

॥ अथ श्रीमाधुसूदनटीकायुतभगवद्गीता प्रारंभः ॥

१७
~~१७~~
~~१७~~
१७



सूचीपत्र ।

- | | | | |
|---|-----|--|-----|
| १ संस्काररत्नमाला । गोपीनाथभट्टकृता खण्डे २ | २) | ९ स्याद्वादमञ्जरी-मल्लिषेणानीर्मिता (जैनदर्शनम्) खण्डे २ | २) |
| २ शब्दकौस्तुभः । भट्टोजिदीक्षितकृतः (व्याकरणम्) खण्डानि १० | १०) | १० सिद्धिचयम्-विशिष्टाद्वैत-ब्रह्मनिरूपणपरम्-श्रीभाष्यकृतां परमगुरुभिः श्री ६ यामुनमुनिभिर्विरचितम् । (वेदान्त) खण्डम् १ | १) |
| ३ श्लोकवार्तिकम् । भट्टकुमारिलविरचितम् पार्थसारथिमिश्रकृत-न्यायरत्नाकराख्यया व्याख्यया सहितम् सम्पूर्णम् । (मीमांसा) खण्डानि १० | १०) | ११ न्यायमकरन्दः । श्रीमदानन्दबोध भट्टारकाचार्यसंगृहीतः आचार्यचित्सुखमुनि विरचितव्याख्योपेतः (वेदान्त) खण्डम् १ | १) |
| ४ भाष्योपबृंहितं तत्त्वत्रयम् विशिष्टाद्वैतदर्शनप्रकरणम् श्रीमल्लोकाचार्यप्रणीतम् । श्रीनारायणतीर्थ विरचित भाट्टभाषा प्रकाश सहितम् । (वेदान्तः) खण्डे २ | २) | १२ विभक्त्यर्थनिर्णय-न्यायानुसारि प्रथमादिसप्तविभक्तिविस्तृतविचाररूपः श्रीगिरिधरभट्टाचार्यरचितः (न्याय) खण्डे २ | २) |
| ५ करणप्रकाशः । श्रीब्रह्मदेवविरचितः सम्पूर्णः (ज्योतिषः) खण्डम् १ | १) | १३ शब्दरत्नस्य व्याख्याभैरवीमात्रम् (कारकान्तम्) | ३) |
| ६ भाट्टचिन्तामणिः । महामहोपाध्याय श्री गागाभट्ट विरचितः । तर्कपादः (मीमांसा) खण्डे २ | २) | १४ सिद्धान्तकौमुदी व्याख्या तत्त्वबोधिनीटीका मात्रम् | ३) |
| ७ न्यायरत्नमाला-श्रीपार्थसारथिमिश्रविरचिता सम्पूर्णा । (मीमांसा) खण्डे २ | २) | १५ परिभाषेन्दुशेखरःभैरवीव्याख्यासमेतः | १) |
| ८ ब्रह्मसूत्र भाष्यम्-वादरायण प्रणीत वेदान्त सूत्रस्य यतीन्द्र श्रीमद्विज्ञानभिक्षुकृत व्याख्यानम् । खण्डानि ६ | ६) | १६ अर्थसंग्रहः सटीकः | १॥) |
| | | १७ कारिकावलीशब्दखण्डः-मुक्तावलि, दीनकरी, रामरुद्री सहितः | १) |



१८ वैशेषिकस्य सूत्रपाठः	
१९ न्यायस्य " "	
२० सांख्यस्य " "	
२१ योगस्य " "	
२२ मीमांसास्य " "	
२३ वेदांतस्य " "	
२४ षड्दर्शनं मूलमात्रम्	
२५ पदार्थदीपिका (न्याय)	
२६ भाट्टभाषा प्रकाशः (मीमांसा)	
२७ प्रश्नवैष्णवः	
२८ प्राकृत प्रकाशः व्याख्या सहितः	
२९ गायत्री तन्त्रम्	
३० खर्णाकर्षण भैरवपञ्चाङ्गम्	
३१ वृद्धिदीपिका (धर्मशास्त्रेभाषाशौचकाण्डम्)	
३२ धातुपाठः	
३३ सिद्धान्ततत्त्वविवेकः खण्डानि ५	
३४ अर्थसङ्ग्रहः अंग्रेजीभाषानुवादसहितः	
३५ तन्त्रवार्त्तिकम् खण्डानि १०	

=)	३६ कात्यायनमहर्षिप्रणीतं शुक्लयजुःप्रातिशाख्यम्	
=)	सभाष्यं खण्डानि ६	६)
=)	३७ सांख्यकारिका चन्द्रिकाटीकागौडपादभाष्यसहिता	१)
=)	३८ वाक्यपदीयम् खण्डानि ३	३)
॥)	३९ रसगङ्गाधरः खण्डानि ८	८)
=)	४० परिभाषावृत्तिः खण्डे २	२)
१।)	४१ वैशेषिकदर्शनं किरणावलीटीकासंवलितप्रशस्त- पादप्रणीतभाष्यसहितम् खण्डे २	२)
॥)	४२ शिक्षासङ्ग्रहः खण्डानि ५	५)
॥)	४३ नैष्कर्म्यसिद्धिः खण्डानि ३	३)
॥)	४४ महर्षिकात्यायनप्रणीतं शुक्लयजुस्सर्वानुक्रमसू- त्रम् सभाष्यं खण्डानि ३	३)
।)	४५ ऋग्वेदीयशौनकप्रातिशाख्यं सभाष्यम्	२)
३।)	४६ (वृहत्) वैयाकरणभूषणम् पदार्थदीपिकासहि- तम् खण्डानि ४	४)
=)	४७ विवरणोपन्यासः सटीकवाक्यसुधासहितः खण्डे २	२)
५।)	४८ तत्त्वदीपनम् (पञ्चपादिकाविवरणस्य व्याख्यानम्)	२)
१।)		
१०।)		

पत्रादि प्रेषणस्थानम्—हरिदासगुप्तः कार्याध्यक्षः चौखम्बा संस्कृत पुस्तकालयस्य—बनारस सिटी ।

भूमिका ।

अयि परपुमर्थपीपूषपारणस्पृहापरवशाः ।

श्रुताधिगतमेवास्त्यत्रभवतां सर्वेषामनवद्यविद्यानां भवादृशमेतद् । यदिह खलु संसारे सर्वोऽपि प्राणिवर्गः सुखसाक्षाच्चिकीर्षयाऽनिशं प्रयतमानोऽसुकराण्यपि तत्साधनानि निष्पिपादयिषुरत एव तद्विपक्षं दुःखं परिजरिहरितुकामो दुःखानुविद्धसुखसरणिमन्वेषयन्नज्ञानविप्रलम्भकप्रदर्शितरीतीरेव प्रमायेप्सितानुपलम्भेनोपतातप्यमानो निसर्गकारुणिकेन जगन्निदानेन निखिलचेतनानुद्दिधिर्षुणा देवकीकुक्षिभूषणेन भगवता श्रीकृष्णेनाखिलागमसारब्रह्मविद्योपनिषद्भूतां भक्तिज्ञानयोगकाण्डत्रयात्मिकां श्रीगीतां सनातननिजसौहार्दधुरन्धरमधिकारिपरिवृढं श्रीमन्तं पाण्डुनन्दनमर्जुनमुपदिशताऽन्वकास्पितरामिति ।

सेयं निर्वाणसौधसोपानमचार्चिका श्रीमद्भगवद्गीताऽतिस्फुटाभिधेयाऽपि स्थलाविशेषेषु नितरांगूढतात्पर्यां सर्वसाधारणैरनीषदारोहा विबुधंमन्यमानमानसं मानसंच्युतं विदधती दधती चाशेषारुक्षुजनोत्कण्ठास्पदतां विश्वविख्यातवैदुषीविभवेनोत्तरमीमांसापारदृशना न्यायसिन्धुरवारिकाद्वैतासिद्धेः प्रणेत्रा श्रीमधुसूदनसरस्वतीपादेनाभिरूपमत्यारोहणसौकर्याय विवरणेनालमकारि ।

सैतद्विवरणसनाथा पूर्वं मुंबईनगरे प्राप्तमुद्रणाऽपि संप्रति दौर्लभ्यभाजनीभावेन निराशमनस्कानुपादित्सूत्र कुर्वन्ती पुनरपि तादृङ्महाशयस्वान्तसंमदाय यथाशक्ति पूर्वमुद्रणावशिष्टाशुद्धीः संशोधय्य स्वकीयविद्याविलासनामके यन्त्रालये संमुद्रय मया प्रकाशं नीता ।

प्रियतामनेन व्यापारेण सर्वान्तर्यामी भगवान् यशोदादामाकलितोदर इति ।

वाराणस्याम्

सं० १९५८ ज्येष्ठ सुदि १५ रवौ जलयात्रायाम् ।

शम् ।

प्रार्थयते

विनतितनकन्धरः सौजन्यजुषां विदुषां—

विधेयो हरिदास गुप्तः ।

श्रीगणेशायनमः ॥ ओंनमः परमहंसास्वादितचरणकमलचिन्मकरन्दाय भक्तजनमानसनिवासाय श्रीमद्रामचन्द्राय ॥ भगवत्पादभा-
 प्यार्थमालोच्यातिप्रयत्नतः ॥ प्रायः प्रत्यक्षं कुर्वे गीतागुडार्थदीपिकाम् ॥१॥ सहेतुकस्य संसारस्यात्यन्तोपरमात्मकम् ॥ परं निश्चेयसं
 गीताशास्त्रस्योक्तं प्रयोजनम् ॥२॥ सच्चिदानन्दरूपं तत्पूर्णं विष्णोः परं पदम् ॥ यत्प्राप्तये समारब्धावेदाः काण्डत्रयात्मकाः ॥३॥ कर्मोपा-
 स्तिस्तथा ज्ञानमिति काण्डत्रयं क्रमात् ॥ तद्रूपाष्टादशाध्यायैर्गीता काण्डद्वयात्मिका ॥४॥ एकमेकेन षट्केन काण्डमत्रोपलक्षयेत् ॥ कर्मनि-
 ष्टाज्ञाननिष्ठे कथिते प्रथमान्त्ययोः ॥५॥ यतः समुच्चयोनास्ति तयोरतिविरोधतः ॥ भगवद्भक्तिनिष्ठा तु मध्यमे परिकीर्तिता ॥६॥ उभया-
 नुगता सा हि सर्वविघ्नापनोदिनी ॥ कर्ममिश्रा च शुद्धा च ज्ञानमिश्रा च सा त्रिधा ॥७॥ तत्र तु प्रथमे काण्डे कर्म तत्त्यागवर्त्मना ॥
 त्वंपदार्थोविशुद्धात्मा सोपपत्तिर्निरूप्यते ॥८॥ द्वितीये भगवद्भक्तिनिष्ठावर्णनवर्त्मना ॥ भगवान् परमानन्दस्तत्पदार्थोवधार्यते ॥९॥ तृतीये
 तु तयोरैक्यं वाक्यार्थोवर्ण्यते स्फुटम् ॥ एवमप्यत्र काण्डानां सम्बन्धोऽस्ति परस्परम् ॥१०॥ प्रत्यध्यायं विशेषस्तु तत्र तत्रैव वक्ष्यते ॥ मुक्तिस-
 धनपर्वेदं शास्त्रार्थत्वेन कथ्यते ॥११॥ निष्कामकर्मानुष्ठानं त्यागात्काम्यनिषिद्धयोः ॥ तत्रापि परमो धर्मो जपस्तुत्यादिकं हरेः ॥१२॥
 क्षीणपापस्य चित्तस्य विवेके योग्यता यदा ॥ नित्यानित्यविवेकस्तु जायते सुदृढस्तदा ॥१३॥ इहामुत्रार्थवैराग्यं वशीकाराभिधं क्रमात् ॥
 ततः शमादिसम्पत्त्या संन्यासो निष्ठितो भवेत् ॥१४॥ एवं सर्वपरित्यागान्मुमुक्षा जायते दृढा ॥ ततो गुरुपसदनमुपदेशग्रहस्ततः ॥१५॥
 ततः सन्देहहानाय वेदान्तश्रवणादिकम् ॥ सर्वमुत्तरमीमांसाशास्त्रमत्रोपयुज्यते ॥१६॥ ततस्तत्परिपाकेण निदिध्यासननिष्ठता ॥ योगशास्त्रं
 तु सम्पूर्णमुपक्षीणं भवेदिह ॥१७॥ क्षीणदोषे ततश्चित्ते वाक्यात्तत्त्वमतिर्भवेत् ॥ साक्षात्कारो निर्विकल्पः शब्दादेवोपजायते ॥१८॥ अवि-
 द्याविनिवृत्तिस्तु तत्त्वज्ञानोदये भवेत् ॥ तत आचरणे क्षीणे क्षीयते भ्रमसंशयौ ॥१९॥ अनारब्धानि कर्माणि नश्यन्त्येव समन्ततः ॥
 नत्वागामीनि जायन्ते तत्त्वज्ञानप्रभावतः ॥२०॥ प्रारब्धकर्मविक्षेपाद्वासना तु न नश्यति ॥ सा सर्वतो बलवता संयमेनोपशम्यति ॥२१॥
 संयमोधारणा ध्यानं समाधिरिति यत्रिकम् ॥ यमादिपञ्चकं पूर्वं तदर्थमुपयुज्यते ॥२२॥ ईश्वरप्रणिधानाच्च समाधिः सिध्यति द्रुतं ॥
 ततो भवेन्मनोनाशो वासनाक्षय एव च ॥२३॥ तत्त्वज्ञानं मनोनाशो वासनाक्षय इत्यपि ॥ युगपन्नितयाभ्यासाज्जीवन्मुक्तिर्दृढा भवेत् ॥२४॥
 विद्वत्संन्यासकथनमेतदर्थं श्रुतौ कृतम् ॥ प्रागसिद्धोपवांशोयत्नः स्यात्तस्य साधने ॥२५॥ निरुद्धे चेतसि पुरा सविकल्पसमाधिना ॥



निर्विकल्पसमाधिस्तु भवेदत्र त्रिभूमिकः ॥ २६ ॥ व्युत्तिष्ठते स्वतरत्वाद्ये द्वितीये परबोधितः ॥ अन्ते व्युत्तिष्ठते नैव सदा भवति तन्मयः ॥ २७ ॥
 एवंभूतो ब्राह्मणः स्याद्वरिष्ठो ब्रह्मवादिनाम् ॥ गुणातीतः स्थितप्रज्ञो विष्णुभक्तश्च कथ्यते ॥ २८ ॥ अतिवर्णाश्रमी जीवन्मुक्त आत्मारतिस्तथा ॥
 एतस्य कृतकृत्यत्वाच्छास्त्रमस्मान्निवर्तते ॥ २९ ॥ यस्य देवे परा भक्तिर्यथा देवे तथा गुरौ ॥ तस्यैते कथिता ह्यर्थाः प्रकाशन्ते महा-
 त्मनः ॥ ३० ॥ इत्यादिश्चुतिमानेन कायेन मनसा गिरा ॥ सर्वावस्थासु भगवद्भक्तिरत्रोपयुज्यते ॥ ३१ ॥ पूर्वभूमौ कृता भक्तिरुत्तरां भूमि-
 मानयेत् ॥ अन्यथा विघ्नबाहुल्यात्फलसिद्धिः सुदुर्लभा ॥ ३२ ॥ पूर्वाभ्यासेन तेनैव न्हियते ह्यवशोऽपि सः ॥ अनेकजन्मसंसिद्ध-
 इत्यादि च वचोहरेः ॥ ३३ ॥ यदि प्राग्भवसंस्कारस्याचिन्त्यत्वात्तु कश्चन ॥ प्रागेव कृतकृत्यः स्यादाकाशफलपातवत् ॥ ३४ ॥ न तं प्रति कृतार्थ-
 त्वाच्छास्त्रमारब्धुमिष्यते ॥ प्राक्सिद्धसाधनाभ्यासा दुर्ज्ञेया भगवत्कृपा ॥ ३५ ॥ एवं प्राग्भूमिसिद्धावप्युत्तरोत्तरभूमये ॥ विधेया भगवद्भ-
 क्तिस्तां विना सा न सिध्यति ॥ ३६ ॥ जीवन्मुक्तिदशायां तु न भक्तेः फलकल्पना ॥ अद्वेष्यत्वादिवत्तेषां स्वभावो भजनं हरेः ॥ ३७ ॥
 आत्मारामाश्च मुनयो निर्ग्रन्था अप्युत्क्रमे ॥ कुर्वन्त्यहैतुकीं भक्तिमित्थं भूतगुणो हरिः ॥ ३८ ॥ तेषां ज्ञानी नित्ययुक्त एकभक्तिर्विशिष्यते ॥
 इत्यादिवचनात्प्रेमभक्त्योऽयं मुख्य उच्यते ॥ ३९ ॥ एतत्सर्वं भगवता गीताशास्त्रे प्रकाशितम् ॥ अतो व्याख्यातुमेतन्मे मन उत्सहते भृशम्
 ॥ ४० ॥ निष्कामकर्मानुष्ठानं मूलं मोक्षस्य कीर्तितम् ॥ शोकादिरासुरः पाप्मा तस्य च प्रतिबन्धकः ॥ ४१ ॥ यतः स्वधर्मविघ्नशः प्रतिषि-
 द्धस्य सेवनम् ॥ फलाभिसन्धिपूर्वा वा साहंकारा क्रिया भवेत् ॥ ४२ ॥ आविष्टः पुरुषो नित्यमेव मासुरपाप्मभिः ॥ पुमर्थलाभायोग्यः सव-
 लभते दुःखसन्ततिम् ॥ ४३ ॥ दुःखं स्वभावतो द्वेष्यं सवषां प्राणिनामिह ॥ अतस्तत्साधनं त्याज्यं शोकमोहादिकं सदा ॥ ४४ ॥ अनादिभव-
 सन्ताननि(रु)गूढं दुःखकारणम् ॥ दुस्त्यजं शोकमोहादि केनोपायेन हीयताम् ॥ ४५ ॥ एवमाकाङ्क्षया विष्टं पुरुषार्थोन्मुखं नरम् ॥ बुबोध-
 यिषुराहेदं भगवान् शास्त्रमुत्तमम् ॥ ४६ ॥ तत्राशोच्यानन्वशोचस्त्वमित्यादिना शोकमोहादिसर्वोपाप्मनिवृत्त्युपायोपदेशेन स्वधर्मा-
 नुष्ठानात्पुरुषार्थः प्राप्यतामिति भगवदुपदेशः सर्वसाधारणः भगवदुक्तसंवादरूपा चाख्यायिका विद्यास्तुत्यर्था जनकयाज्ञ-
 वल्क्यसंवादादिवदुपनिषत्सु कथं प्रसिद्धमहानुभावोऽप्यर्जुनो राज्यगुरुपुत्रमित्रादिष्वहमेषां ममैतदित्येवमप्रत्ययनिमित्तस्नेहनिमित्ताभ्यां
 शोकमोहाभ्यामभिभूतविवेकविज्ञानः स्वतएव क्षत्रधर्मे युद्धे प्रवृत्तोऽपि तस्माद्युद्धावुपरराम परधर्मे च भिक्षाजीवनादि क्षत्रियप्रति प्रतिषि-
 द्धं कर्तुं प्रवृत्ते तथा च महत्यनर्थं मग्नाभूत् भगवदुपदेशाच्चेमां विद्यां लब्ध्वा शोकमोहावपनीय पुनः स्वधर्मे प्रवृत्तः कृतकृत्योऽभवति-

प्रशस्ततरेयं महाप्रयोजना विद्येति स्तुयते अर्जुनापदेशेन चोपदेशाधिकारी दर्शितः तथा च व्याख्यास्यते स्वधर्मप्रवृत्तौ जातायामपि तत्प्रवृत्तिहेतुभूतौ शोकमोहौ कथं भीष्ममहं संख्ये इत्यादिनार्जुनेन दर्शितौ अर्जुनस्य युद्धाख्ये स्वधर्मे विनापि विवेकं किन्निमित्ता प्रवृत्तिरिति दृष्ट्वा तु पाण्डवानीकमित्यादिना परसैन्यचेष्टितं तन्निमित्तमुक्तमतदुपोद्घातत्वेन धृतराष्ट्रप्रश्नः संजयं प्रति धर्मक्षेत्रइत्यादिना द्रुपदेन तत्र धृतराष्ट्रउवाचेति वैशम्पायनवाक्यं जनमेजयं प्रति पाण्डवानां जयकारणं बहुविधं पूर्वमाकर्ण्य स्वपुत्रराज्यभ्रंशान्नीतो धृतराष्ट्रः पप्रच्छ स्वपुत्रजयकारणमाशंसन् पूर्वं युयुत्सवो योऽरुमिच्छवोऽपि सन्तः कुरुक्षेत्रे समवेताः सङ्गताः मामकाः मदीयाः दुर्योधनादयः पाण्डवाश्च युधिष्ठिरादयः किमकुर्वत किंकृतवन्तः किं पूर्वोद्भूतयुयुत्सानुसारेण युद्धमेव कृतवन्तः उत केनचिन्निमित्तेन युयुत्सानिवृत्त्यान्यदेव किञ्चित्कृतवन्तः भीष्मार्जुनादिवीरपुरुषानिमित्तं दृष्टमयं युयुत्सानिवृत्तिकारणं प्रसिद्धमेव

॥ धृतराष्ट्रउवाच ॥ धर्मक्षेत्रे कुरुक्षेत्रे समवेता युयुत्सवः ॥ मामकाः पाण्डवाश्चैव किमकुर्वत संजय ॥ १ ॥

अदृष्टमयमपि दर्शयितुमाह धर्मक्षेत्रइति धर्मस्य पूर्वमविद्यमानस्योत्पत्तेर्विद्यमानस्य च वृद्धेर्निमित्तं सस्यस्येवक्षेत्रं यत्कुरुक्षेत्रं सर्वश्रुतिस्मृतिप्रसिद्धं बृहस्पतिरुवाच याज्ञवल्क्यं यदनुकुरुक्षेत्रं देवानां देवयजनं सर्वेषां भूतानां ब्रह्मसदनमिति जाबालश्चुतैः कुरुक्षेत्रं वै देवयजनमिति शतपथश्चुतेश्च तस्मिन् गताः पाण्डवाः पूर्वमेव धार्मिकाः यदि पक्षद्वयहिंसानिमित्तादधर्मान्नीतानिवर्तंस्ततः प्राप्तराज्या एव मत्पुत्राः अथवा धर्मक्षेत्रमाहात्म्येन पापानामपि मत्पुत्राणां कदाचिच्चिसप्रसादः स्यात्तदा च तेऽनुतप्ताः प्राक्पटोपात्तं राज्यं पाण्डवेभ्यो यदि दद्युस्तर्हि विनापि युद्धं हतापवेति स्वपुत्रराज्यलाभे पाण्डवराज्यालाभे च दृढतरमुपायमपश्यतो महाबुद्धेः एव प्रश्नबीजम् संजयेति च सम्बोधनं रागद्वेषादिदोषान् सम्यग्जितवानसीति कृत्वा निर्व्याजमेव कथनीयं त्वयेति सूचनार्थम् मामकाः किमकुर्वतेत्येताव तैव प्रश्ननिर्वाहे पाण्डवाश्चेति पृथङ्निर्दिशन्पाण्डवेषु ममकाराभावप्रदर्शनेन तद्गोहमभिव्यनक्ति ॥ १ ॥

एवं कृपालोकव्यवहारनेत्राभ्यामपि हीनतया महतोन्धस्य पुत्रस्नेहमात्राभिनिष्ठस्य धृतराष्ट्रस्य प्रश्ने विदिताभिप्रायस्य संजयस्यातिधार्मिकस्य प्रतिवचनमवतारयति वैशम्पायनः तत्र पाण्डवानां दृष्टभयसंभावनापि नास्ति अदृष्टभयं तु भ्रान्त्यार्जुनस्योत्पन्नं भगवतोपशमितमिति पाण्डवानामुत्कर्षस्तुशब्देन द्योत्यते स्वपुत्रकृतराज्यप्रत्यर्पणशङ्कया तु माग्लासीरिति राजानं तापयितुं दुर्योधनदौष्ट्यमेव प्रथमतोवर्णयति दृष्ट्वेति पाण्डवसुतानामनीकं सैन्यं व्यूढं व्यूहरचनया धृष्टद्युम्नादिभिः स्थापितं दृष्ट्वा चाक्षुषज्ञानेन विषयीकृत्य तदा संग्रामोद्यमकाले आचार्य द्रोणनामानं धनुर्विद्यासम्प्रदायतयितारं उपसंगम्य स्वयमेव तत्समर्पिं गत्वा नतु स्वसमीपमाहूय एतेन पाण्डवसैन्यदर्शनजनितं भयं सूच्यते भयेन स्वरक्षार्थं तत्समीपगमनेपि आचार्यगौरवव्याजेन भयसंगोपनं राजनीतिकुशलत्वादित्याह राजेति आचार्य दुर्योधनोब्रवीदित्येतावतैव निर्वाहे वचनपदं संक्षिप्तबह्वर्थत्वादिवहुगुणाविशिष्टे वाक्यविशेषे संक्रमितं वचनमात्रमेवाब्रवीन्नतु कंचिदर्थमिति वा ॥२॥ तदेव वाक्यविशेषरूपं वचनमुदाहरति पश्यैतामित्यादिना तस्य संजनयन्हर्षमित्य-

॥ संजयउवाच ॥ दृष्ट्वातुपाण्डवानीकं व्यूढं दुर्योधनस्तदा ॥ आचार्यमुपसंगम्य राजा वचनमब्रवीत् ॥ २ ॥

पश्यैतां पाण्डुपुत्राणामाचार्य महतीं चमूं ॥ व्यूढां द्रुपदपुत्रेण तव शिष्येणाधौमता ॥ ३ ॥

तः प्राक्तनेन पाण्डवेषु प्रियशिष्येष्वतिस्निग्धदयत्वादाचार्योद्युद्धं न करिष्यतीति सम्भाव्य तस्मिन्परेषामवज्ञां विज्ञापयन् तस्मिन्कृधातिशयमुत्पादयितुमाह एतामत्यासन्नत्वेन भवद्विधानपि महानुभावावगणय्य भयशून्यत्वेन स्थितां पाण्डुपुत्राणां चमूं महतीमनेकाक्षौहिणीसहितत्वेन दुर्निवारं पश्यापरोक्षीकुरु प्रार्थनायां लोड् अहं शिष्यत्वात्त्वामाचार्य प्रार्थयामीत्याह आचार्येति दृष्ट्वा च तत्कृतामवज्ञां स्वयमेव ज्ञास्यसीतिभावः ननु तदीयावज्ञा सोढव्यवास्माभिः प्रतिकर्तुमशक्यत्वादित्याशङ्क्य तन्निरसनं तव सुकरमेवेत्याह व्यूढां तवशिष्येणेति शिष्यापेक्षया गुरोराधिक्यं सर्वसिद्धमेव व्यूढां तु धृष्टद्युम्नेनेत्यनुक्ता द्रुपदपुत्रेणेतिकथनं द्रुपदपूर्ववैरसूचनेन क्रोधोद्दीपनार्थं धीमतेति पदमनुपेक्षणीयत्वसूचनार्थं व्यासङ्गान्तरनिराकरणेन त्वरातिशयार्थं पश्येति प्रार्थनं अन्यच्च हेपाण्डुपुत्राणामाचार्य ननु मम तेषु स्नेहातिशयात् द्रुपदपुत्रेण तव शिष्येणेति त्वद्व्यर्थमुत्पन्नोपि त्वयाध्यापितइति तव मौढ्यमेव ममानर्थकारणमिति सूचयति शत्रोरपि सकाशात्तद्व्यधोपायभूता विद्या गृहीतेति तस्यधीमत्वं अतएव तच्चमूदर्शनेनानन्दस्तत्रैव भवष्यति

भ्रान्तत्वात् नान्यस्य कस्यचिदपि यं प्रतीयं प्रदर्शनीयेति त्वमेवैतां पश्येत्याचार्यप्रति तत्सैन्यं प्रदर्शयान्निगूढं द्वेषं द्योतयति एवं च यस्य धर्मक्षेत्रं प्राप्यापीहशी दुष्टबुद्धिस्तस्य का नु तापशङ्का सर्वाभिशङ्कित्वेनातिदुष्टाशयत्वादिति भावः ॥ ३ ॥

नन्वेकेन द्रुपदपुत्रेणाप्रसिद्धेनाधिष्ठितां चमूमेतां मदीयोयः कश्चिदपि जेष्यति किमिति त्वमुत्ताम्यसीत्यत आह अत्र शूरा इत्यादिभिस्त्रिभिः न केवलमत्र धृष्टद्युम्न एव शूरः येनोपेक्षणीयता स्यात् किन्तु अस्यां चमूनां अन्येपि बहवः शूराः सन्तीत्यवश्यमेव तज्जये यतनीयमित्यभिप्रायः शूरानेव विशिनष्टि महेष्वासा इति महान्तोन्यैरप्रभृष्या इष्वासाधनूषियेषां ते तथा दूरत एव परसैन्यविद्रावणकुशला इति भावः महाधनुरादिमत्त्वेपि युद्धकौशलाभावमाशङ्क्याह युधि युद्धे भीमार्जुनाभ्यां सर्वस्मप्रतिपन्नपराक्रमाभ्यां समास्तुल्यास्तानेवाह

अत्र शूरामहेष्वासाभीमार्जुनसमायुधि ॥ युयुधानोविराटश्च द्रुपदश्च महारथः ॥ ४ ॥ धृष्टकेतु-
श्चेकितानः काशिराजश्च वीर्यवान् ॥ पुरुजित्कुन्तिभोजश्च शैब्यश्च नरपुंगवः ॥ ५ ॥ युधामन्युश्च
विक्रान्तोत्तमौजाश्च वीर्यवान् ॥ सौभद्रोद्रौपदेयाश्च सर्वे एव महारथाः ॥ ६ ॥

युयुधान इत्यादिना महारथ इत्यन्तेन युयुधानः सात्यकिः द्रुपदश्च महारथ इत्येकः अथवा युयुधानविराटद्रुपदानां विशेषणं महारथ इति धृष्टकेतुचेकितानकाशिराजानां विशेषणं वीर्यवानिति पुरुजित्कुन्तिभोजशैब्यानां विशेषणं नरपुंगव इति विक्रान्तोयुधामन्युः वीर्यवांश्चोत्तमौजा इति द्वौ अथवा सर्वाणि विशेषणानि समुच्चित्य सर्वत्र योजनीयानि सौभद्रोभिमन्युः द्रौपदेयाश्च द्रौपदीपुत्राः प्रतिविन्ध्यादयः पञ्च चकारादन्येपि पाण्ड्यराजघटोत्कचप्रभृतयः पञ्चपाण्डवास्त्वतिप्रसिद्धा एवेति न गणिताः ये गणिताः सप्तदश अन्येपि तदीयाः सर्वे एव महारथाः सर्वेपि महारथा एव नैकोपि रथोर्द्ध्वरथोवा महारथा इत्यतिरथत्वस्याप्युपलक्षणं तल्लक्षणं च एकोदशसहस्राणि योधयेद्यस्तु धन्विनाम् शस्त्रशास्त्रप्रवीणश्च महारथ इति स्मृतः अमितान्योधयेद्यस्तु सप्रोक्तोतिरथस्तु सः रथस्त्वेकेन योयोद्धा तन्यूनोर्ध्वरथः स्मृत इति ॥ ४ ॥ ५ ॥ ६ ॥

यद्येवं परबलमतिप्रभुतं दृष्ट्वा भीतोसि हन्ततर्हि सन्धिरेव परैरिष्यतां किं विग्रहग्रहेणेत्याचार्याभिप्राययमाशङ्क्याह तुशब्देनान्तर-
त्पन्नमपि मयं तिरोदधानोऽधृष्टतामात्मनोद्योतयति अस्माकं सर्वेषां मध्ये ये विशिष्टाः सर्वेभ्यः समुत्कर्षजुषस्तान्मयोच्यमानान्निबोध
निश्चयेनमद्वचनादवधारयेति भौवादिकस्य परस्मैपदिनोबुधेरूपं ये च मम सैन्यस्य नायकामुख्यानेतारस्तान्संज्ञार्थं असंख्येषु तेषु मध्ये
कतिचिन्नामभिर्गृहीत्वा परिशिष्टानुपलक्षयितुं ते तुभ्यं ब्रवीमि नत्वज्ञातं किञ्चिदपि तव ज्ञापयामीति द्विजोत्तमेति विशेषणेनाचार्यं
स्तुवन्स्वकार्यं तदाभिमुख्यं संपादयति दौष्ट्यपक्षे द्विजोत्तमेति ब्राह्मणत्वात्तावद्युद्धाकुशलस्त्वं तेन त्वयि विमुखेपि भीष्मप्रभृतीनां
क्षत्रियप्रवराणां सत्त्वान्नास्माकं महती क्षतिरित्यर्थः संज्ञार्थमिति प्रियशिष्याणां पाण्डवानां चमूं दृष्ट्वा हर्षेण व्याकुलमनसस्तव स्त्री-

अस्माकं तु विशिष्टाये तान्निबोध द्विजोत्तम ॥ नायकामम सैन्यस्य संज्ञार्थं तान्ब्रवीमि ते ॥ ७ ॥

भवान् भीष्मश्च कर्णश्च कृपश्च समितिंजयः ॥ अश्वत्थामा विकर्णश्च सौमदत्तिस्तथैव च ॥ ८ ॥

अन्ये च बहवः शूरामदर्थे त्यक्तजीविताः ॥ नानाशस्त्रप्रहरणाः सर्वे युद्धविशारदाः ॥ ९ ॥

यवीरविस्मृतिर्माभूदिति ममेयमुक्तिरितिभावः तत्र विशिष्टान् गणयति भवान् द्रोणः भीष्मः कर्णः कृपश्च समितिं संग्रामं जयतीति
समितिंजयइति कृपविशेषणं कर्णादनन्तरं गण्यमानत्वेन तस्य कोपमाशङ्क्य तन्निरासार्थं एते चत्वारः सर्वतोविशिष्टाः नायकान् ग
णयति अश्वत्थामा द्रोणपुत्रः भीष्मापेक्षयाचार्यस्य प्रथमगणनवद्विकर्णाद्यपेक्षया तत्पुत्रस्य प्रथमगणनमाचार्यपरितोषार्थं विकर्णः
स्वभ्राताकनीयान् सौमदत्तिः सोमदत्तस्य पुत्रः श्रेष्ठवाङ्मूरिश्रवाः सिन्धुराजस्तथैव चेति क्वचित्पाठः सिन्धुराजः जयद्रथः किमेता
वन्तएवनायकानेत्याह अन्ये च शल्यकृतवर्मप्रभृतयः मदर्थं मत्प्रयोजनाय जीवितमपि त्यक्तुमध्यवसिताइत्यर्थेन त्यक्तजीविताइत्य-
नेनस्वस्मिन्नुरागातिशयस्तेषां कथ्यते एवं स्वसैन्यबाहुल्यं तस्य स्वस्मिन् भक्ति शौर्यं युद्धोद्योगं युद्धकौशलं च दर्शितं शूराइत्या-
दिविशेषणैः ॥ ७ ॥ ८ ॥ ९ ॥

राजा पुनरपि सैन्यद्वयसाम्यमाशङ्क्य स्वसैन्याधिक्यमावेदयति अपर्याप्तमनन्तमेकादशाक्षौहिणीपरिमितं भीष्मेण च प्रथितमहिम्ना सूक्ष्मबुद्धिनाभितः सर्वतोरक्षितं तत्तादृशगुणवत्पुरुषाधिष्ठितमस्माकं बलं एतेषां पाण्डवानां बलं तु पर्याप्तं परिमितं सप्ताक्षौहिणीमात्रात्मकत्वान्न्यूनं भीमेन चातिचपलबुद्धिना रक्षितं तस्मादस्माकमेव विजयो भविष्यतीत्यभिप्रायः अथवा तत्पाण्डवानां बलमपर्याप्तं नालं अस्माकमस्मभ्यं कीदृशं तद्भीष्मोभिरक्षितोस्माभिर्यस्मैयन्निवृत्त्यर्थमित्यर्थः तत्पाण्डवबलं भीष्माभिरक्षितं इदं पुनरस्मदीयं बलं एतेषां पाण्डवानां पर्याप्तं परिभवे समर्थं भीमोतिबुर्बलहृदयोरक्षितोयस्मै तदस्माकं बलं भीमाभिरक्षितं यस्माद्भीमोऽत्ययोग्यपवैतन्निवृत्त्यर्थं तैरक्षितस्तस्मादस्माकं न किञ्चिदपि भयकारणमस्तीत्यभिप्रायः एवं चेन्निर्भयोसि तर्हि किमिति बहुजल्पसीत्यत आह. कर्त्तव्यविशेषद्योती तु शब्दः ॥ १० ॥ समरसमारम्भसमये योधानां यथा प्रधानं युद्धभूमौ पूर्वापरादिदिग्विभागेनावस्थितिस्थानानि यानि नियम्यन्ते तान्यत्राय नान्युच्यन्ते सेनापतिश्च सर्वसैन्यमधिष्ठाय मध्ये तिष्ठति तत्रैवं सति यथाभागं विभक्तां स्वां स्वां रणभूमिमपरित्यज्यावस्थिताः स अपर्याप्तं तदस्माकं बलं भीष्माभिरक्षितं ॥ पर्याप्तं त्विदमेतेषां बलं भीमाभिरक्षितं ॥ १० ॥

अयनेषु च सर्वेषु यथाभागमवस्थिताः ॥ भीष्ममेवाभिरक्षन्तु भवन्तः सर्व एव हि ॥ ११ ॥

तस्य संजयन् हर्षं कुरुद्वजः पितामहः ॥ सिंहनादं विनदगोचैः शङ्खं दध्मौ प्रतापवान् ॥ १२ ॥
 न्तोभवन्तः सर्वेऽपि युद्धाभिनिवेशात्पुरतः पृष्ठतः पार्श्वतश्चानिरीक्षमाणं भीष्मं सेनापतिमेव रक्षन्तु भीष्मे हि सेनापतौ रक्षिते तत्प्रसादादेव सर्वे सुरक्षितं भविष्यतीत्यभिप्रायः ॥ ११ ॥ सौतु वा निन्दतु वा एतदर्थे देहः पतिष्यत्येवेत्याशयेन तं हर्षयन्नेव सिंहनादं शङ्खवाद्यं च कारितवानित्याह एवं पाण्डवसैन्यदर्शनादतिभीतस्य भयनिवृत्त्यर्थमाचार्यं कपटेन शरणं गतस्य इदानीमप्ययं मां प्रतारयतीत्यसंतोषवशादाचार्येण वाङ्मात्रेणाप्यनादृतस्याचार्योपेक्षां बुध्वायनेष्वित्यादिना भीष्ममेव स्तुवतस्तस्य राज्ञोभयनिवर्तकं हर्षं बुद्धिगतमुल्लासविशेषं स्वविजयसूचकं जनयन् उच्चैर्महान्तं सिंहनादं विनद्य कृत्वा सिंहनादमिति णमुलन्तं अतोरैषोषं पुण्यतीतिवत्तस्यैव धातोः पुनः प्रयोगः शङ्खं दध्मौ वादितवान् कुरुद्वजत्वादाचार्यदुर्योधनयोरभिप्रायपरिज्ञानं पितामहत्वादनूपेक्षणं कृत्वाचार्यवदुपेक्षणं प्रतापवत्त्वादुच्चैः सिंहनादपूर्वकशङ्खवादनं परेषां भयोत्पादनाय अत्र सिंहनादशङ्खवाद्ययोर्हर्षजनकत्वेन पूर्वापरकालत्वेऽप्यभिचरन्त्यजेतेतिवज्जनयन्निति शतावश्यं भावित्वैव पवर्तमानत्वे व्याख्यातव्यः ॥ १२ ॥

ततोभीष्मस्य सेनापतेः प्रवृत्त्यनन्तरं पणवाश्चानकागोमुखाश्च वाद्यविशेषाः सहसा तत्क्षणमेव अभ्यहन्यन्त वादिताः ॥ कर्मकर्तरिप्र-
योगः सशब्दस्तुमुलोमहानासीत्तथापि न पाण्डवानां क्षोभोजातइत्यभिप्रायः ॥ १३ ॥ अन्येषामपि रथस्थत्वे स्थितएव असाधारणयन्त्र-
रथोत्कर्षकथनार्थं ततः श्वेतैर्हयैर्युक्तइत्यादिना रथस्थत्वकथनं तेनाग्निदत्ते दुष्प्रभृष्ये रथे स्थितौ सर्वथा जेतुमशक्यावित्यर्थः
पाञ्चजन्योदेवदत्तः पौड्रोन्तविजयः सुधोषोमणिपुष्पकश्चेति शङ्खानामकथनं परसैन्ये स्वनामभिः प्रसिद्धापतावन्तः शङ्खः भव
सैन्ये तु नैकोपि स्वनामप्रसिद्धः शङ्खोस्तीति परेषामुत्कर्षातिशयकथनार्थं सर्वेन्द्रियप्रेरकत्वेन सर्वान्तर्यामी सहायः पाण्डवानामिति

ततः शङ्खाश्च भेर्यश्च पणवानकगोमुखाः ॥ सहसैवाभ्यहन्यन्त सशब्दस्तुमुलोभवत् ॥ १३ ॥

ततः श्वेतैर्हयैर्युक्ते महति स्यन्दने स्थितौ ॥ माधवः पाण्डवश्चैव दिव्यौ शङ्खौ प्रदध्मतुः ॥ १४ ॥

पाञ्चजन्यं हृषीकेशोदेवदत्तं धनंजयः ॥ पौण्ड्रं दध्मौ महाशङ्खं भीमकर्मा वृकोदरः ॥ १५ ॥

अनन्तविजयं राजा कुन्तीपुत्रोयुधिष्ठिरः ॥ नकुलः सहदेवश्च सुघोषमणिपुष्पकौ ॥ १६ ॥

काश्यश्च परमेष्वासः शिखण्डी च महारथः ॥ धृष्टदुस्त्रोविराटश्च सात्यकिश्चापराजितः ॥ १७ ॥

द्रुपदोद्रौपदेयाश्च सर्वशः पृथ्वीपते ॥ सौभद्रश्च महाबाहुः शङ्खान् दध्मुः पृथक्पृथक् ॥ १८ ॥

कथयितुं त्वृषीकेशपदं दिग्विजये सर्वान् राज्ञोजित्वा धनमात्हतवानिति सर्वथैवायमजेयइति कथयितुं धनंजयपदं भीमं हिडिम्ब
वधादिरूपं कर्मयस्य तादृशः वृकोदरत्वेन बह्वन्नपाकादतिबलिष्ठोभीमसेनइति कथितं कुन्तीपुत्रइति कुन्त्या महता तपसा धर्म
माराध्य लब्धः स्वयं च राजसूययाजित्वेन मुख्योराजा युद्धि चायमेव जयभागित्वेन स्थिरोनत्वेतद्विपक्षाः स्थिराभविष्य
न्तीति युद्धिष्ठिरपदेन सूचितं नकुलः सुघोषं सहदेवोमणिपुष्पकं दध्मावित्यनुषज्यते परमेष्वासः काश्यः महाधनुर्धरः काशी
राजः नपराजितः पारिजातहरणवाणयुद्धादिमहासंग्रामेषु एतादृशः सात्याकिः हेपुथिवीपते धृतराष्ट्र स्थिरोभूत्वा शृण्वित्यभिप्रायः
सुगममन्यत् ॥ १४ ॥ १५ ॥ १६ ॥ १७ ॥ १८ ॥

धार्तराष्ट्राणां सैन्ये शङ्खनादिध्वनिरतितुमुलोपि न पाण्डवानां क्षोभकोभूत् पाण्डवानां सैन्ये जातस्तु सशङ्खध्वोषो धार्तराष्ट्राणां धृतराष्ट्रस्य तव सम्बन्धिनं सर्वेषां भीष्मद्रोणादीनामपि हृदयानि व्यदारयत् हृदयविदारणतुल्यां व्यथां जनितवानित्यर्थः यतस्तुमुलस्तीव्रः नभश्च पृथिवीं च प्रतिध्वनिभिरापूरयन् ॥ १९ ॥ धार्तराष्ट्राणां भयप्राप्तिं प्रदर्श्य पाण्डवानां तद्वैपरीत्यमुदाहरति अथेत्यादिना भीतिप्रत्युपस्थितेरनन्तरं पलायने प्राप्तेपि तद्विरुद्धतया युद्धोद्योगेनावस्थितानेव परान् प्रत्यक्षेणोपलभ्य तदा शस्त्रसम्पाते प्रवर्तमाने सति वर्तमाने कः कपिध्वजः पाण्डवः हनूमता महावीरेण ध्वजरूपतयानुगृहीतोर्जुनः सर्वथा भयश्चून्यत्वेन युद्धाय गाण्डीवं धनुरुद्यम्य हृषीकेशमिन्द्रियप्रवर्तक-

सघोषो धार्तराष्ट्राणां हृदयानि व्यदारयत् ॥ नभश्च पृथिवीं चैव तुमुलो व्यनुनादयन् ॥ १९ ॥

अथ व्यवस्थितान् दृष्ट्वा धार्तराष्ट्रान् कपिध्वजः ॥ प्रवृत्ते शस्त्रसम्पाते धनुरुद्यम्य पाण्डवः ॥ २० ॥ हृषीकेशं तदा वाक्यमिदमाह महीपते ॥ सेनयोरुभयोर्मध्ये रथं स्थापय

मेच्युत ॥ २१ ॥

त्वेन सर्वान्तःकरणवृत्तिज्ञं श्रीकृष्णमिदं वक्ष्यमाणं वाक्यमाहोक्तवान् न त्वविमृश्यकारितया स्वयमेव यत्किञ्चित्कृतवानिति परेषां विमृश्यकारित्वेन नीतिधर्मयोः कौशलं वदन्नविमृश्यकारितया परेषां राज्यं गृहीतवानसीति नीतिधर्मयोरभावात्तव जयो नास्तीति महीपते इति सम्बोधनेन सूचयति तदेवार्जुनवाक्यमवतारयति सेनयोरुभयोः स्वपक्षप्रतिपक्षभूतयोः सन्निहितयोर्मध्ये मम रथं स्थापय स्त्रिकुर्विति सर्वेश्वरो नियुज्यतेर्जुनेन किं हि भक्तानामशक्यं यद्भगवानपि तन्नियोगमनुतिष्ठतीति ध्रुवोजयः पाण्डवानामिति नन्वेवं रथं स्थापयन्तं मामेते शत्रवोरथात् व्यावयिष्यन्तीति भगवदाशङ्कामाशङ्क्याह अच्युतेति देशकालवस्तुष्वच्युतं त्वां को वा व्यावयितुमर्हतीति भावः एतेन सर्वदा निर्विकारत्वेन नियोगनिमित्तकोपेपि परिहृतः ॥ २० ॥ २१ ॥

मध्ये रथस्थापनप्रयोजनमाह योद्धुकामान् नत्वस्माभिः सह सन्धिकामान् अवस्थितान् नतु भयात्प्रचलितान् एतान्भीष्मद्रोणादीन् यावद्गत्वाहं निरीक्षितुं क्षमः स्यां तावत्प्रदेशे रथं स्थापयेत्यर्थः यावदिति कालपरं वा नतु त्वं योद्धा नतु युद्धप्रेक्षकः अतस्तव किमेषां दर्शनेनेत्यत्राह कैरिति अस्मिन् रणसमुद्यमे बन्धूनामेव परस्परं युद्धोद्योगे मया कैः सह योद्धव्यं मत्कर्तृकयुद्धप्रतियोगिनः के कैर्मया सह योद्धव्यं किं कर्तृकयुद्धप्रतियोग्यहमिति च महद्विदं कौतुकमेतज्ज्ञानमेव मध्ये रथस्थापनप्रयोजनमित्यर्थः ॥२२॥ नतु बन्धवपव एते परस्परं सन्धिं कारयिष्यन्तीति कुतोयुद्धमित्याशङ्क्याह यएते भीष्मद्रोणादयः धार्तराष्ट्रस्य दुर्बुध्नस्य दुर्बुध्नेः

यावदेतान्निरीक्षेहं योद्धुकामानवस्थितान् ॥ कैर्मया सह योद्धव्यमस्मिन् रणसमुद्यमे ॥ २२ ॥
योत्स्यमानानवेक्षेहं यएतेव समागताः ॥ धार्तराष्ट्रस्य दुर्बुध्न्युद्धे प्रियचिकीर्षवः ॥ २३ ॥
॥ संजय उवाच ॥ एवमुक्तो हृषीकेशो गुडाकेशेन भारत ॥ सेनयोरुभयोर्मध्ये स्थापयित्वा
रथोत्तमम् ॥ २४ ॥ भीष्मद्रोणप्रमुखतः सर्वेषां च महीक्षिताम् ॥ उवाच पार्थ पश्यैतान्
समवेतान्कुहूनि ॥ २५ ॥

स्वरक्षणोपायमजानतः प्रियचिकीर्षवो युद्धे नतु दुर्बुध्न्यपनयनादेतान् योत्स्यमानानहमवेक्षे उपलभे नतु सन्धिकामान् अतो युद्धाय तत्प्रतियोग्यवलोकनमुचितमेवेति भावः ॥ २३ ॥ एवमर्जुनेन प्रेरितो भगवानर्हिसारूपं धर्ममाश्रित्य प्रायशो युद्धात्तं व्यावर्तयिष्यतीति धृतराष्ट्रमभिप्रायमाशंक्य कृत्वा चिकीर्षुः संजयो धृतराष्ट्रं प्रत्युक्त्वा नित्याह वैशम्पायनः हे भारत धृतराष्ट्र भरतवंशमर्यादामनुसन्धायापि द्रोहं परित्यज ज्ञातीनामिति सम्बोधनाभिप्रायः गुडाकायानिद्राया ईशेन जितनिद्रतया सर्वत्र सावधानेन अर्जुनेनैव मुक्तो भगवान् अयं मद्भृत्योऽपि सारथ्ये मां नियोजयतीति दोषमासज्य नाकुप्यत् नवा तं युद्धात् न्यवर्तयत् किन्तु सेनयोरुभयोर्मध्ये भीष्मद्रोणप्रमुखतः प्रमुखे सम्मुखे सर्वेषां महीक्षितां च सम्मुखे आद्यादित्वात्सर्वविभक्तिकस्तसिः चकारेण समासनिविष्टोऽपि प्रमुखतः शब्द आकृत्यते भीष्मद्रोण-

योः पृथक्कीर्तनमतिप्राधान्यसूचनाय रथोत्तममग्निना दत्तं दिव्यं रथं भगवता स्वयमेव सारथ्येनाधिष्ठिततया च सर्वोत्तमं स्थापयित्वा हृषीकेशः सर्वेषां निगूढाभिप्रायज्ञो भगवानर्जुनस्य शोकमोहावुपस्थिताविति विज्ञाय सोपहासमर्जुनमुवाच हे पार्थ पृथायास्त्रीस्वभावेन शोकमोहग्रस्ततया तत्सम्बन्धिनस्तवापि तद्वत्ता समुपस्थितेति सूचयम् हृषीकेशत्वमात्मनो दर्शयति पृथा मम पितुः स्वसा तस्याः पुत्रो-
सीति सम्बन्धोल्लेखेन चाश्वासयति मम सारथ्ये निश्चितो भूत्वा सर्वानपि समवेतान् कुरुन् युयुत्सून् पश्य निःशंकतयेति दर्शनविध्य-
भिप्रायः अहं सारथ्येति सावधानस्त्वं तु साम्प्रतमेव रथित्वं त्यक्ष्यसीति किं तव परसेनादर्शनेनेत्यर्जुनस्य धैर्यमापादयितुं पश्येत्येता-
वत्पर्यन्तं भगवतो वाक्यं अन्यथा रथं सेनयोर्मध्ये स्थापयामासेत्येतावन्मात्रं ब्रूयात् ॥ २४ ॥ २५ ॥

तत्रापश्यत्स्थितान्पार्थः पितृनथ पितामहान् ॥ आचार्यान्भ्रातृलान् भ्रातृन्पुत्रान्पौत्रान्
सखींस्तथा ॥ २६ ॥ श्वशुरान् सुहृदश्चैव सेनयोरुभयोरपि ॥ तान्समीक्ष्य सकौन्तेयः
सर्वांस्त्वन्धून्वस्थितान् ॥ २७ ॥ कृपया परयाविष्टो विषीदन्निदमब्रवीत् ॥

तत्र समरसमारम्भार्थं सैन्यदर्शने भगवताभ्यनुज्ञाते सति सेनयोरुभयोरपि स्थितान्पार्थोपश्यदित्यन्वयः अथशब्दस्तथाशब्दपर्यायः पर-
सेनायां पितृन् पितृव्यान् भूरिश्रवःप्रभृतीन् पितामहान् भीष्मसोमदत्तप्रभृतीन् आचार्यान् द्रोणकृपप्रभृतीन् भ्रातृलान् शल्यशकुनिप्रभृ-
तीन् भ्रातृन् दुर्योधनप्रभृतीन् पुत्रान् लक्ष्मणप्रभृतीन् पौत्रान् लक्ष्मणादिपुत्रान् सखीन् अश्वत्थामजयद्रथप्रभृतीन् सुहृदो मित्राणि कृतवर्म-
भगदत्तप्रभृतीन् सुहृदइत्यनेन यावन्तः कृतोपकारामातामहादयश्च ते द्रष्टव्याः एवं स्वसेनायामप्युपलक्षणीयम् एवं स्थिते महानधर्मोहि-
स्तेति विपरीतबुद्ध्या मोहाख्यया शास्त्रविहितत्वेन धर्मत्वमिति ज्ञानप्रतिबन्धकेन च ममकारनिबन्धनेन चित्तवैकल्येन शोकमोहाख्येना-
भिभूतविवेकस्यार्जुनस्य पूर्वमारब्धात् युद्धाख्यात् स्वधर्मादुपरिरंसा महानर्थपर्यवसायिनी प्रवृत्तैति दर्शयति कौन्तेयइति स्त्रीप्रभवत्व-
कीर्तनं पार्थवत्तात्त्विकमूढतामपेक्ष्य कृपया कर्त्र्या स्वव्यापारेणैवाविष्टो व्याप्तः ननु कृपां केनचिद्वापारेणाविष्टइति स्वतःसिद्धैवास्य कृपेती

सूच्यते एतत्प्रकटीकरणाय परयति विशेषणं अपरयेति वा छेदः स्वसैन्ये पुरापि कृपाभूदेव तस्मिन् सनयेतु कौरवसैन्येऽप्यपरा कृपा-
भूदित्यर्थः विषादश्च विषादमुपतापं प्राप्नुवन्नब्रवीदित्युक्तिविषादयोः समकालतां वदन् सगद्गदकण्ठताश्रुपातादि विषादकार्यमुक्ति-
काले द्योतयति तदेव भगवन्तंप्रत्यर्जुनवाक्यमवतारयति संजयः अर्जुनउवाचेत्यादिना एवमुक्त्वार्जुनः संख्यइत्यतः प्राक्तनेन ग्रन्थेन
तत्र स्वधर्मप्रवृत्तिकारणीभूततत्त्वज्ञानप्रतिबन्धकः स्वपरदेहे आत्मात्मीयाभिमानवतोनात्मविदोर्जुनस्य युद्धेन स्वपरदेहविनाशप्रसङ्ग-
दर्शिनः शोकोमहानासीदिति तल्लिङ्गकथनेन दर्शयति त्रिभिः श्लोकैः इमं स्वजनमात्मीयं बन्धुवर्गं युद्धेच्छुं युद्धभूमौ चोपस्थितं दृष्ट्वा
स्थितस्य मम पश्यतोममेत्यर्थः अङ्गानि व्यथन्ते मुखं च परिशुष्यतीति श्रमादिनिमित्तशोषापेक्षयातिशयकथनाय सर्वतोभाववाचिप-
अर्जुनउवाच ॥ दृष्ट्वेमं स्वजनं कृष्ण युयुत्सुं समुपस्थितं ॥ २८ ॥ सौदन्ति मम गात्राणि
मुखं च परिशुष्यति ॥ वेपथुश्च शरीरे मे रोमहर्षश्च जायते ॥ २९ ॥ गाण्डीवं खंसते
हस्तात्त्वक्चैव परिदह्यते ॥ न च शक्नोम्यवस्थातुं भ्रमतीव च मे मनः ॥ ३० ॥ निमित्तानि
च पश्यामि विपरीतानि केशव ॥

रिशब्दप्रयोगः वेपथुः कम्पः रोमहर्षः पुलकितत्वं गाण्डीवभ्रंशोनाधैर्यलक्षणं दौर्बल्यं त्वक्परिदाहेन चान्तःसन्तापोदर्शितः अवस्थातुं
शरीरं धारयितुं च न शक्नोमीत्यनेन मूर्च्छा सूच्यते तत्र हेतुः मम मनोभ्रमतीवेति भ्रमणकर्तृसादृश्यं नाम मनसः कश्चिद्विकारविशेषो-
मूर्च्छायाः पूर्वावस्था चहेतौ यतएव मनोनावस्थातुं शक्नोमीत्यर्थः ॥२६॥२७॥२८॥२९॥३०॥ पुनरप्यवस्थानासामर्थ्यं कारणमाह निमि-
त्तानि सूचकतयाऽऽ सन्नदुःखस्य विपरीतानि वामनेत्रस्फुरणादीनि पश्यामि अनुभवामि अतोपि नावस्थातुं शक्नोमीत्यर्थः अहमना-
त्मवित्त्वेन दुःखित्वाच्छोकनिबन्धनं क्लेशमनुभवामि त्वंतु सदानन्दरूपत्वाच्छोकासंसर्गीति कृष्णपदेन सूचितं अतः स्वजनदर्शने
तुल्येऽपि शोकासंसर्गित्वलक्षणाद्विशेषात्त्वं मामशोकं कुर्विति भावः केशवपदेन च तत्करणसामर्थ्यं कोब्रह्मा सृष्टिकर्ता ईशोरुद्रः संहर्ता
तौ वात्यनुकम्प्यतयागच्छतीति तद्व्युत्पत्तेः भक्तदुःखकर्षित्वं वा कृष्णपदेनोक्तं केशवपदेन च केश्यादिदुष्टदैत्य निवर्हणेन सर्वदा भ-
क्तान्पालयसीत्यतोमामपि शोकनिवारणेन पालयिष्यसीतिसूचितं

एवं लिङ्गद्वारेण समीचीनप्रवृत्तिहेतुभूततत्त्वज्ञानप्रतिबन्धकीभूतं शोकमुक्त्वा सम्प्रति तत्कारितां विपरीतप्रवृत्तिहेतुभूतां विपरीत-
बुद्धिं दर्शयति श्रेयः पुरुषार्थं दृष्टमदृष्टं बहुविचारणादनु पश्चादपि न पश्यामि अस्वजनस्यपि युद्धे हत्वा श्रेयो न पश्यामि
द्वाविमौ पुरुषौ लोके सूर्यमण्डलभेदिनौ परिब्राह्मयोगयुक्तश्च रणे चाभिमुखो हतः इत्यादिना हतस्यैव श्रेयोविशेषाभिधानात्
हन्तुस्तु न किञ्चित्सुकृतं एवमस्वजनवधेपि श्रेयसोऽभावे स्वजनवधे सुतरां तदभावइति ज्ञापयितुं स्वजनमित्युक्तम् ॥ ३१ ॥ ननु माभूददृष्टं
प्रयोजनं दृष्टप्रयोजनानि तु विजयोराज्यं सुखानिच निर्विवादानीत्यत आह पूर्वत्र सुखं परतः फलाकाङ्क्षा ह्युपायप्रवृत्ता कारणं अतस्तदा-
काङ्क्षाया अभावात्तदुपाये युद्धे भोजनेच्छाविरहिण इव पाकादौ मम प्रवृत्तिरनुपपन्नेत्यर्थः कुतः पुनरितरपुरुषैरिष्यमाणेषु तवानिच्छेत्य-

न च श्रेयो नुपश्यामि हत्वा स्वजनमाहवे ॥ ३१ ॥ नकाङ्क्षे विजयं कृष्ण न च राज्यं सु-
खानिच ॥ किन्नोराज्येन गोविन्द किंभोगैर्जीवितेन वा ॥ ३२ ॥ येषामर्थे क्वाङ्क्षितं नोराज्यं
भोगाः सुखानिच ॥ तद्वमेवस्थितायुद्धे प्राणांस्थित्वा धनानिच ॥ ३३ ॥

तथाह किञ्चइति भोगैः सुखैर्जीवितेन जीवितसाधनेन विजयेनेत्यर्थः विना राज्यं भोगान् कौरवविजयं च वने निवसतामस्माकं तेनैव
जगति श्लाघनीयजीवितानां किमेभिराकाङ्क्षितैरिति भावः गोशब्दवाच्यानीन्द्रियाण्यधिष्ठानतया नित्यं प्राप्तः स्वमेव ममैहिकफलाविरागं
जानासीति सूचयन्सम्बोधयति गोविन्देति ॥ ३२ ॥ राज्यादीनामाक्षेपे हेतुसाह एतेन स्वस्य वैराग्येपि स्त्रीयानामर्थे यतनीयमित्यपास्तं
एकाकिनो हि राज्याद्यनपेक्षितमेव येषां तु बन्धूनामर्थे तदपेक्षितं तपते प्राणान्प्राणाशां धनानि धनाशां च त्यक्त्वा युद्धेऽवस्थिताइति न
स्वार्थः स्वीयार्थोवायं प्रयत्नइति भावः भोगशब्दः पूर्वत्र सुखपरतया निर्दिष्टोप्यत्र पृथक्सुखग्रहणात्सुखसाधनविषयपरः प्राणधनश-
ब्दौ तदाशालक्षकौ स्वप्राणत्यागेपि स्वबन्धूनामुपभोगाय धनाशा सम्भवेदिति तद्वारणाय पृथग्धनग्रहणं ॥ ३३ ॥

येषामर्थे राज्याद्यपेक्षितं तेन नागताइत्याशङ्क्य तान्विशिनष्टिस्पष्टं॥३४॥ ननु यदि कृपया त्वमेतान्नहंसि तर्हि त्वामेते राज्यलोभेन हनि-
ष्यन्त्येव अतस्त्वमेवैतान्हत्वा राज्यं भुङ्क्ष्वेत्यत आह त्रैलोक्यराज्यस्यापि हेतोः तत्प्राप्त्यर्थमपि अस्मान् घ्नतोप्येतान्न हन्तुमिच्छामि इ-
च्छामपि न कुर्यामहं किंपुनर्हन्त्यां महीमात्रप्राप्तयेतु न हन्यामिति किमु वक्तव्यमित्यर्थः मधुसूदनेति सम्बोधयन् वैदिकमार्गप्रवर्तकत्वं म-
गवतः सूचयति ॥३५॥ नन्वन्यान्विहाय धार्तराष्ट्राएव हन्तव्यास्तेषामत्यन्तक्रूरतरतत्तदुःखदातृणां वधे प्रीतिसम्भवादित्यत आह धार्तरा-
ष्ट्रान् दुर्योधनादीन् धातृभिहत्य स्थितानामस्माकं का प्रीतिः स्यात् न कापीत्यर्थः नहि मूढजनोचितक्षणमात्रवर्तिसुखाभासलोभेन चिरत-
रनरकयातनाहेतुर्वन्धुवधोस्माकं युक्तइति भावः जनार्दनेतिसम्बोधनेन यदि वध्याप्यते तर्हि त्वमेवैतान् जहि प्रलये सर्वजनहिंसकत्वेपि
सर्वपापाऽसंसर्गित्वादिति सूचयति ननु अग्निदोगरदश्चैव शस्त्रपाणिर्धनापहः क्षेत्रदारहरश्चैव षडेते ह्यातनायिनः इति स्मृतेरेतेषां च स-

आचार्याः पितरः पुत्रास्तथैव च पितामहाः ॥ मातुलाः श्वशुराः पौत्राः श्यालाः सम्बन्धिन नस्तथा ॥ ३४ ॥
एतान्न हन्तुमिच्छामि घ्नतोपि मधुसूदन ॥ अपि त्रैलोक्यराज्यस्य हेतोः किन्तु भवौघते ॥ ३५ ॥
निहत्य धार्तराष्ट्रान्नः का प्रीतिः स्याज्जनार्दन ॥ पापमेवाश्रये दस्मान् हत्वैनानाततायिनः ॥ ३६ ॥

वैप्रकारैराततायित्वात् आततायिनमायान्तं हन्यादेवाविचारयन् नाततायिवधे दोषो हन्तुर्भवति कश्चन इति वचनेन दोषाभा-
वप्रतीतिर्हन्तव्याएव दुर्योधनादय आततायिन इत्याशङ्क्याह पापमेवेति एतानाततायिनोपि हत्वा स्थितानस्मान् पापमाश्रयेदेवेति स-
म्बन्धः अथवा पापमेवाश्रयेत् न किञ्चिदन्यत् इष्टमहष्टंवा प्रयोजनमित्यर्थः नहि स्यादिति धर्मशास्त्रादाततायिनं हन्यादित्यर्थशास्त्रस्य
दुर्बलत्वात् तदुक्तं याज्ञवल्क्येन स्मृत्योर्विरोधे न्यायस्तु बलवान् व्यवहारतः अर्थशास्त्राच्च बलवद्धर्मशास्त्रमिति स्थितिः अपरा व्या-
ख्या ननु धार्तराष्ट्रान् घ्नतां भवतां प्रीत्यभावेपि युष्मान् घ्नतां धार्तराष्ट्राणां प्रीतिरस्त्येवातस्ते युष्मान् हन्युरित्यत आह पापमेवेति
अस्मान् हत्वा स्थितानेतानाततायिनो धार्तराष्ट्रान् पूर्वमपि पापिनः साम्प्रतमपि पापमेवाश्रयेत् नान्यत् किञ्चित्सुखमित्यर्थः तथा चा-
युध्यतोऽस्मान्हत्वैतपत्र पापिनो भविष्यन्ति नास्माकं कापि क्षतिः पापासम्बन्धादित्यभिप्रायः ॥ ३६ ॥

फलाभावादनर्थसम्भवाच्च परहिंसा नकर्तव्येति नच श्रेयोनुपश्यामीत्यारभ्योक्तं तदुपसंहरति अदृष्टफलाभावोनर्थसम्भवश्च तच्छब्देन परामृश्यते दृष्टसुखाभावमाह स्वजनंहीति माधवेति लक्ष्मीपतित्वात्तलक्ष्मीके कर्मणि प्रवर्तयितुमर्हसीतिभावः ॥३७॥ कथं तर्हि परेषां कुलक्षये स्वजनहिंसायांच प्रवृत्तिस्तत्राह लोभोपहतबुद्धित्वात्तत्पांकुलक्षयादिनिमित्तदोषप्रतिसन्धानाभावात्प्रवृत्तिः संभवतीत्यर्थः अतएव भीष्मादीनां शिष्टानां बन्धुवधे प्रवृत्तत्वाच्छिष्टाचारत्वेन वेदमूलत्वादितरेषामपि तत्प्रवृत्तिरुचितेत्यपास्तं हेतुदर्शनाच्चेतिन्यायात् तत्रहि लोभादिहेतुदर्शने वेदमूलत्वं न कल्प्यतइतिस्थापितं गद्यप्येते नपश्यन्ति तथापि कथमस्माभिर्नञ्जेयमित्युत्तरश्लोकेन सम्बन्धः ॥ ३८ ॥ ननु यद्यप्येते लोभात्प्रवृत्तास्तथापि आहूतोन निवर्तेत द्यूतादपि रणादपीति विजितं क्षत्रियस्येत्यादिभिः क्षत्रियस्य युद्धं धर्मो-

तस्मान्नाहोवयं हन्तु धार्तराष्ट्रान् स्वबान्धवान् ॥ स्वजनं हि कथं हत्वा सुखिनः स्याम माधव ॥ ३७ ॥

यद्यप्येते नपश्यन्ति लोभोपहतचेतसः ॥ कुलक्षयकृतं दोषं निवदोहेत्र पातकम् ॥ ३८ ॥ कथं

नञ्जेयमस्माभिः पापादस्मान्निवर्तितुं ॥ कुलक्षयकृतं दोषं प्रपश्यद्विज्जनार्दन ॥ ३९ ॥ कुलक्षये

प्रणश्यन्ति कुलधर्माः सनातनाः ॥ धर्मे नष्टे कुलं कृत्स्नमधर्मोभिभवत्युत ॥ ४० ॥

युद्धारजितंच धर्म्यं धनमिति शास्त्रे निश्चयाद्भवत्वांच तैराहूतत्वाद्युद्धे प्रवृत्तिरुचितैवेतिशङ्क्याह अस्मात्पापाद्बन्धुवधफलकयुद्धरूपात् अयमर्थः श्रेयःसाधनताज्ञानं हि प्रवर्तकं श्रेयश्च तद्यदश्रेयोनुबन्धि अन्यथा श्येनादीनामपि धर्मत्वापत्तेः तथा चोक्तं फलतोपि च यत्कर्म नानर्थेनानुबध्यते केवलप्रीतिहेतुत्वात्तद्धर्मइतिकथ्यते इति ततश्चाश्रेयोनुबन्धितया शास्त्रप्रतिपादितोपि श्येनादाविवस्मिन्युद्धेपि नास्माकं प्रवृत्तिरुचितेति ॥३९॥ एवंच विजयादीनामश्रेयस्त्वेनानाकाङ्क्षितत्वाच्च तदर्थं प्रवर्तितव्यमिति द्रढयितुमनर्थानुबन्धित्वेनाश्रेयस्त्वमेव प्रपञ्चयन्नाह सनातनाः परंपराप्राप्ताः कुलधर्माः कुलोचिताः धर्माः कुलक्षये प्रणश्यन्ति कर्तुरभावात् उत अपि अग्निहोत्राद्यनुष्ठातृषु ष्णशेन धर्मे नष्टे जात्यभिप्रायमेकवचनं अवशिष्टं बालादिरूपं कृत्स्नमपि कुलमधर्मोभिभवाति स्वाधीनतया व्याप्नोति उत-शब्दः कृत्स्नपदेन संबध्यते ॥ ४० ॥

अस्मदीयैः पतिभिर्धर्ममतिक्रम्य कुलक्षयः कृतश्चेदस्माभिरपि व्यभिचारैः कृते कोदोषः स्यादित्येवं कुतर्कहताः कुलस्त्रियः प्रदुष्येयुरित्यर्थः अथवा कुलक्षयकारिपतितपतिसम्बन्धादेव स्त्रीणां दुष्टत्वं आशुद्धेः सम्प्रतीक्ष्योहि महापातकदूषितः इत्यादिस्मृतेः ॥ ४१ ॥ कुलस्य संकरश्च कुलग्नानां नरकायैव भवतीत्यन्वयः न केवलं कुलग्नानामेव नरकपातः किंतु तत्पितृणामपीत्याह पतन्तीति हिशब्दोप्यर्थे हेतौवा पुत्रादीनां कर्तृणामभावाल्लुप्ता पिण्डस्योदकस्यच क्रिया येषां ते तथा कुलग्नानां पितरः पतन्ति नरकायैवेत्यनुपङ्गः

अधर्माभिभवात्कृष्ण प्रदुष्यन्ति कुलस्त्रियः ॥ स्त्रीषु दुष्टासु वाष्ण्यं जायते वर्णसंकरः
॥ ४१ ॥ संक्रोनरकायैव कुलग्नानां कुलस्यच ॥ पतन्ति पितरोद्धेषां लुप्तपिण्डोदकक्रियाः
॥ ४२ ॥ दोषैरेतैः कुलग्नानां वर्णसंकरकारकैः ॥ उत्साद्यन्ते जातिधर्माः कुलधर्माश्च शाश्वताः ॥ ४३ ॥ उत्सन्नकुलधर्माणां मनुष्याणां जनार्दन ॥ नरके नियतं वासोभवतीत्यनुशुश्रुम ॥ ४४ ॥ अहो वत महत्पापं कर्तुं व्यवसितावयं ॥ यद्वाज्यसुखलोभेन हन्तुं स्वजनसुद्यताः ॥ ४५ ॥

॥ ४२ ॥ जातिधर्माः क्षत्रियत्वादिनिबन्धनाः कुलधर्माः असाधारणाश्च एतैर्दोषैस्तसाद्यन्ते उत्सन्नाः क्रियन्ते विनाश्यन्तइत्यर्थः ॥ ४३ ॥ ततश्च प्रेतत्वपरावृत्तिकारणाभावाच्चरकण्व केवलं नितरां वासोभवति भुवमित्यनुशुश्रुमेत्याचार्याणां मुखाद्वयं श्रुतवन्तो न स्वाभ्युहेन कल्पयामइति पूर्वोक्तस्यैव दृढीकरणं ॥ ४४ ॥ बन्धुवधपर्यवसायी युद्धाध्यवसायोपि सर्वथा पापिष्ठतरः किंपुनर्युद्धमिति वक्तुं तदध्यवसायेनात्मानं शोचन्नाह यदीदृशी ते बुद्धिः कुतः तर्हि युद्धाभिनिवेशेनागतोसीति नवकव्यं अविमृश्यकारितया मयौद्धत्यस्य कृतत्वादिति भावः ॥ ४५ ॥

ननु तव वैराग्येपि भीमसेनादीनां युद्धोत्सुकत्वाद्वन्धुवधोभविष्यत्येव त्वया पुनः किं विधेयमित्यत आह प्राणादपि प्रकृष्टो धर्मः प्राणभृ-
तामहिंसा पापानिष्पत्तेः तस्माज्जीवनापेक्षया मरणमेव मम क्षेमतरं अत्यन्तं हितं भवेत् प्रियतरमिति पाठेपि सपवार्थः अप्रतीकारं
स्वप्राणत्राणाय व्यापारमकुर्वाणं बन्धुवधाध्यवसायमात्रेणापि प्रायश्चित्तान्तररहितं वा तथाच प्राणान्तप्रायश्चित्तेनैव शुद्धिर्भविष्यती-


यदि मामप्रतीकारमशस्त्रं शस्त्रपाणयः ॥ धार्तराष्ट्राण्ये हन्युस्तन्मे क्षेमतरं भवेत् ॥ ४६ ॥

॥ संजय उवाच ॥ एवमुक्त्वार्जुनः सङ्घो रथोपस्थ उपाविशत् ॥ विसृज्य सशरं चापं शो-

कसंविग्नमानसः ॥ ४७ ॥ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृ-

ष्णार्जुनसंवादे अर्जुनविषादयोगो नाम प्रथमोऽध्यायः ॥

त्यर्थः ॥ ४६ ॥ ततः किञ्चित्तमित्यपेक्षायां सङ्घे संग्रामे रथोपस्थे रथस्योपर्युपविवेश पूर्वं युद्धार्थमवलोकनार्थं चोरित्यतः सन् शोकेन
संविग्नं पीडितं मानस यस्य सः ॥ ४७ ॥ इति श्रीमत्परमहंसपरिव्राजकाचार्यविश्वेश्वरसरस्वतीयपादशिष्यसूनुमधुसूदनसरस्वतीवि-
रचितायां श्रीमद्भगवद्गीतागूढार्थदीपिकायां प्रथमोऽध्यायः ॥ १ ॥



॥ अथ द्वितीयाध्यायः प्रारभ्यते ॥ अहिंसा परमोधर्मो भिक्षाशनं चेत्येवंलक्षणया बुद्ध्या युद्धवैमुख्यमर्जुनस्य श्रुत्वा स्वपुत्राणां राज्यम-
प्रचलितमवधार्य स्वस्वहृदयस्य धृतराष्ट्रस्य हर्षनिमित्तां ततः किंवृत्तमित्याकाङ्क्षामपनिनीषुः संजयः तंप्रत्युक्तवानित्याह वैशम्पायनः
कृपा ममैत इति व्यामोहनिमित्तः स्नेहविशेषः तथा आविष्टं स्वभावसिद्धया व्याप्तं अर्जुनस्य कर्मत्वं कृपायाश्च कर्तृत्वं वदता तस्याः
आगन्तुकत्वं व्युदस्तं अतएव विषादन्तं स्नेहविषयीभूतस्वजनविच्छेदाशङ्कानिमित्तः शोकापरपर्यायश्चित्तव्याकुलीभावो विषादस्तं प्राप्नु-
वन्तं अत्र विषादस्य कर्मत्वेनार्जुनस्य कर्तृत्वेन तस्यागन्तुकत्वं सूचितं अतएव कृपाविषादवशादश्रुभिः पूर्णं आकुले दर्शनाक्षमे चेक्षणे य-
स्यतं एवमश्रुपातव्याकुलीभावाख्यकार्यद्वयजनकतया परिपोषं गताभ्यां कृपाविषादाभ्यामुद्विग्नं तमर्जुनमिदं सोपपत्तिकं वक्ष्यमाणं
वाक्यमुवाच नतूपेक्षितवान् मुधुसूदन इति स्वयं दुष्टनिग्रहकर्ता अर्जुनं प्रत्यपि तथैव वक्ष्यतीति भावः ॥१॥ तदेव भगवतो वाक्यमवतारयति

॥ संजय उवाच ॥ तं तथा कृपया विष्टमश्रुपूर्णाकुलेक्षणम् ॥ विषादन्तमिदं वाक्यमुवाच म-
धुसूदनः ॥ १ ॥ श्रीभगवानुवाच ॥ कुतस्त्वा कश्मलमिदं विषमे समुपस्थितम् ॥ अनार्यजु-
ष्टमस्वर्ग्यमकीर्तिकरमर्जुन ॥ २ ॥

श्रीभगवानुवाच ऐश्वर्यस्य समग्रस्य धर्मस्य यशसः श्रियः वैराग्यस्याथ मोक्षस्य वर्णा भगवतीङ्गना समग्रस्येति प्रत्येकं सं-
बन्धः मोक्षस्येति तत्साधनस्य ज्ञानस्य इङ्गना संज्ञा एतादृशं समग्रमैश्वर्यादिकं नित्यमप्रतिबन्धेन यत्र वर्तते स भगवान् नित्ययोगे मतुप्
तथा उत्पत्तिश्च विनाशश्च भूतानामागतिं गतिं वेत्ति विद्यामविद्यां च स वाच्यो भगवानिति तत्र भूतानामिति प्रत्येकं संबन्ध-
ते उत्पत्तिविनाशशब्दौ तत्कारणस्याप्युपलक्षकौ आगतिगती आगामिन्यौ सम्पदापदौ एतादृशो भगवच्छब्दार्थः श्रीवासुदेव एव पर्य-
वसित इति तथोच्यते इदं स्वधर्मात्पराङ्मुखत्वं कृपाव्यामोहाश्रुपातादिपुरःसरं कश्मलं शिष्टगर्हितत्वेन मलिनं विषमे समये स्थाने
त्वात्वां सर्वक्षत्रियप्रवरं कुतो हेतोः समुपस्थितं प्राप्तं किमोक्षेच्छातः किं वा स्वर्गेच्छातः अथवा कीर्तीच्छातः इति किं शब्देनाक्षिप्यते हेतुव-
यमपि निषेधति त्रिमिर्विशेषणैरुत्तरार्धेन आर्यैर्मुमुक्षुभिर्नजुष्टमसेवितं स्वधर्मे राशयशुद्धिद्वारा मोक्षमिच्छद्भिरपक्वकषायैर्मुमुक्षुभिः कथं

स्वधर्मस्याज्यइत्यर्थः संन्यासाधिकारीतु पक्ककषायोपे वक्ष्यते अस्वर्ग्यं स्वर्गहेतुधर्मविरोधित्वात् न स्वर्गच्छया सेव्यं अकीर्तिकरं की-
र्त्यभावकरमपकीर्तिकरं वा न कीर्तीच्छया सेव्यं तथाच मोक्षकामैः स्वर्गकामैः कीर्तिकामैश्च वर्जनीयं तत्कामपव त्वं सेवसइत्यहोनुचित-
चेष्टितं तवेतिभावः ॥ २ ॥ ननु वन्धुसेनावेक्षणजातेनाधैर्येण धनुरपि धारयितुमशक्नुवता मया किं कर्तुं शक्यमतआह क्लैब्यं क्ली-
वभावमधैर्यमोजस्तेजादिभङ्गरूपं मास्मगमः मागाः हे पार्थ पृथातनय पृथया देवप्रसादलब्धे तत्तनयमात्रे वीर्यातिशयस्य प्रसिद्धत्वात्
पृथातनयत्वेन क्लैब्यायोग्यइत्यर्थः अर्जुनत्वेनापि तदयोग्यत्वमाह नैतदिति त्वयि अर्जुने साक्षान्महेश्वरेणापि सह कृताहवे प्रख्या-
तमहाप्रभावे नोपपद्यते नयुज्यते एतत् क्लैब्यमित्यसाधारण्येन तदयोग्यत्वनिर्देशः ननु न च शक्नोम्यवस्थातुं भ्रमतीव च मे मनइति
पूर्वमेव मयोक्तमित्याशङ्क्याह क्षुद्रमिति हृदयदौर्बल्यं मनसोभ्रमणादिरूपमधैर्यं क्षुद्रत्वकारणत्वात् क्षुद्रं सुनिरसनं वा त्यक्त्वा विवेके-
क्लैब्यं मास्मगमः पार्थ नैतत्त्वय्युपपद्यते ॥ क्षुद्रं हृदयदौर्बल्यं त्यक्त्वोत्तिष्ठ परंतप ॥ ३ ॥
॥ अर्जुनवान्च ॥ कथं भीष्ममहं सङ्ख्ये द्रोणं च मधुसूदन ॥ द्रुपुभिः प्रतियोत्स्यामि पू-
जार्हावरिसूदन ॥ ४ ॥

नापनीय उत्तिष्ठ युद्धाय संजोभव हे परंतप परं शत्रुं तापयतीति तथा संबोध्यते हेतुगर्भं ॥३॥ ननु नायं स्वधर्मस्य त्यागः शोकमो-
हादिवशात् किन्तु धर्मत्वाभावादधर्मत्वाच्चास्य युद्धस्य त्यागोमया क्रियतइति भगवदभिप्रायमप्रतिपद्यमानस्यार्जुनस्याभिप्रायमवतार
यति भीष्मं पितामहं द्रोणं चाचार्यं सङ्ख्ये रणे द्रुपुभिः सायकैः प्रतियोत्स्यामि प्रहरिष्यामि कथं न कथंचिदपीत्यर्थः यतस्तौ पूजार्हौ
कुसुमादिभिरर्चनयोग्यौ पूजार्हाभ्यां सह श्रीडास्थानेपि वाचापि हर्षफलकमपि लीलायुद्धमनुचितं किं पुनर्युद्धभूमौ शरैः प्राणत्यागफल
कं प्रहरणमित्यर्थः मधुसूदनारिसूदनेति संबोधनद्वयं शोकव्याकुलत्वेन पूर्वापरपरामर्शवैकल्यात् अतो न मधुसूदनारिसूदनेत्यस्यार्थस्य
पुनरुक्तत्वं दोषः युद्धमात्रमपि यत्र नोचितं दूरे तत्र वधइति प्रतियोत्स्यामीत्यनेन सूचितं अथवा पूजार्हौ कथं प्रतियोत्स्यामि पूजार्हयोरेव
विवरणं भीष्मं द्रोणं चेति द्वौ ब्राह्मणौ भोजय देवदत्तं यज्ञदत्तं चेतिवत्संबन्धः अयंभावः दुर्योधनादयोनापुरस्कृत्य भीष्मद्रोणौ युद्धाय
सज्जीभवन्ति तत्र ताभ्यां सह युद्धं नतावधर्मः पूजादिवदविहितत्वात् न चायमनिषिद्धत्वादधर्मोपि नभवतीति वाच्यं गुरुं हुंकृत्य

त्वंकृत्येत्यादिना शब्दमात्रेणापि गुरुद्रोहोयदानिष्ठफलप्रदर्शनेन निषिद्धः तदा किं वाच्यं ताभ्यां सह संग्रामस्याधर्मत्वे निषिद्धत्वे चे-
ति ननु भाष्मद्रोणयोः पूजार्हत्वं गुरुत्वेनैव एवमन्येषामपि कृपादीनां न च तेषां गुरुत्वेन स्वीकारः साम्प्रतमुचितः गुरोरप्यवलिप्तस्य
कार्याकार्यमजानतः उत्पथप्रतिपन्नस्य परित्यागोविधीयते इति स्मृतेः ॥ ४ ॥ तस्मादेषां युद्धगर्वेणावलिप्तानामन्यायराज्यग्रहणेन शि-
ष्यद्रोहण च कार्याकार्यविवेकशून्यानामुत्पथनिष्ठानां वधएव श्रेयानित्याशङ्क्याह गुरुनहत्वा परलोकस्तावदस्त्येव अस्मिस्तु लोके
तैर्हतराज्यानां नोनृपादीनां निषिद्धं भैक्ष्यमपि भोक्तुं श्रेयः प्रशस्यतरमुचितं ननु तद्वधेन राज्यमपि श्रेय इति धर्मेऽपि युद्धे वृत्तिमात्रफ-
लत्वं गृहीत्वा पापमारोप्य द्युते नत्ववलिप्तत्वादिना तेषां गुरुत्वाभावउक्तइत्याशङ्क्याह महानुभावानिति महाननुभावः श्रुताध्ययनत-
पयाचारादिनिबन्धनः प्रभावोयेषां तान् तथा च कालकामादयोपि यैर्वशीकृतास्तेषां पुण्यातिशयशालिनां नावलिप्तत्वादिशुद्रपाप्मसं-

गुरुनहत्वा हि महानुभावोऽङ्ग्रेयोभोक्तुं भैक्ष्यमपीह लोके ॥ हत्वार्धकामांस्तु गुरुनिहैव
भुञ्जीय भोगान् रुधिरप्रदिग्धान् ॥ ५ ॥

श्लेषइत्यर्थः हिमहानुभावनित्येकंवा पदं हिमं जाड्यमपहन्तीति हिमहः आदित्योऽग्निर्वा तस्येवानुभावः सामर्थ्ये येषां तान् तथा चाति-
तेजस्वित्वात्तेषामवलिप्तत्वादिदोषोनास्त्येव धर्मव्यतिक्रमोदृष्टईश्वराणां च साहसं तेजीयसां न दोषाय बन्धेः सर्वभुजोयथेत्युक्तेः न-
नु यदार्थलुब्धाः सन्तोयुद्धे प्रवृत्तास्तदैषां विक्रीतात्मनां कुतस्त्यं पूर्वोक्तं माहात्म्यं तथा चोक्तं मीमेण युद्धिष्ठिरं प्रति अर्थस्य पुरुषो-
दासोदासस्त्वर्थो न कस्यचित् इति सत्यं महाराज बद्धोऽस्म्यर्थेन कौरवैरित्याशङ्क्याह हत्वेति अर्थ लुब्धा अपि ते मदपेक्षया गुरुवोभ-
वन्त्येवेति पुनर्गुरुग्रहणेनोक्तं तु शब्दोप्यर्थे ईदृशानपि गुरुन् हत्वा भोगानेव भुञ्जीय ननु मोक्षं लभेय भुज्यन्तइतिभोगाविषयाः कर्म-
णिघञ् तेच भोगाइहैव नपरलोके इहापिच रुधिरप्रदिग्धाइवायशोव्याप्तत्वेनात्यन्तजुगुप्सिताइत्यर्थः यदेहाप्येवं तदा परलोकदुःखं
कियद्वर्णनीयमितिभावः अथवा गुरुन् हत्वार्धकामात्मकान् भोगानेव भुञ्जीय ननु धर्ममोक्षावित्यर्थकामपदस्य भोगविशेषणतय
व्याख्यानान्तरं द्रष्टव्यम् ॥ ५ ॥

ननु भिक्षाशनस्य क्षत्रियं प्रति निषिद्धत्वाद्युद्धस्य च विहितत्वात् स्वधर्मत्वेन युद्धमेव तव श्रेयस्करमित्याशङ्क्याह एतदपि न जानीमो-
मैक्ष्ययुद्धयोर्मध्ये कतरत् नोस्माकं गरीयः श्रेष्ठं किंमैक्ष्यं हिंसाश्चन्यत्वादुत युद्धं स्वधर्मत्वादिति इदं च न विद्मः आरब्धेपि युद्धे यद्वा व-
यं जयेमातिशयीमहि यदि वा नोस्मान् जयेयुर्धार्तराष्ट्राः उभयोः साम्यपक्षोप्यर्थाद्बोद्धव्यः किंच जातोपि जयोनः फलतः परायण्य यतो-
यान् बन्धून् हत्वा जीवितुमपि वयं नेच्छामः किं पुनर्विषयानुपभोक्तुं त एवावस्थिताः संमुखे धार्तराष्ट्राः धृतराष्ट्रसम्बन्धिनो भूमिद्रोणाद-
यः सर्वेपि तस्माद्भैक्ष्याद्युद्धस्य श्रेष्ठत्वमसिद्धमित्यर्थः तदेवं प्राक्तनेन ग्रन्थेन संसारदोषनिरूपणादधिकारिविशेषणान्युक्तानि तत्र न च
श्रेयोनोपश्यामि हत्वा स्वजवमाहवइत्यत्र रणे हतस्य परिव्राट्समानयोगक्षेमत्वोक्तेः अन्यत् श्रेयोन्यदुतैव प्रेयइत्यादिश्रुतिसिद्धं श्रेयो-
मोक्षाख्यमुपन्यस्तं अर्थाच्च तदितरदश्रेयइति नित्यानित्यवस्तुविवेककोदर्शितः न काङ्क्षे विजयं कृष्णेत्यत्रैहिकफलविरागः अ-

नचैतद्विद्मः कतरन्नो गरीयो यद्वा जयेम यदि वा नोजयेयुः ॥ यामेव हत्वा न जिजीविषाम-
स्तेवस्थिताः प्रमुखे धार्तराष्ट्राः ॥ ६ ॥

पित्रैलोक्यराज्यस्य हेतोरित्यत्र पारलौकिकफलविरागः नरके नियतं वासः इत्यत्र स्थूलदेहातिरिक्तआत्मा किञ्चोराज्येनेति व्याख्यात-
वर्त्मना शमः किंभोगैरितिदमः यद्यप्येते न पश्यन्तीत्यत्र निर्लोभता तन्मे क्षेमतरं भवेदित्यत्र तितिक्षा इतिप्रथमाध्यायस्यार्थः ससन्न्यास-
साधनसूचनं अस्मिन्स्त्वध्याये श्रेयोभोक्तुं भैक्ष्यमपीत्यत्र भिक्षाचर्योपलक्षितः सन्न्यासः प्रतिपादितः ॥६॥ गुरूपसदनमिदानीं प्रतिपाद्याते
समधिगतसंसारदोषस्यातितरां निर्विण्णस्य विधिवद्गुरुमुपसन्नस्यैव विद्याग्रहणेधिकारात् तदेवं भीष्मादिसङ्कटवशात् व्युत्थायाथ
भिक्षाचर्यं चरन्तीति श्रुतिसिद्धभिक्षाचर्येऽर्जुनस्याभिलाषं प्रदर्श्य विधिवदुपसत्तिमपि तत्सङ्कटव्याजेनैव दर्शयति यः स्वल्पामपि वि-
त्तक्षति नक्षमते सकृपणइति लोके प्रसिद्धस्तद्विधत्वादखिलोनात्मविदप्राप्तपुरुषार्थतया कृपणोभवति योवा एतदक्षरं गार्ग्यविदित्वास्मा-
ल्लोकात्पैति सकृपणइति श्रुतेः तस्यभावः कार्पण्यं अनात्माध्यासवत्त्वं तन्निमित्तोस्मिन् जन्मन्येतएव मदीयास्तेषु हतेषु किं जीवितेनेत्य

भिनिवेशरूपोममतालक्षणोदोषस्तेनोपहतस्तिरस्कृतः स्वभावः क्षात्रोयुद्धोद्योगलक्षणोयस्य सः तथा धर्मविषये निर्णायकप्रमाणादर्शना-
त्संमूढं किमेतेषां वधोधर्मः किमेतत्परिपालनं धर्मः तथा किं पृथ्वीपरिपालनं धर्मः किं वा यथावस्थितोरण्यनिवासएव धर्मइत्यादिसंश-
यैर्व्याप्तं चेतोयस्य सतथा न चैतद्विद्वः कतरत् नोगरीयइत्यत्र व्याख्यानमेतत् एवंविधः सन्नहं त्वा त्वामिदानीं पृच्छामि श्रेयइत्यनुषङ्गः
अतोयन्निश्चितं ऐकान्तिकमात्यन्तिकं च श्रेयः परमपुमर्थभूतं फलं स्यात्तन्मे मह्यं ब्रूहि साधनानन्तरमवश्यंभावित्वमैकान्तिकत्वं जा-
तस्याविनाशआत्यन्तिकत्वं यथाह्यौषधेकृते कदाचिद्रोगनिवृत्तिर्न भवेदपि जातापिच रोगनिवृत्तिः पुनरपि रोगोत्पत्त्या विनाश्यते एवं
कृतेपि यागे प्रतिबन्धवशात्स्वर्गो न भवेदपि जातोपि स्वर्गोदुःखाक्रान्तो नश्यति चेति नैकान्तिकत्वमात्यन्तिकत्वं वा तयोः तदुक्तं ह्युः खल-
याभिघाताजिज्ञासातदपघातके हेतौ हृष्टे सापार्थाचेन्नैकान्तात्यन्ततोभावादिति दृष्टवदानुश्रविकः स ह्यविशुद्धिक्षयातिशययुक्तः तद्विप-

कार्पण्यदोषोपहतस्वभावः पृच्छामि त्वां धर्मममूढचेताः ॥ यच्छ्रेयःस्यान्निश्चितं ब्रूहि तन्मे
शिष्यस्तेहं शाधि मां त्वां प्रपन्नम् ॥ ७ ॥ नहि प्रपश्यामि ममापनुद्याद्यच्छोकमुच्छोषण
मिन्द्रियाणाम् ॥ अवाप्य भूमावसपत्नसृङ्गं राज्यं सुराणामपि चाधिपत्यम् ॥ ८ ॥

रीतः श्रेयान् व्यक्ताव्यक्तज्ञविज्ञानादिति च ननु त्वं मम सखा ननु शिष्योऽत आह शिष्यस्तेहमिति त्वदनुशासनयोग्यत्वादहं तव शिष्यएव
भवामि नसखा न्यूनज्ञानत्वात् अतस्त्वां प्रपन्नं शरणागतं मां शाधि शिक्षय करुणया नत्वशिष्यत्वशङ्कयोपेक्षणीयोहमित्यर्थः एतेन तद्विज्ञा-
नार्थसगुरुमेवाभिगच्छेत्समित्पाणिः श्रोत्रियं ब्रह्मनिष्ठं भृगुर्वै वारुणिर्वरुणं पितरमुपससार अधीहि भगवो ब्रह्मेत्यादिगुरुपसत्तिप्रतिपादकः
श्रुत्यर्थोदर्शितः ॥ ७ ॥ ननु स्वयमेव त्वं श्रेयोविचारय श्रुतसंपन्नोसि किंपरशिष्यत्वेनेत्यत आह यच्छ्रेयः प्राप्तंसत् कर्तुं मम शोकमपनुद्यादपनु-
देन्निवारयेत्तन्न पश्यामि हि यस्मात्तस्मान्मां शाधीति स्तेहं भगवः शोचामि तं मा भगवान् शोकस्य पारं तारयत्विति श्रुत्यर्थोदर्शितः शो-
कानपनोदे कोदोषइत्याशङ्क्य तद्विशेषणमाह इन्द्रियाणामुच्छोषणमिति सर्वदा संतापकरमित्यर्थः ननु युद्धे प्रयतमानस्य तव शोकनिवृ-
त्तिर्भविष्यति जेष्यसि चेत्तदा राज्यप्राप्त्या इतरथा च स्वर्गप्राप्त्या द्वावेतौ पुरुषौ लोकइत्यादिधर्मशास्त्रादित्याशङ्क्याह अवाप्येत्यादिना
शत्रुवर्जितं सस्यादिसम्पन्नं च राज्यं तथा सुराणामाधिपत्यं हिरण्यगर्भपर्यन्तमैश्वर्यमवाप्य स्थितस्यापि मम यच्छोकमपनुद्यात्तन्न पश्या-

मीत्यन्वयः तद्यथेह कर्मचितोलोकः क्षीयतएवमेवामुत्र पुण्यचितोलोकः क्षीयतइति श्रुतेः यत्कृतकं तदनित्यमित्यनुमानात् प्रत्यक्षेणाप्ये
हिकानां विनाशदर्शनाच्च नैहिक आमुत्रिकोवा भोगः शोकनिवर्तकः किन्तु स्वसत्ताकालेपि भोगपारतन्त्र्यादिना विनाशकालेपि विच्छेदा
च्छोकजनकएवेति न युद्धं शोकनिवृत्तयेऽनुष्ठेयमित्यर्थः एतेनेहामुत्रभोगविरागोऽधिकारिविशेषणत्वेन दर्शितः ॥८॥ तदनन्तरमर्जुनः किं-
कृतवानिति धृतराष्ट्राकाङ्क्षायां गुडाकेशोजितालस्यः परतपः शत्रुतापनोर्जुनः हृषीकेश सर्वेन्द्रियपूर्वतकत्वेनान्तर्यामिणं गोविन्दं गां
वेदलक्षणां वार्ष्णीं विन्दतीति व्युत्पत्त्या सर्ववेदोपादानत्वेन सर्वज्ञं आदौ एवं कथं भीष्ममहं सङ्ख्यइत्यादिना युद्धस्वरूपाऽयोग्यता-
मुक्त्वा तदनन्तरं नयोत्स्यइति युद्धफलाभावं चोक्त्वा तूष्णीं बभूव बाह्येन्द्रियव्यापारस्य युद्धार्थं पूर्वं कृतस्य निवृत्त्या निर्व्यापारो-
जातइत्यर्थः स्वभावतोजितालस्ये सर्वशत्रुतापनेच तस्मिन्नागन्तुकमालस्यमतापकत्वंच नास्पदमादधातीति द्योतयितुं हशद्वः गोवि-

॥ संजयउवाच ॥ एवमुक्त्वा हृषीकेशं गुडाकेशः परंतप ॥ न योत्स्यइति गोविन्दमुक्त्वा
तूष्णीं बभूव ह ॥ ९ ॥ तमुवाच हृषीकेशः प्रहसन्निव भारत ॥ सेनयोरुभयोर्मध्ये विषी
दन्तमिदं वचः ॥ १० ॥

न हृषीकेशपदाभ्यां सर्वज्ञत्वसर्वशक्तित्वसूचकाभ्यां भगवतस्तन्मोहापनोदनमनायाससाध्यमिति सूचितम् ॥९॥ एवं युद्धमुपेक्षितवत्य-
प्यर्जुने भगवान्नोपेक्षितवानिति धृतराष्ट्रदुराशानिरासायाह सेनयोरुभयोर्मध्ये युद्धोद्यमेनागत्य तद्विरोधिनं विषादं मोहं प्राप्नुवन्तं त-
मर्जुनं प्रहसन्निव अनुचिताचरणप्रकाशनेन लज्जाम्बुधौ मज्जयन्निव हृषीकेशः सर्वान्तर्यामी भगवानिदं वक्ष्यमाणमशोच्यानित्यादि वचः
परमगम्भीरार्थमनुचिताचरणप्रकाशकमुक्तवान् नतूपेक्षितवानित्यर्थः अनुचिताचरणप्रकाशनेन लज्जोत्पादनं प्रहासः लज्जा च दुःखति-
केति द्वेषविषयएव मुख्यः अर्जुनस्य तु भगवत्कृपाविषयत्वादनुचिताचरणप्रकाशनस्यच विवेकोत्पत्तिहेतुत्वादेकदलाभावेन गौणपवायं
प्रहासइति कथयितुमिव शङ्खः लज्जामुत्पादयितुमिव विवेकमुत्पादयितुं अर्जुनस्यानुचिताचरणं भगवता प्रकाश्यते लज्जोत्पत्तिस्तु नान्त-
रीयकतयास्तु मास्तु वेति न विवाक्षितेति भावः यदि युद्धारम्भात्प्रागेव गृहे स्थितो युद्धमुपेक्षेत तदा नानुचितं कुर्यात् महता संरम्भेण तु यु-
द्धभूमावागत्य तदुपेक्षणमतीवानुचितमिति कथयितुं सेनयोरित्यादिविशेषणं एतच्चाशोच्यानित्यादौ स्पष्टं भविष्यति तत्रार्जुनस्युद्धाख्ये

स्वधर्मे स्वतोजातापि प्रवृत्तिर्द्विविधेन मोहेन तन्निमित्तेन च शोकेन प्रतिबद्धेति द्विविधो मोहस्तस्य निराकरणीयः तत्रात्मनि स्वप्रकाश-
परमानन्दरूपे सर्वसंसारधर्माऽसंसर्गाणि स्थूलसूक्ष्मशरीरद्वयतत्कारणाविद्याव्यापाधिद्वयाविवेकेन मिथ्याभूतस्यापि संसारस्य सत्य-
त्वात्मधर्मत्वादिप्रतिभासरूपपक्षः सर्वप्राणिसाधारणः अपरस्तु युद्धाख्ये स्वधर्मे हिंसादिबाहुल्येनाधर्मत्वप्रतिभासरूपोऽर्जुनस्यैव करु-
णादिदोषनिबन्धनोसाधारणः एवमुपाधित्रयविवेकेन शुद्धात्मस्वरूपबोधः प्रथमस्य निवर्तकः द्वितीयस्तु हिंसादिमत्वेपि युद्धस्य स्व-
धर्मत्वेनाधर्मत्वाभावबोधोसाधारणः शोकस्तु कारणनिवृत्त्यैव निवृत्तेर्न पृथक् साधनान्तरापेक्षेत्यभिप्रेत्य क्रमेण भ्रमद्वयमनुवदन्
श्रीभगवानुवाच ॥ १० ॥ अशोच्यान् शोचितुमयोग्यानेव भीष्मद्रोणादीनात्मसहितान् त्वं पण्डितोपि सन् अन्वशोचः अनुशोचित-
वानसि ते अग्र्यन्ते मन्निमित्तमहं तैर्विनाभूतः किं करिष्यामि राज्यसुखादिनेत्येवमर्थकेन हृष्टेन स्वजनमित्यादिना तथा चाशोच्ये

॥ श्रीभगवानुवाच ॥ अशोच्यान्वशोचस्त्वं प्रज्ञावादांश्च भाषसे ॥ गतासूनगतासूंश्च
नानुशोचन्ति पण्डिताः ॥ ११ ॥

शोच्यभ्रमः पश्चादिसाधारणस्तवात्यन्तपण्डितस्यानुचितइत्यर्थः तथा कुतस्त्वाकश्मलमित्यादिना मद्रचनेनानुचितमिदमाचरितं म-
येति विमर्शं प्राप्तेपि त्वं स्वयं प्रज्ञोपिसन् प्रज्ञानां अवादान् प्रज्ञैर्वक्तुमनुचितान् शब्दांश्च कथं भीष्ममहं सङ्ख्यइत्यादीन् भाषसे वद-
सि नतु लज्जया तुर्णोभवसि अतः परं किमनुचितमस्तीति सूचयितुं चकारः तथाचाधर्मे धर्मत्वभ्रान्तिर्धर्मे चाधर्मत्वभ्रान्तिरसाधारणी
तवातिपण्डितस्य नोचितेति भावः प्रज्ञावतां पण्डितानां वादान् भाषसे परं न तु बुध्यसइति वा भाषणोपक्षयानुशोचनस्य प्राक्काल-
त्वादततित्वनिर्देशः भाषणस्य तु तदुत्तरकालत्वेनाव्यविहितत्वाद्वर्तमानत्वनिर्देशः छान्दसेन तिङ्ग्यत्यये नानुशोचसीति वर्तमान-
त्वं व्याख्येयं नतु बन्धुविच्छेदे शोकोनानुचितः वसिष्ठादिभिर्महाभागैरपि कृतत्वादित्याशङ्क्याह गतासूनिति ये पण्डिताः विचार-
जन्यात्मतत्त्वज्ञानवन्तः ते गतप्राणानगतप्राणांश्च बन्धुत्वेन कल्पितान् देहान् नानुशोचन्ति एतैः मृताः सर्वोपकरणपरित्यागेन गताः

किं कुर्वन्ति क्व तिष्ठन्ति एते च जीवन्तो वन्धुविच्छेदेन कथं जीविष्यन्तीति न व्यामुह्यन्ति समाधिसमये तत्प्रतिभासाभावात् व्युत्था-
नसमये तत्प्रतिभासेपि मृषात्वेन निश्चयात् न हि रज्जुतत्वसाक्षात्कारेण सर्पभ्रमेपनीते तन्निमित्तभयकम्पादि संभवति नवा पित्तोपह-
तेन्द्रियस्य कदाचिद्गुडे तिक्ताप्रतिभासेपि तिक्तार्थितया तत्र प्रवृत्तिः संभवति मधुरत्वनिश्चयस्य बलवत्वात् एवमात्मस्वरूपाज्ञाननि-
न्धनत्वाच्छोच्यभ्रमस्य तत्स्वरूपज्ञानेन तदज्ञानेपनीते तत्कार्यभूतः शोच्यभ्रमः कथमवतिष्ठेतेति भावः वसिष्ठादीनां प्रारब्धकर्मप्रावल्या-
त्तथा तथानुकरणं न शिष्टाचारतयान्येषामनुष्ठेयतामापादयति शिष्टैर्धर्मबुद्धानुष्ठीयमानस्यालौकिकव्यवहारस्यैव तदाचारत्वात् अन्य-
थानिष्ठीवनादेरप्यनुष्ठानप्रसङ्गादिति द्रष्टव्यं यस्मादेवं तस्मात्त्वमपि पण्डितो भूत्वा शोकं माकार्पीरित्याभिप्रायः ॥११॥ नत्वेवेत्याद्ये कवि-
शांतिश्लोकैरशोच्यानन्वशोचस्त्वमित्यस्य विवरणं क्रियते स्वधर्ममपि चावेक्ष्येत्याद्यष्टभिः श्लोकैः प्रज्ञावादांश्च भाषसइत्यस्य मोहद्वयस्य पु-
न्यक्प्रयत्ननिराकर्तव्यत्वात् तत्र स्थूलशरीरादात्मानं विवेक्तुं नित्यत्वं साधयति तु शब्दोदेहादिभ्योव्यतिरेकं सूचयति यथा अहं इतः पूर्वं

नत्वेवाहं जातु नासं न त्वं नेमेजनाधिपाः ॥ न चैव न भविष्यामः सर्वे वयमतः परम् ॥ १२ ॥

जातु कदाचिदपि नासमिति नैव अपितु आसमेव तथा त्वमप्यासीः इमे जनाधिपाश्चासन्नैव एतेन प्रागभावाप्रतियोगित्वं दर्शितं तथा सव-
ययं अहं त्वं इमे जनाधिपाश्च अतः परं न भविष्यामइति न अपि तु भविष्यामप्येति ध्वंसाप्रतियोगित्वमुक्तं अतः कालत्रयेपि सत्तायोगि-
त्वादात्मनो नित्यत्वेनानित्यादेहाद्वैलक्षण्यं सिद्धमित्यर्थः ॥१२॥ ननु देहमात्रं चैतन्यविशिष्टमात्मेति लोकायतिकाः तथा च स्थूलोहं गौरोहं
गच्छामिचेत्यादिप्रत्यक्षप्रतीतीनां प्रामाण्यमनपोहितं भविष्यति अतः कथं देहादात्मनो व्यतिरेकः व्यतिरेकेपि कथं वा जन्मविनाशश्च-
न्यत्वं जातो देवदत्तो मृतो देवदत्त इति प्रतीतेर्देहजन्मनाशाभ्यां सहात्मनोपि जन्मविनाशोपपत्तेरित्याशङ्क्याह देहाः सर्वे भूतभविष्य-
वर्तमाना जगत्सण्डलवर्तिनोऽस्य सन्तीति देही एकस्यैव विभुत्वेन सर्वदेहयोगित्वात्सर्वत्र चेष्टोपपत्तेर्न प्रतिदेहमात्मभेदे प्रमाणमस्तीति
सूचयतुमेकवचनं सर्वे वयमिति बहुवचनं तु पूर्वदेहभेदानुवृत्त्या नत्वात्मभेदाभिप्रायेणेति न दोषः तस्य देहिन एकस्यैव सतोऽस्मिन् व-
र्तमाने देहे यथा कौमारं यवैनं जरेत्यवस्थात्रयं परस्परविरुद्धं भवति नतु तद्भेदेनात्मभेदः ययवाहं बाल्ये पितरावन्वभूवं सयवाहं बार्द्धके

प्रणप्तृनुभवासीति दृढतरप्रत्यभिज्ञानात् अन्यनिष्ठसंस्कारस्य चान्यत्रानुसन्धानाजनकत्वात् तथा तेनैवप्रकारेणाविकृतस्यैव सतआत्म
नोदेहान्तरप्राप्तिः एतस्मादेहादत्यन्तविलक्षणदेहप्राप्तिः स्वप्नेयोगैश्वर्ये च तदेहभेदानुसन्धानेपि सपवाहमिति प्रत्यभिज्ञानात् तथाच यदि
देहपवात्माभवेत्तदा कौमारादिभेदेन देहे भिद्यमाने प्रतिसन्धानं न स्यात् अथ तु कौमाराद्यवस्थानामत्यन्तवैलक्षण्येऽप्यवस्थावतोदेहस्य या
वत्प्रत्यभिज्ञं वस्तुस्थितिरिति न्यायेनैक्यं ब्रूयात्तदपि स्वप्नयोगैश्वर्ययोर्देहधर्मभेदे प्रतिसन्धानं न स्यादित्युभयोदाहरणम् अतोमरुमरीचि-
कादाबुदकादिबुद्धेरिव स्थूलोहमित्यादिबुद्धेरपि भ्रमत्वमवश्यमभ्युपेयं बाधस्योभयत्रापि तुल्यत्वात् एतच्च न जायतइत्यादौ प्रपञ्चयिष्यते
एतेन देहाव्यतिरिक्तोदेहेन सहोत्पद्यते विनश्यति चेति पक्षोपि प्रत्युक्तः तत्रावस्थाभेदे प्रत्यभिज्ञोपपत्तावपि धर्मिणोदेहस्य भेदे प्रत्यभि-
ज्ञानुपपत्तेः अथवा यथा कौमाराद्यवस्थाप्राप्तिरविकृतस्यात्मनएकस्यैव तथा देहान्तरप्राप्तिरेतस्मादेहाबुत्क्रान्तौ तत्र सपवाहमिति प्रत्य-
भिज्ञानाभावेपि जातमात्रस्य हर्षशोकभयादिसंप्रतिपत्तेः पूर्वसंस्कारजन्यायादर्शनात् अन्यथा स्तनपानादौ प्रवृत्तिर्न स्यात् तस्यादृष्टा-

देहिनोस्मिन् यथा देहे कौमारं यौवनं जरा ॥ तथा देहान्तरप्राप्तिर्धौरस्तत्र न मुह्यति ॥१३॥

धनतादिज्ञानजन्यत्वस्यादृष्टमात्रजन्यत्वस्य चाभ्युपगमात् तथा च पूर्वापरदेहयोरात्मैक्यसिद्धिः अन्यथा कृतनाशाकृताभ्यागमप्रस-
ङ्गादित्यन्यत्र विस्तरः कृतयोः पुण्यपापयोर्भोगमन्तरेण नाशः कृतनाशः अकृतयोः पुण्यपापयोरकस्मात्फलदातृत्वमकृताभ्यागमः
अथवा देहिनएकस्यैव तव यथाक्रमेण देहावस्थोत्पत्तिविनाशयोर्नभेदः नित्यत्वात् तथा युगपत्सर्वदेहान्तरप्राप्तिरपि तवैकस्यैव वि-
भुत्वात् मध्यमपरिमाणत्वे सावयवत्वेन नित्यत्वायोगात् अणुत्वे सकलदेहव्यापिसुखाद्यनुलब्धिप्रसङ्गात् विभुत्वे निश्चिते
सर्वत्र दृष्टकार्यत्वात्सर्वशरीरेष्वेकपवात्मा त्वमिति निश्चितोर्थः तत्रैवंसति वध्यघातकभेदकल्पनया त्वमधीरत्वान्मुह्यसि धीरस्तु
विद्वान्न मुह्यति अहमेषां हन्ता एते मम वध्याइति भेददर्शनाभावात् तथा च विवादगोचरापन्नाः सर्वदेहाः एकभोक्तृकाः
देहत्वात्त्वदेहवत् इति श्रुतिरपि एकोदेवः सर्वभूतेषु गूढः सर्वव्यापी सर्वभूतान्तरात्मेत्यादि एतेन यदाहुर्देहमात्रमात्मेति
चार्वाकाः इन्द्रियाणि मनः प्राणश्चेति तदेकदेशिनः क्षणिकं विज्ञानमिति सौगताः देहातिरिक्तः स्थिरोदेहपरिमाणइति दि-
गम्बराः मध्यमपरिमाणस्य नित्यत्वानुपपत्तेः नित्योणुरित्येकदेशिनः तत्सर्वमपाकृतं भवति नित्यत्वविभुत्वस्थापनात् नन्वात्म-

नोनित्यत्वे विभुत्वे च न विवदामः प्रतिदेहसमत्वं तु न सहामहे तथाहि बुद्धिसुखदुःखेच्छाद्वेषप्रयत्नधर्माधर्मभावनाख्यमवविशेषणगुण-
वन्तः प्रतिदेहं भिन्नाः एवं नित्याविभवश्चात्मान इति वैशेषिकामन्यन्ते इममेव च पक्षं तार्किकमीमांसकादयोऽपि प्रतिपन्नाः साङ्ख्य्यास्तु
विप्रतिपद्यमाना अप्यात्मनो गुणवत्त्वे प्रतिदेहं भेदेन विप्रतिपद्यन्ते अन्यथा सुखदुःखादिसङ्कुरप्रसङ्गात् तथाच भीष्मादिभिन्नस्य मम
नित्यत्वे विभुत्वेऽपि सुखदुःखादियोगित्वात् भीष्मादिवन्धुदेहविच्छेदे सुखवियोगो दुःखसंयोगश्च स्यादिति कथं शोकमोहौ नानुचितावि-
ति अर्जुनाभिप्रायमाशङ्क्य लिङ्गशरीरविवेकायाह ॥१३॥ मीयन्तेऽभिर्विषया इति मात्रा इन्द्रियाणि तासां स्पर्शाविषयैः संबन्धास्तत्तद्वि-
षयाकारान्तःकरणपरिणामावाते आगमापायिन उत्पत्तिविनाशवतोन्तःकरणस्यैव शीतोष्णादिद्वारा सुखदुःखदाः नतु नित्यस्य विमोहा-
त्मनः तस्य निर्गुणत्वान्निर्विकारत्वाच्च न हि नित्यस्यानित्यधर्माश्रयत्वं संभवति धर्मधर्मिणोरभेदात्संबन्धान्तरानुपपत्तेः साक्षस्य सा-

मात्रास्पर्शास्तु कौन्तेय शीतोष्णसुखदुःखदाः ॥ आगमापायिनोनित्यास्तांस्तिति च ख

भारत ॥ १४ ॥

क्षिधर्मत्वानुपपत्तेश्च तदुक्तं नर्ते स्याद्विक्रियां दुःखी साक्षिता काविकारिणः धीविक्रियासहस्राणां साक्ष्यतोहमविक्रिय इति तथा च सुख-
दुःखाद्याश्रयीभूतान्तःकरणभेदादेव सर्वव्यवस्थोपपत्तेर्न निर्विकारस्य सर्वभासकस्यात्मनोभेदे मानमस्ति सद्रूपेण स्फुरणरूपेण च सर्व-
ज्ञानुगमात् अन्तःकरणस्य तावत्सुखदुःखादौ जनकत्वमुभयवादि सिद्धं तत्र समवायिकारणत्वस्यैवाभ्यर्हितत्वात्तदेव कल्पयितुमुचितं
न तु समवायिकारणान्तरानुपस्थितौ निमित्तमात्रं तथा च कामः संकल्पइत्यादि श्रुतिरेतत्सर्वं मन एवेति कामादिसर्वविकारोपादानत्वम-
भेदनिर्देशान्मनससाह आत्मनश्च स्वप्रकाशज्ञानानन्दरूपत्वस्य श्रुतिमिर्बोधनाच्च कामाद्याश्रयत्वं अतो वैशेषिकादयो भ्रान्त्यैवात्मनो वि-
कारित्वं भेदं चाङ्गीकृतवन्त इत्यर्थः अन्तःकरणस्यागमापायित्वात् इदं च नित्यहृत्पात्त्वतोभिन्नस्य सुखादिजनकायै मात्रास्पर्शा-
स्तेऽप्यनित्याः अनियतरूपाः एकदा सुखजनकस्यैव शीतोष्णादेरन्यदा दुःखजनकत्वदर्शनात् एवं कदाचिदुःखजनकस्याप्यन्यदा सु-
खजनकत्वदर्शनात् शीतोष्णग्रहणमाध्यात्मिकाधिभौतिकाधिदैविकसुखदुःखोपलक्षणार्थं शीतमुष्णञ्च कदाचित्सुखं कदाचित् दुःखं

सुखदुःखे तु न कदापि विपर्ययेतेति पृथङ्निर्देशः तथा चात्यन्तास्थरति त्वाद्भिन्नस्य त्वकारणः सुखदुःखादिप्रदानभीष्मादिसं-
योगवियोगरूपान्मात्रास्पर्शान् त्वं तितिक्षस्व नैते मम किंचित्करादिति विवेकेनोपेक्षस्व दुःखितादात्म्याध्यासेनात्मानं दुःखिनं मा-
ज्ञासीरित्यर्थः कौन्तेय भारतेति सम्बोधनद्वयेनोभयकुलविशुद्धस्य तवाज्ञानमनुचितमिति सूचयति ॥ १४ ॥ नन्वन्तः करणस्य सुख-
दुःखाद्याश्रयत्वे तस्यैव कर्तृत्वेन भोक्तृत्वेनच चेतनत्वमभ्युपेयं तथा च तद्व्यतिरिक्ते तद्भासके भोक्तारि मानाभावाच्चात्रमात्रे वि-
वादः स्यात् तदभ्युपगमे च बन्धमोक्षयोर्वैयधिकरण्यापत्तिः अन्तःकरणस्य सुखदुःखाश्रयत्वेन बद्धत्वात् आत्मनश्च तद्व्यतिरिक्तस्य
मुक्तत्वादित्याशङ्कामर्जुनस्यापनेतुमाह भगवान् य स्वप्रकाशत्वेन स्वतएव प्रसिद्धं अत्रायं पुरुषः स्वयंज्योतिर्भवतीति श्रुतेः पुरुषं
पूर्णत्वेन पुरि शयानं सवा अयं पुरुषः सर्वासु पूर्णं पुरिशयो नैतेन किंचनानावृतं नैतेन किंचनासंवृतमिति श्रुतेः समदुःखसुखं समे
दुःखसुखे अनात्मधर्मतया भास्यतयाच यस्य निर्विकारस्य स्वयंज्योतिषस्तं सुखदुःखग्रहणमशेषान्तःकरणपरिणामोपलक्षणार्थं प-

यं हि न व्यथयन्त्येते पुरुषं पुरुषर्षभ ॥ समदुःखसुखं धीरं सोऽमृतत्वाय कल्पते ॥ १५ ॥

षानित्योमहिमा ब्राह्मणस्य न कर्मणा वर्धते नोकनीयानिति श्रुत्या वृद्धिकनीयस्तरूपयोः सुखदुःखयोः प्रतिषेधात् धीरं धियमीरय-
तीति व्युत्पत्त्या चिदाभासद्वारा धीतात्म्याध्यासेन धीप्रेरकं धीसाक्षिणमित्यर्थः सधीरस्वप्नोभूत्वेमं लोकमतिक्रामतीति श्रुतेः एतेन
बन्धप्रसक्तिर्दर्शिता तदुक्तं यतोमानानि सिध्यन्ति जाग्रदादिद्वयं तथा भावाभावविभागश्च स ब्रह्मास्मीति बोध्यतइति एते सुखदुःखदा-
मात्रास्पर्शाः हि यस्मात् न व्यथयन्ति परमार्थतो न विकुर्वन्ति सर्वविकारभासकत्वेन विकारायोग्यत्वात् सूर्योऽयथा सर्वलोकस्य चक्षुर्न
लिप्यते चाक्षुषैर्बाह्यदोषैः एकस्तथा सर्वभूतान्तरात्मा तल्लिप्यते लोकदुःखेन बाह्यइति श्रुतेः अतः सपुरुषः स्वस्वरूपभूतब्रह्मात्मैक्यज्ञानेन
सर्वदुःखोपादानतदज्ञाननिवृत्त्युपलक्षिताय निखिलद्वैतानुपरक्तस्वप्रकाशपरमानन्दरूपाय अमृतत्वाय मोक्षाय कल्पते योग्योभवतीत्यर्थः
यदिह्यात्मा स्वाभाविकबन्धाश्रयः स्यात्तदा स्वाभाविकधर्माणां धर्मनिवृत्तिमन्तरेणानिवृत्तेर्न कदापि मुच्यते तथाचोक्तं आत्मा कर्त्रादिरूप
पञ्चेन्माकाङ्क्षीस्तर्हि मुक्ततां न हि स्वभावोभावाणां व्यावर्तैतौण्यवद्रवेरिति प्रागभावासहवृत्तेर्युगपत्सर्वविशेषगुणनिवृत्तेर्द्धर्मनिवृत्तिर्ना

न्तरीयकत्वदर्शनात् अथात्मनि बन्धो न स्वाभाविकः किन्तु बुद्ध्याद्युपाधिकृतः आत्मेन्द्रियमनोयुक्तं भाक्तेत्याहुर्मनीषिण इति श्रुतेः तथा च धर्मिसङ्गवेपि तन्निवृत्त्या मुक्त्युपपत्तिरिति चेत् हन्त तर्हि यः स्वधर्ममन्यनिष्ठतया भासयति स उपाधिरित्यभ्युपगमाद्बुद्ध्यादिरुपाधिः स्वधर्ममात्मनिष्ठतया भासयतीत्यायातं तथा चायातं मार्गे बन्धस्यासत्यत्वाभ्युपगमात् न हि स्फटिकमणौ जपाकुसुमोपधाननिमित्तौ लो हिति मा सत्यः अतः सर्वसंसारधर्मासंसर्गिणोऽप्यात्मन उपाधिवशात्तत्संसर्गित्वप्रतिभासो बन्धः स्वस्वरूपज्ञानेन तु स्वरूपाज्ञानतत्कार्य- बुद्ध्याद्युपाधिनिवृत्त्या तन्निमित्तनिखिलभ्रमनिवृत्तौ निर्मृष्टनिखिलभास्योपरागतया शुद्धस्य स्वप्रकाशपरमानन्दतया पूर्णस्यात्मनः स्व- तएव कैवल्यं मोक्ष इति न बन्धमोक्षयोर्वैयधिकरण्यापत्तिः अतएव नाममात्रे विवाद इत्यपास्तं भास्यभासकयोरेकत्वानुपपत्तेः दुःखी स्वव्यतिरिक्तभास्यः भास्यत्वात् घटवदित्यनुमानात् भास्यस्य भासकत्वाददर्शनात् एकस्यैव भास्यत्वे भासकत्वे च कर्तृकर्मविरोधात् आत्मनः कथमिति चेत् न तस्य भासकत्वमात्राभ्युपगमात् अहं दुःखीत्यादि वृत्तिसहिता हङ्कारभासकत्वेन तस्य कदापि भास्यकोट्यावप्रवे शात् अतएव दुःखी न स्वातिरिक्तभासकापेक्षः भासकत्वात् दीपवदित्यनुमानमपि न भास्यत्वेन स्वातिरिक्तभासकसाधकेन प्रतिरोधात् भासकत्वं च भानकरणत्वं स्वप्रकाशमानरूपत्वं वा आद्ये दीपस्यैव करणान्तरानपेक्षत्वेपि स्वातिरिक्तभानसापेक्षत्वं दुःखिनो न व्याहन्य- ते अन्यथा हृष्टान्तस्य साध्यवैकल्यापत्तेः द्वितीये त्वसिद्धो हेतुरित्यधिकबलतया भास्यत्वहेतुरेव विजयते बुद्धिवृत्त्यतिरिक्तभानानभ्युपग- माद्बुद्धिरेव भानरूपेति चेत् न भानस्य सर्वदेशकालानुस्यूततया भेदकधर्मशून्यतया च विभोर्नित्यस्यैकस्य चानित्यपरिच्छिन्नानेकरूप- बुद्धिपरिणामात्मकत्वानुपपत्तेः उत्पत्तिविनाशादिप्रतीतिश्चावश्यकलप्यविषयसंबन्धविषयतयाभ्युपपत्तेः अन्यथा तत्तज्ञानोत्पत्तिविना- शभेदादिकल्पनायामतिगौरवापत्तेरित्याद्यन्यत्र विस्तरः तथा च श्रुतिः न हि द्रष्टुर्दृष्टेर्विपरिलोपो विद्यतेऽविनाशित्वात् आकाशवत्सर्वग- तश्च नित्यः सहजतमनन्तमपारं विज्ञानघन एव तदेतद्ब्रह्मा पूर्वमनपरमनन्तरमबाह्यमयमात्मा ब्रह्म सर्वानुभूतिरिद्याविभुनित्यस्वप्रका- शज्ञानरूपतामात्मनो दर्शयन्ति एतेनाविद्यालक्षणादप्युपाधेर्व्यतिरेकः सिद्धः अतो सत्योपाधिनिबन्धनबन्धभ्रमस्य सत्यात्मज्ञानिवृत्तौ मुक्तिरिति सर्वमवदातं पुरुषर्षभेति सम्बोधयन् स्वप्रकाशचैतन्यरूपत्वेन पुरुषत्वे परमानन्दरूपत्वेन चात्मनः ऋषभत्वं सर्वद्वैतापेक्षया श्रेष्ठत्वमजानन्नेव शोचसि अतः स्वरूपज्ञानादेव तव शोकनिवृत्तिः सुकरा तरति शोकमात्मविदिश्रुतेरिति सूचयति अत्र पुरुष- मित्येकवचनेन साङ्ख्यपक्षेनिराकृतः तैः पुरुषबहुत्वाभ्युपगमात् ॥ १५ ॥ ननु भवतु पुरुषैकत्वं तथापि तस्य सत्यस्य जडद्रष्टृत्वरूपः सत्यएव संसारः तथा च शीतोष्णादिसुखदुःखकारणे सति तद्भोगस्यावश्यकत्वात् सत्यस्य च ज्ञानाद्विनाशानुपपत्तेः कथं तितिक्षा

कथं वा सोमृतत्वाय कल्पतइतिचेत् न कृत्स्नस्यापि द्वैतप्रपञ्चस्यात्मनि कल्पितत्वेन तन्नानाद्विनाशोपपत्तेः शुक्तौ कल्पितस्य र-
जतस्य शुक्तिज्ञानेन विनाशवत् कथं पुनरात्मानात्मनोः प्रतीत्यविशेषे आत्मवदनात्मापि सत्योन भवेत् अनात्मवदात्मापि
मिथ्या न भवेत् उभयोस्तुल्ययोगक्षेमत्वादित्याशङ्क्य विशेषमाह भगवान् यत्कालतोदेशतोवस्तुतोवा परिच्छिन्नं तदसत् यथा
घटादि जन्मविनाशशीलं प्राक्कालेन परकालेन च परिच्छिद्यते ध्वंसप्रागभावप्रतियोगित्वात् कदाचित्कालपरिच्छिन्नमित्युच्यते
एवं देशपरिच्छिन्नमपि तदेव मूर्तत्वेन सर्वदेशावृत्तित्वात् कालपरिच्छिन्नस्य देशपरिच्छेदनियमेपि देशपरिच्छिन्नत्वेनाभ्युपग-
मस्य परमाण्वादेस्तार्किकैः कालपरिच्छेदानभ्युपगमादेशपरिच्छेदोपि पृथगुक्तः सच किञ्चिद्देशवृत्तिरत्यन्ताभावः एवं सजातीय-
भेदोविजातीयभेदः स्वगतभेदश्चेति त्रिविधोभेदोवस्तुपरिच्छेदः यथा वृक्षस्य वृक्षान्तरात् शिलादेः पत्रपुष्पादेश्च भेदः अथवा जी-
वेश्वरभेदोजीवजगद्भेदोजीवपरस्परभेदईश्वरजगद्भेदोजगत्परभेदइतिपञ्चविधोवस्तुपरिच्छेदः कालदेशापरिच्छिन्नस्याप्याकाशादे-

नासतोविद्यते भावोनाभावोविद्यते सतः उभयोरपि दृष्टोन्तस्त्वनयोस्तत्त्वदर्शिभिः ॥ १६ ॥

स्तार्किकैर्वस्तुपरिच्छेदाभ्युपगमात्पृथक्निर्देशः एवं साङ्ख्यमतेपि योजनीयं एतादृशस्य असतः शीतोष्णादेः कृत्स्नस्यापि प्रपञ्चस्य भा-
वः सत्ता पारमार्थिकत्वं स्वान्यूनसत्ताकं तादृशपरिच्छेदशून्यत्वं नविद्यते न संभवति घटत्वाघटत्वयोरिव परिच्छिन्नत्वापरिच्छिन्नत्व-
योरेकत्र विरोधात् न हि दृश्यं किञ्चिद्व्यक्तकाले देशे वस्तुनि वा निषिध्यते अननुगमात् नवा सद्वस्तु क्वचिद्देशे काले वस्तुनि वा निषि-
ध्यते सर्वत्रानुगमात् तथाच सर्वत्रानुगते सद्वस्तुनि अननुगतं व्यभिचारिवस्तु कल्पितं रज्जुखण्डइवानुगते व्यभिचारी सर्पधारादिक-
मितिभावः ननु व्यभिचारिणः कल्पितत्वं सद्वस्तुपि कल्पितं स्यात्तस्यापि तुच्छव्यावृत्तत्वेन व्यभिचारित्वादित्यतआह नाभावोविद्यते
सतइति सदधिकरणकभेदप्रतियोगित्वं हि वस्तुपरिच्छिन्नत्वं तच्च न तुच्छव्यावृत्तत्वेन तुच्छे शशविषाणादौ सत्त्वायोगात् सञ्चामभावौ-
निरूप्यतइति न्यायात् एकस्यैव स्वप्रकाशस्य चित्स्य विभोः सतः सर्वानुस्यूतत्वेन सव्यक्तिभेदानभ्युपगमात् घटः सन्नित्यादिप्रतीतेः सर्व-
लौकिकत्वेन सतोघटादधिकरणकभेदप्रतियोगित्वायोगात् अभावः परिच्छिन्नत्वं देशतः कलतोवस्तुतोवा सतः सर्वानुस्यूतसन्मात्रस्य

नविद्यते न संभवति पूर्ववद्विरोधादित्यर्थः ननु सन्नाम किमपि वस्तु नास्त्येव यस्य देशकालवस्तुपरिच्छेदः प्रतिषिध्यते किन्तर्हि सत्त्वं नाम परं सामान्यं तदाश्रयत्वेन द्रव्यगुणकर्मसु सद्यवहारः तदेकाश्रयसम्बन्धेन सामान्यविशेषसमवायेषु तथाचासतः प्रागभावप्रतियोगिनो घटादेः सत्त्वं कारणव्यापारात् सतोपि तस्याभावः कारणनाशाद्भवत्येवेति कथमुक्तं नासतो विद्यते भावो नाभावो विद्यते सत इति एवं प्राप्ते परिहरति उभयोरपीत्यर्थेन उभयोरपि सदसतोः सतश्चासतश्चान्तो मर्यादा नियतरूपत्वं यत्सत्तत्सदेव यदसत्तदसदेवेति ह्यष्टोनिश्चितः श्रुतिस्मृतियुक्तिभिर्विचारपूर्वकं कैः तत्त्वदर्शिभिः वस्तुयाथात्म्यदर्शनशीलैर्ब्रह्मविद्भिः न तु कुतार्किकैः अतः कुतार्किकाणां न विपर्ययानुपपत्तिः तु शब्दबोधधारणे एकान्तरूपो नियम एव ह्यष्टो न त्वनेकान्तरूपो न्यथाभाव इति तत्त्वदर्शिभिरेव ह्यष्टो ना तत्त्वदर्शिभिरिति वा तथाच श्रुतिः सदेव सोम्येदमग्र आसीदेकमेवाद्वितीयमित्युपक्रम्य ऐतदात्म्यमिदं सर्वं तत्सत्यं स आत्मा तत्त्वमसि श्वेतकेतो इत्युपसंहरन्ती सदेकं सजातीयविजातीयस्वगतभेदशून्यं सत्यं दर्शयति वाचारम्भणं विकारो नामधेयं मृत्तिकेत्येव सत्यमित्यादि श्रुतिस्तु विकारमात्रस्य व्यभिचारिणो वाचारम्भणत्वेनानुत्तवं दर्शयति अन्नेन सोम्य शुङ्गेनापो मूलमन्विच्छाद्भिः सोम्य शुङ्गेन तेजो मूलमन्विच्छ तेजसा सोम्य शुङ्गेन सन्मूलमन्विच्छ सन्मूलाः सोम्येमाः सर्वाः प्रजाः सदायतनाः सत्प्रतिष्ठा इति श्रुतिः सर्वेषामपि विकाराणां सति कल्पितत्वं दर्शयति सत्त्वं च न सामान्यं तत्र मानाभावात् पदार्थमात्रसाधारण्या सत्सदिति प्रतीत्या द्रव्यगुणकर्ममात्रवृत्तिसत्त्वस्य खानुपपादकस्याकल्पनात् वैपरीत्यस्यापि सुवचत्वात् एकरूपप्रतीतेरेकरूपविषयनिर्वाह्यत्वेन सम्बन्धभेदस्य स्वरूपस्य च कल्पयितुमनुचितत्वात् विषयस्यानुगमेपि प्रतीत्यनुगमे जातिमात्रोच्छेदप्रसङ्गात् तस्मादेकमेव सद्रस्तु स्वतः स्फुरणरूपं ज्ञाताज्ञातावस्थाभासकं स्वतादात्म्याध्यासेन सर्वत्र सद्यवहारोपपादकं सन्घट इति प्रतीत्या तावत्सद्वाकिमात्राभिन्नत्वं घटे विषयीकृतं ननु सत्तासमवायित्वं अभेदप्रतीतेर्भेदघटितसम्बन्धानिर्वाह्यत्वात् एवं द्रव्यं सदगुणः सन्नित्यादिप्रतीत्या सर्वाभिन्नत्वं सतः सिद्धं द्रव्यगुणभेदासिद्ध्या च न तेषु धर्मिषु सत्त्वं नाम धर्मः कल्प्यते किन्तु सति धर्मिणि द्रव्याद्यभिन्नत्वं लाघवात् तच्च वास्तवं न संभवतीत्याध्यासिकमित्यन्यत् तदुक्तं वार्तिककारैः सत्तातोपि न भेदस्याद्रव्यत्वादेः कुतो न्यतः एकाकाराहिसंविन्निः सद्रव्यं सदगुणस्तथा इत्यादि सत्तापि नासतो भेदिका तस्याप्रसिद्धेः द्रव्यत्वादिकंतु सद्धर्मत्वान्न सतो भेदकमित्यर्थः अतएव घटाद्भिन्नः पट इत्यादिप्रतीतिरपि न भेदसाधिका घटपटतद्भेदानां सदभेदेनैक्यात् एवं यन्नैव न भेदग्रहस्तन्नैव लब्धपदा सती सदभेदप्रतीतिर्विजयते तार्किकैः कालपदार्थस्य सर्वात्मकस्याभ्युपगमात्तेनैव सर्वव्यवहारोपपत्तौ तदतिरिक्तपदार्थकल्पने मानाभावात्तस्यैव

सर्वानुस्यूतस्य सद्रूपेण स्फुरणरूपेणच सर्वतादात्म्येन प्रतीत्युपपत्तेः स्फुरणस्यापि सर्वानुस्यूतत्वेनैकत्वान्नित्यत्वं विस्तरेणाग्रिमश्लोके
वक्ष्यते तथाच यथा कस्मिंश्चिद्देशे कालेवा घटस्य घटादेर्न देशान्तरे कालान्तरेवाघटत्वं एवं कस्मिंश्चिद्देशे कालेवा घटस्यान्यत्राघटत्वं
शक्रेणापि न शक्यते संपादयितुं पदार्थस्वभावमङ्गायोगात् एवं कस्मिंश्चिद्देशे कालेवा सतो देशान्तरे कालान्तरेवा सत्त्वं कस्मिंश्चिद्देशे
कालेवा सतोऽन्यत्रासत्त्वं न शक्यते संपादयितुं युक्तिसामान्यात् अतः उभयोर्नित्यतरूपत्वमेव द्रष्टव्यमित्यद्वैतसिद्धौ विस्तरः अतः सदेव
वस्तु मायाकल्पिताऽसन्नित्यवृत्त्याऽमृतत्वाय कल्पते सन्मात्रदृष्ट्या च तितिक्षाप्युपपद्यत इति भावः ॥ १६ ॥ नन्वेतादृशस्य सतोऽज्ञानाद्भेदे
परिच्छिन्नत्वापत्तेर्ज्ञानात्मकत्वमभ्युपेयं तच्चानाध्यासिकं अन्यथा जडत्वापत्तेः तथा चानाध्यासिकज्ञानरूपत्वस्य सतोऽघात्वर्थत्वादुत्प
त्तिविनाशवत्त्वं घटज्ञानमुत्पन्नं घटज्ञानं नष्टमिति प्रतीतिश्च एवं चाहं घटं जानामीति प्रतीतिस्तस्य साश्रयत्वं सविषयत्वं चेति देशकालवस्तु-
परिच्छिन्नत्वात्स्फुरणस्य कथं तद्रूपस्य सतो देशकालवस्तुपरिच्छेदश्च न्यत्वमित्याशङ्क्याह विनाशोद्देशतः कालतोऽवस्तुतोऽवा परिच्छेदः

अविनाशि तु तद्विद्धि येन सर्वमिदं ततं ॥ विनाशमव्ययस्यास्य न कश्चित्कर्तुमर्हति ॥ १७ ॥

सोऽस्यास्तीति विनाशि परिच्छिन्नं तद्विलक्षणं अविनाशि सर्वप्रकारपरिच्छेदश्च न्यं तु एव तत्र सद्रूपं स्फुरणं त्वं विद्धि जानीहि कितव यने
सद्रूपेण स्फुरणेनैकेन नित्येन विभुना सर्वमिदं दृश्यजातं स्वतः सत्तास्फूर्तिश्च न्यं ततं व्याप्तं स्वसत्तास्फूर्त्यध्यासेन रज्जुशकलेनैव स-
र्पधारादि स्वस्मिन्समावेशितं तदविनाशेव विद्धीत्यर्थः कस्मात् यस्मात् विनाशं परिच्छेदं अव्ययस्यापरिच्छिन्नस्य अस्य अपरोक्षस्य
सर्वानुस्यूतस्य स्फुरणरूपस्य सतः कश्चित् कोऽपि आश्रयोवा विषयोवा इन्द्रियसन्निकर्षादिरूपोद्देशे तुर्वा न कर्तुमर्हति समर्थो न भवति क-
ल्पितस्याकल्पितपरिच्छेदकतायोगात् आरोपमात्रे चेष्टापत्तेः अहं घटं जानामीत्यत्र हि अहङ्कारआश्रयतया भासते घटस्तु विषयतया
उत्पत्तिविनाशवती काचिदहङ्कारवृत्तिस्तु सर्वतोऽविप्रसृतस्य सतः स्फुरणस्य व्यञ्जकतया आत्ममनोयोगस्य परैरपि ज्ञानहेतुत्वाभ्युप-
गमात् तदुत्पत्तिविनाशो नैव च तदुपहिते स्फुरणरूपे सत्युत्पत्तिविनाशप्रतीत्युपपत्तेर्नैकस्य स्फुरणस्य स्वतः उत्पत्तिविनाशकल्पनाप्र-
सङ्गः ध्वन्यवच्छेदेन शब्दवद्वटाद्यवच्छेदेनाकाशवच्च अहङ्कारस्तु तस्मिन्नध्यस्तोऽपि तदाश्रयतया भासते तद्वृत्तितादात्म्याध्यासात्

सुषुप्तौ अहङ्काराभावेऽपि तद्भासनावसिताज्ञानभासकस्य चैतन्यस्य स्वतः स्फुरणात् अन्यथैतावन्तं कालमहं किमपि नाज्ञासिषमिति सुषुप्तोत्थितस्य स्मरणं नस्यात् नचोत्थितस्य ज्ञानाभावानुमितिरेयमिति वाच्यं सुषुप्तिकालरूपपक्षाज्ञानाल्लिङ्गासम्भवाच्च अस्मरणा-
 देव्यभिचारित्वात् स्मरणाजनकनिर्विकल्पकाद्यभावासाधकत्वाच्च ज्ञानसामग्र्यभावस्य चान्योन्याश्रयग्रस्तत्वात् तथा च श्रुतिः य-
 द्वैतन्न पश्यति पश्यन्वैतद्रष्टव्यं नपश्यति न हि दृष्टुर्दृष्टेर्विपरिलोपोविद्यते विनाशित्वादित्यादिः सुषुप्तौ स्वप्रकाशस्फुरणसद्भावं तन्नि-
 त्यतया दर्शयति एवं घटादिविषयोऽपि तदज्ञानावस्थाभासके स्फुरणे कल्पितः यएव प्रागज्ञातः सपवेदानीं मया ज्ञातइति प्रत्यभिज्ञा-
 नात् अज्ञातज्ञापकत्वं हि प्रामाण्यं सर्वतन्त्रसिद्धान्तः यथार्थानुभवः प्रमेति वदद्भिस्तार्किकैरपि ज्ञातज्ञापिकायाः स्मृतेर्व्यावर्तकमनुभ-
 वपदं प्रयुज्जानैरेतदभ्युपगमात् अज्ञातत्वं च घटादेर्न चक्षुरादिना परिच्छिद्यते तत्रासामर्थ्यात् तज्ज्ञानोत्तरकालमज्ञानस्यानुवृत्तिप्रस-
 ज्जाच्च नाप्यनुमानेन लिङ्गाभावात् नहीदानीं ज्ञातत्वेन प्रागज्ञातत्वमनुमातुं शक्यं धारावाहिकानेकज्ञानविषये व्यभिचारात् इदानीमेव
 ज्ञातत्वं तु प्रागज्ञातत्वे सतीदानीं ज्ञातत्वरूपं साध्याविशिष्टत्वादसिद्धं नचाज्ञातावस्थाज्ञानमन्तरेण ज्ञानं प्रति घटादेर्हेतुता ग्रहीतुं
 शक्यते पूर्ववर्तित्वाग्रहात् घटं न जानामीति सार्वलौकिकानुभवविरोधश्च तस्मादज्ञातं स्फुरणं भासमानं स्वाध्यस्तं घटादिकं भा-
 सयति घटादीनामज्ञाने कल्पितत्वसिद्धिः अन्यथा घटादेर्जडत्वेनाज्ञातत्वतद्ज्ञानयोरनुपपत्तेः स्फुरणं चाज्ञातं स्वाध्यस्तेनैवाज्ञानेनेति
 स्वयमेव भगवान् वक्ष्यति अज्ञानेनावृत्तं ज्ञानं तेन मुह्यन्ति जन्तव इत्यत्र एतेन विभुत्वं सिद्धं तथाच श्रुतिः महद्भूतमनन्तमपारं वि-
 ज्ञानधनपवेति सत्यं ज्ञानमनन्तमिति च ज्ञानस्य महत्त्वमनन्तत्वं च दर्शयति महत्त्वं स्वाध्यस्तसर्वसंवन्धित्वं अनन्तत्वं त्रिविधपरि-
 च्छेदशून्यत्वमिति विवेकः एतेन शून्यवादोऽपि प्रत्युक्तः निरधिष्ठानभ्रमायोगाभिरवधिवाध्यायोगाच्च तथाच श्रुतिः पुरुषान्नपरं किं-
 चित्सा काष्ठा सा परा गतिरिति सर्ववाधावधि पुरुषं परिशिनष्टि उक्तं च भाष्यकारैः सर्वं विनश्यद्वस्तुजातं पुरुषान्तं विनश्यति
 पुरुषो विनाशहेत्वभावाच्च विनश्यतीति एतेन क्षणिकवादोऽपि परास्तः अबाधितप्रत्यभिज्ञानादन्यदृष्टान्यस्मरणाद्यनुपपत्तेश्च तस्मादे-
 कस्य सर्वानुस्यूतस्य स्वप्रकाशस्फुरणरूपस्य सतः सर्वप्रकारपरिच्छेदशून्यत्वानुपपन्नं नाभावो विद्यते सतइति ॥ १७ ॥ ननु स्फुरण-
 रूपस्य सतः कथमविनाशित्वं तस्य देहधर्मत्वात् देहस्य चानु क्षणविनाशादिति भूतचैतन्यवादिनस्तान्निराकुर्वन्नासतो विद्यते भा-
 वइत्येतद्विबुधोति अन्तवन्तो विनाशिनः इमे परोक्षाः देहाः उपचितापचितरूपत्वाच्छरीराणि बहुवचनात् स्थूलसूक्ष्मकारणरूपाः

विराट्सूत्राव्याकृताख्याः समष्टिव्यष्ट्यात्मानः सर्वे नित्यस्य अविनाशिनएव शरीरिणः आध्यात्मिकसम्बन्धेन शरीरवतः एकस्य आत्मनः स्वप्रकाशस्फुरणरूपस्य संबन्धिनः दृश्यत्वेन भोग्यत्वेन चोक्ताः श्रुतिभिर्ब्रह्मवादिभिश्च तथाच तैत्तिरीयके अन्नमयाद्यानन्दमयान्तान्पञ्च कोशान् कल्पयित्वा तदधिष्ठानमकल्पितं ब्रह्मपुच्छं प्रतिष्ठेति दर्शितं तत्र पञ्चीकृतपञ्चमहाभूततत्कार्यात्मकोविराट् मूर्तेराशिरन्नमयकोशः स्थूलसमष्टिः तत्कारणीभूतोपञ्चीकृतपञ्चमहाभूततत्कार्यात्मकोहिरण्यगर्भः सूक्ष्ममूर्तेराशिः सूक्ष्मसमष्टिः त्रयं वा इदं नामरूपं कर्मेति बृहदारण्यकोक्तत्र्यन्नात्मकः सकर्मात्मकत्वेन क्रियाशक्तिमात्रमादाय प्राणमयकोशोक्तः नामात्मकत्वेन ज्ञानशक्तिमात्रमादाय मनोमयकोशोक्तः रूपात्मकत्वेन तदुभयाश्रयतया कर्तृत्वमादाय विज्ञानमयकोशोक्तः ततः प्राणमयमनोमयविज्ञानमयात्मैकएव हिरण्यगर्भाख्योलिङ्गशरीरकोशः तत्कारणीभूतस्तु मायोपहितचैतन्यात्मा सर्वसंस्कारशेषोव्याकृताख्यानन्दमयकोशः तेच सर्वे एकस्यैवात्मनः शरीराणीत्युक्तं तस्यैषएव शरीरआत्मा यः पूर्वस्येति तस्य प्राणमयस्यैषएव शरीरे भवः शरीरआत्मा यः सत्यज्ञानादिलक्षणो गुहानिहितत्वेनोक्तः पूर्वस्यान्नमयस्य एवं प्राणमयमनोमयविज्ञानमयानन्दमयेषु योज्यं

अन्तवन्तइमे देहानित्यस्योक्ताः शरीरिणः ॥ अनाशिनोप्रमेयस्य तस्मादुध्यस्व भारत ॥१८॥

अथवा इमे सर्वे देहास्तैलोक्यवर्तिसर्वप्राणिसंबन्धिनएकस्यैवात्मनउक्ताइति योजना तथाच श्रुतिः एकोदेवः 'सर्वभूतेषु गूढः सर्वव्यापी सर्वभूतान्तरात्मा कर्माध्यक्षः सर्वभूताधिवासः साक्षी चेता केवलो निर्गुणश्चेति' सर्वशरीरसम्बन्धिनमेकमात्मानं नित्यं विभुं दर्शयति ननु नित्यत्वं यावत्कालस्यायित्वं तथाचाविद्यादिवत्कालेन सह नाशेपि तदुपपन्नमित्यतआह अनाशिनइति देशतः कालतोवस्तुतश्च परिच्छिन्नस्याविद्यादेः कल्पितत्वेनानित्यत्वेपि यावत्कालस्यायित्वरूपमौपचारिकं नित्यत्वं व्यवन्हियते यावद्विकारन्तु विभागोलोकवदितिन्यायात् आत्मनस्तु परिच्छेदत्रयशून्यस्याकल्पितस्य विनाशहेत्वभावान्मुख्यमेव कूटस्थनित्यत्वं ननु परिणामि नित्यत्वं यावत्कालस्यायित्वं चेत्यभिप्रायः नन्वेतादृशे देहिनि किञ्चित्प्रमाणमवश्यं वाच्यं अन्यथा निष्प्रमाणस्य तस्यालीकत्वापत्तेः शास्त्रारम्भवैयर्थ्यापत्तेश्च तथाच वस्तुपरिच्छेदोदुष्परिहरः शास्त्रयोनित्वादिति न्यायाच्च अतआह अप्रमेयस्येति एकधैवानुद्गष्टव्यमेतदप्रमयं ध्रुवं अप्रमे-

यमप्रमेयं न तत्र सूर्योभाति न चन्द्रतारकं नेमाविद्युतोभान्ति कुतोयमग्निः तमेवभान्तमनुभाति सर्वं तस्य भासा सर्वमिदं विभा-
तीति च श्रुतेः स्वप्रकाशचैतन्यरूपपवात्मातस्तस्य सर्वभासकस्य स्वभानार्थं न स्वभास्यापेक्षा किन्तु कल्पिताज्ञानतत्कार्यं निवृत्त्यर्थं
कल्पितवृत्तिविशेषापेक्षा कल्पितस्यैव कल्पितविरोधित्वात् यक्षानुरूपोवलिरिति न्यायात् तथा च सर्वकल्पितनिवर्तकवृत्तिविशेषो
त्पत्त्यर्थं शास्त्रारम्भः तस्य तत्त्वमस्यादिवाक्यमात्राधीनत्वात् स्वतः सर्वदा भासमानत्वात्सर्वकल्पनाधिष्ठानत्वादृश्यमात्रभासक-
त्वाच्च न तस्य तुच्छत्वापत्तिः तथा चैकमेवाद्वितीयं सत्यं ज्ञानमनन्तं ब्रह्मेत्यादिशास्त्रमेव स्वप्रमेयानुरोधेन स्वस्यापि कल्पितत्वमा-
पादयति अन्यथा स्वप्रामाण्यानुपपत्तेः कल्पितस्य चाकल्पितपरिच्छेदकत्वं नास्तीति प्राक् प्रतिपादितं आत्मनः स्वप्रकाशत्वंच यु-
क्तितोपि भगवत्पूज्यपादैरुपपादितं तथाहि यत्र जिज्ञासोः संशयविपर्ययव्यतिरेकप्रमाणामन्यतममपि नास्ति तत्र तद्विरोधि ज्ञानमिति
सर्वत्र दृष्टं अन्यथा त्रितयान्यतरापत्तेः आत्मनिवाचाहं नाहं वेति न कस्यचित् संशयः नापि नाहमिति विपर्ययः प्रमावेति तत्स्वरूपप्रमा
सर्वदास्तीति वाच्यं तस्य सर्वसंशयविपर्ययधर्मित्वात् धर्म्यं सर्वमभ्रान्तं प्रकारे तु विपर्ययइति न्यायात् अतएवोक्तं 'प्रमाणमप्रमाणं च
प्रमाभासस्तथैव च कुर्वन्त्येव प्रमां यत्र तदसंभावना कुतइति' प्रमाभासः संशयः स्वप्रकाशे सद्रूपे धर्मिणि प्रमाणाप्रमाणयोर्विशे-
षोनास्तीत्यर्थः आत्मनोभासमानत्वे च घटज्ञानं मयि जातं नवेत्यादिसंशयः स्यात् नचान्तरपदार्थं विषयस्यैव संशयादिप्रतिबन्धक-
त्वस्वभावः कल्प्यः बाह्यपदार्थं कल्पेन विरोधिज्ञानेनैव संशयादिप्रतिबन्धसम्भवे आन्तरपदार्थं स्वभावभेदकल्पनाया अनौचित्यात्
अन्यथा सर्वविप्लवोपपत्तेः आत्ममनोयोगमात्रात्मसाक्षात्कारे हेतुः तस्य च ज्ञानमात्रे हेतुत्वाद्वटादिभानेप्यात्मभानं समूहालम्बनन्या-
येन तार्किकाणां प्रवरेणापि दुर्निवारं न च चाक्षुषत्वमानसत्वादिसङ्करः लौकिकत्वालौकिकत्ववदंशभेदेनोपपत्तेः सङ्करस्यादोषत्वाच्चा-
क्षुषत्वा देर्जातित्वानभ्युपगमाद्वा व्यवसायमात्रपवात्मानसामग्र्याविद्यमानत्वादनुव्यवसायोप्यपास्तः न च व्यवसायभानार्थं सः त-
स्य दीपवत् स्वव्यवहारे सजातीयानपेक्षत्वात् न हि घटतज्ज्ञानयोरिव व्यवसायानुव्यवसाययोरपि विषयत्वविषयित्वव्यवस्थापकं वैजा-
त्यमस्ति व्यक्तिभेदातिरिक्तवैधर्म्यानभ्युपगमात् विषयत्वावच्छेदकरूपेणैव विषयित्वाभ्युपगमे घटयोरपि तद्भावापत्तिरविशेषात् ननु
यथा घटव्यवहारार्थं घटज्ञानमभ्युपेयते तथा घटज्ञानव्यवहारार्थं घटज्ञानविषयं ज्ञानमभ्युपेयं व्यवहारस्य व्यवहर्तव्यज्ञानसाध्यत्वादिति

चेत् कानुपपत्तिरुद्भाविता देवानां प्रियेण स्वप्रकाशवादिनः न हि व्यवहर्तव्यभिन्नत्वमपि ज्ञानविशेषणं व्यवहारहेतुतावच्छेदकं गौ-
 रवात् तथाचेश्वरज्ञानवत् योगिज्ञानवत्प्रमेयमिति ज्ञानवच्च स्वेनैव व्यवहारोपपत्तौ न ज्ञानान्तरकल्पनावकाशः अनुव्यवसायस्यापि
 घटज्ञानव्यवहारहेतुत्वं किंघटज्ञानज्ञानत्वेन किंवा घटज्ञानत्वेनैवेति विवेचनीयं उभयस्यापि तत्र सत्त्वात् तत्रघटव्यवहारे घटज्ञान-
 त्वेनैव हेतुतायाः क्लृप्तत्वात्तेनैव रूपेण घटज्ञानव्यवहारेपि हेतुतोपपत्तौ न घटज्ञानज्ञानत्वं हेतुतावच्छेदकं गौरवान्मानाभावाच्च तथा
 च नानुव्यवसायसिद्धिः एकस्यैव व्यवसायस्य व्यवसेये व्यवसाये च व्यवहारजनकत्वोपपत्तेरिति त्रिपुटीप्रत्यक्षवादिनः प्राभाकराः
 औपनिषदास्तु मन्यन्ते स्वप्रकाशज्ञानरूपएवात्मा न स्वप्रकाशज्ञानाश्रयः कर्तृकर्मविरोधेन तद्ज्ञानानुपपत्तेः ज्ञानभिन्नत्वे घटादिवज्ज-
 डत्वेन कल्पितत्वापत्तेश्च स्वप्रकाशज्ञानमात्रस्वरूपोप्यात्मा विद्योपहितः सन् साक्षीत्युच्यते वृत्तिमदन्तःकरणोपहितः प्रमातेत्युच्यते
 तस्य चक्षुरादीनि करणानि सचक्षुरादिद्वारान्तःकरणपरिणामेन घटादीन्व्याप्य तदाकारोभवति एकस्मिन्श्चान्तःकरणपरिणामे घटा-
 वच्छिन्नचैतन्यं अन्तःकरणावच्छिन्नचैतन्यं चैकलोलीभावापन्नं भवति ततो घटावच्छिन्नचैतन्यं प्रमात्रभेदात्स्वाज्ञानं नाशयदपरोक्षं
 भवति घटं च स्वावच्छेदकं स्वतादात्म्याध्यासाद्भासयति अन्तःकरणपरिणामश्च वृत्त्याख्योतिस्वच्छः स्वावच्छिन्नेनैव चैतन्येन भास्यत-
 इति अन्तःकरणतद्भृत्तिघटानामपरोक्षता तदेतदाकारत्रयमहं जानामि घटमिति भासक चैतन्यस्यैकरूपत्वेपि घटंप्रति वृत्त्यपेक्षत्वात्प्र-
 मातृता अन्तःकरणतद्भृत्तीः प्रति तु वृत्त्यनपेक्षत्वात्साक्षितेति विवेकः अद्वैतसिद्धौ सिद्धान्तं विन्दौ च विस्तरः यस्मादेवं प्रागुक्तन्या-
 येन नित्योविभुरसंसारो सर्वदैकरूपश्चात्मा तस्मात्तन्नाशशङ्कया स्वधर्मे युद्धे प्राक्प्रवृत्तस्य तव तस्मादुपरतिर्नयुक्तेति युद्धाभ्यनु-
 ज्ञया भगवानाह तस्माद्युध्यस्व भारतेति अर्जुनस्य स्वधर्मे युद्धे प्रवृत्तस्य ततउपरतिकारणं शोकमोहौ तौ च विचारजनितेन विज्ञा-
 नेन बाधितावित्यपवादापवादे उत्सर्गस्य स्थितिरिति न्यायेन युध्यस्वेत्यनुवादेन विधिः यथा कर्तृकर्मणोः कृतीत्युत्सर्गः उभयप्राप्तौ
 कर्मणीत्यपवादः अकाकारयोः स्त्रीप्रत्यययोः प्रयोगेणेति वक्तव्यमिति तदपवादः तथाच मुमुक्षोर्ब्रह्मणोजिज्ञासेत्यत्र अपवादापवादे
 पुनरुत्सर्गस्थितेः कर्तृकर्मणोः कृतीत्यनेनैव षष्ठी तथा च कर्मणिचेति निषेधाप्रसराद्ब्रह्मजिज्ञासेति कर्मषष्ठीसमासः सिद्धोभवति क-
 श्चित्त्वेतस्मादेव विधेमोक्षे ज्ञानकर्मणोः समुच्चयइति प्रलपति तन्न युध्यस्वेत्यतोमोक्षस्य ज्ञानकर्मसमुच्चयसाध्यत्वाप्रतीतेः विस्त-
 रेण चैतदग्रे भगवद्गीतावचनाविरोधेनैव निराकरिष्यामः ॥ १८ ॥ नन्वेवमशोच्यानन्वशोचस्त्वमित्यादिना भीष्मादिबन्धुविच्छेद-

निबन्धने शोकेपनीतेपि तद्वधकर्तृत्वनिबन्धनस्य पापस्य नास्ति प्रतीकारः नहि यत्र शोकोनास्ति तत्र पापं नास्तीति नियमः द्वेप्यब्राह्म-
णवधे शोकाविषये पापाभावप्रसङ्गात् अतोहं कर्त्ता त्वं प्रेरकइति द्वयोरपि हिंसानिमित्तपातकापत्तेरयुक्तमिदं वचनं तस्माद्युध्यस्व
भारतेत्याशङ्क्य काठकपठितया ऋचा परिहरति भगवान् एनं प्रकृतं देहिनं अदृश्यत्वादिगुणकं योहन्तारं हननक्रियायाः कर्तारं वेत्ति अह-
मस्यहन्तेति विजानाति यश्चान्यएनं मन्यते हतं हननक्रियायाः कर्मभूतं देहहननेन हतोहमिति विजानाति तावुभौ देहाभिमानित्वादेनम-
विकारेणमकारकस्वभावमात्मानं न विजानीतो न विवेकेन जानीतः शास्त्रात् कस्मात् यस्मात् नायं हन्ति न हन्यते कर्त्ता कर्म च
न भवतीत्यर्थः अत्र यएनं वेत्ति हन्तारं हतं चेत्येतावति वक्तव्ये पदानामावृत्तिर्वाक्यालङ्कारार्था अथवा यएनं वेत्ति हन्तारं ताकिं-
कादिरात्मनः कर्तृत्वाभ्युपगमात्तथा यश्चैनं मन्यते हतं चार्वाकादि रात्मनोविनाशित्वाभ्युपगमात् तावुभौ न विजानीत इति योज्यं

यएनं वेत्ति हन्तारं यश्चैनं मन्यते हतं ॥ उभौ तौ न विजानीतौ नायं हन्ति न हन्यते ॥ १९ ॥

वादिभेदख्यापनाय पृथगुपन्यासः अतिशूरातिकातरविषयतया वा पृथगुपदेशः हन्ताचेन्मन्यते हन्तुं हतश्चेन्मन्यते हतामिति पूर्वार्थे
श्रौतः पाठः ॥ १९ ॥ कस्मादयमात्माहननक्रियायाः कर्त्ता कर्म च न भवति अविक्रियत्वादित्याह द्वितीयेन मन्त्रेण जायतेस्ति वर्धते
विपरिणमतेपक्षयिते विनश्यतीति षड्भावविकाराइति वार्ष्णायणिरिति नैरुक्ताः तत्राद्यन्तयोर्निषेधः क्रियते नजायते म्रियतेवेति वा
शब्दः समुच्चयार्थः नजायते नम्रियते चेत्यर्थः कस्मादयमात्मा नोत्पद्यते यस्मादयमात्मा कदाचित् कस्मिन्नपि काले न भूत्वा अभू-
त्वा प्राक् भूयः पुनरपि भविता न योह्यभूत्वा भवति सउत्पत्तिलक्षणां विक्रिया मनुभवति अयं तु प्रागपि सत्त्वाद्यतो नोत्पद्यतेऽतोऽजः
तथायमात्मा भूत्वा प्राक् कदाचित् भूयः पुनः न भविता न वा शब्दाद्वाक्यविपरिवृत्तिः योहि प्राग्भूत्वा उत्तरकाले न भवति समृति-
लक्षणां विक्रियामनुभवति अयं तु उत्तरकालेपि सत्त्वाद्यतो न म्रियतेऽतो नित्यः विनाशायोग्यइत्यर्थः अत्र नभूत्वेत्यत्र समासाभावेपि नानुप-
पत्तिः नानुयाजेष्विति वत् भगवता पाणिनिना महाविभाषाधिकारे नञ्समासपाठात् यत्तु कात्यायनेनोक्तं समासनित्यताभिप्रायेण वा

वचनानर्थक्यं तु स्वभावसिद्धत्वादिति तत् भगवत्पाणिनिवचनविरोधादनादयेयं तदुक्तमाचार्यशवरस्वामिना असद्वादीहिकात्यायनइति
 अत्र नजायते म्रियते वेति प्रतिज्ञा कदाचिन्नायं भूत्वा भविता वा न भूयइति तदुपपादनं अजोनित्यइति तदुपसंहारइति विभागः आद्यन्त-
 योर्विकारयोर्निषेधेन मध्यवर्तिविकाराणां तद्याप्यानां निषेधे जातेपि गमनादिविकाराणामनुक्तानामप्युपलक्षणायापक्षयश्च वृद्धिश्च स्व-
 शब्देनैव निराक्रियते तत्र कूटस्थनित्यत्वादात्मनो निर्गुणत्वाच्च न स्वरूपतो गुणतो वापक्षयः संभवतीत्युक्तं शाश्वत इति शाश्वत्सर्वदा भव-
 ति नापक्षीयते नापचीयतइत्यर्थः यदि नापक्षीयते तर्हि वर्धतामिति नेत्याह पुराणइति पुरापि न (भ)वप्करूपो नत्वधुना नूतनां कांचिदव-
 स्था मनुभवति योहि नूतनां कांचिदुपचयावस्थामनुभवति सर्वधर्तइत्युच्यते लोके अयंतु सर्वदैकरूपत्वाच्चापचीयते नापचीयतेपवेत्यर्थः
 अस्तित्वविपरिणामौ तु जन्मविनाशान्तर्भूतत्वात्पृथङ् न निषिद्धौ यस्मादेवं सर्वविकारश्चन्य आत्मा तस्माच्छरीरे हन्यमाने तत्संबन्धोपि

न जायते म्रियते वा कदाचिन्नायं भूत्वा भविता वा न भूयः ॥ अजोनित्यः शाश्वतोयं पु-
 राणोन हन्यते हन्यमाने शरीरे ॥ २० ॥

केनाप्युपायेन नहन्यते नहन्तुं शक्यतइत्युपसंहारः ॥२०॥ नायं हन्ति नहन्यतइति प्रतिज्ञाय नहन्यतइत्युपपादितं इदानीं नहन्तीत्युपपादयं-
 न्नुपसंहरति न विनष्टं शीलं यस्य तमविनाशिनं अन्त्यविकाररहितं तत्र हेतुः अव्ययं न विद्यते व्ययोवयवापचयोगुणापचयोवा यस्य तम्-
 व्ययं अवयवापचयेन गुणापचयेन वा विनाशदर्शनात्तदुभयरहितस्य न विनाशः संभवतीत्यर्थः ननु जन्यत्वेन विनाशित्वमनुमास्यामहे
 नेत्याह अजमिति नजायतइत्यजमाद्यविकाररहितं तत्र हेतुः नित्यं सर्वदा विद्यमानं प्रागविद्यमानस्य हि जन्म इष्टं नतु सर्वदा
 सतइत्यभिप्रायः अथवा अविनाशिनं अबाध्यं सत्यमिति यावत् नित्यं सर्वव्यापकं तत्र हेतुः अजमव्ययं जन्मविनाशश्चन्यं जायमानस्य
 विनश्यतश्च सर्वव्यापकत्वसत्यत्वयोरयोगात् एवं सर्वविक्रियाश्चन्यं प्रकृतमेतं देहिनं स्वमात्मानं योवेद विजानति शास्त्रा-
 चार्योपदेशाभ्यां साक्षात्करोति अहं सर्वविक्रियाश्चन्यः सर्वभासकः सर्वद्वैतरहितः परमानन्दबोधरूपइति सपवं विद्वान्पुरुषः

पूर्णरूपः कं हन्ति कथं हन्ति किंशब्दआक्षेपे न कमपि हन्ति न कथमपि हन्तीत्यर्थः तथा कं घातयति कमपि न घातयतीत्यर्थः न हि सर्वविकारशून्यस्याकर्तृहृन्नक्रियायां कर्तृत्वं संभवति तथा च श्रुतिः 'आत्मानं चेद्विजानीयादयमस्मीति पुरुषः किमिच्छन्कस्य कामाय शरीरमनुसंज्वरेदिति' शुद्धमात्मानं विदुषस्तदज्ञाननिबन्धनाध्यासनिवृत्तौ तन्मूलरागद्वेषाद्यभावात्कर्तृत्वभोक्तृत्वाद्यभावं दर्शयति अयमभिप्रायो भगवतः वस्तुगत्या कोपि न करोति न कारयति च किञ्चित् सर्वविक्रियाशून्यस्वभावत्वात्परंतु स्वप्नइवाविद्यदधिकारिकाणि विद्वान्स्तु समूलाध्यासबाधान्नात्मनि कर्तृत्वादिकमभिमन्यते स्थाणुस्वरूपं विद्वानिच्छोरत्वं अतो विक्रियाराहितत्वाद्वितीयत्वाच्च विद्वान्न करोति कारयति चेत्युच्यते तथा च श्रुतिः विद्वान्न विभेति कुतश्चनेति अर्जुनो हि स्वस्मिन्कर्तृत्वं भगवति च कारयितृत्वमध्यस्य हिंसानिमित्तं दोष मुभ्यताप्याशशङ्के भगवानपि विदिताभिप्रायो हन्ति घातयतीति तदुभयमाचिक्षेप आत्मनि कर्तृत्वं मयि च कारयितृत्वमारोप्य प्रत्यवायशङ्कां माकार्षीरित्यभिप्रायः अविक्रियत्वप्रदर्शनेनात्मनः कर्तृत्वप्रतिषेधात्सर्वकर्माक्षेपे भ-

वेदाविनाशिनं नित्यं अएनमजमव्ययं ॥ कथं सपुरुषः पार्थ कं घातयति हन्ति कम ॥ २१ ॥

गवदभिप्रेते हन्तिरूपलक्षणार्थः पुरःस्फूर्तिकत्वात् प्रतिषेधहेतोस्तुल्यत्वात्कर्मान्तराभ्यनुज्ञानुपपत्तेः तथा च वक्ष्यति तस्य कार्यं न विद्यतइति अतो न हननमात्राक्षेपेण कर्मान्तरं भगवताभ्यानुज्ञायतइति मूढजनजल्पितमपास्तं तस्माद्युध्यस्वेत्यत्र हननस्य भगवताभ्यनुज्ञानात् वास्तवकर्तृत्वाद्यभावस्य कर्ममात्रे समत्वादिति दिक् ॥ २१ ॥ नन्वेवमात्मनो विनाशित्वाभावेपि देहानां विनाशित्वाद्युद्धस्य च तन्नाशकत्वात्कथं भीष्मादिदेहानामनेकसुकृतसाधनानां मया युद्धेन विनाशः कार्यइत्याशङ्क्या उत्तरं जीर्णानि विहाय वस्त्राणि नवानि गृण्हाति विक्रियाशून्यएव नरोयथेत्येतायतैव निर्वाहे अपराणीति विशेषणमुत्कर्षातिशयव्यापनार्थं तेन यथा निकृष्टानि वस्त्राणि विहायोत्कृष्टानि जनो गृह्णहातीत्यौचित्यायातं तथा जीर्णानि वयसा तपसा च कृशानि भीष्मादिशरीराणि विहाय अन्यानि देवादिशरीराणि सर्वोत्कृष्टानि चिरोपार्जितधर्मफलभोगाय संयति सम्यक् गर्भवासादिक्लेशव्यतिरेकेण प्राप्नोति देही प्रकृष्टधर्मा-

नुष्ठातृदेहवान् भीष्मादिरित्यर्थः अन्यन्नवतरं कल्याणतरं रूपं कुरुते पित्र्यं वा गान्धर्वं वा दैवं वा प्राजापत्यं वा ब्राह्मवेत्यादिश्रुतेः एतदुक्तं भवति भीष्मादयो हि यावज्जीवं हि धर्मानुष्ठानक्लेशेनैव जर्जरशरीरावर्तमानशरीरपातमन्तरेण तत्फलभोगायासमर्थायदि धर्मयुद्धेन स्वर्गप्रतिबन्धकानि जर्जरशरीराणि पातयित्वा दिव्यदेहसंपादनेन स्वर्गभोगयोग्याः क्रियन्ते त्वया तदात्यन्तमुपकृता एव ते दुर्योधनादीनामपि स्वर्गभोग्यदेहसंपादान्महानुपकार एव तथा चात्यन्तमुपकारके युद्धेऽपकारकत्वभ्रमं माकार्षीरिति अपराणि अन्यानि संयातीति पदत्रयवशाद्भगवदभिप्राय एवमभ्यूहितः अनेन दृष्टान्तेनाविकृतत्वप्रतिपादनमात्मनः क्रियत इति तु प्राचां व्याख्यानमतिस्पष्टम् ॥ २२ ॥ ननु देहनाशे तदभ्यन्तरवर्तिन आत्मनः कुतो न विनाशो गृह्णाहे तदन्तर्वर्तिपुरुषवदित्यत आह शस्त्राण्यस्यादीनि अतितीक्ष्णान्यपि एवं प्रकृतमात्मानं न छिन्दन्ति अवयवविभागेन द्विधा कर्तुं न शक्नुवन्ति तथा पावकोद्भिरतिप्रज्वलितोपि नैनं भस्मीकर्तुं शक्नोति न चैनमापोत्यन्तं

वासांसि जीर्णानि यथा विहाय नवानि गृह्णाति नरोऽपराणि ॥ तथा शरीराणि विहाय जीर्णान्यन्यानि संयाति नवानि देही ॥ २२ ॥ नैनं छिन्दन्ति शस्त्राणि नैनं दहति पावकः ॥ न चैनं क्लेदयन्त्यापो न शोषयति मारुतः ॥ २३ ॥

वेगवत्योपि आर्द्रीकरणेन विस्त्रिष्टावयवं कर्तुं शक्नुवन्ति मारुतो वायुरतिप्रबलोपि नैनं नीरसं कर्तुं शक्नोति सर्वनाशकाक्षेपे प्रकृते युद्धसमये शस्त्रादीनां प्रकृतत्वादवयुत्पानुवादोपन्यासः पृथिव्यप्तेजोवायूनामेव नाशकत्वप्रसिद्धे स्तेषामेवोपन्यासो नाशस्य ॥ २३ ॥ शस्त्रादीनां तन्नाशकत्वासामर्थ्यं तस्य तज्जनितनाशानर्हत्वे हेतुमाह यतोच्छेद्योऽयं अतो नैनं छिन्दन्ति शस्त्राणि अदाहोऽयं यतोऽतो नैनं दहति पावकः यतोक्लेद्योऽयं अतो नैनं क्लेदयन्त्यापः यतोशोष्योऽयं अतो नैनं शोषयति मारुत इति क्रमेण योजनीयं एवकारः प्रत्येकं संबध्यमानोऽच्छेद्यत्वाद्यवधारणार्थः चः समुच्चये हेतौ वा छेदाद्यनर्हत्वे हेतुमाह उत्तरार्धेन नित्योऽयं पूर्वापरकोटिरहितोऽनुत्पाद्यः असर्वगतत्वे ह्यनित्यत्वं स्यात् यावद्विकारंतु विभाग इति न्यायात् पराभ्युपगतपरमाण्वादीनामनभ्युपगमात् अयंतु सर्वगतो विभुरतो नित्य एव एतेन प्राप्यत्वं पराकृतं यदि चायं विकारी स्यात्तदा सर्वगतो न स्यात् अयंतु स्थाणुरविकारी अतः सर्व-

गतएव एतेन विकार्यत्वमपाकृतं यदि वायं चलः क्रियावान् स्यात् तदा विकारीस्यात् घटादिवत् अयंत्वचलोतो न विकारी एतेन संस्कार्यत्वं निराकृतं पूर्ववस्थापरित्यागेनावस्थान्तरापत्तिर्विक्रिया अवस्यैव्येपि चलनमात्रं क्रियेति विशेषः यस्मादेवं तस्मात् सनातनोऽयं सर्वदैकरूपः न कस्यापि क्रियायाः कर्मेत्यर्थः उत्पत्त्यासिविकृतिसंस्कृत्यन्यतमक्रियाफलयोगे हि कर्मत्वस्यात् अयंतु नित्यत्वान्नोत्पाद्यः अनित्यस्यैव घटादेरुत्पाद्यत्वात् सर्वगतत्वान्न प्राप्यः परिच्छिन्नस्यैव घटादेः प्राप्यत्वात् स्थाणुत्वादविकार्यः विक्रियावतो घृतादेरेव विकार्यत्वात् अचलत्वादसंस्कार्यः सक्रियस्यैव दर्पणादेः संस्कार्यत्वात् तथा च श्रुतयः आकाशवत्सर्वगत-
अ नित्यः वृक्षइव सन्ध्योदिवि तिष्ठत्येकः निष्कलं निष्क्रियं शान्तमित्यादयः यः पृथिव्यां तिष्ठन् पृथिव्या अन्तरो योऽप्सु तिष्ठन्नन्ध्योन्तरो यस्तेजसि तिष्ठंस्तेजसोन्तरो यो वायौ तिष्ठन्वायोन्तरोऽइत्याद्या च श्रुतिः सर्वगतस्य सर्वान्तर्यामितया तदविषयत्वं

अच्छेद्योऽयमदाह्योऽयमक्लेदोऽशोष्य एव च ॥ नित्यः सर्वगतः स्थाणुरचलोऽयं सनातनः ॥ २४ ॥

अव्यक्तोऽयमचिन्त्योऽयमविकार्योऽयमच्यते ॥ तस्मादेवं विदित्वैनं नानुशोचितुमर्हसि ॥ २५ ॥

दर्शयति यो हि शस्त्रादौ न तिष्ठति तं शस्त्रादयश्छिन्दन्ति अयंतु शस्त्रादीनां सत्तास्फूर्तिप्रदत्वेन तत्प्रेरकस्तदन्तर्यामी अतः कथमेनं शस्त्रादीनि स्वव्यापारविषयीकुर्युरित्यभिप्रायः अत्र येन सूर्यस्तपति तेजसेद्धइत्यादिश्रुतयोनुसन्धेयाः सप्तमाध्याये च प्रकटीकरिष्यति श्रीभगवानिति दिक् ॥ २४ ॥ छेद्यत्वादिग्राहकप्रमाणाभावादपि तदभावइत्याह अव्यक्तोऽयमित्याद्यर्थेन योहीन्द्रियगोचरो भवति सप्रत्यक्षत्वाद्यक्तइत्युच्यते अयंतु रूपादिहीनत्वान्न तथा अतो न प्रत्यक्षं तत्र छेद्यत्वादिग्राहकमित्यर्थः प्रत्यक्षाभावेऽप्यनुमानं स्यादित्यत आह अचिन्त्योऽयं चिन्त्योऽनुमेयस्तद्विलक्षणोऽयं क्वचित्प्रत्यक्षो हि चन्द्रादिर्गृहीतव्याप्तिकस्य धूमादेर्दर्शनात् क्वचिदनुमेयो भवति अप्रत्यक्षे तु व्याप्तिग्रहणासंभवान्नानुमेयत्वमिति भावः अप्रत्यक्षस्यापीन्द्रियादेः सामान्यतो ह्यनुमानविषयत्वं हृद्यमत आह अविकार्योऽयं यद्विक्रियावच्चक्षुरादिकं तत्स्वकार्यान्यथानुपपत्त्या कल्प्यमानमर्थापत्तेः सामान्यतो ह्यनुमानस्य च विषयो भवति अयंतु न

विकार्योन विक्रियावानतो नार्थापत्तेः सामान्यतो दृष्टस्य वा विषय इत्यर्थः लौकिकशब्दस्यापि प्रत्यक्षादि पूर्वकत्वात्तन्निषेधेनैव निषेधः ननु वेदेनैव तत्र छेद्यत्वादि ग्रहीष्यत इत्यत आह उच्यते वेदेन सोपकरणेन अच्छेद्याव्यक्तादिरूपपवायमुच्यते तात्पर्येण प्रतिपाद्यते अतो न वेदस्य तत्प्रतिपादकस्यापि छेद्यत्वादि प्रतिपादकत्वमित्यर्थः अत्र नैनं छिन्दन्ति इत्यत्र शस्त्रादीनां तन्नाशकसामर्थ्याभाव उक्तः अच्छेद्योऽयमित्यादौ तस्य छेदादिकर्मत्वायोग्यत्वमुक्तं अव्यक्तोऽयमित्यत्र तच्छेदादिग्राहकमानाभाव उक्त इत्यपौनरुक्त्यं द्रष्टव्यं वेदाविनाशिनमित्यादीनां तु श्लोकानामर्थतः शब्दतश्च पौनरुक्त्यं भाष्यकृद्भिः परित्यक्तं दुर्बोधत्वादात्मवस्तुनः पुनः पुनः प्रसङ्गमापाद्य शब्दान्तरेण तदेव वस्तु निरूपयति भगवान्वासुदेवः कथं नुनाम संसारिणां बुद्धिगोचरमापन्नं तत्त्वं संसारनिवृत्तये स्यादिति वदद्भिः एवं पूर्वोक्तयुक्तिभिरात्मनो नित्यत्वे निर्विकारत्वे च सिद्धे तव शोको नोपपन्न इत्युपसंहरति तस्मादित्यर्थेन एतादृशात्मस्वरूपवेदनस्य शोककारणनिवर्तकत्वात्तस्मिन्सति शोको नोचितः कारणाभावे कार्याभावस्यावश्यकत्वात् तेनात्मानमविदित्वा यदन्वशोचस्तद्युक्तमेव आत्मानं विदित्वा तु नानु-

अथ चैनं नित्यजातं नित्यं वा मन्यसे श्रुतं ॥ तथापि त्वं महाबाहो नैवं शोचितुमर्हसि ॥ २६ ॥

शोचितुमर्हसीत्याभिप्रायः ॥ २५ ॥ एवमात्मनो निर्विकारत्वेनाशोच्यत्वमुक्तं इदानीं विकारवत्त्वमभ्युपेत्यापि श्लोकद्वयेनाशोच्यत्वं प्रतिपादयति भगवान् तन्नात्मा ज्ञानस्वरूपः प्रतिक्षणविनाशाति सौगताः देह एवात्मा स च स्थिरोऽप्यनुक्षणपरिणामी जायते नश्यति चेति प्रत्यक्षसिद्धमेवेतादिति लोकायतिकाः देहातिरिक्तोऽपि देहेन सहैव जायते नश्यति चेत्यन्ये सर्गाद्यकाल एवाकाशवज्जायते देहभेदेऽप्यनुवर्तमान एवाकल्पस्थायी नश्यति प्रलय इत्यपरे नित्य एवात्मा जायते म्रियते चेति तार्किकाः तथाहि प्रेत्यभावो जन्म स चापूर्वदेहेन्द्रियादिसंबन्धः एवं मरणमपि पूर्वदेहेन्द्रियादिविच्छेदः इदं चोभयं धर्माधर्मनिमित्तत्वात्तदाधारस्य नित्यस्यैव मुख्यं अनित्यस्य तु कृतहान्यकृताभ्यागमप्रसङ्गेन धर्माधर्माधारत्वानुपपत्तेर्जन्ममरणे इति वदन्ति नित्यस्याप्यात्मनः कर्णशङ्कुलीजन्मनाप्याकाशस्यैव देहजन्मना जन्म तन्नाशाच्च मरणं तदुभयमौपाधिकममुख्यमेवेत्यन्ये तन्ना नित्यत्वपक्षेऽपि शोच्यत्वमात्मनो निषेधति अथेति पक्षान्तरे चोप्यर्थे यदि दुर्बोधत्वादात्मवस्तुनोऽसकृच्छ्रवणेष्वधारणासामर्थ्यान्मदुक्तपक्षानङ्गाकारेण पक्षान्तरमभ्युपैषि तत्राप्यनित्यत्वपक्षमेवाश्रित्य यद्येनमात्मानं नित्यजातं

नित्यं मृतं वा मन्यसे वा शब्दश्चार्थे क्षणिकत्वपक्षे नित्यं प्रतिक्षणं पक्षान्तरे आवश्यकत्वान्नित्यं नियतं जातोयं मृतोयमिति लौकिकप्रत्यय-
वशेन यदि कल्पयासि तथापि हे महाबाहो पुरुषधौरेयेति सोपहासं कुमताभ्युपगमात् त्वय्येतादृशी कुदृष्टिर्न संभवतीति सानुकम्पं वा ए-
वं अहो बत महत्पापं कर्तुं व्यवसितावयमित्यादि यथा शोचासि एवं प्रकारं अनुशोकं कर्तुं स्वयमपि त्वं तादृशएव सन्न नार्हासि योग्यो न भ-
वसि क्षणिकत्वपक्षे देहात्मवादपक्षे देहेन सह जन्म विनाशपक्षे च जन्मानतराभावेन पापभयासेभात् पापभयेनैव खलु त्वमनुशोचासि
तच्चैतादृशे दर्शने न संभवतीत्यर्थः क्षणिकत्वपक्षे च दृष्टमपि दुःखं संभवति बन्धुविनाशवर्धित्वाभावादित्याधिकं पक्षान्तरे दृष्टदुःखनिमि-
त्तं शोकमभ्यनुज्ञातुमेवंकारः दृष्टदुःखनिमित्तशोकसंभवेप्यदृष्टदुःखनिमित्तः शोकः सर्वथा गोचितइत्यर्थः प्रथमश्लोकस्य ॥ २६ ॥ नन्वा-
त्मनः आभूतसंसारवस्थायित्वपक्षे नित्यत्वपक्षे दृष्टादृष्टदुःखसंभवात्तद्भयेन शोचामीत्यत आह तृतीयश्लोकेन हि यस्मात् जातस्य स्वकृ-
तधर्माधर्मादिवशाद्बुद्धशरीरेन्द्रियसंबन्धस्य स्थिरस्यात्मनो ध्रुवआवश्यको मृत्युस्तच्छरीरादिविच्छेदः तदारम्भककर्मक्षयनिमित्तः

जातस्य हि ध्रुवो मृत्युर्ध्रुवं जन्म मृतस्य च ॥ तस्मादपरिहार्येऽर्थे न त्वं शोचितुमर्हसि ॥ २७ ॥

संयोगस्य वियोगावसानत्वात् तथा ध्रुवं जन्म मृतस्य च प्राग्देहकृतकर्मफलोपभोगार्थं सानुशयस्यैव प्रस्तुतत्वान्न जीवन्मुक्तेर्व्यभि-
चारः तस्मादेवमपरिहार्ये परिहर्तुमशक्येस्मिन् जन्ममरणलक्षणार्थे विषये त्वमेवं विद्वाञ्छ शोचितुमर्हसि तथा च वक्ष्यति ऋतेपि
त्वां न भविष्यन्ति सर्वे इति यदि हि त्वया युद्धेनाहन्यमानापते जीवेयुरेव तदा युद्धाय शोकस्तवोचितः स्यात् एते तु कर्मक्षयात्स्वय-
मेव म्रियन्त इति तत्परिहारासमर्थस्य तव दृष्टदुःखनिमित्तः शोको नोचित इति भावः एवमदृष्टदुःखनिमित्तेपि शोके तस्मादपरिहा-
र्यार्थे इत्येवोत्तरं युद्धाख्यं हि कर्म क्षत्रियस्य नियतमग्निहोत्रादिवत् यच्च युध्संप्रहारइत्यस्माद्धातोर्निष्पन्नं शत्रुप्राणवियोगानुकूल-
शस्त्रप्रहाररूपं विहितत्वादग्नीषोमीयादिर्हि सावच्च प्रत्यवायजनकं तथा च गौतमः स्मरति नदोपो हिंसायामाहवेन्यत्र व्यश्वासारथ्य-
नायुधकृताञ्जलीप्रकीर्णकेशपराङ्मुखोपविष्टस्थलवृक्षारूढदूतगोब्राह्मणवादिभ्य इति ब्राह्मणग्रहणं चात्रायोद्धृद्ब्राह्मणविषयं गवादिप्रायपा-
ठादिति स्थित एतच्च सर्वं स्वधर्ममपि चावेक्ष्यत्यत्र स्पष्टीकरिष्यते तथा च युद्धेलक्षणेऽग्निहोत्रादिवद्विहितत्वादपरिहार्ये परिहर्तुमशक्ये

तदकरणे प्रत्यवायप्रसङ्गात् त्वमहृदुःखभयेन शोचितुं नार्हसीति पूर्ववत् यदि तु युद्धाख्यं कर्म काम्यमेव 'यथाहवेषु युध्यन्ते भूम्य-
र्थमपराङ्मुखाः अकुटैरायुधैर्यान्ति ते स्वर्गं योगिनोयथेति' याज्ञवल्क्यवचनात् हतोवा प्राप्स्यसे स्वर्गं जित्वा वाभोक्ष्यसे महीमिति भग-
वद्वचनाच्च तदापि प्रारब्धस्य काम्यस्यापि अवश्यपरिसमापनीयत्वेन नित्यतुल्यत्वात् त्वया च युद्धस्य प्रारब्धत्वादपरिहार्यत्वं तुल्य-
मेव अथवा आत्मनित्यत्वपक्षएव श्लोकद्वयं अर्जुनस्य परमास्तिकस्य वेदबाह्यमताभ्युपगमासंभवात् अक्षरयोजना तु नित्यश्चासौ देहेन्द्रि-
यादिसंवन्धवशाज्जातश्चेति नित्यजातस्तं एनमात्मानं नित्यमपि सन्तं जातं चेन्मन्यसे तथा नित्यमपि सन्तं मृतं चेन्मन्यसे तथापि त्वं
नानुशोचितुमर्हसीति प्रतिज्ञाय हेतुमाह जातस्य हीत्यादिना नित्यस्य जातत्वं मृतत्वं च प्राग्व्याख्यातं स्पष्टमन्यत् भाष्यमप्यस्मिन्
पक्षे योजनीयम् ॥२७॥ तदेवं सर्वप्रकारेणात्मनोशोच्यत्वमुपपादितं अथेदानीमात्मनोऽशोच्यत्वेऽपि भूतसङ्घातात्मकानि शरीराण्युद्दिश्य
शोचामीत्यर्जुनाशङ्कामपनुदति भगवान् आदौ जन्मनः प्राक् अव्यक्तानि अनुपलब्धानि पृथिव्यादिभूतमयानि शरीराणि मध्ये जन्मान-

अव्यक्तादीनि भूतानि व्यक्तमध्यानि भारत ॥ अव्यक्तनिधनान्येव तत्र का परिदेवना ॥ : ८ ॥

न्तरं मरणात्प्राक् व्यक्तानि उपलब्धानि सन्ति निधने पुनरव्यक्तान्येव भवन्ति यथा स्वप्नेन्द्रजालादौ प्रतिभासमात्रजीवनानि शु-
क्तिरूप्यादिवन्नतु ज्ञानात् प्रागूर्ध्वं वा स्थितानि दृष्टिसृष्ट्याभ्युपगमात् तथा चादावन्ते च यन्नास्ति वर्तमानेऽपि तत्तथेति न्यायेन म-
ध्येऽपि न सन्त्येवैतानि नासतोविद्यते भावइतिप्रागुक्तेश्च एवंसति तत्रतेषु मिथ्याभूतेष्वत्यन्ततुच्छेषु भूतेषुकापरिदेवना को वा दुःख-
प्रलापः नकोऽप्युचितइत्यर्थः न हि स्वप्ने विविधान्वन्धूनुपलभ्य प्रतिबद्धस्तद्विच्छेदेन शोचति पृथग्जनोऽपि एतदेवोक्तपुराणे अदर्श-
नादापतितः पुनश्चादर्शनं गतः भूतसङ्घइति शेषः तथाच शरीराण्युद्दिश्य शोकोनोचितइति भावः आकाशादिमहाभूताभिप्रायेण वा
श्लोकोऽयोज्यः अव्यक्तमव्याकृतमविद्योपहितचैतन्यमादिः प्रागवस्थायेषां तानि तथा व्यक्तं नामरूपाभ्यामेवाविद्याकार्याभ्यां प्रकटीभूतं
नतु स्वेन परमार्थसदात्मना मध्यस्थित्यवस्था येषां तादृशानि भूतानि आकाशादीनि अव्यक्तनिधनान्येव अव्यक्ते स्वकारणे मृदीव घ-
टादीनां निधनं प्रलयोऽयेषां तेषु का परिदेवनेति पूर्ववत् तथा च श्रुतिः तद्धेदं तर्ह्यव्याकृतमासीत्तन्नामरूपाभ्यामेव व्याक्रियतेत्यादि-
रव्यक्तोपादानतां सर्वस्य प्रपञ्चस्य दर्शयति लयस्थानं तु तस्यार्थसिद्धं कारणएव कार्यलयस्य दर्शनात् ग्रन्थान्तरे विस्तरः तथाचाज्ञा-

नकल्पितत्वेन तुच्छान्याकाशादिभूतान्यप्युद्दिश्य शोकोनोचितश्चेत्तत्कार्याण्युद्दिश्य नोचितइति किमुक्तव्यमितिभावः अथवा सर्वदा तेषामव्यक्तरूपेण विद्यमानत्वाद्विच्छेदाभावेन तन्निमित्तः प्रलापोनोचितइत्यर्थः भारतेत्यनेन संबोधयन् शुद्धवंशोद्भवत्वेन शास्त्रीयमर्थं प्रतिपत्तुमर्होसि किमिति न प्रतिपद्यसइति सूचयति ॥ २८ ॥ ननु विद्वांसोपि बहवः शोचन्ति तत् किं मामेव पुनः पुनरेवमुपालभसे अन्यच्च वक्तुरेव हि तज्ज्ञाढ्यं श्रोता यत्र न बुध्यतइति न्यायात्त्वद्वचनार्थाप्रतिपत्तिरपि मम न दोषः तत्रान्येषामपि तवेवात्मापरिज्ञानादेव शोकः आत्मप्रतिपादकशास्त्रार्थापत्तिश्च तवाप्यन्येषामिव स्वाशयदोषादिति नोक्तदोषद्वयमित्यभिप्रेत्यात्मनोदुर्विज्ञेयतामाह एनं प्रकृतं देहिनं आश्चर्येणान्नुतेन तुल्यतया वर्तमानं आविद्यकनानाविधविरुद्धधर्मवत्तया सन्तमप्यसन्तमिव स्वप्रकाशचैतन्यरूपमपि जडमिवानन्दधनमपि दुःखितमिव निर्विकारमपि सविकारमिव नित्यमप्यनित्यमिव प्रकाशमानमप्यप्रकाशमानमिव ब्रह्माभिन्नमपि तद्भिन्नमिव मुक्तमपि बद्धमिवाद्धितीयमपि सद्वितीयमपि संभावितविचित्रानेकाकारपूतीताः प्रथमं प-

आश्चर्यवत्पश्यति कश्चिदेनमाश्चर्यवद्वदति तथैव चान्यः ॥ आश्चर्यवच्चैनमन्यः शृणोति श्रु-
त्वाप्येनं वेद नचैव कश्चित् ॥ २९ ॥

इयति शास्त्राचार्योपदेशाभ्यां आविद्यकसर्वद्वैतनिषेधेन परमात्मस्वरूपमात्राकारायां वेदान्तमहावाक्यजन्यायां सर्वसुकृतफलभूतायामन्तःकरणवृत्तौ प्रतिफलितं समाधिपरिपाकेन साक्षात्करोति कश्चित् शमदमादिसाधनसंपन्नचरमशरीरः कश्चिदेव ननु सर्वः तथा कश्चिदेनं यत्पश्यति तदाश्चर्यवदिति क्रियाविशेषणं आत्मदर्शनमप्याश्चर्यवदेव यत्स्वरूपतोमिथ्याभूतमपि सत्यस्यव्यञ्जकं आविद्यकमप्यविद्यायाविघातकं अविद्यामुपगम्य तत्कार्यतया स्वात्मानमप्युपहन्तीति तथा यः कश्चिदेन पश्यति सआश्चर्यवदिति कर्तृविशेषणं यतोसौ निवृत्ताविद्यातत्कार्योपि प्रारब्धकर्मप्रावल्यात्तद्वानिव व्यहरति सर्वदा समाधिनिष्ठोपि व्युत्तिष्ठति व्युत्थितोपि पुनः समाधिमनुभवतीति प्रारब्धकर्मवैचित्र्याद्विचित्रचरित्रः प्राप्तदुःप्रापज्ञानत्वात्सकललोकस्पृहणीयोऽत आश्चर्यवदेव भवति तदेतत्त्रयमाश्चर्यमात्मा तज्ज्ञानं तज्ज्ञाताचेति परमदुर्विज्ञेयमात्मानं त्वं कथमनायासेन जानीयाइत्यभिप्रायः एवमुपदेष्टुरभावादप्यात्मा दुर्विज्ञेयः यो ह्यात्मानं जानाति सएव तमन्यस्मै ध्रुवं द्रूयात् अज्ञस्योपदेष्टृत्वासंभवात् जानंस्तु समाहितचित्तः प्रायेण कथं ब्रवीतु व्युत्थितचित्तोऽपि परेण

ज्ञातुमशक्यः यथा कथंचिज्ज्ञातोपि लाभपूजाख्यात्यादिप्रयोजनानपेक्षत्वान्नब्रवीत्येव कथंचित्कारुण्यमात्रेण ब्रुवंस्तु परमेश्वरवदत्य-
 न्तदुर्लभपवेत्याह आश्चर्यवद्वदति तथैव चान्यइति यथा जानाति तथैव वदति एनमित्यनुकर्षणार्थश्चकारः सचान्यः सर्वज्ञजनवि-
 लक्षणः नतु यः पश्यति ततोऽन्यइति व्याघातात् तत्रापि कर्मणि क्रियायां कर्तरि चाश्चर्यवदिति योज्यं तत्र कर्मणः कर्तुश्च प्रागाश्च-
 र्यत्वं व्याख्यातं क्रियायास्तु व्याख्यायते सर्वशब्दावाच्यस्य शुद्धस्यात्मनोऽयद्वचनं तदाश्चर्यवत् तथा च श्रुतिः 'यतोवाचोनिवर्तन्ते
 अप्राप्य मनसा सहेति' केनापि शब्देनावाच्यस्य शुद्धस्यात्मनोऽविशिष्टशक्तेन पदेन जहदजहत्स्वार्थलक्षणया कल्पितसंबन्धेन लक्ष्य-
 तावच्छेदकमन्तरेणैव प्रतिपादनं तदपि निर्विकल्पकसाक्षात्काररूपमत्याश्चर्यमित्यर्थः अथवा विना शक्तिं विना लक्षणां विना संब-
 न्धान्तरं सुषुप्तोत्थापकवाक्यवत्तत्त्वमस्यादिवाक्येन यदात्मतत्त्वप्रतिपादनं तदाश्चर्यवत् शब्दशक्तेरचिन्त्यत्वात् नचविना संबन्धं
 बोधनेति प्रसङ्गः लक्षणापक्षेपि तुल्यत्वात् शक्यसंबन्धरूपानेकसाधारणत्वात् तात्पर्यविशेषाद्विषयमइतिचेत् तस्यापि सर्वान्प्रत्यवि-
 शेपात् कश्चिदेव तात्पर्यविशेषमवधारयति न सर्वइतिचेत् हन्त तर्हि पुरुषगएव कश्चिद्विशेषोनिर्दोषत्वरूपोनियामकः सचास्मिन्प-
 क्षेपि न दण्डवारितः तथा च यादृशस्य शुद्धान्तः करणस्य तात्पर्यानुसन्धानपुरःसरं लक्षणया वाक्यार्थबोधोभवद्विरङ्गीक्रियते ता-
 दृशस्यैव केवलः शब्दविशेषोऽखण्डसाक्षात्कारं विनापि संबन्धेन जनयतीति किमनुपपन्नं एतस्मिन्पक्षे शब्दवृत्त्यविषयत्वाद्यतोवा-
 चोनिवर्तन्ततइति सुतरामुपपन्नं अयं च भगवदभिप्रायोवार्तिककारैः प्रपञ्चितः दुर्वलत्वादविद्याया आत्मत्वाद्बोधरूपिणः शब्दश-
 क्तेरचिन्त्यत्वाद्विद्यस्तं मोहहानतः अगृहीत्वैव संबन्धमभिधानाभिधेययोः हित्वा निर्द्रां प्रबुध्यन्ते सुषुप्ते बोधिताः परैः जाग्रद्वन्न यतः
 शब्दं सुषुप्तौ वेत्ति कश्चन ध्वस्तेऽतोऽज्ञानतोऽज्ञाने ब्रह्मास्मीति भवेत्फलं अविद्याघातिनः शब्दबाधाहं ब्रह्मेति धीर्भवेत् नश्यत्यविद्यया
 सार्धं हत्वा रोगमिवौषधमित्यादिना ग्रन्थेन तदेवं वचनविषयस्य वक्तुर्वचनक्रियाया आत्याश्चर्यरूपत्वादात्मनोऽदुर्विज्ञानत्वमुक्त्वा
 श्रोतुर्दुर्मिलत्वादपि तदाह आश्चर्यवच्चैनमन्यः शृणोति श्रुत्वाप्येनं वेदेति अन्योऽर्धुर्वक्तुश्च मुक्ताद्विलक्षणो मुमुक्षुर्वक्तारं ब्रह्मविदं
 विधिवदुपसृत्य एनं शृणोति श्रवणाख्यविचारविषयीकरोति वेदान्तवाक्यतात्पर्यनिश्चयेनावधारयतीति यावत् श्रुत्वा चैनं मनन-
 निदिध्यासनपरिपाकाद्वेदापि साक्षात्करोत्यपि आश्चर्यवत् तथा चाश्चर्यवत्पश्यति कश्चिदेनमिति व्याख्यातं अत्रापि कर्तुराश्चर्यरू-
 पत्वं अनेकजन्मानुष्ठितसुकृतक्षालितमनोमलक्षयातिदुर्लभत्वात् तथा च वक्ष्यति 'मनुष्याणां सहस्रेषु कश्चिद्यतति सिद्धये यतता-
 मपि सिद्धानां कश्चिन्मां वेत्ति तत्त्वतइति' श्रवणायापि बहुभिर्योनलभ्यः शृण्वन्तोपि बहवोऽयन्न विद्युः आश्चर्योऽस्य वक्ता कुशलोऽस्य ल-

ब्रह्माश्रयोंज्ञाता कुशलानुशिष्टइति श्रुतेष्वप्येवं श्रवणश्रोतव्ययोराश्रयत्वं प्राग्वद्वाक्येयं ननु यः श्रवणमननादिकं करोति सः आत्मानं वेदेति किमाश्रयमतआह नचैव कश्चिदिति चकारः क्रियाकर्मपदयोरनुषङ्गार्थः कश्चिदेन नैव वेद श्रवणादिकं कुर्वन्नपि तदकुर्वन्तु नवेदेति किमु वक्तव्यं ऐहिकमप्रस्तुतप्रतिबन्धेन तद्दर्शनादिति न्यायात् उक्तं च वार्त्तिककारैः 'कुतस्तज्ज्ञानमिति चेत्तद्धि बन्धपरिक्षयात् असावपि च भूतोवा भावी वा वर्तते यथेति' श्रवणादिकुर्वतामपि प्रतिबन्धपरिक्षयादेव ज्ञानं जायते अन्यथा तु न सच प्रतिबन्धपरिक्षयः कस्यचिद्भूतएव यथा हिरण्यगर्भस्य कस्यचिद्भावी यथा वामदेवस्य कस्यचिद्वर्तते यथा श्वेतकेतोः तथा च प्रतिबन्धक्षयस्यातिदुर्लभत्वात् ज्ञानमुत्पद्यते पुंसां क्षयात्पापस्य कर्मणइति स्मृतेष्वनुविज्ञेयोऽयमात्मेति निर्गलितोर्थः यदि तु श्रुत्वाप्येनं वेद न चैव कश्चिदित्येव व्याख्यायेत तदा आश्रयोंज्ञाता कुशलानुशिष्टइति श्रुत्यैकवाक्यता न स्यात् यततामपि सिद्धानां कश्चिन्मां वेत्ति तत्त्वतइति भगवद्वचनविरोधश्चेति विद्वद्भिरविनयः क्षन्तव्यः अथवा नचैव कश्चिदित्यस्य सर्वत्र संबन्धः कश्चिदेन न पश्यति न वदति न शृणोति श्रुत्वापि न वेदेति पञ्चप्रकाराउक्ताः कश्चित्पश्यत्येव न वदति कश्चित्पश्यति च वदति च कश्चित्तद्वचनं शृणोति च

देही नित्यमवध्योयं देहे सर्वस्य भारत ॥ तस्मात्सर्वाणि भूतानि न त्वं शोचितुमर्हसि ॥३०॥

तदर्थं जानाति च कश्चिच्छ्रुत्वापि न जानाति च कश्चित्तु सर्ववहिर्भूतइति अविद्वत्पक्षे तु असंभावनाविपरीतभावनाभिभूतत्वादाश्चर्यतुल्यत्वं दर्शनवदनश्रवणेष्विति निगदव्याख्यातः श्लोकः चतुर्थपादे तु द्वयोक्ता श्रुत्वापीति योजना ॥२९॥ इदानीं सर्वप्राणिसाधारणभ्रमनिवृत्तिसाधनमुक्तमुपसंहरति सर्वस्य प्राणिजातस्य देहे वध्यमानेऽप्ययं देही लिङ्गदेहोपाधिरात्मा वध्यो न भवतीति नित्यं नियतं यस्मात् तस्मात्सर्वाणि भूतानि स्थूलानि सूक्ष्माणि च भीष्मादिभावापन्नान्युद्दिश्य त्वं न शोचितुमर्हसि स्थूलदेहस्याशोच्यत्वमपरिहार्यत्वात् लिङ्गदेहस्याशोच्यत्वमात्मवदेवावध्यत्वादिति न स्थूलदेहस्य लिङ्गदेहस्यात्मनोवा शोच्यत्वं युक्तमिति भावः ॥३०॥ तदेवं स्थूलसूक्ष्मशरीरद्वयतत्कारणाविद्याख्योपाधित्रयाविवेकेन मिथ्याभूतस्यापि संसारस्य सत्यत्वात्मधर्मत्वादिप्रतिभासरूपं सर्वप्राणिसाधारणमर्जुनस्य भ्रमं निराकर्तुमुपाधित्रयाविवेकेनात्मस्वरूपमभिहितवान् संप्रति युद्धाख्ये स्वधर्मे हिंसादिबाहुल्येनाधर्मत्वप्रतिभासरूपमर्जुनस्यैव

करुणादिदोषनिवन्धनमसाधारणं भ्रमं निराकर्तुं हिंसादिमत्त्वेऽपि युद्धस्य स्वधर्मत्वेनाधर्मत्वाभावं बोधयति भगवान् न केवलं पर-
 मार्थतत्त्वमेवावेक्ष्य किन्तु स्वधर्ममपि क्षत्रियधर्ममपि युद्धापराङ्मुखत्वरूपं अवेक्ष्य शास्त्रतः पर्यालोच्य विकम्पितुं विचलितुं धर्मा-
 दावधर्मत्वभ्रान्त्या निवर्तितुं नार्हसि तत्रैवं सति यद्यप्येते न पश्यन्तीत्यादिना नरके नियतं वासोभवतीत्यन्तेन युद्धस्य पापहेतुत्वं
 त्वया यदुक्तं कथं भीष्ममहं सङ्ख्यइत्यादिना च गुरुवधब्रह्मवधव्यकरणं यदभिसंहितं तत्सर्वं धर्मशास्त्रापर्यालोचनादेवोक्तं कस्मात्
 हि यस्मात् धर्म्यात् अपराङ्मुखत्वधर्मादनपेतात् युद्धादन्यत् क्षत्रियस्य श्रेयःसाधनं न विद्यते युद्धमेव हि पृथिवीजयद्वारेण प्रजा-
 रक्षणब्राह्मणशुश्रूषादिक्षात्रधर्मेनिर्वाहकमिति तदेव क्षत्रियस्य प्रशस्ततरमित्यभिप्रायः तथा चोक्तं पराशरेण 'क्षत्रियोहि' प्रजारक्षन्
 शस्त्रपाणिः प्रदण्डवान् निर्जित्य परसैन्यानि क्षितिं धर्मेण पालयेत्' मनुनापि 'समोत्तमाधर्मैराजा चाहूतः पालयन् प्रजाः न निव-
 र्तेत संग्रामात् क्षात्रं धर्ममनुस्मरन् सङ्ग्रामेष्वनिवर्तित्वं प्रजानां चैव पालनं शुश्रूषा ब्राह्मणानां च राज्ञः श्रेयस्करं परमित्यादिना
 तैत संग्रामात् क्षात्रं धर्ममनुस्मरन् सङ्ग्रामेष्वनिवर्तित्वं प्रजानां चैव पालनं शुश्रूषा ब्राह्मणानां च राज्ञः श्रेयस्करं परमित्यादिना
 स्वधर्ममपि चावेक्ष्य न विकम्पितुमर्हसि ॥ धर्म्याहि युद्धाच्छ्रेयोन्यत्क्षत्रियस्य न विद्यते ॥३१॥

राजशब्दश्च क्षत्रियजातिमात्रवाचीति स्थितमेवेष्ट्यधिकरणे तेन भूमिपालस्यैवायं धर्मइति नभ्रमितव्यं उदाहृतवचनेऽपि क्षत्रियो-
 ऽहीति क्षात्रं धर्ममिति च स्पष्टं लिङ्गं तस्मात्क्षत्रियस्य युद्धं प्रशस्तो धर्मइति साधु भगवतामिहितं अपशवोवा अन्ये गोअश्वेभ्यः प-
 शवो गोअश्वानितिवत्प्रशंसालक्षणया युद्धादन्यच्छ्रेयःसाधनं न विद्यतइत्युक्तमिति न दोषः एतेन युद्धात्प्रशस्ततरं किंचिदनुष्ठातुं
 ततो निवृत्तिरुचितेति निरस्तं न च श्रेयोनुपश्यामि हत्वा स्वजन माहवइत्येतदपि ॥३१॥ ननु युद्धस्य कर्तव्यत्वेऽपि न भीष्मद्रोणा-
 दिभिर्गुरुभिः सह तत्कर्तुमुचितमतिगर्हितत्वादित्याशङ्क्याह यदच्छया स्वप्रयत्नव्यतिरेकेण चोवधारणे अप्रार्थनयैवोपस्थितं ईदृशं
 भीष्मद्रोणादिवीरपुरुषप्रतियोगिकं कीर्तिराज्यलाभदण्डफलसाधनं युद्धं ये क्षत्रियाः प्रतियोगित्वेन लभन्ते ते सुखिनः सुखभाजएव
 जयेसत्यनायासेनैव यशसोराजस्य च लाभात् पराजये-वातिशीघ्रमेव स्वर्गस्य लाभादित्याह स्वर्गद्वारमपावृतमिति अप्रतिबद्धं स्व-
 र्गसाधनं युद्धं अव्यवधानेवैव स्वर्गजनकं ज्योतिष्टोमादिकं चिरतरेण देहपातस्य प्रतिबन्धाभावस्य चापेक्षणादित्यर्थः स्वर्गद्वार-
 मित्यनेन इयेनादिवत्प्रत्यवायशङ्का परिहृता इयेनादयोहि विहिता अपि फलदोषेण दुष्टाः तत्फलस्य शत्रुवधस्य न हिंस्यात्सर्वभूतानि

ब्राह्मणं न हन्यादित्यादिशास्त्रनिषिद्धस्य प्रत्यवायजनकत्वात् फले विध्यभावाच्च न विधिस्पृष्टे निषेधानवकाशइति न्यायावतारः युद्धस्यहि फलं स्वर्गः सच न निषिद्धः तथा च मनुः 'आहवेषु मिथोन्योन्य जिघांसन्तोमहीक्षितः युध्यमानाः परं शक्त्या स्वर्गं या-
न्त्यपराङ्मुखाइति' युद्धं तु अग्नीषोमीयाद्यालम्भवद्विहितत्वाच्च निषेधेन स्पष्टं शक्यते षोडशग्रहणादिवत् ग्रहणाग्रहणयोस्तुल्यव-
लतया विकल्पवत्सामान्यशास्त्रस्य विशेषशास्त्रेण सङ्कोचसंभवात् तथा च विधिस्पृष्टे निषेधानवकाशइति न्यायाद्युद्धं न प्रत्यवाय-
जनकं नापि भीष्मद्रोणादिगुरुब्राह्मणादिवधनिमित्तोदोषः तेषामाततायित्वात् तदुक्तं मनुना 'गुरुं वा बालवृद्धौ वा ब्राह्मणं वा बहुश्रुतं
आततायिनमायान्तं हन्यादेवाविचारयन् आततायिनमायान्तमपि वेदाङ्गपारगं जिघांसन्तं जिघांसीयान्न तेन ब्रह्महा भवेत् नाततायिवधे
दोषोहन्तुर्भवति कश्चनेत्यादि ननु स्मृत्योर्विरोधे न्यायस्तु बलवान्व्यवहारतः अर्थशास्त्राच्च बलवद्धर्मशास्त्रमिति स्थितिरिति याज्ञवल्क्य-
वचनात् आततायिब्राह्मणवधेपि प्रत्यवायोस्त्येव ब्राह्मणं न हन्यादिति हि दृष्टप्रयोजनानपेक्षत्वाद्धर्मशास्त्रं जिघांसन्तं जिघांसीयान्न तेन

दृष्टच्छया चोपपन्नं स्वर्गद्वारमपावृतं ॥ सुखिनः क्षत्रियाः पार्थ लभन्ते युद्धमौदृशं ॥ ३२ ॥

ब्रह्महा भवेत् इति च स्वजीवनार्थत्यादर्थशास्त्रं अत्रोच्यते ब्रह्मणे ब्राह्मणमालभेत इतिवद्युद्धविधायकमपि धर्मशास्त्रमेव सुखदुःखे समे कृ-
त्वे त्यत्र दृष्टप्रयोजनानपेक्षत्वस्य वक्ष्यमाणत्वात् याज्ञवल्क्यवचनं तु दृष्टप्रयोजनोद्देश्यककूटयुद्धादि कृतवधविषयमित्यदोषः मिताक्षराका-
रस्तु धर्मार्थसन्निपातेर्थाहिणपतदेवेति द्वादशवार्षिकप्रायश्चित्तस्यैतच्छब्दपरामृष्टस्यापस्तम्बेन विधानान्मित्रलब्धार्थशास्त्रानुसारेण
चतुष्पाद्यवहारे शस्त्रोरपि जये धर्मशास्त्रातिक्रमोक्तकर्तव्यइत्येतत्परं वचनमेतदित्याह भवत्वेवं न नो हानिः तदेवं युद्धकरणे सुखोक्तेः स्वजनं
हि कथं हत्वा सुखिनः स्याम मा भवेत्यर्जुनोक्तमपाकृतम् ॥ ३२ ॥ ननु नाहं युद्धफलकामः न काङ्क्षे विजयं कृष्ण अपि तैलोक्यराज्यस्येत्युक्ता त-
त्कथं मया कर्तव्यमित्याशङ्काकरणे दोषमाह अथेति पक्षान्तरे इमं भीष्मद्रोणादिवीरपुरुषप्रतियोगिकं धर्म्यं हिंसादिदोषेणादुष्टं सतां ध-
र्मादनपेतमिति वा सच मनुना दर्शितः 'न कूटैरायुधैर्हन्याद्युध्यमानोरणे रिपून् न कर्णभिर्नापि दिग्धैर्नाग्निज्वलिततेजनैः न च हन्यात्स-
लारूढं न ह्नीवं न कृताञ्जलिम् न मुक्तकेशं नासीनं न तवास्मीति वादिनं न सुप्तं न विसन्नाहं न नम्रं न निरायुधम् नायुध्यमानं पश्यन्तं

न परेण समागतं नायुधव्यसनप्राप्तं नातिपरिक्षतं न भीतं न परावृत्तं सतां धर्ममनुस्मरन्निति' सतां धर्ममुल्लङ्घ्य युध्यमानोहि पा-
पीयान्स्यात् त्वं तु परैराहृतोपि सद्धर्मोपेतमपि सङ्ग्रामं युद्धं न करिष्यसि धर्मतो लोकोक्तो वा भीतः परावृत्तो भविष्यसि चेत् ततो निर्जित्य
परसैन्यानि क्षितिं धर्मेण पालयेदित्यादिशास्त्रविहितस्य युद्धस्याकरणात्स्वधर्मं हित्वाऽननुष्ठाय कीर्तिं च महादेवादिसमागमनिमित्तां
हित्वा न निवर्तेत सङ्ग्रामादित्यादिशास्त्रनिषिद्धसङ्ग्रामनिवृत्त्या च रणजन्यं पापमेव केवलमवाप्स्यसि न तु धर्मं कीर्तिं चेत्यभिप्रायः अ-
थवा अनेकजन्मार्जितं धर्मं त्यक्त्वा राजकृतं पापमेवाप्स्यसीत्यर्थः यस्मात्त्वां परावृत्तमेते दुष्टा अवश्यं हनिष्यन्ति अतः परावृत्तहतः सन् चि-
रोपार्जितनिजसुकृतपरित्यागेन परोपार्जितदुष्कृतमात्रमाङ्गमाभूरित्यभिप्रायः तथा च मनुः 'यस्तु भीतः परावृत्तः सङ्ग्रामे हन्यते परैः भ-
र्तुर्यद्दुष्कृतं किञ्चित्सर्वं प्रतिपद्यते यच्चास्य सुकृतं किञ्चिदमुत्रार्थमुपार्जितं भर्ता तत्सर्वमादत्ते परावृत्तहतस्य तु' इति याज्ञवल्क्योपि 'रा-

अथ चेत्त्वमिमं धर्म्यं संग्रामं न करिष्यसि ॥ ततः स्वधर्मं कीर्तिं च' हित्वा पापमवाप्स्य
सि ॥ ३३ ॥ अकीर्तिं चापि भूतानि कथयिष्यन्ति तेऽव्ययाम् ॥ सम्भावितस्य चाकी-
र्तिर्मरणादतिरिच्यते ॥ ३४ ॥

जा सुकृतमादत्ते हतानां विपलायिनामिति' तेन यदुक्तं 'पापमेवाश्रयेदस्मान्हत्वैतानाततायिनः एतान्न हन्तुमिच्छामि घ्नतोपि मधुसूदने-
ति' तन्निराकृतं भवति ॥ ३३ ॥ एवं कीर्तिर्धर्मयोरिष्टयोरप्राप्तिरनिष्टस्य च पापस्य प्राप्तिर्युद्धपरित्यागे दर्शिता तत्र पापाख्यमनिष्टं व्यवधा-
नेन दुःस्वफलदमामुत्क्रितत्वात् शिष्टगर्हालक्षणं त्वनिष्टमासन्नफलदमत्यसह्यमित्याह भूतानि देवर्षिमनुष्यादीनि ते तत्र अव्ययाम् दीर्घ-
कालमकीर्तिं न धर्मात्मायं न शूरोयमित्येवंरूपां कथयिष्यन्त्यन्योन्यं कथाप्रसङ्गे कीर्तिर्धर्मनाशसमुच्चयार्थौ निपातौ न केवलं कीर्तिर्धर्मौ
हित्वा पापं प्राप्स्यसि अपि तु अकीर्तिं च प्राप्स्यसि न केवलं त्वमेवतां प्राप्स्यसि अपितु भूतान्यपि कथयिष्यन्तीति वा निपातयोरर्थः ननु
युद्धे स्वमरणसन्देहात्तत्परिहारार्थमकीर्तिरपि सोढव्या आत्मरक्षणस्यात्यन्तापेक्षितत्वात् तथा चोक्तं शान्तिपर्वणि 'साम्ना दानेन भेदेन
समस्तैरुत वा पृथक् विजेतुं प्रयतेतारीन्न युध्येत कदाचन अनित्यो विजयो यस्मात् दृश्यते युध्यमानयोः पराजयश्च सङ्ग्रामे तस्माद्युद्धं

विवर्जयेत् त्रयाणामप्युपायानां पूर्वोक्तानामसंभवे' तथा युध्येत संपत्तौ विजयेत रिपून्त्यथेति' एवमेव मनुनाप्युक्तं तथा च मरणभी-
तस्य किमकीर्तिदुःखमिति शङ्कामपनुदति संभावितस्य धर्मात्मा शूरइत्येवमादिभिरनन्यलभ्यैर्गुणैर्वहुमतस्य जनस्याकीर्तिर्मरणादप्यति-
रिच्यते अधिका भवति चोहेतो एवं यस्मात् अतोऽकीर्तिर्मरणमेव वरं न्यूनत्वात् त्वमप्यतिसंभावितोसि महादेवादि सभागमेन अतो-
नाकीर्तिदुःखं सोढुं शक्यसीत्यभिप्रायः उदाहृतवचनं त्वर्थशास्त्रत्वाच्च निवर्तत सङ्ग्रामादित्यादिधर्मशास्त्राद्दुर्वलमिति भावः ॥३४॥
ननूदासीनामां निन्दन्तुनाम भीष्मद्रोणादयस्तु महारथाः कारुणिकत्वेन स्तोष्यन्ति मामित्यतआह कर्णादिभ्योभयाद्युद्धास्त्रवृत्तं न
कृपयेति त्वां मंस्यन्ते भीष्मद्रोणदुर्योधनादयोमहारथाः ननु ते मां बहु मन्यमानाः कथं भीतं मंस्यन्तइत्यतआह येषामेव भीष्मादीनां

भयाद्गणान्दुपरतं मंस्यन्ते त्वां महारथाः ॥ येषां च त्वं बहुमतोभूत्वा यास्यसि लाघ-
वम् ॥ ३५ ॥ अवाच्यवादांश्च बहुन्वदिष्यन्ति तवाहिताः ॥ निन्दन्तस्तव सामर्थ्यं ततो
दुःखतरं नु किम् ॥ ३६ ॥

त्वं बहुमतोबहुभिर्गुणैर्युक्तोयमर्जुनइत्येवं मतः तप्य त्वां महारथाभयादुपरतं मंस्यन्तइत्यन्वयः अतोभूत्वा युद्धादुपरतइति शेषः ला-
घवं अनादरविषयत्वं यास्यसि प्राप्स्यसि सर्वेषामिति शेषः येषामेव त्वं प्राग्बहुमतोऽभूस्तेषामेव तादृशोभूत्वा लाघवं यास्यसीति वा
॥३५॥ ननु भीष्मादयोमहारथान् बहुमन्यन्तां दुर्योधनादयस्तु शत्रवोबहु मंस्यन्ते मां युद्धनिवृत्त्या तदुपकारित्वादित्यतआह तवासा-
धारणं यत्सामर्थ्यं लोकप्रसिद्धं तन्निन्दन्तस्तव शत्रवोदुर्योधनादयः अवाच्यान् वादान् वचनानर्हान् षण्ढतिलादिरूपानेव शब्दान्वह-
ननेकप्रकारान् वदिष्यन्ति ननु बहु मंस्यन्तइत्यभिप्रायः ननु भीष्मद्रोणादिवधप्रयुक्तं कष्टतरं दुःखमसहमानोयुद्धास्त्रिवृत्तः शत्रुकृत सा-
मर्थ्यनिन्दनादिदुःखं सोढुं शक्यामीत्यतआह ततः तस्मान्निन्दाप्राप्तिदुःखात् किन्नु दुःखतरं ततोधिकं किमपिदुःखं नास्तीत्यर्थः ॥ ३६ ॥

ननु तर्हि युद्धे गुर्वादिवधयशान्मध्यस्थकृता निन्दा ततोनिवृत्तौ तु शत्रुकृतानिन्देत्युभयतः पाशारज्जुरित्याशङ्क्य जये परां जये च लाभध्रौव्याद्युद्धार्थमेवोत्थानमावश्यकमित्याह स्पष्टं पूर्वार्धे यस्मादुभयथापि ते लाभस्तस्मात् जेष्यामि शत्रून् मरिष्यामि वेति कृत निश्चयः सन् युद्धायोत्तिष्ठ अन्यतरफलसन्देहेपि युद्धकर्तव्यतायानिश्चितत्वात् एतेन नचैतद्विद्वाः कतरन्नोगरीयइत्यादि परिहृतम् ॥३७॥ नन्वेवं स्वर्गमुद्दिश्य युद्धकरणे तस्य नित्यत्वव्याघातः राज्यमुद्दिश्य युद्धकरणे त्वर्थशास्त्रत्वाद्धर्मशास्त्रापेक्षया दौर्बल्यं स्यात् ततश्च काम्यस्याकरणे कुतः पापं दृष्टार्थस्य गुरुब्राह्मणादिवधस्य कुतो धर्मत्वं तथा चाथ चेदिति श्लोकार्थोव्याहृतइति चेत् तत्राह समताकरणं रागद्वेषराहित्यं सुखे तत्कारणे लाभे तत्कारणे जये च रागमकृत्वा एवं दुःखे तद्धेतावलाभे तद्धेतावपजयेच द्वेषमकृत्वा त-

हतोवा प्राप्स्यसि स्वर्गं जित्वा वा भोक्ष्यसे महीम् ॥ तस्मादुत्तिष्ठ कौन्तेय युद्धाय क्ल-
तनिश्चयः ॥३७॥ सुखदुःखे समे कृत्वा लाभालाभौ जयाजयौ ॥ ततोयुद्धाय युज्यस्व
नैवं पापमवाप्स्यसि ॥ ३८ ॥

तोयुद्धाय युज्यस्व संनद्धोभव एवं सुखकामनां दुःखनिवृत्तिकामनां वा विहाय स्वधर्मबुद्ध्या युध्यमानोगुरुब्राह्मणादिवधनिमित्तं नि-
त्यकर्माकरणनिमित्तं च पापं न प्राप्स्यसि यस्तु फलकामनया करोति सगुरुब्राह्मणादिवधनिमित्तं पापं प्राप्नोति योवा नकरोति स
नित्यकर्मा करणनिमित्तं अतः फलकामनामन्तरेण कुर्वन्नुभयविधमपि पापं न प्राप्नोतीति प्रागेव व्याख्यातोभिप्रायः हतोवा प्राप्स्यसे
स्वर्गं जित्वा वा भोक्ष्यसे महीमिति त्वानुषङ्गिकफलकथनमिति न दोषः तथा चापस्तम्बः स्मरति 'तद्यथाप्रेफलार्थं निमित्ते (नि-
मित्ते) छायागन्धइत्यनूपद्यते एवं धर्मं चर्यमाणमर्था अनूपद्यन्ते नोचेदनूपद्यन्ते न धर्महानिर्भवतीति' अतोयुद्धशास्त्रस्यार्थशास्त्र-
त्वाभावात्पापमेवाश्रयेदस्मानित्यादि निराकृतं भवति ॥३८॥ ननु भवतु स्वधर्मबुद्ध्या युध्यमानस्य पापाभावः तथापि न मां प्रति यु-
द्धकर्तव्यतोपदेशस्तवोचितः यपनं वेत्ति हन्तारमित्यादिना कथं सपुरुषः पार्थ कं घातयति हन्ति कमित्यनेन विदुषः सर्वं कर्मप्रति-

क्षपात् नष्टकर्त्रभोक्तृशुद्धस्वरूपोहमस्मि युद्धं कृत्वा तत्फलं भोक्ष्यइति च ज्ञानं संभवति विरोधात् ज्ञानकर्मणोः समुच्चयासंभवात्प्र-
काशतमसोरिव अयं चार्जुनाभिप्रायोज्यायसीचेदित्यत्र व्यक्तोभविष्यति तस्मादेकमेव मां प्रति ज्ञानस्य कर्मणश्चोपदेशोनोपपद्यते
इति चेत् न विद्वद्विद्वदवस्थाभेदेन ज्ञानकर्मोपदेशोपपत्तेरित्याह भगवान् एषा नत्वेवाहमित्याद्येकविंशतिश्लोकैः ते तुभ्यमहिमिता
साङ्ख्ये सम्यक् ख्यायते सर्वोपाधिश्चून्यतया प्रतिपाद्यते परमात्मतत्त्वमनयेति साङ्ख्योपनिषत् तथैव तात्पर्यपरिसमाप्त्या प्रतिपाद्यते-
यः ससाङ्ख्यः औपनिषदः पुरुषइत्यर्थः तस्मिन् बुद्धिं स्तन्मात्रविषयं ज्ञानं सर्वानर्थनिवृत्तिकारणं त्वा प्रति मयोक्तं नैतादृशज्ञानवतः
कचिदपि कर्मोच्यते तस्य कार्यं न विद्यतइति वक्ष्यमाणत्वात् यदि पुनरेवं मयोक्तेऽपि तवैषा बुद्धिर्नोदेति चेच्चित्तदोषात् तदा तदपन-
येनात्मतत्त्वसाक्षात्काराय कर्मयोगएव त्वयानुष्ठेयः तस्मिन्योगे कर्मयोगे तु करणीयामिमां सुखदुःखे समेकत्वेत्यत्रोक्तां फलाभिस-
न्धित्यागलक्षणां बुद्धिं विस्तरेण मया वक्ष्यमाणां शृणु तुशब्दः पूर्वबुद्धेर्योगविषयत्वव्यतिरेकसूचनार्थः तथा च शुद्धान्तःकरणं प्रति ज्ञा-

एषा तेऽभिहिता साङ्ख्ये बुद्धिर्योगे त्विमां शृणु ॥ बुद्ध्या युक्तोयथा पार्थ कर्मबन्धं प्र-

हास्यसि ॥ ३६ ॥

नोपदेशोऽशुद्धान्तःकरणं प्रति कर्मोपदेशइति कुतः समुच्चयशङ्कया विरोधावकाशइत्यभिप्रायः योगविषयां बुद्धिं फलकथनेन स्तौति
यथा व्यवसायात्मिकया बुद्ध्या कर्मसु युक्तत्वं कर्मनिमित्तं बन्धं आशयाऽशुद्धिलक्षणं ज्ञानप्रतिबन्धं प्रकर्षेण पुनः प्रतिबन्धानुत्पत्ति-
रूपेण हास्यसि त्यक्ष्यसि अयंभाव कर्मनिमित्तोज्ञानप्रतिबन्धं कर्मणैव धर्माख्येनापनेतुं शक्यते धर्मेण पापमपनुदतीति श्रुतेःश्रवणादि-
लक्षणोविचारस्तु कर्मात्मकप्रतिबन्धरहितस्यासंभावनादिप्रतिबन्धं दृष्टद्वारेणापनयतीति न कर्मबन्धनिराकरणायोपदेष्टुं शक्यते अ-
तोत्यन्त मलिनान्तःकरणत्वाद्बहिरङ्गसाधनं कर्मैव त्वयानुष्ठेयं नाधुना श्रवणादियोग्यतापि तव जाता दूरेतु ज्ञानयोग्यतेति तथा
च वक्ष्यति कर्मण्येवाधिकारइति एतेन साङ्ख्यबुद्धेरन्तरङ्गसाधनं श्रवणादि विहाय बहिरङ्गसाधनं कर्मैव भगवता कि-
मित्यर्जुनायोपदिश्यतइति निरस्तं कर्मबन्धं संसारमीश्वरप्रसादनिमित्तज्ञानप्राप्त्या प्रहास्यसीति प्राचां व्याख्यानेत्वव्या-
हारदोषःकर्मपदवैयर्थ्यं च परिहर्तव्यम् ॥ ३९ ॥ ननु तमेतं वेदानुवचनेन ब्राह्मणाविविदिषन्ति यज्ञेन दानेन तपसानाशकेनेति

श्रुत्या विविदिषां ज्ञानं चोद्दिश्य संयोगपृथक्त्वन्यायेन सर्वकर्मणां विनियोगात्तत्र चान्तःकरणशुद्धेर्द्वारत्वादन्यान्प्रति कर्मानुष्ठानं वि-
धायते तत्र तद्यथेह कर्मचितोलोकः क्षीयतएवमेवामुत्र पुण्यचितोलोकः क्षीयतइति श्रुतिबोधितस्य फलनाशस्य संभवात् ज्ञानं विविदिषां
चोद्दिश्य क्रियमाणस्य यज्ञादेः काम्यत्वात्सर्वाङ्गोपसंहारेणानुष्ठेयस्य यत्किंचिदङ्गसंपत्तावपि वैगुण्योपपत्तेः यज्ञेनेत्यादिवाक्यविहि-
तानां च सर्वेषां कर्मणामेकेन पुरुषायुषपर्यवसानेपि कर्तुमशक्यत्वात् कुतः कर्मबन्धं प्रहास्यसीति फलप्रत्याशेत्यत आह भगवान् अ-
भिक्रम्यते कर्मणा प्रारभ्यते यत्फलं सोभिक्रमस्तस्मात् नाशस्तद्यथेहेत्यादिना प्रतिपादितः इह निष्कामकर्मयोगे नास्ति एतत्फलस्य
शुद्धेः पापक्षयरूपत्वेन लोकशब्दवाच्यभोग्यत्वाभावेन च क्षयासंभवात् वेदनपर्यन्तायाएव विविदिषायाः कर्मफलत्वाद्धेदनस्य
चाव्यवधानेनाज्ञाननिवृत्तिफलजनकस्य फलमजनयित्वा नाशसंभवादिह फलनाशोनास्तीति साधूक्तं तदुक्तं 'तद्यथेहेति या निन्दा
सा फले न तु कर्मणि फलेच्छां तु परित्यज्य कृतं कर्म विशुद्धिकृदिति' तथा प्रत्यवायः अङ्गवैगुण्यनिबन्धनं वैगुण्यमिह न विद्यते

नेहाभिक्रमनाशोऽस्ति प्रत्यवायो न विद्यते ॥ स्वल्पमध्यस्य धर्मस्य त्रयते महतीभयात् ॥४०॥

तमितिवाक्येन नित्यानामेवोपात्तदुरितक्षयद्वारेण विविदिषायां विनियोगात् तत्र च सर्वाङ्गोपसंहारनियमाभावात् काम्यानामपि
संयोगपृथक्त्वन्यायेन विनियोगइति पक्षेपि फलाभिसन्धिरहितत्वेन तेषां नित्यतुल्यत्वात् न हि काम्यनित्याग्निहोत्रयोः स्वतः क-
श्चिद्विशेषोऽस्ति फलाभिसन्धितदभावाभ्यामेव तु काम्यत्वनित्यत्वव्यपदेशः इदं च पक्षद्वयमुक्तं वार्तिके 'वेदानुवचनादीनामैका-
त्म्यज्ञानजन्मने तमेतमितिवाक्येन नित्यानां वक्ष्यते विधिः' यद्वा 'विविदिषार्थत्वं काम्यानामपि कर्मणां तमेतमिति वाक्येन संयो-
गस्य पृथक्त्वतइति' तथा च फलाभिसन्धिना क्रियमाणएव कर्मणि सर्वाङ्गोपसंहारनियमात् तद्विलक्षणे शुद्ध्यर्थे कर्मणि प्रतिनि-
ध्यादिना समाप्तिसंभवाङ्गागमवैगुण्यनिमित्तः प्रत्यवायोऽस्तीत्यर्थः तथा अस्य शुद्ध्यर्थस्य धर्मस्य तमेतमित्यादिवाक्यविहितस्य मध्ये स्व-
ल्पमपि सङ्ख्यायेति कर्तव्यतया वा यथाशक्ति भगवदाराधनार्थं किञ्चिदप्यनुष्ठितं सत् महतः संसारभयात्त्रायते भगवत्प्रसादसम्पादनेना-
नुष्ठितारं रक्षति 'सर्वपापप्रसक्तोपि ध्यायन्निमिषमच्युतं भूयस्तपस्वी भवति पङ्क्तिपावनपावनइत्यादिस्मृतेः' तमेतमिति वाक्ये स-

मुख्यविधायकाभावाच्च अशुद्धितारतम्यादेवानुष्ठानतारतम्योपपत्तेरुक्तमुक्तं कर्मबन्धं प्रहास्यसीति ॥४०॥ एतदुपपादनाय तमेतमिति-
वाक्यविहितानामेकार्थत्वमाह हेकुरुनन्दन इह श्रेयोमार्गं तमेतमितिवाक्ये वा व्यवसायात्मिका आत्मतत्त्वनिश्चयात्मिका बुद्धिरेकैव
चतुर्णामाश्रमाणां साध्यविवक्षितवेदानुवचनेनेत्यादौ तृतीयाविभक्त्या प्रत्येकं निरपेक्षसाधनत्वबोधनात् भिन्नार्थत्वे हि समु-
च्चयः स्यात् एकार्थत्वेपि दर्शपूर्णमासाभ्यामिति वत् द्वन्द्वसमासेन यदग्नये च प्रजापतये चेतिवच्चशब्देन न तथात्र किञ्चित्प्रमा-
णमस्तीत्यर्थः साङ्ख्यविषया योगविषया च बुद्धिरेकफलत्वादेका व्यवसायात्मिका सर्वविपरीतबुद्धीनां बाधिका निर्दोषवेदवा-
क्यसमुत्थत्वा दितरस्त्वव्यवसायिनां बुद्धयोवाध्याइत्यर्थ इति भाष्यकृतः अन्येतु परमेश्वराराधनेनैव संसारं तरिष्यामीति निश्च-
यात्मिका एकनिष्ठैव बुद्धिरिह कर्मयोगे भवतीत्यर्थमाहुः सर्वथापि तु ज्ञानकाण्डानुसारेण स्वल्पमप्यस्य धर्मस्य त्रायते महतो-

व्यवसायात्मिका बुद्धिरेकैव कुरुनन्दन ॥ बहुशाखाह्यनगताश्च बुद्धयोव्यवसायिनाम् ॥४१॥
यामिमां पुष्पितां वाचं प्रवदन्त्यविपश्चितः ॥ वेदत्रादरताः पार्थ नान्यदस्तीति वादिनः ॥४२॥

भयादित्युपपन्नं कर्मकाण्डे पुनः बहुशाखाः अनेकभेदाः कामानामनेकभेदत्वात् अनन्ताश्च कर्मफलगुणफलादिप्रकारोपशाखाभेदात्
बुद्धयोभवन्त्यव्यवसायिनां तत्फलकामानां बुद्धीनामानन्त्यप्रसिद्धिद्योतनार्थो हि शब्दः अतः काम्यकर्मापेक्षया महद्वैलक्षण्यं शुद्ध-
र्थकर्मणामित्यभिप्रायः ॥ ४१ ॥ अव्यवसायिनामपि व्यवसायात्मिका बुद्धिः कुतो न भवति प्रमाणस्य तुल्यत्वादित्याशङ्क्य प्रतिबन्ध-
कसद्भावाच्च भवतीत्याह त्रिभिः यामिमां वाचं प्रवदन्ति तथा वाचापहृतचेतसामविपश्चितां व्यवसायात्मिका बुद्धिर्न भवतीत्यन्वयः
इमामध्ययनविध्युपात्तत्वेन प्रसिद्धां पुष्पितां पुष्पितपलाशवदापातरमणीयां साध्यसाधनसंबन्धप्रतिभानाग्निरतिशयफलाभावाच्च
कुतो निरतिशयफलत्वाभावस्तदाह जन्मकर्मफलप्रदां जन्म चापूर्वशरीरेन्द्रियादिसंबन्धलक्षणं तदधीनं च कर्म तत्तद्वर्णाश्रमाभिमा-
ननिमित्तं तदधीनं च फलं पुत्रपशुस्वर्गादिलक्षणं विनश्वरं तानि प्रकर्षेण घटीयन्त्रवदविच्छेदेन ददातीति तथा तां कुतपवमतआह-
भोगैश्वर्यगतिं प्रति क्रियाविशेषबहुलां अमृतपानोर्वशीविहारपारिजातपरिमलादीनिबन्धनोयोभोगस्तत्कारणं च यदैश्वर्यं देवादिसत्त्वा

मित्वं तयोर्गतिं प्राप्तिं प्रति साधनभूताये क्रियाविशेषाभिहोत्रदर्शपूर्णमासज्योतिष्टोमादयस्तेर्वहुलां विस्तृतां अतिबाहुल्येन भोगै-
श्वर्यसाधनक्रियाकलापप्रतिपादिकामिति यावत् कर्मकाण्डस्य हि ज्ञानकाण्डापेक्षया सर्वत्रातिविस्तृतत्वं प्रसिद्धं एतादृशीं कर्मका-
ण्डलक्षणां वाचं प्रवदन्ति प्रकृष्टां परमार्थस्वर्गादिफलामभ्युपगच्छन्ति के ये अविपाश्चितः विचारजन्यतात्पर्यपरिज्ञानशून्याः अतएव-
वेदचादरताः वेदे ये सन्ति वादाअर्थवादाः अक्षय्यं ह वै चातुर्मास्ययाजिनः सुकृतं भवतीत्येवमादयस्तेष्वेव रतावेदार्थं सत्यत्वेन
एवमेवैतदिति मिथ्याविश्वासेनासन्तुष्टाः हे पार्थ अतएव नान्यदस्तीति वादिनः कर्मकाण्डापेक्षया नास्त्यन्यत् ज्ञानकाण्डं सर्वस्यापि
वेदस्य कार्यपरत्वात् कर्मफलोपेक्षया च नास्त्यन्यन्निरतिशयं ज्ञानफलमिति वदनशीलाः महता प्रबन्धेन ज्ञानकाण्डविरुद्धार्थभाषि-
ण इत्यर्थः कुतोमोक्षद्वेषिणस्ते यतः कामात्मानः काम्यमानविषयशताकुलचित्तत्वेन काममयाः एवंसति मोक्षमपि कुतो न कामयन्ते

कामात्मानः स्वर्गपराजन्मकर्मफलप्रदाम् ॥ क्रियाविशेषबहुलां भोगैश्वर्यगतिं प्रति ॥ ४३ ॥

भोगैश्वर्यप्रसक्तानां तथापट्टतचेतसाम् ॥ व्यवसायात्मिका बुद्धिः समाधौ न विधीयते ॥ ४४ ॥

यतः स्वर्गपराः स्वर्गपवोर्वश्याद्युपेतत्वेन परउत्कृष्टोपेक्षान्ते तथा स्वर्गातिरिक्तपुरुषार्थोनास्तीति भ्राम्यन्तोविवेकवैराग्याभावान्मोक्ष-
कथामपि सोढुमक्षमाइति यावत् तेषां च पूर्वोक्तभोगैश्वर्ययोः प्रसक्तानां क्षयित्वादिदोषादर्शनेन निविष्टान्तःकरणानां तथा क्रिया-
विशेषबहुलया वाचापट्टतमाच्छादितं चेतोविवेकज्ञानं येषां तथाभूतानां अर्थवादाः स्तुत्यर्थाः तात्पर्य विषये प्रमाणान्तरावाधिते
वेदस्य प्रामाण्यमिति सुप्रसिद्धमपि ज्ञातुमसक्तानां समाधावन्तःकरणे व्यवसायात्मिका बुद्धिर्न विधीयते न भवतीत्यर्थः समाधिविषया
व्यवसायात्मिका बुद्धिस्तेषां न भवतीति वा अधिकरणे विषये वा सप्तम्यास्तुल्यत्वात् विधीयतइति कर्मकर्तारिलकारः समाधीयते
ऽस्मिन् सर्वमिति व्युत्पत्त्या समाधिरन्तःकरणं वा परमात्मावेति नाप्रसिद्धार्थकल्पनं अहं ब्रह्मेत्यवस्थानं समाधिस्तन्निमित्तं व्यव-
सायात्मिका बुद्धिर्नोत्पद्यतइति व्याख्याने तु रुढिरेवाहता अयंभावः यद्यपि काम्यान्यभिहोत्रादीनि शुद्धचर्येभ्यो न विशिष्यन्ते तथापि
फलाभिसन्धिदोषान्नाशयशुद्धिं संपादयन्ति भोगानुगुणानु शुद्धिर्न ज्ञानोपयोगिनी एतदेव दर्शयितुं भोगैश्वर्यप्रसक्तानामिति पुन-

रूपात्तं फलामिसन्धिमन्तरेण तु कृतानि ज्ञानोपयोगिनीं शुद्धिमादधतीति सिद्धं विपश्चिदविपश्चितोः फलवैलक्षण्यं चिस्तरेणचैत-
दग्रे प्रतिपादयिष्यते ॥ ४२ ॥ ॥ ४३ ॥ ॥ ४४ ॥ ननु सकामानां माभूदाशयदोषाद्यवसायात्मिका बुद्धिः निष्कामानां तु व्यवसाया-
त्मकबुद्ध्या कर्म कुर्वतां कर्मस्वाभाव्यात्स्वर्गादिफलप्राप्तौ ज्ञानप्रतिबन्धः समानइत्याशङ्क्याह त्रयाणां गुणानां कर्म त्रैगुण्यं काममूलः
संसारः स एव प्रकाश्यत्वेन विषयोयेषां तादृशाः वेदाः कर्मकाण्डात्मकाः योयत्फलकामस्तस्यैव तत्फलं बोधयतीत्यर्थः न हि
सर्वेभ्यः कामेभ्योदर्शपूर्णमासाविति विनियोगेपि सकृदनुष्ठानात्सर्वफलप्राप्तिर्भवति तत्तत्कामनाविरहात् यत्फलकामनयानुतिष्ठति
तदेव फलं तस्मिन्प्रयोगइति स्थितं योगसिद्ध्यधिकरणे यस्मादेवं कामनाविरहे फलविरहः तस्मात्त्वं निश्चैगुण्योनिष्कामोभव हे
अर्जुन एतेन कर्मस्वाभाव्यात्संसारो निरस्तः ननु शीतोष्णादिद्वन्द्वप्रतीकाराय वस्त्राद्यपेक्षणात्कुतोनिष्कामत्वमत आह निर्द्वन्द्वः सर्वत्र

त्रैगुण्यविषयावेदानिश्चैगुण्योभवान् ॥ निर्द्वन्द्वो नित्यसत्त्वस्थो निर्योगक्षेम आत्मवान् ॥ ४५ ॥

भवेति संबध्यते मात्रास्पर्शास्त्वित्युक्तन्यायेन शीतोष्णादिद्वन्द्वसहिष्णुर्भव असह्यं दुःखं कथं वा सोढव्यमित्यपेक्षायामाह नित्य-
सत्त्वस्थः नित्यमचञ्चलं यत्सत्त्वं धैर्यापरपर्यायं तस्मिन्स्तिष्ठतीति तथा रजस्तमोभ्यामभिभूतसत्त्वोहि शीतोष्णादिपीडया मरिष्या-
मीति मन्वानो धर्माद्विमुखो भवति त्वं तु रजस्तमसी अभिभूय सत्त्वमात्रालम्बनो भव ननु शीतोष्णादिसहनेपि क्षुत्पिपासादिप्रतीकारार्थ-
किञ्चिदनुपात्तमुपादेयमुपात्तं च रक्षणीयमिति तदर्थं यत्ने क्रियमाणे कुतः सत्त्वमित्यत आह नियोगक्षेमः अलब्धलाभो योगः लब्धपरिक्षणं
क्षेमस्तद्रहितो भव चित्तविक्षेपकारिपरिग्रहरहितो भवेत्यर्थः न चैवं चिन्ता कर्तव्या कथमेवं सति जीविष्यामीति यतः सर्वान्तर्यामी पर
मेश्वर एव तव योगक्षेमादिनिर्वाहयिष्यतीत्याह आत्मवान् आत्मा परमात्मा ध्येयत्वेन योगक्षेमादिनिर्वाहकत्वेन च वर्तते यस्य स आ-
त्मवान् सर्वकामनापरित्यागेन परमेश्वरमाराधयतो मम स एव देहयात्रामात्रमपेक्षितं सम्पादयिष्यतीति निश्चित्य निश्चिन्तो भवेत्यर्थः
आत्मवान् प्रमत्तो भवेति वा ॥ ४५ ॥ न चैवं शङ्कनीयं सर्वकामनापरित्यागेन कर्म कुर्वन्नहं तैस्तैः कर्मजनितैरानन्दैर्वाञ्छितः स्यामिति यस्मात्

उद्वपाने क्षुद्रजलाशये जातावेकवचनं यावानर्थः यावत्स्नानपानादिप्रयोजनं भवति सर्वतः संप्लुतोदके महति जलाशये तावानर्थो भवत्येव यथा हि पर्वतनिर्झराः सर्वतः स्रवन्तः क्वचिदुपत्यकायामेकत्र मिलन्ति तत्र प्रत्येकं जायमानमुदकप्रयोजनं समुदिते सुतरां भवति सर्वेषां निर्झराणामेकत्रैव कासारेन्तर्भावात् एवं सर्वेषु वेदेषु वेदोक्तेषु काम्यकर्मसु यावानर्थो ह्यैरण्यगर्भानन्दपर्यन्तः तावान्विजानतो ब्रह्मतत्त्वं साक्षात्कृतवतो ब्राह्मणस्य ब्रह्मबुभूषोर्भवत्वेव क्षुद्रानन्दानां ब्रह्मानन्दांशत्वात्तत्र क्षुद्रानन्दानामन्तर्भावात् 'एतस्यैवानन्दस्यान्यानि भूतानि मात्रामुपजीवन्तीति श्रुतेः' एकस्याप्यानन्दस्याविद्याकल्पिततत्तदुपाधिपरिच्छेदमादायांशांशिवद्वयपदेशाकाशस्येव घटाद्यवच्छेदकल्पनया तथा च निष्कामकर्मभिः शुद्धान्तःकरणस्य तवात्मज्ञानोदये परब्रह्मानन्दप्राप्तिः स्यात्तयैव च सर्वानन्दप्राप्तौ न क्षुद्रानन्दाप्रप्तिनिवन्धनवैयग्र्यावकाशः अतः परमानन्दप्रापकाय तत्त्वज्ञानाय निष्कामकर्माणि कुर्वित्यभिप्रायः

यावानर्थोद्वपाने सर्वतः संप्लुतोदके ॥ तावान्सर्वेषु वेदेषु ब्रह्मणस्य विजानतः ॥ ४६ ॥
कर्मण्येवाधिकारस्ते मा फलेषु कदाचन ॥ मा कर्मफलहेतुर्भूर्मा ते सङ्गोऽस्त्वकर्मणि ॥ ४७ ॥

अत्र यथा तथा भवतीति पदत्रयाध्याहारः यावान् तावानिति पदद्वयानुषङ्गश्च दार्ष्टान्तिके द्रष्टव्यः ॥ ४६ ॥ ननु निष्कामकर्माभिरात्मज्ञानं सम्पाद्य परमानन्दप्राप्तिः क्रियते चेत्तदात्मज्ञानमेव तर्हि सम्पाद्यं किं ब्रह्मायासैः कर्मभिर्बहिरङ्गसाधनभूतैरित्याशङ्क्याह ते तवाशुद्धान्तःकरणस्य तात्त्विकज्ञानोत्पत्त्ययोग्यस्य कर्मण्येवान्तःकरणशोधकोधिकारो मयेदं कर्तव्यमिति बोधोऽस्तु न ज्ञाननिष्ठारूपे वेदान्तवाक्यविचारादौ कर्म च कुर्वतस्तव तत्फलेषु स्वर्गादिषु कदाचन कस्यांचिदप्यवस्थायां कर्मानुष्ठानात्प्रागूर्ध्वं तत्काले वा अधिकारो मयेदं भोक्तव्यमिति बोधोऽमास्तु ननु मयेदं भोक्तव्यमिति बुद्ध्यभावेऽपि कर्म स्वसामर्थ्यादेव फलं जनयिष्यतीति चेन्नैत्याह मा कर्मफलहेतुर्भूफलकामनया हि कर्म कुर्वन्फलस्य हेतुरुत्पादको भवति त्वं तु निष्कामः सन्न कर्मफलहेतुर्भाभूः न हि निष्कामेन भगवदर्पणबुद्ध्य

कृतं कर्म फलाय कल्पतइत्युक्तं फलाभावेपि कर्मणां मा ते सङ्गोस्त्वकर्मणि यदि फलं नेष्यते किं कर्मणा दुःखरूपेणेति अकरणे तव प्रीतिर्माभूत् ॥ ४७ ॥ पूर्वोक्तमेव विवृणोति हे धनञ्जय त्वं योगस्थः सन् सङ्गं फलामिलाषं कर्तृत्वाभिनिवेशं च त्यक्त्वा कर्माणि कुरु अत्र बहुवचनात्कर्मण्येवाधिकारस्तइत्यत्र जातावेकवचनं सङ्गत्यागोपायमाह सिद्धयसिद्धयोः समोभूत्वा फललिङ्गौ हर्षं फला-
सिद्धौ च विषादं त्यक्त्वा केवलमीश्वराराधनबुद्ध्या कर्माणि कुर्वित्यर्थः ननु योगशब्देन प्राक्कर्मोक्तं अत्र तु योगस्थः कर्माणि कुर्वि-
त्युच्यते अतः कथमेतद्बोद्धुं शक्यमित्यतआह समत्वं योगञ्च्यते यदेतत् सिद्धयसिद्धयोः समत्वं इदमेव योगस्थइत्यत्र योगशब्दे-
नोच्यते न तु कर्मेति न कोपि विरोधइत्यर्थः अत्र पूर्वार्धस्योत्तरार्धेन व्याख्यानं क्रियतइत्यपौनरुक्त्यमिति भाष्यकारीयः पन्थाः सुख-
दुःखे समे कृत्वेत्यत्र जयाजयसाम्येन युद्धमात्रकर्तव्यता प्रकृतत्वादुक्ता इह तु दृष्टादृष्टसर्वफलपरित्यागेन सर्वकर्मकर्तव्यतेति विशे-

योगस्थः कुरु कर्माणि सङ्गं त्यक्त्वा धनंजय ॥ सिद्धयसिद्धयोः समोभूत्वा समत्वं योग उच्य-
ते ॥ ४८ ॥ दूरेणा ह्यवरं कर्म बुद्धियोगाद्धनञ्जय ॥ बुद्धौ शरणमन्विच्छ कृपणा फलहेतवः ॥ ४९ ॥

षः ॥ ४८ ॥ ननु किं कर्मानुष्ठानमेव पुरुषार्थोयेन निष्फलमेव सदा कर्तव्यमित्युच्यते 'प्रयोजनमनुद्दिश्य न मन्दोपि प्रवर्ततइति' न्यायत-
तद्वरं फलकामनयैव कर्मानुष्ठानमिति चेन्नेत्याह बुद्धियोगात् आत्मबुद्धिसाधनभूताभिष्कामकर्मयोगात् दूरेणातिविप्रकर्षेणावरमधमं
कर्म फलामिसन्धिना क्रियमाणं जन्ममरणहेतुभूतं अथवा परमात्मबुद्धियोगाद्दूरेणावरं सर्वमापि कर्म हि यस्मात् हे धनंजय तस्मात्
बुद्धौ परमात्मबुद्धौ सर्वानर्थनिवर्तकायां शरणं प्रतिबन्धकपापक्षयेण रक्षकं निष्कामकर्मयोगं अन्विच्छ कर्तुमिच्छ ये तु फलहेतवः
फलकामाः अवरं कर्म कुर्वन्ति ते कृपणाः सर्वदा जन्ममरणादिघटीयन्त्रभ्रमणेन परवशाः अत्यन्तदोनाइत्यर्थः 'योवाप्यतदक्षरं
गार्थविदित्वादस्माल्लोकात्प्रैति सकृपणइति श्रुतेः' तथा च त्वमपि कृपणोमाभूः किन्तु सर्वानर्थनिवर्तकात्मज्ञानोत्पादकं निष्कामकर्म-
योगमेवानुतिष्ठेत्यभिप्रायः यथाहि कृपणाजनाः अतिदुःखेन धनमर्जयन्तोयत्किञ्चिद्दृष्टसुखमात्रलोभेन दानादिजनितं महत्सुखमनुभ-

वितुं न शक्नुवन्ती त्यात्मानमेव वञ्चयन्ति तथा महता दुःखेन कर्माणि कुर्वाणाः क्षुद्रफलमात्रलोभेन परमानन्दानुभवेन वञ्चिता इत्य-
होदौर्भाग्यं मौढ्यं च तेषामिति कृपणपदेन ध्वनितम् ॥ ४९ ॥ एवं बुद्धियोगाभावे दोषमुक्त्वा तद्भावे गुणमाह इह कर्मसु बुद्धियुक्तः
समत्वबुद्ध्या युक्तोजहातिपरित्यजति उभे सुकृतदुष्कृते पुण्यपापे सत्त्वशुद्धिज्ञानप्राप्तिद्वारेण यस्मादेवं तस्मात्समत्वबुद्धियोगाय त्वं
युज्यस्व घटस्व उद्युक्तो भव यस्मादीदृशः समत्वबुद्धियोगईश्वरार्पितचेतसः कर्मसु प्रवर्तमानस्य कौशलं कुशलभावः यद्वन्धहेतू-
नामपि कर्मणां तदभावो मोक्षपर्यवसायित्वं च तन्महत्कौशलं समत्वबुद्धियुक्तः कर्मयोगः कर्मात्मापि सन् दुष्कर्मक्षयं करोतीति महाकु-
शलस्त्वं तु न कुशलो यतश्चेतनोपि सजातीयतदुष्टक्षयं न करोषीति व्यतिरेकोत्र ध्वनितः अथवा इह समत्वबुद्धियुक्ते कर्मणि कृते सति स-
त्त्वशुद्धिद्वारेण बुद्धियुक्तः परमात्मसाक्षात्कारवान्सन् जहात्युभे सुकृतदुष्कृते तस्मात्समत्वबुद्धियुक्ताय कर्मयोगाय युज्यस्व यस्मात्
कर्मसु मध्ये समत्वबुद्धियुक्तः कर्मयोगः कौशलं कुशलः दुष्टकर्मनिवारण चतुर इत्यर्थः ॥ ५० ॥ ननु दुष्कृतहानमपेक्षितं न तु सुकृ-

बुद्धियुक्तोजहातीह उभे सुकृतदुष्कृते ॥ तस्माद्योगाय युज्यस्व योगः कर्मसु कौशलम् ॥ ५० ॥

कर्मजं बुद्धियुक्ता हि फलं त्यक्त्वा मनौषिणः ॥ जन्मबन्धविनिर्मुक्ता पदं गच्छन्त्यनामयम् ॥ ५१ ॥

तहानं पुरुषार्थभ्रंशापत्तेरित्याशङ्क्य तुच्छफलत्यागेन परमपुरुषार्थप्राप्तिं फलमाह समत्वबुद्धियुक्ता हि यस्मात्कर्मजं फलं त्यक्त्वा केव-
लमीश्वराराधनार्थं कर्माणि कुर्वाणाः सत्त्वशुद्धिद्वारेण मनीषिणस्तत्त्वमस्यादिवाक्यजन्यात्ममनीषावन्तो भवन्ति तादृशाश्च सन्तो ज-
जन्मात्मकेन बन्धेन विनिर्मुक्ताः विशेषणात्यन्तिकत्वलक्षणेन निरवशेषं मुक्ताः पदं पदनीयमात्मतत्त्वमानन्दरूपं ब्रह्म अनामयं अवि-
द्यातत्कार्यात्मकरोगरहितमभयं मोक्षाख्यं पुरुषार्थं गच्छन्त्यभेदेन प्राप्नुयन्तीत्यर्थः यस्मादेवं फलकामनां त्यक्त्वा समत्वबुद्ध्या कर्मा-
ण्यनुतिष्ठन्तस्तैः कृतान्तःकरणशुद्धयस्तत्त्वमस्यादिप्रमाणोत्पन्नात्मतत्त्वज्ञानविनष्टाज्ञानतत्कार्याः सन्तः सकलनर्थनिवृत्तिपरमानन्दप्राप्ति-
रूपं मोक्षाख्यं विष्णोः परमं पदं गच्छन्ति तस्मात्त्वमपि यच्छ्रेयः स्यान्निश्चितं ब्रूहि तन्मदित्युक्तेः श्रेयोजिज्ञासुरेवंविधं कर्मयोगमनुति-
ष्ठेति भगवतोभिप्रायः ॥ ५१ ॥ एवं कर्माण्यनुतिष्ठतः कदा मे सत्त्वशुद्धिः स्यादित्यत आह न होतावता कालेन सत्त्वशुद्धिर्भवतीति
कालनियमोऽस्ति किंतु यस्मिन् काले ते तव बुद्धिरन्तःकरणं मोहकलिलं व्यतितरिष्यति अविवेकात्मकं कालुष्यं अहमिदं ममेदमित्या-

गी. म. ॥३१॥

द्यज्ञानविलासितमार्तगहनं व्यतिक्रमिष्यति रजस्तमोमलमपहाय शुद्धभावमापत्स्यतइति यावत् तदा तस्मिन् काले श्रोतव्यस्य श्रुतस्य च कर्मफलस्य निर्वेदं वैतृण्यं गन्तासि प्राप्तासि (प्राप्नोषि) परीक्ष्य लोकान्कर्मचितान् ब्रह्मणोनिर्वेदमायादिति श्रुतेः निर्वेदेन फलेनान्तःकरणशुद्धिं ज्ञास्यसीत्यभिप्रायः ॥ ५२ ॥ अन्तःकरणशुद्धयैवं जातनिर्वेदस्य कदा ज्ञानप्राप्तिरित्यपेक्षायामह ते तव बुद्धिः श्रुतिभिर्नानाविधफलश्रवणैरविचारिततात्पर्यैर्विप्रतिपन्ना अनेकविधसंशयविपर्ययासवत्त्वेन विक्षिप्ता प्राक् यदा यस्मिन् काले शुद्धिजविवेकजनितेन दोषदर्शनेन तं विक्षेपं परित्यज्य समाधौ परमात्मनि निश्चला जाग्रत्स्वप्नदर्शनलक्षणाविक्षेप रहिता अचला सुषुप्तिमूर्च्छास्तब्धीभावादिरूपलयलक्षणचलनरहिता सती स्थास्यति लयविक्षेपलक्षणौ दोषौ परित्यज्य समाहिता भविष्यतीति यावत् अथवा निश्चला संभावनाविरूपरीतभावनारहिता अचला दीर्घकालादरनैरन्तर्यसत्कारसेवनैर्विजातीयप्रत्ययादुषिता सती निर्वातप्रदीपवदात्मनि स्थास्यतीति योजनं यदा ते मोहकलिलं बुद्धिर्व्यतितरिष्यति ॥ तदा गन्तासि निर्वेदं श्रोतव्यस्य श्रुतस्य च ॥ ५२ ॥ श्रुतिविप्रतिपन्ना ते यदा स्थास्यति निश्चला ॥ समाधावचला बुद्धिस्तदा योगमवाप्स्यसि ॥ ५३ ॥ अर्जुन उवाच ॥ ॥ स्थितप्रज्ञस्य का भाषा समाधिस्थस्य केशव ॥ स्थितधीः किं प्रभाषेत किमासीत ब्रजेत किम् ॥ ५४ ॥

तदा तस्मिन्काले योगं जीवपरमात्मैक्यलक्षणं तत्त्वमस्यादिवाक्यजन्यमखण्डसाक्षात्कारं सर्वयोगफलमवाप्स्यसि तदा पुनः साध्यान्तराभावात् कृतकृत्यः स्थितप्रज्ञो भविष्यसीत्याभिप्रायः ॥ ५३ ॥ एवं लब्धावसरः स्थितप्रज्ञलक्षणं ज्ञातुमर्जुन उवाच यान्येव हि जीवन्मुक्तानां लक्षणानि तान्येव मुमुक्षूणां मोक्षोपायभूतानीति मन्वानः स्थिता निश्चलाहं ब्रह्मास्मीति प्रज्ञा यस्य स स्थितप्रज्ञोऽवस्थाद्वयवान् समाधिस्थो व्युत्थितचित्तश्चेति अतो विशीनाष्टि समाधिस्थस्य स्थितप्रज्ञस्य का भाषा लक्षणं समाधिस्थः स्थितप्रज्ञः केन लक्षणेनान्यैर्व्यवहियत इत्यर्थः स च व्युत्थितचित्तः स्थितधीः स्थितप्रज्ञः स्वयं किं प्रभाषेत स्तुतिनिन्दादावभिनन्दनद्वेषादिलक्षणं किं कथं प्रभाषते सर्वत्र संभावनायां लिङ् तथा किमासीतेति व्युत्थितचित्तनिग्रहाय कथं बहिरिन्द्रियाणां निग्रहं करोति तन्निग्रहाभावकाले च किं ब्रजेत कथं विषयान्प्राप्नोति तत्कर्तृकभाषणासनब्रजनानि मूढजनविलक्षणानि कीदृशानीत्यर्थः तदेवं चत्वारः प्रश्नाः समाधिस्थे स्थितप्रज्ञे एकः व्युत्थि-

॥३१॥

ते स्थितप्रज्ञे त्रयइति केशवेति संबोधयन् सर्वान्तर्यामितया त्वमेवेतादृशं रहस्यं वक्तुं समर्थोसीति सूचयति ॥ ५४ ॥ एतेषां चतुर्णां प्रश्नानां क्रमेणोत्तरं भगवानुवाच यावदध्यायसमाप्तिं कामान् कामसङ्कल्पादीन्मनोवृत्तिविशेषान् प्रमाणविपर्ययविकल्पनिद्रास्मृतिभेदेन तन्त्रान्तरे पञ्चधा प्रपाञ्चितान् सर्वाभिरवशेषान्प्रकर्षेण कारणबाधेन यदा जहाति परित्यजति सर्ववृत्तिश्चून्यएव यदा भवात् स्थितप्रज्ञस्तदोच्यते समाधिस्थइति शेषः कामानामनात्मधर्मत्वेन परित्यागयोग्यतामाह मनोगतानिति यदि ह्यात्मधर्माः स्युस्तदा न त्यक्तुं शक्येरन् वन्हयौष्णवत् स्वाभाविकत्वात् मनसस्तु धर्मापते अतस्तत्परित्यागेन परित्यक्तुं शक्यापवेत्यर्थः ननु स्थितप्रज्ञस्य मुखप्रसादलिङ्गस्यः सन्तोषविशेषः प्रतीयते सकथं सर्वकामपरित्यागे स्यादित्यत आह आत्मन्येव परमानन्दरूपे नत्वन्नात्मनि तुच्छे आत्मना स्वप्रकाशचिद्रूपेण भासमाने नतु वृत्त्या तुष्टः पारितुष्टः परमपुरुषार्थलाभात् तथा च श्रुतिः 'यदा सर्वे प्रमुच्यन्तेकामायेस्य त्वदि धिताः' अथ मर्त्यामृतोभवत्यत्र ब्रह्म समश्नुतइति 'तथा' च समाधिस्थः स्थितप्रज्ञएवंविधैर्लक्षणवाचिभिः शब्दैर्भाष्यतइति प्रथमं

॥ श्रीभगवानुवाच ॥ प्रजहाति यदा कामान्सर्वाङ्गार्थं मनोगतान् ॥ आत्मन्येवात्मना तुष्टः स्थितप्रज्ञस्तदोच्यते ॥ ५५ ॥

प्रश्नस्योत्तरम् ॥ ५५ ॥ इदानीं व्युत्थितस्य स्थितप्रज्ञस्य भाषणोपवेशनगमनानि मूढजनविलक्षणानि व्याख्येयानि तत्र किं प्रभाषेतेत्यस्योत्तरमाह द्वाभ्यां दुःखानि त्रिविधानि शोकमोहज्वरशिरोरोगादिनिमित्तान्याध्यात्मिकानि व्याघ्रसर्पादियुक्तान्याधिभौतिकानि अतिवातातिवृष्ट्यादिहेतुकान्याधिदैविकानि तेषु दुःखेषु रजः परिणामसन्तापात्मकाचित्तवृत्तिविशेषेषु प्रारब्धपापकर्मप्रापितेषु नोद्विग्नं दुःखपरिहाराक्षमतया व्याकुलं न भवति मनोयस्य सोनुद्विग्नमनाः अविवेकिनो हि दुःखप्राप्तौ सत्यामहो पापोहं धिङ्मां दुरात्मानमेतादृशदुःखभागिनं कोमे दुःखमीदृशं निराकुर्यादित्यनुतापात्मको भ्रान्तिरूपस्तामसाचित्तवृत्तिविशेषउद्वेगाख्योजायते यद्ययं पापानुष्ठानसमये स्यात्तदा तत्प्रवृत्तिप्रतिबन्धकत्वेन सफलः स्यात् भोगकाले तु भवेत्कारणे सति कार्यस्योच्छेत्तुमशक्यत्वाभिष्प्रयोजने दुःखकारणे सत्यपि किमिति मम दुःखं जायतइति अविवेकभ्रमरूपत्वान्न विवोकिनः स्थितप्रज्ञस्य संभवति दुःखमात्रं हि प्रारब्धकर्मणा प्राप्यते नतु तदुत्तरका-

लीनोभ्रमोपि ननु दुःखान्तरकारणत्वात्सोपिप्रारब्धकर्मन्तरेण प्राप्यतामिति चेत् न स्थितप्रज्ञस्य भ्रमोपादानाज्ञाननाशेन भ्रमासम्भवा-
त्तज्जन्यदुःखप्रापकप्रारब्धाभावात् यथा कथंचिद्देहयात्रामात्रनिर्वाहकप्रारब्धकर्मफलस्य भ्रमाभावेपि बाधितानुवृत्त्योपपत्तेरिति विस्त-
रेणाग्रे वक्ष्यते तथा सुखेषु सत्त्वपरिणामरूपप्रीत्यात्मकचित्तवृत्तिविशेषेषु त्रिविधेषु प्रारब्धपुण्यकर्मप्रापितेषु विगतस्पृहः आगामितज्जा-
तीयसुखस्पृहारहितः स्पृहाहि नाम सुखानुभावकाले तज्जातीयसुखस्य कारणं धर्ममननुष्ठाय वृथैव तदाकाङ्क्षारूपा तामसी चित्तवृत्तिर्भा-
न्तिरेव साचाविवेकिनपव जायते न हि कारणाभावे कार्यं भवितुमर्हति अतोयथा सति कारणे कार्यं माभूदिति वृथाकाङ्क्षारूपउद्वेगोविवे-
किनो न संभवति तथैवासति कारणे कार्यं भूयादिति वृथाकाङ्क्षारूपा तृष्णात्मिका स्पृहापि नोपपद्यते प्रारब्धकर्मणः सुखमात्रप्रापकत्वात्
हर्षात्मिका वा चित्तवृत्तिः स्पृहाशब्देनोक्ता सापि भ्रान्तिरेव अहो धन्योहं यस्य ममेदं सुखमुपस्थितं कोवा मया तुल्यस्त्रिभुवने केन वोपा-
येन ममेदं सुखं नविच्छिद्येतेत्येवमात्मिकोत्फुल्लतारूपा तामसी चित्तवृत्तिः अतएवोक्तं भाष्ये नाभिरिवेन्धनाद्याधानेयः मुखान्यनुवि-

दुःखेत्वनुविग्नमनाः सुखेषु विगतस्पृहः ॥ वीतरागभयक्रोधः स्थितधीर्मुनिरुच्यते ॥ ५६ ॥

धर्तं सविगतस्पृह इति वक्ष्यति च न प्रहृष्येत् प्रियं प्राप्य नोद्विजेत्प्राप्य चाप्रियमिति सापि न विवोकिनः संभवति भ्रान्तित्वात् तथा वीतरा-
गभयक्रोधः रागः शोभनाध्यासनिबन्धनोविषयेषु रञ्जनात्मकश्चित्तवृत्तिविशेषोत्पन्नाभिनिवेशरूपः रागाविषयस्य नाशके समुपस्थिते त-
न्निवारणासामर्थ्यमात्मनोमन्यमानस्य दैन्यात्मकश्चित्तवृत्तिविशेषोभयं एवं रागाविषयविनाशके समुपस्थिते तन्निवारणसामर्थ्यमात्मनो-
मन्यमानस्याभिज्वलनात्मकश्चित्तवृत्तिविशेषः क्रोधः ते सर्वे विपर्ययरूपत्वाद्विगतायस्मात् सतथा एतादृशो मुनिर्मननशीलः सन्यासी स्थि-
तप्रज्ञ उच्यते एवंलक्षणः स्थितधीः स्वानुभवप्रकटनेन शिष्यशिक्षार्थमनुद्वेगनिस्पृहत्वादिवाचः प्रभाषत इत्यन्वयउक्तः एवं चान्योपि मुमु-
क्षुर्दुःखे नोद्विजेत् न प्रहृष्येत् रागभयक्रोधरहितश्च भवेदित्याभिप्रायः ॥५६॥ किं च सर्वदेहेषु जीवनादिष्वपि यो मुनिरनभिस्नेहः यस्मिन्सत्य-
न्यदीये हानिवृद्धी स्वस्मिन्नारोप्येते सतादृशोन्यविषयः प्रेमापरपर्यायस्तामसोवृत्तिविशेषः स्नेहः सर्वप्रकारेण तद्वर्हिताऽनभिस्नेहः भगव-
ति परमात्मनि तु सर्वथाभिस्नेहवान्भवेदेव अनात्मस्नेहाभावस्य तदर्थत्वादिति द्रष्टव्यं तत्प्रारब्धकर्मपरिप्रापितं शुभं सुखहेतुं विषयं प्राप्य

नाभिनन्दति हर्षविशेषपुरस्सरं न प्रशंसति अशुभं दुःखहेतुं विषयं प्राप्य न द्वेष्टि अन्तरसूयापूर्वकं न निन्दति अज्ञस्य हि सुखहेतुर्यः स्वक-
लवादिः सशुभोविषयस्तदगुणकथनादिप्रवर्तिका धीवृत्तिभ्रान्तिरूपाभिनन्दः सच तामसः तदगुणकथनादेः परप्ररोचनार्थत्वाभावेन व्य-
र्थत्वात् एवमसूयोत्पादनेन दुःखहेतुः परकीयविद्याप्रकर्षादेरेनं प्रत्यशुभोविषयस्तं निन्दादिप्रवर्तिका भ्रान्तिरूपा धीवृत्तिद्वेषः सोपेता-
मसः तं निन्दायानिवारणार्थत्वाभावेन व्यर्थत्वात् तावभिनन्दद्वेषौ भ्रान्तिरूपौ तामसौ कथमभ्रान्ते शुद्धसत्त्वे स्थितप्रज्ञे संभवेतां तस्मा-
द्विचालकाभावात् तस्यानभिस्नेहस्य हर्षविषादरहितस्य मुनेः प्रज्ञा परमात्मतत्त्वविषया प्रतिष्ठिता फलपर्यवसायिनी सस्थितप्रज्ञइत्यर्थः
एवमन्योपि मुमुक्षुः सर्वज्ञानभिस्नेहोभवेत् शुभं प्राप्य न प्रशंसेत् अशुभं प्रप्य न निन्दोदित्यभिप्रायः अत्र च निन्दाप्रशंसादिरूपावाचो न
प्रभाषेत इति व्यतिरेकः उक्तः ॥५७॥ इदानीं किमासीति प्रश्नस्योत्तरं वक्तुमारभते भगवाद् षड्भिः श्लोकैः तत्र प्रारब्धकर्मवशाद्बुद्ध्युत्था-

यः सर्वज्ञानभिस्नेहस्तत्तत्प्राप्य शुभाशुभम् ॥ नाभिनन्दति न द्वेष्टि तस्य प्रज्ञा प्रतिष्ठिता
॥५७॥ यदा संहरते चायं कूर्मो ज्ञानौव सर्वशः ॥ इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥५८॥

नेन विक्षिप्तानीन्द्रियाणि पुनरुपसंत्तप्य समाध्यर्थमेव स्थितप्रज्ञस्योपवेशनमिति दर्शयितुमाह अयं व्युत्थितः सर्वशः सर्वाणीन्द्रियाणि इ-
न्द्रियार्थेभ्यः शब्दादिभ्यः सर्वेभ्यः च पुनरर्थे यदा संहरते पुनरुपसंहरति सङ्कोचयति तत्र दृष्टान्तः कूर्मो ज्ञानौव तदा तस्य प्रज्ञा प्रतिष्ठितेति
स्पष्टं पूर्वश्लोकाभ्यां व्युत्थानदशायामपि सकलतामसवृत्त्यभावउक्तः अधुना तु पुनः समाध्यवस्थायां सकलवृत्त्यभावइतिविशेषः ॥ ५८ ॥
ननु मूढस्यापि रोगादिवशाद्विषयेभ्य इन्द्रियाणामुपसंहरणं भवति तत्कथं तस्य प्रज्ञा प्रतिष्ठितेत्युक्तं अत आह निराहारस्य इन्द्रियैर्विषया
ननाहरतोदेहिनोदेहाभिमानवतो मूढस्यापि रोगिणः काष्ठतपस्विनोवा विषयाः शब्दादयो विनिवर्तन्ते किन्तु रसवर्जं रसस्तृष्णा तं वर्जयि-
त्वा अज्ञस्य विषयानिवर्तन्ते तद्विषयोरोगस्तु न निवर्ततइत्यर्थः अस्य तु स्थितप्रज्ञस्य परं पुरुषार्थं दृष्ट्वा तदेवाहमस्मीति साक्षात्कृत्य स्थित-

स्य रसोपि शुद्धसुखरागोपि निवर्तते अपिशब्दाद्विषयाश्च तथाच यावानर्थइत्यादौ व्याख्यातं एवं च सरागनिवृत्तिः स्थितप्रज्ञलक्षणमिति न मूढे व्यभिचारइत्यर्थः यस्माद्भासति परमात्मसम्यग्दर्शने सरागविषयोच्छेदः तस्मात्सरागविषयोच्छेदिकायाः सम्यग्दर्शनात्मिकायाः प्रज्ञायाः स्थैर्यं महता यत्नेन संपादयोदित्यभिप्रायः ॥५९॥ तत्र प्रज्ञास्थैर्यं बाह्येन्द्रियनिग्रहो मनोनिग्रहश्चासाधारणं कारणं तदुभयाभावे प्रज्ञानाशदर्शनादिति वक्तुं बाह्येन्द्रियनिग्रहाभावे प्रथमं दोषमाह हे कौन्तेय यततः भूयोभूयोविषयदोषदर्शनात्मकं यत्नं कुर्वतोऽपि चक्षिणोऽद्वैतकरणानुदात्तेऽतोनावश्यकमात्मनेपदमिति ज्ञापनात्परस्मैपदमविरुद्धं विपश्चितः अत्यन्तविवेकिनोऽपि पुरुषस्य मनः क्षणमात्रं निर्विकारं कृतमपि इन्द्रियाणि हरन्ति विकारं प्रापयन्ति ननु विरोधिनि विवेकेऽसति कुतोविकारप्राप्तिस्तत्राह प्रमाथीनि प्रम-

विषयाविनिवर्तन्ते निराहारस्य देहिनः ॥ रसवर्जं रसोप्यस्य परं दृष्ट्वा निवर्तते ॥ ५९ ॥

यततोऽहपि कौन्तेय पुरुषस्य विपश्चितः ॥ इन्द्रियाणि प्रमाथीनि हरन्ति प्रसभं मनः

॥ ६० ॥ तानि सर्वाणि संयम्य युक्तमासीत् मत्परः ॥ वशे हि यस्येन्द्रियाणि तस्य प्रज्ञा

प्रतिष्ठिता ॥ ६१ ॥

यत्नशीलानि अतिबलीयस्त्वाद्विवेकोपमर्दनक्षमाणि अतः प्रसह्य बलात्कारेण पश्यत्येव विपश्चिति स्वामिनि विवेके च रक्षके सति सर्वप्रमाथित्वादेवेन्द्रियाणि विवेकजप्रज्ञायां प्रविष्टं मनस्ततः प्रच्याव्य स्वविषयाविष्टत्वेन हरन्तीत्यर्थः हि शब्दः प्रसिद्धिं द्योतयति प्रसिद्धोऽहं यमर्थो लोके यथा प्रमाथिनोदस्यवः प्रसभमेव धनिनं धनरक्षकं चाभिभूय तयोः पश्यतोरेव धनं हरन्ति तथेन्द्रियाण्यपि विषयसंनिधाने मनोहरन्तीति ॥६०॥ एवं तर्हि तत्र कः प्रतीकारइत्यत आह तानि इन्द्रियाणि सर्वाणि ज्ञानकर्मसाधनभूतानि संयम्य वशीकृत्य युक्तः समाहितः निगृहीतमनः सन्नासीत् निर्व्यापारस्तिष्ठेत् प्रमाथिनां कथं स्ववशीकरणमिति चेत्तत्राह मत्परइति अहं सर्वात्मा वासुदेव एव परउत्कृष्टउपादेयो यस्य समत्परः एकान्तमद्भुतइत्यर्थः तथा चोक्तं न वासुदेवभक्तानामशुभं विद्यते कचिदिति यथा हि लोके बलवन्तं राजानमाश्रित्य दस्यवो निगृह्यन्ते राजाश्रितोयमिति ज्ञात्वा च स्वयमेव तद्वश्याभवन्ति तथैव भगवन्तं सर्वान्तयामिणमाश्रित्य त-

तूप्रभावेणैव दुष्टानीन्द्रियाणि निग्राह्यानि पुनश्च भगवदाश्रितोयमिति मत्वा तानि तद्वश्यान्त्येव भवन्तीति भावः यथा च भगवद्भक्तोर्महा-
 प्रभावत्वं तथा विस्तरेणाग्रे व्याख्यास्यामः इन्द्रियवशीकारे फलमाह वशेहीति स्पष्टं तदेतद्वशीकृतेन्द्रियः सन्नासीतेति प्रशस्योत्तरमु-
 क्तं भवति ॥६१॥ ननु मनसोवाह्येन्द्रियप्रवृत्तिद्वाराऽनर्थहेतुत्वं निगृहीतवाह्येन्द्रियस्य तत्खातदंष्ट्रोरगवन्मनस्यनिगृहीतेपि न कापि क्षतिः
 बाह्योद्योगाभावेनैव कृतकृत्यत्वादतोयुक्त आसीतेति व्यर्थमुक्तमित्याशङ्क्य निगृहीतवाह्येन्द्रियस्यापि युक्तत्वाभावे सर्वानर्थप्राप्तिमाह द्वा-
 भ्यां निगृहीतवाह्येन्द्रियस्यापि शब्दादीन् विषयान् ध्यायतोमनसा पुनः पुनश्चिन्तयतः पुंसस्तेषु विषयेषु सङ्गः आसङ्गः ममात्यन्तं सुखहेत-
 वपतइत्येवंशोभनाध्यासलक्षणप्रीतिविशेषः उपजायते सङ्गात् सुखहेतुत्वज्ञानलक्षणात् संजायते कामः ममैते भवन्त्विति तृष्णाविशेषः

ध्यायतोविषयान्पुंस सङ्गस्तेषूपजायते ॥ सङ्गात्संजायते कामः कामत्क्रोधोभिजायते
 ॥ ६२ ॥ क्रोधाद्भवति संमोहः संमोहात्स्मृतिविभ्रमः ॥ स्मृतिभ्रंशाद्बुद्धिनाशोबुद्धिनाश
 त्प्रणश्यति ॥ ६३ ॥

तस्मात् कामात् कुतश्चित्प्रातिहन्यमानात् प्रातिघातकविषयः क्रोधोभिज्वलनात्माभिजायते क्रोधाद्भवति संमोहः कार्याकार्यविवेकाभाव-
 रूपः संमोहात्स्मृतिविभ्रमः स्मृतेः शास्त्राचार्योपदिष्टार्थानुसन्धानस्य विभ्रमोविचलनं विभ्रंशः तस्माच्च स्मृतिभ्रंशात् बुद्धेरैकात्म्याकार-
 मनोवृत्तेर्नाशः विपरीतभावनोपचयदोषेण प्रतिबन्धात् अनुत्पत्तिरनुत्पन्नायाश्च फलायोग्यत्वेन विलयः बुद्धिनाशात् प्रणश्यति तस्याश्च
 फलभूतायाबुद्धेर्विलोपात्प्रणश्यति सर्वपुरुषार्थायोग्योभवति योहि पुरुषार्थायोग्यो जातः समृतपवेति लोके व्यवहियते अतः प्रणश्यती-
 त्युक्तं यस्मादेवं मनसोनिग्रहाभावे निगृहीतवाह्येन्द्रियस्यापि परमानर्थप्राप्तिस्तस्मान्महता प्रयत्नेन मनोनिगृह्णीयादित्यभिप्रायः अतोयु-
 क्तमुक्तं तानि सर्वाणि संयम्य युक्त आसीतेति ॥६२॥ ॥६३॥ मनसि निगृहीतेतु बाह्येन्द्रियनिग्रहाभावेपि न दोषइति वदन् किं व्रजेतेत्यस्योत्त-
 रमाहाष्टभिः योऽसमाहितचेताः सबाह्येन्द्रियाणि निगृह्यापि रागद्वेषदुष्टेन मनसा विषयांश्चिन्तयन्पुरुषार्थाद्भूतोभवति विधेयात्मा तु तु-

गी. म.
॥३४॥

शब्दः पूर्वस्माद्व्यतिरेकार्थः वशीकृतान्तःकरणस्तु आत्मवश्यैर्मनोधीनैः स्वाधीनैरिति वा रागद्वेषाभ्यां वियुक्तौर्विरहितैरिन्द्रियैः श्रोत्रा-
दिभिर्विषयान् शब्दादिनिषिद्धात् चरन्नुपलभमानः प्रसादं प्रसन्नतां चित्तस्य खच्छतां परमात्मसाक्षात्कारयोग्यतामधिगच्छति राग-
द्वेषप्रयुक्तानि इन्द्रियाणि दोषहेतुतां प्रतिपद्यन्ते मनसि स्ववशे तु न रागद्वेषौ तयोरभावे च न तदधीनेन्द्रियप्रवृत्तिः अवर्जनीयतया तु वि-
षयोपलम्भो न दोषभावहतीति न शुद्धिव्याघातइति भावः एतेन विषयाणां स्मरणमपि चेदनर्थकारणं सुतरां तर्हि भोगः तेन जीवनार्थं वि-
षयान् भुञ्जानः कथमनर्थं न प्रतिपद्येतेति शङ्का निरस्ता स्वाधीनैरिन्द्रियैर्विषयान्प्राप्नोतीति च किं व्रजेतेति प्रश्नस्योत्तरमुक्तं भवति ॥६४॥ प्र-
सादमाधिगच्छतीत्युक्तं तत्र प्रसादे सति किंस्यादित्युच्यते चित्तस्य प्रसादे खच्छत्वरूपे सति सर्वदुःखानामध्यात्मिकादीनामज्ञानविल-

रागद्वेषवियुक्तैस्तु विषयानिन्द्रियैश्चरन् ॥ आत्मवश्यैर्विधेयात्मा प्रसादमधिगच्छति ॥ ६४ ॥
प्रसादे सर्वदुःखानां हानिरस्योपजायते ॥ प्रसन्नचेतसो ह्याशु बुद्धिः पर्यवतिष्ठते ॥ ६५ ॥
नास्ति बुद्धिरयुक्तस्य न चायुक्तस्य भावना ॥ नचाभावयतः शान्तिरशान्तस्य कुतः सुखम् ॥ ६६ ॥

सितानां हानिर्विनाशोऽस्य यत्तेरुपजायते हि यस्मात् प्रसन्नचेतसो यतेराशु शीघ्रमेव बुद्धिर्ब्रह्मात्मैक्याकारा पर्यवतिष्ठते परिसमन्तादव-
तिष्ठते स्थिरा भवति विपरीतभावनादिप्रतिबन्धाभावात् ततश्च प्रसादे सति बुद्धिपर्यवस्थानं ततस्तद्विरोध्यज्ञाननिवृत्तिः ततस्तत्कार्यस-
कलदुःखहाविरिति क्रमेऽपि प्रसादे यत्नाधिक्याय सर्वदुःखहानिकरत्वकथनमिति न विरोधः ॥६५॥ इममेवार्थं व्यतिरेकमुखेन द्रढयति
अयुक्तस्याजितचित्तस्य बुद्धिरात्मविषया श्रवणमननाख्यवेदान्तविचारजन्या नास्ति नोत्पद्यते तद्बुद्ध्यभोव न चायुक्तस्य भावना निदि-
ध्यासनात्मिका विजातीयप्रत्ययानन्तरितसजातीयप्रत्ययप्रवाहरूपा सर्वत्र नञोऽस्तीत्यनेनान्वयः नचाभावयतआत्मानं शान्तिः सकार्या-
विद्यानिवृत्तिरूपा वेदान्तवाक्यजन्या ब्रह्मात्मैक्यसाक्षात्कृतिः अशान्तस्यात्मसाक्षात्कारशून्यस्य कुतः सुखं मोक्षानन्दइत्यर्थः ॥ ६६ ॥

॥३४॥

अयुक्तस्य कुतो नास्ति बुद्धिरित्यत आह चरतां स्वविषयेषु प्रवर्तमानानामवशीकृतानामिन्द्रियाणां मध्ये यदेकमपीन्द्रियमनुलक्षीकृत्य मनोऽनुविधीयते प्रेर्यते प्रवर्तत इति यावत् कर्मकर्तरिलकारः तदिन्द्रियमेकमपि मनसालुप्तं अस्य साधकस्य मनसोवा प्रज्ञा मात्मविषयां शास्त्रीयां हरति अपनयति मनसस्तद्विषयाविष्टत्वात् यदेकमपीन्द्रियं प्रज्ञां हरति तदा सर्वाणि हरन्तीति किमुवक्तव्यमित्यर्थः दृष्टान्तस्तु स्पष्टः अम्भस्येव वायोर्नौकाहरणसामर्थ्यं न भुवीति सूचयितुमम्भसीत्युक्तं एवं दार्ष्टान्तिकेत्यम्भः स्थानीये मनश्चाञ्चल्ये सत्येव प्रज्ञाहरण-सामर्थ्यामिन्द्रियस्य न तु भूस्थानीये मनःस्थैर्य इति सूचितम् ॥६७॥ हि यस्मादेवं सर्वशः सर्वाणि समनस्कानि हेमहावाहो इतिसंबोधयन् सर्वशत्रुनिवारणक्षमत्वादिन्द्रियशत्रुनिवारणेपि त्वं क्षमोसीति सूचयति स्पष्टमन्यत् तस्येति सिद्धस्य साधकस्य च परामर्शः इन्द्रिय

इन्द्रियाणां हि चरतां यन्मनोऽनुविधीयते ॥ तदस्य हरति प्रज्ञां वायुर्नावमित्राभसि ॥६७॥

तस्माद्यस्य महावाहो निगृहीतानि सर्वशः ॥ इन्द्रियाणौन्द्रियार्थेभ्यस्तस्य प्रज्ञा प्रतिष्ठिता

॥ ६८ ॥ या निशा सर्वभूतानां तस्यां जागर्ति संयमी ॥ यस्यां जाग्रति भूतानि सा निशा

पश्यतो मुनेः ॥ ६९ ॥

संयमस्य स्थितप्रज्ञप्रति लक्षणत्वस्य मुमुक्षुप्रति प्रज्ञासाधनत्वस्य चोपसंहरणीयत्वात् ॥ ६८ ॥ तदेवं मुमुक्षुणा प्रज्ञास्थैर्याय प्रयत्नपूर्वकामिन्द्रियसंयमः कर्तव्य इत्युक्तं स्थितप्रज्ञस्य तु स्वतः सिद्ध एव सर्वेन्द्रियसंयम इत्याह या वेदान्तवाक्यजनितसाक्षात्काररूपाऽहं ब्रह्मास्मीति प्रज्ञा सर्वभूतानामज्ञानां निशेव निशा तां प्रत्यप्रकाशरूपत्वात् तस्यां ब्रह्मविद्यालक्षणायां सर्वभूतनिशायां जागर्ति अज्ञाननिद्रायाः प्रबुद्धः सन् सावधानो वर्तते संयमी इन्द्रियसंयमवान् स्थितप्रज्ञ इत्यर्थः यस्यां तु द्वैतदर्शनलक्षणायामविद्यानिद्रायां प्रसुप्तान्येव भूतानि जाग्रति स्वप्नवद्व्यवहरन्ति सा निशा न प्रकाशते आत्मतत्त्वं पश्यतो परोक्षतया मुनेः स्थितप्रज्ञस्य यावद्धि न प्रबुध्यते तावदेव स्वप्नदर्शनं बाधपर्यन्तत्वात् भ्रमस्य तत्त्वज्ञानकाले तु न भ्रमानीमिच्छः कश्चिद्व्यवहारः तदुक्तं वार्तिककारैः 'कारकव्यवहारे हि शुद्धं वस्तु न वीक्ष्यते शुद्धे वस्तुनि सिद्धे च कारकव्यापृतिस्तथा काकोलूकनिशेवायं संसारो ज्ञात्मवेदिनोः या निशा सर्वभूतानामित्यवोचत्स्वयं हरिरिति' तथा च

यस्य विपरीतदर्शनं तस्य न वस्तुदर्शनं विपरीतदर्शनस्य वस्त्वदर्शनजन्यत्वात् यस्य च वस्तुदर्शनं तस्य न विपरीतदर्शनं विपरीतदर्शन-
कारणस्य वस्त्वदर्शनस्य वस्तुदर्शनेन बाधितत्वात् तथा च श्रुतिः 'यत्र वाअन्यदिवस्यात्तत्रान्योन्यत्पश्येत् यत्रत्वस्य सर्वमात्मैवाभूत्त-
त्केन कं पश्येदिति' विद्याविद्ययोर्व्यवस्थामाह यथा काकस्य राज्यन्धस्य दिनमुलूकस्य दिवान्धस्य निशारात्रौ पश्यतश्चोलूकस्य यद्दिनं
रात्रिरेव सा काकस्येति महदाश्चर्यमेतत् अतस्तत्त्वदर्शिनः कथमाविधिकक्रियाकारकादिव्यवहारः स्यादिति स्वतःसिद्धएव तस्येन्द्रि-
यसंयमइत्यर्थः ॥ ६९ ॥ एतादृशस्य स्थितप्रज्ञस्य सर्वविक्षेपशान्तिरप्यर्थसिद्धेति सहृष्टान्तमाह सर्वाभिर्नदीभिरापूर्यमाणं सन्तं वृष्ट्या-
दिप्रभवाअपि सर्वाआपः समुद्रं प्रविशन्ति कीदृशं अचलप्रतिष्ठं अनतिक्रान्तमर्यादं अचलानां मैनाकादीनां प्रतिष्ठा यस्मिन्निति वा
गाम्भीर्यातिशयउक्तः यद्वत् येन प्रकारेण निर्विकारत्वेन तद्वत् तेनैव निर्विकारप्रकारेण यं स्थितप्रज्ञं निर्विकारमेव सन्तं कामाः अज्ञै-


आपूर्यमाणमचलप्रतिष्ठं समुद्रमापः प्रविशन्ति यद्वत् ॥ तद्वत्कामायं प्रविशन्ति सर्वे सशा-
न्तिमाप्नोति न कामकामी ॥ ७० ॥ विवाय कामान्यः सर्वाङ्गुमांश्चरति निस्पृहः ॥ निर्म-
मोनिरङ्कारः सशान्तिमधिगच्छति ॥ ७१ ॥

लोकैः काम्यमानाः शब्दाद्या सर्वे विषयाः अवर्जनीयतया प्रारब्धकर्मवशात्प्रविशन्ति न तु विकर्तुं शक्नुवन्ति समहासमुद्रस्थानीयः स्थि-
तप्रज्ञः शान्तिं सर्वलौकिकालौकिककर्मविक्षेपनिवृत्तिं बाधितानुवृत्तावविद्याकार्यनिवृत्तिं चाप्नोति ज्ञानबलेन न कामकामी काम्यान् विष-
यान् कामयितुं शीलं यस्य सकामकाम्यज्ञः शान्तिं व्याख्यातां नाप्नोति अपि तु सर्वदा लौकिकालौकिककर्मविक्षेपेण महति क्लेशार्णवे मग्नो-
भवतीति वाक्यार्थः एतेन ज्ञानिनएव फलभूतोविद्वत्संन्यासस्तस्यैव च सर्वविक्षेपनिवृत्तिरूपा जीवन्मुक्तिर्देवाधीनविषयभोगेपि निर्विकार-
तेत्यादिकमुक्तं वेदितव्यम् ॥ ७० ॥ यस्मादेवं तस्मात्प्राप्तानपि सर्वान् बाह्यान् गृहक्षेत्रादीन् आन्तरान्मनोराज्यरूपान् वासनामात्ररूपांश्च
पश्चिगच्छतस्तृणस्पर्शरूपान् कामांस्त्रिविधान् विहायोपेक्ष्य शरीरजीवनमात्रोपि निस्पृहः सन् यतो निरहङ्कारः शरीरेन्द्रियादावयममहमि-
त्यभिमानशून्यः विद्यावत्त्वादिनिमित्तात्मसंभावनारहितइति वा अतो निर्ममः शरीरयात्नामात्मार्येपि प्रारब्धकर्माक्षिप्ते कौपीनाच्छादनादौ

ममेदमित्याभिमानवर्जितः सन्न यः पुमान् चरति प्रारब्धकर्मवशेन भोगान् भुङ्क्ते यादृच्छिकतया यत्र कापि गच्छतीति वा स एव भूतः स्थितप्रज्ञः शान्तिं सर्वसंसारदुःखोपरमलक्षणामविद्यातत्कार्यनिवृत्तिमधिगच्छति ज्ञानबलेन प्राप्नोति तदेतदीदृशं व्रजनं स्थितप्रज्ञस्येति चतुर्थप्रश्नस्योत्तरं परिसमाप्तम् ॥ ७१ ॥ तदेवं चतुर्णां प्रश्नानामुत्तरव्याजेन सर्वाणि स्थितप्रज्ञलक्षणानि मुमुक्षुकर्तव्यतया कथितानि संप्रति कर्मयोगफलभूतां साङ्ख्यनिष्ठां फलेन स्तुवन्नुपसंहरति एषा स्थितप्रज्ञलक्षणव्याजेन कथिता एषा तेभिहिता साङ्ख्ये बुद्धिरिति च प्रागुक्ता स्थितिर्निष्ठा सर्वकर्मसंन्यासपूर्वकपरमात्मज्ञानलक्षणा ब्राह्मी ब्रह्मविषया हे पार्थ पनां स्थितिं प्राप्य यः कश्चिदपि पुनर्न विमुह्यति न

एषा ब्राह्मी स्थितिः पार्थ नैनां प्राप्य विमुह्यति ॥ स्थित्वाऽस्यामन्तकालेपि ब्रह्म निर्वाणमृच्छति ॥ ७२ ॥ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुन संवादे साङ्ख्ययोगो नाम द्वितीयोऽध्यायः ॥ २ ॥

हि ज्ञानवाधितस्याज्ञानस्य पुनः संभवोऽस्ति अनादित्वेनोत्पत्त्यसंभवात् अस्यां स्थितौ अन्तकालेपि अन्येपि वयसि स्थित्वा ब्रह्म निर्वाणं ब्रह्मणि निर्वाणं निवृत्तिं ब्रह्मरूपं निर्वाणमिति वा ऋच्छति गच्छत्यभेदेन किमु वक्तव्यं यो ब्रह्मचर्यादेव संन्यस्य यावज्जीवमस्यां ब्राह्म्यां स्थिताववतिष्ठते स ब्रह्मनिर्वाणमृच्छतीत्यपि शब्दार्थः ॥ ७२ ॥ ज्ञानं तत्साधनं कर्म सत्त्वशुद्धिश्च तत्फलं तत्फलं ज्ञाननिष्ठैवेत्यध्यायेऽस्मिन्प्रकीर्तितम् ॥ इति श्रीमत्परमहंसपरिव्राजकाचार्यश्रीविश्वेश्वरसरस्वतीयपादशिष्यमधुसूदनसरस्वतीविरचितायां श्रीमद्भगवद्गीतागूढार्थदीपिकायां सर्वगीतार्थसूत्रणं नाम द्वितीयोऽध्यायः ॥ २ ॥



॥ श्रीकृष्णाय परमात्मने गीतामृतदात्रे नमः ॥ एवं तावत्प्रथमेनाध्यायेनोपोद्धतितोद्वितीयेनाध्यायेन कृत्स्नः शास्त्रार्थः सूत्रितः तथा हि आदौ निष्कामकर्मनिष्ठा ततोऽन्तःकरणशुद्धिः ततः शमदमादिसाधनपुरस्सरः सर्वकर्मसंन्यासः ततो वेदान्तवाक्यविचारसहिता भगवद्भक्तिनिष्ठा ततस्तत्त्वज्ञाननिष्ठा तस्याः फलं च त्रिगुणात्मकाविद्यानिवृत्त्या जीवन्मुक्तिः प्रारब्धकर्मफलभोगपर्यन्तं तदन्ते च विदेहमुक्तिः जीवन्मुक्तिदशायां च परमपुरुषार्थालम्बनेन परवैराग्यप्राप्तिः दैवसंपदाख्या च शुभवासना तदुपकारिण्यादेया आसुरसंपदाख्या त्वशुभवासना तद्विरोधिनी हेया दैवसंपदोसाधारणं कारणं सात्विकी श्रद्धा आसुरसंपदस्तु राजसी तामसी चेति हेयोपादेयविभागेन कृत्स्नशास्त्रार्थपरिसमाप्तिः तत्र योगस्थः कुरु कर्माणीत्यादिना सूत्रिता सत्त्वशुद्धिसाधनभूता निष्कामकर्मनिष्ठा सामान्य विशेषरूपेण तृतीयचतुर्थाभ्यां प्रपञ्च्यते ततः शुद्धान्तःकरणस्य शमदमादिसाधनसंपत्तिपुरस्सरा विहाय कामान्यः सर्वानित्यादिना सूत्रिता सर्वकर्मसंन्यासानिष्ठा संक्षेपविस्तररूपेण पञ्चमषष्ठाभ्यां एतावता च त्वम्पदार्थोऽपि निरूपितः ततो वेदान्तवाक्यविचारसहिता युक्तआसीतमत्परइत्यादिना सूत्रितानेकप्रकारा भगवद्भक्तिनिष्ठाध्यायषट्केन प्रतिपाद्यते तावता च तत्पदार्थोऽपि निरूपितः प्रत्यध्यायं चावान्तरसङ्गतिमवान्तरप्रयोजनभेदं च तत्र तत्र प्रदर्शयिष्यामः ततस्तत्त्वंपदार्थैक्यज्ञानरूपा वेदाविनाशिनं नित्यमित्यादिना सूत्रिता तत्त्वज्ञाननिष्ठा त्रयोदशे प्रकृतिपुरुषविवेकद्वारा प्रपञ्चितज्ञाननिष्ठायाश्च फलं त्रैगुण्यविषयावेदानिस्त्रैगुण्यो भवार्जुनेत्यादिना सूत्रितं त्रैगुण्यनिवृत्तिश्चतुर्दशे सैव जीवन्मुक्तिरिति गुणातीतलक्षणकथनेन प्रपञ्चिता तदा गन्तासि निर्वेदमित्यादिना सूत्रिता परमवैराग्यनिष्ठा संसारवृक्षच्छेदद्वारेण पञ्चदशे दुःखेष्वनुद्धिगमनाइत्यादिना स्थितप्रज्ञलक्षणेन सूत्रिता परवैराग्योपकारिणी दैवी संपदादेया यामिमां पुष्पितां वाचमित्यादिना सूत्रिता तद्विरोधिन्यासुरी सम्पन्न हेया षोडशे दैवसंपदोसाधारणं कारणं च सात्विकी श्रद्धा निर्द्वन्द्वोनित्यसत्त्वस्थइत्यादिना सूत्रिता तद्विरोधपरिहारेण सप्तदशे एवं सफला ज्ञाननिष्ठा अध्यायपञ्चकेन प्रतिपादिता अष्टादशेन च पूर्वोक्तसर्वोपसंहारइति कृत्स्नगीतार्थसङ्गतिः तत्र पूर्वाध्याये साङ्ख्यबुद्धिमाश्रित्य ज्ञाननिष्ठा भगवतोक्ता एषा तेभिहिता साङ्ख्ये बुद्धिरिति तथा योगबुद्धिमाश्रित्य कर्मनिष्ठोक्ता योगेति त्विमां शृण्वित्यारभ्य कर्मण्येवाधिकारस्ते मा ते सङ्गोस्त्वकर्मणीत्यन्तेन न चानयोर्निष्ठयोरधिकारिभेदः स्पष्टमुपदिष्टो भगवता नचैकाधिकारिकत्वमेवोभयोः समुच्चयस्य विवक्षितत्वादिति वाच्यं दूरेण ह्यवरं कर्म बुद्धियोगाद्धनञ्जयेति कर्मनिष्ठायाः बुद्धिनिष्ठापेक्षया निष्कृष्टत्वाभि-

धानात् यावानर्थउदपाने इत्यत्र च ज्ञानफले सर्वकर्मफलान्तर्भावस्यदर्शितत्वात् स्थितप्रज्ञलक्षणमुक्त्वा च एषा ब्राह्मी स्थितिः पार्येति सप्रशंस ज्ञानफलोपसंहारात् या निश्चा सर्वभूतानामित्यादौ ज्ञानिनोद्वेददर्शनाभावेन कर्मानुष्ठानासंभवस्य चोक्तत्वात् अविद्यानिवृत्तिलक्षणे मोक्षफले ज्ञानमात्रस्यैव लोकानुसारेण साधनत्वकल्पनात् 'तमेव विदित्वातिमृत्युमेति नान्यः पन्थाविद्यतेऽयनायेति' श्रुतेश्च ननु तर्हि तेजस्तिमिरयोरिव विरोधिनोर्ज्ञानकर्मणोः समुच्चयासंभवान्निष्ठाधिकारिकत्वमेवास्तु सत्यमेवं संभवति एकमर्जुनं प्रति तूभयोपदेशान युक्तः न हि कर्माधिकारिणंप्रति ज्ञाननिष्ठोपदेष्टुमुचिता न वा ज्ञानाधिकारिणंप्रति कर्मनिष्ठा एकमेव प्रतिविकल्पेनोभयोपदेशइति चेन्न उत्कृष्टनिकृष्टयोर्विकल्पानुपपत्तेः अविद्यानिवृत्त्युपलक्षितात्मस्वरूपे मोक्षे तारतम्यासंभवाच्च तस्माज्ज्ञानकर्मनिष्ठयोर्भिन्नाधिकारि

॥ अर्जुन उवाच ॥ ज्यायसी चेत्कर्मणस्ते मता बुद्धिर्जनार्दन ॥ तत्किं कर्मणि घोरे मां नियोजयसि केशव ॥ १ ॥

कत्वे एकं प्रत्युपदेशायोगादेकाधिकारिकत्वे च विरुद्धयोः समुच्चयासंभवात् कर्मापेक्षया ज्ञानप्राशस्त्यानुपपत्तेश्च विकल्पाभ्युपगमे चोत्कृष्टमनायाससाध्यं ज्ञानं विहाय निकृष्टमनेकायासबहुलं कर्मानुष्ठानमयोग्यमिति मत्वा पर्याकुलीभूतबुद्धिः हे जनार्दन सर्वेर्जनैरर्हते याच्यते स्वाभिलषितसिद्धयइति त्वं तथाभूतोमयापि श्रेयोनिश्चयार्थं याच्यसइति नैवानुचितमिति संबोधनाभिप्रायः कर्मणो निष्कामादपि बुद्धिरात्मतत्त्वविषया ज्यायसी प्रशस्ततरा चेद्यदि ते तव मता तत्तदा किं कर्मणि घोरे हिंसाद्यनेकायासबहुले मामतिभक्तं नियोजयसि कर्मण्येवाधिकारस्तइत्यादिना विशेषेण प्रेरयसि हे केशव सर्वेश्वर सर्वेश्वरस्य सर्वेष्टदायिनस्तव मां भक्तं शिष्यस्तेहं शाधिमामित्यादिना त्वदेकशरणतयोपसन्नं प्रति प्रतारणानोचितेत्यभिप्रायः ॥ १ ॥

ननु नाहं केचिदोप प्रतारयामि किं पुनस्त्वामतिप्रियं त्वं तु किं मे प्रतारणाचिन्हं पश्यसीति चेत् तत्राह तव वचनं व्यामिश्रं न भवेत्येव
ममत्वेकाधिकारिकत्वभिन्नाधिकारिकत्वसन्देहाद्यव्यामिश्रं सङ्कीर्णार्थमिव ते यद्वाक्यं मां प्रति ज्ञानकर्मनिष्ठाश्चयप्रतिपादकं तेन वाक्ये त्वं
मे मम मन्दबुद्धेर्वाक्यतात्पर्यापरिज्ञानादबुद्धिमन्तःकरणं मोहयसीव भ्रान्त्या योजयसीव परमकारुणिकत्वात्त्वं न मोहयस्येव मम तु स्वा-
शयदोषान्मोहोभवतीतीवशब्दार्थः एकाधिकारित्वे विरुद्धयोः समुच्चयानुपपत्तेरेकार्थत्वाभावेन च विकल्पानुपपत्तेः प्रागुक्तैर्यद्यधिका-
रिभेदं मन्यसे तदैकं मां प्रति विरुद्धयोर्निष्ठयोरुपदेशायोगात् तत् ज्ञानं वा कर्म वा एकमेवाधिकारं मे निश्चित्य वद येनाधिकारनि-
श्चयपुरःसरमुक्तेन त्वया मया चालुष्ठितेन ज्ञानेन कर्मणा चैकेन श्रेयोमोक्षमहमाप्नुयां प्राप्तुं योग्यः स्यां एवं ज्ञानकर्मनिष्ठयोरेकाधिका-
रित्वे विकल्पसमुच्चययोरसंभवादधिकारिभेदज्ञानायाजुनस्य प्रश्नइति स्थितं इहेतरेषां कुमतं समस्तं श्रुतिस्मृतिन्यायवलाग्निरस्तं पुनः

व्यामिश्रेणैव वाक्येन बुद्धिं मोहयसीव मे ॥ तदेकं वद निश्चित्य येन श्रेयोऽहमाप्नुयाम् ॥ २ ॥
॥ श्रीभगवानुवाच ॥ लोकेऽस्मिन् द्विविधा निष्ठा पुरा प्रोक्ता मयाऽनघ ॥ ज्ञानयोगेन साङ्ख्यानं
कर्मयोगेन योगिनाम् ॥ ३ ॥

पुनर्माध्यकृताप्रतियत्नादतो न तत्कर्तुमहं प्रवृत्तः 'भाष्यकारमतसारदर्शिना ग्रन्थमात्रमिह योज्यते मया आशयोभगवतः प्रकाश्यते केवलं
स्ववचसोविशुद्धये, ॥ २ ॥ एवमधिकारिभेदेऽजुनेन पृष्टे तदनु रूपं प्रतिवचनं अस्मिन्नधिकारित्वाभिमतं लोके शुद्धाशुद्धान्तःकरणभेदेन
द्विविधे जने द्विविधा द्विप्रकारा निष्ठा स्थितिः ज्ञानपरता कर्मपरता च पुरा पूर्वाध्याये मया तवात्यन्तहितकारिणा प्रोक्ता प्रकर्षेण स्पष्टत्व-
लक्षणेनोक्ता तथा चाधिकार्यैक्यशङ्कया माग्लासीरिति भावः हेअनघ अपापेति सम्बोधयन्नुपदेशयोग्यतामर्जुनस्य सूचयति एकैव नि-
ष्ठा साध्यसाधनावस्थाभेदेन द्विप्रकारा ननु द्वे एव स्वतन्त्रे निष्ठे इति कथयितुं निष्ठेत्येकवचनं तथा च वक्ष्यति एकं साङ्ख्यं च योगं च यः
पश्यति सपश्यतीति तामेव निष्ठां द्वैविध्येन दर्शयति सङ्ख्या सम्यगात्मबुद्धिस्तां प्राप्तवतां ब्रह्मचर्यादेव कृतसंन्यासानां वेदान्तविज्ञान

सुनिश्चितार्थानां ज्ञानभूमिमारूढानां शुद्धान्तःकरणानां साङ्गानां ज्ञानयोगेन ज्ञानमेव युज्यते ब्रह्मणानेनेति व्युत्पत्त्या योगस्तेनानिष्ठोक्ता
तानि सर्वाणि संयम्य युक्तआसीत् मत्परइत्यादिना अशुद्धान्तःकरणानां तु ज्ञानभूमिमनारूढानां योगिनां कर्माधिकारयोगिनां कर्मयोगेन
कर्मैव युज्यतेऽन्तःकरणशुद्धानेनेति व्युत्पत्त्या योगस्तेन निष्ठोक्तान्तःकरणशुद्धिद्वारा ज्ञानभूमिकारोहणार्थं धर्म्यादि युद्धाच्छ्रेयोऽन्यत् क्ष-
त्रियस्य न विद्यतइत्यादिना अतएव न ज्ञानकर्मणोः समुच्चयोविकल्पोवा किंतु निष्कामकर्मणा शुद्धान्तःकरणानां सर्वे कर्मसंन्यासेनैव
ज्ञानमिति चित्तशुद्धिशुद्धिरूपावस्थाभेदेनैकमेव त्वां प्रति द्विविधा निष्ठोक्ता एषा तेभिहिता साङ्ग्ये बुद्धिर्योगे त्विमां शृण्वति अतोभूमि-
कामेदेनैकमेव प्रत्युभयोपयोगान्नाधिकारभेदेऽप्युपदेशवैयर्थ्यमित्यभिप्रायः एतदेव दर्शयितुमशुद्धचित्तस्य चित्तशुद्धिपर्यन्तं कर्मानुष्ठानं
न कर्मणामनारम्भादित्यादिभिर्मोघं पार्थ सजीवतीत्यन्तैस्त्रयोदशभिर्दर्शयति शुद्धचित्तस्य तु ज्ञानिनोन किञ्चिदपि कर्मापेक्षितमिति दर्श-
यति यस्त्वात्मरतिरिति द्वाभ्यां तस्मादसक्तइत्यारभ्य तु बन्धहेतोरपि कर्मणोमोक्षहेतुत्वं सत्त्वशुद्धिज्ञानोत्पत्तिद्वारेण संभवति फलाभि-

न कर्मणामनारम्भान्नैष्कर्म्यं पुरुषोऽश्नुते ॥ न च संन्यसनादेव सिद्धिं समधिगच्छति ॥ ४ ॥

सन्धिराहित्यरूपकौशलेनेति दर्शयिष्यति ततः परं त्वथ केनेति प्रश्नमुत्थाप्य कामदोषेणैव काम्यकर्मणः शुद्धिहेतुत्वं नास्ति अतः काम-
राहित्येनैव कर्माणि कुर्वन्नन्तःकरणशुद्ध्या ज्ञानाधिकारी भविष्यसीति यावदध्यायसमाप्तिं वदिष्यति भगवान् ॥ ३ ॥ तत्र कारणाभावे
कार्यानुपपत्तेः कर्मणां 'तमेतं वेदानुवचनेन ब्रह्मणाविधिंदिषन्ति यज्ञेन दानेन तपसानाशकेनेति' श्रुत्याऽऽत्मज्ञाने विनियुक्तानामनारम्भा-
दननुष्ठानाच्चित्तशुद्ध्यभावेन ज्ञानायोग्योवहिर्मुखः पुरुषोनैष्कर्म्यं सर्वकर्मशून्यत्वं ज्ञानयोगेन निष्ठामिति यावत् नाश्नुते न प्राप्नोति नन्वेत-
मेव प्रव्राजिनोलोकमिच्छन्तः प्रव्रजन्तीति श्रुतेः सर्वकर्मसंन्यासादेव ज्ञाननिष्ठोपपत्तेः कृतं कर्मभिरित्यतआह न च संन्यसनादेव चित्त-
शुद्धिविना कृतात् सिद्धिं ज्ञाननिष्ठालक्षणां सम्यक् फलपर्यवसायित्वेन नाधिगच्छति नैव प्राप्नोतीत्यर्थः कर्मजन्यां चित्तशुद्धिमन्तरेण
संन्यासएव न संभवति यथाकथंचिदौत्सुक्यमात्रेण कृतोपि न फलपर्यवसायीति भावः ॥ ४ ॥

तत्र कर्मजन्यशुद्धयभावे बहिर्मुखः हि यस्मात् क्षणमपि कालं जातु कदाचित् कश्चिदप्यजितेन्द्रियः अकर्मकृत्सन्न तिष्ठति अपि तु लौ-
किकवैदिककर्मानुष्ठानव्यग्रपचतिष्ठति तस्मादशुद्धचित्तस्य संन्यासो न संभवतीत्यर्थः कस्मात्पुनरविद्वान्कर्माण्यकुर्वाणो न तिष्ठति हि
यस्मात् सर्वः प्राणी चित्तशुद्धिरहितः अवशः अस्वतन्त्रपव सन् प्रकृतिजैः प्रकृतितोजातैरभिव्यक्तैः कार्याकारेण सत्त्वरजस्तमोभिः स्व-
भावप्रभावैर्वा रागद्वेषादिभिर्गुणैः कर्म लौकिकं वैदिकं वा कार्यते अतः कर्माण्यकुर्वाणो न कश्चिदपि तिष्ठतीत्यर्थः स्वाभाविकागुणा-
श्चालकाः अतः परवशतया सर्वदा कर्माणि कुर्वतोऽशुद्धबुद्धेः सर्वकर्मन्यासो न संभवतीति न संन्यासनिवन्धना ज्ञाननिष्ठा संभवती-
त्यर्थः ॥५॥ यथा कथञ्चिदौत्सुक्यमात्रेण कृतसंन्यासस्त्वशुद्धचित्तस्तत्फलभाङ्गन भवति यतः यो विमूढात्मा रागद्वेषादिदूषितान्तःकरणः

न हि कश्चित्क्षणमपि जातु तिष्ठत्यकर्मकृत् ॥ कार्यते ह्यवशः कर्म सर्वः प्रकृतिजैर्गुणैः ॥ ५ ॥
कर्मेन्द्रियाणि संयम्य यथास्ते मनसा स्मरन् ॥ इन्द्रियार्थांश्चिन्तयन् विमूढात्मा मिथ्याचारः स उ-
च्यते ॥ ६ ॥

औत्सुक्यमात्रेण कर्मेन्द्रियाणि वाक्पाण्यादीनि संयम्य निगृह्य बहिरिन्द्रियैः कर्माण्यकुर्वन्निति यावत् मनसा रागादिप्रेरितेन इन्द्रियार्थान्
शब्दादीन् नत्वात्मतत्त्वं स्मरन्नास्ते कृतसंन्यासो हमित्यभिमानेन कर्मशून्यस्तिष्ठति समिथ्याचारः सत्त्वशुद्धयभावेन फलायोग्यत्वात्पा-
पाचार उच्यते 'त्वं पदार्थविवेकाय संन्यासः सर्वकर्मणां श्रुत्येह विहितो यस्मात्तत्त्यागी पतितो भवेदित्यादिधर्मशास्त्रेण' अत उपपन्नं न च
संन्यसनादेवाशुद्धान्तःकरणः सिद्धिं समधिगच्छतीति ॥६॥ औत्सुक्यमात्रेण सर्वकर्माण्यसंन्यस्य चित्तशुद्धये निष्कामकर्माण्येव यथाशा-
स्त्रं कुर्यात् यस्मात् तु शब्दोशुद्धान्तःकरणसंन्यासिव्यतिरेकार्थः इन्द्रियाणि ज्ञानेन्द्रियाणि श्रोत्रादीनि मनसा सह नियम्य पापहेतुशब्दा-
दिविषयासक्तेर्निवर्त्य मनसा विवेकयुक्तेन नियम्येति वा कर्मेन्द्रियैर्वाक्पाण्यादिभिः कमयाग शुद्धिहेतुतया विहितं कर्मरभते करोत्यस-

कः फलाभिलाषश्चन्यः सन् योर्विवेकी सइतरस्मान्मिथ्याचाराद्विशिष्यते परिश्रमसाम्येऽपि फलातिशयमाकृत्वेन श्रेष्ठो भवति हेअर्जुन
आश्चर्यमिदं पश्य यदेकः कर्मेन्द्रियाणि निगृह्णन् ज्ञानेन्द्रियाणि व्यापारयन् पुरुषार्थश्चन्योऽपरस्तु ज्ञानेन्द्रियाणि निगृह्य कर्मेन्द्रियाणि
व्यापारयन् परमपुरुषार्थभाग्भवतीति वा ॥७॥ यस्मादेवं तस्मात् मनसा ज्ञानेन्द्रियाणि निगृह्य कर्मेन्द्रियैः त्वं प्रागननुष्ठितशुद्धिहेतुकर्मा
नियतं विध्युद्देशे फलसंबन्धश्चन्यतया नियतनिमित्तेन विहितं कर्म श्रौतं स्मार्तं च नित्यमिति प्रसिद्धं कुरु कुर्विति मध्यमपुरुषप्रयोगेणैव
त्वमिति लब्धेत्वमिति पदमर्थान्तरे संक्रमितं कस्मादशुद्धान्तःकरणेन कर्मैव कर्तव्यं हि यस्मात् अकमणाऽकरणात् कर्मैव ज्यायः प्रश-
स्यतरं न केवलं कर्माभावे तवान्तःकरणशुद्धिरेवं न सिध्येत् किंतु अकर्मणो युद्धादिकर्मरहितस्य ते तव शरीरयात्रा शरीरस्थिति रपि

यस्त्विन्द्रियाणि मनसा नियम्यारभतेऽर्जुन ॥ कर्मेन्द्रियैः कर्मयोगमसक्तः सविशिष्यते ॥ ७ ॥
नियतं कुरु कर्म त्वं कर्म ज्यायो ह्यकर्मणः ॥ शरीरयात्राऽपि च ते न प्रसिध्येदकर्मणः ॥ ८ ॥
यज्ञार्थात्कर्मणोऽन्यत्र लोकोयं कर्मबन्धनः ॥ तदर्थं कर्म कौन्तेय मुक्तसङ्गः समाचारः ॥ ९ ॥

न प्रकर्षेण क्षात्रवृत्तिकृतत्वलक्षणेन सिध्येत् तथा च प्रागुक्तं अपि चेत्यन्तःकरणशुद्धिसमुच्चयार्थः ॥८॥ कर्मणा बध्यते जन्तुरिति स्मृतेः
सर्वं कर्म बन्धात्मकत्वात्समुमुक्षुणा न कर्तव्यमिति मत्वा तस्योत्तरमाह यज्ञः परमेश्वरः 'यज्ञो वै विष्णुरिति श्रुतेः' तदाराधनार्थं य-
त्क्रियते कर्म तद्यज्ञार्थं तस्मात्कर्मणोन्यत्र कर्मणि प्रवृत्तोऽयं लोकः कर्माधिकारी कर्मबन्धनः कर्मणा बध्यते न त्वीश्वराराधनार्थेन अ-
तस्तदर्थं यज्ञार्थं कर्म हेकौन्तेय त्वं कर्मण्यधिकृतो मुक्तसङ्गः सन् समाचार सम्यक् श्रद्धादिपुरस्सरं आचर ॥ ९ ॥ प्रजापतिवचनाद-
प्यधिकृतेन कर्म कर्तव्यमित्याह सहयज्ञा इत्यादिचतुर्भिः सह यज्ञेन विहितकर्मकलापेन वर्तन्त इति सहयज्ञाः कर्माधिकृता इति यावत् घोष-
सर्जनस्योति पक्षे सादेशाभावः प्रजाः जीन् वर्णान् पुरा कल्पादौ सृष्ट्वा च प्रजानां पतिः सृष्ट्वा किमुवाचेत्याह अनेन यज्ञेन स्वाश्रमोचितध-

मेंण प्रसविष्यध्वं प्रसूयध्वं प्रसवोवृद्धिः उत्तरोत्तरामभिवृद्धिं लभध्वमित्यर्थः कथमनेन वृद्धिः स्यादत आह एषयज्ञाख्यो धर्मः वोयुष्माकं
 इष्टकामधुक् इष्टानभिमतान् कामान् काम्यानि फलानि दोग्धि प्रापयतीति तथा अभीष्टभोगप्रदोस्त्वित्यर्थः अत्र यद्यपि यज्ञग्रहणमाव-
 श्यककर्मोपलक्षणार्थं अकरणे प्रत्यवायस्याग्रे कथनात् काम्यकर्मणां च प्रकृते प्रस्तावोनास्त्येव मा कर्मफलहेतुभूरित्यनेन निराकृतत्वात्
 तथापि नित्यकर्मणामप्यानुषङ्गिकफलसद्भावादेश्वोस्त्विष्टकामधुगित्युपपद्यते तथाचापस्तम्बः स्मरति तद्यथा 'आग्रे फलार्थं निमित्ते
 (निर्मिते) छायागन्धइत्यनूत्पद्यते एवं धर्मं चर्यमाणमर्था अनूत्पद्यन्ते नोचेदनूत्पद्यन्ते न धर्महानिर्भवतीति' फलसद्भावेपि तदभिसन्ध्य-
 नभिसन्धिभ्यां काम्यनित्ययोर्विशेषः अनभिसंहितस्यापि वस्तुस्वभावावुत्पत्तौ न विशेषः विस्तरेण वाग्रे प्रतिपादयिष्यते ॥ १० ॥ कथमि-

सहयज्ञाः प्रजाः सृष्ट्वा पुरोवाच प्रजापतिः ॥ अनेन प्रसविष्यध्वमेवोस्त्विष्टकामधुक्
 ॥ १० ॥ देवान्भावयतानेन ते देवाभावयन्तु वः ॥ परस्परं भावयन्तः श्रेयः परमवाप्स्यथ
 ॥ ११ ॥ इष्टान्भोगान्हि वो देवादास्यन्ते यज्ञभाविताः ॥ तैर्दत्तान्प्रदायैभ्यो यो भुङ्क्ते स्तेन
 एव सः ॥ १२ ॥

ष्टकामदोग्धृत्वं यज्ञस्येति तदाह अनेन यज्ञेन यूयं यजमाना देवानिन्द्रादीन् भावयत हविर्भागैः संवर्धयत तर्पयतेत्यर्थः ते देवायुष्माभिर्मा-
 विताः सन्तो वोयुष्मान् भावयन्तु वृष्ट्यादिना अन्नोत्पत्तिद्वारेण संवर्धयन्तु एवमन्योन्यं संवर्धयन्तो देवाश्च यूयं च परं श्रेयो भिममतमर्थं
 प्राप्स्यथ देवास्तृप्तिं प्राप्स्यन्ति यूयं च स्वर्गाख्यं परं श्रेयः प्राप्स्यथेत्यर्थः ॥ ११ ॥ न केवलं पारात्रिकमेव फलं यज्ञात् किन्त्वैहिकमपीत्याह अ-
 भिलषितान् भोगान् पश्वन्नाहिरण्यादीन् वोयुष्मभ्यं देवादास्यन्ते वितरिष्यन्ति हि यस्मात् यज्ञैर्भावितास्तोषितास्ते यस्मात्तैर्ऋणवद्भव-
 द्भ्यो दत्ता भोगास्तस्मात्तैर्देवैर्दत्तान्भोगानेभ्यो देवेभ्योऽप्रदाय यज्ञेषु देवोद्देशेनाहुतिरसम्पाद्य यो भुङ्क्ते देहेन्द्रियाण्येव तर्पयति स्तेन एव
 तस्कर एव सः देवस्वापहारी देवर्णानपाकरणात् ॥ १२ ॥

ये तु वैश्वदेवादियज्ञावशिष्टममृतमश्नन्ति ते सन्तः शिष्टावेदोक्तकारित्वेन देवर्षीपाकरणात् अतस्ते मुच्यन्ते सर्वैर्विहिताकरणनिमित्तैः पूर्वकृतैश्च पञ्चसूनानिमित्तैः किल्बिषैः भूतभाविपातकाऽसंसर्गिणस्ते भवन्तीत्यर्थः एवमन्वये भूतभाविपापाभावमुक्त्वा व्यतिरेके दोषमाह भुञ्जते ते वैश्वदेवाद्यकारिणोऽप्येव तु शब्दोवधारणे ये पापाः पञ्चसूनानिमित्तं प्रमादकृताहिसानिमित्तं च कृतपापाः सन्त आत्मकारणादेव पचन्ति नतु वैश्वदेवाद्यर्थं तथा च पञ्चसूनादिकृतपापे विद्यमानएव वैश्वदेवादिनित्यकर्माकरणनिमित्तमपरं पापमाप्नुवन्तीति भुञ्जते ते त्वघं पापाइत्युक्तं तथा च स्मृतिः 'कण्डनी पेषणी चुल्ली उदकुम्भी च मार्जनी पञ्चसूनागृहस्थस्य तामिः स्वर्गं न विन्दतीति' पञ्चसूनाकृतं पापं च यज्ञैर्व्यपोहतीति च श्रुतिश्च 'इदमेवास्य तत्साधारणमन्नं यदिदमद्यते सयएतदुपास्ते न सपाप्मनोव्यावर्तते मिश्रं ह्येतदिति' मन्त्रवर्णोऽपि 'मोघमन्नं विन्दते अप्रचेताः सत्यं ब्रवीमि वधइत्सतस्य नार्यमणं पुष्यति नोसखायं केव-

यज्ञशिष्टाशिनः सन्तोमुच्यन्ते सर्वकिल्बिषैः ॥ भुञ्जते ते त्वघं प्रापाये पचन्त्यात्मकारणात्
॥ १३ ॥ अन्नाद्भवन्ति भूतानि पर्जन्यादन्नसंभवः ॥ यज्ञाद्भवति पर्जन्योयज्ञः कर्मसमुद्भवः ॥ १४ ॥

लाघोभवति केवलादीति' ॥ १३ ॥ इदंचोपलक्षणं पञ्चमहायज्ञानां स्मार्तानां श्रौतानां च नित्यकर्मणां अधिकृतेन नित्यानि कर्माण्यवश्यमनुष्ठेयानीति च प्रजापतिवचनार्थः न केवलं प्रजापतिवचनादेव कर्म कर्तव्यमपि तु जगच्चक्रप्रवृत्तिहेतुत्वादपीत्याह अन्नादिति त्रिभिः अन्नाद्भुक्ताद्वेतोलोहितरूपेण परिणताद्भूतानि प्राणिशरीराणि भवन्ति जायन्ते अन्नस्य संभवोजन्म अन्नसंभवः पर्जन्यादृष्टेः प्रत्यक्षसिद्धमेवैतत् अन्नकर्मोपयोगमाह यज्ञात्कारीयादेरग्निहोत्रादेश्चापूर्वाख्याद्धर्माद्भवति पर्जन्यः यथा चाग्निहोत्राहुतेर्वृष्टिजनकत्वं तथा व्याख्यातमष्टाध्यायीकाण्डे जनकयाज्ञवल्क्यसंवाद्दरूपायां षट्प्रश्न्यां मनुना चोक्तं 'अग्नौ प्रास्ताहुतिः सम्यगादित्यमुपतिष्ठते आदित्याज्जायते वृष्टिर्वृष्टेरन्नं ततः प्रजाइति' सच यज्ञोधर्माख्यः सूक्ष्मः कर्मसमुद्भवः ऋत्विग्यजमानव्यापारसाध्यः यज्ञस्य हि अपूर्वस्य विहितं कर्म कारणम् ॥ १४ ॥

तच्चापूर्वोत्पादकं ब्रह्मोद्भवं ब्रह्म वेदः स एवोद्भवः प्रमाणं यस्य तत्तथा वेदविहितमेव कर्माऽपूर्वसाधनं जानीहि न त्वन्यत्पाषण्डप्रतिपादित-
मित्यर्थः ननु पाषण्डशास्त्रापेक्षया वेदस्य किं वैलक्षण्यं यतो वेदप्रतिपादितएव धर्मो नान्यइत्यत आह ब्रह्म वेदाख्यं अक्षरसमुद्भवं अक्षरात्प-
रमात्मनो निर्दोषात्पुरुषनिश्वासन्यायेनाबुद्धिपूर्वं समुद्भवआविर्भावो यस्य तदक्षरसमुद्भवं तथा चापौरुषयत्वेन निरस्तसमस्तदोषासङ्गं
वेदवाक्यं प्रमितिजनकतया प्रमाणमतीन्द्रियेऽयं न तु भ्रमप्रमादकरणापाटवविप्रलिप्सादिदोषवत्प्रणीतं पाषण्डवाक्यं प्रमितिजनकमि-
ति भावः तथा च श्रुतिः 'अस्य महतो भूतस्य निश्वासितमेतद्यद्देवो यजुर्वेदः सामवेदोथर्वाङ्गिरसइतिहासः पुराणं विद्याउपनिषदः श्लोकाः
सूत्राण्यनु व्याख्यानान्यस्यैवैतानि निश्वासितानीति' तस्मात्साक्षात्परमात्मसमुद्भवतया सर्वगतं सर्वप्रकाशकं नित्यमविनाशि च ब्रह्म
वेदाख्यं यज्ञे धर्माख्येतीन्द्रियेऽप्रतिष्ठितं तात्पर्येण अतः पाषण्डप्रतिपादितोपधर्मपरित्यागेन वेदबोधितएव धर्मो नुष्ठेयइत्यर्थः ॥ १५ ॥

कर्म ब्रह्मोद्भवं विद्धि ब्रह्माक्षरसमुद्भवम् ॥ तच्चात्सर्वगतं ब्रह्म नित्यं यज्ञे प्रतिष्ठितम् ॥ १५ ॥
एवं प्रवर्तितं चक्रं नानुवर्तयतीह यः ॥ अघायुरिन्द्रियारामो मोघं पार्थ स जीर्णतः ॥ १६ ॥

भवत्वेवं ततः किं फलितामित्याह आदौ परमेश्वरात्सर्वावभासकाचित्यनिर्दोषवेदाविर्भावः ततः कर्मपरिज्ञानं ततो नुष्ठानाद्धर्मोत्पादः
ततः पर्जन्यं ततोऽन्नं ततो भूतानि पुनस्तथैव भूतानां कर्मप्रवृत्तीरित्येवं परमेश्वरेणैव प्रवर्तितं चक्रं सर्वजगन्निर्वाहकं यो नानुवर्तयति
नानुतिष्ठति स अघायुः पापजीवनो मोघं व्यर्थमेव जीवति हे पार्थ तस्य जीवनान्मरणमेव वरं जन्मान्तरे धर्मानुष्ठानसंभवादित्यर्थः तथा
च श्रुतिः 'अथो अयं वा आत्मा सर्वेषां भूतानां लोकः स यज्जुहोति यद्यजते तेन देवानां लोकोऽथ यदनुब्रूते तेन ऋषीणामथ यत्पितृ-
भ्यो निपृणाति यत्प्रजामिच्छते तेन पितृणामथ यन्मनुष्यान्वासयते यदेभ्यो ज्ञानं ददाति तेन मनुष्याणामथ यत् पशुभ्यस्तृणोदकं
विन्दति तेन पशूनां यदस्य गृहेषु श्वापदावयास्यापि पीलिकाभ्य उपजीवन्ति तेन तेषां लोकइति' ब्रह्मविदं व्यावर्तयति इन्द्रियारामइति
यत इन्द्रियैर्विषयेष्वारमति अतः कर्माधिकारी संस्तदकरणात्पापमेवाचिन्वन् व्यर्थमेव जिवतीत्यभिप्रायः ॥ १६ ॥

यस्तिन्द्रियारामो न भवति परमार्थदर्शी स एव जगच्चक्रप्रवृत्तिहेतुभूतं कर्मानुतिष्ठन्नपि न प्रत्ययैति कृतकृत्यत्वादित्याह ब्राह्म्यां इन्द्रिया-
रामो हि स्रक्चन्दनवनितादिषु रतिमनुभवति मनोज्ञास्नपानादिषु वृत्तिं पशुपुत्रहिरण्यादिलाभेन रोगाद्यभावेन च तुर्यं उक्तविषयाभावे
रागिणामरत्यवृत्त्यतुष्टिदर्शनाद्रतिवृत्तिनुष्ठयो मनोवृत्तिविशेषाः साक्षिसिद्धाः लब्धपरमात्मानन्दस्तु द्वैतदर्शनाभावादतिफल्युत्वाच्च
विषयसुखं न कामयत इत्युक्तं यावानर्थ उदपान इत्यत्र अतो नात्मविषयकरातिवृत्तिनुष्ठभाववादात्मानं परमानन्दमद्वयं साक्षात्कुर्वन्नुप-
चारादेव मुच्यते आत्मरतिरात्मतृप्त आत्मसन्तुष्ट इति तथा च श्रुतिः 'आत्मक्रोडात्मरतिः क्रियावानेष ब्रह्मविदां वरिष्ठ इति' आत्मतृप्त-
श्चेति चकार एव कारानुकर्षणार्थः मानव इति यः कश्चिदपि मनुष्य एव भूतः स एव कृतकृत्यो न तु ब्राह्मणत्वादिप्रकर्षणेति कथयितुं
आत्मन्येव च सन्तुष्ट इत्यत्र चकारः समुच्चयार्थः य एव भूतस्तस्याधिकारहेत्वभावात्किमपि कार्यं वैदिकं लौकिकं वा न विद्यते ॥१७॥
नन्वात्मविदोऽपि अभ्युदयार्थं निःश्रेयसार्थं प्रत्यवायपरिहारार्थं वा कर्म स्यादित्यत आह तस्यात्मरतेः कृतेन कर्मणाभ्युदयलक्षणो निः

यस्तथात्मरतिरेव स्यादात्मतृप्तश्च मानवः ॥ आत्मन्येव च सन्तुष्टस्तस्य कार्यं न विद्यते ॥ १७ ॥

श्रेयसलक्षणो वाऽर्थः प्रयोजनं नैवास्ति तस्य स्वर्गाद्यभ्युदयाऽनर्थित्वात् निःश्रेयसस्य च कर्मासाध्यत्वात् तथा च श्रुतिः 'परीक्ष्य लौकान्
कर्मचितान् ब्राह्मणानि वैदमायां न्नास्त्यकृतः कृतेनेति' अकृतो नित्यो मोक्षः कृतेन कर्मणा नास्तीत्यर्थः ज्ञानसाध्यस्यापि व्यावृत्तिरेव का-
रेण सुचिता आत्मरूपस्य हि निःश्रेयसस्य नित्यप्राप्तस्याज्ञानमात्रमप्राप्तिः तच्च तत्त्वज्ञानमात्रापनोद्यं तस्मिन् तत्त्वज्ञानेनापनुनेत स्यात्
विदो न किञ्चित् कर्मसाध्यं ज्ञानसाध्यं वा प्रयोजनमस्तीत्यर्थः एव भूतेनापि प्रत्यवायपरिहारार्थं कर्माण्यनुष्ठेयान्येवेत्यत आह नाकृतेनेति
भावे निष्ठा नित्यकर्माकरणेन इह लोके गृहीतत्वरूपः प्रत्यवायप्राप्तिरूपो वा कश्चनार्थो नास्ति सर्वत्रोपपत्तिमाह उत्तरार्धेन चोहेतौ य-
स्मादस्यात्मविदः सर्वभूतेषु ब्रह्मादिस्थावरान्तेषु कोपि अर्थव्यपाश्रयः प्रयोजनसंबन्धो नास्ति कंचिद्भूतविशेषमाश्रित्य कोपि क्रियासाध्यो-
र्थो नास्तीति वाक्यार्थः अतोऽस्य कृताकृते निष्प्रयोजने 'नैनं कृताकृते तपत इति श्रुतेः' तस्य ह न देवाश्च नाभूत्या ईशत आत्मा ह्येषां स भवतीति
श्रुतेर्देवा अपि तस्य मोक्षामवनाय न समर्था इत्युक्तेन विघ्नाभावार्थमपि देवाराधनरूपकर्मानुष्ठानमित्यभिप्रायः एतादृशो ब्रह्मविद्भूमिकासप्त

कभेदन निरूपितोवसिष्ठेन 'ज्ञानभूमिः शुभेच्छाख्या प्रथमापरिकीर्तिता विचारणा द्वितीया स्यात्तृतीया तनुमानसा सत्त्वापत्तिश्चतुर्थी स्या-
 त्ततोसंसक्तिनामिका पादार्थाभावनी षष्ठी सप्तमी तुर्यगास्मृतेति' तत्र नित्यानित्यवस्तुविवेकादिपुरःसरा फलपर्यवसायिनी मोक्षेच्छा प्रथ-
 मा ततो गुरुमुपख्य वेदान्तवाक्यविचारः श्रवणमननात्मको द्वितीया ततो निदिध्यासनाभ्यासेन मनस एकाग्रतया सूक्ष्मवस्तुग्रहणयोग्य-
 त्वं तृतीया एतद्भूमिकाख्यं साधनरूपं जाग्रदवस्थोच्यते योगिभिः भेदेन जगतोभानात् तदुक्तं 'भूमिकावितयं त्वेतद्राम जाग्रदिति स्थितं यथा-
 वद्देवबुद्धेदं जगज्जाग्रति इदयतइति' ततो वेदान्तवाक्याभिर्विकल्पको ब्रह्मात्मैक्यसाक्षात्कारश्चतुर्थी भूमिका फलरूपा सत्त्वापत्तिः स्वप्ना-
 वस्थोच्यते सर्वस्यापि जगतो मिथ्यात्वेन स्फुरणात् तदुक्तं 'अद्वैते स्थैर्यमायाते द्वैते प्रशममागते पश्यन्ति स्वप्नवल्लोकं चतुर्थी' भूमिकामिताइ-
 ति' सोयं चतुर्थभूमिं प्राप्तो योगी ब्रह्मविदित्युच्यते पञ्चमी षष्ठी सप्तम्यस्तु भूमिका जीवन्मुक्तेरवान्तरभेदाः तत्र सविकल्पकसमाध्यभ्यासेन
 निरुद्धे मनसि या निर्विकल्पकसमाध्यवस्था साऽसंसक्तिरिति सुषुप्तिरिति चोच्यते ततः स्वयमेव व्युत्थानात् सोयं योगी ब्रह्मविद्वरः तत-

नैव तस्य कृते नार्यो जायते नेह कश्चन ॥ न चास्य सर्वभूतेषु कश्चिदर्थव्यपाश्रमः ॥ १८ ॥

स्तदभ्यासपरिपाकेण चिरकालावस्थायिनी सा पदार्थाभावनीति गाढसुषुप्तिरिति चोच्यते ततः स्वयमनुत्थितस्य योगिनः परप्रयत्नेनैव
 व्युत्थानात् सोयं ब्रह्मविद्वरीयान् उक्तं हि 'पञ्चमी भूमिकामेत्य सुषुप्तिपदनामिकां षष्ठीं गाढसुषुप्त्याख्यां क्रमात्पतति भूमिकामिति'
 यस्यास्तु समाध्यवस्थायाः न स्वतो वा परतोऽन्युत्थितो भवति सर्वथा भेददर्शनाभावात् किंतु सर्वदा तन्मय एव स्वप्रयत्नमन्तरेणैव पर-
 मेश्वरप्रेरितप्राणवायुवशादन्यैर्निर्बाह्यमानदैहिकव्यवहारः परिपूर्णपरमानन्दवन एव सर्वतस्तिष्ठति सा सप्तमी तुरीयावस्था तां प्राप्तो ब्र-
 ह्मविद्वरिष्ठ इत्युच्यते उक्तं हि 'षष्ठ्यां भूम्यामसौ स्थित्वा सप्तमी भूमिमाप्नुयात् किंचिदेवैष संपन्नस्त्वथैवैष किंचन विदेहमुक्तता तू-
 का सप्तमी योगभूमिका अगम्या पचसां शान्ता सा सीमा योगभूमिष्विति' यामधिकृत्य श्रीमद्भागवते स्मर्यते 'देहं च नश्वरमवस्थि-
 तमुत्थितं वा सिद्धो न पश्यति यतोऽध्यगमत्स्वरूपं दैवातुपेतमथ दैववशादपेतं वा सोऽयथा परिकृतं मदिरामदान्धः देहोऽपि दैववशात्
 खलु कर्म यावत्स्वारम्भकं प्रतिसमीक्षत एव साक्षुः तं सप्रपञ्चमधिरूढसमाधियोगः स्वाप्नं पुनर्न भजते प्रतिबुद्धवस्तुरिति' श्रुतिश्च

‘तद्यथा हि निर्लव्यनीचलमीके मृताप्रत्यस्ताशयितैवमेवेदं शरीरं शेतेऽथायमशरीरोमृतः प्राणोब्रह्मैव तेज एवेति’ तत्रायं संग्रहः ‘चतुर्थी-
भूमिकाज्ञानं तिष्ठः स्युः साधनं पुरा जीवन्मुक्तोरेवस्थास्तु परास्तिष्ठः प्रकीर्तिताः’ अत्र प्रथमभूमित्रयमारूढोऽज्ञौपि न कर्माधिकारी किं
पुनस्तत्त्वज्ञानी तद्विशिष्टोजीवन्मुक्तोवेत्यभिप्रायः ॥ १८ ॥ यस्माच्च त्वमेवंभूतोज्ञानी किंतु धर्माधिकृत एव मुमुक्षुः असक्तः फलकामना-
रहितः सततं सर्वदा न तु कदाचित् कार्यं अवश्यकर्तव्यं यावज्जीवादिश्रुतिचोदितं ‘तमेतं वेदानुवचनेन ब्राह्मणाविविदिषन्ति यज्ञेन
दानेन तपसानाशकेनेति’ श्रुत्या ज्ञाने विनियुक्तं कर्म नित्यनैमित्तिकलक्षणं सम्यगाचर यथाशास्त्रं निर्वर्तय असक्तो हि यस्मादाचरन्ती-
श्वरार्थं कर्म कुर्वन्सत्त्वशुद्धिज्ञानप्राप्तिद्वारेण परं मोक्षमाप्नोति पुरुषः पुरुषः स एव सत्पुरुषो नान्य इत्यभिप्रायः ॥ १९ ॥ ननु विविदिषोरपि
ज्ञाननिष्ठाप्राप्त्यर्थं श्रवणमनननिदिध्यासनानुष्ठानाय सर्वकर्मत्यागलक्षणः संन्यासो विहितः तथा च न केवलं ज्ञानिन एव कर्मानाधिका-

तस्मादसक्तः सततं कार्यं कर्म समाचर ॥ असक्तो ह्याचरन्कर्म परमाप्नोति पूरुषः ॥ १८ ॥

कर्मण्येव हि संसिद्धिमास्थिता जनकादयः ॥ लोकसंग्रहमेवापि संपश्यन्कर्तुं मर्हसि ॥ २० ॥

रः किंतु ज्ञानार्थिनोपि विरक्तस्य तथा च मयः पि विरक्तेन ज्ञानार्थिना कर्माणि हेयान्येवेत्यर्जुनाशङ्कां क्षत्रियस्य संन्यासानधिकारप्र-
तिपादनेनापनुदति भगवान् जनकादयोजनकाजातशत्रुप्रभृतयः श्रुतिस्मृतिपुराणप्रसिद्धाः क्षत्रियाविद्वांसोपि कर्मणैव सह न तु कर्म-
त्यागेन सह संसिद्धिं श्रवणादिसाध्यां ज्ञाननिष्ठामास्थिताः प्राप्ताः हि यस्मादेवं तस्मात्त्वमपि क्षत्रियोविविदिषुर्विद्वान्वा कर्मकर्तुं मर्हसी-
त्यनुषङ्गः ‘ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाश्च भिक्षाचर्यं चरन्तीति’ संन्यासविधायके वाक्ये ब्राह्मणत्वस्य
विवक्षितत्वात् ‘स्वाराज्यकामो राजा राजसूयेन यजेतेत्यत्र क्षत्रियत्ववत् चत्वारः आश्रमा ब्राह्मणस्य त्रयो राजन्यस्य द्वौ वैश्यस्येति च’ स्मृतेः
पुराणेपि ‘मुखजानामयं धर्मो यद्विष्णोर्लिङ्गधारणं बाहुजा तोरुजातानां नायं धर्मः प्रशस्यत इति’ क्षत्रियवैश्ययोः संन्यासाभावउक्तः तस्मा-
द्युक्तमेवोक्तं भगवता कर्मणैव हि संसिद्धिमास्थिता जनकादय इति सर्वे राजाश्रिता धर्मा राजा धर्मस्य धारक इत्यादि स्मृतेर्वर्णाश्रमधर्मप्रवर्त-

कत्वेनापि क्षत्रियोऽवश्यं कर्म कुर्यादित्याह लोकेति लोकानां स्वे स्वे धर्मे प्रवर्तनमुन्मागाश्रिवर्तनं च लोकसंग्रहस्तं पश्यन्नपि शब्दाज्जन-
कादिशिष्टाचारमपि पश्यन्कर्म कर्तुमर्हत्येवेत्यन्वयः क्षत्रियजन्मप्रापकेण कर्मणाऽऽरब्धशरीरस्त्वं विद्वानपि जनकादिवत्प्रारब्धकर्मवलेन
लोकसंग्रहार्थं कर्म कर्तुं योग्योभवसि न तु त्यक्तुं ब्राह्मणजन्मालाभादित्यभिप्रायः एतादृशभगवदभिप्रायविदा भगवता भाष्यकृता ब्राह्मण
स्यैव संन्यासो नान्यस्येति निर्णीतं वार्तिककृता तु प्रौढिवादमात्रेण क्षत्रियवैश्ययोरापि संन्यासोऽस्तीत्युक्तमिति द्रष्टव्यम् ॥ २० ॥ ननु मया
कर्मणि क्रियमाणेऽपि लोकः किमिति तत्संगृह्णीयादित्याशङ्क्य श्रेष्ठाचारानुविधायित्वादित्याह श्रेष्ठः प्रधानभूतोरजादिर्यद्यत्कर्माचरति
शुभमशुभं वा तत्तदेवाचरतीतरः प्राकृतस्तदनुगतोजनः न त्वन्यत्स्वातन्त्र्येणेत्यर्थः ननु शास्त्रमवलोक्याशास्त्रीयं श्रेष्ठाचारं परित्यज्य शा-

यद्यदाचरति श्रेष्ठस्तत्तदेवैतरो जनः ॥ स यत्प्रमाणं कुरुते लोकस्तदनुवर्तते ॥ २१ ॥ न
मे पार्थास्ति कर्तव्यं त्रिषु लोकेषु किञ्चन ॥ नानवाप्तमवाप्तव्यं वर्तएव च कर्मणि ॥ २२ ॥
यदि ह्यहं न वर्तेयं जातु कर्मण्यतन्द्रितः ॥ मम वर्तमानुवर्तन्ते मनुष्याः पार्थ सर्वशः ॥ २३ ॥

स्त्रीयमेव कुतो नाचरति लोक इत्याशङ्क्याचारवत्प्रतिपत्तावपि श्रेष्ठानुसारितामितरस्य दर्शयति स यदिति स श्रेष्ठो यल्लौकिकं वैदिकं वा
प्रमाणं कुरुते प्रमाणत्वेन मन्यते तदेव लोकोप्यनुवर्तते प्रमाणं कुरुते न तु स्वातन्त्र्येण किञ्चिदित्यर्थः तथा च प्रधानभूतेन त्वया राजा
लोकसंरक्षणार्थं कर्म कर्तव्यमेव प्रधानानुयायिनो जनव्यवहाराभवन्तीति न्यायादित्यभिप्रायः ॥ २१ ॥ अत्र चाहमेव दृष्टान्त इत्याह
त्रिभिः हे पार्थ मे मम त्रिष्वपि लोकेषु किमपि कर्तव्यं नास्ति यतोऽनवाप्तं फलं किञ्चिन्ममावाप्तव्यं नास्ति तथापि वर्तएव कर्मण्यहं कर्म
करोम्येवेत्यर्थः पार्थेति सम्बोधयन् विशुद्धक्षत्रियवंशोद्भवस्त्वं शूरापत्यापत्यत्वेन चात्यन्तं मत्समोहमिव वर्तितुमर्हसीति दर्शयति
॥ २२ ॥ लोकसंग्रहोऽपि न ते कर्तव्योऽविफलत्वादित्याशङ्क्याह यदि पुनरहमतन्द्रितो न लसः सन् कर्मणि जातु कदाचिन्नवर्तेयं नानुति-
ष्ठेयं कर्माणि तदा मम श्रेष्ठस्य सतो वर्तमानं मार्गं हे पार्थ मनुष्याः कर्माधिकारिणः सन्तः अनुवर्तन्ते अनुवर्तेरन् सर्वशः सर्वप्रकारैः ॥ २३ ॥

श्रेष्ठस्य तव मार्गानुवर्तित्वं मनुष्याणामुचितमेव अनुवर्तित्वे कोदोषइत्यत आह अहमाश्विरश्वेद्यदि कर्म न कुर्यां तदा मदनुवर्तिनां मन्वादी-
नामपि कर्मानुपपत्तेः लोकस्थितिहेतोः कर्मणोलोपेनेमे सर्वे लोकाउत्सीदेयुर्विनश्येयुः ततश्च वर्णसङ्करस्य च कर्ताहमेव स्यां तेन चेमाः सर्वाः
प्रजाअहमेवोपहन्यां धर्मलोपेन विनाशयेयं कथं च प्रजानामनुग्रहार्थं प्रवृत्तईश्वरोहं ताः सर्वाविनाशयेयमित्याभिप्रायः यद्यदाचरतीत्यादे-
रपरा योजना न केवलं लोकसंग्रहं पश्यन्कर्तुमर्हसि अपि तु श्रेष्ठाचारत्वाद्दीप्याह यद्यदिति तथा च मम श्रेष्ठस्य यादृशआचारस्ताह-
शप्य मदनुवर्तिना त्वयानुष्ठेयो न स्वातन्त्र्येणान्यइत्यर्थः कीदृशस्तवाचारो योमयानुवर्तनीयइत्याकाङ्क्षायां न मे पार्थेत्यादिभिस्त्रिभिः श्लो-
कैस्तत्प्रदर्शनमिति ॥ २४ ॥ ननु त्वेश्वरस्य लोकसंग्रहार्थं कर्माणि कुर्वाणस्यापि कर्तृत्वाभिमानाभावात् कापि क्षतिः मम तु जीवस्य लो-
कसंग्रहार्थं कर्माणि कुर्वाणस्य कर्तृत्वाभिमानेन ज्ञानाभिभवः स्यादित्यत आह सक्ताः कर्तृत्वाभिमानेन फलाभिसन्धिना च कर्मण्यभिनि-

उत्सीदेयुरिमे लोकान कुर्यां कर्म चेदहम् ॥ सङ्करस्य च कर्तास्यामुपहन्यामिमाः
प्रजाः ॥ २४ ॥ सक्ताः कर्मण्यविद्वांसो यथा कुर्वन्ति भारत ॥ कुर्याद्विद्वांसूया सक्तश्चिकौ-
र्षुर्लोकसंग्रहम् ॥ २५ ॥ न बुद्धिभेदं जनयेदज्ञानां कर्मसङ्गिनाम् ॥ जोषयेत्सर्वकर्माणि
विद्वान्मुक्तः समाचरन् ॥ २६ ॥

विद्याअविद्वांसो ज्ञायथा कुर्वन्ति कर्म लोकसंग्रहं कर्तुमिच्छुर्विद्वानात्मविदपि तथैव कुर्यात् किंतु असक्तः सन् कर्तृत्वाभिमानं फलाभि-
सन्धिं चाकुर्वन्नित्यर्थः भारतेति भरतवंशोद्भवत्वेन आ ज्ञानं तस्यां रतत्वेन वा त्वं यथोक्तशास्त्रार्थबोधयोग्योसिति दर्शयति ॥२५॥ ननु क-
र्मानुष्ठानेनैव लोकसंग्रहः कर्तव्यो न तु तत्त्वज्ञानोपदेशेनेति कोहेतुरत आह अज्ञानामाविबोकिनां कर्तृत्वाभिमानेन फलाभिसन्धिना च कर्म-
सङ्गिनां कर्मण्यभिनिविष्टानां वा बुद्धिरहमेतत्कर्मकरिष्ये एतत्फलं च भोक्ष्यइति तस्याभेदं विचालनं अकर्त्रात्मोपदेशेन न कुर्यात् किंतु
युक्तोऽवहितः सन् विद्वान् लोकसंग्रहं चिकीर्षुः अविद्वदधिकारिकाणि सर्वकर्माणि समाचरन् तेषां श्रद्धामुत्पाद्य जोषयेत् प्री-

त्या सेवयेत् अनधिकारिणामुपदेशेन बुद्धिविचालने कृते कर्मसु श्रद्धानिवृत्तेर्ज्ञानस्य चानुत्पत्तेरुभयभ्रष्टत्वं स्यात् तथा चोक्तं 'अज्ञस्या-
र्धप्रबुद्धस्य सर्वं ब्रह्मोति योवदेत् महानिरयजालेषु सतेन विनियोजितइति' ॥ २६ ॥ विद्वद्विदुषोः कर्मानुष्ठानसाम्येऽपि कर्तृत्वाभिमा-
नतदभावाभ्यां विशेषं दर्शयन्सक्ताः कर्मणीति श्लोकार्थं विवृणोति द्वाभ्यां प्रकृतिर्माया सत्त्वरजस्तमोगुणमयी मिथ्याज्ञानात्मिका पा-
रमेश्वरी शक्तिः 'मायां तु प्रकृतिं विद्यान्मायिनं तु महेश्वरमिति' श्रुतेः तस्याः प्रकृतेर्गुणैर्विकारैः कार्यकारणरूपैः क्रियमाणानि लौकि-
कानि वैदिकानि च कर्माणि सर्वशः सर्वप्रकारैः अहङ्कारेण कार्यकारणसङ्घातात्मप्रत्ययेन विमूढः स्वरूपविवेकासमर्थआत्मान्तःक-
रणं यस्य सोहङ्कारविमूढात्मा अनात्मन्यात्माभिमानो तानि कर्माणि कर्ताहमिति करोम्यहमिति मन्यते कर्त्रध्यासेन कर्ताहमिति तृ-
न्प्रत्ययः तेन न लोकाव्ययनिष्ठास्त्रलर्थतृनामिति षष्ठीप्रतिषेधः ॥ २७ ॥ विद्वांस्तु तथा न मन्यतइत्याह तत्त्वं याथात्म्यं वेत्तीति तत्त्ववि-

प्रकृतेः क्रियमाणानि गुणैः कर्माणि सर्वशः ॥ अहङ्कारविमूढात्मा कर्ताहमिति
मन्यते । २७ ॥ तत्त्वविदुः महाबाहो गुणकर्मविभागयोः ॥ गुणागुणेषु वर्तन्तइति मत्वा
न सज्जते ॥ २८ ॥

तु शब्देन तस्याज्ञाद्वैशिष्ट्यमाह कस्य तत्त्वमित्यत आह गुणकर्मविभागयोः गुणादेहेन्द्रियान्तःकरणान्यहङ्कारास्पदानि कर्माणि च तेषां
व्यापारभूतानि ममकारास्पदानीति गुणकमेति द्वन्द्वैकवद्भावः विभज्यते सर्वेषां जडानां विकारिणां भासकत्वेन पृथग्भवतीति विभा-
गः स्वप्रकाशज्ञानरूपोसङ्गआत्मा गुणकर्म च विभागश्चेति द्वन्द्वः तयोर्गुणकमेविभागयोर्भास्यभासकयोर्जडचैतन्ययोर्विकारिनिर्विका-
रयोस्तत्त्वं याथात्म्यं योवेति सगुणाः कर्णात्मकागुणेषु विषयेषु प्रवर्तन्ते विकारित्वात् न तु निर्विकारआत्मेति मत्वा न सज्जते स-
क्तिं कर्तृत्वाभिनिवेशमतत्त्वविदिव न करोति हेमहाबाहो इतिसंबोधयन्सामुद्रिकोक्तसत्पुरुषलक्षणयोगित्वाच्च पृथग्जनसाधारण्येन
त्वमविवेको भवितुमर्हसीति सूचयति गुणविभागस्य कर्मविभागस्य च तत्त्वविदिति वा अस्मिन्पक्षे गुणकर्मणोरित्येतावतैव निर्वाहे
विभागपदस्य प्रयोजनं चिन्त्यम् ॥ २८ ॥ तदेवं विद्वद्विदुषोः कर्मानुष्ठानसाम्येन विद्वानविदुषोर्बुद्धिभेदं न कुर्यादित्युक्तमुपसंहरति

प्रकृतेः पूर्वोक्तायामायायागुणैः कार्यतया धर्मैर्देहादिभिर्विकारैः सम्पद्मूढाः स्वरूपास्फुरणेन तानेवात्मत्वेन मन्यमानास्तेषामेव गुणानां देहेन्द्रियान्तःकरणानां कर्मसु व्यापारेषु सज्जन्ते सक्तिं वयं कर्म कुर्मस्तत्फलायेति दृढतरामात्मीयबुद्धिं कुर्वन्ति ये तान् कर्मसङ्गिनोऽकृत्स्नविदोनात्माभिमानिनोमन्दानशुद्धचित्तत्वेन ज्ञानाधिकारमप्राप्तान् कृत्स्नवित् परिपूर्णात्मवित् स्वयं न विचालयेत्कर्मश्रद्धातो न प्रच्यावयेदित्यर्थः येत्वमन्दाः शुद्धान्तःकरणस्ते स्वयमेव विवेकोदये न विचलन्ति ज्ञानाधिकारं प्राप्ता इत्यभिप्रायः कृत्स्नाकृत्स्नशब्दौ आत्मानात्मपरतया श्रुत्यर्थानुसारेण वार्तिककृद्भिर्व्याख्यातौ 'सदेवेत्यादिवाक्येभ्यः कृत्स्नं वस्तु यतोद्वयं संभवस्तद्विरुद्धस्य कुतो कृत्स्नस्य वस्तुनः यस्मिन्दृष्टेऽप्यदृष्टोर्थः सतदन्यश्च शिष्यते तथादृष्टेऽपि दृष्टः स्यादकृत्स्नस्तादृशगुच्यत इति' अनात्मनः सावयवत्वादनेकधर्मवत्त्वाच्च केनचिद्धर्मेण केनचिदवयवेन वा विशिष्टे तस्मिन्नेकस्मिन् घटादौ ज्ञातेऽपि धर्मान्तरेणावयवान्तरेण वा विशिष्टः सपवाज्ञातो वशिष्यते तदन्यश्च पटादिरज्ञातो वशिष्यत एव तथा तस्मिन् घटादावज्ञातेऽपि पटादिज्ञातः स्यादिति तज्ज्ञानेऽपि तस्यान्यस्य चाज्ञानात्तदज्ञानेऽप्यन्व-

प्रकृतेर्गुणसंमूढाः सज्जन्ते गुणकर्मसु ॥ तानकृत्स्नविदोमन्दानकृत्स्नविन् विचालयेत् ॥२६॥

मयि सर्वाणि कर्माणि संन्यस्याध्यात्मचेतसा ॥ निराशीर्निर्ममोभूत्वा युध्यस्व विगतज्वरः ॥ ३० ॥

ज्ञानाच्च सोऽकृत्स्न उच्यते कृत्स्नस्त्वद्वयआत्मैव तज्ज्ञानेऽकरयचिदवशेषस्याभावादिति श्लोकद्वयार्थः ॥२९॥ एवं कर्मानुष्ठान साम्येऽप्यज्ञविज्ञयोः कर्तृत्वाभिनिवेशतदभावाभ्यां विशेष उक्तः इदानीमज्ञस्यापि मुमुक्षोरमुमुक्ष्वपेक्षया भगवदर्पणं फलाभिसन्ध्यभावं च विशेषं वदन्न ज्ञतयाऽर्जुनस्य कर्माधिकारं दृढयति मयि भगवति वासुदेवेऽपरमेश्वरे सर्वज्ञे सर्वनियन्तरि सर्वात्मनि सर्वाणि कर्माणि लौकिकानि वैदिकानि च सर्वप्रकाराणि अध्यात्मचेतसा अहं कर्तान्तर्याम्यधीनस्तस्मापवेश्वराय राज्ञ इव भृत्यः कर्माणि करोमीत्यनया बुद्ध्या संन्यस्य समर्प्य निराशीर्निष्कामः निर्ममोदेहपुत्रप्रात्रादिषु स्त्रीयेषु ममताशून्यः विगतज्वरः सन्तापहेतुत्वाच्छोक एव ज्वरशब्देनोक्तः ऐहिकपौरत्रिकदुर्यशोनरकपातादिनिमित्तशोकरहितश्च भूत्वा त्वं मुमुक्षुर्युध्यस्व विहितानि कर्माणि कुर्वित्यभिप्रायः अत्र भगवदर्पणं निष्कामत्वं च सर्वकर्मसाधारणं मुमुक्षोः निर्ममत्वं त्यक्तशोकत्वं च युद्धमात्रे प्रकृतमिति द्रष्टव्यं अन्यत्र ममताशोकयोरप्रसक्तत्वात् ॥ ३० ॥

फलाभिसन्धिराहित्येन भगवदर्पणबुद्ध्या विहितकर्मानुष्ठानं सत्त्वशुद्धिज्ञानप्राप्तिद्वारेण मुक्तिफलमित्याह इदं फलाभिसन्धिराहित्येन विहितकर्माचरणरूपं मम मतं नित्यं नित्यवेदबोधितत्वेनानादिपरंपरागतं आवश्यकमिति वा सर्वदेति वा मानवाः मनुष्याये केचित् मनुष्याधिकारित्वात्कर्मणां श्रद्धावन्तः शास्त्राचार्योपादिष्टैर्येऽननुभूतैरप्येवमेवेतादिति विश्वासः श्रद्धा तद्वन्तः अनसूयन्तः गुणेषु दोषाविष्करणमसूया सा च दुःखात्मके कर्मणि मां प्रवर्तयन्न कारुणिकोयमित्येवंरूपा प्रकृते प्रसक्तां तामसूयामपि गुरौ सर्वसुहृद्यकुर्बन्तोयेऽनुतिष्ठन्ति तेपि सत्त्वशुद्धिज्ञानप्राप्तिद्वारेण सम्यक् ज्ञानिवन्मुच्यन्ते कर्मभिर्धर्माधर्मैः ॥३१॥ एवमन्वये गुणमुक्त्वा व्यतिरेके दोषमाह तु शब्दः श्रद्धावद्बैधर्म्यमश्रद्धां सूचयति तेन ये नास्तिक्यादश्रद्धाधाना अभ्यसूयन्तो दोषमुद्भावयन्तः एतन्मम मतं नानुवर्तन्ते तानचेतसो दुष्टचित्तान् अतएव सर्वज्ञानविमूढान् सर्वत्र कर्मणि ब्रह्मणि सगुणे निर्गुणे च यज्ज्ञानं तत्र विविधं प्रमाणतः प्रमेयतः प्रयोजनतश्च मूढान् सर्वप्र-

ये मे मतमिदं नित्यमनुतिष्ठन्ति मानवाः ॥ श्रद्धावन्तोऽनसूयन्तो मुच्यन्ते तेपि कर्मभिः ॥ ३१ ॥ ये त्वेतदभ्यसूयन्तो नानुतिष्ठन्ति मे मतम् ॥ सर्वज्ञानविमूढांस्तान्विद्धि नष्टानचेतसः ॥ ३२ ॥ सदृशं चेष्टते स्वस्याः प्रकृतेर्ज्ञानवानपि ॥ प्रकृतिं यान्ति भूतानि निग्रहः किं करिष्यति ॥ ३३ ॥

कारेणायोग्याश्रष्टान् सर्वपुरुषार्थश्रष्टान्विद्धि जानीहि ॥३२॥ ननु राज्ञ इव तव शासनातिक्रमे भयं पश्यन्तः कथमसूयन्तस्तव मतं नानुवर्तन्ते कथं वा सर्वपुरुषार्थसाधने प्रतिकूलाभवन्तीत्यत आह प्रकृतिर्नाम प्राग्जन्मकृतधर्माधर्मज्ञानेच्छादिसंस्कारो वर्तमानजन्मन्यभिर्व्यक्तः सर्वतोबलवान् 'तं विद्याकर्मणी समन्वारमेते पूर्वप्रज्ञाचेति' श्रुतिप्रमाणकः तस्याः स्वकीयायाः प्रकृतेः सदृशमनुरूपमेव सर्वो जन्तुर्ज्ञानवान् ब्रह्मविदपि 'पश्वादिभिश्चाविशेषादितिन्यायात्' गुणदोषज्ञानवान्वा चेष्टते किं पुनर्मूर्खः तस्मात् भूतानि सर्वे प्राणिनः प्रकृतिं यान्त्यनुवर्तन्ते पुरुषार्थश्रष्टेतुभूतामपि तत्र मम वा राज्ञो वा निग्रहः किं करिष्यति रागात्कट्येन दुरितान्निवर्तयितुं न शक्नोतीत्यर्थः महानरकसाधनत्वं ज्ञात्वापि दुर्वासनाप्राबल्यात्पापेषु प्रवर्तमानान् मच्छासनातिक्रमदोषाद्विभ्यतीति भावः ॥ ३३ ॥ ननु सर्वस्य प्रा-

निवर्गस्य प्रकृतिवशवर्तित्वे लौकिकवैदिकपुरुषकारविषयाभावाद्भिधिनियेधानर्थक्यं प्राप्तं न च प्रकृतिश्चून्यः कश्चिदस्ति यं प्रति तदर्थवत्त्वं स्यादित्यत आह इन्द्रियस्येन्द्रियस्येति वीप्सया सर्वेषामिन्द्रियाणामर्थे विषये शब्दे स्पर्शे रूपे रसे गन्धे च एवं कर्मेन्द्रियविषयोपि वचनादौ अनुकूले शास्त्रनिषिद्धेऽपि रागः प्रतिकूले शास्त्रविहितेऽपि द्वेषइत्येवं प्रतीन्द्रियार्थं रागद्वेषौ व्यवस्थितावानुकूल्यप्रातिकूल्यव्यवस्थया स्थितौ नत्वनियमेन सर्वत्र तौ भवतः तत्र पुरुषकारस्य शास्त्रस्य चायं विषयोयत्तयोर्वशं नागच्छेदिति कथं या हि पुरुषस्य प्रकृतिः सावलवदनिष्टानुबन्धित्वज्ञानाभावसहकृतेष्टसाधनत्वज्ञाननियन्धनं रागं पुरस्कृत्यैव शास्त्रनिषिद्धे कलञ्जभक्षणादौ प्रवर्तयति तथा बलवदिष्टसाधनत्वज्ञानाभावसहकृतानिष्टसाधनत्वज्ञाननियन्धनं द्वेषं पुरस्कृत्यैव शास्त्रविहितादपि सन्ध्यावन्दनादेर्निवर्तयति तत्र शास्त्रेण प्रतिषिद्धस्य बलवदनिष्टानुबन्धित्वेऽज्ञापिते सहकार्यभावात्केवलं दृष्टेष्टसाधनताज्ञानं मधुविषसंपृक्तान्नभोजनइव तत्र न रागं जनयितुं शक्नोति एवं विहितस्य शास्त्रेण बलवदिष्टानुबन्धित्वे बोधिते सहकार्यभावात्केवलमनिष्टसाधनत्वज्ञानं भोजना-

इन्द्रियस्येन्द्रियस्यार्थे रागद्वेषौ व्यवस्थितौ ॥ तयोर्न वशमागच्छेतौ ह्यस्य परिपन्थिनौ ॥३४॥

दाविव तत्र न द्वेषं जनयितुं शक्नोति ततश्चाप्रतिबद्धं शास्त्रं विहिते पुरुषं प्रवर्तयति निषिद्धाच्च निवर्तयतीति शास्त्रीयविवेकविज्ञानप्राबल्येन स्वाभाविकरागद्वेषयोः कारणोपमर्देनोपमर्दान्न प्रकृतिर्विपरीतमार्गे पुरुषं शास्त्रदृष्टिं प्रवर्तयितुं शक्नोतीति न शास्त्रस्य पुरुषकारस्य च वैयर्थ्यप्रसङ्गः तयोरागद्वेषयोर्वशं नागच्छेत्तदधीनो न प्रवर्तते निवर्तते वा किंतु शास्त्रीयतद्विपक्षज्ञानेन तत्कारणविघटनद्वारा तौ नाशयेत् हि यस्मात् तौ रागद्वेषौ स्वाभाविकदोषप्रयुक्तौ अस्य पुरुषस्य श्रेयोर्धिनः परिपन्थिनौ शत्रू श्रेयोमार्गस्य विघ्नकर्तारौ दस्युश्च पार्थिकस्य इदं च 'द्वयेहप्राजापत्यादेवाश्चासुराश्च ततः कनीयसाएव देवाज्यायसाअसुरास्तपु लोकेष्वस्पर्धन्तेत्यादिश्रुतौ ॥ ३४ ॥ ननु स्वाभाविकरागद्वेषप्रयुक्तपश्वादिसाधारणप्रवृत्तिप्रहाणेन शास्त्रीयमेव कर्म कर्तव्यं चेत्तर्हि यत्सुकरं भिक्षाशनादि तदेव क्रियतां किमतिदुःखावहेन युद्धेनेत्यत आह श्रेयान् प्रशस्यतरः स्वधर्मः यं वर्णमाश्रमं प्रति योविहितः स-

तस्य स्वधर्मः विगुणोपि सर्वाङ्गोपसंहारमन्तरेण कृतोपि परधर्मात् स्वं प्रत्यविहितात् स्वनुष्ठितात् सर्वाङ्गोपसंहारेण सम्पादितादपि न हि वेदातिरिक्तमानगम्यो धर्मः येन परधर्मोप्यनुष्ठेयः धर्मत्वात् स्वधर्मवदित्यनुमानं तत्र मानं स्यात् 'चोदनालक्षणोर्थो धर्म इति' न्यायात् अतः स्वधर्मे किञ्चिदङ्गहीनेपि स्थितस्य निधनं मरणमपि श्रेयः प्रशस्यतरं परधर्मस्य जीवितादपि स्वधर्मस्य निधनं हि इह लोके कीर्त्यावहं परलोके च स्वर्गादिप्रापकं परधर्मस्तु इहा कीर्तिकरत्वेन परत्र नरकप्रदत्वेन च भयावहोयतः अतो रागद्वेषादिप्रयुक्तस्वाभाविकप्रवृत्तिवत्परधर्मोपि हेयपक्षेत्यर्थः एवं तावद्भगवन्मतङ्गीकारिणा श्रेयःप्राप्तिस्तदनङ्गीकारिणां च श्रेयोमार्गभ्रष्टत्वमुक्तं श्रेयोमार्गभ्रंशेन फलाभिसन्धिपूर्वककाश्चिकर्माचरणे च केवलपापमात्राचरणे च बहूनि कारणानि कथितानि ये त्वेतदभ्यसूयन्त इत्यादिना तत्रायं संग्रहः श्लोकः 'श्रद्धाहानिस्तथाऽसूया दुष्टचित्तत्वमूढते प्रकृतेर्वशवर्तित्वं रागद्वेषौ च पुष्कलौ परधर्मरुचित्वं चेत्युक्तादुर्मार्गवाहकाः' ॥३५॥ तत्र

श्रेयान्स्वधर्मो विगुणः परधर्मात्स्वनुष्ठितात् ॥ स्वधर्मे निधनं श्रेयः परधर्मो भयावहः ॥ ३५ ॥

अर्जुन उवाच ॥ अथ केन प्रयुक्तोऽयं पापं चरति पुरुषः ॥ अनिच्छन्नपि वार्ष्णेय बलादिव नियोजितः ॥ ३६ ॥

काश्चिन्प्रतिषिद्धकर्मप्रवृत्तिकारणमपनुद्य भगवन्मतमनुवर्तितुं तत्कारणावधारणाय ध्यायतो विषयान्पुंस इत्यादिना पूर्वमनर्थमूलमुक्तं ॥ साम्प्रतं च प्रकृतेर्गुणसमूहा इत्यादिना बहुविस्तरं कथितं तत्र किं सर्वाण्यपि समप्राधान्येन कारणानि अथैकमेव मुख्यं कारणमितराणि तु तत्सहकारीणि केवलं तत्राद्ये सर्वेषां पृथक्पृथङ्निवारणे महान्प्रयासः स्यात् अन्ये त्वेकस्मिन्नेव निराकृते कृतकृत्यता स्यादित्यतोऽज्ञाहे मे केन हेतुना प्रयुक्तः प्रेरितोऽयं त्वन्मताननुवर्ती सर्वज्ञानविमूढः पुरुषः पापमनर्थानुबन्धि सर्वं फलाभिसन्धिपुरःसरं काश्चिन्निष्ठादि शत्रुवधसाधनं च श्येनादि प्रतिषिद्धं च कलञ्जमक्षणादि बहुविध कर्माचरति स्वयं कर्तुमनिच्छन्नपि न तु निवृत्तिलक्षणं परमपुरुषार्थानुबन्धि त्वदुपदिष्टं कर्मेच्छन्नपि करोति न च पारतन्त्र्यं विनेत्थं संभवति अतोऽयेन बलादिव नियोजितो राक्षस इत्येव भृत्यस्त्वन्मतविरुद्धं सर्वानर्थानुबन्धित्वं जानन्नपि तादृशं कर्माचरति तमनर्थमार्गप्रवर्तकं मां प्रतिज्ञाहि ज्ञात्वा समुच्छेदोपेत्यर्थः हे वार्ष्णेय वृष्णिवंशे

मन्मातामहकुले रूपयावतीर्णेतिसंबोधनेन वाष्णेयीसुतोहं त्वया नोपेक्षणीयइति सूचयति॥३६॥ एवमर्जुनेन पृष्टे 'अथो खल्वहः काममय-
पवायं पुरुषइति आत्मैवेदमग्रआसीदेकएव सोकामयत जायामेस्यादथ प्रजायेयाथ वित्तं मे स्यादथ कर्मकुर्वीथेत्यादिश्रुतिसिद्धमुत्तरं' श्री-
भगवानुवाच यस्त्वया पृष्टोहेतुर्वलादनर्थमार्गे प्रवर्तकः स एषकामएव महात् शत्रुः यन्निमित्ताः सर्वानर्थप्राप्तिः प्राणिनां ननु क्रोधोऽप्यभिचा-
रादौ प्रवृत्तेकोहृष्टइत्यतआह क्रोधएषः कामएव केनचिद्धेतुना प्रतिहतः क्रोधत्वेन परिणमतेऽतः क्रोधोऽप्येषकामएव एतस्मिन्नेव महावैरि-
णि निवारिते सर्वपुरुषार्थप्राप्तिरित्यर्थः तन्निवारणोपायज्ञानाय तत्कारणमाह रजोगुणसमुद्भवः दुःखप्रवृत्तिबलात्मकोरजोगुणएव समुद्भ-
वः कारणं यस्य अतः कारणानुविधावित्वं कार्यस्य सोपि तथा यद्यपि तमोगुणोपि तस्य कारणं तथापि दुःखे प्रवृत्तौ च रजसएव प्राधान्या-
त्तस्यैव निर्देशः एतेन सात्विक्या वृत्त्या रजसि क्षीणे सोपि क्षीयतइत्युक्तं अथवा तस्य कथमनर्थमार्गे प्रवर्तकत्वमित्यतआह रजोगुणस्य

॥ श्रीभगवानुवाच ॥ कामएषक्रोधएषरजोगुणसमुद्भवः ॥ महाशनोमहापाप्मा विद्धो नमिह
वैरिणम् ॥ ३७ ॥

प्रवृत्त्यादिलक्षणस्य समुद्भवोयस्मात् कामोहि विषयामिलाषात्मकः स्वयमुद्भूतो रजः प्रवर्तयन्पुरुषं दुःखात्मके कर्मणि प्रवर्तयति तेनाय-
मवश्यं हन्तव्यइत्यभिप्रायः ननु सामदानभेददण्डाश्चत्वारउपायास्तत्र प्रथमात्रिकस्यासंभवे चतुर्थोदण्डः प्रयोक्तव्योन तु हठादेवेत्या शङ्क्य
त्रयाणामसंभवं वक्तुं विशिनाष्टि महाशनोमहापाप्मेति महदशनमस्येति महाशनः 'यत्पृथिव्यां क्रीडियवं हिरण्यं पशवः स्त्रियः नालमेकस्य
तत्सर्वमिति मत्वा शमं ब्रजेदिति' स्मृतेः अतो न दानेन सन्धातुं शक्यः नापि सामभेदाभ्यां यतोमहापाप्मा ऽत्युग्रः तेन हि बलात्प्रेरितो-
ऽनिष्टफलमपि जानन्पापं करोति अतोविद्धि जानीहि एनं काममिह संसारे वैरिणं तदेतत्सर्वं विवृतं चार्तिककारैरात्मैवेदमग्रआसीदिति
श्रुतिव्याख्याने 'प्रवृत्तौ निवृत्तौ च यथोक्तस्याधिकारिणः स्वातन्त्र्येसति संसारस्मृतौ कस्मात्प्रवर्तते' ननु निःशेषविध्वस्तसंसारानर्थ-
वर्त्मनि निवृत्तिलक्षणे वाच्यं केनायं प्रेर्यतेऽवशः अनर्थपरिपाकत्वमपि जानन्प्रवर्तते 'पारतन्त्र्यमृते दृष्टा प्रवृत्तिर्नेहशी कचिन् तस्मा-
च्छ्रेयोर्थिनः पुंसः प्रेरकोतिष्ठकर्मणि वक्तव्यस्तन्निरासार्थमित्यर्था स्यात्परा श्रुतिः अनाप्तपुरुषार्थोयं निःशेषानर्थसङ्कुलः इत्यकामयता-

नाप्तान्पुमर्थान्साधनैर्जडः जिहासति तथानर्थानविद्वानात्मनि श्रितान् अविद्योद्भूतकामः सन्नथोखल्विति च श्रुतिः अकामतः क्रियाः का-
 श्रिदृश्यन्ते नेह कस्याचित् यद्यद्धि कुरुते जन्तुस्तत्तत्कामस्य चेष्टितं कामपषक्रोधपषइत्यादिवचनं स्मृतेः प्रवर्तकोनापरोऽतः कामादन्यः
 प्रतीयतइति अकामतइति मनुवचनं अन्यत्स्पष्टम् ॥ ३७ ॥ तस्य महापाप्मत्वेन वैरित्वमेव दृष्टान्तैः स्पष्टयति तत्र शरीरारम्भात् प्रा-
 गन्तः करणस्यालब्धवृत्तिकत्वात्सूक्ष्मः कामः शरीरारम्भकेण कर्मणा स्थूलशरीरावच्छिन्ने लब्धवृत्तिकेनः करणे कृताभिव्यक्तिः सन्
 स्थूलोभवति सपव विषयस्य चिन्त्यमानावस्थायां पुनः पुनरुद्दिष्यमानः स्थूलतरोभवति सपव पुनर्विषयस्य भुज्यमानतावस्थायामत्यन्तोद्रे-
 कं प्राप्तः स्थूलतमोभवति तत्र प्रथमावस्थायां दृष्टान्तः यथा धूमेन सहजेनाप्रकाशात्मकेन प्रकाशात्मकोवन्हिरात्रियते द्वितीयावस्थायां दृष्टा-
 न्तः यथादर्शोमलेनासहजेनादर्शोत्पत्त्यनन्तरमुद्रिकेन चकारोऽवान्तरवैधर्म्यसूचनार्थः आत्रियतइति क्रियानुकर्षणार्थश्च तृतीयावस्थायां
 दृष्टान्तः यथोल्बेन जरायुणा गर्भवेष्टनचर्मणातिस्थूलेन सर्वतो निरुध्यावृतः तथा प्रकारत्रयेणापि तेन कामेनेदमावृतं अत्र धूमेनावृतोपि व-

धूमेनाव्रियते वह्निर्यथादर्शोमलेन च ॥ यथोल्बेनावृतो गर्भस्तथा तेनेदमावृतम् ॥ ३८ ॥

आवृतं ज्ञानमेतेन ज्ञानिनो नित्यवैरिणा ॥ कामरूपेण कौन्तेय दुःपूरेणानलेन च ॥ ३९ ॥

निर्दाहादिलक्षणं स्वकार्यं करोति मलेनावृतस्त्वादर्शः प्रतिबिम्बग्रहणलक्षणं स्वकार्यं न करोति स्वच्छताधर्ममात्रतिरोधानात् स्वरूपत-
 स्तूपलभ्यतपव उल्बेनावृतस्तु गर्भो न हस्तपादादिप्रसारणरूपं स्वकार्यं करोति न वा स्वरूपत उपलभ्यतइति विशेषः ॥ ३८ ॥ तथा तेनेदमा-
 वृतमिति संग्रहवाक्यं विवृणोति ज्ञायतेऽनेनेति ज्ञानमन्तःकरणं विवेकविज्ञानं वा इदंशब्दनिर्दिष्टमेतेन कामेनावृतं तथाप्यापातसुखहे-
 तुत्वादुपादेयः स्यादित्यत आह ज्ञानिनो नित्यवैरिणा अज्ञो हि विषयभोगकाले कामं मित्रमिव पश्यंस्तत्कार्यं दुःखे प्राप्ते वैरित्वं जानाति कामे-
 नाहं दुःखित्वमापादितइति ज्ञानी तु भोगकालेपि जानात्यनेनाहमनर्थं प्रवेशितइति अतो विवेकी दुःखी भवति भोगकाले च तत्परिणामे चा-
 नेनेति ज्ञानिनोसौ नित्यवैरीति सर्वथा तेन हन्तव्यपवेत्यर्थः तर्हि किं स्वरूपो सावित्यत आह कामरूपेण कामितमिच्छा तृष्णा सैव रूपं यस्य
 तेन हे कौन्तेयेति संबन्धाधिष्कारेण प्रमाणं सूचयति ननु विवेकिना हातव्योप्यविवेकिनोपादेयः स्यादित्यत आह दुःपूरेणानलेन च चकार-
 उपमार्थः न विद्यते लंपर्याप्तिर्यस्येत्यतलोवन्हिः सयथा हविषा पूरयितुमशक्यस्तथातमपि भोगेनेत्यर्थः अतो निरन्तरं सन्तापहेतुत्वाद्विवे-

किन्नुवाविवेकिनोपि हेयएवासौ तथा च स्मृतिः 'न जातु कामः कामानामुपभोगेन शाम्यति हविषा कृष्णवर्त्मैव भूयएवामिवर्धतइति' अथवा इच्छायाविषयसिद्धिनिवर्त्यत्वादिच्छारूपः कामोविषयभोगेन स्वयमेव निवर्तिष्यते किं तत्रातिनिर्वन्धनेत्यतउक्तं दुःपुरेणानलेनचैति विषयसिद्ध्या तत्कालमिच्छातिरोधानेपि पुनः प्रादुर्भावाच्च विषयसिद्धिरिच्छानिवर्तिका किंतु विषयदोषद्वारेव तथेति भावः ॥३९॥ ज्ञाते हि शत्रोरधिष्ठाने सुखेन सजेतुं शक्यतइति तदधिष्ठानमाह इन्द्रियाणि शब्दस्पर्शरूपरसगन्धग्राहकाणि श्रोत्रादीनि वचनादानगमनविसर्गानन्दजनकानि वागादीनिच मनः सङ्कल्पात्मकं बुद्धिरध्यवसायात्मिका च अस्य कामस्याधिष्ठानमाश्रयउच्यते यतः एतैरिन्द्रियादिभिः स्वस्वव्यापारवद्भिराश्रयैर्विमोहयति विविधं मोहयति एषकामोज्ञानं विवेकज्ञानमावृत्याच्छाद्य देहिनं देहाभिमानिनम् ॥ ४० ॥ यस्मादेवं यस्मादिन्द्रियाधिष्ठानः कामोदेहिनः मोहयति तस्मात्त्वमादौ मोहनात्पूर्वं कामनिरोधात्पूर्वमिति वा इन्द्रियाणि श्रोत्रादीनि नियम्य वशीकृत्य तेषु हि वशीकृतेषु मनोबुद्धयोरपि वशीकरणं सिध्यति सङ्कल्पाध्यवसाययोर्बाह्येन्द्रियप्रवृत्तिद्वारैवानर्थहेतुत्वात् अतइन्द्रियाणि मनोबुद्धिरस्याधिष्ठानमुच्यते ॥ एतैर्विमोहयत्येषज्ञानमावृत्य देहिनम् ॥ ४० ॥

तच्छास्त्रमिन्द्रियाण्यादौ नियम्य भरतर्षभ ॥ पाप्मानं प्रजहि ह्येनं ज्ञानविज्ञाननाशनं ॥ ४१ ॥

याणि मनोबुद्धिरिति पूर्वं पृथङ्निर्दिश्यापीहेन्द्रियाणीत्येतावदुक्तं इन्द्रियत्वेन तयोरपि संग्रहोवा हे भरतर्षभ महावंशप्रसूतत्वेन समर्थोसि पाप्मानं सर्वपापमूलभूतमेनं कामं वैरिणं प्रजहि हि परित्यज हि स्फुटं प्रजहि प्रकर्षेण मारयेति वा जहि शत्रुमित्युपसंहाराच्च ज्ञानं शास्त्राचार्योपदेशजं परोक्षं विज्ञानमपरोक्षं तत्फलं तयोर्ज्ञानविज्ञानयोः श्रेयःप्राप्तिर्हेत्वोर्नाशनम् ॥ ४१ ॥ ननु यथाकथंचिद्बाह्येन्द्रियनियमसंभवेऽप्यान्तरवृष्णात्यागोतिदुःष्करइति चेत् न रसोप्यस्य परं दृष्ट्वा निवर्ततइत्यत्र परदर्शनस्य रसाभिधानयिकतृष्णात्यागसाधनस्य प्रागुक्तेः तर्हि कोसौ परोयद्दर्शनात्तृष्णानिवृत्तिरित्याशङ्क्य शुद्धमात्मानं परशब्दवाच्यं देहादिभ्योविविच्य दर्शयति श्रोत्रादीनि ज्ञानेन्द्रियाणि पञ्च स्थूलं जडं परिच्छिन्नं बाह्यं च देहमपेक्ष्य पराणि सूक्ष्मत्वात्प्रकाशकत्वाद्व्यापकत्वादान्तःस्थत्वाच्च प्रकृष्टान्याहुः पण्डिताः श्रुतयोवा तथेन्द्रियेभ्यः परं मनः सङ्कल्पविकल्पात्मकं तत्प्रवर्तकत्वात् तथा मनसस्तु परा बुद्धिरध्यवसायात्मिका अध्यवसायोहि निश्चयस्तत्पूर्वकएव सङ्कल्पादिर्मनोधर्मः यस्तु बुद्धेः परतस्तद्भासकत्वेनावस्थितः यं देहिनमिन्द्रियादिभिराश्रयैर्युक्तः कामोज्ञानावरणद्वारेण

मोहयतीत्युक्तं सवुद्धेर्द्रष्टा परात्मा सपषडह प्रविष्टइतिवद्व्यवहितस्यापि देहिनस्तदा परामर्शः अत्रार्थे श्रुतिः 'इन्द्रियेभ्यः पराह्यार्थो-
अर्थेभ्यश्च परं मनः मनसस्तु परा बुद्धिर्बुद्धेरात्मा महान्परः महतः परमव्यक्तमव्यक्तात्पुरुषः परः पुरुषान्न परं किञ्चित्सा काष्ठा सा
परागतिरिति' अत्रात्मनः परत्वस्यैव वाक्यतात्पर्यविषयत्वादिन्द्रियादिपरत्वस्याविवक्षितत्वादिन्द्रियेभ्यः परार्थाइति स्थानेभ्यः
पराणीन्द्रियाणीति विवक्षाभेदेन भगवदुक्तं न विरुध्यते बुद्धेरस्मदादिव्यष्टिबुद्धेः सकाशान्महानात्मा समष्टिबुद्धिरूपः परः 'म-
नोमहान्मतिर्ब्रह्मा पूर्वबुद्धिः ख्यातिरीश्वर इति' वायुपुराणवचनात् महतोहैरण्यगर्भबुद्धेः परमव्यक्तमव्यक्तं सर्वजगद्बीजं मायाख्यं
'मायां तु प्रकृतिं विद्यादिति श्रुतेः' तद्धेदं तर्ह्यव्याकृतमासीदिति च अव्यक्तात्सकाशात्सकलजडवर्गप्रकाशकः पुरुषः पूर्णआत्मा परः

इन्द्रियाणि पराण्याहुरिन्द्रियेभ्यः परं मनः ॥ मनसस्तु परा बुद्धिर्बुद्धेः परतस्तु सः ॥४२॥

एवं बुद्धेः परं बुध्वा संस्तभ्यात्मानमात्मना ॥ जहि शत्रुं महाबाहो कामरूपं दुरासदम् ॥४३॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे कर्मयोगो नाम तृ-
तो यो ध्यायः ॥ ३ ॥

तस्मादपि कश्चिदन्यः परस्यादित्यत आह पुरुषान्न परं किञ्चिदिति कुतएव यस्मात् सा काष्ठा समाप्तिः, सर्वाधिष्ठानत्वात्सा परा गतिः
'सो ध्वनः पारमाप्नोति तद्विष्णोः परमं पदमित्यादिश्रुतिप्रसिद्धा' परा गतिरपि सैवेत्यर्थः तदेतत्सर्वं यो बुद्धेः परतस्तु स इत्यनेनोक्तम्
॥ ४२ ॥ फलितमाह रतोप्यस्य परं दृष्ट्वा निर्वर्तत इत्यत्र यः परशब्देनोक्तस्तमेवंभूतं पूर्णमात्मानं बुद्धेः परं बुध्वा साक्षात्कृत्य संस्तभ्य
स्थिरीकृत्यात्मानं मनः आत्मना एतादृशानिश्चयात्मिकया बुद्ध्या जहि मारय शत्रुं सर्वपुरुषार्थशातनं हे महाबाहो महाबाहो हिंशत्रुमा-
रणं सुकरमिति योग्यं संबोधनं कामरूपं तृष्णारूपं दुरासदं दुःखेनासादनीयं दुर्विज्ञेयानेकविशेषमिति यत्नाधिक्याय विशेषणं ॥४३॥
उपायः कर्मनिष्ठात्र प्राधान्येनोपसंहृता उपेया । ज्ञाननिष्ठा तु तद्गुणत्वेन कीर्तिता ॥ इति श्री मत्परमहंसपरिब्राजकाचार्यश्रीविश्वेश्व-
रसरस्वतीयपादशिष्यमधुसूदनसरस्वतीविरचितायां श्रीमद्भगवद्गीतागूढार्थदीपिकायां ज्ञाननिष्ठावर्णनं नाम तृतीयो ध्यायः ॥ ३ ॥

॥ श्रीकृष्णाय गीतामृतदुहे नमः अथ चतुर्थ्याध्यायः प्रारभ्यते ॥ यद्यपि पूर्वमुपेयत्वेन ज्ञानयोगस्तदुपायत्वेन च कर्मयोगइति द्वौ योगौ कथितौ तथाप्येकं साङ्ख्यश्च योगश्च यः पश्यति सपश्यतीत्यनया दिशा साध्यसाधनयोः फलैक्यादैक्यमुपचर्यसाधनभूतं कर्मयोगं साध्यभूतञ्च ज्ञानयोगमनेकविधगुणविधानाग स्तौति वंशकथनेन भगवान् इममध्यायद्वयेनोक्तं योगं ज्ञाननिष्ठालक्षणं कर्मेनिष्ठोपायलभ्यं विवस्वते सर्वक्षत्रियवंशबीजभूतायादित्याय प्रोक्तवान् प्रकर्षेण सर्वसन्देहोच्छेदादिरूपेणोक्तवानहं भगवान् वासुदेवः सर्वजगत्परिपालकः सर्गादिकाले राज्ञां बलाधानेन तदधीनं सर्वजगत्पालयितुं कथमनेन बलाधानमिति विशेषणेन दर्शयति अव्ययं अव्ययवेदमूलत्वादव्ययमोक्षफलत्वाच्च नव्येति स्वफलादित्यव्ययमव्यभिचारिफलं तथाचैतादृशे नबलाधानं शक्यमिति भावः सच मम शिष्योविवस्वान् मनवे वैवस्वताय स्वपुत्राय प्राह सच भनुरिक्ष्वाकवे स्वपुत्रायादिराजायाब्रवीत् यद्यपि प्रतिमन्वन्तरं स्वायम्भुवमन्वादिसाधारणोयं

॥ श्रीभगवानुवाच ॥ ब्रूमं विवस्वते योगं प्रोक्तवानहमव्ययम् ॥ विवस्वान्मनवे प्राह भनुरिक्ष्वाकवेब्रवीत् ॥ १ ॥ एवं परंपराप्राप्तमिमं राजर्षयोविदुः ॥ सकालेनेह महता योगोनष्टः परन्तप ॥ २ ॥

भगवदुपदेशस्तथापि साम्प्रतिकवैवस्वतमन्वन्तराभिप्रायेणादित्यमारम्यं सम्प्रदायोगणितः ॥१॥ एवमादित्यमारम्य गुरुशिष्यपरंपरया प्राप्तमिमं योगं राजानश्च ते ऋषयश्चेति राजर्षयः प्रभुत्वेसति सूक्ष्मार्थनिरीक्षणक्षमानिमिप्रमुखाः स्वपित्रादिप्रोक्तम् विदुः तस्मादनादिवेदमूलत्वे नानन्तफलत्वेनानादिगुरुशिष्यपरंपराप्राप्तत्वेन च कृत्रिमत्वशङ्कनानास्यदत्वात् महाप्रभावोयं योगइति श्रद्धातिशयाय स्तूयते सपुत्रं महाप्रयोजनोपि योगः कालेन महता दीर्घेण धर्मन्हासकरेण इह इदानीमावयोव्यवहारकाले द्वापरान्ते दुर्बलानजितेन्द्रियाननाधिकारिणः प्राप्य कामक्रोधादिभिरभिभूयमानोनष्टः विच्छिन्नसम्प्रदायोजातः तं विना पुरुषार्थप्राप्तेः अहो दौर्भाग्यं लोकस्येति शोचति भगवान् हे परन्तप परं कामक्रोधादिरूपं शत्रुगणं शौर्येण बलवता विवेकेन तपसा च भानुरिव तापयतीति परन्तपः शत्रुतापनोजितेन्द्रियइत्यर्थः उर्वश्युपेक्षणाद्यद्भुतकर्मदर्शनात् तस्मात् त्वं जितेन्द्रियत्वादत्राधिकारीति सूचयति ॥ २ ॥

यएव पूर्वमुपदिष्टोप्यधिकार्यभावाद्भिच्छिन्नसम्प्रदायोभूत् यं विनाचं पुरुषार्थो न लभ्यते स एवायं पुरातनोऽज्ञादिगुरूपरंपरागतोयोगोद्य-
सम्प्रदायविच्छेदकाले मयाऽतिस्निग्धेन ते तुभ्यं प्रकट्येणोक्तः न त्वन्यस्मै कस्मेचित् कस्मात् भक्तोसि मे सखा चेति इति शब्दो हेतौ यस्मा-
त्त्वं मम भक्तः शरणागतत्वे सत्यत्यन्तप्रीतिमान् सखा च समानवयाः स्निग्धसहायोसि सर्वदा भवसि अतस्तुभ्यमुक्तइत्यर्थः अन्यस्मै
कुतो नोच्यते तत्राह हि यस्मादेतत्ज्ञानमुत्तमं रहस्यं अतिगोप्यं ॥३॥ या भगवति धातुदेवे मनुष्यत्वेनासर्वज्ञत्वानित्यत्वाशङ्का मूर्खाणां
तामपनेतुमनुवदन्नर्जुन आशङ्कते अपरमल्पकालीनमिदानीन्तनवसुदेवगृहे भवतो जन्म शरीरग्रहणं विहीनञ्च मनुष्यत्वात् परं बहुका-
लीनं सर्गादिभवं उत्कृष्टञ्च देवत्वात् विवस्वतो जन्म अत्रात्मनो जन्माभावस्य प्राग्युत्पादितत्वाद्देहाभिप्रायेणैवानर्जुनस्य प्रश्नः अतः क-

स एवायं मया तेऽह्य योगः प्रोक्तः पुरातनः ॥ भक्तोसि मे सखा चेति रहस्यं हेतुदुत्तमम् ॥३॥
॥ अर्जुन उवाच ॥ अपरं भवतो जन्म परञ्जन्म विवस्वतः ॥ कथमेतद्विजानीयां त्वमादौ
प्रोक्तवानात् ॥ ४ ॥

यमेतद्विजानीयामतिविरुद्धार्थतया एतच्छब्दार्थमेव विवृणोति त्वमादौ प्रोक्तवानिति त्वमिदानीन्तनो मनुष्योऽसर्वज्ञः सर्गादौ पूर्वतना-
य सर्वज्ञायादित्याय प्रोक्तवानिति विरुद्धार्थमेतदिति भावः अत्रायं निर्गलितोर्थः एतद्देहावच्छिन्नस्य तव देहान्तरावच्छेदेन वा आदित्यं
प्रत्युपदेष्टुं एतद्देहेन वा नाद्यः जन्मान्तरानुभूतस्यासर्वज्ञेन स्मर्तुमशक्यत्वात् अन्यथा ममापि जन्मान्तरानुभूतस्मरणप्रसङ्गः तव मम
च मनुष्यत्वेनासर्वज्ञत्वाविशेषात् तदुक्तमभियुक्तैः 'जन्मान्तरानुभूतञ्च न स्मर्यते इति' नापि द्वितीयः सर्गादादिदानीन्तनस्य देहस्या-
सद्भावात् तदेवं देहान्तरेण सर्गादौ सद्भावसंभवेपीदानीन्तनस्मरणानुपपत्तिः अनेन देहेन स्मरणोपपत्तावपि सर्गादौ सद्भावानुपप-
त्तिरित्यसर्वज्ञत्वानित्यत्राभ्यां द्वावर्जुनस्य पूर्वपक्षौ ॥ ४ ॥ तत्र सर्वज्ञत्वेन प्रथमस्य परिहारं जन्मानि लीलादेहग्रहणानि लोकदृश्य-
भिप्रायेणादित्यस्योदयवन्से मम चङ्गानि व्यतीतास्ति तव चाज्ञानिनः कर्मार्जितानि देहग्रहणानि तव चेत्युपलक्षणमितरेषामपि जीवानां

जीवैक्याभिप्रायेण वा हे अर्जुन श्लेषेण अर्जुनवृक्षनाम्ना संबोधयन्नावृतज्ञानत्व सूचयति तानि जन्मान्यहं सर्वज्ञः सर्वशक्तिरीश्वरो वेद' ज्ञानामि सर्वाणि मदीयानि त्वदीयान्यन्यदीयानि च न त्वमज्ञो जीवस्तिरोभूतज्ञानशक्तिर्वेत्थ न जानासि स्वीयान्यपि किं पुनः परकी यानि हे परन्तप परं शत्रुं भेददृष्ट्य' परिकल्प्य हन्तुं प्रवृत्तोऽसीति विपरीतदर्शित्वाद्भ्रान्तोऽसीति सूचयति तदनेन संबोधनद्वयेनावरणाविक्षपौ द्वावप्यज्ञानधर्मौ दर्शितौ ॥५॥ नन्वतीतानेकजन्मवत्त्वमात्मनः स्मरसि चेत्तर्हि जातिस्मरो जीवस्त्वं परजन्मज्ञानमपि योगिनः सार्वत्र्याभिमानेन 'शास्त्रदृष्ट्या तूपदेशो वामदेववदिति' न्यायेन संभवति तथाचाह वामदेवो जीवोपि 'अहं मनुरभवं सूर्यश्चाहं कक्षीवानृषिरस्मि विप्रइत्यादिदाशतय्यां' अतएव न मुख्यं सर्वज्ञत्वं तथाच कथमादित्यं सर्वज्ञमुपदिष्टवानस्य नीश्वरः सन्न हि जीवस्य मुख्यं सार्वज्ञं संभ

॥ श्रीभगवानुवाच ॥ बहूनि मे व्यतीतानि जन्मानि तव चार्जुन ॥ तान्यहं वेद सर्वाणि न त्वं वेत्स्य परन्तप ॥ ५ ॥ अजोपि सन्न व्ययात्मा भूतानामौश्वरोपि सन् ॥ प्रकृतिं स्वामधिष्ठाय संभवाभ्यात्मायया ॥ ६ ॥

व्रति व्यष्ट्युपाधेः परिच्छिन्नत्वेन सर्वसंबन्धित्वाभावात् समष्ट्युपाधेरपि विराजः स्थूलभूतोपाधित्वेन सूक्ष्मभूतपरिणामविषयं मायापरिणामविषयं च ज्ञानं न संभवति एवं सूक्ष्मभूतोपाधेरपि हिरण्यगर्भस्य तत्कारणमायापरिणामाकाशादिसर्गक्रमादिविषयज्ञानाभावः सिद्ध एव तस्मादीश्वर एव कारणोपाधित्वादतीतानागतवर्तमानसर्वार्थविषयज्ञानवान्मुख्यः सर्वज्ञः अतीतानागतवर्तमानविषयं मायावृत्तित्रयमेकैव वा सर्वविषया मायावृत्तिरित्यन्यत् तस्य च नित्येश्वरस्य सर्वज्ञस्य धर्माधर्माद्यभावेन जन्मैवानुपपन्नमतीतानेकजन्मवत्त्वन्तु दूरोत्सारितमेव तथा च जीवत्वे सार्वज्ञ्यानुपपत्तिरीश्वरत्वे च देहग्रणानुपपत्तिरिति शङ्काद्वयं परिहरन्नित्यत्वपक्षस्यापि परिहारमाह अपूर्वदेहेन्द्रियादिग्रहणं जन्म पूर्वगृहीतदेहेन्द्रियादिवियोगोऽन्यथः यदुभयं तार्किकैः प्रेत्यभावइत्युच्यते तदुक्तम् 'जातस्य हि ध्रुवो मृत्युर्ध्रुवज्जन्म मृतस्य चेति' तदुभयञ्च धर्माधर्मवशाद्भवति धर्माधर्मवशात्वं चाज्ञस्य जीवस्य देहाभिमानिनः कर्माधिकारित्वाद्भवति तत्र

रणस्येह देहग्रहणं नोपपद्यति तत्तथैव कथं यदि तस्य शरीरं स्थूलभूतकार्यं स्यात्तदाव्यष्टिरूपत्वे जाग्रदवस्थाऽस्मदादितुल्यत्वं वि-
 रादजीवत्वं तस्य तदुपाधित्वात् अथ सूक्ष्मभूतकार्यं तदा व्यष्टिरूपत्वे स्वप्नावस्थाऽस्मदादितुल्यत्वं समष्टिरूपत्वे च हिरण्यगमजीव-
 त्वं तस्य तदुपाधित्वात् तथाच भौतिकं शरीरं जीवानाविष्टं परमेश्वरस्य न संभवत्येवेति सिद्धं नच जीवाविष्टपतादशे शरीरे त-
 स्यभूतावेशवत्प्रवेशइति वाच्यम् तच्छरीरावच्छेदेन तंजीवस्य भोगाण्युपगमेऽन्तर्यामिरूपेण सर्वशरीरप्रवेशस्य विद्यमानत्वेन शरी-
 रविशेषाण्युपगमवैयर्थ्यात् भोगाभावेच जीवशरीरत्वानुपपत्तेः अतो न भौतिकं शरीरमीश्वरस्येति पूर्वार्धेनाङ्गीकरोति अजोपि सन्न-
 व्ययात्मा भूतानामीश्वरोपि सन्निति अजोपि सन्नित्यपूर्वदेहग्रहणं अव्ययात्मापि सन्निति पूर्वदेहविच्छेदं भूतानां भवनधर्माणां सर्वेषां
 ब्रह्मादिस्तम्बपर्यन्तानामीश्वरोपि सन्निति धर्माधर्मवशत्वं निवारयति कथं तर्हि देहग्रहणमित्युत्तरार्द्धेनाह प्रकृतिं स्वाभिष्टाय संभ-
 वामि प्रकृतिं मायाख्यां विचित्रानेकशक्तिमघटमानघटनापटीयसीं स्वां खोपाधिभूतामधि ष्ठां चिदाभासेन वशीकृत्य संभवामि त-
 त्पारिणामविशेषैरेव देहयानिच जातइव च भवामि अनादिमायैव मनुपाधिभूता यावत्कालस्थायित्वेन च नित्या जगत्कारणत्वसम्पा-
 दिका मदिच्छयैव प्रवर्तमाना विशुद्धसत्त्वमयत्वेन मम मूर्तिस्तद्विशिष्टस्य चाजत्वमव्ययत्वमोश्वरत्वञ्चोपपन्नं अतोनेन नित्येनैव दे-
 हेन विवस्वन्तं च त्वां च प्रति इमं योगमुपदिष्टवानहमित्युपपन्नं तथाच श्रुतिः 'आकाशशरीरं ब्रह्मेति आकाशोत्राव्या कृतं आकाश-
 एव तदोतंच प्रोतंचेत्यादौ' तथा दर्शनात् 'आकाशस्तल्लिङ्गादिति' न्यायाच्च तर्हि भौतिकविग्रहाभावात्तद्धर्ममनुष्यत्वादिप्रतीतिः क-
 थमिति चेत् तत्राह आत्ममाययेति मन्माययैव मयि मनुष्यत्वादिप्रतीतिलोकानुग्रहाय न नस्तुवृत्येतिभावः तथा चोक्तं मोक्षधर्मे
 'माया ह्येषा मया सृष्टा यन्मां पश्यसि नारद सर्वभूतगुणैर्युक्तं न तु मां द्रष्टुमर्हसीति' सर्वभूतगुणैर्युक्तं कारणोपाधि मां चमेचक्षुषा
 द्रष्टुं नार्हसीत्यर्थः उक्तंच भगवता भाष्यकारेण सच भगवान् ज्ञानैश्वर्यशक्तिबलवीर्यतेजाभिः सदासम्पन्नस्त्रिगुणात्मिकां वैष्णवीं
 स्वां मायां प्रकृतिं वशीकृत्याजोऽव्ययोभूतानामीश्वरोनित्यशुद्धबुद्धमुक्तस्वभावोपि सन् स्वमायया देहवानिव जातइव लो-
 कानुग्रहं कुर्वन्लक्षते स्वप्रयोजनाभावेपि भूतानुजिवृक्षयेति व्याख्यातृमिश्रोक्तं स्वेच्छाविनिर्मितेन मायामयेन दिव्येन रू-
 पेण संभवूवेति नित्योयः कारणोपाधिर्मायाख्योनेकशक्तिमान् सएव भगवद्देहइति भाष्यकृतां मतं अन्येतु परमेश्वरे देह-
 देहिभावं न मन्यन्ते किन्तु यश्च नित्योविभुः सच्चिदानन्दधनोभगवान्वासुदेवः परिपूर्णोनिर्गुणः परमात्मा सएव तद्विग्र-

ग्रहोनान्यः कश्चिद्भौतिकोमायिकोवेति अस्मिन्पक्षे योजना आकाशवत्सर्वगतश्च नित्यः 'अविनाशी वा अरेऽयमात्माऽनुच्छित्तिधर्मेत्यादिश्रुतेः' असंभवस्तु संतोनुपपत्तेः मात्माश्रुतेर्नित्यत्वाच्च ताभ्यइत्यादिन्यायाच्च वस्तुगत्या जन्मविनाशरहितः सर्वभासकः सर्वकारणमायाधिष्ठानत्वेन सर्वभूतेश्वरोपि सन्नहं प्रकृतिं स्वभावं सच्चिदानन्दवनैकरसं मायां व्यावर्तयति स्वामिति निजस्वरूपमित्यर्थः 'स भगवः कस्मिन्प्रतिष्ठितः स्वे महिम्निऽइतिश्रुतेः' स्वस्वरूपमधिष्ठाय स्वरूपावस्थितएव सन् संभवामि देहदेहिभावमन्तरेणैव देहिवद्व्यवहारमि कथं तर्ह्यदेहे सच्चिदानन्दघने देहत्वप्रतीतिरत आह आत्ममाययेति निर्गुणे शुद्धे सच्चिदानन्दरसघने मयि भगवति वासुदेवे देहदेहिभावश्चान्ये तद्रूपेण प्रतीतिर्मायामात्रमित्यर्थः तदुक्तं 'कृष्णमेनमवेहि त्वमात्मानमखिलात्मनां जगद्धिताय सोप्यत्र देहीवाभाति माययेति' अहोभाग्यम होभाग्यं नन्दगोपव्रजकैसां यन्मित्रं परमानन्दं पूर्णं ब्रह्म सनातनमिति च केचित्तु' नित्यस्य निरवयवस्य निर्विकारस्यापि परमानन्दस्यावयवावयविभावं वास्तवमेवेच्छन्ति तेनिर्युक्तिकं घुवाणांस्तु नास्माभिर्विनिवार्यतइति न्यायेन नापवाद्याः यदि संभवेत्तथैवास्तु

यदा यदा हि धर्मस्य ग्लानिर्भवति भारत ॥ अभ्युत्थानमधर्मस्य तदात्मानं सृजाम्यहम् ॥ ७ ॥

परिवाणाय साधूनां विनाशाय च दुष्टताम् ॥ धर्मसंस्थापनार्थाय संभवामि युगे युगे ॥ ८ ॥

किमतिपल्लवितेनेत्युपरम्यते ॥ ६ ॥ एवं सच्चिदानन्दघनस्य तव कदा किमर्थं वा देहिवद्व्यवहारइति तत्रोच्यते धर्मस्य वेदविहितस्य प्राणिनामभ्युदयनिःश्रेयसाधनस्य प्रवृत्तिनिवृत्तिलक्षणस्य वर्णाश्रमतदाचारव्यंग्यस्य यदा यदा ग्लानिर्हानिर्भवति हेभारत भरतवंशोद्भवत्वेन मा ज्ञानं तत्र रतत्वेने वा त्वं न धर्महानिं सोढुं शक्नोषीति संबोधनार्थः एवं यदा यदाऽभ्युत्थानमुद्भवोऽधर्मस्य वेदनिषिद्धस्य नावाविधदुःखसाधनस्य धर्मविरोधिनः तदा तदाऽऽत्मानं देहं सृजामि नित्यसिद्धमेवं सृष्टमिव दर्शयामि मायया ॥ ७ ॥ तर्त्तिक धर्मस्य हानिरधर्मस्य च वृद्धिस्तव परितोषकारणं येन तस्मिन्नेव कालआर्विभवसीति तथा चानर्थावहएव तवावतारः स्यादिति नेत्याह धर्महान्या हीयमानानां साधूनां पुण्यकारिणां वेदमार्गस्थानां परित्राणाय परितः सर्वतोरक्षणाय तथाऽधर्मवृद्ध्या वर्धमानानां दुष्कृतापापकारिणां वेदमार्गविरोधिनां विनाशाय च तदुभयं कथं स्यादिति तदाह धर्मसंस्थापनार्थाय धर्मस्य सम्यग्धर्मनिवारणेन स्थापनं वेदमार्गपरिरक्षणं धर्मसंस्थापनं तदर्थं संभवामि पूर्ववत् युगे युगे प्रतियुगम् ॥ ८ ॥ जन्म नित्यसिद्धस्यैव मम सच्चिदानन्दघनस्य

लीलया तथानुकरणं कर्म च धर्मसंस्थापनेन जगत्पारिपालनं मे मम नित्यसिद्धेश्वरस्य हिव्यमप्राकृतमन्यैः कर्तुमशक्यमीश्वरस्यैवा-
साधारणं एवमजोपि सन्नित्यादिना प्रतिपादितं योवेत्ति तत्त्वतोभ्रमनिवर्तनेन मूढैर्हि मनुष्यत्वान्त्या भवतोपि गर्भवासादिरूपमेव
जन्म स्वभोगार्थमेव कर्मेत्यारोपितं परमार्थतः शुद्धसच्चिदानन्दधनरूपत्वाज्ञानेन तदपनुद्य अजस्यापि मायया जन्मानुकरणमकर्तुरपि
परानुग्रहाय कर्मानुकरणमित्येवं योवेत्ति सआत्मनोपि तत्त्वस्फुरणात् त्यक्त्वा देहमिमं पुनर्जन्म नैति किंतु मां भगवन्तं वासुदेवमेव
सच्चिदानन्दधनमेति संसारात् मुच्यतइत्यर्थः हे अर्जुन ॥ ९ ॥ मामेति सोर्जुनेत्युक्तं तत्र स्वस्य सर्वमुक्तप्राप्यतया पुरुषार्थत्वं अस्य
मोक्षमार्गस्यानादिपरंपरागतत्वं च दर्शयति रागस्तत्फलं तृष्णा सर्वान्विषयान्परित्यज्य ज्ञानमार्गं कथं जीवितव्यमिति त्रासोभयं स-
र्वविषयोच्छेदकोयं ज्ञानमार्गः कथं हितः स्यादिति द्वेषः क्रोधः तपते रागभयक्रोधाधीताविवेकेन विगतायेभ्यस्ते वीतरागभयक्रोधाः

जन्म कर्म च मे दिव्यमेवं योवेत्ति तत्त्वतः ॥ त्यक्त्वा देहं पुनर्जन्म नैति मामेति-
सोर्जुन ॥ ९ ॥ वीतरागभयक्रोधाभ्यस्तपसा मामुपाश्रिताः ॥ बहवो ज्ञानतपसा पूतामद्भाव-
मागताः ॥ १० ॥

शुद्धसत्त्वाः मन्मयाः मां परमात्मानं तत्पदार्थं त्वंपदार्थभेदेन साक्षात्कृतवन्तः मदेकचित्तावा मामुपाश्रिताः एकान्तप्रेमभक्त्या मा-
मीश्वरं शरणंगताः बहवो नेके ज्ञानतपसा ज्ञानमेव तपः सर्वकर्मक्षयहेतुत्वात् न हि ज्ञानेन सदृशं पवित्रमिह विद्यतइति हि वक्ष्यति
तेन पूताः क्षीणसर्वपापाः सन्तो निरस्ता ज्ञानतत्कार्यमलाः मद्भावं मद्रूपत्वं विशुद्धसच्चिदानन्दधनः मोक्षमागताः अज्ञानमात्रापनयेन
मोक्षं प्राप्ताः ज्ञानतपसा पूता जीवन्मुक्ताः सन्तो मद्भावं मद्रूपत्वं भावं रत्याख्यं प्रेमाणमागता इति वा तेषां ज्ञानी नित्ययुक्त एकभक्तिर्वि-
शिष्यतइति हि वक्ष्यति ॥ १० ॥ ननु ये ज्ञानतपसा पूतानिष्कामास्ते त्वद्भावं गच्छन्ति येत्वपूताः सकामास्ते न गच्छन्तीति फलदातु-
स्तव वैषम्यनैर्घृण्ये स्यातामिति नेत्याह ये आर्ताः अर्थार्थिनो जिज्ञासवो ज्ञानि नश्च यथा येन प्रकारेण सकामतया निष्कामतया च मा-
मीश्वरं सर्वफलदातारं प्रपद्यन्ते भजन्ति तांस्तथैव तदपेक्षित फलदानेनैव भजाम्यनुगृह्णाम्यहं न यदुच्यते सर्वज्ञस्येश्वरस्य सर्वका-

विपर्ययेण तत्रामुमुक्षुनार्तानर्थार्थिनश्चार्तिहरणेनार्थदानेन चानुगृह्णामि जिज्ञासून् विविदिषन्ति यज्ञेनेत्यादिश्रुतिविहितनिष्कामक-
र्मनुष्ठातृन् ज्ञानदानेन ज्ञानिनश्च मुमुक्षून् मोक्षदानेन न त्वन्यकामायान्यददामीत्यर्थः ननु तथापि स्वभक्तानामेव फलं ददासि न-
त्वन्यदेवामक्तानामिति वैषम्यं स्थितमेवेति नेत्याह मम सर्वात्मनोवासुदेवस्य वर्त्म भजनमार्गं कर्मज्ञानलक्षणमनुवर्तन्ते हे पार्थ स-
र्वशः सर्वप्रकारैरिन्द्रादीनप्यनुवर्तमानामनूष्याइति कर्माधिकारेणः 'इन्द्रं मित्रं वरुणमग्निमाहुरित्यादिमन्त्रवर्णात्' फलमतउपपत्तेरि-
ति' न्यायाच्च सर्वरूपेणापि फलदाता भगवानेकपदेत्यर्थः तथा च वक्ष्यति येन्यन्यदवतामक्ताइत्यादि ॥ ११ ॥ ननु त्वामेव भगवन्तं
वासुदेवं किमिति सर्वे न प्रपद्यन्तेइति तत्राह कर्मणां सांख्य फलनिष्पात्त काङ्क्षन्तइह लोके देवताः देवान् इन्द्राग्न्याद्यान् यजन्ते

ये यथा मां प्रपद्यन्ते तांस्तथैव भजाम्यहम् ॥ मम वर्तमानुवर्तन्ते मनुष्याः पार्थ सर्वशः
॥ ११ ॥ काङ्क्षन्तः कर्मणां सिद्धिं यजन्तइह देवताः ॥ क्षिप्रं हि मानुषे लोके सिद्धिर्भ-
वति कर्मजा ॥ १२ ॥ चातुर्वर्ण्यं मया सृष्टं गुणकर्मविभागशः ॥ तस्य कर्तारमपि मां
विद्वाकर्तारमव्ययम् ॥ १३ ॥

पूजयन्ति अज्ञानप्रतिहतत्वात् न तु निष्कामाः सन्तोमां भगवन्तं वासुदेवमिति शेषः कस्मात् हि यस्मात् इन्द्रादिदेवतायाजिनां तत्फल-
काङ्क्षिणां कर्मजा सिद्धिः कर्मजन्यं फलं क्षिप्रं शीघ्रमेव भवति मानुषे लोके ज्ञानफलं त्वन्तःकरणशुद्धिसापेक्षत्वात्क्षिप्रं प्रभवति मानुषे
लोके कर्मफलं शीघ्रं भवतीति विशेषणादन्यलोकेपि वर्णाश्रमधर्मव्यतिरिक्तकर्मफलसिद्धिर्भगवता सूचिता यतस्तत्तत्क्षुद्रफलसिद्ध्यर्थं
सकामामोक्षाविमुखाः अन्यादेवतायजन्तेऽतो न मुमुक्षवइव मां वासुदेवं साक्षात्ते प्रपद्यन्तइत्यर्थः ॥ १२ ॥ शरीरारम्भकगुणवैषम्यादपि न
सर्वे समानस्वभावाइत्याह चत्वारोवर्णाएव चातुर्वर्ण्यं स्वार्थेऽयम् मयेऽवरेण सृष्टमुत्पादितं गुणकर्मविभागशः गुणविभागशः कर्मविभा-
गशश्च तथाह सत्त्वप्रधानाब्राह्मणास्तेषां सत्त्विकानि शमदमादीनि कर्माणि सत्त्वोपसर्जनरजःप्रधानाः क्षत्रियास्तेषां तादृशानि
शौर्यतेजःप्रभृतीनि कर्माणि तमोपसर्जनरजःप्रधानावैश्यास्तेषां कृष्णादीनि तादृशानि कर्माणि तमःप्रधानाः शूद्रास्तेषांच तामसानि

त्रैवर्णिकशुश्रूषादीनि कर्माणीति मानुषलोके व्यवस्थितानि एवं तर्हि विषमस्वभावचातुर्वर्ण्यसृष्टत्वेन तत्र वैषम्यं दुर्वारमित्याशङ्क्य ने-
त्याह तस्य विषमस्वभावस्य चातुर्वर्ण्यस्य व्यवहारदृष्ट्या कर्तारमपि मां परमार्थदृष्ट्या विद्वत्कर्तारमव्ययं निरहङ्कारत्वेनाक्षीणमहिमा-
नं ॥१३॥ कर्माणि विश्वसर्गादीनि मां निरहङ्कारत्वेन कर्तृत्वाभिमानहीनं भगवन्तं न लिम्पन्ति देहारम्भकत्वेन न बध्न्ति एवं कर्तृत्वं
निराकृत्य भोक्तृत्वं निराकरोति न मे ममासकामस्य कर्मफले स्पृहा तृष्णा 'असकामस्य का स्पृहेति श्रुतेः' कर्तृत्वाभिमानफलस्पृहाभ्यां
हि कर्माणि लिम्पन्ति तदभावाच्च मां कर्माणि लिम्पन्ति इति एवं योन्योपि मामकर्तारमभोक्तारं चात्मत्वेनाभिजानाति कर्मभिर्न स-
वध्यते अकर्त्रात्मज्ञानेन मुच्यतइत्यर्थः ॥ १४ ॥ यतोनाहं कर्ता न मे कर्मफलस्पृहेति ज्ञानात्कर्मभिर्नवध्यते अतः एवं आत्मनोऽकर्तुः क-

न मां कर्माणि लिम्पन्ति न मे कर्मफले स्पृहा ॥ इति मां योभिजानाति कर्मभिर्न सब-
ध्यते ॥ १४ ॥ एवं ज्ञात्वा कृतं कर्म पूर्वैरपि मुमुक्षुभिः ॥ कुरु कर्मैव तस्मात्त्वं पूर्वं पू-
र्वतरं कृतम् ॥ १५ ॥ किं कर्म किमकर्मेति कवयोप्यन मोहिताः ॥ तस्ते कर्म प्रवक्ष्यामि
यत्ज्ञात्वा मोक्षसेऽशुभात् ॥ १६ ॥

मालोपं ज्ञात्वा कृतं कर्म पूर्वैरतिक्रान्तरपि अस्मिन् युगे ययातियदुग्रभृतिभिर्मुमुक्षुभिः तस्मात्त्वमपि कर्मैव कुरु न तूष्णीमासनं नापि
संन्यासं यद्यतत्त्ववित्तदात्मशुद्ध्यर्थं तत्त्वविच्छेदोक्तसंग्रहार्थं पूर्वं जनकादिभिः पूर्वतरं अतिपूर्वं युगान्तरेपि कृतं एतेनास्मिन्युगेऽन्य-
युगे च पूर्वपूर्वतरैः कृतत्वादवश्यं त्वया कर्तव्यं कर्मेति दर्शयति ॥ १५ ॥ ननु कर्मविषये किं कश्चित्संशयोप्यस्ति येन पूर्वं पूर्वतरं
कृतमित्यतिनिर्वन्नासि अस्येवेत्याह नौत्थस्य निष्क्रियेष्वपि तदस्यवृक्षेषु गमनभ्रमदर्शनात् तथाऽदूराच्चक्षुःसन्निकृष्टेषु गच्छत्सपि पु-
रुषेष्वगमनभ्रमदर्शनात् परमार्थतः किं कर्म किंवा परमार्थतोऽकर्मेति कवयोमेधाविनोप्यत्रास्मिन्विषये मोहिताः मोहं निर्णयासाम-
र्थ्यं प्राप्ताः अत्यन्तदुर्निरूपत्वादित्यर्थः तत्तस्मात्ते तुभ्यमहं कर्म अकारप्रख्येण छेदादकर्म च प्रवक्ष्यामि प्रकर्षेण सन्देहोच्छेदेन व-
क्ष्यामि यत्कर्माकर्मस्वरूपं ज्ञात्वा मोक्षसे मुक्तोभविष्यस्यशुभात्संसारान् ॥ १६ ॥

ननु सर्वलोकप्रसिद्धत्वादहमेवैतज्ज्ञानामि देहेन्द्रियादिव्यापारः कर्म तूष्णीमासनमकर्मैति तत्र किं त्वया वक्तव्यमिति तत्राह हि यस्मात् कर्मणः शास्त्रविहितस्यापि तत्त्वं बोद्धव्यमस्ति विकर्मणश्च प्रतिषिद्धस्य अकर्मणश्च तूष्णीभावस्य अत्र वाक्यत्रयेऽपि तत्त्वमस्तीत्यध्याहारः यस्मात् गहना बुद्ध्यानां कर्मण इत्युपलक्षणं कर्माकर्मविकर्मणां गतिस्तत्त्वमित्यर्थः ॥ १७ ॥ कीदृशं तर्हि कर्मादीनां तत्त्वमिति तदाह कर्मणि देहेन्द्रियादिव्यापारे विहिते प्रतिषिद्धे च अहं करोमीति धर्मा (स्य) ध्यासेनात्मन्यारोपिते नौखेनाचलत्सु तदस्थवृक्षादिषु समारोपिते चलनइव अकर्त्रात्मस्वरूपालोचनेन वस्तुतः कर्माभावं तदस्थवृक्षादिष्विव यः पश्येत् पश्यति तथा देहेन्द्रियादिषु त्रिगुणमायापरिणामत्वेन सर्वदा सव्यापारेषु निर्व्यापारतूष्णीं सुखमासइत्यभिमानेन समारोपितेऽकर्मणि व्यापारोपरमे दूरस्थचक्षुःसन्निकृष्टपुरुषेषु गच्छत्स्वप्नगमनइव सर्वदा सव्यापारदेहेन्द्रियादिस्वरूपपर्यालोचनेन च वस्तुगत्या कर्मनिवृत्याख्यप्रयत्नरूपं व्यापारं यः प-

कर्मणोऽपि बोद्धव्यं बोद्धव्यं च विकर्मणः ॥ अकर्मणश्च बोद्धव्यं गहना कर्मणोगतिः ॥ १७ ॥
कर्मण्यकर्म यः पश्येदकर्मणि च कर्म यः ॥ सबुद्धिमान्मनुष्येषु सयुक्ताः कृत्स्नकर्मकृत् ॥ १८ ॥

इत्येवमुदाहृतपुरुषेषु गमनमिव औदासिन्यावस्थायामप्युदासीनोदमासइत्यभिमानएव कर्म एतादृशः परमार्थदर्शी सबुद्धिमानित्यादिना बुद्धिमत्त्वयोगयुक्तत्वसर्वधर्मकृतवैलिभिर्धर्मैः स्तूयते अत्र प्रथमपादेन कर्मविकर्मणोस्तत्त्वं कर्मशब्दस्य विहितप्रतिषिद्धपरत्वात् द्वितीयपादेन चाकर्मणस्तत्त्वं दर्शितमिति द्रष्टव्यं तत्र यत्त्वं मन्यसे कर्मणोवन्धेरुत्तत्त्वात्तूष्णीमेव मया सुखेन स्थातव्यमिति तन्मृषा अस्ति कर्तृत्वाभिमाने विहितस्य प्रतिषिद्धस्य वा कर्मणोवन्धहेतुत्वाभावात् तथा च व्याख्यातं न मां कर्माणि लिम्पन्तीत्यादिना सति च कर्तृत्वाभिमाने तूष्णीमहमासइत्यौदासिन्याभिमानात्मकं यत्कर्म तदपि बन्धहेतुरेव वस्तुतत्त्वापरिज्ञानात् तस्मात् कर्मविकर्मा कर्मणां तत्त्वमीदृशं ज्ञात्वा विकर्माकर्मणि परित्यज्य कर्तृत्वाभिमानफलाभिसन्धिहानेन विहितं कर्मैव कुर्वित्याभिप्रायः अपरा व्याख्या कर्मणि ज्ञानकर्मणि दृश्ये जडे सद्रूपेण स्फुरणरूपेण चानुस्यूतं सर्वभ्रमाधिष्ठानमकर्म अवेद्यं स्वप्नकाशचैतन्यं परमार्थदृष्ट्या यः पश्येत् तथा अकर्मणि

च स्वप्रकाशे हृत्वरतुनि कल्पितं कर्म दृश्यं मायामयं न परमार्थसत् दृग्दृश्ययोः संबन्धानुपपत्तेः 'यस्तु सर्वाणि भूतान्यात्मन्येवानु-
पश्यति सर्वं भूतेषु चात्मानं ततो न विजुगुप्सइति श्रुतेः' एवं परस्परार्थ्यासेर्षिशुद्धं वस्तु यः पश्यति मनुष्येषु मध्ये सपव बुद्धिमावान्यः
अस्य परमार्थदर्शित्वादन्यस्य चापरमार्थदर्शित्वात् सच्च बुद्धिसाधनयोगयुक्तः अन्तःकरणशुद्ध्या एकाग्रचित्तः अतः सपवान्तःकरण-
शुद्धिसाधनकृत्स्नकर्मकृदिति वास्तवधर्मैरेव स्तुयते यस्मादेवं तस्मात् त्वमपि परमार्थदर्शी भव तावतैव कृत्स्नकर्मकारित्वोपपत्तेरित्य-
भिप्रायः अतोयदुक्तं यत्ज्ञात्वा मोक्ष्यसेऽशुभादिति यच्चोक्तं कर्मादीनां तत्त्वं बोद्धव्यमस्तीति स बुद्धिमानित्यादिस्तुतिश्च तत्सर्वं परमा-
र्थदर्शने सङ्गच्छते अन्यत्त्वानादशुभात्संसारान्मोक्षानुपपत्तेः अतस्त्वं चान्यत् न बोद्धव्यं न वा तत्त्वज्ञाने बुद्धिमत्त्वमिति युक्तैव परमा-
र्थदर्शनां व्याख्या यत्तु व्याख्यानं कर्मणि नित्ये परमेश्वरार्थेऽनुष्ठीयमाने बन्धहेतुत्वाभावादकर्मैदमिति यः पश्येत् तथा अकर्मणि च
नित्यकर्माकरणे प्रत्यवायहेतुत्वेन कर्मैदमिति यः पश्येत् स बुद्धिमानित्यादि तदसङ्गतमेव नित्यकर्मण्यकर्मैदमिति ज्ञानस्याशुभमोक्षहे-
तुत्वाभावात् मिथ्याज्ञानत्वेन तस्यैवाशुभत्वाच्च न चैतादृशं मिथ्याज्ञानं बोद्धव्यं तत्त्वं नाप्येतादृशज्ञाने बुद्धिमत्त्वादिस्तुत्युपपत्तिर्भ्रान्त-
त्वात् नित्यकर्मानुष्ठानं हि स्वरूपतोन्तःकरणशुद्धिद्वारोपयुज्यते न तत्राकर्मबुद्धिः कुत्राप्युपयुज्यते शास्त्रेण नामादिषु ब्रह्मदृष्टिवदवि-
हितत्वात् नापीदमेव वाक्यं तद्विधायकमुपक्रमादिविरोधस्योक्तेः एवं नित्यकर्माकरणमपि स्वरूपतो नित्यकर्मविरुद्धकर्मलक्षकतयोप-
युज्यते नतु तत्र कर्मदृष्टिः क्वाप्युपयुज्यते नापि नित्यकर्माकरणात्प्रत्यवायः अभावाद्भावोत्पत्त्ययोगात् अन्यथा तदविशेषेण सर्वदा
कार्योत्पत्तिप्रसङ्गात् भावार्थाः कर्मशब्दास्तेष्वः क्रियाप्रतीयेतैष्वर्थोविधीयतइति न्यायेन भावार्थस्यैवापूर्वजनकत्वात् अतिरात्रे षो-
डशिनं न गृण्हातीत्यादावपि सङ्कल्प विशेषस्यैवापूर्वजनकत्वाभ्युपगमात् नेक्षेतोद्यन्तमादित्यमित्यादि' प्रजापातव्रतवत् अतो नित्य-
कर्मानुष्ठानार्हं काले तद्विरुद्धतया यदुपवेशनादि कर्म तदेव नित्यकर्माकरणोपलक्षितं प्रत्यवायहेतुरिति वैदिकानां सिद्धान्तः अ-
तएवाकुर्वन्विहितं कर्मैत्यत्र लक्षणार्थे शताः व्याख्याताः लक्षणहेत्वोः क्रियाया इत्यविशेषस्मरणेन्यत्र हेतुत्वानुपपत्तेः तस्मान्मि-
थ्यादर्शनापनोदे प्रस्तुते मिथ्यादर्शनव्याख्यानं न शोभते तरां नापि नित्यानुष्ठानपरमेवैतद्व्याक्यं नित्यानि कुर्यादित्यर्थे कर्म-
ण्यकर्म यः पश्येदित्यादि तदबोधकं वाक्यं प्रयुज्जानस्य भगवतः प्रतारकत्वापत्तेरित्यादि भाष्यपव विस्तरेण व्याख्यातामित्युप-
रम्यते ॥ १८ ॥ तदेतत्परमार्थदर्शिनः कर्तृत्वाभिमानाभावेन कर्मालिप्तत्वं प्रपञ्च्यते ब्रह्मकर्मसमाधि नेत्यन्तेन यस्य पूर्वोक्तः
परमार्थदर्शनः सर्वं यावन्तोवैदिकालौकिकाद्या समारम्भाः समारभ्यन्तइति व्युत्पत्त्या कर्माणि कामलङ्घ्यवर्जिता-

कामः फलतृष्णा सङ्कल्पोऽहं करोमीति कर्तृत्वाभिमानस्ताभ्यां वर्जिताः लोकसंग्रहार्थं वा जीवनमात्रार्थं वा प्रारब्धकर्मवेगाद्वृथाचेष्टारूपा-
भवन्ति तथा कर्मादावकर्मादिदर्शनं ज्ञानं तदेवाग्निस्तेन दग्धानि शुभाशुभलक्षणानि कर्माणि यस्य तदधिगमउत्तरपूर्वाधयोरश्लेषविनाशौ
तद्व्यपदेशादिति न्यायात् ज्ञानाग्निदग्धकर्माणं तं बुधाः ब्रह्मविदः परमार्थतः पण्डितं आहुः सम्यग्दर्शी हि पण्डितउच्यते नतु भ्रान्तइत्य-
र्थः ॥ १९ ॥ भवतु ज्ञानाग्निना प्राक्तनानामप्रारब्धकर्मणां दाहः आगामिनांचानुत्पत्तिः ज्ञानोत्पत्तिकाले क्रियमाणं तु पूर्वोत्तरयोरनन्तर्भा-
वात् फलाय भवेदिति भवेत्कस्याचिदाशङ्कामपनुदति कर्मणि फले चासङ्गं कर्तृत्वाभिमानं भोगाभिलाषंच त्यक्त्वा अकर्त्रभोक्त्रात्म-
सम्यग्दर्शनेन बाधितत्वान्नित्यतृप्तः परमानन्दस्वरूपलाभेन सर्वत्र निराकाङ्क्षः निराश्रयः आश्रयोदेहेन्द्रियादिरद्वैतदर्शनेन निर्गतोयस्मा-

यस्य सर्वे समारम्भाः कामसङ्कल्पवर्जिताः ॥ ज्ञानाग्निदग्धकर्माणं तमाहुः पण्डितं बुधाः
॥ १९ ॥ त्यक्त्वा कर्मफलासङ्गं नित्यतृप्तो निराश्रयः ॥ कर्मण्यभिप्रवृत्तोऽपि नैव किञ्चित्क-
रोति सः ॥ २० ॥

तस्य निराश्रयोदेहेन्द्रियाद्यभिमानशून्यः फलकामनायाः कर्तृत्वाभिमानस्य च निवृत्तौ हेतुगर्भं क्रमेण विशेषणद्वयं एवंभूतो जीवन्मुक्तो-
व्युत्थान दशायां कर्मणि वैदिके लौकिके वा अभिप्रवृत्तोऽपि प्रारब्धकर्मवशाल्लोकदृष्ट्याऽभितः साङ्गोपाङ्गानुष्ठानाय प्रवृत्तोऽपि स्वदृष्ट्या
नैव किञ्चित् करोति सः निष्क्रियात्मदर्शनेन बाधितत्वादित्यर्थः ॥ २० ॥ यदात्यन्तविक्षेपहेतोरपि ज्योतिष्टोमादेः सम्यग्ज्ञानवशात् न
तत्फलजनकत्वं तदा शरीरस्थितिमात्रहेतोरविक्षेपकस्य भिक्षाटनादेर्नास्त्येव बन्धहेतुत्वमिति कैमुत्यन्यायेनाह निराशीर्मततृष्णः यतचित्-
तात्मा चित्तमन्तःकरणं आत्मा बाह्येन्द्रियसहितोदेहस्तौ संयतौ प्रत्याहारेण निगृहीतौ येन सः यतोऽजितेन्द्रियोऽतोऽविगततृष्णत्वात्
त्यक्तसर्वपरिग्रहः त्यक्ताः सर्वे परिग्रहाभोगोपकरणानि येन सः एतादृशोऽपि प्रारब्धकर्मवशात् शरीरं शरीरस्थितिमात्रप्रयोजनं कौ-

पीनाच्छादनादिग्रहणाभिक्षादनादिरूपं यतिप्रति शास्त्राभ्यनुज्ञातं कर्म कायिकं वार्तिकं मानसंच तदपि केवलं कर्तृत्वाभिमानशून्यं पराध्यारोपितकर्तृत्वेन कुर्वन्परमार्थतोक्त्रात्मदर्शनाच्चाप्नोति न प्राप्नोति किल्बिषं धर्माधर्मफलभूतमानिष्टं संसारं पापवत्पुण्यस्याप्य-
निष्टफलत्वेन किल्बिषत्वात् ये तु शरीरनिर्वर्त्य शरीरमिति व्याचक्षते तन्मते केवलं कर्म कुर्वन्नित्यतोऽधिकार्थालामादव्यावर्तकत्वेन शरीरपदस्य वैयर्थ्यं अथ वाचिकमानसिकव्यावर्तनार्थमिति ब्रूयात् तदा कर्मपदस्य विहितमात्रपरत्वे शरीरं विहितं कर्म कुर्वन्नाप्नोति किल्बिषमित्यप्रसक्तप्रतिषेधोनर्थकः वाचिकं मानसं च विहितं कर्म कुर्वन्नाप्नोति किल्बिषमिति च शास्त्रविरुद्धमुक्तं स्यात् विहितप्र-
तिषिद्धसाधारणपरत्वेऽप्येवमेव व्याघातइति भाष्यएव विस्तरः ॥ २१ ॥ त्यक्तसर्वपरिग्रहस्य यतेः शरीरस्थितिमात्रप्रयोजनं कर्माभ्यनु-
ज्ञातं तत्राच्छादनादिव्यातिरेकेण शरीरस्थितेरसम्भवाद्यांच्यादिनापि स्वप्रयत्नेनाच्चादिकं सम्पाद्यमिति प्राप्ते नि यमानाह शास्त्रान-

निराशीर्यतचित्तात्मा त्यक्तसर्वपरिग्रहः ॥ शारिरं केवलं कर्म कुर्वन्नाप्नोति किल्बिषम् ॥ २१ ॥

यदृच्छालाभसंन्तुष्टोद्वन्द्वातीतोविमत्सरः ॥ समः सिद्धावसिद्धौ च कृत्वापि न निबध्यते ॥ २२ ॥

नुमतप्रयत्नव्यतिरेकोयदृच्छा तयैव योलाभोच्छादनादेः शास्त्रानुमतस्य सयदृच्छालाभस्तेन संन्तुष्टस्तदधिकतृष्णारहितः तथा च शास्त्रं 'भैक्षं चरेदिति' प्रकृत्य 'अयाचितमसकलममुपपन्नं यदृच्छयेति' याश्चासङ्कल्यादिप्रयत्नं वारयति 'मनुरपि नचोत्पातनिमित्ताभ्यां न नक्षत्राङ्गविद्यया नानुशासनवादाभ्यां भिक्षां लिप्सेत कर्हिचिदिति' यतयोभिक्षार्थं ग्रामं विशन्तीत्यादिशास्त्रानुमतस्तु प्रयत्नः कर्त-
व्यएव एवं लब्धव्यमपि शास्त्रनियतमेव 'कौपीनयुगलं वासः कन्यां शीतनिवारिणीं पादुके चापि गृह्णीयात्कुर्यान्नान्यस्य संग्रहमित्यादि' एवन्यदपि विधिनिषेधरूपं शास्त्रमूह्यं ननु स्वप्रयत्नमन्तरेणालाभे शीतोष्णादिपीडितः कथं जीवेदतआह द्वन्द्वातीतः द्वन्द्वादि क्षुत्पिपा-
साशीतोष्णवर्षादीनि अतीतोतिक्रान्तः समाधिदशायां तेषामस्फुरणात् व्युत्थानदशायां स्फुरणेपि परमानन्दाद्वितीयाकर्त्रमोक्त्रात्मप्र-
त्ययेन बाधात् तैर्द्वन्द्वैरुपहन्यमानोऽप्यश्रुभितचित्तः अतएव परस्य लाभे स्वस्यालाभे च विमत्सरः परोत्कर्षासहनपूर्विका स्वोत्कर्षवांछा म-

त्सरस्तद्रहितः अद्वितीयात्मदर्शनेन निर्वैरबुद्धिः अतएव समस्तुल्योयदृच्छालाभस्य सिद्धावसिद्धौ च सिद्धौ न तदृष्टः नाप्यसिद्धौ विषण्णः सस्वानुभवेनाकर्तैव परैरारोपितकर्तृत्वः शरीरस्थितिमात्रप्रयोजनं भिक्षाटनादिरूपं कर्म कृत्वापि न निवध्यते बन्धहेतोः सहेतुकस्य कर्मणो ज्ञानाग्निना दग्धत्वादिति पूर्वोक्तानुवादः ॥२२॥ त्यक्तसर्वपरिग्रहस्य यदृच्छालाभसन्तुष्टस्य यतेर्यच्छरीरस्थितिमात्रप्रयोजनं भिक्षाटनादिरूपं कर्म तत्कृत्वा न निवध्यत इत्युक्तैर्गृहस्थस्य ब्रह्मविदोजनकादेर्यज्ञादिरूपं यत्कर्म तद्वन्धहेतुः स्यादिति भवेत्कस्यचिदाशङ्कनामप-
नेतुं त्यक्त्वा कर्मफलासङ्गमित्यादिनोक्तं विवृणोति गतसङ्गस्य फलासङ्गशून्यस्य मुक्तस्य कर्तृत्वभोक्तृत्वाद्यध्यासशून्यस्य ज्ञानावस्थित-
चेतसः निर्विकल्पब्रह्मात्मैक्यबोधपवस्थितं चित्तं यस्य तस्य स्थितप्रज्ञस्येत्यर्थः उत्तरोत्तरविशेषणस्य पूर्वपूर्वहेतुत्वेनान्वयोदृष्टव्यः गत-
सङ्गत्वं कुतः यतोऽध्यासहीनत्वं तत् कुतोयतः स्थितप्रज्ञत्वमिति ईदृशस्यापि प्रारब्धकर्मवशात् यज्ञाय यज्ञसंरक्षणार्थं ज्योतिष्टोमादियज्ञे

गतसङ्गस्य मुक्तस्य ज्ञानावस्थितचेतसः ॥ यज्ञायाचरतः कर्म समग्रं प्रविलीयते ॥ २३ ॥

श्रेष्ठारत्वेन लोकप्रवृत्त्यर्थं यज्ञाय विष्णवे तत्प्रीत्यर्थमिति वा आचरतः कर्म यज्ञदानादिकं समग्रं सहाग्रेण फलेन विच्यति समग्रं प्रविली-
यते प्रकर्षेण कारणोच्छेदेन तत्त्वदर्शनाद्विलीयते विनश्यतीत्यर्थः ॥२३॥ ननु क्रियमाणं कर्म फलमजनयित्वैव कुतो नश्यति ब्रह्मबोधे त-
त्कारणोच्छेदादित्याह अनेककारकसाध्या हि यज्ञादिक्रिया भवति देवतोद्देशेन हि द्रव्यत्यागोयागः स एव त्यज्यमानद्रव्यस्याग्नौ प्रक्षे-
पाद्धोम इत्युच्यते तत्रोद्देश्या देवता संप्रदानं त्यज्यमानं द्रव्यं हविःशब्दवाच्यं साक्षाद्धात्वर्थं कर्म तत्फलं तु स्वर्गादिव्यवाहितं भावनाकर्म
एवं धारकत्वेन हविषोऽग्नौ प्रक्षेपे साधकतमतया जुब्हादिकरणं प्रकाशकतया मन्त्रादिकरणमपि कारकव्यापकभेदेन द्विविधं एवं
त्यागाग्नौ प्रक्षेपश्च द्वे क्रिये तत्राद्यायां यजमानः कर्ता प्रक्षेपे तु यजमानपरिक्रीतोऽध्वर्युः प्रक्षेपाधिकरणं चाग्निः एवं देशकालादिकम-
प्यधिकरणं सच क्रियासाधारणं द्रष्टव्यं तदेवं सर्वेषां क्रियाकारकादिव्यवहाराणां ब्रह्माज्ञानकल्पितानां रज्ज्वज्ञानकल्पितानां सर्पधा-

रादण्डादिनां रज्जुतत्त्वज्ञानेनैव ब्रह्मतत्त्वज्ञानेन बाधे बाधितानुवृत्त्या क्रियाकारकादिव्यहाराभासोदश्यमानोपि दग्धपटन्यायेन न फलाय कल्पतइत्यनेन श्लोकेन प्रतिपाद्यते ब्रह्मदृष्टिरेव च सर्वयज्ञात्मिकति स्तूयते तथाहि अर्प्यते अनेनेति करणव्युत्पत्त्या अर्पणं जुह्वादि मन्त्रादि च एवमर्प्यतेस्मादिति व्युत्पत्त्या अर्पणं देवतारूपं संप्रदानं एवमर्प्यते अस्मिन्निति व्युत्पत्त्याऽर्पणमधिकरणं देशकालादि तत्सर्वं ब्राह्माणि कल्पितत्वाद्ब्रह्मैव रज्जुकल्पितभुजङ्गवदधिष्ठानव्यतिरेकेणासदित्यर्थः एवं हवि सूत्यागप्रक्षेपक्रिययोः साक्षात्कर्म कारकं तदपि ब्रह्मैव एवं यत्र प्रक्षिप्यतेऽग्नौ सोऽपि ब्रह्मैव ब्रह्माग्राविति समस्तपदं तथा येन कर्त्रा यजमानेनाध्वर्युणा च त्यज्यते प्रक्षिप्यते च तदुभयमपि कर्तृ कारणं कर्तरि विहितया तृतीययानूद्य ब्रह्मेति विधीयते ब्रह्मणेति एवं हुतमिति हवनं त्यागाक्रिया प्रक्षेपाक्रिया च तदपि ब्रह्मैव तथा तेन हवनेन यद्गन्तव्यं स्वर्गादिव्यवहितं कर्म तदपि ब्रह्मैव अत्रत्यएवकारः सर्वत्र संबध्यते हुतामित्यत्रापि इतएव ब्रह्मेत्यनुषज्यते व्यवधानाभावात् साकाङ्क्षत्वाच्च 'चित्पतिस्त्वापुनात्वित्यादावच्छिद्रेणेत्यादिपरवाक्यशेषवत्' अनेन रूपेण कर्मणि समाधिः ब्रह्मज्ञानं

ब्रह्मार्पणं ब्रह्महविर्ब्रह्माग्नौ ब्रह्मणा हुतं ॥ ब्रह्मैव तेन गन्तव्यं ब्रह्मकर्मसमाधिना ॥ २४ ॥

यस्य सकर्मसमाधिस्तेन ब्रह्मविदा कर्मानुष्ठात्रापि ब्रह्म परमानन्दाद्वयं गन्तव्यमित्यनुषज्यते साकाङ्क्षत्वादव्यवधानाच्च 'या ते अग्ने रजाशयेत्यादौ तनूर्वाभिष्टेत्यादि' पूर्ववाक्यशेषवत् अथवा अर्प्यतेऽस्मै फलायेति व्युत्पत्त्याऽर्पणपदेनैव स्वर्गादिफलमपि ब्राह्मं तथा च ब्रह्मैव तेन गन्तव्यं ब्रह्मकर्मसमाधिनेत्युत्तरार्द्धं ज्ञानफलकथनार्थेति समंजसं अस्मिन्पक्षे ब्रह्मकर्मसमाधिनेत्येकं वा पदं पूर्वं ब्रह्मपदं हुतमित्यनेन संबध्यते चरमं गन्तव्यपदेनेति भिन्नं वा पदं एवं च नानुषङ्गद्वयक्लेश इति द्रष्टव्यं ब्रह्मगन्तव्यमित्यभेदेनैव तत्प्राप्तिरुपचारात् अतएव न स्वर्गादि तुच्छफलं तेन गन्तव्यं विद्यया आविद्यककारकव्यवहारोच्छेदात् तदुक्तं वार्तिककृद्भिः 'कारकव्यवहारे हि शुद्धं वस्तु न वीक्ष्यते शुद्धे वस्तुनि सिद्धे च कारकव्यापृतिः कुत इति' अर्पणादिकारकस्वरूपानुपमदेनैव तत्र नामादाविव ब्रह्मदृष्टिः क्षिप्यते सम्पन्मात्रेण फलविशेषायेति केषाञ्चिद्ब्रह्मविद्यानां भाष्यकृद्भिरेव निराकृतं उपक्रमादि विरोधाद्ब्रह्मविद्याप्रकरणे सम्पन्मात्रस्याप्रसक्तत्वादित्यादियुक्तिभिः ॥ २४ ॥ अधुना सम्यग्दर्शनस्य यज्ञरूपत्वेन स्तावकतया ब्रह्मार्प-

णमन्त्रे स्थिते पुनरपि तस्य स्तुत्यर्थमितरान्यज्ञानुपन्यस्यति देवाइन्द्राग्न्यादय इज्यन्ते येन सदैवस्तमेव यज्ञं दर्शपूर्णमासज्योतिष्टोमादि-
रूपमपरे योगिनः कर्मिणः पर्युपासते सर्वदा कुर्वन्ति न ज्ञानयज्ञं एवं कर्मयज्ञमुक्त्वाऽन्तःकरणशुद्धिद्वारेण तत्फलभूतं ज्ञानयनज्ञमाह
ब्रह्माग्नौ सत्यज्ञानानन्तानन्दरूपं निरस्तसमस्ताविशेषं ब्रह्म तत्पदार्थस्तस्मिन्नग्नौ यज्ञं प्रत्यगात्मानं त्वंपदार्थं यज्ञेनैव यज्ञशब्दआत्मनामसु-
यास्केन पठितः इत्थंभूतलक्षणे तृतीया एवकारोभेदाभेदव्यावृत्त्यर्थः त्वंपदार्थाभेदेनैव उपजुहति तत्स्वरूपतया पश्यन्तीत्यर्थः अपरे पूर्ववि-
लक्षणास्तत्त्वदर्शननिष्ठाः संन्यासिन इत्यर्थः जीवब्रह्माभेददर्शनं यज्ञत्वेन सम्पाद्य तत्साधनयज्ञमध्ये पठ्यते श्रेयान्द्रव्यमयाद्यज्ञाज्ञानय-
ज्ञ इत्यादिना स्तोतुं ॥ २५ ॥ तदनेन मुख्यगौणौ द्वौ यज्ञभेदौ दर्शितौ यावद्धि किञ्चिद्वैदिकं श्रेयःसाधनं तत्सर्वं यज्ञत्वेन सम्पाद्यतै तत्र श्रो-
त्रादीनि ज्ञानेन्द्रियाणि तानि शब्दादिविषयेभ्यः प्रत्याहृत्य अन्ये प्रत्याहारपराः संयमाग्निषु धारणा ध्यानं समाधिरिति त्रयमेकविषयं

दैवमेवापरे यज्ञं योगिनः पर्युपासते ॥ ब्रह्माग्नावपरे यज्ञं यज्ञेनैवोपजुहति ॥ २५ ॥

संयमशब्देनोच्यते तथा चाह भगवान् पतञ्जलिः 'त्रयमेकत्रसंयमइति' तत्र हृत्पुण्डरीकादौ मनसश्चिरकालस्थापनं धारणा एवमेकत्र धृ-
तस्य चित्तस्य भगवदाकारवृत्तिप्रवाहेन्तरान्याकारप्रत्ययव्यवहितो ध्यानं सर्वथा विजातीयप्रत्ययानन्तरितः सजातीयप्रत्ययप्रवाहः स-
माधिः सतु चित्तभूमिभेदेन द्विविधः संप्रज्ञातोऽसंप्रज्ञातश्च चित्तस्य हि पञ्चभूमयो भवन्ति क्षिप्तं मूढं विक्षिप्तमेकाग्रं निरुद्धमिति तत्र रागे-
द्वेषादिशास्त्रविषयेष्वभिनिविष्टं क्षिप्तं तन्द्रादिग्रस्तं मूढं सर्वदा विषयासक्तमपि कदाचिद्भयाननिष्ठं क्षिप्ताद्विशिष्टतया विक्षिप्तं तत्र क्षिप्तमू-
ढयोः समाधिशब्दैव नास्ति विक्षिप्तेतुं चेतसि कादाचित्कः समाधिर्विक्षेपप्राधान्याद्योगपक्षे न वर्तते किंतु तीव्रपवनविक्षिप्तप्रदीपवत्स्वय-
मेव नश्यति एकाग्रं तु एकविषयकधारावाहिकवृत्तिसमर्थं सत्त्वोद्रेकेण तमोगुणकृततन्द्रादिरूपलयाभावादात्माकारवृत्तिः साच रजोगु-
णकृतचाञ्चल्यरूपविक्षेपाभावादेकविषयैवेति शुद्धे सत्त्वे भवति चित्तमेकाग्रं अस्यां भूमौ संप्रज्ञातः समाधिः तत्र ध्येयाकारा वृत्तिरपि
भासते तस्या अपि निरोधे निरुद्धं चित्तमसंप्रज्ञातसमाधिभूमिः तदुक्तं तस्या अपि निरोधे सर्ववृत्तिनिरोधाग्निर्वीजः समाधिरिति अयमेव

सवतोविरक्तस्य समाधिफलमपि सुखमनपेक्षमाणस्य योगिनोददभूमिः सन् धर्ममेघइत्युच्यते तदुक्तं प्रसङ्गानेप्यकुसीदस्य सर्वथा वि-
वेकख्याते धर्ममेघः समाधिः ततः क्लेशकर्मनिवृत्तिरिति अनेन रूपेण संयमानां भेदादभिप्रेयते बहुवचनं तेषु इन्द्रियाणि जुहति धा-
रणाध्यानसमाधिसिद्ध्यर्थं सर्वाणान्द्रियाणि स्वस्वविषयेभ्यः प्रत्याहरन्तीत्यर्थः तदुक्तं स्वस्वविषयासंप्रयोगे चित्तरूपानुकरणमेवे-
न्द्रियाणां प्रत्याहारइति विषयेभ्योनिगृहीतानिन्द्रियाणि चित्तरूपेणैव भवन्ति ततश्च विक्षेपाभावाच्चित्तधारणादिकं निवेदनीत्यर्थः
तदनेन प्रत्याहारधारणाध्यानसमाधिरूपं योगाङ्गचतुष्टयमुक्तं तदेवं समाध्यवस्थायां सर्वेन्द्रियवृत्तिनिरोधोयज्ञत्वेनोक्तः इदानीं व्यु-
त्थानावस्थायां रागद्वेषराहित्येन विषयभोगोयः सोप्यपरोयज्ञइत्याह शब्दादीन्विषयानन्यइन्द्रियाग्निषु जुहति अन्ये व्युत्थितावस्थाः
श्रोत्रादिभिरविरुद्धविषयग्रहणं स्पृहाश्चान्यत्वेनान्यसाधारणं कुर्वन्ति सपव तेषां होमः ॥ २६ ॥ तदेवं पातञ्जलमतानुसारेण लयपूर्व-

श्रोत्रादीनौन्द्रियाण्यन्ये संयमाग्निषु जुहति ॥ शब्दादीन्विषयानन्यइन्द्रियाग्निषु जु-
हति ॥ २६ ॥

कसमाधिं ततोव्युत्थानंच यज्ञद्वयमुक्त्वा ब्रह्मवादिमतानुसारेण बाधपूर्वकं समाधिं कारणोच्छेदेन व्युत्थानशून्यं सर्वफलभूतं यज्ञा-
न्तरमाह द्विविधोहि समाधिर्भवति लयपूर्वकोबाधपूर्वकश्च तत्र 'तदनन्यत्वमारम्भणशब्दादिभ्यइति' न्यायेन कारणव्यतिरेकेण का-
र्यस्यासत्त्वात् पञ्चीकृतपञ्चभूतकार्यं व्यष्टिरूपं समष्टिरूपविराट्कार्यत्वात्तद्व्यतिरेकेण नास्ति तथा समष्टिरूपमपि पञ्चीकृत पञ्चभूता-
त्मकं कार्यमपञ्चीकृतपञ्चमहाभूतकार्यत्वात्तद्व्यतिरेकेण नास्ति तत्रापि पृथिवी शब्दस्पर्शरूपरसगन्धारव्यपञ्चगुणा गन्धेतरचतु-
गुणापकार्यत्वात्तद्व्यतिरेकेण नास्ति ताश्चतुर्गुणाः आपोगन्धरसेतरत्रिगुणात्मकतेजःकार्यत्वात्तद्व्यतिरेकेण न सन्ति तदपि त्रिगुणा-
त्मकं तेजोगन्धरसरूपेतरद्विगुणवायुकार्यत्वात्तद्व्यतिरेकेण नास्ति सोपि द्विगुणात्मकोवायुः शब्दमात्रगुणाकाशकार्यत्वात्तद्व्यतिरेकेण
नास्ति सच्च शब्दगुणआकाशोवहुस्यामिति परमेश्वरसङ्कल्यात्मकाहङ्कारकार्यत्वात्तद्व्यतिरेकेण नास्ति सोपि सङ्कल्यात्मकोहङ्कारो-
मायेक्षणरूपमहत्तत्त्वकार्यत्वात्तद्व्यतिरेकेण नास्ति तदपि ईक्षणरूपं महत्तत्त्वं मायापरिणामत्वात्तद्व्यतिरेकेण नास्ति तदपि माया-

स्य कारणं जडत्वेन चैतन्येभ्यस्तत्त्वान्तद्वयतिरेकेण नास्तीत्यनुसन्धानेन विद्यमानेषु कार्यकारणात्मके प्रपञ्चे चैतन्यमात्रगोचरोयः समाधिः सलयपूर्वकउच्यते तत्र तत्त्वमस्यादिवेदान्तमहावाक्यार्थज्ञानाभावेनाविद्यातत्कार्यस्याक्षीणत्वात् एवं चिन्तनेपि कारणसत्त्वेन पुनः कृत्स्नप्रपञ्चोत्थानादयं सुषुप्तिवत्सर्वाजः समाधिर्न मुख्यः मुख्यस्तु तत्त्वमस्यादिमहावाक्यार्थसाक्षात्कारेण विद्यायानिवृत्तौ सर्गक्रमेण तत्कार्यनिवृत्तेरवाद्यविद्यायाश्च पुनरुत्थानाभावेन तत्कार्यस्यापि पुनरुत्थानाभावान्निर्वीजोबाधपूर्वकः समाधिः स एव ज्ञेन श्लोकेन प्रदर्श्यते तथाहि सर्वाणि निखिलानि स्थूलरूपाणि संस्काररूपाणि च इन्द्रियकर्माणि इन्द्रियाणां श्रोत्रत्वक्चक्षूरसनघ्राणाख्यानां पंचानां वाक्पाणिपादपायूपस्थाख्यानांच पंचानां बाह्यानामिन्द्रियाणां आन्तरयोश्च मनोबुद्ध्योः कर्माणि शब्दश्रवणस्पर्शग्रहणरूपदर्शनरसग्रहणगन्धग्रहणानि वचनादानविहरणोत्सर्गानन्दाख्यानि च सङ्कल्पाध्यवसायौ च एवं प्राणकर्माणि च प्राणानां प्राणापानव्यानोदानसमानाख्यानां पंचानां कर्माणि ब्रह्मनिर्णयनं अधोनयनमाकुञ्चनप्रसारणादि अशितपीतसमनयनं ऊर्ध्वनयनमित्यादीनि अनेन पंचज्ञानेन्द्रियाणि

सर्वाणीन्द्रियकर्माणि प्राणकर्माणि चापरे ॥ आत्मसंयमयोगाग्नौ जुहति ज्ञानदीपिते ॥ २७ ॥

पंचकर्मेन्द्रियाणि पंचप्राणामनोबुद्धिश्चेति सप्तदशात्मकं लिङ्गमुक्तं तच्च सूक्ष्मभूतसमष्टिरूपं हिरण्यगर्भाख्यमिह विवक्षितमिति वदितुं सर्वाणीति विशेषणं आत्मसंयमयोगाग्नौ आत्मविषयकः संयमोधारणाभ्यानसम्प्रज्ञातसमाधिरूपस्तत्परिपाके सति योगोनिरोधसमाधिः यं पतञ्जलिः सूत्रयामास 'व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयोनिरोधपरिणामइति' व्युत्थानं क्षिप्तमूढविक्षिप्ताख्यं भूमित्रयं तत्संस्काराः समाधिविरोधिनस्ते योगिना प्रयत्नेन प्रतिदिनं प्रतिक्षणं चाभिभूयन्ते तद्विरोधितश्च निरोधसंस्काराः प्रादुर्भवन्ति ततश्च निरोधमात्रक्षणेन चित्तान्वयोनिरोधपरिणामइति तस्य फलमाह ततः प्रशान्तवाहिता संस्कारादिति तमोरजसोः क्षयाल्यमिक्षेपश्चान्यत्वेन शुद्धसत्त्वास्वरूपं चित्तं प्रशान्तमित्युच्यते पूर्वपूर्वप्रशमसंस्कारपाटवेन तदाधिक्यं प्रशान्तवाहितेति तत्कारणंच सूत्रयामास 'विरामप्रत्ययाभ्यासपूर्वः संस्कारशेषोन्यइति' विरामो वृत्त्युपरमस्तस्य प्रत्ययः कारणं वृत्त्युपरमार्थः पुरुषप्रयत्नस्तस्याभ्यासः पौनःपुन्येन सम्पादनं तत्पूर्वकस्तज्जन्योन्यः सम्प्रज्ञाताद्विलक्षणोऽसम्प्रज्ञातइत्यर्थः एतादृशोय आत्मसंयमयोगः

स एवाग्निस्तस्मिन् ज्ञानदीपिते ज्ञानं वेदान्तवाक्यजन्यो ब्रह्मात्मैक्यसाक्षात्कारस्तेषां विद्यातत्कार्यनाशद्वारा दीपिते अत्यन्तो ज्ज्वलिते
 बाधपूर्वके समाधौ समाष्टिलङ्गशरीरमपरे जुहति प्रविलापयन्तीत्यर्थः अत्र च सर्वाणीति आत्मेति ज्ञानदीपितइति विशेषणैरप्रावि-
 त्येकवचनेन च पूर्ववैलक्षण्यं सूचितमिति न पौनरुक्त्यम् ॥ २७ ॥ एवं त्रिभिः श्लोकैः पञ्चयज्ञानुक्त्वाऽधुनैकेन श्लोकेन पठ्यज्ञानाह
 द्रव्यत्यागपव यथाशास्त्रं यज्ञोद्येषां ते द्रव्ययज्ञाः पूर्वदत्ताख्यपस्मार्तकर्मपराः तथाच स्मृतिः 'वापोऽकूपतडागादिदेवतायतनानि च अ-
 न्नप्रदानमारामः पूर्वमित्यभिधीयसे शरणागतसंत्राणं भूतानां चाप्यहिंसनं बहिर्वेदि च यद्दानं दत्तमित्यभिधीयतइति' इष्टाख्यं श्रौतं क-
 र्मतु देवमेवापरे यज्ञमित्यत्रोक्तं अन्तर्वेदिदानमपि तत्रैवान्तर्भूतं तथा कृच्छ्रचान्द्रायणादितपपव यज्ञोद्येषां ते तपोयज्ञास्तपस्विनः तथा
 योगश्चित्तवृत्तिनिरोधोऽष्टाङ्गो यज्ञोद्येषां ते योगयज्ञाः यमनियमासनादियोगाङ्गानुष्ठानपराः यमनियमासनप्राणायामप्रत्याहारधारणाध्या-
 नसमाधयो हि योगत्यागवद्भग्नानि तत्र प्रत्याहारः श्रोत्रादीर्नान्द्रियाण्यन्यइत्यत्रोक्तः धारणाध्यानसमाधय आत्मसंयमयोगाग्रावित्यत्रो-
 क्ताः प्राणायामोऽपाने जुहति प्राणमित्यनन्तरश्लोके वक्ष्यते यमनियमासनान्यत्रोच्यन्ते अहिंसासत्यास्तेयब्रह्मचर्यापरिग्रहायमाः पञ्च
 शौचसन्तोषतपःस्वाध्यायेश्वरप्रणिधानानि नियमाः पञ्च स्थिरसुखमासनं पद्मकस्यस्तिकाद्यनेकविधं अशास्त्रीयः प्राणिवधोहिंसा सा च
 कृतकारितानुमोदितभेदेन त्रिविधा एवमयथार्थभाषणमवध्यहिंसानुबन्धि यथार्थभाषणं चानृतं स्तेयमशास्त्रीयमार्गेण परद्रव्यस्वीकरणं
 अशास्त्रीयः स्त्रीपुंसव्यतिकरोमैथुनं शास्त्रनिषिद्धमार्गेण देहयात्रानिर्वाहकाधिकभोगसाधनस्वीकारः परिग्रहः एतन्निवृत्तिलक्षणउप-
 रमायमाः यमाः उपरमइति स्मरणात् तथा शौचं द्विविधं बाह्यमाभ्यन्तरं च मृज्जलादिभिः कायादिक्षालनं हितमितमेध्याशनादिं च
 बाह्यं मैत्रीमुदितादिभिर्मदमानादिचित्तमलक्षालनमान्तरं सन्तोषोविद्यमानभोगोपकरणादधिकस्यानुपादित्सारूपा चित्तवृत्तिः तपः
 क्षुत्तिपासाशीतोष्णादिब्रह्मसहनं काष्ठमौनाकारमौनादिव्रतानि च इङ्गितेनापि स्वाभिप्रायाप्रकाशनं काष्ठमौनं अवचनमात्रमाकार-
 मौनमिति भेदः स्वाध्यायोमोक्षशास्त्राणामध्ययनं प्रणवजपोवा ईश्वरप्रणिधानं सर्वकर्मणां तस्मिन्परमगुरौ फलनिरपेक्षतया-
 ऽर्पणं एते विधिरूपानियमाः पुराणेषु येधिकाउक्तास्तपस्वेव यमनियमेष्वन्तर्भाव्याः एतादृशयमनियमाद्यध्यासपरायोगयज्ञाः
 स्वाध्यायज्ञानयज्ञाश्च यथाविधि वेदाभ्यासपराः स्वाध्याययज्ञाः न्यायेन वेदार्थनिश्चयपराज्ञानयज्ञाः यज्ञान्तरमाह यतयोयत्न-
 शीलाः संशितव्रता सम्यक् शितानि तीक्ष्णीकृतान्यतिदृढानि व्रतानि येषां ते संशितव्रतयज्ञा इत्यर्थः तथा च भगवान्पतञ्जलिः
 'तेजोतिदेशकालसमयानवच्छिन्नाः सार्वभौमामहाव्रतामिति' ये पूर्वमहिंसाद्याः पञ्च यमाउक्तास्तप एव जात्याद्यनवच्छेदेन दृढभू-

मयोमहाव्रतशब्दवाच्याः तत्राहिंसा जाल्यवच्छिन्ना यथा मृगयोर्मृगातिरिक्ता हनिष्यामीति देशावच्छिन्ना न तीर्थे हनिष्यामीति सैव कालावच्छिन्ना यथा न चतुर्दश्यां न पुण्येहनीति सैव प्रयोजनविशेषरूपसमयावच्छिन्ना यथा क्षत्रियस्य देवब्राह्मणप्रयोजनव्यतिरेकेण न हनिष्यामीति युद्धं विना न हनिष्यामीति च एवं विवाहादिप्रयोजनव्यतिरेकेणानृतं न वदिष्यामीति एवमापत्कालव्यतिरेकेण शुद्धयाद्यतिरिक्तः स्तेयं न करिष्यामीति च एवमृत्युव्यतिरिक्तकाले पर्त्नी न गमिष्यामीति एवं गुर्वादिप्रयोजनमन्तरेण न परिग्रहीष्यामीति यथायोग्यमवच्छेदोद्द्रष्टव्यः एतादृगवच्छेदपरिहारेण यदा सर्वजातिसर्वदेशसर्वकालसर्वप्रयोजनेषु भवाः सार्वभौमाः अहिंसाद्योभवन्ति महता प्रयत्नेन परिपाल्यमानत्वात् तदा ते महाव्रतशब्देनोच्यते एवं काष्ठमौनादिव्रतमपि द्रष्टव्यं एतादृशव्रतदाढ्ये च कामक्रोधलोभमोहानां चतुर्णामपि नरकद्वारभूतानां निवृत्तिः तत्राहिंसया क्षमया क्रोधस्य ब्रह्मचर्येण वस्तुविचारेण कामस्य अस्तेयापरिग्रहरूपेण

द्रव्यज्ञास्तपोयज्ञायोगयज्ञास्तथापरे ॥ स्वाध्यायज्ञानयज्ञाश्च यतयः संशितवृताः ॥ २८ ॥

सन्तोषेण लोभस्य सत्येन यथार्थज्ञानरूपेण विवेकेन मोहस्य तन्मूलानां च सर्वेषां निवृत्तिरिति द्रष्टव्यं इतराणि च फलानि सकामनां योगशास्त्रे कथितानि ॥२८॥ प्राणायामयज्ञमाह सार्धेन अपाने अपानवृत्तौ जुह्वति प्रक्षिपन्ति प्राणवृत्तिं बाह्यवायोः शरीराभ्यन्तरप्रवेशेन पूरकाख्यं प्राणायामं कुर्वन्तीत्यर्थः प्राणोऽपानं तथाऽपरे जुह्वति शारीरवायोर्बहिर्निर्गमनेन रेचकाख्यं प्राणायामं कुर्वन्तीत्यर्थः पूरकरेचककथनेन च तदविनाभूतोद्विविधः कुम्भकोपि कथितएव यथाशक्तिवायुमापुर्यान्तरं श्वासप्रश्वासनिरोधः क्रियमाणोन्तःकुम्भकः यथाशक्तिसर्ववायुं विरेच्यान्तरं क्रियमाणोवहिःकुम्भकः एतत्प्राणायामत्रयानुवादपूर्वकं चतुर्थं कुम्भकमाह प्राणापानगती मुखनासिकाभ्यामान्तरस्य वायोर्बहिर्निर्गमः श्वासः प्राणस्य गतिः बहिर्निर्गतस्यान्तःप्रवेशः प्रश्वासोऽपानस्य गतिः तत्र पूरके प्राणगतिनिरोधः रेचकेऽपानगतिनिरोधः कुम्भकेतूभयगतिनिरोध इति क्रमेण युगपच्च श्वासप्रश्वासाख्ये प्राणापानगती रुद्ध्वा प्राणायामपरायणाः सन्तोऽपरे पूर्वविलक्षणाः नियताहाराः आहारनिवमादियोगसाधनविशिष्टाः प्राणेषु बाह्याभ्यन्तरकुम्भकाभ्यासनिगृहीतेषु प्राणान् ज्ञानेन्द्रियकर्मे-

न्द्रियरूपान् जुहति चतुर्थकुम्भकाभ्यासेन विलापयन्तीत्यर्थः तदेतत्सर्वं भगवता पतञ्जलिना सङ्क्षेपविस्ताराभ्यां सूत्रितं तत्र सङ्क्षेपसूत्रं
'तस्मिन्सविश्वासप्रश्वासयोगंतिविच्छेदलक्षणः प्राणायामश्च' तस्मिन्नासने स्थिरे सति प्राणायामोऽनुष्ठेयः कीदृशः श्वासप्रश्वासयोग-
तिविच्छेदलक्षणः श्वासप्रश्वासयोः प्राणायामधर्मयोर्योगतिः पुरुषप्रयत्नमन्तरेण स्वाभाविकप्रवहणं क्रमेण युगपच्च पुरुषप्रयत्नविशेषेण
तस्याविच्छेदो निरोधपक्षलक्षणं स्वरूपं यस्य सतथेति पतदेव विवृणोति बाह्याभ्यन्तरस्तम्भवृत्तिदेशकालसङ्ख्याभिः परिहृयो दीर्घसूक्ष्म इति
बाह्यगतिनिरोधरूपत्वाद्बाह्यवृत्तिः पुरकः आन्तरगतिनिरोधरूपत्वादात्तरवृत्ती रेचकः कौश्चित्तु बाह्यशब्देन रेचकः आन्तरशब्देन च

अपाने जुहति प्राणं प्राणोऽधानं तथापरे ॥ प्राणायामगती रुध्वा प्राणायामपरायणाः
॥ २६ ॥ अपरे नियताहाराः प्राणान्प्राणेषु जुहति ॥ सर्वेऽप्येते यज्ञविदो यज्ञक्षपितक-
त्मजाः ॥ ३० ॥ यज्ञशिष्टावृतभुजोयान्ति ब्रह्म सनातनम् ॥ नायं लोकोऽस्त्ययज्ञस्य कु-
तोऽन्यः कुरुसत्तम ॥ ३१ ॥

पूरकोऽव्याख्यातः युगपदुभयगतिनिरोधस्तम्भस्तद्वृत्तिः कुम्भकः तदुक्तं यत्रोभयोः श्वासप्रश्वासयोः सकृदेव विधारकात्प्रयत्नादभावो भ-
वति न पुनः पूर्ववदापूरणप्रयत्नौघविधारणं नापि रेचनप्रयत्नौघविधारणं किंतु यथा तप्तउपले निहितं जलं परिशुष्यत्सर्वतः सङ्कोचमाद्यते
एवमयमपि मारुतो वहनशीलो बलवद्विधारकप्रयत्नावरुद्धक्रियः शरीरपक्षसूक्ष्मभूतो वतिष्ठते नतु पूरयति येन पूरकः नतु रेचयति येन रे-
चक इति त्रिविधोऽयं प्राणायामो देशेन कालेन सङ्ख्याया च परीक्षितो दीर्घसूक्ष्मसंज्ञो भवति यथा घनीभूतस्तूलपिण्डः प्रसार्यमाणो विरलत-
या दीर्घः सूक्ष्मश्च भवति तथा प्राणोऽपि देशकालसङ्ख्याधिक्येनाभ्यस्यमानो दीर्घो दुर्लक्ष्यतया सूक्ष्मोऽपि संपद्यते तथाहि त्वदयान्निर्गत्य

नासाग्रसम्मुखे द्वादशाङ्गुलपर्यन्ते देशे श्वासः समाप्यते ततएव च परावृत्त्य हृदयपर्यन्तं प्रविशतीति स्वाभाविकी प्राणापानयोगतिः
अभ्यासेन तु क्रमेण नाभेरधारद्वारा निर्गच्छति नासान्तश्चतुर्विंशत्यङ्गुलपर्यन्ते षड्विंशदङ्गुलपर्यन्ते वा देशे समाप्यते एवं प्रवेशोपि
तावान वगन्तव्यः तत्र बाह्यदेशव्याप्तिर्निवाते देशे इषीकादिसूक्ष्मतूलक्रिययाऽनुमातव्या अन्तरपि पिपीलिकास्पर्शसदृशेन स्पर्शेना-
नुमातव्या सेयं देशपरीक्षा तथा निमेषक्रियावच्छिन्नस्य कालस्य चतुर्थभागः क्षणस्तेषामियत्ताऽवधारणीया स्वजानुमण्डलं पाणिना
त्रिःपरामृश्य छोटिकावच्छिन्नः कालोमात्रा ताभिः षड्विंशन्मात्राभिः प्रथमउद्धातोमन्दः सपव द्विगुणीकृतोद्वितीयोमध्यः सपव त्रि-
गुणीकृतस्तृतीयस्तीव्रइति नाभिमूलात्प्रेरितस्य वायोर्विरिच्यमानस्य शिरस्यभिहत्तनमुद्धातइत्युच्यते सेयं कालपरीक्षा सङ्ख्यापरीक्षा
च प्रणवजपावृत्तिभेदेन वा सङ्ख्यापरीक्षा श्वासप्रवेशगणनया वा कालसङ्ख्ययोः कथंचिद्भेदविवेक्षया पृथगुपन्यासः यद्यपि कु-
म्भके देशव्याप्तिर्नावगम्यते तथापि कालसङ्ख्याव्याप्तिरवगम्यतएव सखल्वयं प्रत्यहमभ्यस्तोदिवसपक्षमासादिक्रमेण देशकालप्रच-
यव्यापितया दीर्घः परमनैपुण्यसमधिगमनीयतया च सूक्ष्मइति निरूपितस्त्रिविधः प्राणायामः चतुर्थं फलभूतं सूत्रयतिस्म बाह्याभ्य-
न्तरविषयाक्षेपी चतुर्थइति बाह्याविषयः श्वासोरेचकः अभ्यन्तरविषयः प्रश्वासः पूरकः वैपरीत्यं तावुभावपेक्ष्य सकृद्वलवद्विधार-
कप्रयत्नवशाद्भवति बाह्याभ्यन्तरभेदेन द्विविधस्तृतीयः कुम्भकः तावुभावनपेक्षैव केवलकुम्भकाभ्यासपाटवेनासकृत्तत्तत्प्रयत्नवशा-
द्भवति चतुर्थः कुम्भकः तथाच बाह्याभ्यन्तरविषयाक्षेपीति तदनपेक्षइत्यर्थः अन्या व्याख्या बाह्योविषयोद्वादशान्तादिराभ्यन्तरोवि-
षययोहृदयनाभिचक्रादिः तौ द्वौ विषयावाक्षिप्य पर्यालोच्य यः सत्स्मरूपोगतिविच्छेदः सचतुर्थः प्राणायामइति तृतीयस्तु बाह्याभ्य-
न्तरौ विषयावपर्यालौच्यैव सहसा भवतीति विशेषः एतादृशश्चतुर्विधः प्राणायामः अपाने जुह्वति प्राणमित्यादिना सार्धेन श्लोकेन
दर्शितः ॥ तदेवमुक्तानां द्वादशधा यज्ञविदां फलमाह यज्ञान्विदन्ति जानन्ति विन्दन्ति लभन्तेवेति यज्ञविदोयज्ञानां ज्ञातारः कर्तारश्च
यज्ञैः पूर्वोक्तैः क्षपितं नाशितं कल्मषं पापं येषां ते यज्ञक्षपितकल्मषाः यज्ञान् कृत्वाऽवशिष्टे कालेऽन्नमृतशब्दवाच्यं भुञ्जतइति यज्ञ-
शिष्टामृतभुजः ते सर्वेपि सत्त्वशुद्धिज्ञानप्राप्तिद्वारेण यान्ति ब्रह्म सनातनं नित्यं संसारान्मुच्यन्तइत्यर्थः ॥ एवमन्वये गुणमुक्त्वा व्यति-
रेके दोषमाहोऽधन उक्तानां यज्ञानां मध्येऽन्यतमोपि यज्ञोऽस्य नास्तिसोऽयज्ञस्तस्य अयमल्पसुखोपि मनुष्यलोकोनास्ति सर्वनिन्द्यत्वात्
कुतोऽन्योविशिष्टसाधनसाध्यः परलोकः हेकुरुसत्तम ॥ २९ ॥ ३० ॥ ३१ ॥

किं त्वया स्वोत्प्रेक्षामात्रेणैव मुच्यते नहि वेदपवात्र प्रमाणमित्याह एवं यथोक्ताः बहुविधाः बहुप्रकारायज्ञाः सर्ववैदिकश्रेयःसाधनरूपाः वितताः विस्तृताः ब्रह्मणो वेदस्य मुखे द्वारे वेदद्वारेणैव तेऽवगता इत्यर्थः वेदवाक्यानि तु प्रत्येकं विस्तरभयान्नोदाह्रियन्ते कर्मजान् कायिकवाचिकमानसकर्मोद्भवान्विद्धि जानीहि तान्सर्वान्यज्ञानात्मजान् निर्व्यापारो ह्यात्मा न तद्व्यापारापते किन्तु निर्व्यापारो ह्यमुदासीन इत्येवं ज्ञात्वा विमोक्ष्यसेऽस्मात्संसारबन्धनादिति शेषः ॥३२॥ सर्वेषां तु तुल्यवन्निर्देशात्कर्मज्ञानयोः साम्यप्राप्तावाह श्रेयान्प्रशस्यतरः साक्षान्मोक्षफलत्वात् द्रव्यमयात्तदुपलक्षितात् ज्ञानश्च न्यात्सर्वस्मादपि यज्ञात्संसारफलात् ज्ञानयज्ञ एक एव हे परन्तप कस्मादेवं यस्मात् सर्वं कर्म इष्टिपशुसोमचयनरूपं श्रौतं अखिलं निरवशेषं स्मार्तमुपासनादिरूपं च यत्कर्म तत् ज्ञाने ब्रह्मात्मैक्यसाक्षात्कारे समाप्यते प्रतिबन्धक्षयद्वारेण पर्यवस्यति 'तमेतं वेदानुवचनेन ब्राह्मणाविविदिषन्ति यज्ञेन दानेन तपसाऽनाशकेनेति धर्मेण पापमपनुदतीति च' श्रुतेः

एवं बहुविधायज्ञावितता ब्रह्मणो मुखे ॥ कर्मजान्विद्धि तान्सर्वानिवं ज्ञात्वा विमोक्ष्यसे

॥ ३२ ॥ श्रेयान्द्रव्यमयाद्यज्ञान्ज्ञानयज्ञः परन्तप ॥ सर्वं कर्माखिलं पार्थ ज्ञाने परिसमाप्यते

॥ ३३ ॥ तद्विद्धि प्रणिपातेन परिप्रश्नेन सेवया ॥ उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥

सर्वापेक्षा च यज्ञादिश्रुतेरश्ववदिति न्यायाच्चेत्यर्थः ॥३३॥ एतादृशज्ञानप्राप्तौ कोतिप्रत्यासन्नउपायइति उच्यते तत्सर्वकर्मफलभूतं ज्ञानं विद्धि लभस्व आचार्यानाभिगम्य तेषां प्रणिपातेन प्रकर्षेण नीचैः पतनं प्रणिपातो दीर्घनमस्कारस्तेन कोहं कथं वद्धोस्मि केनोपायेन मुच्येयमित्यादिपरिप्रश्नेन बहुविषयेण प्रश्नेन सेवया सर्वभावेन तदनुकूलकारितया एवं भक्तिश्रद्धातिशयपूर्वकेणाचनतिविशेषेणाभिमुखाः सन्तः उपदेक्ष्यन्ति उपदेशेन सम्पादयिष्यन्ति ते तुभ्यं ज्ञानं परमात्मविषयं साक्षान्मोक्षफलज्ञानिनः पदवाक्यन्यायादिमाननिपुणाः तत्त्वदर्शिनः कृतसाक्षात्काराः साक्षात्कारवद्भिरुपदिष्टमेव ज्ञानं फलपर्यवसायि न तु तद्रहितैः पदवाक्यमाननिपुणैरपीति भगवतोमतं तद्विज्ञानार्थं 'सगुरुमेवाभिगच्छेत्समित्पाणिः श्रोत्रियं ब्रह्मनिष्ठमिति' श्रुतिसंवादि तत्रापि श्रोत्रियमधीतवेदं ब्रह्मनिष्ठं कृतब्रह्मसाक्षात्कार-

मिति व्याख्यानात् बहुवचनं चेदमाचार्यविषयमेकस्मिन्नपि गौरवातिशयार्थं नतु बहुत्वविवक्षया एकस्मादेव तत्त्वसाक्षात्कारवत् आचार्यात्तत्त्वज्ञानोदये सत्याचार्यान्तरगमनस्य तदर्थमयोगादिति द्रष्टव्यम् ॥ ३४ ॥ एवमतिनिर्वन्धेन ज्ञानोत्पादने किं स्यादत आह यत्पूर्वोक्तं ज्ञानमाचार्यैरुपदिष्टं ज्ञात्वा प्राप्य ओदनपाकं पचतीतिवत्तस्यैव धातोः सामान्यविवक्षया प्रयोगः न पुनर्मोहमेवं बन्धुवधादिनिमित्तं भ्रमं यास्यसि हे पाण्डव कस्मादेवं यस्मात् येन ज्ञानेन भूतानिऽपितृपुत्रादीनि अशेषेण ब्रह्मादिस्तम्भपर्यन्तानि स्वाविद्याविजृम्भितानि आत्मानत्वयित्वम्पदार्थे अथो अपि मयि भगवति वासुदेवे तत्पदार्थे परमार्थतोभेदरहिते अधिष्ठानभूते द्रक्ष्यस्य भेदेनैव अधिष्ठानातिरेकेण कल्पितस्याभावात् मां भगवन्तं वासुदेवमात्मत्वेन साक्षात्कृत्य सर्वाज्ञाननाशेन तत्कार्याणि भूतानि न स्थास्यन्तीति भावः ॥ ३५ ॥ किञ्च शृणु ज्ञानस्य माहात्म्यं अपि चेदित्यसंभाविताभ्युपगमप्रदर्शनार्थं निपातौ यद्यप्ययमर्थो न संभनत्येव तथापि ज्ञानफलकथनायाभ्युपे-

यत्ज्ञात्वा न पुनर्मोहमेवं यास्यसि पाण्डव ॥ येन भूतान्यशेषेण द्रक्ष्यस्यात्मन्यथो मयि
॥ ३५ ॥ अपि चेदसि पापेभ्यः सर्वेभ्यः पापकृत्तमः ॥ सर्वं ज्ञानप्लवेनैव वृजिनं सन्त-
रिष्यसि ॥ ३६ ॥ यद्येधांसि समिद्धोऽग्निर्मस्मसात्कुरुतेऽर्जुन ॥ ज्ञानाग्निः सर्वकर्माणि भ-
स्मसात्कुरुते तथा ॥ ३७ ॥

त्योच्यते यद्यपि त्वं पापकारिभ्यः सर्वेभ्योऽप्यतिशयेन पापकारी पापकृत्तमः स्यात्तथापि सर्वं वृजिनं पापं अतिदुस्तरत्वेनार्णवसदृशं ज्ञानप्लवेनैव नान्येन ज्ञानमेव प्लवं पोतं कृत्वा संतरिष्यसि सम्यगनायासेन पुनरावृत्तिवर्जितत्वेन च तरिष्यसि अतिक्रमिष्यसि वृजिनशब्देनात्र धर्माधर्मरूपं कर्म संसारफलमभिप्रेतं मुमुक्षोः पापवत्पुण्यस्याप्यनिष्टत्वात् ॥ ३६ ॥ नतु समुद्रवत्तरणे कर्मणां नाशेन स्यादित्याशङ्क्य दृष्टान्तान्तरमाह यथा एधांसि काष्ठानि समिद्धः प्रज्वलितोऽग्निर्मस्मसात्कुरुते भस्मीभावं नयति हे अर्जुन ज्ञानाग्निः सर्वकर्माणि पापानि पुण्यानि चाविशेषेण प्रारब्धफलभिन्नानि भस्म सात्कुरुते तथा तत्कारणाज्ञानविनाशेन विनाशयतीत्यर्थः तथा च 'श्रुतिः मिथ्यते तद्दयग्रन्थिश्छिद्यन्ते सर्वसंशयाः क्षीयन्ते चास्य कर्माणि तस्मिन्हृष्टे परावर्शति' तदधिग-

मउत्तरपूर्वाश्रयोरन्तरेष्विनाशौ तद्व्यपदेशात् इतरस्याप्येवमसंश्लेषः पातेति' च सूत्रे अनारब्धे पुण्यपापे नश्यतएवेत्यत्र सूत्रं 'अ-
नारब्धकार्ये एवतु पूर्वं तदवधेरिति' ज्ञानोत्पादकदेहारम्भकाणां तु तद्देहान्तएव विनाशः तस्य तावदेव चिरं यावन्न विमोक्ष्येय स-
म्पत्त्यइति श्रुतेः भोगेन त्वितरे क्षपयित्वा संपद्यतइति सूत्राच्च आधिकारिकाणां तु यान्येव ज्ञानोत्पादकदेहारम्भकाणि तान्येव देहा-
न्तरारम्भकाण्यपि यथा वसिष्ठापान्तरतमः प्रभृतीनां तथा च सूत्रं 'यावदधिकारमवस्थितिराधिकाणामिति' अधिकारोनेकदेहारम्भकं
बलवत्प्रारब्धफलं कर्म तच्चोपासकानामेव नान्येषां अनारब्धफलानि नश्यन्ति आरब्धफलानि तु यावद्भोगसमाप्तिं तिष्ठन्ति भोगश्चै-
केन देहेनानेकेन वेति न विशेषः विस्तरस्त्वाकरे द्रष्टव्यः ॥ ३७ ॥ यस्मादेवं तस्मात् न हि ज्ञानेन सदृशं पवित्रं पावनं शुद्धिकरम-
न्यदिह वेदे लोकव्यवहारे वा विद्यते ज्ञानमिन्नस्याज्ञानान्निवर्तकत्वेन समूलपापनिवर्तकत्वाभावात् कारणसद्भावेन पुनः पापोदयाच्च

न हि ज्ञानेन सदृशं पवित्रमिह विद्यत ॥ तत्स्वयं योगसंसिद्धः कालेनात्मनि वि-
न्दति ॥ ३८ ॥ श्रद्धावान् लभते ज्ञानं तत्परः संयतोन्द्रियः ॥ ज्ञानं लब्ध्वा परं शान्तिमचिरे-
णाधिगच्छति ॥ ३९ ॥

ज्ञानेन त्वज्ञाननिवृत्त्या समूलपापनिवृत्तिरिति तत्सममन्यन्न विद्यते तदात्मविषयं ज्ञानं सर्वेषां किमिति इदिति नोत्पद्यते तत्राह तत्तु ज्ञानं
कालेन महता योगसंसिद्धः योगेन पूर्वोक्तकर्मयोगेन संसिद्धः संस्कृतोयोग्यतामापन्नः स्वयमात्मन्यन्तःकरणे विन्दति लभते नतु यो-
ग्यतामापन्नोन्यदत्तं स्वनिष्ठतया न वा परनिष्ठं स्वीयतया विन्दतीत्यर्थः ॥ ३८ ॥ येनैकान्तेन ज्ञानप्राप्तिर्भवति सउपायः पूर्वोक्तप्रणिपा-
ताद्यपेक्षयाप्यासन्नतरउच्यते गुरुवेदान्तवाक्येष्विदमिच्छमेवेति प्रमारूपास्तिक्यबुद्धिः श्रद्धा तद्भावात् 'गुरुषोलभते ज्ञानं एतादृशोपि क-
श्चिदलसः स्यात्तत्राह तत्परः गुरुपासनादौ ज्ञानोपायेऽत्यन्ताभियुक्तः श्रद्धावांस्तत्परोपि कश्चिदजितेन्द्रियः स्यादत आह संयतानि वि-
षयेभ्योनिवर्तितानीन्द्रियाणि येन संयतेन्द्रियः य एवं विशेषणत्रययुक्तः सोवश्यं ज्ञानं लभते प्रणिपातादिस्तु बाह्योमायावित्वादि संभ-
वादनैकान्तिकोपि श्रद्धावत्त्वादित्स्वैकान्तिकउपायइत्यर्थः ईदृशोपायेन ज्ञानं लब्ध्वा परं चरमां शान्तिमविद्यातत्कार्यनिवृत्तिरूपां-

मुक्तिमचिरेण तदव्यवधानेनैवाधिगच्छति लभते यथाहि दीपः स्वोत्पत्तिमात्रेणैवान्धकारनिवृत्तिं करोति नतु कंचित्सहकारिणमपेक्षते
तथा ज्ञानमपि स्वोत्पत्तिमात्रेणैवाज्ञाननिवृत्तिं करोति नतु किंचित्सङ्ख्याननादिकमपेक्षतइति भावः ॥३९॥ अत्र च संशयो न कर्तव्यः
कस्मात् अज्ञोऽनर्धीतशास्त्रत्वेनात्मज्ञानशून्यः गुरुवेदान्तवाक्यार्थे इदमेवं न भवत्येवेति विपर्ययरूपा नास्तिक्यबुद्धिरश्रद्धा तद्वानश्रद्ध-
धानः इदमेवं भवति नवेति सर्वत्र संशयाक्रान्तचित्तः संशयात्मा विनश्यति स्वार्थाद्भूतोभवति अज्ञश्चाश्रद्धधानश्च विनश्यतीति संशया-
त्मापेक्षया न्यूनत्वकथनार्थं चकाराभ्यां तयोः प्रयोगः उक्तः कुतः संशयात्मा हि सर्वतः पापीयात् यतोनायं मनुष्यलोकोस्ति वित्ता-
र्जनाद्यभावात् न परलोकः स्वर्गमोक्षादिः धर्मज्ञानाद्यभावात् न सुखं भोजनादिकृतं संशयात्मनः सर्वत्र सन्देहाक्रान्तचित्तस्य अज्ञ-


अज्ञश्चाश्रद्धधानश्च संशयात्मा विनश्यति ॥ नायं लोकोस्ति न परेन सुखं संशयात्मनः ॥४०॥
योगसंन्यस्तकर्माणां ज्ञानसंछिन्नसंशयम् ॥ आत्मवन्तं न कर्माणि निबन्धन्ति धनंजय ॥ ४१ ॥

स्याश्रद्धधानस्य च परोलोकोनास्ति मनुष्यलोके भोजनादिसुखं च वर्तते संशयात्मा तु त्रितयहीनत्वेन सर्वतः पापीयानित्यर्थः ॥४०॥
एतादृशस्य सर्वानर्थमूलस्य संशयस्य निराकरणायात्मनिश्चयमुपायं वदन्नध्यायद्वयोक्तां पूर्वापरभूमिकाभेदेन कर्मज्ञानमयीं द्विविधां
ब्रह्मनिष्ठामुपसंहरति योगेन भगवदाराधनलक्षणसमत्वबुद्धिरूपेण संन्यस्तानि भगवति समर्पितानि कर्माणि येन यद्वा परमार्थदर्श-
नलक्षणेन योगेन संन्यस्तानि त्यक्तानि कर्माणि येन तं योगेसंन्यस्तकर्माणां संशये सति कथं योगसंन्यस्त कर्मत्वमतआह ज्ञानसंछि-
न्नसंशयं ज्ञानेनात्मनिश्चयलक्षणेन छिन्नः संशयोयेन तं विषयपरवशत्वरूपप्रमादे सति कुतोज्ञानोत्पत्तिरित्यतआह आत्मवन्तं अप्रमा-
दिनं सर्वदा सावधानं एतादृशप्रमादित्वेन ज्ञानवन्तं ज्ञानसंछिन्नसंशयत्वेन योगसंन्यस्तकर्माणां कर्माणि लोकसंग्रहार्थानि वृथाचे-
ष्टारूपाणि वा न निबन्धन्ति अनिष्टमिष्टं मिश्रं वा शरीरं नारभन्ते हेधनंजय ॥ ४१ ॥

यस्मादेवं अज्ञानादविवेकात्संभूतमुत्पन्नं तद्वत्त्वं तद्वादि बुद्धौ स्थितं कारणस्याश्रयस्य च ज्ञाने शत्रुः सुखेन हन्तुं शक्यत इत्युभयोपन्यासः
एतं सर्वानर्थमूलभूतं संशयं आत्मनोज्ञानासिना आत्मविषयकनिश्चयखड्गेन छित्वा योगं सम्यक्दर्शनोपायं निष्कामकर्म भातिष्ठ

तस्मादज्ञानसंभूतं हृत्स्थं ज्ञानासिनात्मनः ॥ छित्वैनं संशयं योगमातिष्ठोत्तिष्ठ भारतं
॥ ४२ ॥ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ब्रह्मा-
र्पणयोगो नाम चतुर्थोऽध्यायः ॥ ४ ॥

कुरु अतद्वदानीमुत्तिष्ठ युद्धाय हे भारत भरतवंशे जातस्य युद्धोद्यमो न निष्फल इति भावः ॥ ४२ ॥ स्वस्यानीशत्वबोधन भक्तिश्रद्धे
दृढीकृते ॥ धीहेतुः कर्मनिष्ठा च हरिणेद्वोपसंहता ॥ इति श्रीमत्परमहंसपरिव्राजकाचार्यश्रीविश्वेश्वरसरस्वतीपादशिष्यश्रीमधुसूदन-
सरस्वतीविरचितायां श्रीमद्भगवद्गीतागूढार्थदीपिकायां ब्रह्मार्पणयोगो नाम चतुर्थोऽध्यायः ॥ ४ ॥



॥ श्रीकृष्णाय गीतामृतबुहेनमः ॥ अध्यायाभ्यां कृतोद्वाभ्यां निर्णयः कर्मबोधयोः कर्मतत्त्यागयोर्द्वाभ्यां निर्णयः क्रियतेऽधुना तृतीयेऽध्याये
ज्यायसीचेत्कर्मणस्तत्त्यादिनाऽर्जुनेन पृष्ठोभगवान्ज्ञानकर्मणोर्विकल्पसमुच्चयासंभवेनाधिकारिभेदव्यवस्थया लोकोस्मिन्निविष्टा निष्ठा
पुरा प्रोक्ता मयेत्यादिना निर्णयं कृतवान् तथा चाज्ञाधिकारिकं कर्म न ज्ञानेन सह समुच्चियते तेजस्तिमिरयोरिव युगपदसंभवात् कर्माधि-
कारहेतुभेदबुद्धपनोदकत्वेन ज्ञानस्य तद्विरोधित्वात् नापि विकल्प्यते एकार्थत्वाभावात् ज्ञानकार्यस्याज्ञाननाशस्य कर्मणा कर्तुमशक्य-
त्वात् 'तमेव विदित्वाऽतिमृत्युमेति नान्यः पन्थाविद्यतेऽयनायेति' श्रुतेः ज्ञाने जाते तु कर्म कार्यं नापेक्ष्यतपवेत्युक्तं यावानर्थउदपानइत्यत्र
तथाच ज्ञानिनः कर्मानधिकारे निश्चिते प्रारब्धकर्मवशाद्बुधाचेष्टारूपेण तदनुष्ठानं वा सर्वकर्मसंन्यासोवेति निर्विवादं चतुर्थे निर्णीतं
अज्ञेन त्वन्तःकरणशुद्धिद्वारा ज्ञानोत्पत्तये कर्माण्यनुष्ठेयानि 'तमेतं वेदानुवचनेन ब्राह्मणाविधिदिषन्ति यज्ञेन दानेन तपसानाशकेनेति'
श्रुतेः सर्वं कर्माखिलं पार्थ ज्ञाने परिसमाप्यतइति भगवद्वचनाच्च पवं सर्वकर्माणि ज्ञानार्थानि तथा सर्वकर्मसंन्यासोपि ज्ञानार्थः श्रूयते
'एतमेव प्रव्राजिनोलोकमिच्छन्तः प्रव्रजन्ति शान्तोदान्तउपरतसितिक्षुः समाहितोभूत्वात्मन्येवात्मानं पश्येत् त्वजतैव हि तत्क्षेत्रं त्यक्तुः'
प्रत्यक् परं पदं खत्यानृते सुखदुःखे वेदानिमं लोकमुमुंच परित्यज्यात्मानमन्विच्छेदिस्यादौ' तत्र कर्मतत्त्यागयोराबाधुपकारकसन्निप-
त्योपकारकयोः प्रयाजावधातयोरिव न समुच्चयः संभवाति विरुद्धत्वेन यौगपद्याभावात् नापि कर्मतत्त्यागयोरात्मज्ञानमात्रफलत्वेनै-
कार्थत्वादतिरात्रयोः षोडश्विग्रहणाग्रहणयोरिव विकल्पः स्यात् द्वारभेदेनैकार्थत्वाभावात् कर्मणोहि पापक्षयरूपमदृष्टमेव द्वारं संन्या-
सस्य तु सर्वविक्षेपाभावेन विचारावसरदानरूप इष्टमेव द्वारं नियमापूर्वतु इष्टसमवायित्वादवधातादाविव न प्रयोजकं तथा चादृष्टा-
र्थदृष्टार्थयोराराधुपकारकसन्निपत्योपकारकयोरेकप्रधानार्थत्वेपि विकल्पोनास्त्येव प्रयाजावधातादीनामपि तत्प्रसङ्गात् तस्मात् क्रमे-
णोभयमप्यनुष्ठेयं तत्रापि संन्यासानन्तरं कर्मानुष्ठानं चेत्तदा परित्यक्तपूर्वाश्रमस्वीकारेणारूढपतितत्वात् कर्मानधिकारित्वं प्राक्तन-
संन्यासवैयर्थ्यं च तस्मादृष्टार्थत्वाभावात् प्रथमकृतसंन्यासेनैव ज्ञानाधिकारलाभे तदुत्तरकाले कर्मानुष्ठानवैयर्थ्यं च तस्मादादौ भग-
वदर्पणबुद्ध्या निष्कामकर्मानुष्ठानादन्तःकरणशुद्धौ तीव्रेण वैराग्येण धिविदिषायां हृदायां सर्वकर्मसंन्यासः श्रवणमननादिरूपवेदान्त-
वाक्यविचाराथ कर्तव्यइति भगवतोमतं तथा चोक्तं न कर्मणामनारम्भान्नैष्कर्म्यं पुरुषोऽश्रुतइति वक्ष्यते च आरुरुक्षोर्मुनेर्योगं कर्मका-
रणमुच्यते योगारूढस्य तस्यैव शमः कारणमुच्यतइति योगोत्र तीव्रवैराग्यपूर्विका विधिदिषा तदुक्तं वार्तिककारैः 'प्रत्यग्विविदिषासिद्धौ

गो.म.
॥६२॥

वेदानुवचनादयः ब्रह्मावाप्त्यै तु तत्त्यागमीप्सन्तीति श्रुतेर्वलादिति स्मृतिश्च 'कषायपङ्क्तिः कर्मभ्यः ज्ञानं तु परमा गतिः कषाये कर्मभिः पक्के ततो ज्ञानं प्रवर्तत इति' मोक्षधर्मे च 'कषायं पाचयित्वा च श्रेणीस्थानेषु च त्रिषु प्रव्रजेच्च परं स्थानं पारिव्राज्यपनुत्तमं भावितैः करणेश्चाय बहुसंसारयोनिषु आसादयति शुद्धात्मा मोक्षं वै प्रथमाश्रमे तमासाद्य तु सुक्तस्य दृष्टार्थस्य विपश्चितः त्रिष्वश्रमेषु कोन्वयार्थमेव तत्परममीप्सित इति' मोक्षं वैराग्यं एतेन क्रमाक्रमसंन्यासौ द्वावपि दर्शितौ तथा च श्रुतिः 'ब्रह्मचर्यं समाप्य गृही भवेद्गृहाद्वनीभूत्वा प्रव्रजेद्यदिवेतरथा ब्रह्मचर्यादेव प्रव्रजेद्गृहाद्वा वनाद्वा यदहरेव विरजेत्तदहरेव प्रव्रजेदिति तस्मादज्ञस्याविरक्ततादशायां कर्मानुष्ठानमेव तस्यैव विरक्ततादशायां संन्यासः श्रवणाद्यवसरदानेन ज्ञानार्थ इति दशामंदेनाज्ञमधिकृत्यैव कर्मतत्त्यागौ व्याख्यातुं पञ्चमषष्ठावध्यायावारभ्येते विद्वत्संन्यासस्तु ज्ञानबलादर्थसिद्ध एवेति सन्देहाभावात्तात्रविचार्यते तत्रैकमेव जिज्ञासुमज्ञं प्रति ज्ञानार्थत्वेन कर्मत-

॥ अर्जुन उवाच ॥ संन्यासं कर्मणां कृष्ण पुनर्योगं च शंससि ॥ यच्छ्रेय एतयोरेकं तन्मे ब्रूहि सुनिश्चितम् ॥ १ ॥ ॥ श्रीभगवानुवाच ॥ संन्यासः कर्मयोगश्च निःश्रेयसकरावुभौ ॥ तयोस्तु कर्मसंन्यामात्कर्मयोगो विशिष्यते ॥ २ ॥

त्यागयोर्विधानात्तयोश्च विरुद्धयोर्युगपदनुष्ठानासंभवान्मया जिज्ञासुना किमिदानीमनुष्ठेयमिति सन्दिहानः हे कृष्ण सदानन्दरूप भक्तदुःखकर्षणेति वा कर्मणां यावज्जीवादिश्रुतिविहितानां नित्यानां नैमित्तिकानां च संन्यासं त्यागं जिज्ञासुमज्ञं प्रति कथयासे वेदमुखेन पुनस्तद्विरुद्धं योगं च कर्मानुष्ठानरूपं शंससि 'एतमेव प्रव्रजिनो लोकमिच्छन्तः प्रव्रजन्ति तमेतं वेदानुवचनेन ब्रह्मणा विविदिषन्ति यज्ञेनेत्यादिवाक्यद्वयेन निराशयतचित्तात्मा त्यक्तसर्वपरिग्रहः शारीरं केवलं कर्म कुर्वन्नाप्नोति किल्बिषं छित्त्वेन संशय योगमातिष्ठोत्तिष्ठ भारतेति गीतावाक्यद्वयेन वा तत्रैकमज्ञं प्रति कर्मतत्त्यागयोर्विधानाद्युगपदुभयानुष्ठानासम्भवात् एतयोः कर्मतत्त्यागयोर्मध्ये यदेकं श्रेयः प्रशस्यतर मन्यसे कर्म वा तत्त्यागं वा तन्मे ब्रूहि सुनिश्चितं तव मतमनुष्ठानाय ॥१॥ एवमर्जुनस्य प्रश्ने तदुत्तरं श्रीभगवानुवाच निःश्रेयसकरो ज्ञानोत्पत्तिहेतुत्वेन मोक्षोपयोगिनौ तयोस्तु कर्मसंन्यासादनधिकारिकृतात्कर्मयोगो विशिष्यते श्रेयानधिका-

रसंपादकत्वेन ॥२॥ तमेव कर्मयोगं स्तौति त्रिभिः सकर्मणि प्रवृत्तोपि नित्यं संन्यासीति ज्ञेयः कोसौ योन द्वेष्टि भगवदर्पणबुद्ध्या किं-
यमाणं कर्म निष्फलत्वशङ्कया न काङ्क्षति स्वर्गादिकं निर्द्वन्द्वोरागद्वेषरहितो हि यस्मात् सुखमनायासेन हे महाबाहो बन्धादन्तःकरणा-
शुद्धिरूपात्ज्ञानप्रतिबन्धात्प्रमुच्यते नित्यानित्यवस्तुविवेकादिप्रकर्षेण मुक्तो भवति ॥३॥ ननु यः कर्मणि प्रवृत्तः सकथं संन्यासीति ज्ञात-
व्यः कर्मतत्यागयोः स्वरूपविरोधात् फलैक्यात्तथेति चेत् न स्वरूपतो विरुद्धयोः फलेपि विरोधस्यौचित्यात् तथाच निःश्रेय सकराबुभा-
वित्यनुपपन्नमित्याशङ्क्याह सङ्ख्या सम्यगात्मबुद्धिस्तां बहतीति ज्ञानान्तरङ्गसाधनतया साङ्ख्यः संन्यासः योगः पूर्वोक्तः कर्मयोगः तौ
पृथग्विरुद्धफलौ बालाः शास्त्रार्थविवेकज्ञानशून्याः प्रवदन्ति न पण्डिताः किं तर्हि पण्डितानां मतं उच्यते एकमपि संन्यासकर्मणोर्मध्ये स-

ज्ञेयः स नित्यसंन्यासी योन द्वेष्टि न काङ्क्षति ॥ निर्द्वन्द्वो हि महाबाहो सुखं बन्धात्प्रमुच्यते
॥ ३ ॥ योगौ पृथग्बालाः प्रवदन्ति न पण्डिता ॥ एकमप्यास्थितः सम्यग्भयोर्विन्दते फल-
म् ॥ ४ ॥ साङ्ख्यं यत्साङ्ख्यैः प्राप्यते स्थानं तद्योगैरपि गम्यते ॥ एकं साङ्ख्यं च योगं च
यः पश्यति स पश्यति ॥ ५ ॥

सम्यगास्थितः स्वाधिकारानुरूपेण सम्यक् यथाशास्त्रं कृतवान्सन्नुभयोर्विन्दते फलं ज्ञानोत्पत्तिद्वारेण निःश्रेयसमेकमेव ॥४॥ एकस्यानुष्ठा-
नात्कथमुभयोः फलं विन्दते तत्राह साङ्ख्यैः ज्ञाननिष्ठैः संन्यासिभिरैहिककर्मानुष्ठानशून्यत्वेपि प्राग्भवीयकर्मभिरेव संस्कृतान्तकरणैः श्र-
वणादिपूर्विकया ज्ञाननिष्ठया यत्प्रसिद्धं स्थानं निष्ठत्येवास्मिन्ननु कदापि च्यवतइति व्युत्पत्त्या मोक्षाख्यं प्राप्यते आवरणाभावमात्रेण ल-
भ्यतइव नित्यप्राप्तत्वात् योगैरपि भगवदर्पणबुद्ध्या फलाभिसन्धिरहित्येन कृतानि कर्माणि शास्त्रीयाणि योगास्ते येषां सन्ति तेपि योगाः
अर्शआदित्वान्मत्वर्थीयोऽचप्रत्ययः तैर्योगिभिरपि सत्त्वशुद्ध्या संन्यासपूर्वकश्रवणादिपुरस्सरया ज्ञाननिष्ठया वर्तमाने भविष्यति वा ज-
न्मनि सम्पत्त्यमानया तत्स्थानं गम्यते अतएकफलत्वात् एकं लाङ्घ्यं च योगं च यः पश्यति स एव सम्यक् पश्यति नान्यः अयं भावः येषां
संन्यासपूर्विका ज्ञाननिष्ठा दृश्यते तेषां तथैव लिङ्गेन प्राग्जन्मसु भगवदर्पितकर्मनिष्ठाऽनुमीयते कारणमन्तरेण कार्योत्पत्त्ययोगात् तदु-

कं 'यान्यतोऽन्यानि जन्मानि तेषु नूनं कृतं भवेत् सत्कृत्यं पुरुषेणेह नान्यथा ब्रह्माणि स्थितिरिति' एवं येषां भगवदर्पितकर्मनिष्ठा दृश्यत तेषां तथैव लिङ्गेन भाविनी संन्यासपूर्वकज्ञाननिष्ठाऽनुमीयते सामान्याः कार्याव्यभिचारित्वात् तस्मादङ्गेन मुमुक्षुणान्तःकरणशुद्धौ प्रथमं कर्मयोगोनुष्ठेयोन तु संन्यासः सतु वैराग्यतीव्रतायां स्वयमेव भविष्यतीति ॥ ५ ॥ अशुद्धान्तःकरणेनापि संन्यासपेक्ष प्रथमं कुतो न क्रियते ज्ञाननिष्ठाहेतुत्वेन तस्यावश्यकत्वादिति चेत्तत्राह अयोगतः योगमन्तःकरणशोधकं शास्त्रीयं कर्मान्तरेण हठादेव यः कृतः संन्यासः सतु दुःखमाप्नुमेव भवति अशुद्धान्तःकरणत्वेन तत्फलस्य ज्ञाननिष्ठाया असंभवात् शोधकत्वेच कर्मण्यनधिकारात् कर्मब्रह्मोभयभ्रष्टत्वेन परमसङ्कटापत्तेः कर्मयोगयुक्तस्तु शुद्धान्तःकरणत्वान्मुनिर्मननशीलः संन्यासीभूत्वा ब्रह्म सत्यज्ञानादिलक्षणमात्मानं न चिरेण शीघ्रमेवाधिगच्छति साक्षात्करोति प्रतिबन्धकाभावात् एतच्चोक्तं प्रागेव 'न कर्मणामनारम्भाच्चैकर्म्यं पुरुषोऽश्रुते न च संन्यस-

संन्यासस्तु महाबाहो दुःखमाप्नुमयोगतः ॥ योगयुक्तोऽनुनिर्ब्रह्म न चिरेणाधिगच्छति ॥ ६ ॥

योगयुक्तो विशुद्धात्मा विजितात्मा जितेन्द्रियः ॥ सर्वभूतात्मभूतात्मा कुर्वन्नपि न लिप्यते ॥ ७ ॥

नादेव सिद्धिं समधिगच्छतीति' अतएकफलत्वेपि कर्मसंन्यासात्कर्मयोगोविशिष्यते इति यत्प्रागुक्तं तदुपपन्नम् ॥ ६ ॥ ननु कर्मणोर्वन्धहेतुत्वाद्योगयुक्तोऽनुनिर्ब्रह्माधिगच्छतीत्यनुपपन्नमित्यत आह भगवदर्पणफलाभिसन्धिराहित्यादिगुणयुक्तं शास्त्रीयं कर्म योगे इत्युच्यते तेन योगेन युक्तः पुरुषः प्रथमं विशुद्धात्मा विशुद्धोरजस्तमोभ्यामकलुषितआत्मान्तःकरणरूपं सत्त्वं यस्य स तथा निर्मलान्तःकरणः सन् विजितात्मा स्ववशीकृतदेहस्ततो जितेन्द्रियः स्ववशीकृतसर्वबाह्येन्द्रियः एतेन मनूक्तस्त्रिदण्डीकथितः 'वाग्दण्डो मनोदण्डः कायदण्डस्तथैव च यस्यैते नियतादण्डाः सान्निदण्डीति कथ्यत इति' वागिति बाह्येन्द्रियोलपक्षणं एतादृशस्य तत्त्वज्ञानमवश्यं भवतीत्याह सर्वभूतात्मभूतात्मा सर्वभूतात्मभूतश्चात्मा स्वरूपं यस्य स तथा जडाऽजडात्मकं सर्वमात्ममात्रं पश्यन्नित्यर्थः सर्वेषां भूतानामात्मभूत आत्मा यस्येति व्याख्याने तु सर्वभूतात्मेत्येतावतैवार्थालाभादात्मभूतेत्यधिकस्यात् सर्वात्मपदयोर्जडाजडपरत्वेन समञ्जसं एतादृशः प-

परमार्थदर्शी कुर्वन्नपि कर्माणि परवृष्ट्या न लिप्यते तैः कर्मभिः स्वहृष्ट्या तदभावादित्यर्थः ॥७॥ एतदेव विवृणोति द्वाभ्यां चक्षुरा दिक्षा-
नेन्द्रियैर्वागादिकर्मेन्द्रियैः प्राणादिवायुभेदैरन्तःकरणचतुष्टयेन च तत्तत्तत्वेष्टासु क्रियमाणासु इन्द्रियाणि इन्द्रियादीन्येव इन्द्रियार्थेषु स्व-
स्वविषयेषु वर्तन्तेः प्रवर्तन्ते नत्वहमिति धारयन्नधारयन् नैव किञ्चित्करोमीति मन्येत मन्यते तत्त्ववित् परमार्थदर्शी युक्तः समाहित-
चित्तः अथवा आदौ युक्तः कर्मयोगेन पश्चादन्तःकरणशुद्धिद्वारेण तत्त्वविद्भूत्वा नैव किञ्चित्करोमीति मन्यत इति संबन्धः ॥८॥ तत्र दर्श-
नश्च वणस्पर्शनप्राणाशनानि चक्षुःश्रोत्रत्वग्घ्राणरसनानां पञ्च ज्ञानेन्द्रियाणां व्यापाराः पश्यन् शृण्वन् स्पृशन् जिघ्रन्नश्नन्नित्युक्ताः गतिः

नैव किञ्चित्करोमीति युक्तो मन्येत तत्त्ववित् ॥ पश्यन् शृण्वन् स्पृशन् जिघ्रन्नश्नन् गच्छ-
न्स्वपन् श्वसन् ॥८॥ प्रलपन् विसृजन् गृह्णन् भित्त्युक्ताः इन्द्रियाणीन्द्रियार्थेषु वर्तन्त-
इति धारयन् ॥ ९ ॥ ब्रह्मण्याधाय कर्माणि सङ्गं त्यक्त्वा करोति यः ॥ लिप्यते न स पापे-
न पद्मपत्रमिवाम्भसा ॥ १० ॥

पादयोः प्रलापो वाचः विसर्गः पायूपस्थयो ग्रहणं हस्तयोरिति पञ्च कर्मेन्द्रियव्यापाराः गच्छन् प्रलपन् विसृजन् गृह्णन् भित्त्युक्ताः श्वसन्निति
प्राणादिपञ्चकस्य व्यापारोपलक्षणं उन्मिषन्नमिषन्निति नागकूर्मादिपञ्चकस्य स्वपन्नित्यन्तःकरणचतुष्टयस्य अर्थक्रमवशात् पाठक्रमं भ-
ङ्क्त्वा व्याख्यातोऽयं श्लोकः यस्मात्सर्वव्यापारेष्वप्यात्मनोऽकर्तृत्वमेव पश्यति अतः कुर्वन्नपि न लिप्यत इति युक्तमेवोक्तमिति भावः ॥९॥
तर्ह्यविद्वान्कर्तृत्वाभिमानाल्लिप्येतैव तथाच कथं तस्य संन्यासपूर्विका ज्ञाननिष्ठा स्यादिति तत्राह ब्रह्माणि परमेश्वरे आधाय समर्प्य सङ्गं
फलाभिलाषं त्यक्त्वा ईश्वरार्थं भृत्य इव स्वाम्यर्थं स्वफलनिरपेक्षतया करोमीत्यभिप्रायेण कर्माणि लौकिकानि वैदिकानि च करोति यः
लिप्यते न स पापेन पापपुण्यात्मकेन कर्मणेति यावत् यथा पद्मपत्रमुपरि प्रक्षिप्तेनाम्भसा न लिप्यते तद्वत् भगवदर्पणबुद्ध्याऽनुष्ठितं कर्म

बुद्धिशुद्धि फलमेव स्यात् ॥१०॥ तदेव विवृणोति कायेन मनसा बुद्धयेन्द्रियैरपि योगिनः कर्मणः फलसङ्गं त्यक्त्वा कर्म कुर्वन्ति कायादी-
नां सर्वेषां विशेषणं केवलैरिति ईश्वरायैव करोमि न मम फलायेति ममताशून्यैरित्यर्थः आत्मशुद्धयै चित्तसत्त्ववशुद्धयर्थम् ॥११॥ कर्त-
त्वाभिमानसाम्येऽपि तेनैव कर्मणा कश्चिन्मुच्यते कश्चित् बुध्यत इति वैषम्ये कोहेतुरिति तत्राह युक्तः ईश्वरायैवैतानि कर्माणि न मम फला-
येत्येवमभिप्रायवान् कर्मफलं त्यक्त्वा कर्माणि कुर्वन् शान्तिमोक्षाख्यामाप्नोति नैष्ठिकीं सत्त्वशुद्धिनित्यानित्यवस्तुविवेकसंन्यासज्ञान-
निष्ठाक्रमेण जातामिति यावत् यस्तु पुनरयुक्तः ईश्वरायैवैतानि कर्माणि न मम फलायेत्यभिप्रायशून्यः सकामकारेण कामतः प्रवृत्त्या

कायेन मनसा बुद्ध्या केवलैरिन्द्रियैरपि ॥ योगिनः कर्म कुर्वन्ति सङ्गं त्यक्त्वात्मशुद्धये
॥ ११ ॥ युक्तः कर्मफलं त्यक्त्वा शान्तिमाप्नोति नैष्ठिकीं ॥ अयुक्तः कामकारेण फले सक्तो-
निबध्यते ॥ १२ ॥ सर्वकर्माणि मनसा संन्यस्यास्ते सुखं वशी ॥ नवद्वारे पुरे देही नैव
कुर्वन् कारयन् ॥ १३ ॥

मम फलायैवेदं कर्म करोमीति फले सक्तो निबध्यते कर्मभिर्नितरां संसारबन्धं प्राप्नोति यस्मादेवं तस्मात्त्वमपि युक्तः सन् कर्माणि कुर्विति
वाक्यशेषः ॥ १२ ॥ अशुद्धचित्तस्य केवलात्संन्यासात्कर्मयोगः श्रेयानिति पूर्वोक्तं प्रपञ्च्याधुना शुद्धचित्तस्य सर्वकर्मसंन्यासएव
श्रेयानित्याह नित्यं नैमित्तिकं काम्यं प्रतिषिद्धं चेति सर्वाणि कर्माणि मनसा कर्मण्यकर्म यः पश्येदित्यत्रोक्तेनाकर्त्रात्मस्वरूपसम्यग्दर्श-
नेन संन्यस्य परित्यज्य प्रारब्धकर्मवशादास्ते तिष्ठत्येव किं दुःखेन नेत्याह सुखं अनायासेन आयासहेतुकायवाङ्मनोव्यापारशून्य-
त्वात् कायवाङ्मनांसि स्वच्छन्दानि कुतो न व्याप्रियन्ते तत्राह वशी स्ववशीकृतकार्यकरणसंघातः क्वास्ते नवद्वारे द्वे श्रोत्रे द्वे
चक्षुषी नासिके वागेकेति शिरसि सप्त द्वे पायूपस्थाख्ये अधश्चि नवद्वारविशिष्टे देहे देही देहभिन्नात्म दर्शी प्रवासीव पर-

गेहे तत्पूजापरिभवादिभिरप्रवृत्त्यश्च विषीदन्नहङ्कारममकारश्चन्यस्तिष्ठति अज्ञोहि देहतादात्म्याभिमानाद्देहएव नतु देही सच देहाधे-
 करणमेवात्मनोधिकरणं मन्यमानोऽगृहे भूमावासने बाह्यमासइत्यभिमन्यते नतु देहेऽहमासइति भेददर्शनाभावात् संघातव्यातीरिका-
 त्मदर्शी तु सर्वकर्मसंन्यासी भेददर्शनाद्देहेऽहमासइति प्रतिपद्यते अतएव देहादिव्यापाराणामविद्ययात्मन्यक्रिये समारोपितानां वि-
 द्यया बाधएव सर्वकर्मसंन्यासइत्युच्यते एतस्मादेवाज्ञवैलक्षण्याद्युक्तं विशेषणं नवद्वारे पुरआस्तइति ननु देहादिव्यापाराणामात्मन्या-
 रोपितानां नैव्यापाराणां तीरस्थवृक्षइव विद्यया बाधेऽपि स्वव्यापारेणात्मनः कर्तृत्वं देहादिव्यापारेषु कारयितृत्वं च स्यादिति नेत्याह
 नैव कुर्वन्नकारयन् आस्तइति संबन्धः ॥१३॥ देवदत्तस्य स्वगतैव गतिर्यथा स्थितौ सत्यां न भवति एवमात्मनोऽपि कर्तृत्वं कारयितृत्वं च
 स्वगतमेव सत्संन्यासे सति न भवति अथवा नभसि तलमलिनतादिवद्वस्तुवृत्त्या तत्र नास्त्येवेति सन्देहापोहायाह लोकस्य देहादेः

न कर्तृत्वं न कर्माणि लोकस्य सृजति प्रभुः ॥ न कर्मफलसंयोगं स्वभावस्तु प्रव-
 र्तेते ॥ १४ ॥

कर्तृत्वं प्रभुरात्मा स्वामी न सृजति त्वं कुर्विति नियोगेन तस्य कारयिता न भवतीत्यर्थः नापि लोकस्य कर्माणीप्सिततमानि घटादी-
 नि स्वयं सृजति कर्तापि न भवतीत्यर्थः नापि लोकस्य कर्मकृतवतस्तत्फलसंबन्धं सृजति भोजयितापि भोक्तापि न भवतीत्यर्थः 'स-
 मानः सन्नुभौ लोकावनुसंचरति ध्यायतीव लेलायतीव सधीरित्यादिश्रुतेः' अत्रापि शरीरस्थोऽपि कौन्तेय न करोति न लिप्यतइत्यु-
 क्तेः यदि किञ्चिदपि स्वतोन कारयति न करोति चात्मा कस्तर्हि कारयन्कुर्वेत् प्रवर्ततइति तत्राह स्वभावस्तु अज्ञानात्मिका दैवी मा-
 या प्रकृतिः प्रवर्तते ॥ १४ ॥ नन्वीश्वरः कारयिता जीवः कर्ता तथा च श्रुतिः 'एष उद्धेव साधु कर्म कारयति तं यमुन्निनीषते एष
 उवाऽसाधु कर्म कारयति तं यमघोनिनीषतइत्यादिः' स्मृतिश्च 'अज्ञोजन्तुरनीशोयमात्मनः सुखदुःखयो ईश्वरप्रेरितोगच्छेत्स्वर्गं वा
 श्वभ्रमेव वेति' तथा च जीवेऽश्वरयोः कर्तृत्वकारयितृत्वाभ्यां भोक्तृत्वभोजयितृत्वाभ्यां च पाप पुण्यलेपसंभवात्कथमुक्तं स्वभावस्तु

प्रवर्तत इति तत्राह परमार्थतः विभुः परमेश्वरः कस्यचिज्जीवस्य पापं सुकृतं च नैवादत्ते परमार्थतो जीवस्य कर्तृत्वाभावात् परमेश्वरस्य च कारयितृत्वाभावात् कथं तर्हि श्रुतिः स्मृतिर्लोकव्यवहारश्च तत्राह अज्ञानावरणविक्षेपशक्तिमता मायाख्येनानृतेन तमसावृत-
माच्छादितं ज्ञानं जीवेश्वरजगद्भेदभ्रमाधिष्ठानभूतं नित्यं स्वरूपाशं सच्चिदानन्दरूपमद्वितीयं परमार्थसत्यं तेन स्वरूपावरणेन मुह्य-
न्ति प्रमातृप्रमेयप्रमाणकर्तृकर्मकरणभोक्तृभोग्यभोगाख्यनवविधसंसाररूपं मोहमतास्मिन्स्तदवभासरूपं विक्षेपं गच्छन्ति जन्तवोज-
ननशीलाः संसारिणो वस्तुस्वरूपादर्शिनः अकर्त्रभोक्तृपरमानन्दाद्वितीयात्मस्वरूपादर्शनं निबन्धनो जीवेश्वरजगद्भेदभ्रमः प्रतीय-
मानो वर्तते मूढानां तस्यां चावस्थायां मूढप्रत्ययानुवादिन्यावेते श्रुतिस्मृती वास्तवा द्वैतबोधिवाक्यशेषभूते इति न दोषः ॥ १५ ॥

नादत्ते कस्यचित्पापं न चैव सुकृतं विभुः ॥ अज्ञानेनावृतं ज्ञानं तेन मुह्यन्ति ज-
न्तवः ॥ १५ ॥

तर्हि सर्वेषामनाद्यज्ञानावृतत्वात्कथं संसारनिवृत्तिः स्यादत आह तदावरणविक्षेपशक्तिमदनाद्यनिर्वाच्यमनृतमनर्थव्रातमूलमज्ञानमा-
त्माश्रयविषयमविद्यामायादिशब्दवाच्यं आत्मनो ज्ञानेन गुरुपदिष्टवेदान्तमहावाक्यजन्येन श्रवणमनननिदिध्यासनपरिपाकनिर्मला-
न्तःकरणवृत्तिरूपेण निर्विकल्पकसाक्षात्कारेण शोधिततत्त्वं पदार्थाभेदरूपशुद्धसच्चिदानन्दाखण्डैकरसवस्तुमात्रविषयेण नाशितं
धाधितं कालत्रयेऽप्यसदेवासत्तयाऽज्ञानमधिष्ठानचैतन्यमात्रतां प्रापितं शुक्लाविच रजतं शुक्तिज्ञानेन येषां श्रवणमननादिसाधनसम्प-
न्नानां भगवदनुगृहीतानां मुमुक्षूणां तेषां तत्ज्ञानं कर्तुं आदित्यवत् यथादित्यः स्वोदयमात्रेणैव तमोनिरवशेषं निवर्तयति नतु कंचि-
त्सहायमपेक्षते तथा ब्रह्मज्ञानमपि शुद्धसत्त्वपरिणामत्वाद्वाप्यपकप्रकाशरूपं स्रोतपत्तिमात्रेणैव सहकार्यन्तरनिरपेक्षतया सकार्यमज्ञा-
नं निवर्तयत्परं सत्यज्ञानानन्तानन्दरूपमेकमेवाद्वितीयं परमात्मतत्त्वं प्रकाशयति प्रतिच्छायाग्रहणमात्रेणैव कर्मान्तरेणाभिव्यनक्ति
अत्राज्ञानेनावृतं ज्ञानेन नाशितमित्यज्ञानस्यावरणत्वज्ञाननाशयत्वाभ्यां ज्ञानाभावरूपत्वं व्यावर्तितं न ह्यभावः किंचिदावृणोति न वाज्ञा-

नाभावोज्ञानेन नाश्यते स्वभावनाशरूपत्वात्तस्य तस्मादहमज्ञोमामन्यंच नजानामीत्यादिसाक्षिप्रत्यक्षसिद्धं भावरूपमेवाज्ञानमिति भ-
गवतोमतं विस्तरस्त्वद्वैतसिद्धौ द्रष्टव्यः येषामिति बहुवचनेनानियमो दर्शितः तथाच श्रुतिः 'तद्योयोदेवानां प्रत्यबुद्धयस्त सपव तदभ-
वत्तथर्षीणां तथा मनुष्याणां तदिदमप्येतर्हि यपवं वेदाहं ब्रह्मास्मीति सद्भवं सर्वं भवतीत्यादिः' यद्विषयं यदाश्रयमज्ञानं तद्विषयत-
दाश्रयप्रमाणज्ञानात्तद्विवृत्तिरिति न्यायप्राप्तनियमं दर्शयति तत्राज्ञानगतमावरणं द्विविधं एकं सतोप्यसत्त्वापादकं अन्यत्तु भातोप्य-
मानापादकं तत्रार्थं परोक्षपरोक्षसाधारणप्रमाणज्ञानमात्राभिर्वर्तते अनुमितेपि बन्ध्यादौ पर्वते बन्धि नास्तीत्यादिभ्रमादर्शनात् तथा
'सत्यं ज्ञानमनन्तं ब्रह्मास्तीति' वाक्यात्परोक्षनिश्चयेपि ब्रह्मनास्तीति भ्रमोनिवर्ततएव अस्येव ब्रह्म किन्तु मम न भातीत्येकं भ्रमजनकं
द्वितीयमभानावरणं साक्षात्कारादेव निवर्तते सच साक्षात्कारोवेदान्तवाक्येनैव जन्यते निर्विकल्पकइत्याद्यद्वैतसिद्धावबुधसन्धेयम्॥१६॥

ज्ञानेन तु तदज्ञानं येषां नाशितमात्मनः ॥ तेषामादित्यवत्ज्ञानं प्रकाशयति तत्परम् ॥ १६ ॥

ज्ञानेन परमात्मतत्त्वप्रकाशे सति तस्मिन् ज्ञानप्रकाशिते परमात्मतत्त्वे सच्चिदानन्दघनएव बाह्यसर्वविषयपरित्यागेन साधनपरिपा-
कात्पर्यवसिता बुद्धिरन्तःकरणवृत्तिः साक्षात्कारलक्षणा येषां ते तद्बुद्धयः सर्वदा निर्बीजसमाधिभाजइत्यर्थः तत्किं बोद्धारोजीवाबो-
द्धव्यं ब्रह्मतत्त्वमिति बोद्धवोद्धव्यलक्षणभेदोस्ति नेत्याह तदात्मानः तदेव परंब्रह्मात्मा येषां ते तथा बोद्धवोद्धव्यभावोहि मायाविजृ-
म्भितोन वास्तवाभेदविरोधीति भावः ननु तदात्मानइति विशेषणं द्वयर्थं अविद्वद्ब्रह्मावर्तकं हि विद्वद्विशेषणं अज्ञाअपि हि वस्तुगत्या
तदात्मानइति कथं तद्व्यावृत्तिरिति चेत् न इतरात्मत्वव्यावृत्तौ तात्पर्यात् अज्ञाहि अनात्मभूते देहादावात्माभिमानिनइति न तदात्मान-
इति व्यपदिश्यन्ते विज्ञास्तु निवृत्तदेहाद्यभिमानाइति विरोधिनिवृत्त्या तदात्मानइति व्यपदिश्यन्तइति युक्तं विशेषणं ननु कर्मानुष्ठान-
विक्षेपेसति कथं देहाद्यभिमाननिवृत्तिरिति तत्राह तन्निष्ठाः तस्मिन्नेव ब्रह्मणि सर्वकर्मानुष्ठानविक्षेपनिवृत्त्या निष्ठास्थितिर्येषां ते तन्नि-

ष्टाः सर्वकर्मसंन्यासेन तदेकविचारपराइत्यर्थः फलरागे सति कथं तत्साधनभूतकर्मत्यागइति तत्राह तत्परायणाः तदेव परमयनं प्राप्तव्यं
येषां ते तत्परायणाः सर्वतोविरक्ताइत्यर्थः अत्र तद्बुद्धयइत्यनेन साक्षात्कारउक्तः तदात्मानइत्यनात्माभिमानरूपविपरीतभावनानिवृत्ति-
फलकोनिदिध्यासनपरिपाकः तन्निष्ठाइत्यनेन सर्वकर्मसंन्यासपूर्वकः प्रमाणप्रमेयगतासंभवनानिवृत्तिफलकोवेदान्तविचारः श्रवण-
मननपरिपाकरूपः तत्परायणाइत्यनेन वैराग्यप्रकर्षइत्युत्तरोत्तरस्य पूर्वपूर्वहेतुत्वं द्रष्टव्यं उक्तविशेषणायतयोगच्छन्त्यपुनरावृत्तिं पुनर्दे-
हसंबन्धाभावरूपां मुक्तिं प्राप्नुवन्ति सकृन्मुक्तानामपि पुनर्देहसंबन्धः कुतो न स्यादिति तत्राह ज्ञाननिर्धूतकल्मषाः ज्ञानेन निर्धूतं स-
मूलमुन्मूलितं पुनर्देहसंबन्धकारणं कल्मषं पुण्यपापात्मकं कर्म येषां ते तथा ज्ञानेनाऽनाद्यज्ञाननिवृत्त्या तत्कार्यकर्मक्षये तन्मूलकं पु-

तद्बुद्धयस्तदात्मानस्तन्निष्ठास्तत्परायणाः ॥ गच्छन्त्यपुनरावृत्तिं ज्ञाननिर्धूतकल्मषाः ॥ १७ ॥
विद्याविनयसम्पन्ने ब्राह्मणे गवि हस्तिनि ॥ शुनि चैव श्वपाके च पण्डिताः
समदर्शिनः ॥ १८ ॥

नर्देहग्रहणं कथं भवेदिति भावः ॥१७॥ देहपातादूर्ध्वं विदेहकैवल्यरूपं ज्ञानफलमुक्त्वा प्रारब्धकर्मवशात्सत्यापि देहे जीवन्मुक्तिरूपं त-
त्फलमाह विद्या वेदार्थपरिज्ञानं ब्रह्मविद्या वा विनयोनिर्हङ्कारत्वमनौद्धत्यमिति यावत् ताभ्यां सम्पन्ने ब्रह्मविदि विनीते च ब्राह्मणे
सात्त्विके सर्वोत्तमे तथा गवि संस्कारहीनायां राजस्यां मध्यमायां तथा हस्तिनि शुनि श्वपाके चात्यन्ततामसे सर्वाधमेपि
सत्त्वादिगुणैस्तज्जैश्च संस्कारैरस्पृष्टमेव समं ब्रह्म द्रष्टुं शीलं येषां ते समदर्शिनः पण्डिताज्ञानिनः यथा गङ्गातोये तडागे सुरायां मूत्रे-
षा प्रतिबिम्बितस्यादित्यस्य न तद्गुणदोषसंबन्धस्तथा ब्रह्मणोपि चिदाभासद्वारा प्रतिबिम्बितस्य नोपाधिगतगुणदोषसंबन्धइति प्रति-
सन्दधानाः सर्वत्र समदृष्ट्यैव रागद्वेषराहित्येन परमानन्दस्फूर्त्या जीवन्मुक्तिमनुभवन्तीत्यर्थः ॥ १८ ॥

ननु सात्त्विकराजसतामसेषु स्वभावविषमेषु प्राणिषु समत्वदर्शनं धर्मशास्त्रनिषिद्धं तथाच तस्यान्नमभोज्यमित्युपक्रम्य गौतमः स्मरति 'समासमाभ्यां विषमसमे पूजातइति' समासमाभ्यामिति चतुर्थीद्विवचनं विषमसमइति द्वन्द्वैकवद्भावेन सप्तम्येकवचनं चतुर्वेदपारगाणामत्यन्तसदाचाराणां यादृशोवस्त्रालङ्कारादिदानपुरस्सरः पूजाविशेषः क्रियते तत्समायैवान्यस्मै चतुर्वेदपारगाय सदाचाराय विषमे तदपेक्षया न्यूने पूजाप्रकारे कृते तथाल्पवेदानां हीनाचाराणां यादृशोहीनसाधनः पूजाप्रकारः क्रियते तादृशायैवासमाय पूर्वोक्तवेदपारगसदाचारब्राह्मणापेक्षया हीनाय तादृशहीनाय तादृशहीनपूजाधिके मुख्यपूजासमे पूजाप्रकारे कृते उत्तमस्य हीनतया हीनस्योत्तमतया पूजातोहेतोस्तस्य पूजयितुरन्नमभोज्यं भवतीत्यर्थः पूजयिता प्रतिपत्तिविशेषमकुर्वन्धनाद्धर्माच्च हीयतइति च दोषान्तरं यद्यपि यतीनां निष्परिग्रहाणां पाकाभावाद्धनाभावाच्चाभोज्यान्नत्वंच धनहीनत्वंच स्वतएव विद्यते तथापि धर्महानिर्दोषोभवत्येव अभोज्यान्नत्वं चाशुचित्वेन पापोत्पत्त्युपलक्षणं तपोधनानां च तपएवधनमिति तद्धानिरपि दूषणं भवत्येवेति कथं समदर्शिनः पण्डिता-

इहैव तैर्जितः सर्गोयेषां साध्ये स्थितं मनः ॥ निर्दोषं हि समं ब्रह्म तस्माद्ब्रह्मणि ते स्थिताः ॥ १८ ॥

जीवन्मुक्ताइति प्राप्ते परिहरति तैः समदर्शिभिः पण्डितैरिहैव जीवनदशायामेव जितोतिक्रान्तः सर्गः सृज्यतइति व्युत्पत्त्या द्वैतप्रपञ्चः देहपातादुर्ध्वमतिक्रमितव्यइति किमु वक्तव्यं कैः येषां साम्ये सर्वभूतेषु विषमेष्वपि वर्तमानस्य ब्रह्मणः समभावे स्थितं निश्चलं मनः हि यस्मान्निर्दोषं समं सर्वविकारशून्यं कूटस्थनित्यमेकं च ब्रह्म तस्मात्ते समदर्शिनोब्रह्मण्येव स्थिताः अयं भावः दुष्टत्वं हि द्वेधा भवति अदुष्टस्यापि दुष्टसंबन्धाद्वा यथा गङ्गोदकस्य मूत्रगर्तपातात् स्वतएव वा यथा मूत्रादेः तत्र दोषवत्सु श्वपाकादिषु स्थितं तद्दोषैर्दुष्यति ब्रह्मेति मूढैर्विभाव्यमानमपि सर्वदोषासंसृष्टमेव ब्रह्म व्योमवदसङ्गत्वात् 'असङ्गो ह्ययं पुरुषः सूर्यो यथा सर्वलोकस्य चक्षुर्न लिप्यते चाक्षुषैर्वाह्यदोषैः एकस्तथा सर्वभूतान्तरात्मा न लिप्यते लोकदुःखेन बाह्यइति' श्रुतेः नापि कामादिधर्मवत्तया स्वतएव कलुषितं कामादेरन्तःकरणधर्मत्वस्य श्रुतिस्मृतिसिद्धत्वात् तस्मिन्निर्दोषब्रह्मरूपाय तयो जीवन्मुक्ता अभोज्यान्नादिदोषदुष्टाश्चेति व्याहृतं स्मृतिस्त्वविद्वद्गृहस्यविषयैव तस्यान्नमभोज्यमित्युपक्रमात् पूजातइति मध्ये निर्दशात् धनाद्धर्माच्च हीयतइत्युपसंहाराच्चेति द्रष्टव्यम् ॥ १९ ॥

यस्मान्निर्दोषं समं ब्रह्म तस्मात्तदुपमात्मानं साक्षात्कुर्वन् दुःखेष्वनुद्विग्नमनाः सुखेषु विगतस्पृह इत्यत्र व्याख्यातं पूर्वार्थं जीवन्मुक्तानां स्वाभाविकं चरितमेव मुमुक्षुभिः प्रयत्नपूर्वकमनुष्ठेयमिति वदितुं लिङ्प्रत्ययौ अद्वितीयात्मदर्शनशीलस्य व्यतिरिक्तप्रियाप्रियप्राप्त्ययोगात् तन्निमित्तौ हर्षविषादावित्यर्थः अद्वितीयात्मदर्शनमेव विवृणोति स्थिरबुद्धिः स्थिरा निश्चला संन्यासपूर्वकवेदान्तवाक्यविचारपरिपाकेण सर्वसंशयशून्यत्वेन निर्विचिकित्सा निश्चिता ब्रह्मणि बुद्धिर्यस्य स तथा लब्धश्रवणमननफल इति यावत् एतादृशस्य सर्वासंभावनाशून्यत्वेऽपि विपरीतभावनाप्रतिबन्धात्साक्षात्कारो नोदेतीति निदिध्यासनमाह असंमूढः निदिध्यासनस्य विजातीयप्रत्ययानन्तारितसजातीयप्रत्ययप्रवाहस्य परिपाकेण विपरीतभावनाख्यसंमोहरहितः ततः सर्वप्रतिबन्धापगमात् ब्रह्मचित् ब्रह्मसाक्षात्कारवान् ततश्च समा-

न प्रहृष्येति प्रियं प्राप्य नोद्विजेत्प्राप्य चाप्रियम् ॥ स्थिरबुद्धिरसंमूढो ब्रह्मविद्वद्ब्रह्मणि स्थितः
॥ २० ॥ बाह्यस्पर्शेष्वसक्तात्मा विन्दत्यात्मनि यत्सुखम् ॥ स ब्रह्मयोगयुक्तात्मा सूखमन्व-
य्यमश्नुते ॥ २१ ॥

धिपरिपाकेण निर्दोषे समे ब्रह्मण्येव स्थितो जीवन्मुक्तः स्थितप्रज्ञ इत्यर्थः एतादृशस्य द्वैतदर्शनाभावात्प्रहर्षोद्वेगौ न भवत इत्युचितमेव साध-
केन तु द्वैतदर्शने विद्यमानेऽपि विषयदोषदर्शनादिना प्रहर्षविषादौ त्याज्यावित्याभिप्रायः ॥ २० ॥ ननु बाह्यविषयप्रतिरेकेकजन्मानुभूतत्वेना-
तिप्रबलत्वात्तदासक्तचित्तस्य कथमलौकिके ब्रह्मणि दृष्टसर्वसुखरहिते स्थितिः स्यात् परमानन्द रूपत्वादिति चेत् न तदानन्दस्याननुभूतच-
रत्वेन चित्तस्थितिहेतुत्वाभावात् तदुक्तं वार्तिके 'अप्यानन्दः श्रुतः साक्षान्मानेनाविषयीकृतः दृष्टानन्दाभिलाषं सन मन्दीकर्तुमप्यलमि-
ति' तत्राह इन्द्रियैः स्पृशन्त इति स्पर्शाः शब्दादयः ते च बाह्यानात्मधर्मत्वात् तेष्वसक्तात्मा अनासक्तचित्तस्तृष्णाशून्यतया विरक्तः
सन् आत्मनि अन्तःकरण एव बाह्यविषयनिरपेक्षं यदुपशमात्मकं सुखं तद्विन्दति लभते निर्मलसत्त्ववृत्त्या तदुक्तं भारते 'यच्च कामसुखं
लोके यच्च दिव्यं महत्सुखं तृष्णाक्षय सुखस्यैते नार्हतः षोडशीं कलामिति' अथवा प्रत्यगात्मनि त्वंपदार्थं यत्सुखं स्वरूपभूतं सुषुप्तावनु-

भूयमानं बाह्यविषयासक्तिप्रतिबन्धादलभ्यमानं तदेव तदभावालुभते न केवलं त्वंपदार्थसुखमेव लभते किन्तु तत्पदार्थक्यानुभवेन पूर्ण-
 सुखमपीत्याह सत्पुष्पाश्च्यः ब्रह्मणि परमात्मानि योगः समाधिस्तेन युक्तस्तस्मिन्वापृतआत्मान्तःकरणं यस्य स ब्रह्मयोगयुक्तात्मा अथवा
 ब्रह्मणि तत्पदार्थं योगेन वाक्यार्थानुभवरूपेण समाधिना युक्तप्रेक्ष्यं प्राप्तआत्मा त्वंपदार्थस्वरूपं यस्य स तथा सुखमक्षय्यमनन्तं स्वस्वरूप-
 भूतमश्नुते व्याप्नोति सुखानुभवरूपं सर्वदा भवतीत्यर्थः नित्येपि वस्तुन्यविद्यानिवृत्त्यभिप्रायेण धात्वर्थयोगः औपचारिकः तस्मा-
 दात्मन्यक्षयसुखानुभवार्था सन्वाह्यविषयप्रीतेः क्षणिकायामहानरकानुबन्धिन्याः सकाशादिन्द्रियाणि निवर्तयेत्तावतैव च ब्रह्मणि
 स्थितिर्भवतीत्याभिप्रायः ॥ २१ ॥ ननु बाह्यविषयप्रीतिनिवृत्तावात्मन्यक्षयसुखानुभवस्तस्मिन् सति तत्प्रसादादेव बाह्यविषयमीतिनि-
 वृत्तिरितीतरेतराश्रयवशाच्चैकमपि सिध्येदित्याशङ्क्य विषयदोषदर्शनाभ्यासेनैव तत्प्रीतिनिवृत्तिर्भवतीति परिहारमाह हि यस्मात् ये
 संस्पर्शजाविषयेन्द्रियसंबन्धजाः भोगाः क्षुद्रसुखलवानुभवाः इह वा परत्र वा रागद्वेषादिव्याप्तत्वेन दुःखयोनयप्येव ते ते सर्वेपि ब्रह्म
 लोकपर्यन्तं दुःखहेतवप्येव तदुक्तं विष्णुपुराणे 'यावन्तः कुरुते जन्तुः संबन्धान्मनसः प्रियान् तावन्तोस्यनि खन्यन्ते तद्दये शोकशङ्क-
 वइति' एतादृशा अपि न स्थिराः किन्तु आद्यन्तवन्तः आदिविषयेन्द्रियसंयोगाऽन्तश्च तद्वियोगप्येव तौ विद्येते येषां ते पूर्वापरयोरस-
 त्वान्मध्ये स्वप्नवदाविर्भूताः क्षणिकामिथ्याभूताः तदुक्तं गौडपादाचार्यैः 'आदावन्ते च यश्नास्ति वर्तमानेपि तत्तथेति' यस्मादेवं त-
 स्मात्तेषु बुधोविवेकी न रमते प्रतिकूलवेदनीयत्वाच्च प्रीतिमनुभवति तदुक्तं भगवता पतञ्जलिना 'परिणामतापसंस्कारदुःखैर्गुणवृत्ति-
 विरोधाच्च दुःखमेव सर्वं विवेकिनइति' सर्वमपि विषयसुखं दृष्टमानुश्रविकंच दुःखमेव प्रतिकूलवेदनीयत्वात् विवेकिनः परिज्ञात-
 क्लेशादिस्वरूपस्य न त्वविवेकिनः अक्षिपात्रकल्पोहि विद्वानत्यल्पदुःखलेशेनाप्युद्विजते यथोर्णातन्तुरतिमुकुमारोप्यक्षिपात्रे न्यस्तः
 स्पर्शेन दुःखयति नेतरेष्वङ्गेषु तद्वद्विवेकिनप्येव मधुविषसंपृक्तान्नभोजनवत्सर्वमपि भोगसाधनं कालत्रयेपि क्लेशानुविद्धत्वाद्दुःखं
 न मूढस्य बहुविधदुःखसाहिष्णोरित्यर्थः तत्र परिणामतापसंस्कारदुःखैरिति भूतवर्तमानभविष्यत्कालेपि दुःखानुविद्धत्वादौपाधिक
 दुःखत्वं विषयसुखस्योक्तं गुणवृत्तिविरोधाच्चेत्यनेन स्वरूपतोपि दुःखत्वं तत्र परिणामश्च तापश्च संस्कारश्च तप्येव दुःखानि तैरित्य-
 र्थः इत्थं भूतलक्षणे तृतीया तथाहि रागानुविद्धप्येव सर्वोपि सुखानुभवः न हि तत्र न रज्यति तेन सुखीचेति संभवति रागप्येव च पूर्व-
 मुद्भूतः सन्विषयप्राप्त्यासुखरूपेण परिणमते तस्य च प्रतिक्षणं वर्धमानत्वेन स्वविषयाप्राप्तिनिबन्धनदुःखस्यापरिहार्यत्वाद्दुःखरूपतैव
 याहि भोगेष्वेन्द्रियाणामुपशान्तिः परित्यक्तत्वात् तत्सुखं या लौल्यादनुपशान्तिस्तद्दुःखं न चेन्द्रियाणां भोगाभ्यासेन वैतृष्ण्यं कर्तुं

शक्यं यतोभोगाभ्यासमनुविवर्धन्तेः रागा कौशलानि चेन्द्रियाणां स्मृविश्च न जातुकामइत्यादि तस्माददुःखात्मकरागपरिणाम-
वाद्भिष्यसुखमपि दुःखमेव कार्यकारणयोरभेदादिति परिणामदुःखत्वं तथा सुखानुभवकाले तत्प्रतिकूलानि दुःखसाधनानि
द्वेष्टि नानुपहत्य भूतान्युपभोगः संभवतीति भूतानि च हिनस्ति द्वेषश्च सर्वाणि दुःखसाधनानि मे माभूवन्निति सङ्कल्पविशेषः न च
तानि सर्वाणि कश्चिदपि परिहर्तुं शक्नोति अतः सुखानुभवकालेपि तत्परिपन्थिनं प्रति द्वेषस्य सर्वदैवावस्थितत्वात्तापदुःखं दुष्परि-
हरमेव तापोहि द्वेषः एवं च दुःखसाधनानि परिहर्तुमशक्नुमुह्यतिचेति मोहदुःखतापि व्याख्येया तथाचोक्तं योगभाष्यकारैः सर्वस्य
द्वेषानुविद्धश्चेतनाचेतनसाधनार्थनस्तापानुभवइति तत्रास्ति द्वेषजः कर्माशयः सुखसाधनानि च प्रार्थयमानः कायेन वाचा मनसा
च परिस्पन्दते ततः परमनुगृह्णात्युपहन्ति चेति परानुग्रहपीडाभ्यां धर्माधर्मावुपचिनोति सकर्माशयोलोभन्मोहाच्च भवतीत्येपाताप-
दुःखतोच्यते यथा वर्तमानः सुखानुभवः स्वविनाशकाले संस्कारमाधत्ते सच सुखस्मरणं तच्च रागं सच मनःकायवचनचेष्टां

ये हि संस्पर्शजाभोगादुःखयोनयएव ते ॥ आद्यन्तवन्तः कौन्तेय न तेषु रमते बुधः ॥ २२ ॥

साच पुण्यापुण्यकर्माशयो तौ च जन्मादीनि संस्कारदुःखता एवं तापमोहयोरपि संस्कारौ व्याख्येयौ एवं कालत्रयेपि दुःखा-
नुवेधाद्विषयसुखं दुःखमेवेत्युक्त्वा स्वरूपतोपि दुःखतामाह गुणवृत्तिविरोधाच्च गुणाः सत्त्वरजस्तमांसि सुखदुःखमोहात्मकाः
परस्परविरुद्धस्वभावाअपि तैलवर्त्यग्रयइव दीपं पुरुषभोगप्रयुक्तत्वेन ज्ञात्मकमेकं कार्यमारभन्ते तत्रैकस्य प्राधान्ये द्वयोर्गु-
णभावात्प्रधानमात्रव्यपदेशेन सार्विकं राजसं तामसमिति त्रिगुणमपि कार्यमेकेन गुणेन व्यपदिश्यते तत्र सुखोपभोगरू-
पोपि प्रत्ययउद्भूतसत्त्वकार्यत्वेप्यनुद्भूतरजस्तमःकार्यत्वात्रिगुणात्मकएव तथा च सुखात्मकत्ववद्दुःखात्मकत्वं विषादात्म-
कत्वंच तस्य ध्रुवमिति दुःखमेव सर्वं विवेकिनः न चैतादृशोपि प्रत्ययः स्थिरः यस्माच्चलंच गुणवृत्तमिति क्षिप्रपरिणामि
चित्तमुक्तं नन्वेकः प्रत्ययः कथं परस्परविरुद्धसुखदुःखमोहत्वान्येकदा प्रतिपद्यतइति चेत् न उद्भूतानुद्भूतयोर्विरोधा-
भावात् समवृत्तिकानामेव हि गुणानां युगपद्विरोधः न विषमवृत्तिकानां यथा धर्मज्ञानवैराग्यैश्वर्याणि लब्धवृ-

सिकानि लब्धवृत्तिकैरेवाधर्मज्ञानावैराग्यानैश्वर्यैः सह विरुध्यन्ते न तु स्वरूपसङ्गिः प्रधानस्य प्रधानेन सह विरोधो न तु दुर्यलेनेति हि
 न्यायः एवं सत्त्वरजस्तमांस्वपि परस्परं प्राधान्यमात्रं युगपन्न सहन्ते न तु सद्भावमपि एतेन परिणामतापसंस्कारदुःखेष्वपि रागद्वेष-
 मोहानां युगपत्सद्भावोव्याख्यातः प्रसुप्ततनुविच्छिन्नोदाररूपेण क्लेशानांचतुरवस्थत्वात् तथा हि अविद्याऽस्मितारागद्वेषाभिनिवेशाः
 पञ्चक्लेशाः अविद्या क्षेत्रमुत्तरेषां प्रसुप्ततनुविच्छिन्नोदाराणां अनित्याशुचिदुःखानात्मसु नित्यशुचिसुखात्मक्यातिरविद्या दृग्दर्शनश-
 त्तोरेकात्मतैवास्मिता सुखानुशयी रागः दुःखानुशयी द्वेषः स्वरसवाही विदुषोपि तथा रुढोभिनिवेशः ते प्रतिप्रसवहेयाः सूक्ष्माः
 ध्यानहेयास्तद्वृत्तयः क्लेशमूलः कर्माशयोदृष्टादृष्टजन्मवेदनीयः सतिमूले तद्विपाकोजात्यायुर्भोगादिति पातञ्जलानि सूत्राणि तत्रातस्मि-
 त्तद्वुद्धिर्विपर्ययो मिथ्याज्ञानमविद्येति पर्यायाः तस्याः विशेषः संसारनिदानं तत्रानित्ये नित्यबुद्धिर्यथा ध्रुवा पृथिवी ध्रुवासचन्द्रतार-
 काद्यौरमृतादिवौकसइति अशुचौ परमवीमत्से काये शुचिबुद्धिर्यथा नवेव शशाङ्कलेखाकमनीयेयं कन्या मध्वमृतावयवनिर्मितैव च-
 न्द्रं भित्त्वा निःसृतेव ज्ञायते नीलोत्पलपत्रायताक्षीहावगर्भाभ्यां लोचनाभ्यां जीवलोकमाश्वासयतीवेति कस्य केन संबन्धः 'स्थानाद्-
 बीजादुपपृष्टम्भाग्निष्पन्दाग्निधनादपि कायमाधेयशौचत्वात्पण्डिताह्यशुचिं विदुरिति' च वैयासिकः श्लोकः एतेनापुण्ये पुण्यप्रत्ययो-
 नर्थे चार्थप्रत्ययोव्याख्यातः दुःखे सुखस्यातिरुदात्तता परिणामतापसंस्कारदुःखैर्गुणवृत्तिविरोधाच्च दुःखमेव सर्वं विवेकिनइति अ-
 नात्मन्यात्मक्यातिर्यथा शरीरे मनुष्योहमित्यादिः इयंचाविद्या सर्वक्लेशमूलभूता तमइत्युच्यते बुद्धिपुरुषयोरभेदाऽभिमानोऽस्मिता
 मोहः साधनरहितस्यापि सर्वं सुखजातीयं मे भूयादिति विपर्यय विशेषोरागः सपव महामोहः दुःखसाधने विद्यमानेपि किमपि दुःखं
 मे माभूदिति विपर्ययविशेषोद्वेषः सतामिन्नः आयुरभावेत्येतैः शरीरेन्द्रियादिभिरनित्यैरपि वियोगोमे माभूदित्यविद्वदङ्गनावालः
 स्वाभाविकः सर्वप्राणिसाधारणोमरणत्रासरूपोविपर्ययविशेषोभिनिवेशः सोन्वतामिन्नः तदुक्तं पुराणे 'तमोमोहोमहामोहस्तामिन्नो-
 ह्यन्धसंज्ञितः अविद्या पञ्चपर्वेषा प्रादुर्भूता महात्मनइति' एते च क्लेशाश्चतुरवस्थाभवन्ति तत्रासतोनुत्पत्तेरनभिव्यक्तरूपेणावस्थानं सु-
 सावस्था, १ अभिव्यक्तस्यापि सहकार्यलाभ भावात् कार्यजनकत्वं तन्ववस्था २ अभिव्यक्तस्य जनितकार्यस्यापि केनचिद्व्यवस्थाताभिभवोवि-
 च्छेदावस्था अभिव्यक्तस्य प्राप्तसहकारिसम्पत्तेरप्रतिबन्धेन स्व कार्यकरत्वमुदावस्था एतादृगवस्थाचतुष्टयाविशिष्टानामस्मितादीनां
 चतुर्णां विपर्ययरूपाणां क्लेशानामविद्यैव सामान्यरूपा क्षेत्रं प्रसवभूमिः सर्वेषामपि विपर्ययरूपत्वस्य दर्शितत्वात् तेनाविद्यानिवृत्त्यैव
 क्लेशानां निवृत्तिरित्यर्थः ते च क्लेशाः प्रसुप्तायथा प्रकृतिलीनानां तनवः प्रतिपक्ष भावनया तनूकृतायथा योगिनां तदभयेपि सूक्ष्माः

प्रतिप्रसवेन मनोनिरोधेनैव निर्बीजसमाधिना हेयाः येतु सूक्ष्मवृत्तयस्तत्कार्यभूताः स्थूलाविच्छिन्नाउदाराश्च विच्छिद्य विच्छिद्य तेन
तेनात्मना पुनः पुनः प्रादुर्भवन्तीति विच्छिन्नाः यथा रागकाले क्रोधोविद्यमानोपि न प्रादुर्भूत इति विच्छिन्न उच्यते एवमेकस्यां स्त्रियां चै-
त्रोरक्त इति नान्यास्तु विरक्तः किन्त्वेकस्यां रागोलब्धवृत्तिरन्यासु च भविष्यद्वृत्तिरिति सतदा विच्छिन्न उच्यते ये यदा विषयेषु ल-
ब्धवृत्तयस्ते तदा सर्वात्मना प्रादुर्भूता उदारा उच्यन्ते तत उभयेष्वपि स्थूलत्वाच्छुद्धसत्त्वमयेन भगवद्भ्यानेन हेयाः न मनोनिरोधमपेक्ष-
न्ते निरोधहेयास्तु सूक्ष्मा एव तथा च परिणामतापसंस्कारदुःखेषु प्रसुप्ततनुविच्छिन्नरूपेण सर्वे क्लेशाः सर्वदा सन्ति उदारतातु कदा-
चित्कस्य चिदिति विशेषः एते च बाधना लक्षणं दुःखमुपजनयन्तः क्लेशशब्दवाच्या भवन्ति यतः कर्माशयोधर्माऽधर्माख्यः क्लेशमूलक एव
सति च मूलभूते क्लेशे तस्य कर्माशयस्य विपाकः फलं जन्मायुर्भोगश्चेति सच्च कर्माशय इह परत्र च स्वविपाकारम्भकत्वेन दृष्टादृष्टजन्मवे-
दनीयः एवं क्लेशसन्ततिर्घटीयन्त्रवदनिशमावर्तते अतः समीचीनमुक्तं ये हि संस्पर्शजाभोगादुःखयोनय एव ते आद्यन्तवन्त इति दुःखयो-
नित्वं परिणामादिभिर्गुणवृत्तिविरोधाच्च आद्यन्तवत्त्वं गुणवृत्तस्य चलत्वादिति योगमते व्याख्या औपनिषदानां तु अनादिभावरूपमज्ञान-
मविद्या अहङ्कारधर्माध्यासोऽस्मिता रागद्वेषाभिनिवेशास्तद्वृत्तिविरोधादित्यविद्यामूलत्वात्सर्वेऽप्यविद्यात्मकत्वेन मिथ्याभूतारज्जुभुजङ्गा-
ध्यासवन्मिथ्याभूतत्वेपि दुःखयोनयः स्वप्नादिवदृष्टिदृष्टिमात्रत्वेनाद्यन्तवन्तश्चेति बुधोधिष्ठानसाक्षात्कारेण निवृत्तसम्पत्तेषु न रमते मृग-
तृष्णिकास्वरूपज्ञानवानिवः तत्रोदकार्यो न प्रवर्तते न संसारे सुखस्य गन्धमात्रमप्यस्तीति बुद्ध्या ततः सर्वाणीन्द्रियाणि निवर्तयेदित्यर्थः २२
सर्वानर्थप्राप्तिहेतुर्दुर्निवारोयं श्रेयोमार्गप्रतिपक्षः कष्टतमोदोषोमहता यत्नेन मुमुक्षुणा निवारणीय इति यत्नाधिक्यविधानाय पुनराह श-
क्नोसीति आत्मनोऽनुकूलेषु सुखहेतुषु दृश्यमानेषु श्रूयमाणेषु स्मर्यमाणेषु वा तद्गुणानुसन्धानाभ्यासेन योरत्यात्मको गह्वोभिलाषस्तृ-
ष्णालोभः सकामः स्त्रीपुंसयोः परस्परव्यतिकरामिलाषेत्वत्यन्तनिरुद्धः कामशब्दः एतदभिप्रायेण कामः क्रोधस्तथालोभ इत्यत्र धनतृष्णा
लोभः स्त्रीपुंसव्यतिकरस्तृष्णा काम इति कामलोभौ पृथगुक्तौ इह तु तृष्णासामान्याभिप्रायेण कामशब्दः प्रयुक्त इति लोभः पृथङ्गोक्तः ए-
वमात्मनः प्रतिकूलेषु दुःखहेतुषु दृश्यमानेषु श्रूयमाणेषु स्मर्यमाणेषु वा तद्दोषानुसन्धानाभ्यासेन यः प्रज्वलनात्मको द्वेषो मन्युः सक्रोधः
तयोस्तत्कटावस्था लोकवेदविरोधप्रतिसन्धानप्रतिबन्धकतया लोकवेदविरुद्धप्रवृत्त्यनुसृतत्वरूपा नदीवेगसाम्येन वेग इत्युच्यते यथा
हि नद्यावेगो वर्षास्वतिप्रबलतया लोकवेदविरोधप्रतिसन्धानेनानिच्छन्तमपि गते पातयित्वा मज्जयति चाधोनयति च तथा कामक्रो-

धयोरपि वेगोविषयाभिध्यानाभ्यासेन वर्षाकालस्थानीयेनातिप्रबलोलोकवेदविरोधप्रतिसंधानेनानिच्छन्तमपि विषयगते पातयित्वा सं-
सारसमुद्रे मज्जयति चाधोमहानरकान्नयति चेतिवेगपदप्रयोगेण सूचितं एतच्चाथ केन प्रयुक्तोयमित्यत्र विवृतं तमेतादृशं कामक्रोधोद्भवं
वेगमन्तः करणप्रक्षोभरूपं संभस्वेदाद्यनेकबाह्याविकारलिङ्गं आशरीरविमोक्षणात् शरीरविमोक्षणपर्यन्तमनेकनिमित्तवशात्सर्वदा
संभाव्यमानत्वेनाविस्मम्भणीयमन्तरूपममात्रं इहैव बहिरिन्द्रियव्यापाररूपाद्वर्तपतनात्प्रागेव योयतिर्धीरस्तिमिङ्गिलइव नदीवेगविषय-
दोषदर्शनाभ्यासावशीकारसंज्ञकवैराग्येण सोढुंदनुरूपकार्यं जेनसम्पादनेनानर्थकं कर्तुं शक्नोति समर्थोभवति सपव युक्तोयोगी सपव
सुखी सपव नरः पुमान् पुरुषार्थसम्पादनात् तदितरस्त्वाहारनिद्राभयमैथुनादिपशुधर्ममात्ररतत्वेन मनुष्याकारः पशुरेवेतिभावः प्राक्
शरीरविमोक्षणादित्यत्रान्यद्व्याख्यानं यथा मरणादूर्ध्वं विलपन्तीभिर्युवतीभिरालिङ्ग्यमानोपि पुत्रादिभिर्दह्यमानोपि प्राणशून्यत्वात्का-

शक्नोतीहैव यः सोढुं प्राक्शरीरविमोक्षणात् ॥ कामक्रोधोद्भवं वेगं सयुक्तः ससुखी
नरः ॥ २३ ॥ योन्तः सुखोन्तरारामस्थान्तर्ज्योतिरेव यः ॥ सयोगी ब्रह्म निर्वाणं ब्रह्म-
भूतोधिगच्छति ॥ २४ ॥

मक्रोधवेगं सहते तथा मरणात्प्रागपि जीवन्नेव यः सहतेसयुक्तइत्यादि अत्र यदि मरणवज्जीवनेपि कामक्रोधानुत्पत्तिमात्रं श्रूयात्तदैतद्यु-
ज्येत यथोक्तं वसिष्ठेन प्राणेगते यथा देहः सुखं दुःखं न विन्दति तथा चेत्प्राणयुक्तोपि सकैवलयाश्रमे वसेदिति इह तूत्पन्नयोः कामक्रो-
धयोर्वेगसहने प्रस्तुते तयोरनुत्पत्तिमात्रे न हृष्टान्तइति किमितिनिर्वन्धेन ॥ २३ ॥ कामक्रोधवेगसहनमात्रेणैव मुच्यतइति न किन्तु योन्त-
रिति अन्तर्बाह्यविषयनिरपेक्षमेव स्वरूपभूतं सुखं यस्य सोन्तः सुखोबाह्यविषयजनितसुखशून्यइत्यर्थः कुतोबाह्यसुखाभावस्तत्राह अन्त-
रिति अन्तः आत्मन्येव न तुःस्वयादिविषये बाह्यसुखसाधने आरामआरमणं क्रोडा यस्य सोन्तरारामस्त्यक्तसर्वपरिग्रहत्वेन बाह्यसुख-
साधनशून्यइत्यर्थः ननु त्यक्तसर्वपरिग्रहस्यापि यथैर्यदृच्छोपनतैः कोकिलादिमधुरशब्दश्रवणमन्दपवनस्पर्शनचन्द्रोदयमयूरनृत्यादिद-
र्शनातिमधुरशीतलगङ्गोदक पानकेतकीकुसुमसौरभाद्यवघ्राणादिभिरग्रास्यैः सुखोत्पत्तिसंभवात्कथं बाह्यसुखतत्साधनशून्यत्वमिति

तत्राह तथान्तर्ज्योतिरेव यः यथान्तरेव सुखं न बाह्यैर्विषयैस्तथान्तरेवात्मनि ज्योतिर्विज्ञानं न बाह्यैरिन्द्रियैर्यस्य सोऽन्तर्ज्योतिः श्रोत्रादि-
जन्यशब्दादिविषयविज्ञानरहितः एवकारो विशेषणत्रयेऽपि संबध्यते समाधिकाले शब्दादिप्रतिभासाभावात् व्युत्थानकाले तत्प्रतिभासापि
मिथ्यात्वनिश्चयाच्च बाह्यविषयैस्तस्य सुखोत्पत्तिसंभवइत्यर्थः यत्पुं यथोक्तविशेषणसम्बन्धः सयोगी समाहितः ब्रह्मनिर्वाणं ब्रह्मपरमान-
न्दरूपं कल्पितद्वैतोपशमरूपत्वेन निर्वाणं तदेव कल्पिताभावस्याधिष्ठानात्मकत्वात् अविद्यावरणनिवृत्त्याऽधिगच्छति नित्यप्राप्तमेव प्रा-
प्नोति यतः सर्वदैव ब्रह्मभूतोनान्यः ब्रह्मैव सन्ब्रह्माप्येतीति श्रुतेः अवस्थितेरिति काशकृत्स्नइति न्यायाच्च ॥२४॥ मुक्तिहेतोर्ज्ञानस्य साधना-
न्तराणि विवृण्वन्नाह लभन्तइति प्रथमं यज्ञादिभिः क्षीणकल्मषाः ततोऽन्तःकरणशुद्ध्या ऋषयः सूक्ष्मवस्तुविवेचनसमर्थाः संन्यासिनः

लभ्यन्ते ब्रह्म निर्वाणमृषयः क्षीणकल्मषाः ॥ छिन्नद्वैधायतात्मानः सर्वभूतहिते
रताः ॥ २५ ॥ कामक्रोधवियुक्तानां यतीनां यतचेतसाम् ॥ अभितो ब्रह्मनिर्वाणं वर्तते
विदितात्मनाम् ॥ २६ ॥

ततः श्रवणादिपरिपाकेण छिन्नद्वैधाः निवृत्तसर्वसंशयाः ततो निदिध्यासनपरिपाकेण संयतात्मानः परमात्मन्येवैकाग्रचित्ताः एतादृशाश्च
द्वैतादर्शित्वेन सर्वभूतहिते रताः हिंसाशून्याः ब्रह्मविदो ब्रह्मनिर्वाणं लभन्ते 'यस्मिन्सर्वाणि भूतान्यात्मैवाभूद्विज्ञानतः तत्रकोमोहकः शो-
कः एकत्वमनुपश्यतइति' श्रुतेः बहुवचनं तद्योयोदेवानामित्याविश्रुत्युक्तनियमप्रदर्शनार्थम् ॥ २५ ॥ पूर्वं कामक्रोधयोरुत्पन्नयोरपि
वेगः सोढव्यइत्युक्तमधुना तु तयोरुत्पत्तिप्रतिबन्धएव कर्तव्यइत्याह कामेति कामक्रोधयोर्वियोगस्तदनुत्पत्तिरेव तद्युक्तानां कामक्रो-
धवियुक्तानां अतएव यतचेतसां संयतचित्तानां यतीनां यत्नशीलानां संन्यासिनां विदितात्मनां साक्षात्कृतपरमात्मनां अभितोऽभय-
तो जीवतां मृतानां च तेषां ब्रह्मनिर्वाणं मोक्षो वर्तते नित्यत्वात् ननु भविष्यति साध्यत्वाभावात् ॥ २६ ॥ पूर्वमीश्वरार्पितसर्वभावस्य

कर्मयोगेनान्तःकरणशुद्धिस्ततः सर्वकर्मसंन्यासः ततः श्रवणादिपरस्य तत्त्वज्ञानं मोक्षसाधनमुदेतीत्युक्तं अधुना सयोगी ब्रह्मनिर्वाणामि-
त्यत्र सूचितं ध्यानयोगं सम्यग्दर्शनस्यान्तरङ्गसाधनं विस्तरेण वक्तुं सूत्रस्थानीयांस्त्रीन् श्लोकानाह भगवान् एतेषामेव वृत्तिस्थानीयः
कृत्स्नः षष्ठोऽध्यायोभविष्यति तत्रापि द्वाभ्यां सङ्क्षेपेण योगउच्यते तृतीयेन तु तत्फलं परमात्मज्ञानमिति विवेकः स्पर्शान् शब्दादीन्
बाह्यान् बहिर्भवानपि श्रोत्रादिद्वारा तत्तदाकारान्तःकरणवृत्तिभिरन्तःप्रविष्टान् पुनर्बाहिरेव कृत्वा परवैराग्यवशेन तत्तदाकारां वृत्तिम-
नुत्पाद्येत्यर्थः यद्येते आन्तराभवेयुस्तदोपायसहस्रेणापि बहिर्नस्युः स्वभावभङ्गप्रसङ्गात् बाह्यानां तु रागवशादन्तःप्रविष्टानां वैराग्येण
बहिर्गमनं संभवतीति वदितुं बाह्यानि विवक्षेयं तदनेन वैराग्यमुक्त्वाऽभ्यासमाह चक्षुश्चैवान्तरे भुवोः कृत्वेत्यनुषज्यते अत्यन्तनिमी-


स्पर्शान् कृत्वा बहिर्वाच्यांश्चक्षुश्चैवान्तरे भुवोः ॥ प्राणापानौ समौ कृत्वा नासाभ्यन्तरचा-
रिणौ ॥ २७ ॥ यतेन्द्रियमनोबुद्धिर्मुनिर्मोक्षपरायणः ॥ विगतेच्छाभयक्रोधोयः सदा मु-
क्तएव सः ॥ २८ ॥

लने हि निद्राख्या लयात्मिका वृत्तिरेका भवेत् प्रसारणे तु प्रमाणविपर्ययविकल्पस्मृतयश्चतस्रोविक्षेपात्मिकावृत्तयोभवेयुः पञ्चापि तु
वृत्तयोनिरौघव्यावृत्तिर्धर्मात्मिका लनेन भुमध्ये चक्षुषोनिधानं तथा प्राणापानौ समौ तुल्यावृद्धाधोगतिविच्छेदेन नासाभ्यन्तरचारिणौ
कुम्भकेन कृत्वा अनेनोपायेन यताः संयताइन्द्रियमनोबुद्धयोयस्य सतथा मोक्षपरायणः सर्वविषयविरक्तोमुनिर्मननशीलोभवेत् विग-
तेच्छाभयक्रोधश्चितीतरागभयक्रोधइत्यत्र व्याख्यातं एतादृशोयः संन्यासी सदा भवति मुक्तएव सः न तु मोक्षः तस्य कर्तव्योस्ति
अथवा यएतादृशः ससदा जीवन्नपि मुक्तएव ॥२७॥२८॥ एवं योगयुक्तः किं ज्ञात्वा मुच्यतइति तदाह भोक्तारमिति सर्वेषां यज्ञानां
तपसां च कर्तृरूपेण देवतारूपेण च भोक्तारं भोगकर्तारं पालकमिति वा भुज् पालनाभ्यवहारयोरिति धातुः सर्वेषां लोकानां महान्त-

मीश्वरं हिरण्यगर्भादीनामपि नियन्तारं सर्वेषां प्राणिनां सुहृदं प्रत्युपकारनिरपेक्षतयोपकारिणं सर्वान्तर्यामिणं सर्वभासकं परिपूर्ण-
सच्चिदानन्दैकरसं परमार्थसत्यं सर्वात्मानं नारयणं मां ज्ञात्वा आत्मत्वेन साक्षात्कृत्य शान्तिं सर्वसंसारोपरतिं मुक्तिमृच्छति प्राप्नो-

भोक्तारं यज्ञतपसां सर्वलोकमहेश्वरम् ॥ सुहृदं सर्वभूतानां ज्ञात्वा मां शान्तिमृच्छति ॥ २६ ॥
इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे सन्यासयोगो-
नामपंचमोऽध्यायः

तीत्यर्थः त्वां पश्यन्नापि कथं नाहं मुक्तइत्याशङ्कानिराकरणाय विशेषणानि उक्तरूपेणैव मम ज्ञानं मुक्तिकारणमिति भावः ॥२९॥ अनेक-
साधनाभ्यासनिष्पन्नं हरिणे रितं ॥ स्वस्वरूपपरिज्ञानं सर्वेषां मुक्तिसाधनम् ॥ ॥ इति श्रीमत्परमहंसपरिव्राजकाचार्यश्रीविश्वेश्वरसर-
स्वतीयपादशिष्यमधुसूदनसरस्वतीविरचितायां श्रीभगवद्गीतागूढार्थदीपिकायां स्वरूपपरिज्ञानं नाम पंचमोऽध्यायः ॥ ५ ॥



॥ श्रीकृष्णाय गीतामृतदुहे नमः ॥ योगसूत्रं त्रिभिः श्लोकैः पंचमान्ते यदीरितं षष्ठस्त्वारभ्यतेऽध्यायस्तद्व्याख्यानाय विस्तरात् तत्र सर्वकर्मत्यागेन योगं विधास्यन् त्याज्यत्वेन हीनत्वमाशङ्क्य कर्मयोगं स्तौति द्वाभ्यां श्रीभगवानिति कर्मणां फलमनाश्रितोऽनपेक्षमाणः फलामिसन्धिरहितः सन् कार्यं कर्तव्यतया शास्त्रेण विहितं नित्यमग्निहोत्रादि कर्म करोति यः सकर्म्यपि सन् संन्यासी योगी चेति स्तूयते संन्यासोहि द्वागः चित्तगतविक्षेपाभावश्च योगः तौ चास्य विद्येते फलत्यागात् फलतृष्णारूपचित्तविक्षेपाभावाच्च कर्मफलतृष्णात्यागएवात्र गौण्या वृत्त्या संन्यासयोगशब्दाभ्यामभिधीयते सकामानपेक्ष्य प्राशस्त्यकथनाय अवश्यं भाविनौ हि निष्कामकर्मानुष्ठातुर्मुख्यौ संन्यासयोगौ तस्मादयं यद्यपि न निरग्निः अग्निसाध्यश्रौतकर्मत्यागी न भवति न चाक्रियः अग्निरपेक्षस्मार्ताक्रयात्यागी च न भवति तथापि संन्यासी योगी चेति मन्तव्यः अथवा न निरग्निर्न चाक्रियः संन्यासी योगीचेति मन्तव्यं किंतु साग्निः सक्रियश्च निष्कामकर्मानुष्ठायी संन्यासी योगीचेति मन्तव्यइति स्तूयते 'अपशवो अन्ये गोअश्वेभ्यः पशवोगो अश्वा इत्यत्रैव प्रशंसालक्षण-

॥ श्रीभगवानुवाच ॥ अनाश्रितः कर्मफलं कार्यं कर्म करोति यः ॥ ससंन्यासी च योगी च न निरग्निर्न चाक्रियः ॥ १ ॥

यानञ्चयोपपत्तिः अत्र चाक्रियइत्यनेनैव सर्वकर्मसंन्यासीति लब्धे निरग्निरिति व्यर्थं स्यादित्यग्निशब्देन सर्वाणि कर्माण्युपलक्ष्य निरग्निरिति संन्यासीक्रियाशब्देन चित्तवृत्तीरुपलक्ष्याक्रियइति निरुद्धचित्तवृत्तियोगी च कथ्यते तैन न निरग्निः संन्यासी मन्तव्योन चाक्रियोयोगी मन्तव्यइति यथासङ्ग्यमुभयव्यतिरेकोदर्शनीयः एवं सतिनञ्द्वयमप्युपपन्नमिति द्रष्टव्यम् ॥ १ ॥ असंन्यासेपि संन्यासपदप्रयोगे निमित्तभूतं गुणयोगं दर्शयितुमाह यंसंन्यासमिति यं सर्वकर्मतत्फलपरित्यागं संन्यासमिति प्राहुः श्रुतयः संन्यास-एवातिरेचयतीति ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्तीत्याद्याः योगं फलतृष्णाकर्तृत्वाभिमानयोः परित्यागेन विहितकर्मानुष्ठानं तं संन्यासं विद्धि हेपाण्डव अब्रह्मदत्तं ब्रह्मदत्तमित्याह तं वयं मन्यामहे ब्रह्मदत्तसह-शोयमिति न्यायात्परशब्दः परत्र प्रयुज्यमानः सादृश्यं बोधयति गौण्या वृत्त्या तद्भावारोपेण वा प्रकृतेतु किं सादृश्यमिति तदाह न हि यस्मात् असंन्यस्तसङ्कल्पः अत्यक्तफलसङ्कल्पः कश्चन कश्चिदपि योगी न भवति अपि तु सर्वयोगी त्यक्तफलसङ्कल्पपव भवतीति

फलत्यागसाम्यात्तृष्णारूपचित्तवृत्तिनिरोधसाम्याच्च गौण्या वृत्त्या कर्मैव संन्यासी च योगी च भवतीत्यर्थः तथा हि योगश्चित्तवृत्ति-
निरोधः प्रमाणविपर्ययविकल्पनिद्रास्मृतयश्चैतन्मयः पञ्चविधाः तत्र प्रत्यक्षानुमानशास्त्रोपमानार्थोपपत्त्यभावाख्यानि प्रमाणानि पडि-
ति वैदिकाः प्रत्यक्षानुमानागमाः प्रमाणानि त्रीणीति योगाः अन्तर्भावबहिर्भावार्थां सङ्कोचविकासौ द्रष्टव्यौ अतएव तार्किकादीनां
मतभेदाः विपर्ययो मिथ्याज्ञानं तस्य पञ्चभेदाः अविद्याऽस्मितारागद्वेषाभिनिवेशाः तएव च क्लेशाः शब्दज्ञानानुपाती वस्तुशून्यो वि-
कल्पः प्रमात्रमविलक्षणोऽसदर्थव्यवहारः शशविषाणमसत्पुरुषस्य चैतन्यमित्यादिः अभावप्रत्ययालम्बना वृत्तिर्निद्रा चतसृणां वृत्ती-
नामभावस्य प्रत्ययः कारणं तमोगुणस्तदालम्बना वृत्तिरेव निद्रा ननु ज्ञानाद्यभावमात्रमित्यर्थः अनुभूतविषयासम्प्रमोषः स्मृतिः पूर्वा-
नुभवसंस्कारजं ज्ञानमित्यर्थः सर्ववृत्तिजन्यत्वादान्ते कथनं लज्जादिवृत्तीनामपि पञ्चस्वेवान्तर्भावोद्विष्टव्यः एतादृशां सर्वासां चित्तवृ-

यं संन्यासमिति प्राहुर्योगं तं विद्धि पाण्डव ॥ न ह्यसंन्यस्तसङ्कल्पयोगी भवति क-
श्चन ॥ २ ॥ आरुरुक्षोर्मुनेर्योगं कर्म कारणमुच्यते ॥ योगारूढस्य तस्यैव शमः कारण
मुच्यते ॥ ३ ॥

स्तीनां निरोधो योग इति च समाधिरिति च कथ्यते फलसङ्कल्पस्तु रागाख्यस्तृतीयो विपर्ययभेदस्तन्निरोधमात्रमपि गौण्या वृत्त्या योग-
इति संन्यास इति चोच्यत इति न विरोधः ॥२॥ तत् किं प्रशस्तत्वात् कर्मयोग एव यावज्जीवमनुष्ठेय इति नेत्याह आरुरुक्षोरिति योगमन्तःक-
रणशुद्धिरूपं वैराग्यमारुरुक्षोरारोदुमिच्छोर्न त्वारूढस्य मुनेर्भविष्यतः कर्मफलतृष्णात्यागिनः कर्म शास्त्रविहितमग्निहोत्रादि नित्यं भगव-
दर्पणबुद्ध्या कृतं कारणं योगारोहणे साधनमनुष्ठेयमुच्यते वेदमुखेन मया योगारूढस्य योगमन्तःकरणशुद्धिरूपं वैराग्य प्राप्तवतस्तु तस्यैव
पूर्वं कर्मिणोपि सतः शमः सर्वकर्मसंन्यास एव कारणमनुष्ठेयतया ज्ञानपरिपाकसाधनमुच्यते ॥३॥ कदा योगारूढो भवतीत्युच्यते यदा हीति
यदा अस्मिन् चित्तसमाधानकाले इन्द्रियार्थेषु शब्दादिषु कर्मसु च नित्यनैमित्तिककांक्ष्यलौकिकप्रतिषिद्धेषु नानुषज्जते तेषां मिथ्यात्वदर्श-

नेनात्मनोऽकर्त्रभोक्तृपरमानन्दाद्वयस्वरूपदर्शनेन च प्रयोजनाभावबुद्ध्याऽहमेतेषां कर्ता ममैते भोग्या इत्याभिनिवेशरूपमनुषङ्गं करोति हि यस्मात् तस्मात्सर्वसङ्कल्पसंन्यासी सर्वेषां सङ्कल्पानामिदं मया कर्तव्यमेतत् फलं भोक्तव्यमित्येवंरूपाणां मनोवृत्तिविशेषाणां तद्विषयाणां च कामानां तत्साधनानां च कर्मणां त्यागशीलः तदा शब्दादिषु कर्मसु चानुषङ्गस्य तद्धेतोश्च सङ्कल्पस्य योगारोहणप्रतिबन्धकस्याभावात् योगं समाधिमारूढो योगारूढ इत्युच्यते ॥४॥ योयदैवं योगारूढो भवति तदा तेनात्मनैवात्मोद्धृतो भवति संसारानर्थव्रात-
दित्याहनुद्धरेदिति आत्मना विवेकयुक्तेन मनसा आत्मानं स्वं जीवं संसारसमुद्रे निमग्नं ततउद्धरेत् उक्त ऊर्ध्वं हरेत् विषयासङ्कपरि-

यदा हि नेन्द्रियार्थेषु न कर्मस्वनुषज्जते ॥ सर्वसङ्कल्पसंन्यासी योगारूढस्तदोच्यते ॥ ४ ॥
उद्धरेदात्मनात्मानं नात्मानमवसादयेत् ॥ आत्मैव ह्यात्मनो बन्धुरात्मैव रिपुरात्मन ॥ ५ ॥
बन्धुरात्मात्मनस्तस्य येनात्मैवात्मना जितः ॥ अनात्मनस्तु शत्रुत्वे वर्तेतात्मैव श-
त्रुवत् ॥ ६ ॥

त्यागेन योगारूढतामापादयेदित्यर्थः न तु विषयासङ्गेनात्मानमवसादयेत् संसारसमुद्रे मज्जयेत् हि यस्मादात्मैवात्मनो बन्धुरित्तकारी संसारबन्धनान्मोचनहेतुः नान्यः कश्चिल्लौकिकस्य बन्धोरपि स्नेहानुबन्धेन बन्धहेतुत्वात् आत्मैव नान्यः कश्चित् रिपुः शत्रुरहितकारी विषयबन्धनागारप्रवेशककोशकार इवात्मनः स्वस्य बाह्यस्यापि रिपोरात्मप्रयुक्तत्वाद्युक्तमवधारणं मात्मैव रिपुरात्मन इति ॥ ५ ॥ इदानीं किलक्षणआत्मात्मनो बन्धुः किलक्षणोवात्मनोरिपुरित्युच्यते बन्धुरिति आत्मा कार्यकरणसंघातोयेन जितः स्ववशीकृतः आत्मनैव विवेकयुक्तेन मनसैव न तु शस्त्रादिना तस्यात्मा स्वरूपमात्मनो बन्धुरुच्छृङ्खलप्रवृत्त्यभावेन स्वाहितकरणात् अनात्मनस्तु अजितात्मन इत्येतत् शत्रुत्वे शत्रुभावे वर्तेतात्मैव शत्रुवत् बाह्यशत्रुरिवोच्छृङ्खलप्रवृत्त्या स्वस्य स्नेहानिष्ठाचरणात् ॥६॥ जितात्मनः स्वबन्धुत्वं विवृ-

जाति जितात्मन इति शीतोष्णसुखदुःखेषु चित्तविक्षेपकरेषु सत्स्वपि तथा मानापमानयोः पूजापरिमवयोश्चित्तविक्षेपहेत्वोः सतोरपि तेषु समत्वेनेति शेषः २ जितात्मनः प्रागुक्तस्य जितेन्द्रियस्य प्रशान्तस्य सर्वत्र समबुद्ध्या रागद्वेषशून्यस्य परमात्मा स्वप्रकाशज्ञानस्वभावः आत्मा समाहितः समाधिविषयो योगारूढो भवति परमिति वा छेदः जितात्मनः प्रशान्तस्यैव परं केवलमात्मा समाहि तो भवति नान्यस्य तस्माज्जितात्मा प्रशान्तश्च भवेदित्यर्थः ॥७॥ किंच ज्ञानेति ज्ञानं शास्त्रोक्तानां पदार्थानामौपदेशिकं ज्ञानं विज्ञानं तदप्रामाण्यशङ्का निराकरणफलेन विचारेण तथैव तेषां स्वातुमवेनापरोक्षीकरणं ताभ्यां तृप्तः संजातालम्ब्य आत्मा चित्तं यस्य स तथा कूटस्थो विषयसन्निधावपि विकारशून्यः अतएव विजितानि रागद्वेषपूर्वकादि ष्यग्रहणाद्व्यावर्तितानीन्द्रियाणि येन सः अतएव हेयोपादेयबुद्धिः शून्यत्वेन

जितात्मनः प्रशान्तस्य परमात्मा समाहितः ॥ शीतोष्णसुखदुःखेषु तथा मानापमानयोः ॥ ७ ॥ ज्ञानविज्ञानतृप्तात्मा कूटस्थो धिजितेन्द्रियः ॥ युक्त इत्युच्यते योगी समलो-
ठाश्मकाञ्चनः ॥ ८ ॥ सुहृन्मित्रार्थुदासीनमध्यस्थद्वेष्यबन्धुषु ॥ साधुष्वपि च पापेषु समबु-
द्धिर्विशिष्यते ॥ ९ ॥

समानि मृत्पिण्डपाषाणकाञ्चनानि यस्य सः योगी परमहंसपरिव्राजकः परवैराग्ययुक्तो योगारूढ इत्युच्यते ॥८॥ सुहृन्मित्रादिषु समबुद्धिस्तु सर्वयोगिभ्रेष्ठ इत्याह सुहृन्मित्रेति सुहृत्प्रत्युपकारमनपेक्ष्य पूर्वस्नेहं संबन्धं च विनैवोपकर्ता मित्रं स्नेहेनोपकारकः अरिः स्वरुतापकारमनपेक्ष्य स्वभावक्रौर्येणापकर्ता उदासीनो विषयमानयोरुभयोरप्युपेक्षकः मध्यस्थो विषयदमनयोरुभयोरपि हि तैषीं द्वेष्यः स्वरुतापकारमपेक्ष्यापकर्ता बन्धुः संबन्धेनोपकर्ता एतेषु साधुषु शास्त्रविहितकारिषु पापेषु शास्त्रप्रतिषिद्धकारिष्वपि चकारादन्येषु च सर्वेषु समबुद्धिः कः कीदृक्कर्मैत्यव्यापृतयुद्धिः सर्वत्र रागद्वेषशून्यः विशिष्यते सर्वतउत्कृष्टो भवति धिमुच्यत इति वा पाठः ॥९॥ एवं योगारूढस्य लक्षणं फलं चोक्ता तस्य साङ्गं योगं विधत्ते योगीत्यादिभिः सयोगी परमो मत इत्यन्तैस्त्रयोविंशत्या श्लोकैः तत्र एवमुत्तमफलप्राप्तये योगीति योगी यो-

गारूढः आत्मानं चित्तं सततं निरन्तरं युञ्जीत क्षिप्तमूढविक्षिप्तभूमिपरित्यागेनैकाग्रनिरोधभूमिभ्यां समाहितं कुर्यात् रहसि गिरिगुहादौ योगप्रतिबन्धकदुर्जनादिवर्जितदेशे स्थितः एकाकी त्यक्तसर्वगृहपरिजनः संन्यासी चित्तमन्तःकरणमात्मा देहश्च संयतौ योगप्रतिबन्धकव्यापारश्चन्यौ यस्य सयतचित्तात्मा यतो निराशीर्वैराग्यदाढ्येन विगततृष्णः अतएव चापरिग्रहः शास्त्राभ्यनुज्ञातेनापि योगप्रतिबन्धकेन परिग्रहेण शून्यः ॥१०॥ तत्रासननियमं दर्शयन्नाह द्वाभ्यां शुचौ देशे शुचौ स्वभावतः संस्कारतो वा शुद्धे जनसमुदायरहिते निर्भये गङ्गातटगुहादौ देशे समे स्थाने प्रतिष्ठाप्य स्थिरं निश्चलं नात्युच्छ्रितं नात्युच्चं नाप्यतिनीचं चैलाजिनकुशोत्तरं चैलं मृदुवस्त्रं अजिनं मृदुव्याघ्रादिचर्म ते कुशोभ्य उत्तरे उपरितने यस्मिन् तदास्य तेस्मिन्नित्यासनं कुशमयवृष्युपरि मृदुचर्म तदुपरि मृदुवस्त्ररूपमित्यर्थः

योगी युञ्जीत सततमात्मानं रहसि स्थितः ॥ एकाकी यतचित्तात्मा निराशौरपरिग्रहः ॥१०॥
 शुचौ देशे प्रतिष्ठाप्य स्थिरमासनमात्मनः ॥ नात्युच्छ्रितं नातिनीचं चैलाजिनकुशो-
 त्तरम् ॥११॥ तत्रैकाग्रं मनः कृत्वा यतचित्तेन्द्रियक्रियः ॥ उपविश्यासने युञ्ज्याद्योग-
 मात्मविशुद्धये ॥१२॥

तथा चाह भगवान् पतञ्जलिः स्थिरसुखनासनमिति आत्मन इति परासनव्यावृत्त्यर्थं तस्यापि परेच्छानियमाभावेन यो गविक्षेपकरत्वात् एवमासनं प्रतिष्ठाप्य किं कुर्यादिति तत्राह तत्र तस्मिन्नासने उपविश्यैव न तु शयामस्तिष्ठन्वा आसीनः संभवादिति न्यायात् यताः संयता उपरताश्चित्तस्योन्द्रियाणां च क्रियावृत्तयोर्धेन सयतचित्तेन्द्रियक्रियः सन् योगं समधि युञ्जीताभ्यसेत् किमर्थं आत्मविशुद्धौ आत्मनोन्तःकरणस्य सर्वविक्षेपशून्यत्वेनातिसूक्ष्मतया ब्रह्मसाक्षात्कारयोग्यतायै 'इश्यते त्वग्न्या बुद्ध्या सूक्ष्मया सूक्ष्मदर्शिभिरिति श्रुतेः किं कृत्वा योगमभ्यसेदिति तत्राह एकाग्रं राजसतामसव्युत्थानाख्यप्रागुक्तभूमित्रयपरित्यागेनैकविषयकधाराबाहिकानेकवृत्ति-युक्तमुद्रिकसत्त्वं मनः कृत्वा इदं भूमिकेन प्रयत्नेन संपाद्य एकाग्रताविवृद्धयर्थं योगं संप्रज्ञातसमाधिमभ्यसेत् स च ब्रह्माक्षरमनोवृत्ति-

प्रवाहपव निदिध्यासनाख्यः तदुक्तं 'ब्रह्माकारमनोवृत्तिप्रवाहोऽहंकारिणं विना संप्रज्ञातसमाधिः स्याद्भ्यानाभ्यासप्रकर्षतइति' एतदेवाभि-
प्रेत्य ध्यानाभ्यासप्रकर्षं विदधे भगवान् योगी युञ्जीत सततं युञ्ज्याद्योगमात्मविशुद्धौ युक्तआसीत मत्परइत्यादि बहुकृत्यः ॥११॥१२॥
तदर्थः बाह्यमानसमुक्ताऽधुना तत्र कथं शरीरधारणामित्युच्यते समंकायेति कायः शरीरमध्यं सच शिरश्च ग्रीवाच कायशिरोग्रीवं
मूलाधारादारभ्य मूर्ध्नापर्यन्तं सममचक्रं अचलमकम्पं धारयन्नेकतत्त्वाभ्यासेन विक्षेपसहभाव्यं गमेजयत्वाभावं संपादयन् स्थिरः बद्ध-
प्रयत्नाभूत्वा किंच खं स्वीयं नासिकाग्रं संप्रेक्ष्यैव लयविक्षेपराहित्याय विषयप्रवृत्तिराहितोऽङ्गनिमीलितनेत्रइत्यर्थः दिशश्चानवलोकयन्
अन्तरान्तरा दिशां चावलोकनमकुर्वन् योगप्रतिबन्धकत्वात्तस्य एवंभूतः सन्नासीतेत्युत्तरेण संबन्धः ॥१३॥ किंच प्रशान्तात्मेति ६ नि-
दाननिवृत्तिरूपेण प्रकर्षेण शान्तः रागादिदोषरहितआत्मान्तःकरणं यस्य संप्रशान्तात्मा शास्त्रीयनिश्चयदाढ्याद्विगतभी विगताभीः

समं कायशिरोग्रीवं धारयन्नचलं स्थिरः ॥ संप्रेक्ष्य नासिकाग्रं खं दिशश्चानवलोकयन्
॥१३॥ प्रशान्तात्मा विगतभीर्ब्रह्मचारिव्रते स्थितः ॥ मनः संयम्य मच्चित्तोयुक्तआसीत
मत्परः ॥१४॥

सर्वकर्मपरित्यागे युक्तत्वायुक्तत्वशङ्का यस्य सविगतभीः ब्रह्मचारिव्रते ब्रह्मचर्यगुरुशुश्रूषाभिक्षाभोजनादौ स्थितः सन् मनः संयम्य
विषयाकारवृत्तिशून्यं कृत्वा मयि परमेश्वरे प्रत्यक्षचिति सगुणे निर्गुणे वा चित्तं यस्य समच्चित्तोमद्विषयकधारावाहिकचित्तवृत्तिमा-
न् पुत्रादौ प्रिये चिन्तनीये सति कथमेवं स्यादतआह मत्परः अहमेव परमानन्दरूपत्वात्परः पुरुषार्थः प्रियोयस्य सतथा 'तदेतत्प्रेयः
पुत्रात्प्रेयोविच्चात्प्रेयोन्यस्मात्सर्वस्मादन्तरतरोयदयमात्मेति श्रुतेः' एवं विषयाकारसर्ववृत्तिनिरोधेन भगवदेकाकारचित्तवृत्तिर्युक्तः
संप्रज्ञातसमाधिमानासीतोपविशेद्यथाशक्ति नतु स्वेच्छया व्युत्तिष्ठेदित्यर्थः भवति कश्चिद्रागी स्त्रीचित्तोन तु स्त्रियमेव परत्वेनारा-
ध्यत्वेन गृह्णाति किं तर्हि राजानं वा देवं वा । अयं तु मच्चित्तोमत्परश्च सर्वारध्यत्वेन मामेव मन्यतइति भाष्यकृतां व्याख्या व्याख्या-
तृत्वेपि मे नात्र भाष्यकारेण तुल्यता गुञ्जायाः किं नु हेस्रैकतुलारोहेपि तुल्यता ॥१४॥ एवं संप्रज्ञातसमाधिनासीनस्य किं स्यादित्यु-

च्यते युञ्जन्नेवमिति एवं रहोवस्थानादिपूर्वोक्तनियमनात्मान मनोयुञ्जन् अभ्यासवैराग्याभ्यां समाहितं कुर्वन् योगी सदायोगाभ्यास-
परोऽभ्यासातिशयेन नियतं निरुद्धं मानसं मनोयेन नियतानिरुद्धा मानसामनोवृत्तिरूपाविकारायेनेति वा नियतमानसः सन् शान्तिं
सर्ववृत्त्युपरतिरूपां प्रशान्तवाहितां निर्वाणपरमां तत्त्वसाक्षात्कारोत्पात्तिद्वारेण सकार्याविद्यानिवृत्तिरूपां मुक्तिपर्यवसायिनीं मत्संस्थां
मत्स्वरूपपरमानन्दरूपां निष्ठामधिगच्छति नतु सांसारिकाण्यैश्वर्याणि अनात्मविषयसमाधिफलान्यधिगच्छति तेषामपवर्गोपयोगि-
समाध्युपसर्गत्वात् तथा च तत्तत्समाधिफलान्युक्ताह भगवान् पतञ्जलिः 'ते समाधायुपसर्गाव्युत्थाने सिद्ध्यति' स्थान्युपनिमन्त्रणे
सङ्गस्मयाकरणं पुनरनिष्टप्रसङ्गादिति च स्थानिनोदेवाः तथाचोद्दालकोदेवैरामन्त्रितोपि तत्र सङ्गमादरं स्मयं गर्वं चकृत्वा देवानवज्ञा-
य पुनरनिष्टप्रसङ्गनिवारणाय निर्विकल्पकमेव समाधिमकरोदिति वसिष्ठेनोपाख्यायते मुमुक्षुभिर्हेयश्च समाधिः सूत्रितः पतञ्जलिना
वितर्कविचारानन्दास्मितानुगमात्संप्रज्ञातः सम्यक् संशयविपर्ययानध्यवसायरहितत्वेन प्रज्ञायते प्रकर्षेण विशेषरूपेण ज्ञायते भाव्यस्व-

युञ्जन्नेवं सदात्मानं योगी नियतमानसः ॥ शान्तिं निर्वाणपरमां मत्संस्थामधि-
गच्छति ॥ १५ ॥

रूपं येन ससंप्रज्ञातः समाधिर्भावनाविशेषः भावना हि भाव्यस्य विषयान्तरपरिहारेण चेतसि पुनः पुनर्निवेशनं भाव्यं च त्रिविधं ग्राह्य-
ग्रहण ग्रहीतृभेदात् ग्राह्यमपि द्विविधं स्थूलसूक्ष्मभेदात् तदुक्तं क्षीणवृत्तेरभिजातस्येव मणेर्ग्रहीतृग्रहणग्राह्येषु तत्स्थितदञ्जनतासमापत्तिः
क्षीणा राजसतामसवृत्तयोयस्य तस्य चित्तस्य ग्रहीतृग्रहणग्राह्येऽवात्मेन्द्रियविषयेषु तत्स्थितत्रैकैकग्रता तदञ्जनता तन्मयता न्यग्भूते
चित्ते भाव्यमानस्यैवोत्कर्षइति यावत् तथाविधासमापत्तिस्तद्रूपः परिणामोभवति यथाभिजातस्य निर्मलस्य स्फटिकमणेस्ति तदुपाश्र-
यवशात्तत्तद्रूपापत्तिरेवं निर्मलस्य चित्तस्य तत्तद्भावनीयवस्तूपरागात्तद्रूपापत्तिः समापत्तिः समाधिरिति च पर्यायः यद्यपि ग्रहीतृग्र-
हणग्राह्येष्वित्युक्तं तथापि भूमिकाक्रमवशाद्ग्राह्यग्रहणग्रहीतृष्विति बोद्धव्यं यतः प्रथमं ग्राह्यनिष्ठपव समाधिर्भवति ततोग्रहणनिष्ठस्त-
तोग्रहीतृनिष्ठइति ग्रहीत्रादिक्रमोप्यग्रे व्याख्यास्यते तत्र यदा स्थूलं महाभूतेन्द्रियात्मकषोडशविकाररूपं विषयभादाय पूर्वापरानुस-
न्धानेन शब्दार्थोल्लेखेन च भावना क्रियते तदा सवितर्कः समाधिः अस्मिन्नेवाल्म्बने पूर्वापरानुसन्धाने शब्दार्थोल्लेखश्चन्यत्वेन यदा

भावना प्रवर्तते तदा निर्वितर्कः एतावुभावप्यत्र वितर्कशब्देनोक्तौ तन्मात्रान्तः करणलक्षणं सूक्ष्मं विषयमालम्ब्य तस्य देशकालधर्मा-
वच्छेदेन यदा भावना प्रवर्तते तदा सविचारः अस्मिन्नेव अवलम्बने देशकालधर्मावच्छेदं विना धर्मिमात्रावभासित्वेन यदा भावना
प्रवर्तते तदा निर्विचारः एतावुभावप्यत्र विचारशब्देनोक्तौ तथा च भाष्यं वितर्कश्चित्तस्याऽऽलम्बने स्थूल आभोगः सूक्ष्मे विचार इति
इयं ग्राह्यसमापत्तिरिति व्यपदिश्यते यदा रजस्तमोलेशानुविद्धमन्तःकरणसत्त्वं भाव्यते तदा गुणभावाच्चिच्छक्तेः सुखप्रकाशमयस्य
सत्त्वस्य भाव्यमानस्योद्रेकात्सानन्दः समाधिर्भवति अस्मिन्नेव समाधौ ये बद्धधृतयस्तत्त्वान्तरं प्रधानपुरुषरूपं न पश्यन्ति ते विगतदे-
हाहङ्कारत्वाद्विदेहशब्देनोच्यन्ते इयं ग्रहणसमापत्तिः ततः परं रजस्तमोलेशानभिभूतं शुद्धं सत्त्वमालम्बनीकृत्य या भावना प्रवर्तते तस्यां
ग्राह्यस्य सत्त्वस्य न्यग्भावाच्चितिशक्तेरुद्रेकात्सत्तामात्रावशेषत्वेन समाधिः सास्मितइत्युच्यते न चाहङ्कारास्मितयोरभेदः शङ्कनीयः य-
तोयत्रान्तःकरणमहमित्युल्लेखेन विषयान् वेदयते सोहङ्कारः यत्र त्वन्तर्मुखतया प्रतिलोमपरिणामेन प्रकृतिलीने चेतसि सत्तामात्रमव-
भाति सास्मिता अस्मिन्नेव समाधौ ये कृतपरितोषास्ते परं पुरुषमपश्यन्तश्चेतसः प्रकृतौ लीनत्वात्प्रकृतिलयाइत्युच्यन्ते संयं ग्रहीतृ-
समापत्तिरस्मितामात्ररूपग्रहीतृनिष्ठत्वात् येतु परं पुरुषं विविच्य भावनायां प्रवर्तन्ते तेषामपि केवलपुरुषविषया विवेकख्यातिर्ग्रहीतृ-
समापत्तिरपि न सास्मितः समाधिर्विवेकेनास्मितायास्त्यागात् तत्र ग्रहीतृभानपूर्वकमेव ग्रहणभानं तत्पूर्वकं च सूक्ष्मग्राह्यभानं त-
त्पूर्वकं च स्थूल ग्राह्यभानमिति स्थूलविषयोद्विविधोपि वितर्कश्चतुष्टयानुगतः द्वितीयोवितर्कविकलस्त्रितयानुगतः तृतीयोवितर्कवि-
चाराभ्यां विकलोद्वितयानुयतश्चतुर्थोवितर्कविचारानन्दैर्विकलोऽस्मितामात्रइति चतुरवधोयं संप्रज्ञातइति एवं सवितर्कः सविचारः
सानन्दः सास्मितश्च समाधिरन्तर्धानादिसिद्धिहेतुतया मुक्तिहेतुसमाधिविरोधित्वाद्धेयपत्र मुमुक्षुभिः ग्रहीतृग्रहणयोरपि चित्तवृ-
त्तिविषयतादशायां ग्राह्यकोटौ निक्षेपाद्धेयोपादेयविभागकथनाय ग्राह्यसमापत्तिरेव विवृता सूत्रकारेण चतुर्विधा हि ग्राह्यसमापत्तिः
स्थूलग्राह्यगोचरा द्विविधा सवितर्का निर्वितर्का च सूक्ष्मग्राह्यगोचरापि द्विविधा सविचारा निर्विचारा च तत्र शब्दार्थज्ञानविकल्पैः
सङ्कीर्णा सवितर्का शब्दार्थज्ञानविकल्पसंभिन्ना स्थूलार्थावभासरूपा सवितर्का समापत्तिः स्थूलगोचरा सविकल्पकवृत्तिरित्यर्थः
स्मृतिपरिशुद्धौ स्वरूपशून्ये धार्ममात्रनिर्मासा निर्वितर्का तस्मिन्नेव स्थूलालम्बने शब्दार्थस्मृतिप्रतिप्रविलये प्रत्युदितस्पष्टग्राह्याका-
रप्रतिभासितया न्यग्भूतज्ञानांशत्वेन स्वरूपशून्यैव निर्वितर्का समापत्तिः स्थूलगोचरा निर्विकल्पकवृत्तिरित्यर्थः एतयैव सविचारा
निर्विचारा च सूक्ष्मविषया व्याख्याता सूक्ष्मस्तन्मात्रादिर्विषयोयस्याः सा सूक्ष्मविषया समापत्तिर्द्विविधा सविचारा निर्विचारा च

सविकल्पकनिर्विकल्पकभेदेन एतयैव सवितर्कया निर्वितर्कयाच स्थूलविषययोः समापत्त्या व्याख्याता शब्दार्थज्ञानविकल्पसहितत्वेन
देशकालधर्माद्यवच्छिन्नः सूक्ष्मोर्थः प्रतिभाति यस्यां सा सविचारा शब्दार्थज्ञानविकल्परहितत्वेन देशकालधर्माद्यनवच्छिन्नत्वेन च ध-
र्मिमात्रतया सूक्ष्मोर्थः प्रतिभाति यस्यां सा निर्विचारा सविचारनिर्विचारयोः सूक्ष्मविषयत्वविशेषणात्सवितर्कनिर्वितर्कयोः स्थूलवि-
षयत्वमर्थाद्व्याख्यातं सूक्ष्मविषयत्वं चालिङ्गपर्यवसानं सविचारायानिर्विचारायाश्च समापत्तेर्यत्सूक्ष्मविषयत्वमुक्तं तदालिङ्गपर्यन्तं
द्रष्टव्यं तेन सानन्दसास्मितयोर्गृहीतृगृहणसमापत्योरपि ग्राह्यसमापत्तावेवान्तर्भावइत्यर्थः तथा हि पार्थिवस्याणोर्गन्धतन्मात्रं सूक्ष्मो-
विषयः आप्यस्यापि रसतन्मात्रं तैजसस्य रूपतन्मात्रं वायवीयस्य स्पर्शतन्मात्रं नभसः शब्दतन्मात्रं तेषामहङ्कारः तस्य लिङ्गमात्रं मह-
त्तत्त्वं तस्याप्यलिङ्गं प्रधानं सूक्ष्मोविषयः सप्तानामपि प्रकृतीनां प्रधानएव सूक्ष्मता विश्रान्तेस्तत्पर्यन्तमेव सूक्ष्मविषयत्वमुक्तं यद्यपि
प्रधानादपि पुरुषः सूक्ष्मोस्ति तथाप्यन्वयिकारणत्वाभावात्तस्य सर्वान्वयिकारणे प्रधानएव निरतिशयं सौक्ष्म्यं व्याख्यातं पुरुषस्तु
निमित्तकारणं सदपि नान्वयिकारणत्वेन सूक्ष्मतामर्हति अन्वयिकारणत्वाविवक्षायां तु पुरुषोपि सूक्ष्मो भवत्येवेति द्रष्टव्यं तदप्येव स-
वीजः समाधिः ताश्चतस्रः समापत्तयोगाद्येण बीजेन सहवर्तन्तइति सवीजः समाधिर्वितर्कविचारानन्दास्मितानुगमात्संप्रज्ञातइति
प्रागुक्तः स्थूलर्थे सवितर्कोनिर्वितर्कः सूक्ष्मेर्थे सविचारोनिर्विचारइति तत्रान्तिमस्य फलमुच्यते निर्विचारवैशारद्येध्यात्मप्रसादः स्थू-
लविषयत्वे तुल्येपि सवितर्कं शब्दार्थज्ञानविकल्पसङ्कीर्णमपेक्ष्य तद्रहितस्य निर्विकल्परूपस्य निर्वितर्कस्य प्राधान्यं ततः सूक्ष्मविषयस्य
सविकल्पकप्रतिभासरूपस्य सविचारस्य ततोपि सूक्ष्मविषयस्य निर्विकल्पकप्रतिभासरूपस्य निर्विचारस्य प्राधान्यं तत्र पूर्वेषां त्रयाणां
निर्विचारार्थत्वान्निर्विचारफलेनैव फलवत्त्वं निर्विचारस्य तु प्रकृष्टाभ्यासबलाद्वैशारद्ये रजस्तमोनभिभूतसत्त्वोद्रेके सत्यध्यात्मप्रसादः
क्लेशवासनारहितस्य चित्तस्य भूतार्थविषयः क्रमानुरोधी स्फुटः प्रज्ञालोकः प्रादुर्भवति तथा च भाष्यं 'प्रज्ञाप्रसादमारुह्य' अशोच्यः
शोचतोजनान् भूमिष्ठानिव शैलस्यः सर्वान्प्राज्ञानुपश्यतीति' ऋतंभरा तत्र प्रज्ञा तत्र तस्मिन् प्रज्ञाप्रसादे सति समाहितचित्तस्य यो-
गिनोया प्रज्ञा जायते सा ऋतंभरा ऋतं सत्यमेव विभर्ति न तत्र विपर्यासगन्धोप्यस्तीति यौगिक्येवेयं समाख्या सा चोत्तमोयोगः त-
था च भाष्यं आगमेनानुमानेन ध्यानाभ्यासरसेन च त्रिधा प्रकल्पयन् प्रज्ञां लभते योगमुत्तममिति सातु श्रुतानुमानप्रज्ञाभ्यामन्य-
विषया विशेषार्थत्वात् श्रुतमागमविज्ञानं तत्सामान्यविषयमेव न हि विशेषेण सहकस्यचिच्छब्दस्य सङ्गतिर्गृहीतुं शक्यते तथानु-

मानं सामान्यविषयमेव न हि विशेषेण सह कस्यचिद्व्याप्तिर्गृहीतुं शक्यते तस्माच्छ्रुतानुमानविषयोन विशेषः कश्चिदस्ति न चास्य सूक्ष्मव्यवहितविप्रकृष्टस्य वस्तुनोलोकप्रत्यक्षेण गृहणमस्ति किन्तु समाधिप्रज्ञानिर्ग्राह्यएव 'सविशेषोभवति भूतसूक्ष्मगतोवा पुरुषग-
तोवा तस्मान्निर्विचारवैशारद्यसमुद्भवायां श्रुतानुमानविलक्षणायां सूक्ष्मव्यवहितविप्रकृष्टसर्वविशेषविषयायामृतंभरायामेव प्रज्ञायां योगिना महान् प्रयत्नआश्लेष्यइत्यर्थः ननु क्षिप्तमूढविक्षिप्तस्थव्यव्युत्थानसंस्काराणामेकागूतायामपि सवितर्कनिर्वितर्कसर्वविचारजानां
संस्काराणां सद्भावात्तैश्चाल्यमानस्य चित्तस्य कथं निर्विचारवैशारद्यपूर्वकाध्यात्मप्रसादलभ्या ऋतंभरा प्रज्ञा प्रतिष्ठिता स्यादतआ-
ह तज्जः संस्कारोन्यसंस्कारप्रतिबन्धी तया ऋतंभरया प्रज्ञया जनितोयः संस्कारः सतत्त्वविषयया प्रज्ञया ज्ञानेतत्त्वेन बलवत्त्वादन्यात्
व्युत्थानजान् समाधिजांश्च संस्कारानऽतत्त्वविषयप्रज्ञाजनितत्वेन दुर्बलान् प्रतिवध्नाति स्वकार्याक्षमान् करोति नाशयतीति वा तेषां
संस्काराणामाभवात्तत्प्रभवः प्रत्ययानभवन्ति ततः समाधिरूपतिष्ठते ततः समाधिजा प्रज्ञा ततः प्रज्ञाकृताः संस्काराश्चि नवोनवः सं-
स्काराशयोवर्धते ततश्च प्रज्ञा ततश्च संस्काराश्चि ननु भवतु व्युत्थानसंस्काराणामतत्त्वविषयप्रज्ञाजनितानां तत्त्वमात्रविषयसंप्रज्ञा-
तसमाधिप्रज्ञाप्रभवैः संस्कारैः प्रतिबन्धस्तेषां तु संस्काराणां प्रतिबन्धकाभावादेकागूभूमावेव सर्वाजः समाधिः स्यान्न तु निर्वीजोनि-
रोधभूमाविति तत्राह तस्यापि निरोधे सर्वनिरोधात्त्रिर्वीजः समाधिः तस्य संप्रज्ञातस्य समाधेरेकागूभूमिजस्य अपिशब्दात् क्षिप्तमू-
ढविक्षिप्तानामपि निरोधे योगिप्रयत्नविशेषेण विलयेसति सर्वनिरोधात्समाधेः समाधिजस्य संस्कारस्यापि निरोधात्त्रिर्वीजोनिराल-
म्बनोऽसंप्रज्ञातसमाधिर्भवति सच्च सोपायः प्राक् सूत्रितोविरामप्रत्ययाभ्यासपूर्वः संस्कारशेषोन्यइति विरम्यतेनेनेति विरामोचित-
र्कविचारानन्दास्मितादिरूपचिन्तात्यागः तस्य प्रत्ययः कारणं परं वैराग्यमिति यावत् विरामश्चासौप्रत्ययश्चित्तवृत्तिविशेषइति वा
तस्याभ्यासः पौनःपुन्येन चेतसि निवेशन तदेव पूर्वं कारणं यस्य सतथा संस्कारमात्रशेषः सर्वथा निर्वृत्तिकोन्यः पूर्वोक्तात्सर्वी-
जाद्विलक्षणोनिर्वीजोऽसंप्रज्ञातसमाधिरित्यर्थः संप्रज्ञातस्य हि समाधेर्द्वाबुपायाबुक्तावभ्यासोवैराग्यं च तत्र सालम्बनत्वादभ्या-
सस्य न निरालम्बनसमाधिहेतुत्वं घटतइति निरालम्बने परं वैराग्यमेव हेतुत्वेनोच्यते अभ्यासस्तु संप्रज्ञातसमाधिद्वारा
प्रणाड्योपयुज्यते तदुक्तं 'त्रयमन्तरङ्गं पूर्वेभ्यः' धारणाध्यानसमाधिरूपं साधनत्रयं यमनियमासनप्राणायामप्र-
त्याहाररूपसाधनपञ्चकापेक्षया सर्वाजस्य समाधेरन्तरङ्गं साधनं साधनकोटौ च समाधिशब्देनाभ्यासपवोच्यते सु-

ख्यस्य समाधेः साध्यत्वात् तदपि बहिरङ्गं निर्वीजस्य निर्वीजस्य तु समाधेस्तदपि त्रयं बहिरङ्गं परंपरयोपकारितस्य तु परं वैराग्यमे-
 वान्तरङ्गमित्यर्थः अयमपि द्विविधो भवप्रत्ययउपायप्रत्ययश्च भवप्रत्ययो विदेहप्रकृतिलयानां विदेहानां सानन्दानां प्रकृतिलयानां च
 सास्मितानां देवानां प्राग्व्याख्यातानां जन्मविशेषादौषधिविशेषान्मन्त्रविशेषात्तपोविशेषाद्वा यः समाधिः स भवप्रत्ययः भवः संसारः
 आत्मानात्मविवेकाभावरूपः प्रत्ययः कारणं यस्य स तथा जन्ममात्रहेतुको वा पक्षिणा माकाशगमनवत् पुनः संसारहेतुत्वान्मुमुक्षुभि-
 र्हेय इत्यर्थः श्रद्धावीर्यस्मृतिसमाधिप्रज्ञापूर्वक इतरेषां जन्मौषधिमन्त्रतपःसिद्धव्यतिरिक्तानामात्मानात्मविवेकदर्शिनां तु यः समाधिः
 स श्रद्धादिपूर्वकः श्रद्धादयः पूर्वं उपायायस्य स तथा उपायप्रत्यय इत्यर्थः तेषु श्रद्धायोगविषये चेतसः प्रसादः सा हि जननीव यो-
 गिनं पाति ततः श्रद्धानस्य विवेकार्थिनो वीर्यमुत्साह उपजायते समुपजातवीर्यस्य पाश्चात्यासु भूमिषु स्मृतिरुत्पद्यते तत्स्मरणाच्च
 चित्तमनाकुलं सत्समाधीयते समाधिरत्रैकाग्रता समाहितचित्तस्य प्रज्ञा भाव्यगोचरा विवेकेन जायते तदभ्यासात्पराच्च वैराग्याद्भ-
 वत्यसंज्ञातः समाधिर्मुमुक्षुणामित्यर्थः प्रतिक्षणपरिणामिनो हि भावञ्छ्रुते चित्तिशक्तरिति न्यायेन तस्यामपि सर्ववृत्तिनिरोधाव-
 स्थायां चित्तपरिणामप्रवाहः तज्जन्यसंस्कारप्रवाहश्च भवत्येवेत्यभिप्रेत्य संस्कारशेष इत्युक्तं तस्य च संस्कारस्य प्रयोजनमुक्तं ततः प्रशा-
 न्तवाहिता संस्कारादिति प्रशान्तवाहितानामावृत्तिकस्य चित्तस्य निरिन्धनाग्निवत्प्रतिलोमपरिणामेनोपशमः यथा समिदाज्याद्याहुति-
 प्रक्षेपे वह्निरुत्तरोत्तरवृद्ध्या प्रज्वलति समिदादिक्षये तु प्रथमक्षणे किञ्चिच्छाम्यति उत्तरोत्तरक्षणे तु त्वधिकमधिकं शाम्यतीति क्रमेण
 शान्तिर्वर्धते तथा निरुद्धचित्तस्योत्तरोत्तराधिकः प्रशमः प्रवहति तत्र पूर्वं पूर्वप्रशमजनितः संस्कारपवोत्तरोत्तरप्रशमस्य कारणं तदा च
 निरिन्धनाग्निवच्चित्तं क्रमेणोपशाम्यद्व्युत्थानसमाधिनिरोधसंस्कारैः सह स्वस्यां प्रकृतौ लीयते तदा च समाधिपरिपाकप्रभवेन वे-
 दान्तवाक्यजेन सम्यग्दर्शनेनाविद्यायां निवृत्तायां तद्धेतुकदृग्दृश्यसंयोगाभावाद्भूतौ पञ्चविधायामपि निवृत्तायां स्वरूपप्रतिष्ठः पुरुषः
 शुद्धः केवलमुक्त इत्युच्यते तदुक्तं 'तदा द्रष्टुः स्वरूपेव स्थानमिति' तदा सर्ववृत्तिनिरोधे वृत्तिदशायां तु नित्यापरिणामिचैतन्यरूपत्वेन
 तस्य सर्वदा शुद्धत्वेऽप्यनादिना दृश्यसंयोगेनाविद्यकेनान्तःकरणतादात्म्याध्यासादन्तःकरणवृत्तिसारूप्यं प्राप्नुवन्नभोक्तापि भोक्तेव दु-
 खानां भवति तदुक्तं 'वृत्तिसारूप्यामितरत्र' इतरत्र वृत्तिप्रादुर्भावे पतदेव विवृतं द्रष्टुदृश्योपरक्तं चित्तं सर्वार्थं चित्तमेव द्रष्टुदृश्योपरक्तं
 विषयिविषयनिर्भासं चेतनाचेतनस्वरूपापन्नं विषयात्मकमप्यविषयात्मकमिवाचेतनमपि चेतनमिव स्फटिकमणिकल्पं सर्वार्थमित्यु-

च्यते तदनेन चित्तसारूप्येण भ्रान्ताः केचित्तदेव चेतनमित्याहुः तदसङ्ख्येयवासनाभिश्चित्तमपि परार्थं संहत्यकारित्वात् यस्य मो-
गापवर्गार्थं तत्सपेव परश्चेतनोऽसंहतः पुरुषो न तु घटादिवत् संहत्यकारि चित्तं चेतनमित्यर्थः एवं विशेषदर्शिन आत्मभावभावना-
निवृत्तिः एवं योन्तःकरणपुरुषयोर्विशेषदर्शी तस्य योऽन्तःकरणे प्रागविवेकवशादात्मभावनासीत्सा निवर्तते भेददर्शने सत्यभेदभ्रमा-
नुपपत्तेः सत्त्वपुरुषयोर्विशेषदर्शनं च भगवदर्पितनिष्कामकर्मसाध्यं तल्लिङ्गं च योगभाष्ये दर्शितं यथा प्रावृषि तृणाङ्कुरस्योद्भेदेन त-
द्वीजसत्तानुमीयते तथा मोक्षमार्गश्रवणेन सिद्धान्तरुचिवशात् यस्य लोमहर्षांशुपातौ इदृयेते तत्राप्यस्ति विशेषदर्शनवीजमपवर्गभागी
यं कर्माभिनिर्घर्तितमित्यनुमीयते यस्य तु तादृशं कर्मबीजं नास्ति तस्य मोक्षमार्गश्रवणे पूर्वपक्षयुक्तिषु रुचिर्भवत्यरुचिश्च सिद्धान्तयु-
क्तिषु तस्य कोहमासं कथमहमासमित्यादिरात्मभावभावना स्वाभाविकी प्रवर्तते सा तु विशेषदर्शिनो निवर्तत इति एवं सति किं स्यादिति
तदाह तदा विवेकनिष्ठां कैवल्यप्राग्भारं चित्तं निष्ठां जलप्रवहणयोग्योनीचदेशः प्राग्भारस्तदयोग्यउच्चप्रदेशः चित्तं च सर्वदा प्रवर्तमान-
वृत्तिप्रवाहेण प्रवहज्जलतुल्यं तत्प्रागात्मानात्माविवेकरूपविमार्गवाहिविषयभोगपर्यन्तमस्यासीत् अधुना त्वात्मानात्मविवेकमार्गवाहि-
कैवल्यपर्यन्तं संपद्यत इति अस्मिंश्च विवेकवाहिनि चित्ते येन्तरायास्ते सहेतुकानिवर्तनीया इत्याह सूत्राभ्यां 'तच्छिद्रेषु प्रत्ययान्तरा-
णि संस्कारेभ्यः । ह । न मेपां क्लेशवदुक्तं' । तस्मिन्विवेक वाहिनि चित्ते छिद्रेष्वन्तरालेषु प्रत्ययान्तराणि व्युत्थानरूपाण्यहं ममेत्ये-
वंरूपाणि व्युत्थानानुभयजेभ्यः संस्कारेभ्यः क्षीयमाणेभ्योपि प्रादुर्भवन्ति एषां च संस्काराणां क्लेशानामिव हानमुक्तं यथा क्लेशा-
विद्यादयो ज्ञानाग्निना दग्धबीजभावान पुन श्रित्तभूमौ प्ररोहं प्राप्नुवन्ति तथा ज्ञानाग्निना दग्धबीजभावाः संस्काराः प्रत्ययान्तराणि
प्ररोदुर्भवन्ति ज्ञानाग्निसंस्कारास्तु यावच्छित्तमनुशेरत इति एवं च प्रत्ययान्तरानुदयेन विवेकवाहिनि चित्ते स्थिरीभूते सति प्रस-
ङ्गानेप्यकुसीदस्य सर्वथा विवेकख्यातेर्धर्ममेघः समाधिः प्रसङ्गान्न सत्त्वपुरुषान्यताख्यातिः शुद्धात्मज्ञानमिति यावत् तत्र बुद्धेः
सात्त्विके परिणामे कृतसंयमस्य सर्वेषां गुणपरिणामानां स्वामिवदाक्रमणं सर्वाधिष्ठातृत्वं तेषामेव च शान्तोदिताव्यपदेश्यधर्मित्वेन
स्थितानां यथावद्विवेकज्ञानं सर्वज्ञातृत्वं च विशोका नाम सिद्धिः फलं तद्वैराग्याच्च कैवल्यमुक्तं सत्त्वपुरुषान्यताख्यातिमात्रस्य सर्वभावा-
धिष्ठातृत्वं सर्वज्ञातृत्वं च तद्वैराग्यादपि दोषबीजक्षये कैवल्यमिति । सूत्राभ्यां तदेतदुच्यते तस्मिन् प्रसङ्गान्ने सत्यप्यकुसीदस्य फलम-
लिप्सोः प्रत्ययान्तराणामनुदये सर्वप्रकारं विवेकख्यातेः परिपोषाद्धर्ममेघः समाधिर्भवति 'इज्याचारदमार्हिसादानस्वाध्यायकर्मणां अयं
तु परमोधर्मोयद्योगेनात्मदर्शनमिति' स्मृतेर्धर्मं प्रत्यग्रहद्वैक्यसाक्षात्कारं मेहति सिञ्चतीति धर्ममेघस्तत्त्वसाक्षात्कारहेतुरित्यर्थः ततः

क्लेशकर्मानिवृत्तिः ततो धर्ममेधात्समाधेर्धर्माद्वा क्लेशानां पञ्चविधानामविद्यास्मिता रागद्वेषाभिनिवेशानां कर्मणां च रक्तकृष्णशुक्लभेदेन त्रिविधानामविद्यामुलानामविद्याक्षये बीजक्षयादात्यन्तिकी निवृत्तिः कैवल्यं भवति कारणनिवृत्त्या कार्यनिवृत्तेरात्यन्तिकया उचितत्वादित्यर्थः एवं स्थिते युञ्जन्नेवं सदात्मानमित्यनेन संप्रज्ञातः समाधिरेकाग्रभूमाबुक्तः नियतमानस इत्यनेन तत्फलभूतोऽसंप्रज्ञातसमाधिर्निरोधभूमाबुक्तः शान्तिमिति निरोधसमाधिजसंस्कारफलभूता प्रशान्तवाहिता निर्वाणपरमामिति धर्ममेधस्य समाधेस्तत्त्वज्ञानद्वारा कैवल्यहेतुत्वं मत्संस्थामित्यनेनौपनिषदाभिमतं कैवल्यं दर्शितं यस्मादेवं महाफलो योगस्तस्मात्तं महता प्रयत्नेन संपादयेदित्यभिप्रायः ॥ १५ ॥ एवं योगाभ्यासनिष्ठस्याहारादिनियममाह द्वाभ्यां नातीति यद्भुक्तं सज्जीर्येति शरीरस्य च कार्यक्षमतां संपादयति तदात्मसम्मतमन्नं तदतिक्रम्य लोभेनाधिकमश्नतो न योगोऽस्ति अजीर्णदोषेण व्याधिपीडितत्वात् न चैकान्तमनश्चतो योगोऽस्ति अनाहारादत्य-

नात्यश्नतस्तु योगोऽस्ति न चैकान्तमनश्चतः ॥ न चातिस्वप्नशीलस्य जाग्रतो नैव चार्जुन

॥ १६ ॥ युक्ताहारविहारस्य युक्तचेष्टस्य कर्मसु ॥ युक्तस्वप्नावबोधस्य योगो भवति दुःखहा ॥ १७ ॥

ल्पाहाराद्वा रसपोषणाभावेण शरीरस्य कार्यक्षमत्वात् 'यद्बुद्ध्वा आत्मसम्मतमन्नं तदवति तन्न हिनस्ति यद्भूयो हिनस्ति तद्यत्कनीयोनतद्भवतीति शतपथश्रुतेः' तस्माद्योगी नात्मसम्मितादन्नादधिकं न्यूनं वाऽश्नीयादित्यर्थः अथवा 'पूरयेदशनैर्नार्थं तृतीयमुदकेन तु वायोः सञ्चरणार्थं तु चतुर्थमवशेषयेदित्यादि' योगशास्त्रोक्तपरिमाणादधिकं न्यूनं वाऽश्नतो योगो न संपद्यत इत्यर्थः तथाऽतिनिद्राशीलस्यातिजाग्रतश्च योगो नैवास्ति हे अर्जुन सावधानो भवेत्यभिप्रायः एकश्चकार उक्ताहारातिक्रमसमुच्चयार्थः अपरो ब्रानुक्तदोषसमुच्चयार्थः यथा मार्कण्डेयपुराणे 'नाध्मातः क्षुधितः श्रान्तो न च व्याकुलचेतनः युञ्जीत योगं राजेन्द्र योगी सिद्ध्यर्थमात्मनः नातिशीते न चैवोष्णे न द्रव्हे नानिलान्विते कालेष्वेतेषु युञ्जीत न योगं ध्यानतत्पर इत्यादि' ॥ १६ ॥ एवमाहारादिनियम विरहिणो योगव्यतिरेकमुक्त्वा तन्नियमवतो योगान्वयमाह युक्तेति आन्ध्रियत इत्याहारोन्नं विहङ्गं विहारः पादश्रमः तौ युक्तौ नियतपरिमाणौ यस्य तथा अन्येष्वपि प्रणवजपोपनिषदावर्तनादिषु कर्मसु युक्ता नियतकाला चेष्टा यस्य तथा स्वप्नो निद्रा अवबोधो जागरणं तौ युक्तौ निमतकालौ यस्य तस्य योगो भवति साधनपाटवात्समाधिः सिध्यति नान्यस्य एवं प्रयत्नविशेषेण संपादितो योगः किं फल इति तत्राह दुःखहोति सर्व-

संसारदुःखकारणाविद्योन्मूलनहेतुब्रह्मविद्योत्पादकत्वात्समूलसर्वदुःखनिवृत्तिहेतुरित्यर्थः अत्राहारस्य नियतत्वं अर्धमशनस्य सव्य-
जनस्य तृतीयमुदकस्य तु वायोः सञ्चारणार्थं तु चतुर्थमवशेषयेदित्यादि प्रागुक्तं विहारस्य नियतत्वं योजनाच्च परं गच्छेदित्यादि क-
र्मसु चेष्टयानियतत्वं वागादिचापलपरित्यागः रात्रेर्विभागत्रयं कृत्वा प्रथमान्त्ययोजीकरणं मध्ये स्वपनमिति स्वप्नावबोधयोनियत-
कालत्वं एवमन्येऽपि योगशास्त्रोक्तानियमाद्रष्टव्याः ॥१७॥ एवमेकाग्रभूमौ संप्रज्ञातं समाधिमभिधाय निरोधभूमावसंप्रज्ञातं समाधि-
वक्तुमुपक्रमते यदेति यदा यस्मिन् काले परवैराग्यवशाद्विनियतं विशेषेण नियतं सर्ववृत्ति शून्यता मापादितं चित्तं विगतरजस्तमस्कम-
न्तःकरणसत्त्वं स्वच्छत्वात्सर्वविषयाकारग्रहणसमर्थमपि सर्वतो निरुद्धवृत्तिकत्वादात्मन्येव प्रत्यक्चिदिति अनात्मानुपरक्ते वृत्तिराहित्ये-
पि स्वतःसिद्धस्यात्माकारस्य वारयितुमशक्यत्वाच्चित्तेरेव प्राधान्यात् न्यग्भूतं सदवतिष्ठते मिश्रलं भवति तदा तस्मिन्सर्ववृत्तिनिरोध-

यदा विनियतं चित्तमात्मन्येवावतिष्ठते ॥ निःस्पृहः सर्वकामेभ्यो युक्त इत्युच्यते तदा ॥ १८ ॥
यथा दीपो निवातस्थो नेङ्गते सोपमा स्मृता ॥ योगिनो यतचित्तस्य युञ्जतो योगमात्मनः ॥ १९ ॥

काले युक्तः समाहित इत्युच्यते कः यः सर्वकामेभ्यो निःस्पृहः निर्गता दोषदर्शनेन सर्वेभ्यो दृष्टादृष्टविषयेभ्यः कामेभ्यः स्पृहा तृष्णा यस्ये-
ति परं वैराग्यमसंप्रज्ञातसमाधेरन्तरङ्गं साधनमुक्तं तथा च व्याख्यातं प्राक् ॥१८॥ समाधौ निर्वृत्तिकस्य चित्तस्योपमानमाह यथेति
दीपचलनहेतुना वातेन रहिते देशे स्थितो दीपो यथा चलनहेत्वभावाच्चेङ्गते न चलति सोपमा स्मृता सदृष्टान्तश्चित्तो योगि-
गिनपकाग्रभूमौ संप्रज्ञातसमाधिमतोभ्यासपाटवात् यतचित्तस्य निरुद्धसर्वचित्तवृत्तेरसंप्रज्ञातसमाधिरूपं योगं निरोधभूमौ युञ्जतो-
तिष्ठतो यथा आत्मान्तःकरणं तस्य निश्चलतया सत्त्वोद्वेकेण प्रकाशकतया च निश्चलो दीपो दृष्टान्त इत्यर्थः आत्मनो योगं युञ्जत इति व्याख्याने
दार्ष्टान्तिकालाभः सर्वावस्थायापि चित्तस्य सर्वदाऽत्माकारतयाऽत्मपदवैयर्थ्यं च न हि योगेनात्माकारता चित्तस्य संपाद्यते किन्तु स्व-
तत्त्वात्माकारस्य सतोनात्माकारता निर्वर्त्यत इति तस्माद्दार्ष्टान्तिकप्रतिपादनार्थमेवात्मपदं यतचित्तस्येति वाभावपरो निर्देशः कर्मधा-
रयोवा यतस्य चित्तस्येत्यर्थः ॥१९॥ एवं सामान्येन समाधिमुक्त्वा निरोधसमाधिं विस्तरेण विवरीतुमारभते यत्रोपरमइति यत्र यस्मिन्

परिणामविशेष योगसेवया योगाभ्यासपाटवेन जातेसति चित्तं निरुद्धं एकविषयकवृत्तिप्रवाहरूपामेकाग्रतां त्यक्त्वा निरिन्धनाग्निवु-
पशाम्यग्निवृत्तिकतया सर्ववृत्तिनिरोधरूपेण परिणतं भवति यत्र च यस्मिंश्च परिणामे सति आत्मना रजस्तमोऽनभिभूतशुद्धसत्त्वमा-
त्रेणान्तःकरणेनात्मानं प्रत्यक्चैतन्यं परमात्माभिन्नं सच्चिदानन्दधनमनन्तमद्वितीयं पश्यन् वेदान्तप्रमाणजया वृत्त्या साक्षात्कुर्वन्नात्म-
न्येव परमानन्दधने तुष्यति न देहेन्द्रियसङ्घाते न वा तद्गोच्यऽन्यत्र परमात्मदर्शने सत्यतुष्टिहेत्वभावाच्चुष्यत्येवेति वा तमन्तःकरणपरि-
णामं सर्वचित्तवृत्तिनिरोधरूपं योगं विद्यादिति परेणान्वयः यत्र काले इति तु व्याख्यानमसाधु तच्छब्दाऽनन्वयात् ॥ २० ॥ आत्मन्येव
तोषे हेतुमाह सुखमिति यत्र यस्मिन्नवस्थाविशेष आत्यन्तिकमनन्तं निरतिशयं ब्रह्मस्वरूपं अतीन्द्रियं विषयेन्द्रियसंप्रयोगानभिव्यङ्ग्यं
बुद्धिग्राह्यं बुद्ध्यैव रजस्तमोमलरहितया सत्त्वमात्रवाहिन्या ग्राह्यं सुखं योगीवेत्ति अनुभवति यत्र च स्थितोऽयं विद्वांस्तत्त्वत आत्मस्वरू-

यत्रोपरमते चित्तं निरुद्धं योगसेवया ॥ यत्र चैवात्मनात्मानं पश्यन्नात्मनि तुष्यति ॥ २० ॥

सुखमात्यन्तिकं यत्तद्बुद्धिग्राह्यमतीन्द्रियं ॥ वेत्ति यत्र न चैवायं स्थितश्चलति तत्त्वतः ॥ २१ ॥

पान्नैव चलति तं योगसंज्ञितं विद्यादिति परेणान्वयः समानः अत्रात्यन्तिकमिति ब्रह्मसुखस्वरूपकथनं अतीन्द्रियमिति विषयसुखव्या-
वृत्तिः तस्य विषयेन्द्रियसंयोगसापेक्षत्वात् बुद्धिग्राह्यमिति सौषुप्तसुखव्यावृत्तिः सुषुप्तौ बुद्धेर्लीनत्वात् समाधौ निर्वृत्तिकायास्तस्याः
सत्त्वात् तदुक्तं गौडपादेः 'लीयते तु सुषुप्तौ तन्निगृहीतं न लीयतइति' तथा च श्रूयते 'समाधिनिर्धूतमलस्य चेतसोनिवेशितस्यात्मनि
यत्सुखं भवेत् न शक्यते वर्णयितुं गिरा तदा यदेतदन्तःकरणेन गृह्यत इति' अन्तःकरणेन निरुद्ध सर्ववृत्तिकेनेत्यर्थः वृत्त्या तु सुखा-
स्वादं गौडाचार्यैस्तत्र प्रतिषिद्धं नास्वादयेत्सुखं तत्र निःसङ्गः प्रज्ञया भवेदिति महदिदं समाधौ सुखमनुभवामीति सविकल्पवृ-
त्तिरूपा प्रज्ञा सुखास्वादः तं व्युत्थानरूपत्वेन समाधिविरोधित्वाद्योगी न कुर्यात् अतएव तादृश्या प्रज्ञया सह सङ्गं परित्यजेत्तां नि-
रुद्ध्यादित्यर्थः निर्वृत्तिकेन तु चित्तेन स्वरूपसुखानुभवस्तैः प्रतिपादितः स्वस्थं शान्तं सनिर्वाणमकथ्यं सुखमुत्तममिति स्पष्टं चैतदु-
परिष्ठात्करिष्यते ॥ २१ ॥ यत्र न चैवायं स्थितश्चलति तत्त्वतइत्युक्तमुपपादयति यंलब्धेति यं च निरति शयात्मकसुखव्यञ्जकं निर्वृ-

त्तिकचित्तावस्थाविशेषं लब्ध्वा सन्तताभ्यासपरिपाकेन संपाद्यापरं लाभं ततोधिकं न मन्यते कृत कृत्यं प्राप्तं प्रापणीयमित्यात्मला-
भात् परं विद्यतइति स्मृतेः एवं विषयभोगवासनया समाधेर्विचलनं नास्तीत्युक्ता शीतवातमशकाद्युपद्रवनिवारणार्थमपि तन्नास्ती-
त्याह यस्मिन् परमात्मसुखमये निर्वृत्तिकचित्तावस्थाविशेषे स्थितयोगी गुरुणा महता शास्त्रनिपातादिनिमित्तेन महतापि दुःखेन न
विचाल्यते किमुत क्षुद्रेणेत्यर्थः ॥ २२ ॥ तमिति यत्रोपरमतइत्यारभ्य बहुभिर्विशेषणैर्योनिर्वृत्तिकः परमानन्दाभिव्यञ्जकश्चित्तावस्था-
विशेषउक्तस्तं चित्तवृत्तिनिरोधं चित्तवृत्तिमयसर्वदुःखविरोधित्वेन दुःखवियोगमेवसन्तं योगसंज्ञितं वियोगशब्दार्हमपि विरोधिल-
क्षणया योगशब्दवाच्यं विद्याज्ज्ञानीयान्न तु योगशब्दानुरोधात्कश्चित्संबन्धं प्रतिपद्येतेत्यर्थः तथा च भगवान् पतञ्जलि रसूत्रयत् 'योग-

यं लब्ध्वा चापरं लाभं मन्यते नाधिकं ततः ॥ यन्निश्चितो न दुःखेन गुरुणापि विचा-
ल्यते ॥ २२ ॥ तं विद्याद्दुःखसंयोगवियोगं योगसंज्ञितम् ॥ सनिश्चयेन योक्तव्योयोगो नि-
र्विस्मयेतसा ॥ २३ ॥

श्चित्तवृत्तिनिरोधइति' योगोभवति दुःखहेति यत्प्रागुक्तं तदेतदुपसंहृतं एवंभूतेयोगे निश्चयानिर्वेदयोः साधनत्वाविधानायाह सयथो-
क्तफलोयोगोनिश्चयेन शास्त्राचार्यवचनतात्पर्यविषयोऽर्थः सत्यपवेत्यध्यवसायेन योक्तव्योऽभ्यसनीयः अनिर्विण्णचेतसा एतावतापि
कालेन योगेन सिद्धः किमतः परं कष्टमित्यनुतापोनिर्वेदस्तद्रहितेन चेतसा इह जन्मनि जन्मान्तरे वा संत्यति किंत्वरयेत्येवं धैर्ययुक्तेन
मनसेत्यर्थः तदेतद्गौडपादाउदाज्जुः 'उत्सेकउदधेर्यद्वत्कुशाग्रेणैकविन्दुना मनसोनिग्रहस्तद्वद्वेदपरिखेदतइति' उत्सेकउत्सेचनं
शोषणाध्यवसायेन जलोद्धरणमिति यावत् अत्र संप्रदायविदआख्यायिकामाचक्षते कस्यचित् किल पक्षिणोण्डानि तीरस्थानि तरङ्गवे-
गेन समुद्रोपजहार सच समुद्रं शोषयिष्याम्येवेति प्रवृत्तः स्वमुखाग्रेणैकैकं जलविन्दुमुपरिप्रचिक्षेप तदा च ब्रह्मभिः पक्षिभिर्वन्धुवर्गै-

वैर्यमाणोपि नैवोपरामयहृच्छया च तत्रागतेन नारदेन निवारितोप्यस्मिन् जन्मनि जन्मान्तरे वा येन केनाप्युपायेन समुद्रं शोषयिष्याम्ये-
वेति प्रतिजज्ञे ततश्च दैवानुकुल्यात् कृपालुर्नारदोगुरुं तत्साहाय्याय प्रेषयामास समुद्रस्त्वज्जातिद्रोहेण त्वामवमन्यतइति वचनेन तत्तो-
गरुडपक्षवातेन शुष्यन्समुद्रोभीतस्तान्यण्डानि तस्मै पक्षिणे प्रददाविति एवमखेदेन मनोनिरोधे परमधर्मे प्रवर्तमानं योगिनमीश्वरोनुगृ-
ह्णाति ततश्च पक्षिणश्च तस्याभिमतं सिध्यतीति भावः ॥२३॥ किञ्च कृत्वा योगोभ्यसनीयः इत्यत आह संकल्पइति सङ्कल्पोऽनुष्ठेयविषये-
ष्वशोभनत्वादिदर्शनेन शोभनाध्यासः तस्माच्च सङ्कल्पादिदं मे स्यादिदं मे स्यादित्येवंरूपाः कामाः प्रभवन्ति तान् शोभनाध्यासप्रभवान्
विषयाभिलाषान् विचारजन्याशोभनत्वनिश्चयेन शोभनाध्यासबाधदृष्टेषु स्वकचन्दनवनितादिष्वहृष्टेषु चेन्द्रलोकपारिजाताप्सरःप्र-
भृतिषु श्ववान्तपायसवत्स्वतपव सर्वान् ब्रह्मलोकपर्यन्तानशेषतः निरवशेषान् सवासनांस्त्यक्त्वा अतपव कामपूर्वकत्वादिन्द्रियप्रवृत्ते-

सङ्कल्पप्रभवान्कामांस्त्यक्त्वा सर्वानशेषतः ॥ मनसैवेन्द्रियग्रामं विनियम्य समन्ततः ॥ २४ ॥

स्तदपायेसाति विवेकयुक्तेन मनसैवेन्द्रियग्रामं चक्षुरादिकरणसमूहं विनियम्य समन्ततः सर्वेभ्योविषयेभ्यः प्रत्याहृत्य शनैः शनैरुपरमे-
दित्यन्वयः ॥२४॥ भूमिकाजयक्रमेण शनैः शनैरुपरमेत् धृतिर्धैर्यमखिन्नता तथा गृहीता या बुद्धिरवश्यकर्तव्यतानिश्चयरूपा तथा यदा क-
दाचिदवश्यं भविष्यत्येव योगः किं त्वरयेत्येवं रूपया शनैः शनैर्गुरुपदिष्टमार्गेण मनोनिरुन्ध्यात् पतेनानिवेदनिश्चयौ प्रागुक्तौ दर्शितौ
तथा च श्रुतिः 'यच्छेद्वाङ्मनसी प्राज्ञस्तद्यच्छेज्ज्ञानआत्मनि ज्ञानमात्मनिमहतिनियच्छेत् तद्यच्छेच्छान्तआत्मनीति' वागिति वाचं लौकि-
कीं वैदिकीं च मनसि व्यापारवति नियच्छेत् 'नानुध्यात्याद्वहूच्छद्बान् वाचोविग्लापनं हि तदिति' श्रुतेर्वागृत्तिनिरोधेन मनोवृत्तिमात्र-
शेषोभवेदित्यर्थः चक्षुरादिनिरोधोप्येतस्यां भूमौ द्रष्टव्यः मनसीति छान्दसं दैर्घ्यं तन्मनः कर्मेन्द्रियज्ञानेन्द्रियसहकारि नानाविधाविक-
ल्पसाधनं करणं ज्ञाने जानातीति ज्ञानमिति व्युत्पत्त्या ज्ञातर्यात्मनि ज्ञातृत्वोपाधावहङ्कारे नियच्छेत् मनोव्यापारान् परित्यज्याहङ्कार-
रमात्रं परिशेषयेत् तच्च ज्ञानं ज्ञातृत्वोपाधिमहङ्कारमात्मनि महति महत्तत्त्वे सर्वव्यापके नियच्छेत् द्विविधोहङ्कारोविशेषरूपः सा-
मान्यरूपश्चेति अयमहमेतस्य पुत्रइत्येवं व्यक्तमभिमन्यमानोविशेषरूपोव्यष्ट्यहङ्कारः अस्मीत्येतावन्मात्रमभिमन्यमानः सामान्यरूपः

समष्ट्यहङ्कारः सच्च हिरण्यगर्भो महानात्मेति च सर्वानुस्यूतत्वादुच्यते ताभ्यामहङ्काराभ्यां विविक्तो निरुपाधिकः शान्तात्मा सर्वो-
न्तरश्चिदेकरसस्तस्मिन्महान्तमात्मानं समष्टिबुद्धिं नियच्छेदेवं तत्कारणमव्यक्तमपि नियच्छेत्ततो निरुपाधिकस्त्वं पदलक्ष्यः शुद्ध-
आत्मा साक्षात्कृतो भवति शुद्धे हि चिदेकरसे प्रत्यगात्मनि जडशक्तिरूपमनिर्वाच्यमव्यक्तं प्रकृतिरुपाधिः साच प्रथमं सामान्याह-
ङ्काररूपं महत्तत्त्वं नाम धृत्वा व्यक्तीभवति ततो बहिर्विशेषाहङ्काररूपेण ततो बहिर्मनोरूपेण ततो बहिर्वागादीन्द्रियरूपेण तदेतच्छुल्का-
भिहितं 'इन्द्रियाणि पराण्याहुरिन्द्रियेभ्यः परं मनः मनसस्तु परा बुद्धिर्युद्धेरात्मा महान्परः महतः परमव्यक्तमव्यक्तात्पुरुषः परः
पुरुषाश्च परं किञ्चित्सा काष्ठा सा परा गतिरिति' तत्र गवादिष्विव वाङ्मिरोधः प्रथमा भूमिः बालमुग्धादिष्विव निर्मनस्त्वं द्वितीया त-
न्द्रादिष्विवाहङ्कारराहित्यं तृतीया सुषुप्ताविव महत्तत्त्वराहित्यं चतुर्थी तदेतद्भूमिचतुष्टयमपेक्ष्य शनैः शनैरुपरमेदित्युक्तं यद्यपि मह-
त्तत्त्वशान्तात्मनोर्मध्ये महत्तत्त्वोपादानमव्याकृताख्यं तत्त्वं श्रुत्योदाहारि तथापि तत्र महत्तत्त्वस्य अव्याकृते नियमनं नाभ्यधाय सु-

शनैः शनैरुपरमेदुद्ध्या धृतिगृह्येतया ॥ आत्मसंस्थं मनः कृत्वा न किञ्चिदपि चिन्तयेत् ॥२५॥

सुप्ताविव स्वरूपलयप्रसङ्गात् तस्य च कर्मक्षये सति पुरुषप्रयत्नमन्तरेण स्वतएव सिद्धत्वात्तत्त्वदर्शनानुपयोगित्वात् दृश्यते त्व-
न्यया बुद्ध्या सूक्ष्मया सूक्ष्मदर्शिभिरिति पूर्वमभिधाय सूक्ष्मत्वसिद्धये निरोधसमाधेरभिधानात् सच्च तत्त्वदिदृक्षोर्दर्शनसाधन-
त्वेन दृष्टतत्त्वस्य च जीवन्मुक्तिप्रतिबन्धरूपक्लेशक्षयायापेक्षितः ननु शान्तात्मन्यवरुद्धस्य चित्तस्य वृत्तिरहितत्वेन सुषुप्तिवददर्शन-
हेतुत्वमिति चेत् न स्वतःसिद्धस्य दर्शनस्य निवारयितुमशक्यत्वात् तदुक्तं 'आत्मानात्माकारं स्वभावतो वस्थितं सदा चित्तं आत्मै-
काकारतया तिरस्कृतानात्मदृष्टिं विदधीत' यथा घटउत्पद्यमानः स्वतो वियत्पूर्ण एवोत्पद्यते जलतण्डुलादिपूरणं तूत्पन्ने घटे पश्चात्पु-
रुषप्रयत्नेन भवति तत्र जलादौ निःसारितोपि वियन्निःसारयितुं न शक्यते मुखापिधानेप्यन्तर्वियदवतिष्ठतएव तथा चित्तमुत्पद्यमानं
चैतन्यपूर्णमेवोत्पद्यते उत्पन्ने तु तस्मिन् मृषानिषिक्तद्रुतताम्रवत्सुखदुःखादिरूपत्वं भोगहेतुधर्माधर्मसहकृतसामग्रीवशाद्भवति
तत्र घटदुःखाद्यनात्माकारे विरामप्रत्ययाभ्यासेन निवारितोपि निर्निमित्तश्चिदाकारो वारयितुं न शक्यते ततो निरोधसमाधिना निर्वृ-
त्तिकेन चित्तेन संस्कारमात्रशेषतयाऽतिसूक्ष्मत्वेन निरुपाधिकचिदात्ममात्राभिमुखत्वाद्वाप्तिं विनैव निर्विघ्नमात्माऽनुभूयते तदेतदहा

‘आत्मसंख्यं मनः कृत्वा न किञ्चिदपि चिन्तयेदिति’ आत्मनि निरुपाधिके प्रतीचि संस्था समाप्तिर्यस्य तदात्मसंख्यं सर्वप्रकारवृत्तिश्च न्य-
 स्वभावसिद्धात्माकारमात्रविशिष्टं मनः कृत्वा धृतिगृहीतया विवेकबुद्ध्या संपाद्यासंप्रज्ञातसमाधिस्थः सन् किञ्चिदपि अनात्मानमात्मानं
 वा न चिन्तयेत् न वृत्त्या विषयीकुर्यात् अनात्माकारवृत्तौ हि व्युत्थानमेव स्यात् आत्माकारवृत्तौ च संप्रज्ञातः समाधिरित्यसंप्रज्ञात-
 समाधिस्थैर्याय कामपि चित्तवृत्तिं नोत्पादयेदित्यर्थः ॥२५॥ एवं निरोधसमाधिं कुर्वन् योगी यतोयतइति शब्दादीनां चित्तविक्षेपहेतूनां
 मध्ये यतोयतोयस्माद्यस्माद्विनिमिच्छाच्छब्दादेर्विषयाद्रागद्वेषादेश्च चञ्चलं विक्षेपाभिमुखं सत् मनोनिश्चरति विक्षिप्तं सत् विषयाभिमुखी
 प्रमाणविपर्ययविकल्पस्मृतीनामन्यतमामपि समाधिविरोधिनीं वृत्तिमुत्पादयति तथा लयहेतूनां निद्राशेषबह्वानश्रमादीनां मध्ये य-
 तोयतोनिमिच्छादस्थिरं लयाभिमुखं सम्मनोनिश्चरति लीनं सत्समाधिविरोधिनीं निद्राख्यां वृत्तिमुत्पादयति ततस्ततोविक्षेपनिमिच्छाछ-
 यनिमिच्छाश्च नियम्यैतन्मनोनिर्वृत्तिकं कृत्वात्मन्येव स्वप्रकाशपरमानन्दधने वशं नयेत् निरुन्ध्यात् यथा न विक्षिप्येत न वा लीयेतेति

यतोयतोनिश्चरति मनश्चञ्चलमस्थिरम् ॥ ततस्ततो नियम्यैतदात्मन्येव वशं नयेत् ॥ २६ ॥

एवकारोऽनात्मगोचरत्वं समाधेर्वारयति एतच्च विवृतं गौडान्धार्यपादैः ‘उपायेन निगृहीयाद्विक्षिप्तं कामभोगयोः सुप्रसन्नं लये च वै
 यथा कामोलयस्तथा १ दुःखं सर्वमनुस्मृत्य कामभोगाज्जिवर्तयेत् अजंसर्वमनुस्मृत्य जातं नैव तुपश्यति २ लये संबोधयेच्चित्तं विक्षिप्तं
 शमयेत्पुनः सकषायं विजानीयात्समप्राप्तं न चालयेत् ३ नास्वादयेत्सुखं तत्र निःसङ्गः प्रज्ञया भवेत् निश्चलं निश्चरच्चित्तमेकीकुर्यात्प्र-
 यत्नतः ४ यदा न लीयते चित्तं न च विक्षिप्यते पुनः अनिद्वानमनाभासं निष्पन्नं ब्रह्मतत्तदेति’ ५ पञ्चभिः श्लोकैः उपायेन वक्ष्यमाणेन
 वैराग्याभ्यासेन कामभोगयोर्विक्षिप्तं प्रमाणविपर्ययविकल्पस्मृतीनामन्यतमयापि वृत्त्या परिणतं मनोनिगृहणीयात् निरुन्ध्यादात्मन्ये-
 वेत्यर्थः कामभोगयोरिति चिन्त्यमानावस्थामुज्यमानावस्थाभेदेन द्विवचनं तथा लीयतेऽस्मिन्निति लयः सुषुप्तं तस्मिन् सुप्रसन्नमाया-
 सवार्जितमपि मनोनिगृहणीयादेव सुप्रसन्नं चेत्कुतोनिगृह्यते तत्राह यथा कामोविषयगोचरप्रमाणादिवृत्त्युत्पादनेन समाधिविरोधी त-
 था लयोपि निद्राख्यवृत्त्युत्पादनेन समाधिविरोधी सर्ववृत्तिनिरोधादि समाधिः अतः कामादिकृतविक्षेपादिव श्रमादिकृतलयादपि म

नोनिरौद्धव्यमित्यर्थः १ उपायेन निगृण्णीयात्केनेत्युच्यते सर्वं द्वैतमविद्याविजृम्भितमल्पं दुःखमेवेत्यनुसृत्य 'योवै भूमा तत्सुखं, नाल्पे सुखमस्ति अथ यदल्पं तन्मर्त्यं तत् दुःखमिति' श्रुत्यर्थं गुरूपदेशादनुपश्चात्पर्यालोच्य कामान् चिन्त्यमानावस्थान् विषयान्भोगान् भुज्यमानावस्थांश्च विषयान्निवर्तयेत् मनसः सकाशादिति शेषः कामश्च भोगश्च कामभोगं तस्मान्मनोनिवर्तयेदिति वा एवं द्वैतस्मरणकाले वैराग्यभावनोपायइत्यर्थः द्वैतविस्मरणं तु परमोपायइत्याह अजं ब्रह्म सर्वं न ततोतिरिक्तं किञ्चिदस्तीति शास्त्राचार्योपदेशादनन्तरमनुस्मृत्य तद्विपरीतं द्वैतजातं न पश्यत्येव अधिष्ठाने ज्ञाते कल्पितस्याभावात् पूर्वोपायापेक्षया वैलक्षण्यसूचनार्थस्तु शब्दः २ एव वैराग्यभावनातत्त्वदर्शनाभ्यां विषयेभ्योनित्वर्यमानं चित्तं यदि दैनंदिनलयाभ्यासवशात्लयाभिमुखं भवेत् तदा निद्राशेषाजीर्णबह्वशान्भ्रमाणां लयकारणानां निरोधेन चित्तं सम्यक् प्रबोधयेदुत्थानप्रयत्नेन यदि पुनरेवं प्रबोध्यमानं दैनंदिनप्रबोधाभ्यासवशात् कामभोगयोर्विक्षिप्तं स्यात् तदा वैराग्यभावनया तत्त्वसाक्षात्कारेण च पुनः शमयेत् एवं पुनः पुनरभ्यस्यतो लयात्संबोधितं विषयेभ्यश्च व्यावर्तितं नापि समप्राप्तमन्तरालावस्थं चित्तं स्तब्धीभूतं कषायां रागद्वेषादिप्रबलवासनावशेन स्तब्धीभावाख्येन कषायेण दोषेण युक्तं विजानीयात् समाहिताश्चित्ताद्विवेकेन जानीयात् ततश्च नेदं समाहितमित्यवगम्य लयविक्षेपाभ्यामिव कषायादपि चित्तं निरुन्ध्यात् ततश्च लयविक्षेपकषायेषु परित्वत्तेषु परिशेषाश्चितेन समं ब्रह्म प्राप्यते तच्च समप्राप्तं चित्तं कषायलयभ्रान्त्या न चालयेत् विषयाभिमुखं न कुर्यात् किंतु धृतिगृहीतया बुद्ध्या लयकषायप्राप्तेर्विविच्य तस्यामेव समप्राप्तावतियत्नेन स्थापयेत् ३ तत्र समाधौ परमसुखव्यञ्जकोपि सुखं नास्वादयेत् एतावन्तं कालमहं सुखीति सुखास्वादरूपां वृत्तिं न कुर्यात् समाधिभङ्गप्रसङ्गादिति प्रागेव कृतव्याख्यानं प्रज्ञया यदुपलभ्यते सुखं तदप्यविद्यापरिकल्पितं मृषैवेत्येवंभावनया निःसङ्गो निस्पृहः सर्वसुखेषु भवेत् अथवा प्रज्ञया सविकल्पसुखाकारवृत्तिरूपया सह सङ्गं परित्यजत् नतु स्वरूपसुखमपि निर्वृत्तिकेन चित्तेन नानुभवेत् स्वभावप्राप्तस्य तस्य वारयितुमशक्यत्वात् एवं सर्वेतांनिवत्ये निश्चलं प्रयत्नवशेन कृत्वा चित्तं स्वभावचाञ्चल्या द्विषयाभिमुखतया निश्चरद्वाहिर्निर्गच्छत् एकीकुर्यात् प्रयत्नतः निरोधप्रयत्नेन समे ब्रह्मण्येकतां नयेत् ४ समप्राप्तं चित्तं कीदृशमुच्यते यदा न लीयते नापि स्तब्धीभवति तामसत्त्वसाम्येन लयशब्देनेव स्तब्धीभावस्योपलक्षणात् न च विक्षिप्यते पुनः नशद्वाद्याकारवृत्तिमनुभवति नापि सुखमास्वादयति राजसत्त्वसाम्येन सुखास्वादस्यापि विक्षेपशब्दनोपलक्षणात् पूर्वं भेदनिर्देशस्तु पृथक्प्रयत्नकरणाय एवं लयकषायाभ्यां विक्षेपसुखास्वादाभ्यां च रहितं अनिङ्गनमिङ्गनं चलनं सवातप्रदीपवत् लयाभिमुखरूपं तद्रहितं निव्रातप्रदीपकल्पं अनाभासं न केनचिद्विषयाकारे-

णाभासतइत्येतत् कषायसुखास्वादयोरुभयान्तर्भावः उक्तएव यदैवं दोषचतुष्टय रहितं चित्तं भवति तदा तच्चित्तं ब्रह्मनिष्पन्नं समं ब्रह्मप्राप्तं भवतीत्यर्थः ५ एतादृशश्च योगः श्रुत्या प्रतिपादितः 'यदा पञ्चावतिष्ठन्ते ज्ञानानि मनसा सह बुद्धिश्च न विचेष्टति तामाहुः परमां गतिं तां योगमिति मन्यन्ते स्थिरामिन्द्रियधारणां अप्रमत्तस्तदा भवति योगोहि प्रभवान्प्ययाविति' एतन्मूलकमेव च 'योगश्चित्तवृत्तिनिरोधइति' सूत्रं तस्माद्युक्तं ततस्ततो नित्यस्यैतदात्मन्येव वशं नयेदिति ॥२६॥ एवं योगाभ्यासबलादात्मन्येव योगिनः प्रशाम्यति मनः ततश्च प्रशान्तेति प्रकर्षेण शान्तं निर्वृत्तिकतया निरुद्धं संस्कारमात्रशेषं मनोयस्य तं प्रशान्तमनसं वृत्तिशून्यतया निर्मनस्कं निर्मनस्कत्वे हेतुगर्भविशेषणद्वयं शान्तरजसमकल्मषमिति शान्तं विक्षेपकं रजोयस्य तं विक्षेपशून्यं तथा न विद्यते कल्मषं लयहेतुस्तमोयस्य तमकल्मषं लयशून्यं शान्तरजसमित्यनेनैव तमोगुणोपलक्षणे अकल्मषं संसारहेतुधर्माधर्मादिवर्जितमिति याब्रह्मभूतं ब्रह्मैव सर्वमिति निश्चयेन समं ब्रह्मप्राप्तं जीवन्मुक्तं एनं योगिनं एवमुक्तेन प्रकारेणेति श्रीधरः उत्तमं निरतिशयं सुखमुपैत्युपगच्छति मनस्तद्वृत्त्योरभावे स-

प्रशान्तमनसं ह्येनं योगिनं सुखसुत्तमम् ॥ उपैति शान्तरजसं ब्रह्मभूतमकल्मषम् ॥ २७ ॥

पुसौस्वरूपसुखाविर्भावप्रसिद्धिं द्योतयन्ति हि शब्दः तथा च प्राग्व्याख्यातं सुखमात्यन्तिकं यत्तदित्यत्र ॥२७॥ उक्तं सुखं योगिनः स्फुटिकरोति युञ्जन्नेवमिति एवं मनसैवेन्द्रियग्राममित्याद्युक्तक्रमेणात्मानं मनः सदा युञ्जन्समादधत् योगी योगेन नित्यसंबन्धी विगतकल्मषः विगतमलः संसारहेतुधर्माधर्मरहितः सुखेनानायासेन ईश्वरप्रणिधानात् सर्वान्तरायनिवृत्त्या ब्रह्मसंस्पर्शं सम्यक्त्वेन विषयास्पर्शेन सह ब्रह्मणः स्पर्शस्तादात्म्यं यस्मिन् तद्विषयासंस्पर्शं ब्रह्मस्वरूपमित्येतत् अत्यन्तं सर्वानन्तान्परिच्छेदानतिक्रान्तं निरतिशयं सुखमानन्दमश्नुते व्याप्नोति सर्वतोनिर्वृत्तिकेन चित्तेन लयविक्षेपविलक्षणमनुभवति विक्षेपे वृत्तिसत्त्वात् लये च मनसोपि स्वरूपेणाऽसत्त्वात् सर्ववृत्तिशून्येन सूक्ष्मेण मयसा सुखानुभवः समाधावेधेत्यर्थः अत्र चानायासेनेत्यन्तरायनिवृत्तिरुक्ता ते चान्तरायादर्शितायोगसूत्रेण 'व्याधिसत्यानसंशयप्रमादालस्याविरतिभ्रान्तिदर्शनाल्लब्धभ्रामिकत्वानस्थितत्वानि' चित्तविक्षेपास्तेन्तरायाः चित्तं विक्षिपन्ति योगादपनयन्तीति चित्तविक्षेपायोगप्रतिपक्षाः संशयभ्रान्तिदर्शने तावद्वृत्तिरूपतया वृत्तिनिरोधसाक्षात्प्रतिपक्षौ व्याध्यादयस्तु सप्र-

वृत्तिसहचरिततया तत्प्रतिपक्षादित्यर्थः व्याधिर्धातुवैषम्यनिमित्तो विकारोऽवरादिः स्थानमकर्मण्यता गुरुणा शिष्यमाणस्याप्यासना-
दिकर्मानर्हतेति यावत् योगः साधनीयोनवेत्युभयकोटिस्पृग्विज्ञानं संशयस्तद्रूपप्रतिष्ठत्वेन विपर्ययान्तर्गतोपि सन्नुभयकोटिस्पृशित्वै-
ककोटिस्पृशित्वरूपावान्तरविशेषविवक्षयात्र विपर्ययाद्भेदेनोक्तः प्रमादः समाधिसाधनानामनुष्ठानसामर्थ्येननुष्ठानशीलता विष-
यान्तरव्यापृततया योगसाधनेष्वौदासीन्यमिति यावत् आलस्यं सत्यामप्यौदासीन्यप्रच्युतौ कफादिना तमसा च कायचित्तयोर्गुरुत्वं
व्याधित्वेनाप्रसिद्धमपि योगविषये प्रवृत्तिविरोधि अविरतिश्चित्तस्य विषयविशेषेपेकान्तिकोभिलापः भ्रान्तिदर्शनं योगसाधनेपि त-
त्साधनत्वबुद्धिस्तथा तत्साधनेप्यसाधनत्वबुद्धिः अलब्धभूमिकत्वं समाधिभूमेरेकाग्रतायाश्च अलाभः क्षिप्तमूढविक्षिप्तरूपत्वमिति
यावत् अनवस्थितत्वं लब्धायामपि समाधिभूमौ प्रयत्नशैशिल्याश्चित्तस्य तत्राप्रतिष्ठितत्वं तपते चित्तविश्लेषानवयोगमलायोगप्रतिप-
क्षायोगान्तरायाइति चाभिधीयन्ते ॥ दुःखदौर्मनस्याङ्गमेजयत्वश्वासप्रश्वासाविक्षेपसहभुवः ॥ दुःखं चित्तस्य राजसः परिणामोवाध-
नालक्षणः तच्चाध्यात्मिकं शारीरं मानसं च व्याधिवशात्कामादिवशाच्च भवति आधिभौतिकं व्याघ्रादिजनितं आधिदैविकं ग्रहपी-

युञ्जन्नेवं सदात्मानं योगो विगतकलमघः ॥ सुखेन ब्रह्मसंस्पर्शमत्यन्तं सुखमश्नुते ॥ २८ ॥

डादिजनितं द्वेषाख्याविपर्ययहेतुत्वात्समाधिविरोधि दौर्मनस्यमिच्छाविधातादिवलवद्दुःखानुभवजनितश्चित्तस्य तामसः परिणामवि-
शेषः क्षोभापरपर्यायस्तब्धीभावः सन्तु कषायत्वाल्लयवत्समाधिविरोधी अङ्गमेजयत्वमङ्गकम्पनमासनस्यैर्यविरोधि प्राणेन बाह्यस्य वा-
योरन्तःप्रवेशनं श्वासः समाध्यङ्गरेचकविरोधी प्राणेन कोष्ठस्य वायोर्वहिर्निःसारणं प्रश्वासः समाध्यङ्गपूरकविरोधी समाहितचि-
त्तस्यैते न भवन्ति विक्षिप्तचित्तस्यैव भवन्तीति विक्षेपसहभुवोन्तरायाएव एतेऽभ्यासवैराग्याभ्यां निरोद्धव्याः ईश्वरप्रणिधानेन च
तीव्रसवेगानामासन्ने समाधिलाभे प्रस्तुते ईश्वरप्रणिधानाद्वेति पक्षान्तरमुक्ता प्रणिधेयमीश्वरं क्लेशकर्मविपाकाशयैरपरामृष्टः पुरुष-
विशेषईश्वरः । यत्र निरतिशयं सर्वज्ञबीजं । सपूर्वेषामपि गुरुः कालेनानवच्छेदादिति त्रिभिः सूत्रैः प्रतिपाद्य तत्प्रणिधानं द्वाभ्याम-
सूत्रयत् । तस्य वाचकः प्रणवः । तज्जपस्तदर्थभावनमिति ततः प्रत्यक्चेतनाधिगमोप्यन्तरायाभावश्च । ततः प्रणवजपरूपास्तदर्थध्यान-
रूपाश्चेश्वरप्रणिधानात् प्रत्यक्चेतनस्य पुरुषस्य प्रकृतिविवेकेनाधिगमः साक्षात्कारोभवति उक्तानामन्तरायाणामभावोपि भवतीत्यर्थः

अभ्यासवैराग्याभ्यामन्तरायनिवृत्तौ कर्तव्यतायामभ्यासदार्ढ्यार्थमाह 'तत्प्रतिषेधार्थमेकतत्त्वाभ्यासः' तेषामन्तरायाणां प्रतिषेधार्थ-
 मेकस्मिन्कस्मिंश्चिदभिमतं तत्त्वेऽभ्यासश्चेतसः पुनःपुनर्निवेशनं कार्यं तथा 'मैत्री करुणामुदितोपेक्षाणां सुखदुःखपुण्यापुण्यविषयाणां
 भावनातश्चित्तप्रसादनं' मैत्री सौहार्दं करुणा कृपा मुदिता हर्षः उपेक्षा औदासीन्यं सुखादिशब्दैस्तद्वन्तः प्रतिपाद्यन्ते सर्वप्राणिषु सु-
 खसंभोगापन्नेषु साध्वेतन्मम मित्राणां सुखित्वमिति मैत्री भावयेत् न त्वीर्ष्यां दुखितेषु कथं नु नामैषां दुःखनिवृत्तिः स्यादिति कृपामेव
 भावयेत् नोपेक्षां नवा हर्षं पुण्यवत्सु पुण्यानुमोदनेन हर्षं कुर्यान्नतु द्वेषं न चोपेक्षां अपुण्यवत्सु चौदासिन्यमेव भावयेन्नानुमोदनं नवा
 द्वेषं एवमस्य भावयतः शुक्लोऽधर्मोपजायते ततश्च विगतरागद्वेषादिमलं चित्तं प्रसन्नं सदेकाग्रतायोग्यं भवति मैत्र्यादिचतुष्टयं चोपल-
 क्षणं अभयं सत्त्वसंशुद्धिरित्यादीनाममानित्वमदम्भित्वमित्यादीनां च धर्माणां सर्वेषामेतेषां शुभवासनारूपत्वेन मलिनवासनानिव-
 र्तकत्वात् रागद्वेषौ महाशत्रू सर्वपुरुषार्थप्रतिबन्धकौ महता प्रयत्नेन परिहर्तव्यावित्येतत्सूत्रार्थः एवमन्येऽपि प्राणायामादय उपपाया-
 श्चित्तप्रसादनाय दर्शिताः तदेतच्चित्तप्रसादनं भगवदनुग्रहेण यस्य जातं तं प्रत्येवैतद्वचनं सुखेनेति अन्यथा मनःप्रशमानुपपत्तेः ॥२८॥
 तदेवं निरोधसमाधिना त्वंपदलक्ष्ये तत्पदलक्ष्ये च शुद्धे साक्षात्कृते तदैक्यगोचरा तत्त्वमसीति वेदान्तवाक्यजन्या निर्विकल्पकसा-
 क्षात्काररूपा वृत्तिर्ब्रह्मविद्याभिधाना जायते ततश्च कृत्स्नाऽविद्या तत्कार्यनिवृत्त्या ब्रह्मसुखमत्यन्तमश्नुतइत्युपपादयति त्रिभिः श्लोकैः
 तत्र प्रथमं त्वंपदलक्ष्योपस्थितिमाह सर्वभूतस्थमिति सर्वेषु भूतेषु स्थावरजङ्गमेषु शरीरेषु भोक्तृतया स्थितमेकमेव नित्यं विभुमात्मानं
 प्रत्यक्चेतनं साक्षिणं परमार्थसत्यमानन्दघनं साक्ष्येभ्योऽमृतजडपरिच्छिन्नदुःखरूपेभ्योविवेकेनेक्षते साक्षात्करोति तस्मिन्चात्मानि सा-
 क्षिणि सर्वाणि भूतानि साक्ष्याण्याध्यासिकेन संवन्धेन भोग्यतया कल्पितानि साक्षिसाक्ष्ययोः संवन्धान्तरानुपपत्तेर्मिथ्याभूतानि प-
 रिच्छिन्नानि जडानि दुःखात्मकानि साक्षिणोविवेकेनेक्षते कः योगयुक्तात्मा योगेन निर्विचारवैशारद्यरूपेण युक्तः प्रसादं प्राप्तआत्मा-
 न्तःकरणं यस्य स तथा तथाच प्रागेवोक्तं निर्विचारवैशारद्येऽध्यात्मप्रसादः ऋतंभरा तत्र प्रज्ञा श्रुतानुमानप्रज्ञाभ्यामन्यविषयाविशे-
 षार्थत्वादिति तथा च शब्दानुमानागोचरयथार्थं विशेषवस्तुगोचरयोगजप्रत्यक्षेण ऋतंभरसंज्ञेन युगपत्सूक्ष्मं व्यवहितं विप्रकृष्टं च
 सर्वं तुल्यमेव पश्यतीति सर्वत्र समं दर्शनं मस्येति सर्वत्र समदर्शनः सन्नात्मानमनात्मानं च योगयुक्तात्मा यथावस्थितमीक्षतइति
 युक्तं अथवा योयोगयुक्तात्मा योवा सर्वत्र समदर्शनः सआत्मानमीक्षतइति योगिसमदर्शिनावात्मेक्षणाधिकारिणावुक्तौ यथा हि चि-
 त्तवृत्तिनिरोधः साक्षिसाक्षात्कारहेतुः तथा जडविवेकेन सर्वानुस्यूतचैतन्यपृथक्करणमपि नावश्यं योगवापेक्षितः अतएवाहवासिष्टः

‘द्वौ क्रमौ चित्तनाशस्य योगोज्ञानं च राघव योगोवृत्तिनिरोधो हि ज्ञानं सम्यगवेक्षणं असाध्यः कस्यचिद्योगः कस्य चित्तत्वनिश्चयः प्र-
कारौ द्वौ ततोदेवोजगाद परमः शिवइति’ चित्तनाशं साक्षिणः सकाशात्तदुपाधिभूतचित्तस्य पृथक्करणत्तददर्शनं तस्योपायद्वयं प-
कोऽसंप्रज्ञातसमाधिः संप्रज्ञातसमाधौ हि आत्मैकाकारवृत्तिप्रवाहयुक्तमन्तःकरणसत्त्वं साक्षिणाऽनुभूयते निरुद्धसर्ववृत्तिकं तूपशा-
न्तत्वान्नानुभूयतइति विशेषः द्वितीयस्तु साक्षिणि कल्पितं साक्ष्यमनृतत्वान्नास्त्येव साक्ष्येव तु परमार्थसत्यः केवलोविद्यतइति विचा-
रः तत्र प्रथममुपायं प्रपञ्चपरमार्थतावादिनोहैरण्यगर्भादयः प्रपेदिरे तेषां परमार्थस्य चित्तस्यादर्शनेन साक्षिदर्शने निरोधातिरिक्तोपा-
यासंभवात् श्रीमच्छङ्करभगवत्पूज्यपादमतोपजीविनस्त्वौपनिषदाः प्रपञ्चानृतत्ववादिनोद्वितीयमेवोपायमुपेयुः तेषां ह्यधिष्ठानज्ञानदा-

सर्वभूतस्थमात्मानं सर्वभूतानि चात्मनि ॥ ईक्षते योगयुक्तात्मा सर्वं च समदर्शनः ॥ २६ ॥

यो मां पश्यति सर्वं च सर्वं च मयि पश्यति ॥ तस्याहं न प्रणश्यामि स च मे न प्रणश्य-
ति ॥ ३० ॥

द्वयं सति तत्र कल्पितस्य बाधितस्य चित्तस्य तदृश्यस्य चादर्शनमनायासेनैवोपपद्यते अतएव भगवत्पूज्यपादाः कुत्रापि ब्रह्मविदां योगा-
पेक्षां न व्युत्पादयां बभूवुः अतएव चौपनिषदाः परमहंसाः श्रौते वेदान्तवाक्यविचारएव गुरुमुपसृत्य प्रवर्तन्ते ब्रह्मसाक्षात्काराय नतु योगे
विचारणैव चित्तदोषनिराकरणेन तस्यान्यथासिद्धत्वादिति कृतमधिकेन ॥२९॥ एवं शुद्धं त्वंपदार्थं निरूप्य शुद्धं तत्पदार्थं निरूपयति
यो मामिति यो योगी मामीश्वरं तत्पदार्थमशेषप्रपञ्चकारणमायौपाधिकमुपाधिविवेकेन सर्वत्र प्रपञ्चे सद्रूपेण स्फुरणरूपेण चानुस्यूतं
सर्वोपाधिविनिर्मुक्तं परमार्थसत्यमानन्दवनमनन्तं पश्यति योगजेन प्रत्यक्षेणापरोक्षीकरोति तथा सर्वं च प्रपञ्चजातं मायया मय्या-
रोपितं मद्भिन्नतया मृषात्वेनैव पश्यति तस्यैवं विवेकदर्शिनोहं तत्पदार्थोभगवान्न प्रणश्यामि ईश्वरः कश्चिन्माद्भिन्नोस्तीति परोक्षज्ञा-

नविषयो न भवामि किंतु योगजापरोक्षज्ञानविषयो भवामि यद्यपि वाक्यजापरोक्षज्ञानविषयत्वं त्वंपदार्थाभेदेनैव तथापि केवलस्यापि तत्पदार्थस्य योगजापरोक्षज्ञानविषयत्वमुपपद्यतएव एवं योगजेन प्रत्यक्षेण मामपरोक्षीकुर्वन् सच मे न प्रणश्यति परोक्षो न भवति स्वात्मा हि मम सविद्वानतिप्रियत्वात्सर्वदा मदपरोक्षज्ञानगोचरो भवति 'ये यथा मां प्रपद्यन्ते तांस्तथैव भजाम्यहमित्युक्तेः' तथैव शरशय्यास्थभीष्मध्यानस्य युधिष्ठिरं प्रति भगवद्वचनोक्तेः अविद्वांस्तु स्वात्मानमपि सन्तं भगवन्तं न पश्यति अतो भगवान् पश्यन्नपि तं न पश्यति 'सपनमविदितो न भुनक्तोति' श्रुतेः विद्वांस्तु सदैव सन्निहितो भगवतो नुग्रहभाजनमित्यर्थः ॥३०॥ एवं त्वंपदार्थं तत्पदार्थं च शुद्धं निरूप्य तत्त्वमसीति वाक्यार्थं निरूपयति सर्वभूतइति सर्वेषु भूतेष्वधिष्ठानतया स्थितं सर्वानुस्यूतसन्मात्रं मामीश्वरं तत्पदलक्ष्यं स्वेन त्वंपदलक्ष्येण सहैकत्वमत्यन्ताभेदमास्थितः सन् घटाकाशो महाकाशइत्यत्रैवोपाधिभेदनिराकरणं निश्चिन्वन् यो-

सर्वभूतस्थितं यो मां भजत्येकत्वमास्थितः ॥ सर्वथा वर्तमानोऽपि स योगी मयि वर्तते ॥ ३१ ॥

मजति अहं ब्रह्मास्मिति वेदान्तवाक्यजेन तत्त्वसाक्षात्कारेणापरोक्षीकरोति सोविद्यातत्कार्यनिवृत्त्या जीवन्मुक्तः कृतकृत्यएव भवति यावत्तु तस्य बाधितानुवृत्त्या शरीरादिदर्शनमनुवर्तते तावत्प्रारब्धकर्मप्राबल्यात् सर्वकर्मत्यागेन वा याज्ञवल्क्यादिवत् विहितेन कर्मणा वा जनकादिवत् प्रतिषिद्धेन कर्मणा वा दत्तात्रेयादिवत् सर्वथा येन केनापि रूपेण वर्तमानोऽपि व्यवहरन्नापि स योगी ब्रह्माहमस्मीति विद्वान्मयि परमात्मन्येवाभेदेन वर्तते सर्वथा तस्य मोक्षं प्रति नास्ति प्रतिबन्धशङ्का 'तस्य ह न देवाश्च नाभूत्या ईशत आत्मा ह्येषां संभवतीति' श्रुतेः देवामहाप्रभावा अपि तस्य मोक्षामघनाय नेशते किमुतान्ये क्षुद्रा इत्यर्थः ब्रह्मविदो निषिद्धकर्मणि प्रवर्तकयो-रागद्वेषयोरसंभवेन निषिद्धकर्मासंभवेऽपि तदंगीकृत्य ज्ञानस्तुत्यर्थमिदमुक्तं सर्वथा वर्तमानोऽपि हि त्वापि स इमां लोकां हन्ति न निबध्यत इति वत् ॥३१॥ एवमुत्पन्नोऽपि तत्त्वबोधे कश्चिन्मनोनाशवासनाक्षययोरभावाज्जीवन्मुक्तिसुखं नानुभवति चित्तविक्षेपेण च दृष्टदुःखमनुभवति सोऽपरमयोगी देहपाते कैवल्यभागित्वात् देहसंज्ञापर्यन्तं च दृष्टदुःखानुभवात् तत्त्वज्ञानमनोनाशवासनाक्षयाणां तु

युगपदभ्यासाद्दृष्टदुःखनिवृत्तिपूर्वकं जीवन्मुक्तिसुखमनुभवन् प्रारब्धकर्मवशात् समाधेर्व्युत्थानकाले आत्मैवौपम्यमुपमा तेनात्मदृष्टान्तेन सर्वत्र प्राणिजाते सुखं वा यदि वा दुःखं समं तुल्यं यः पश्यति स्त्रस्यानिष्टं यथा न संपादयति एवं परस्याप्यनिष्टं योन संपादयति प्रद्वेषश्चून्यत्वात् एवं स्वस्येष्टं यथा संपादयति तथा परस्यापीष्टं यः संपादयति रागश्चून्यत्वात् सनिर्वासनत योपशान्तमनः योगी ब्रह्मवित् परमः श्रेष्ठोमतः पूर्वस्मात् हे अर्जुन अतस्तत्त्वज्ञानमनोनाशवासनाक्षयाणाम युगपदित्यर्थः क्रममभ्यासाय महान् प्रयत्नआस्थेय-इत्यर्थः तत्र इदं सर्वं द्वैतजातमद्वितीये चिदानन्दात्मनि मायया कल्पितत्वान्मृषैव आत्मैवैकः परमार्थसत्यः सच्चिदानन्दाद्वयोहमस्मीति ज्ञानं तत्त्वज्ञानं प्रदीपज्वालासन्तानवद्धृत्तिसन्तानरूपेण परिणममानमन्तःकरणद्रव्यं मननात्मकत्वान्मनइत्युच्यते तस्य, नाशोनाम वृत्तिरूपपरिणामं परित्यज्य सर्ववृत्तिविरोधिना निरोधाकारेण परिणामः पूर्वापरपरामर्शमन्तरेण सहस्रोत्पद्यमानस्य क्रोधादिवृत्तिविशेषस्य हेतुश्चित्तगतः संस्कारविशेषोवासना पूर्वपूर्वाभ्यासेन चित्ते वास्यमानत्वात् तस्याः क्षयोनामविवेकजन्यायां चित्तप्रशम-

आत्मौपम्येन सर्वत्र समं पश्यति योर्जुन ॥ सुखं वा यदि वा दुःखं सयोगी परमोमतः ॥ ३२ ॥

वासनायां दृढायां सत्यपि बाह्ये निमित्ते क्रोधाद्यनुत्पत्तिः तत्र तत्त्वज्ञाने सति मिथ्याभूते जगति नराविषाणादाविव धीवृत्त्यनुदयात्मनश्च दृष्टत्वेन पुनर्वृत्त्यनुपयोगाग्निरिन्धनाग्निवन्मनोनश्यति नष्टे च मनसि संस्कारोद्बोधकस्य बाह्यस्य निमित्तस्याप्रतीतौ वासना क्षीयते क्षीणायां वासनायां हेत्वभावेन क्रोधादिवृत्त्यनुदयात्मनोनश्यति नष्टे च मनसि शमदमादिसंपत्त्या तत्त्वज्ञानमुदेति एवमुत्पन्ने तत्त्वज्ञाने रागद्वेषादिरूपा वासना क्षीयते क्षीणायां च वासनायां प्रतिबन्धाभावात्तत्त्वज्ञानोदयइति परस्परकारणत्वं दर्शनीयं अतएव भगवान् वसिष्ठआह 'तत्त्वज्ञानं मनोनाशोवासनाक्षयएव च मिथः करणतां गत्वा दुःसाध्यानि स्थितानि हि तस्माद्राधव यत्नेन पौरुषेण विवेकिना भोगेच्छां दूरतस्त्यक्त्वा त्रयमेतत्समाश्रयेदिति' पौरुषोयत्नः येन केनाप्युपायेनादयं संपादयिष्यामीत्येवंविधोत्साहरूपोनिर्वन्धः विवेकोनाम विविच्य निश्चयः तत्त्वज्ञानस्य श्रवणादिकं साधनं मनोनाशस्य योगः वासनाक्षयस्य प्रतिकूलबास-नोत्पादनमिति एतादृशविवेकयुक्तेन पौरुषेण प्रयत्नेन भोगेच्छायाः स्वरूपाया अपि हविषा कृष्णवर्त्मवेति न्यायेन वासनावृद्धिहेतुत्वा-

दूरतइत्युक्तं द्विविधो हि विद्याधिकारी कृतोपास्तिरकृतोपास्तिश्च तत्र यउपास्यसाक्षात्कारपर्यन्तामुपास्तिं कृत्वा तत्त्वज्ञानाय प्रवृत्त स-
 स्य वासनाक्षयमनोनाशयोर्दृढतरत्वेन ज्ञानादूर्ध्वं जीवन्मुक्तिः स्वतएव सिध्यति इदानीन्तनस्तु प्रायेणाकृतोपास्तिरेव मुमुक्षुरौत्सु-
 क्यमात्रात् सहसा विद्यायां प्रवर्तते योगं विना चिज्जडविवेकमात्रेणैव च मनोनाश वासनाक्षयौ तात्कालिकौ संपाद्य शमदमादिसं-
 पत्त्वा श्रवणमनननिदिध्यासनानि संपादयति तैश्च दृढाभ्यस्तैः सर्वबन्धविच्छेदि तत्त्वज्ञानमुदेति अविद्याग्रन्थिरब्रह्मत्वं तद्दयग्रन्थिः
 संशयाः कर्माणि सर्वकामत्वं मृत्युः पुनर्जन्म चेत्यनेकविधो बन्धो ज्ञानान्निवर्तते तथा च श्रूयते एतत् यो वेद निहितं गुहायां सोऽवि-
 द्याग्रन्थिं विकिरतीह सोऽस्य ब्रह्म वेद ब्रह्मैव भवति, भिद्यते तद्दयग्रन्थिश्छिद्यन्ते सर्वसंशयाः क्षीयन्ते चास्य कर्माणि तस्मिन् दृष्टे
 परावरे सत्यं ज्ञानमनन्तं ब्रह्म यो वेद निहितं गुहायां परमेव्योमन् सोऽश्नुते सर्वान् कामान्स ब्रह्मणा विपश्चिता तमेव विदित्वा तिमृत्यु-
 मेति यस्तु विज्ञानवान् भवत्यमनस्कः सदा शुचिः स तु तत्पदमाप्नोति यस्माद्भूयोन जायते य एवं वेदाहं ब्रह्मास्मीति स इदं सर्वं
 भवति' इत्यसर्वज्ञत्वनिवृत्तिफलमुदाहार्यं सेयं विदेहमुक्तिः सत्यपि देहे ज्ञानोत्पत्ति समकालीना ज्ञेया ब्रह्मण्यविद्याधारोपितानामेते-
 षां बन्धानामविद्यानाशे सति निवृत्तौ पुनरुत्पत्त्यसंभवात् अतः शैथिल्यहेत्वभावात्तत्त्वज्ञानं तस्यानुवर्तते मनोनाशवासनाक्षयौ तु
 दृढाभ्यासाभावाद्भोगप्रदेन प्रारब्धेन कर्मणा बाध्यमानत्वाच्च सवातप्रदेशप्रदीपवत्सहसा निवर्तते अतइदानीन्तनस्य तत्त्वज्ञानिनः
 प्राक्सिद्धे तत्त्वज्ञाने न प्रयत्नापेक्षा किंतु मनोनाशवासनाक्षयौ प्रयत्नसाध्याविति तत्र मनोनाशोऽसंपूजातसमाधिनिरूपणेन निरूपि-
 तः प्राक् वासनाक्षयस्त्विदानीं निरूप्यते तत्र वासनास्वरूपं वसिष्ठआह ' दृढभाषनया त्यक्तपूर्वापरविचारणं यदादानं पदार्थस्य वा-
 सना सा प्रकीर्तिता ' अत्र च स्वस्वदेशाचारकुलधर्मस्वभावभेदतद्गतापशब्दस्तु शब्दादिषु प्राणिनामभिनिवेशः सामान्येनोदाहरणं
 साच वासना द्विविधा मलिना शुद्धा च शुद्धा दैवी सम्पत् शास्त्रसंस्कारप्राबल्यात् तत्त्वज्ञानसा धनत्वेनैकरूपेव मलिना तु द्विवि-
 द्या बाह्याऽभ्यन्तराच बाह्या तु ३ त्रिविधा लोकवासना शास्त्रवासना देहवासना चेति सर्वे जनायथा न निन्दन्ति तथैवाचरिष्यामीत्य-
 शक्यार्था भिनिवेशोलोकवासना तस्याश्च कोलोकमाराधयितुं समर्थ इति न्यायेन सम्पादयितुमशक्यत्वात् पुरुषार्थानुपयोगीत्वाच्च
 मलिनत्वं शास्त्रवासना तु त्रिविधा पाठव्यसनं बहुशास्त्रव्यसनं अनुष्ठानव्यसनंचेति क्रमेण भरद्वाजस्य दुर्वाससो निदाघस्य च प्रसि-

इहा मलिनत्वं चास्याः क्लेशवहत्वात् पुरुषार्थानुपयोगित्वादर्पहेतुत्वाज्जन्महेतुत्वाच्च देहवासनापि त्रिविधा आत्मत्वभ्रान्तिर्गुणाधान-
भ्रान्तिर्दोषा पनयनभ्रान्तिश्चेति तत्रात्मत्वभ्रान्तिविरोचनादिषु प्रसिद्धा सार्वलौकिका गुणाधानं द्विविधं लौकिकं शास्त्रीयं च समी-
चीनशब्दादिविषयसंपादनं लौकिकं गङ्गाज्ञानशालग्रामतीर्थादिसंपादनं शास्त्रीयं दोषापनयनमपि द्विविधं लौकिकं शास्त्रीयं च चि-
कित्सकोक्तैरोषधैर्व्याध्याद्यपनयनं लौकिकं वैदिकज्ञानाचमनादिभिरशौचाद्यपनयनं वैदिकं एतस्याश्च सर्वप्रकारायामलिनत्वमप्रामा-
णिकत्वादशक्यत्वात्पुरुषार्थानुपयोगित्वात्पुनर्जन्महेतुत्वाच्च शास्त्रे प्रसिद्धं तदेतल्लोकशास्त्रदेहवासनात्रयमविवेकिनामुपादेयत्वेन प्र-
तिभासमानमपि विविदिषोर्वेदनोत्पत्तिविरोधित्वाद्विषोऽज्ञाननिष्ठाविरोधित्वाच्च विवेकिभिर्हेयं तदेवं बाह्याविषयवासना त्रिविधा
निरूपिता आभ्यन्तरवासनानु कामक्रोधदम्भदर्पाद्यासुरसम्पद्द्रूपा सर्वानर्थमूलं मानसी वासनेत्युच्यते तदेवं बाह्याभ्यन्तरवासनाच-
तुष्टयस्य शुद्धवासनया क्षयः संपादनीयः तदुक्तं वसिष्ठेन 'मानसीर्वासनाः पूर्वं त्यक्त्वा विषयवासनाः मैत्र्यादिवासनाराम गृहा-
णामलवासनाइति' तत्र विषयवासना शब्देन पूर्वोक्तास्तिस्त्रिलोकशास्त्रदेहवासनाविविक्षिताः मानसवासनाशब्देन कामक्रोधदम्भ-
दर्पाद्यासुरसम्पद्विविक्षिता यद्वा शब्दस्पर्शरूपरसगन्धाविषयाः तेषां भुज्यमानत्वदशाजन्यः संस्कारो विषयवासना काम्यमानत्वद-
शाजन्यः संस्कारो मानसवासना अस्मिन्पक्षे पूर्वोक्तानां चतसृणामनयोरेवान्तर्भावः बाह्याभ्यन्तरव्यतिरेकेण वासनान्तरासंभवाद-
तासां वासनानां परित्यागोनाम तद्विरुद्धमैत्र्यादिवासनोत्पादनं ताश्च मैत्र्यादिवासनाः भगवता पतञ्जलिना सूत्रिनाः प्राक् सङ्क्षेपेण
व्याख्याता अपि पुनर्व्याख्यायन्ते चित्तं हि रागद्वेषपुण्यपापैः कलुषीक्रियते तत्र सुखानुशयी रागः मोहादनुभूयमानं सुखमनुशेते क-
श्चिद्धीवृत्तिविशेषो राजसः सर्वं सुखजातीयं मे भूयादिति तच्च दृष्टादृष्टसामग्र्यभावात्सम्पादयितुमशक्यं अतः सरागाश्चित्तं कलुषी-
करोति यदा तु सुखिषु प्राणिष्वयं मैत्री भावयेत् सर्वेभ्यस्ते सुखिनो मदीया इति तदा तत्सुखं स्वकीयमेव सम्पन्नमिति भावयतस्तत्र रा-
गो निवर्तते यथा स्वस्य राज्यनिवृत्तावपि पुत्रादिराज्यमेव स्वकीयं राज्यं तद्वत् निवृत्ते च रागे वर्षाव्यपाये जलमिव चित्तं प्रसीदति
तथा च दुःखानुशयी द्वेषः दुःखमनुशेते कश्चिद्धीवृत्तिविशेषस्तमोनुगतरजःपरिणाम ईदृशं सर्वं दुःखं सर्वदा मे मा भूदिति तच्च श-
त्रुव्याघ्रादिषु सत्सु न निवारयितुं शक्यं न च सर्वे ते दुःखहेतवो हन्तुं शक्यन्ते अतः स द्वेषः सदा तद्दयं दहति यदा तु स्वस्येव प-

रेषां सर्वेषामपि दुःखं माभूदिति करुणां दुःखिषु भावयेत् तदा वैर्यादिद्वेषनिवृत्तौ चित्तं प्रसीदति तथा च स्मर्यते 'प्राणायथात्म
 नोभीष्टाभूतानामपि ते तथा आत्मौपम्येन भूतेषु दयां कुर्वन्ति साधव इति' एतदेवेहाप्युक्तं आत्मौपम्येन सर्वत्रेत्यादि तथा प्राणिनः
 स्वभावतएव पुण्यं नानुतिष्ठन्ति पापं त्वनुतिष्ठन्ति तदाहुः 'पुण्यस्य फलमिच्छन्ति पुण्यं नेच्छन्ति मानवाः नपापफलमिच्छन्ति पापं
 कुर्वन्तियत्तत इति' ते च पुण्यपापे अक्रियमाणे क्रियमाणे पश्चात्तापं जनयतः सच श्रुत्यानूदितः 'किमहं साधुना करवं किमहं पाप-
 मकरवमिति' यद्यसौ पुण्यपुरुषेषु मुदितां भावयेत्तदा तद्वासनावान् स्वयमेवाप्रमत्तः अशुक्लकृष्णे पुण्ये प्रवर्तते तदुक्तं कर्म शुक्लकृष्णं
 योगिनस्त्रिविधमितरेषां अयोगिनां त्रिविधं शुक्लं शुभं कृष्णमशुभं शुक्लकृष्णं शुभाशुभमिति तथा पापपुरुषेषूपेक्षां भावयन्स्वयमपि
 तद्वासनावान् पापाभिर्वर्तते ततश्च पुण्याकरणपापकरणनिमित्तस्य पश्चात्तापस्याभावे चित्तं प्रसीदति एवं सुखिषु मैत्री भावयतो न
 केवलं रागो निवर्तते किंत्वसूयेर्ष्यादयोपि निवर्तन्ते परगुणेषु दोषाविष्करणमसूया परगुणानामसहनमीर्ष्या यदा मैत्रीवशात्परसुखं
 स्वीयमेव सम्पन्नं तदा परगुणेषु कथमसूयादिकं संभवेत् तथा दुःखिषु करुणां भावयतः शत्रुवधादिकरोद्वेषोयदा निवर्तते तदा दुः-
 खिप्रतियोगिकस्वसुखित्वप्रयुक्तदोषोपि निवर्तते एवं दोषान्तरनिवृत्तिरप्यहनीया वासिष्ठरामायणादिषु तदेवं तत्त्वज्ञानं मनोनाशोवा-
 सनाक्षयश्चेति त्रयमभ्यसनीयं तत्र केनापि द्वारेण पुनः पुनस्तत्त्वानुस्मरणं तत्त्वज्ञानाभ्यासः तदुक्तं 'तच्चिन्तनं तत्कथनमन्योन्यं त-
 त्प्रबोधनं एतदेकपरत्वं च ब्रह्माभ्यासं विदुर्बुधाः सर्गादावेव नोत्पन्नं इदं नास्त्येव सर्वदा इदं जगदहं चेति बोधाभ्यासं विदुः पर-
 मिति' इत्यावभासविरोधयोगाभ्यासो मनोनिरोधाभ्यासः तदुक्तं 'अत्यन्ताभावसम्पत्तौ ज्ञातुर्ज्ञेयस्य वस्तुनः युक्त्या शास्त्रैर्यतन्ते ये
 तेप्यत्राभ्यासिनः स्थिता इति' ज्ञातृज्ञेययोर्मिथ्यान्वधीरभावसम्पत्तिः स्वरूपेणोपप्रतीतिरत्यन्ताभाव सम्पत्तिस्तदर्थं युक्त्या योगेन
 इत्यासंभवबोधेन रागद्वेषादितानवे वृत्तिरधनोदिता याऽसौ ब्रह्माभ्यासः स उच्यते इति रागद्वेषादिना क्षिणता रूपवासनाक्षयाभ्यास-
 उक्तः तस्मादुपपन्नमेतत्तत्त्वज्ञानाभ्यासेन मनोनाशाभ्यासेन वासनाक्षयाभ्यासेन च रागद्वेषश्चैतन्यतया यः स्वपरसुखदुःखादिषु सम-
 दृष्टिः स परमयोगी मतोयस्तु विषमदृष्टिः स तत्त्वज्ञानवानप्यपरमयोगीति ॥ ३२ ॥ उक्तमर्थमाक्षिपन् योयं योग इति योयं सर्वत्र सम-

दृष्टिलक्षणः परमो योगः साम्येन समत्वेन चित्तगतानां रागाद्वेषादीनां विषमदृष्टिहेतूनां निराकरणेन त्वया सर्वज्ञेश्वरेणोक्तः हेमधु-
सूदन सर्ववैदिकसंप्रदायप्रवर्तक एतस्य त्वदुक्तस्य सर्वमनोवृत्तिनिरोधलक्षणस्य योगस्य स्थितिं विद्यमानतां स्थिरां दीर्घकालानुवर्तिनीं
न पश्यामि न संभावयामि अहमस्मद्विधाऽन्योवा योगाभ्यासनिपुणः कस्मान्नसंभावयसि तत्राह चञ्चलत्वान्मनसदिति शेषः ॥ ३३ ॥
सर्वलोकप्रसिद्धत्वेन तदेव चञ्चलत्वमुपपादयति चञ्चलमिति चञ्चलं अत्यर्थं चलं सदा चलनस्वभावं मनः हि प्रसिद्धमेवैतत् भक्ता-
नां पापादिदोषान् सर्वथा निवारयितुमशक्यानपि कृषति निवारयति तेषामेव सर्वथा प्राप्तुमशक्यानपि पुरुषार्थानाकर्षति प्रापयती-
ति वा कृष्णस्तेन रूपेण संबोधयन् दुर्निवारमपि चित्तचाञ्चल्यं निवार्य द्रुप्यापमपि समाधिसुखं त्वमेव प्रापयितुं शक्नोषीति सूचय-

॥ अर्जुनउवाच ॥ योयं योगस्त्वया प्रोक्तः साम्येन मधुसूदन ॥ एतस्याहं न पश्यामि च-
ञ्चलत्वात् स्थितिं स्थिराम् ॥ ३३ ॥ चञ्चलं हि मनः कृष्ण प्रमाथि बलवद्दृढम् ॥ तस्याहं
निग्रहं मन्ये वायोरिव सुदुष्करम् ॥ ३४ ॥

ति न केवलमत्यर्थं चञ्चलं किंतु प्रमाथि शरीरामिन्द्रियाणि च प्रमाथितुं क्षोभयितुं शीलं यस्य तत् क्षोभकतया शरीरेन्द्रियसङ्गतस्य
विवशताहेतुरित्यर्थः किंच बलवत् अभिप्रेताद्विषयात्केनाप्युपायेन निवारयितुमशक्यं किंच दृढं विषयवासनासहस्रानुस्यूततया मे-
तुमशक्यं तन्तुनागवदच्छेद्यमितिभाष्ये तन्तुनागोनागपाशः ता ५ तनीति गुर्जरादौ प्रसिद्धोमहान्हदनिवासी जन्तुविशेषोवा तस्या-
तिदृढतया बलवतोबलवत्तया प्रमाथिनः प्रमाथितयाऽतिचञ्चलस्य महामत्तवनगजस्येव मनोनिग्रहं निरोधं निर्वृत्तिकतयाऽवस्थानं
सुदुष्करं सर्वथा कर्तुमशक्यमहं मन्ये वायोरिव यथाकाशे दोधूयमानस्य वायोर्निश्चलत्वं सम्पाद्य निरोधनमशक्यं तद्वदित्यर्थः अयं
भावः जातेपि तत्त्वज्ञाने प्रारब्धकर्मभोगाय जीवतः पुरुषस्य कर्तृत्वभोक्तृत्वसुखदुःखरागाद्वेषादिलक्षणाश्चित्तधर्मः क्लेशहेतुत्वाद्वाधि-

तानुवृत्त्याऽपि बन्धोभवति चित्तवृत्तिनिरोधरूपेण तु योगेन तस्य निवारणं जीवन्मुक्तिरित्युच्यते यस्याः सम्पादनेन सयोगी परमो-
मतइत्युक्तं तत्रेदमुच्यते बन्धः किं साक्षिणोनिवार्यते किं वा चित्तात् नाद्यस्तत्त्वज्ञानेनैव साक्षिणोबन्धस्य निवारितत्वात् न द्वितीयः
स्वभावविपर्ययायोगात् विरोधिसद्भावाच्च न हि जलादार्द्रत्वमग्नेर्वोष्णत्वं निवारयितुं शक्यते 'प्रतिक्षणपरिणामिनोहि भावाः कृते चि-
त्तिशक्तेरितिन्यायेन' प्रतिक्षणपरिणामस्वभावत्वाच्चित्तस्य प्रारब्धभोगेन च कर्मणा कृत्स्नाऽविद्यातत्कार्यनाशने प्रवृत्तस्य तत्त्वज्ञानस्या-
पि प्रतिबन्धं कृत्वा स्वफलदानाय देहेन्द्रियादिकमवस्थापितं न च कर्मणा स्वफलसुखदुःखादिभोगश्चित्तवृत्तिभिर्विना सम्पादयितुं
शक्यते तस्माद्यद्यपि स्वाभाविकानामपि चित्तपरिणामानां कथंचिद्योगेनाभिभवः शक्येत कर्तुं तथापि तत्त्वज्ञानादिषु योगादपि प्रार-
ब्धफलस्य कर्मणः प्राबल्यावश्यंभाविनि चित्तस्य चाञ्चल्ये योगेन तन्निवारणमशक्यमहं स्वबोधादेव मन्ये तस्मापनुपपन्नमेतदात्मौ-
पम्येन सर्वत्र समदर्शी परमयोगी मतइत्युक्तं न स्यात्क्षेपः ॥ ३४ ॥ तस्मिन्माक्षेपं परिहरन् श्रीभगवानुवाच संशयमिति सम्यग्विदितं ते

॥ श्रीभगवानुवाच ॥ असंशयं महाबाहो मनोदुर्निग्रहं चलम् ॥ अभ्यासेन तु कौन्तेय वै-
राग्येण च गृह्यते ॥ ३५ ॥

चित्तचेष्टितमतोनिग्रहीतुं शक्यसीति संतोषेण संबोधयति हे महाबाहो महान्तौ साक्षान्महादेवेनापि सह कृतप्रहरणौ बाहु यस्येति
निरतिशयमुत्कर्षं सूचयति प्रारब्धकर्मप्राबल्यादसंयतात्मना दुर्निग्रहं दुःखेनापि निग्रहीतुमशक्यं प्रमाथि बलवद्बुद्धमिति विशेषणत्र-
यं पिण्डीकृत्यैतदुक्तं चलं स्वभाव चञ्चलं मनइत्यसंशयं नास्त्येव संशयोत्र सत्यमेवैतद्वद्विषयीत्यर्थः एवं सत्यपि संयतात्मना समा-
धिमात्रोपायेन योगिनाऽभ्यासेन वैराग्येण च गृह्यते निगृह्यते सर्ववृत्तिशून्यं क्रियते तन्मनइत्यर्थः अनिग्रहीतुरसंयतात्मनः सकाशा-
त्संयतात्मनोनिग्रहीतुर्विशेषद्योतनाय तुशब्दः मनोनिग्रहेऽभ्यासवैराग्ययोः समुच्चयबोधनाय चशब्दः हेकौन्तेयेतिपितृष्वसृपुत्रस्त्वम-
वश्यं मया सुखीकर्तव्यइति स्नेहसंबन्धसूचनेनाश्वासयति अत्रप्रथमार्थेन चित्तस्य हठानिग्रहोऽसंभवतीति द्वितीयार्थेन तु क्रमनिग्रहः
संभवतीत्युक्तं द्विविधोहि मनसोनिग्रहः हठेन क्रमेण च तत्र चक्षुःश्रोत्रादीनि ज्ञानेन्द्रियाणि वाक्पाण्यादीनि कर्मेन्द्रियाणि च तद्गो-
लकमात्रोपरोधेन हठान्निगृह्यन्ते तदृष्टान्तेन मनोऽपि हठेन निग्रहीष्यामीति भूढस्य भ्रान्तिर्भवति न च तथा निग्रहीतुं शक्यते तद्गो-

लोकस्य तद्वयकमलस्य निरोद्धुमशक्यत्वात् अतएव च क्रमनिग्रहपव युक्तस्तदेतद्भगवान् वसिष्ठआह 'उपविश्योपविश्यैव चित्तज्ञेन मुहुर्मुहुः न शक्यते मनोजेतुं विना युक्तिमनिन्दितां अङ्कुशेन विना मत्तोयथा दुष्टमतङ्गजः अध्यात्मविद्याधिगमः साधुसङ्गमपव च वासनासंपरित्यागः प्राणस्पन्दनिरोधनं एतास्तायुक्तयः पुष्टाः सन्ति चित्तजये किल सतीषु युक्तिष्वेतासु हठान्नियमयन्ति ये चेतस्ते दीपमुत्सृज्य विनिघ्नन्ति तमोज्ञैरिति' क्रमनिग्रहे चाध्यात्मविद्याधिगमपेकउपायः साहि दृश्यस्य मिथ्यात्वं ह्यवस्तुनश्च परमार्थसत्यपरमानन्दस्वप्रकाशत्वं बोधयति तथा च सत्येतन्मनः स्वगोचरेषु दृश्येषु मिथ्यात्वेन प्रयोजनाभावं प्रयोजनवति च परमार्थसत्यपरमानन्दरूपे ह्यवस्तुनि स्वप्रकाशत्वेन स्वागोचरत्वं बुद्ध्या निरिन्धनाप्रिवत्त्वयमेवोपदयाम्यति यस्तु बोधितमपि तत्त्वं न सम्यग्बुध्यते योवा विस्मरति तयोः साधुसङ्गमपवोपायः साधवोहि पुनः पुनर्बोधयन्ति स्मारयन्ति च यस्तु विद्यामदादिदुर्वासनया पीड्यमानो न साधूननुवर्तितुमुत्सहते तस्य पूर्वोक्तविवेकेन वासनापरित्यागपवोपायः यस्तु वासनानामतिप्राबल्यात्तास्त्यक्तुं न शक्नोति तस्य प्राणस्पन्दनिरोधपवोपायः प्राणस्पन्दवासनयोश्चित्तप्रेरकत्वात्तयोर्निरोधे चित्तशान्तिरुपपद्यते तदेतदाह सपव 'द्वे बीजे चित्तवृक्षस्य प्राणस्पन्दनवासने एकस्मिंश्च तयोः क्षीणे क्षिप्रं द्वे अपि नश्यतः प्राणायामद्वडाभ्यासैर्युक्त्या च गुरुदत्तया आसनाशनयोगेन प्राणस्पन्दो- निरुध्यते असङ्गव्यवहारित्वाद्भवभावनवर्जनात् शरीरनाशदर्शित्वाद्वासनान प्रवर्तते वासनासंपरित्यागाश्चित्तं गच्छत्यचित्ततां प्राणस्पन्दनिरोधाच्च यथेच्छसि तथा कुरु एतावन्मात्रकं मन्ये रूपं चित्तस्य राधव-यद्वावनं वस्तुनोन्तर्वक्षतुत्वेन रसेन च यदा न भाव्यते किञ्चिद्वेयोपादेयरूपि यत् स्थीयते सकलं त्यक्त्वा तदा चित्तं न जायते अवासनत्वात्सततं यदा न मनुते मनः अमनस्ता तदोदेति परमात्मपदप्रदेति' अत्र द्वावेवोपायौ पर्यवसितौ प्राणस्पन्दनिरोधार्थमभ्यासः वासनापरित्यागार्थं च वैराग्यमिति साधुसङ्ग-माध्यात्मविद्याधिगमौ त्वभ्यासवैराग्योपपादकतयान्यथासिद्धौ तयोरेवान्तर्भवतः अतएव भगवताऽभ्यासेन वैराग्येण चेति द्वयमेवोक्तं अतएव भगवान् पतञ्जलिरसूत्रयत् 'अभ्यासवैराग्याभ्यां तन्निरोधइति' तासां प्रागुक्तानां प्रमाणविपर्ययविकल्पनिद्रास्मृतिरूपेण पञ्चविधानामनन्तानामा सुरत्वेन क्लिष्टानां दैवत्वेनाक्लिष्टानामपि वृत्तीनां सर्वासामपि निरोधोनिरिन्धनाग्नवदुपशमाख्यः परिणामोऽभ्यासेन वैराग्येण च समुच्चितेन भवति तदुक्तं योग्यभाष्ये चित्तनदीनामोभयतोवाहिनी वहति कल्याणाय वहति पापाय च तत्र या कैवल्यप्राग्भारा विवेकनिम्ना सा कल्याणवहा या त्वविवेकनिम्ना संसारप्राग्भारा सा पापवहा तत्र वैराग्येण विषयस्रोतः लिखीक्रियते विवेकदर्शना-

भ्यासेन च कल्याणस्रोतउद्धाख्यते इत्युभयाधीनश्चित्तवृत्तिनिरोधइति प्राग्भारनिष्पदे तदा विवेकनिष्पन्न कैवल्यप्राग्भारं चित्तमित्यत्र
 व्याख्यायते यथा तीव्रवेगोपेतं नदीप्रवाहं सेतुबन्धनेन निवार्य कुल्याप्रणयनेन क्षेत्राभिमुखं तिर्यक्प्रवाहान्तरमुत्पाद्यते तथा वैराग्येण
 चित्तनद्या विषयप्रवाहं निवार्य समाध्यभ्यासेन प्रशान्तवाहिता सम्पाद्यतइति द्वारभेदात्समुच्चयपव एकद्वारत्वे हि व्रीहियवव द्विक-
 ल्पः स्यादिति मन्त्रजपदेवताध्यानादीनां कियारूपाणामावृत्तिलक्षणोऽभ्यासः संभवति सर्वव्यापारोपरमस्य तु समाधेः कोनामाभ्यास-
 इति शङ्कां निवारयितुमभ्यासं सूत्रयतिस्म तत्र स्थितौ यत्नोभ्यासइति तत्र स्वरूपावस्थिते द्रष्टरि शुद्धे चिदात्मनि चित्तस्यावृत्तिकस्य
 प्रशान्तवाहितारूपा निश्चलतास्थितिस्तदर्थं यत्नोमानसउत्साहः स्वभावचाञ्चल्याद्वहः प्रवाहशीलं चित्तं सर्वथा निरोत्स्यामीत्येवं-
 विधः सभावत्यमानोभ्यासउच्यते सतु दीर्घकालनैरन्तर्यसत्कारसेवितोद्वहभूमिः अनिवेदेन दीर्घकाल सेवितोविच्छेदाभावेन निरन्त-
 रासेवितः सत्कारेण श्रद्धातिशयेन वा सेवितः सोभ्यासोद्वहभूमिर्विषयसुखवासनया चालयितुमशक्योभवति अदीर्घकालत्वे दीर्घ
 कालत्वेपि विच्छिद्य विच्छिद्य सेवने श्रद्धातिशयाभावे च लयविक्षेपकषायसुखास्वादानामपरिहारे व्युत्थानसंस्कारप्राबल्या द्द्वहभू-
 मिरभ्यासः फलाय न स्यादिति त्रयमुपात्तं वैराग्यं तु द्विविधं परं अपरं च यतमानसंज्ञाव्यतिरेकसंज्ञैकेन्द्रियसंज्ञावशीकारसंज्ञाभेदैरपरं
 चतुर्धा तत्र पूर्वभूमिजयेनोत्तरभूमिसंपादनविवक्षया चतुर्थमेवासूत्रयत् हृष्टानुश्रविकविषयवितृष्णस्य वशीकारसंज्ञावैराग्यमिति स्त्रि-
 योन्नपानमैश्वर्यमित्यादयोदृष्टाविषयाः स्वर्गोविदेहता प्रकृतिलयइत्यादयोवैदिकत्वेनानुश्रविकाविषयास्तेषुभयविधेष्वपि सत्यामेव तृ-
 ण्णायां विवेकतारतम्येन यतमानादित्रयं भवति अत्र जगति किं सारं किमसारमिति गुरुशास्त्राभ्यां ज्ञास्यामीत्युद्योगोयतमानं स्वचि-
 त्ते पूर्वविद्यमानदोषाणां मध्येऽभ्यस्यमानविवेकेनैतेपक्काः पतेऽवशिष्टाइति चिकित्सकवद्विवेचनं व्यतिरेकः हृष्टानुश्रविकविषयप्रवृत्ते-
 र्दुःखात्मत्वबोधेन बहिरिन्द्रियप्रवृत्तिमजनयन्त्या अपि तृष्णायाः औत्सुक्यमात्रेण मनस्यवस्थानमेकेन्द्रियं मनस्यपि तृष्णाशून्यत्वेन
 सर्वथा वैतृष्ण्यं तृष्णाविरोधिनी चित्तवृत्तिर्ज्ञानप्रसादरूपा वशीकारसंज्ञा वैराग्यं संप्रज्ञातस्य समाधेरन्तरङ्गं साधनमसंप्रज्ञातस्य तु
 बहिरङ्गं तस्य त्वन्तरङ्गसाधनं परमेव वैराग्यं तच्चासूत्रयत् 'तत्परं पुरुषख्यातेर्गुणवैतृष्ण्यमिति' संप्रज्ञातसमाधिपाटवेन गुणत्रयात्म-
 कात्प्रधानाद्विविक्तस्य पुरुषस्य ख्यातिः साक्षात्कारउत्पद्यते ततश्चाशेषगुणत्रयव्यवहारेषु वैतृष्ण्यं यद्भवति तत्परं श्रेष्ठं फलभूतं वैरा-
 ग्यं तत्परिपाकनिमित्ताच्च चित्तोपशमपरिपाकादविलम्बेन कैवल्यमिति ॥ ३५ ॥ यत्तु त्वमवोचः प्रारब्धभोगेन कर्मणा तत्त्वज्ञानाद-

पि प्रबलेन स्वफलदानाय मनसोवृत्तिषूत्पाद्यमानास्तु कथं तासां निरोधः कर्तुं शक्यइति तत्रोच्यते असंयतात्मनेति उत्पन्नेपि तत्त्व-
साक्षात्कारे वेदान्तव्याख्यानादिव्यासङ्गादालस्यादिदोषाद्वाऽभ्यासवैराग्याभ्यां न संयतो निरुद्ध आत्मान्तःकरणं येन तेनासंयतात्मना
तत्त्वसाक्षात्कारवतापि योगो मनोवृत्तिनिरोधः दुष्प्रापः दुःखेनापि प्राप्तुं न शक्यते प्रारब्धकर्मकृताचित्तचाञ्चल्यादिति चेत्त्वं वद-
सि तत्र मे मतिः मम संमतिस्तत्तथैवेत्यर्थः केन तर्हि प्राप्यते उच्यते वक्ष्यात्मना तु वैराग्यपरिपाकेन वासनाक्षये सति वक्ष्यः स्वा-
धीनो विषयपारतन्त्र्यशून्य आत्मान्तःकरणं यस्य तेन तु शब्दोऽसंयतात्मनो वैलक्ष्यप्यद्योतनार्थोऽवधारणार्थो वा एतादृशेनापि यतता
यतमानेन वैराग्येण विषयस्तेतिः खिलीकरणेप्यात्मस्रोत उद्घाटनार्थमभ्यासं प्रागुक्तं कुर्वता योगः सर्वचित्तवृत्तिनिरोधः शक्यो वापुं
चित्तचाञ्चल्यनिमित्तानि प्रारब्धकर्माण्यप्यभिभूय प्राप्तुं शक्यः कथमतिवलवतामारब्धभोगानां कर्मणामभिभवः उच्यते उपायतः
उपायात् उपायः पुरुषकारस्तस्य लौकिकस्य वैदिकस्य वा प्रारब्धकर्मापेक्षया प्राबल्यात् अन्यथा लौकिकानां कृष्यादिप्रयत्नस्य वैदि-

असंयतात्मना योगो दुष्प्राहडति मे मतिः ॥ वक्ष्यात्मना तु यतता शक्यो वाऽप्नुमुपा-
यतः ॥ ३६ ॥

कानां ज्योतिष्टोमादिप्रयत्नस्य च वैयर्थ्यापत्तेः सर्वत्र प्रारब्धकर्म सदसत्त्वविकल्पप्रासात्प्रारब्धकर्मसत्त्वे ततएव फलप्राप्तेः किं पौरुषेण
प्रयत्नेन तदसत्त्वे तु सर्वथा फलाऽसंभवात्किं तेनेति अथ कर्मणः स्वयमदृष्टरूपस्य दृष्टसाधनसम्पत्तिव्यतिरेकेण फलजननासमर्थत्वा-
दपेक्षितः कृष्यादौ पुरुषप्रयत्नइति चेत्तु योगाभ्यासेपि समं समाधानं तत्साध्यायाः जीवन्मुक्तेरपि सुखातिशयरूपत्वेन प्रारब्धकर्मफला-
न्तर्भावात् अथवा यथा प्रारब्धकर्मफलं तत्त्वज्ञानात्प्रबलमिति कल्प्यते दृष्टत्वात् तथा तस्मादपि कर्मणो योगाभ्यासः प्रबलोस्तु शास्त्रीयस्य
प्रयत्नस्य सर्वत्र ततः प्राबल्यदर्शनात् तथा चाह भगवान् वसिष्ठः 'सर्वमेवेह हिंसदा संसारे रघुनन्दन सम्यक्प्रयुक्तात्सर्वेण पौरुषात्समवा-
प्यते उच्छास्त्रं शास्त्रितं चेति पौरुषं द्विविधं स्मृतं तत्रोच्छास्त्रमनर्थाय परमार्थाय शास्त्रितं' उच्छास्त्रं शास्त्रप्रतिषिद्धं अनर्थाय नरकाय शा-
स्त्रितं शास्त्रविहितं अन्तःकरणशुद्धिद्वारा परमार्थाय चतुर्वर्त्येषु परमाय मोक्षाय शुभाशुभाभ्यां मार्गाभ्यां वहन्ती वासना सरित् पौ-

रूपेण प्रयत्नेन योजनीया शुभे पथि अशुभेषु समाविष्टं शुभेष्वेवाऽवतारय स्वमनः पुरुषार्थेन बलेन बलिनां वर द्रागभ्यासवशाद्याति यदा ते वासनोदयं तदाऽभ्यासस्य साफल्यं विद्धि त्वमरिमर्दनं वासना शुभेतिशेषः 'सन्दिग्धायामपि भृशं शुभामैव समाहर शुभायां वासनावृद्धौ तात दोषोन कश्चन अव्युत्पन्नमनायावद्भवानज्ञाततत्पदः गुरुशास्त्रप्रमाणैस्त्वं निर्णीतं तावदाचर ततः पक्वकषावेण नूनं विज्ञातवस्तुना शुभोप्यसौ त्वया त्याज्योवासनौघोनिरोधिनेति' तस्मात्साक्षिगतस्य संसारस्याविवेकनिबन्धनस्य विवेकसाक्षात्कारादपनयेपि प्रारब्धकर्मपर्यवस्थापितस्य चित्तस्य स्वाभाविकीनामपि चित्तवृत्तीनां योगाभ्यासप्रयत्नेनापनये सति जीवन्मुक्तः परमोयोगी चित्तवृत्तिनिरोधाभावे तु तत्त्वज्ञानवानप्यपरमोयोगीति सिद्धं अवाशिष्टं जीवन्मुक्तिविवेके सविस्तरमनुसन्धेयम् ॥३६॥ एवं प्राक्तनेनग्रन्थेनोत्पन्नतत्त्वज्ञानोऽनुत्पन्नजीवन्मुक्तिरपरमोयोगी मतः उत्पन्नतत्त्वज्ञान उत्पन्नजीवन्मुक्तिस्तु परमोयोगी मतइत्युक्तं तयो-
रुभयोरपि ज्ञानादज्ञाननाशोपि यावत्प्रारब्धभोगं कर्म देहेन्द्रियसङ्घातावस्थानात्प्रारब्धभोगकर्मापाये च वर्तमानदेहेन्द्रियसंघातापाया-

॥ अर्जुनउवाच ॥ अयतिः श्रद्धयोपेतोयोगाच्चलितमानसः ॥ अप्राप्य योगसंसिद्धिं कां गतिं

कृष्ण गच्छति ॥ ३७ ॥

त्पुनरुत्पादकाभावाद्विदेहकैवल्यं प्रति कापि नास्त्याशङ्क्य यस्तु प्राकृतकर्मभिलेब्धविविदिषापर्यन्तचित्तशुद्धिः कृतकार्यत्वात्सर्वाणि कर्माणि परित्यज्य प्राप्तपरमहंसपरिव्राजकभावः परमहंसपरिव्राजकमात्मसाक्षात्कारेण जीवन्मुक्तं परप्रबोधनदक्षं गुरुमुपसृत्य ततो-
वेदान्तमहावाक्योपदेशं प्राप्य तत्रासंभावनाविपरीतभावनाख्यप्रतिबन्धनिरासाय 'अथातोब्रह्मज्ञिज्ञासेत्याद्यनावृत्तिः शब्दादित्यन्तया चतुर्लक्षणमीमांसया श्रवणमनननिदिध्यासनानि गुरुप्रसादात्कर्तुमारभते सश्रद्धधानोपि सन्नायुषोलपत्वेनाल्पप्रयत्नत्वादलब्धज्ञानपरिपाकः श्रवणमनननिदिध्यासनेषु क्रियमाणेष्वेव मध्ये व्यापद्यते सज्ञानपरिपाकश्चून्यत्वेनानष्टाज्ञानो न मुच्यते नाप्युपासनासहितकर्मफलं देवलोकमनुभवत्यर्चिरादिमार्गेण नापि केवलकर्मफलं पितृलोकमनुभवति धूमादिमार्गेण कर्मणामुपासनानां च त्यक्तत्वात् अतएतादृशयोगभ्रष्टः कीटादिभावेन कष्टां गतिमियादञ्जत्वे सति देवयानपितृयानमार्गासंबन्धित्वात् वर्णाश्रमाचारभ्रष्टवदथवा कष्टां गतिं नेयात् शास्त्रनिन्दितकर्मश्चून्यत्वाद्दामदेववदिति संशयपर्याकुलमनाः अर्जुनउवाचायतिरित्यादि यतिर्यत्नशीलः अल्पार्थं नञ् अ-

लवणाय वागूरित्यादिवदयतिरल्पयत्तः श्रद्धया गुरुवेदान्तवाक्येषु विश्वासबुद्धिरूपयोपेतोयुक्तः श्रद्धाच स्वसहचरितानां शमादी-
नामुपलक्षणं 'शान्तोदान्तउपरतस्तिष्ठुः श्रद्धान्वितोभूत्वा त्मन्येवात्मानं पश्यतीति' श्रुतेः तेन नित्यानित्यवस्तुविवेकइहामुत्रभोग-
विरागशमदमोपरतितिक्षाश्रद्धादिषट्सम्पत् मुमुक्षुताचेति साधनचतुष्टयसम्पन्नः गुरुमुपसृत्य वेदान्तवाक्यश्रवणादिबुद्धेर्नापि पर-
मायुषोलपत्वेन मरणकाले चेन्द्रियाणां व्याकुलत्वेन साधनानुष्ठानासंभवात् योगाच्चलितमानसः योगाच्छ्रवणादिपरिपाकलब्धजन्म-
नस्तत्त्वसाक्षात्काराच्चलितं तत्फलमप्राप्तं मानसं यस्य सः योगानिष्पत्त्यैवाप्राप्य योगसंसिद्धिं तत्त्वज्ञाननिमित्तमज्ञानतत्कार्यनिवृत्ति-
मपुनरावृत्तिसहितामप्राप्यातत्त्वज्ञपय मृतः सन् कां गतिं हे कृष्ण गच्छति सुगतिं दुर्गतिं वा कर्मणां परित्यागाज्ज्ञानस्य चानुत्पत्तेः
शास्त्रोक्तमोक्षसाधनानुष्ठायित्वाच्छास्त्रगर्हितकर्मशून्यत्वाच्च ॥ ३७ ॥ एतदेव संशयबीजं विवृणोति कश्चिदिति सामिलापप्रश्ने हेम-
हाबाहो महान्तः सर्वेषां भक्तानां सर्वोपद्रवनिवारणसमर्थाः पुरुषार्थचतुष्टयदानसमर्थावा चत्वारोबाहवोयस्येति प्रश्ननिमित्तक्रोधा-

कश्चिन्नोभयविभ्रष्टश्छिन्नाभ्रमिव नश्यति ॥ अप्रतिष्ठोमहाबाहो विमूढोब्रह्मणाः पथि ॥ ३८ ॥

भावस्तदुत्तरदानसहिष्णुत्वं च सूचितं ब्रह्मणः पथि ब्रह्मप्राप्तिमार्गे ज्ञाने विमूढः विक्षिप्तः अनुत्पन्नब्रह्मात्म्यैक्यसाक्षात्कारइति यावत्
अप्रतिष्ठः देवयानपितृयानमार्गगमनहेतुभ्यामुपासनाकर्मभ्यां प्रतिष्ठाभ्यां साधनाभ्यां रहितः सोपासनानां सर्वेषां कर्मणां परित्या-
गात् एतादृशउभयविभ्रष्टः कर्ममार्गाज्ज्ञानमार्गाच्च विभ्रष्टश्छिन्नाभ्रमिव वायुना छिन्नं विशकलितं पूर्वस्मान्मेधाद्ब्रह्ममुत्तरं मेघमप्राप्त-
मभ्रं यथा वृष्टययोग्यं सदनतरालएव नश्यति तथा योगभ्रष्टोपि पूर्वस्मात्कर्ममार्गाद्विच्छिन्नउत्तरं च ज्ञानमार्गमप्राप्तोन्तरालएव न-
श्यति कर्मफलं ज्ञानफलं च लब्धुमयोग्येन किमितिप्रश्नार्थः एतेन ज्ञानकर्मसमुच्चयोनिराकृतः एतस्मिन्हि पक्षे ज्ञानफलालाभोपि क-
र्मफललाभसंभवोभयविभ्रष्टत्वाऽसंभवात् न च तस्य कर्मफलसंभवेपि फलकामनात्यागात्तत्फलभ्रंशवचनमवकल्पतइति वाच्यं नि-
ष्कामानामपि कर्मणां फलसद्भावस्यापस्तम्बवचनाद्युदाहरणेन बहुशः प्रतिपादितत्वात् तस्मात्सर्वकर्मत्यागिनं पत्येवायं प्रश्नः अनर्थ-
प्राप्तिशङ्कायास्तत्रैव संभवात् ॥ ३८ ॥ यथोपदर्शितसंशयापाकरणाय भगवन्तमन्तर्यामिणमर्थयते पार्थः एतन्मेइति एतत् एतं पूर्वोप-
दर्शितं मे मम संशयं हेकृष्ण छेत्तुमपनेतुमर्हस्यशेषतः संशयमूलाधर्माद्युच्छेदेन मदन्यः कश्चिद्वर्षिर्वा देवोवा त्वदीयमिमं संशयमु-

च्छेत्स्यतीत्याशङ्काह त्वदन्यः त्वत् परमेश्वरात्सर्वज्ञाच्छास्त्रकृतः परमगुरोः कारुणिकादन्यः अनीश्वरत्वेनासर्वज्ञः कश्चिदपि वा दे-
वो वाऽस्य योगभ्रष्टपरलोकगतिविषयस्य संशयस्य छेत्ता सम्यगुत्तरदानेन नाशयिता हि यस्मान्नोपपद्यते न संभवति तस्मात्त्वमेव
प्रत्यक्षदर्शी सर्वस्य परमगुरुः संशयमेतं मम छेत्तुमर्हसीत्यर्थः ॥ ३९ ॥ एवमर्जुनस्य योगिनं प्रति नाशाशङ्कां परिहरन्नुत्तरं श्रीभग-
वानुवाच पार्थ नैवेहेति उभयविघ्नघोयोगी नश्यतीति कोऽर्थः किमिह लोके शिष्टगर्हणीयो भवति वेदविहितकर्मत्यागात् यथा कश्चि-
दुच्छृङ्खलः किं वा परत्र निकृष्टां गतिं प्राप्नोति यथोक्तं श्रुत्या 'अथैतयोः पथोर्नैकतरेण च न ते कीटाः पतङ्गाय दिदं दन्दश्चकमिति'
तथा चोक्तं मनुना 'वान्ताश्रयुल्कामुखः प्रेतो विप्रोधमीत्स्वकाच्युतइत्यादि' तदुभयमपि नेत्याह हे पार्थ नैवेह नामुत्र विनाशस्तस्य य-

एतन्मे संशयं कृष्ण छेत्तुमर्हस्यशेषतः ॥ त्वदन्यः संशयस्यास्य छेत्ता न ह्युपपद्यते ॥ ४६ ॥

॥ श्रीभगवानुवाच ॥ पार्थ नैवेह नासुत्र विनाशस्तस्य विद्यते ॥ न हि कल्याणकृत्कश्चिद्दुर्गतिं
तात गच्छति ॥ ४० ॥

याशास्त्रं कृतसर्वकर्मसंन्यासस्य सर्वतो विरक्तस्य गुरुमुपसृत्य वेदान्तश्रवणादिकुर्वतोन्तराले मृतस्य योगभ्रष्टस्य विद्यते उभयत्रापि
तस्य विनाशो नास्तीत्यत्र हेतुमाह हि यस्मात् कल्याणकृत् शास्त्रविहितकारी कश्चिदपि दुर्गतिमिहाकीर्तिं परत्र च कीटादिरूपतां न
गच्छति अयं तु सर्वोत्कृष्टपुत्रः सन् दुर्गतिं न गच्छतीति किमुवक्तव्यमित्यर्थः तनोत्यात्मानं पुत्ररूपेणेति पिता तत उच्यते स्वार्थिकेण
तत एव तातः राक्षसवायसादिवत् पितैव च पुत्ररूपेण भवतीति पुत्रस्थानीयस्य शिष्यस्य तातेति संबोधनं कृपातिशयसूचनार्थं यदु-
क्तं योगभ्रष्टः कष्टां गतिं गच्छति अज्ञत्वे सति देवयानपितृयानमार्गान्यतरासंबन्धित्वात् स्वधर्मभ्रष्टवदिति तदयुक्तं एतस्य देवयान-
मार्गासंबन्धित्वेन हेतोरसिद्धत्वात् दश्राप्तिविद्यायां यद्वत्थं विदुर्येचामी अरण्ये श्रद्धां सत्यमुपासते तेर्चिरभिसंभवन्तीत्यविशेषेण

पञ्चाग्निविदामिवातत्कृतानां श्रद्धासत्यवतां मुमुक्षूणामपि देवयानमार्गेण ब्रह्मलोकप्राप्तिकथनात् श्रवणादिपरायणस्य च योगभ्रष्टस्य श्रद्धान्वितोभूत्वेत्यनेन श्रद्धायाः प्राप्तत्वात् शान्तोदान्तइत्यनेन चानृतभाषणरूपवाग्व्यापारनिरोधरूपस्य सत्यत्वलब्धत्वात् वहिरिन्द्रियाणामुच्छृङ्खलव्यापारनिरोधाहि दमः योगशास्त्रे चार्हिसासत्यास्तेयब्रह्मचर्यापरिग्रहायमाश्रित्योगाङ्गत्वेनोक्तत्वात् यदितु सत्यशब्देन ब्रह्मैवोच्यते तदापि न क्षतिः वेदान्तश्रवणादेरपि सत्यब्रह्मचिन्तनरूपत्वात् अतत्कृतुत्वेपि च पञ्चाग्निविदामिव ब्रह्मलोकप्राप्तिसंभवात् तथाच स्मृतिः 'संन्यासादब्रह्मणः स्थानमिति' तथा प्रातैहिकवेदान्तवाक्यविचारस्यापि कृच्छ्राशीतितुल्यफलत्वं स्मर्यते एवं च संन्यासश्रद्धासत्यब्रह्मविचारानामन्यतमस्यापि ब्रह्मलोकप्राप्तिसाधनत्वात्समुदितानां तेषां तत्साधनत्वं किञ्चित् अतएव सर्वसुकृतरूपत्वं योगिचरितस्य तैत्तिरीयाः आमनन्ति 'तस्य ह वापवं विदुषोयज्ञस्येत्यादिना' स्मर्यते च 'ज्ञानं तेन समस्ततीर्थं स-

प्राप्य पुण्यकृताँल्लोकानुषित्वा शाश्वतीः समाः ॥ शुचीनां श्रीमतां गेहे योगभ्रष्टोभि-
जायते ॥ ४१ ॥

लिले सर्वापि दत्तावनिर्यज्ञानां च कृतं सहस्रमखिलादेवाश्च संपूजिताः संसाराच्च समुद्भूताः स्वपितरस्त्रैलोक्यपूज्योध्यसौ यस्य ब्रह्मविचारणे क्षणमपि स्त्रैर्य मनः प्राप्नुयादिति' ॥ ४० ॥ तदेवं योगभ्रष्टस्य शुभकृतत्वेन लोकद्वयेपि नाशाभावे किं भवतीत्युच्यते योगमार्गप्रवृत्तः सर्वकर्मसंन्यासी वेदान्तश्रवणादि कुर्वन्नन्तराले त्रियमाणः कश्चित्पूर्वोपचितभोगवासनाप्रादुर्भावाद्विषयेभ्यः स्पृहयति कश्चित्तु वैराग्यभावनादार्ढ्यान्न स्पृहयति तयोः प्रथमः प्राप्य पुण्यकृता मश्वमेधयाजिनां लोकानर्चिरादिमार्गेण ब्रह्मलोकान् एकस्मिन्नपि भोगभूमिभेदापेक्षया बहुवचनं तत्र चोषित्वा वासमनुभूय शाश्वतीर्ब्रह्मपरिमाणेनाक्षयाः समाः संवत्सरान् तदन्ते शुचीनां शुद्धानां श्रीमतां विभूतिमतां महाराजचक्रवर्तिनां गेहे कुले भोगवासनाशेषसद्भावादजातशत्रुजनकादिचद्योगभ्रष्टोभिजायत भोगवासनाप्राबल्यात् ब्रह्मलोकान्ते सर्वकर्मसंन्यासायोग्योमहाराजोभवतीत्यर्थः ॥ ४१ ॥ द्वितीयं प्रतिपक्षान्तरमाह अथवेति श्रद्धा-

वैराग्यादिकल्याणगुणाधिक्ये तु भोगवासनाविरहात्पुण्यकृतां लोकानप्राप्यैव योगिनामेव दरिद्राणां ब्राह्मणानां न तु श्रीमतां राज्ञां कुले भवति धीमतां ब्रह्मविद्यावतां एतेन योगिनामिति न कर्मिग्रहणं यच्छुचीनां श्रीमतां राज्ञां गृहे योगभ्रष्टजन्म तदपि दुर्लभं अनेकसुकृतसाध्यत्वान्मोक्षपर्यवसायित्वाच्च यत्तु शुचीनां दरिद्राणां ब्राह्मणानां ब्रह्मविद्यावतां कुले जन्म एतद्वि प्रसिद्धं शुकादिवत् दुर्लभतरं दुर्लभं लोके यदीदृशं सर्वप्रमादकारणशून्यं जन्मेति द्वितीयः स्तूयते भोगवासनाशून्यत्वेन सर्वकर्म संन्यासार्हत्वात् ॥४२॥ एतादृशजन्मद्वयस्य दुर्लभत्वं कस्मात् यस्मात् तत्रेति तत्र द्विप्रकारेपि जन्मानि पूर्वदेहे भवं पौर्वदेहिकं सर्वकर्मसंन्यासगुरुपसदनश्रवणमनननिदिध्यासनानां मध्ये यावत्पर्यन्तमुष्ठितं तावत्पर्यन्तमेव तं ब्रह्मात्मैक्यविषयया बुद्ध्या संयोगं तत्साधनकलापमिति या-

अथवा योगीनामेव कुले भवति धीमतां ॥ एतद्वि दुर्लभतरं लोके जन्म यदीदृशम् ॥ ४२ ॥ तत्र तं बुद्धिसंयोगं लभते पौर्वदेहिकम् ॥ यतते च ततोभूयः संसिद्धौ कुरुनन्दन ॥ ४३ ॥

यत् लभते प्राप्नोति न केवलं लभतएव किंतु ततस्तल्लभानन्तरं भूयोधिकं लब्धायाभूमेराग्निमां भूमिं सम्पादयितुं संसिद्धौ संसिद्धिर्मोक्षस्तन्निमित्तं यतते च प्रयत्नं करोति च यावन्मोक्षं भूमिकाः संपादयतीत्यर्थः हेकुरुनन्दन तवापि शुचीनां श्रीमतां कुले योगभ्रष्टजन्म जातमिति पूर्ववासनावशादनायासेनैव ज्ञानलाभो भविष्यतीति सूचयितुं महाप्रभावस्य कुरोः कीर्तनं अयमर्थो भगवद्वसिष्ठवचने व्यक्तः यथा श्रीरामोवाच एकामथ द्वितीयां वा तृतीयां भूमिकामुत आरूढस्य मृतस्याथ कीदृशी भगवन् गतिः' पूर्वं हि सप्तभूमयो व्याख्याताः तत्र नित्यानित्यवस्तुविवेकपूर्वकादिहामुद्गार्यं भोगवैराग्याच्छमदमश्रद्धातितीक्षा सर्वकर्मसंन्यासादिपुरःसरा मुमुक्षा शुभेच्छाख्या प्रथमा भूमिका साधनचतुष्टयसम्पादिति यावत् ततो गुरुमुपसृत्य वेदान्तवाक्यविचारणात्मिका द्वितीया भूमिका श्रवणमननसम्प-

दिति यावत् २ ततः श्रवणमननपरिनिष्पन्नस्य तत्त्वज्ञानस्य निर्विचिकित्सतारूपा तनुमानसा नाम तृतीया भूमिका निदिध्यासनस-
 म्पदिति यावत् ३ चतुर्थी भूमिका तु तत्त्वसाक्षात्कार एव ४ पञ्चमषष्ठमसप्तम भूमयस्तु जीवन्मुक्तेरवान्तरभेदादिति तृतीये प्राग्व्याख्यातं
 तत्र चतुर्थी भूमिं प्राप्तस्य मृतस्य जीवन्मुक्त्यभावेऽपि विदेहकैवल्यं प्रति नास्त्येव संशयः तदुत्तरभूमित्रयं प्राप्तस्तु जीवन्नपि मुक्तः
 किमु विदेहइति नास्त्येव भूमिकाचतुष्टये शङ्का साधनभूतभूमिकात्रये तु कर्मत्यागाज्ज्ञानालाभाच्च भवति शङ्केति तत्रैव प्रश्नः श्रीवसिष्ठः
 'योगभूमिकयोत्क्रान्तजीवितस्य शरीरिणः भूमिकांशानुसारेण क्षीयते पूर्वदुष्कृतं १ ततः सुरविमानेषु लोकपालपुरेषु च मेरुपवनकु-
 जेषु रमते रमणीसुखः २ ततः सुकृतसंभारे दुष्कृते च पुराकृते भोगक्षयात्परिक्षीणे जायन्ते योगिनोभुवि ३ शुचीनां श्रीमतां गेहे गुप्ते
 गुणवतां सतां जनित्वा योगमेवैते सेवन्ते योगवासिताः ४ तत्र प्राग्भावनाऽभ्यस्तं योगभूमिक्रमं बुधाः दृष्ट्वा परिपतन्त्युच्चैरुत्तरं भूमिका-
 क्रममिति' ५ अत्र प्रागुपचितभोगवासनाप्रावल्यादल्पकालाभ्यस्तवैराग्यवासनादौर्बल्येन प्राणोत्क्रान्तिसमये प्रादुर्भूतभोगस्पृहः सर्व-
 कर्मसंन्यासी यः स एवोक्तः यस्तु वैराग्यवासनाप्रावल्यात्प्रकृष्टपुण्यप्रकाटितपरमेश्वरप्रसादवशेन प्राणोत्क्रान्तिसमयेऽनुद्भूतभोगस्पृहः
 संन्यासी भोगव्यवधानं विनैव ब्राह्मणानामेव ब्रह्मविदां सर्वप्रमादकारणशून्ये कुले समुत्पन्नस्तस्य प्राक्तनसंस्काराभिव्यक्तेरनायासेनैव
 संभवाच्चास्ति पूर्वस्येव मोक्षं प्रत्याशङ्केति सचवसिष्ठेनोक्तोभगवता तु परमकारुणिकेनाथवेति पक्षान्तरं कृत्वोक्त एव स्पष्टमन्यत् ॥४३॥
 ननु यो ब्रह्मविदां ब्राह्मणानां सर्वप्रमादकारणशून्ये कुले समुत्पन्नस्तस्य मध्ये विषयभोगव्यवधानाभावादव्यवहितप्राग्भवीयसंस्कारो-
 दबोधोत्पन्नरपि सर्वकर्मसंन्यासपूर्वकः ज्ञानसाधनलाभोभवतु नाम यस्तु श्रीमतां महाराजचक्रवर्तिनां कुले बहुविधविषयभोगव्यव-
 धानेनोत्पन्नस्तस्य विषयभोगवासनाप्रावल्यात्प्रमादकारणसंभवाच्च कथमतिव्यवहितज्ञानसंस्कारोद्बोधः क्षत्रियत्वेन सर्वकर्मसंन्या-
 सानर्हस्यं कथं वा ज्ञानसाधनलाभइति तत्रोच्यते पूर्वाभ्यासेनेति ६ अतिचिरव्यवहितजन्मोपचितेनापि तेनैव पूर्वाभ्यासेन प्रागर्जित-
 ज्ञानसंस्कारेणावशोपि मोक्षसाधनायाप्रयतमानोपि निहयते स्ववशीक्रियते अकस्मादेव भोगवासनाभ्योव्युत्थाप्य मोक्षसाधनोन्मुखः
 क्रियते ज्ञानवासनायापवाल्पकालाभ्यस्ताया अपि वस्तुविषयत्वेनावस्तुविषयाभ्योभोगवासनाभ्यः प्रावल्यात्पश्य यथा त्वमेव युद्धे
 प्रवृत्तो ज्ञानायाप्रयतमानोपि पूर्वसंस्कारप्रावल्यादकस्मादेव रणभूमौ ज्ञानोन्मुखोभूरिति अतएव प्रागुक्तं नेहाभिक्रमनाशोस्तीति अने-
 कजन्मसहस्रव्यवहितोपि ज्ञानसंस्कारः स्वकार्यं करोत्येव सर्वविरोध्युपमर्देनेत्याभिप्रायः सर्वकर्मसंन्यासाभावोपि हि क्षत्रियस्य ज्ञा-
 नाधिकारः स्थित एव यथा पाटञ्चरेण बहूनां रक्षिणां मध्ये विद्यमानमपि अश्वादिद्रव्यं स्वयमनिच्छदपि तान्सर्वानभिभूय स्वसाम-

र्यविशेषादेवापन्हियते पश्चात्तु कदापत्तदमिति विमर्शोभवति एवं बहूनां ज्ञानप्रतिबन्धकानां मध्ये विद्यमानोपि योगभ्रष्टः स्वयम-
निच्छन्नापि ज्ञानसंस्कारेण बलवता स्वसामर्थ्याविशेषादेव सर्वान् प्रतिबन्धकानभिभूयात्मवशीक्रियतइति तद्वज्रः प्रयोगेण सूचितं अ-
तएव संस्कारप्राबल्यात् जिज्ञासुर्ज्ञातुमिच्छुरपि योगस्य मोक्षसाधनज्ञानस्य विषयं ब्रह्मज्ञानं प्रथमभूमिकायां स्थितः संन्यासीति या-
वत् सोपि तस्यामेव भूमिकायां मृतोन्तराले बहून् विषयान् भुक्त्वा महाराजचक्रवर्तिनां कुले समुत्पन्नोपि योगभ्रष्टः प्रागुपचितज्ञा-
नसंस्कारप्राबल्यात् तस्मिन्जन्मनि शब्दब्रह्म वेदकर्मप्रतिपादकं अतिवर्तते अतिक्रम्य तिष्ठति कर्माधिकारातिक्रमेण ज्ञानाधिकारी भ-
वतीत्यर्थः एतेनापि ज्ञानकर्मसमुच्चयोनिराकृतइति द्रष्टव्यं समुच्चये हि ज्ञानिनोपि कर्मकाण्डातिक्रमाभावात् ॥ ४४ ॥ यदा चैवं प्रथ-

पूर्वाभ्यानसे तेनैव क्रियते ह्यवशोपि सः ॥ जिज्ञासुरपि योगस्य शब्दब्रह्मातिवर्तते ॥ ४४ ॥
प्रयत्नाद्यतमानस्तु योगौ संशुद्धकिल्बिषः ॥ अनेकजन्मसंसिद्धस्ततोयाति परां ग-
तिम् ॥ ४५ ॥


मभूमिकायां मृतोपि अनेकभोगवासनाव्यवाहितमपि विविधप्रमादकारणवति महाराजकुलोपि जन्म लब्ध्वापि योगभ्रष्टः पूर्वोपचित-
ज्ञानसंस्कारप्राबल्येन कर्माधिकारमतिक्रम्य ज्ञानाधिकारी भवति तदा किमुवक्तव्यं द्वितीयायां तृतीयायां वा भूमिकायां मृतोविष-
यभोगान्ते लब्धमहाराजकुलजन्मा यदि वा भोगमकृत्वैव लब्धब्रह्मविद्ब्राह्मणकुलजन्मा योगभ्रष्टः कर्माधिकारातिक्रमेण ज्ञानाधि-
कारीभूत्वा तत्साधनानि सम्पाद्य तत्फललाभेन संसारबन्धनान्मुच्यतइति तदेतदाह प्रयत्नादिति प्रयत्नात्पूर्वकृतादप्यधिकमधिकं
यतमानः प्रयत्नातिरेकं कुर्वन् योगी पूर्वोपचितसंस्कारवान् तेनैव योगप्रयत्नपुण्येन संशुद्धकिल्बिषः धौतज्ञान प्रतिबन्धकपापमलः
अतएव संस्कारोपचयात्पुण्योपचयाच्च अनेकैर्जन्मभिः संसिद्धः संस्कारातिरेकेण पुण्यातिरेकेण च प्राप्तचरमजन्मा ततः साधनप-
रिपाकाद्याति परां प्रकृष्टां गतिं मुक्तिं नास्त्येवात्र कश्चित्संशयइत्यर्थः ॥ ४५ ॥ इदानीं योगी स्तूयतेऽर्जुनं प्रति श्रद्धातिशयोत्पादनपू-

र्वकं योगं विधातुं तपस्विभ्य इति तपस्विभ्यः कृच्छ्रचान्द्रायणादितपःपरायणेभ्योऽपि अधिकउत्कृष्टयोगी तत्त्वज्ञानोत्पत्त्यनन्तरं मनो-
नाशवासनाक्षयकारी 'विद्यया तदारोहन्ति यत्र कामाः परागताः न तत्र दक्षिणायान्ति नाविद्रांसस्तपस्विन इति' श्रुतेः अतएव क-
र्मिभ्योदक्षिणासहितज्योतिष्टोमादिकर्मानुष्ठायिभ्यश्चाधिकोयोगी कर्मिणां तपस्विनां चाज्ञत्वेन मोक्षानर्हत्वात् ज्ञानिभ्योऽपि परोक्ष-
ज्ञानवद्भ्योऽपि अपरोक्षज्ञानवानधिकोमतोयोगी एवमपरोक्षज्ञानवद्भ्योऽपि मनोनाशवासनाक्षयाभावादजीवन्मुक्तेभ्योमनोनाशवा-
सनाक्षयवत्त्वेन जीवमुक्तोयोग्यधिकोमतः मम संमतोयस्मादेवं तस्मादधिकाधिकप्रयत्नबलात्त्वं योगभ्रष्टइदानीं तत्त्वज्ञानमनोनाश-
वासनाक्षयैर्युगपत्सम्पादितैर्योगी जीवन्मुक्तोयः सयोगी परमोमतइति प्रागुक्तः सतादृशोभव साधनपरिपाकात् हे अर्जुनेति शुद्धेति

तपस्विभ्योऽधिकोयोगी ज्ञानिभ्योऽपि मतोऽधिकः ॥ कर्मिभ्यश्चाधिकोयोगी तस्माद्योगी
भवार्जुन ॥ ४६ ॥ योगिनामपि सर्वेषां मद्भक्तेनान्तरात्मना ॥ श्रद्धावान् भजते योमां
समेयुक्ततमोमतः ॥ ४७ ॥ इति श्रीमद्भगवद्गीतासूपनिषत्सुब्रह्मविद्यायं योगशास्त्रे श्रीकृष्णार्-
जुनसंवादे आत्मसंयमयोगोनाम षष्ठोऽध्यायः ॥ ६ ॥

संबोधनार्थः ॥ ४६ ॥ इदानीं सर्वयोगिभ्योऽपि योगिनं वदन्नध्यायमुपसंहरति योगिनामिति योगिनां वसुधैवकुटुम्बकमित्यादिशुद्धदेवताभ-
क्तानां सर्वेषामपि मध्ये मयि भगवति वासुदेवे पुण्यपरिपाकविशेषाद्भक्तेन प्रीतिवशान्निविष्टेन मद्भक्तेनान्तरात्मनान्तःकरणेन
प्राग्भववीर्यसंस्कारपाटवात्साधुसङ्गाच्च मद्भजनपव श्रद्धावानतिशयेन श्रद्धावानः सन् भजते सेवते सततं चिन्तयति यो-
मां नारायणमीश्वरेश्वरं सगुणं निर्गुणं वा मनुष्यायमीश्वरान्तरसाधारणोयमित्यादिभ्रमं हित्वा सपव मद्भक्तोयोगी युक्त-
तमः सर्वेभ्य समाहितचित्तेभ्योयुक्तेभ्यः श्रेष्ठोमे मम परमेश्वरस्य सर्वज्ञस्य मतोनिश्चितः समानोऽपि योगाभ्यासक्लेशे स-
मानेऽपि भजनायासे मद्भक्तिशून्येभ्योमद्भक्तस्यैव श्रेष्ठत्वात्त्वं मद्भक्तः परमोयुक्ततमोनायासेन भवितुं शक्यसीति भावः तदनेनाध्या-

येन कर्मयोगस्य बुद्धिशुद्धिहेतोर्मर्यादां दर्शयता ततश्च कृतसर्वकर्मसंन्यासस्य साङ्गं योगं विवृण्वता मनोनिग्रहोपायं चाऽक्षेपनिरास-
 पूर्वकमुपदिशता योगभ्रष्टस्य पुरुषार्थशून्यताशङ्कां च शिथिलयता कर्मकाण्डं त्वंपदार्थनिरूपणं च समापितम् अतः परं श्रद्धावान् भ-
 जते योमामिति सूत्रितं भक्तियोगं भजनीयं च भगवन्तं वासुदेवं तत्पदार्थं निरूपयितुमग्रिममध्यायपदकमारभ्यतइति शिवम् ॥ ४७ ॥
 इति श्रीमत्परहंसपरिव्राजकाचार्यश्रीविश्वेश्वरसरस्वतीयपादशिष्यमधुसूदनसरस्वतीविरचितायां श्रीभगवद्गीतामूढार्थदीपिकायां
 अध्यात्मयोगो नाम षष्ठोऽध्यायः ॥ ६ ॥



॥ श्रीकृष्णाय गीतामृतदुहे नमः ॥ यद्भक्तिं न विना मुक्तिर्यः सेव्यः सर्वयोगिनां तं वन्दे परमानन्दधनं श्रीनन्दनन्दनं एवं कर्मसंन्या-
सात्मकसाधनप्रधानेन प्रथमषट्केन क्षेत्रं त्वंपदलक्ष्यं सयोगं व्याख्यायाऽधुना ध्येयब्रह्मप्रतिपादनप्रधानेन मध्यमेन षट्केन तत्पदार्थो-
व्याख्यातव्यः तत्रापि 'योगिनामपि सर्वेषां मद्भतेनान्तरात्मना श्रद्धावान् भजते यो मां समे युक्ततमो मतइति' प्रागुक्तस्य भगवद्भजनस्य
व्याख्यानाय सप्तमोऽध्यायः आरभ्यते तत्र कीदृशं भगवत्पुरुषं भजनीयं कथं वा तद्गतोन्तरात्मा स्यादित्येतद्दूर्यं प्रष्टव्यमर्जुनेनापृष्टम-
पि परमकारुणिकतया स्वयमेव विवक्षुः श्रीभगवानुवाच मया शक्तइत्यादिना मयि परमेश्वरे सकलजगदायतनत्वादिविविधविभूति-
भागिनि आसक्तं विषयान्तरपरिहारेण सर्वदा निविष्टं मनो यस्य तव सत्त्वं अतएव मदाश्रयो मदेकशरणः राजाश्रयो भार्याद्यासक्तम-
नाश्च राजभृत्यः प्रसिद्धो मुमुक्षुस्तु मदाश्रयो मदासक्तमनाश्च त्वं त्वद्विद्योवा योगं युञ्जन्मनः समाधानं षष्ठोक्तप्रकारेण कुर्वन् असंशयं

॥ श्रीभगवानुवाच ॥ मय्यासक्तमनाः प्रार्थय योगं युञ्जन्मदाश्रयः ॥ असंशयं समग्रं मां यथा
ज्ञास्यसि तच्छृणु ॥ १ ॥ ज्ञानं तेऽहं सविज्ञानमिदं वक्ष्याम्यशेषतः यच्छात्वा मेहं
भूयोऽन्यवज्ञातव्यमवशिष्यते ॥ २ ॥

यथा भवत्येवं समग्रं सर्वविभूतिबलशक्त्यैश्वर्यादि सम्पन्नं मां यथा येन प्रकारेण ज्ञास्यसि तच्छृणुच्यमानं मया ॥ १ ॥ ज्ञास्यसीत्युक्ते
परोक्षमेव तज्ज्ञानं स्यादिति शब्दं व्यावर्तयन्सौति श्रोतुरभिमुख्यया ज्ञानमिति इदं मन्त्रिष्यं स्वतोऽपरोक्षज्ञानं असंभावनादिप्रति-
बन्धेन फलमजनयत्परोक्षमित्युपचर्यते असंभावनादिनिरासे तु विचारपरिपाकान्ते तेनैव प्रमाणेन जनितं ज्ञानं प्रतिबन्धाभावात्फलं
जनयदपरोक्षमित्युच्यते विचारपरिपाकनिष्पन्नत्वाच्च तदेव विज्ञानं तेन विज्ञानेन सहितमिदमपरोक्षमेव ज्ञानं शास्त्रजम्भं ते नुभ्यमहं
परमाप्तः वक्ष्याम्यशेषतः साधनफलादिसहितत्वेन निरवशेषं कथयिष्यामि श्रौतीमेकविज्ञानेन सर्वविज्ञानप्रतिज्ञामनुसरन्नाह यत्
ज्ञानं नित्यचैतन्यरूपं ज्ञात्वा वेदान्तजन्यमनोवृत्तिविषयीकृत्य इह व्यवहारभूमौ भूयः पुनरपि अन्यत्किञ्चिदपि ज्ञातव्यं नावशिष्यते
सर्वाधिष्ठानसन्मात्रज्ञानेन कल्पितानां सर्वेषां बाधे सन्मात्रपरिशेषात् तन्मात्रज्ञानेनैव त्वं कृतार्थो भविष्यसीत्यभिप्रायः ॥ २ ॥ अति-
दुर्लभं चैतन्मदनुग्रहमन्तरेण महाफलं ज्ञानं यतः मनुष्याणामिति मनुष्याणां शास्त्रीयज्ञानकर्मयोग्यानां सहस्रेषु मध्ये कश्चिदे को-

ऽनेकजन्मकृतसुकृतसमासादितानित्यानीत्यवस्तुविवेकः सन् यतति यतते सिद्धये सत्त्वशुद्धिद्वाराज्ञानोत्पत्तये यततां यतमानानां ज्ञानाय सिद्धानां प्रागर्जितसुकृतानां साधकानामपि मध्ये कश्चिदेकः श्रवणमनननिदिध्यासनपरिपाकान्ते मामीश्वरं वेत्ति साक्षात्करोति तत्त्वतः प्रत्यगभेदेन तत्त्वमसीत्यादिगुरूपदिष्टमहावाक्येभ्यः अनेकेषु मनुष्येष्व्वात्मज्ञानसाधनानुष्ठायी परमदुर्लभः साधनानुष्ठायिष्वपि मध्ये फलभागी परमदुर्लभ इति किं वक्तव्यमस्य ज्ञानस्य माहात्म्यमित्यभिप्रायः ॥३॥ एवं प्ररोचनेन श्रोतारमभिमुखीकृत्यात्मनः सर्वोत्तमकत्वेन परिपूर्णत्वमवतारयन्नादापरां प्रकृतिमुपन्यस्यति भूमिरापइति साङ्ख्यैर्हि पञ्चतन्मात्राण्यहङ्कारोमहानव्यक्तमित्यष्टौ प्रकृतयः पञ्चमहाभूतानि पञ्चकर्मेन्द्रियाणि पञ्चज्ञानेन्द्रियाणि उभयसाधारणं मनश्चेति षोडशविकारा उच्यन्ते एतान्येव चतुर्विंशतितत्त्वानि तत्र भूमिरापोऽनलोवायुः खमिति पृथिव्यप्तेजोवाय्वाकाशाख्यपञ्चमहाभूतसूक्ष्मावस्थारूपाणि गन्धरसरूपस्पर्शशब्दात्मकानि पञ्चत-

मनुष्ठाय्यां सहस्रेषु कश्चिद्यतति सिद्धये ॥ यततामपि सिद्धानां कश्चिन्मां वेत्ति तत्त्वतः ॥३॥
भूमिरापोऽनलोवायुः खं मनोबुद्धिरेव च ॥ अहङ्कारद्वतितयं मे भिन्ना प्रकृतिरष्टधा ॥ ४ ॥
अपरेयमितस्त्वन्यां प्रकृतिं बिद्धि मे पराम् ॥ जीवभूतां महाबाहो यदेदं धार्यते जगत् ॥५॥

न्मात्राणि लक्ष्यन्ते बुद्ध्यहङ्कारशब्दौ तु स्वार्थावेव मनःशब्देन च परिशिष्टमव्यक्तं लक्ष्यते प्रकृतिशब्दसामानाधिकरण्येन स्वार्थहाने-
रावश्यकत्वात् मनःशब्देन वा स्वकारणमहङ्कारोलक्ष्यते पञ्चतन्मात्रसन्निकर्षात् बुद्धिशब्दस्त्वहङ्कारकारणे महत्तत्त्वे मुख्यवृत्तिरेव अ-
हङ्कारशब्देन च सर्वधासनावासितमविद्यात्मकमव्यक्तं लक्ष्यते प्रवर्तकत्वाद्यसाधारणधर्मयोगाच्च इति उक्तप्रकारेण इयमपरोक्षा
साक्षिभास्यत्वात् प्रकृतिर्मायाख्या पारमेश्वरी शक्तिरनिर्वचनीयस्वभावात्रिगुणात्मिका अष्टधा भिन्ना अष्टभिः प्रकारैर्भेदमागता स-
र्वोपि जडवर्गोत्रैवान्तर्भवतीत्यर्थः स्वसिद्धान्ते च ईक्षणसङ्कल्पात्मकौ मायापरिणामावेव बुद्ध्यहङ्कारौ पञ्चतन्मात्राणि चापञ्चीकृतप-
ञ्चमहाभूतानीत्यसकृदवोचाम ॥४॥ एवं क्षेत्रलक्षणायाः प्रकृतेरपरत्वं वदन् क्षेत्रज्ञलक्षणां परां प्रकृतिमाह अपरेयमिति या प्रागष्टभोक्ता
प्रकृतिः सर्वा चेतनवर्गरूपा सेयनपरा निष्कृष्टा जडत्वात्परार्थत्वात्संसारबन्धरूपत्वाच्च इतस्त्वचेतनवर्गरूपायाः क्षेत्रलक्षणायाः प्रकृ-

तेरन्यां विलक्षणां तु शब्दाद्यथाकथंचिदप्यभेदायोग्यां जीवभूतां चेतनात्मिकां क्षेत्रज्ञलक्षणां मे ममात्मभूतां विशुद्धां परां प्रकृष्टां प्रकृ-
 तिं विद्धि हे महाबाहो यया क्षेत्रज्ञलक्षणया जीवभूतयाऽन्तरनुप्रविष्टया प्रकृत्या इदं जगदचेतनजातं धार्यते स्वतोविशीर्य उत्तभ्यते
 'अनेन जीवेनात्मनाऽनुप्रविष्टय' नामरूपे व्याकरवाणीति' श्रुतेः न हि जीवरहितं धारयितुं शक्यमित्याभिप्रायः ॥ ५ ॥ उक्तप्रकृतिद्वये
 कार्यलिङ्गकमनुमानं प्रमाणयन् स्वस्य तद्द्वारा जगत्सृष्ट्यादिकारणत्वं दर्शयति एतद्योनीनीति एते अपरत्वेन परत्वेन च प्रागुक्ते क्षे-
 त्रक्षेत्रज्ञलक्षणे प्रकृती योनियर्था तान्येतद्योनीनि भूतानि भवनधर्मकानि सर्वाणि चेतनाऽचेतनात्मकानि जनिमन्ति निखिलानित्येवमुपधा-
 रय जानीहि कार्याणां चिदचिद्ग्रन्थिरूपत्वात्तत्कारणमपि चिदचिद्ग्रन्थिरूपमनुमिन्वित्यर्थः एवं क्षेत्रक्षेत्रज्ञलक्षणे ममोपाधिभूते
 यतः प्रकृती जगतस्तत्तद्द्वाराऽहं सर्वज्ञः सर्वेश्वरोऽनन्तशक्तिमायोपाधिः कृत्स्नस्य चराचरात्मकस्य जगतः सर्वस्य कार्यवर्गस्य प्रभव-

एतद्योनीनि भूतानि सर्वाणीत्युपधारय ॥ अहं कृत्स्नस्य जगतः प्रभवः प्रलयस्तथा ॥ ६ ॥

मत्तः परतरं नान्यत् किञ्चिदस्ति धनञ्जय ॥ मयि सर्वमिदं प्रोतं सूत्रे मणिगणा
 इव ॥ ७ ॥

उत्पत्तिकारणं प्रलयस्तथा विनाशकारणं स्वाप्तिकस्येव प्रपञ्चस्य मायिकस्य मायाश्रयत्वविषयत्वाभ्यां मायाव्यहमेवोपादानं द्रष्टाचेत्य-
 र्थः ॥ ६ ॥ यस्मादहमेव मायया सर्वस्य जगतोजन्मस्थितिभङ्गहेतुस्तस्मात्परमार्थतः मत्तः परतरमिति निखिलदृश्याकारपरिणतमायाधि-
 ष्ठानात्सर्वभासकान्मत्तः सद्रूपेण स्फुरणरूपेण च सर्वानुस्यूतात्स्वप्रकाशपरमानन्दचैतन्यधनात्परमार्थ सन्मात्रात्स्वप्नदृशइव स्वा-
 प्तिकं मायाविनइव मायिकं शुक्तिशकलावच्छिन्नचैतन्यादिवज्ञानकल्पितं रजतं परतरं परमार्थ सत्यमन्यात्किञ्चिदपि नास्ति हे धन-
 ञ्जय मयि कल्पितं परमार्थतो न मत्तोभिद्यतइत्यर्थः 'तदनन्यत्वमारम्भणशब्दादिभ्यइति' न्यायात् व्यवहारदृष्ट्या तु माये सद्रूपे
 स्फुरणरूपे च सर्वमिदं जडजातं प्रोतं ग्रथितं मत्सत्तया मदिव मत्स्फुरणेन च स्फुरदिव व्यवहाराय मायामयाय कल्पते सर्वस्य च-
 तन्यग्रथितत्वमात्रे दृष्टान्तः सूत्रे मणिगणाइवेति अथवा सूत्रे तैजसात्मनि हिरण्यगर्भे स्वप्नदृशि स्वप्नप्रातामणिगणाइवेति सर्वांशे

दृष्टान्तोव्याख्येयः अन्ये तु परमतः सेतून्मानसं बन्धभेदव्यपदेशेभ्य इति सूत्रोक्तस्य पूर्वपक्षस्योत्तरत्वेन श्लोकमिमं व्याचक्षते मत्तः सर्वज्ञात्सर्वशक्तेः सर्वकारणात्परतरं प्रशस्यतरं सर्वस्य जगतः सृष्टिसंहारयोः स्वतन्त्रं कारणमन्यत्रास्ति हे धनञ्जय यस्मादेवं तस्मान्मयि सर्वकारणे सर्वमिदं कार्यजातं प्रोतं ग्रथितं नान्यत्र सूत्रे मणिगणाद्वेति दृष्टान्तस्तु ग्रथितत्वमात्रे नतु कारणत्वे कनके कुण्डलादिवदिति तु योग्योदृष्टान्तः ॥७॥ अवादीनां रसादिषु प्रोतत्वप्रतीतेः कथं त्वयि सर्वमिदं प्रोतमिति च न शङ्क्यं रसादिरूपेण ममैव स्थितत्वादित्याह पञ्चमिः श्लोकैः रसोहमशु कौत्सेय इति रसः पुण्यो मधुरस्तन्मात्ररूपः सर्वासामपां सारः कारणभूतो योऽस्तु सर्वास्वनुगतः सोऽहं हे कौन्तेय तद्रूपे मयि सर्वा आपः प्रोता इत्यर्थः एवं सर्वेषु पर्यायेषु व्याख्यातव्यं इयं विभूतिराध्यानायोपदिश्यत इति नातीवाभिनिवेष्टव्यं तथा प्रभा प्रकाशः शशिसूर्ययोरहमस्मि प्रकाशसामान्यरूपे मयि शशिसूर्यां प्रोतावित्यर्थः तथा प्रणवोद्धारः

रसोऽहमस्मि कौन्तेयः प्रभास्मि शशिसूर्ययोः ॥ प्रणवः सर्ववेदेषु शब्दः खे पौरुषं नृषु ॥ ८ ॥

पुण्योगन्धः पृथिव्यां च तेजश्चास्मि विभावसौ ॥ जीवनं सर्वभूतेषु तपश्चास्मि तपस्विषु ॥ ९ ॥

सर्ववेदेष्वनुस्यूतोऽहं तद्यथा शङ्कुना 'सर्वाणि पर्णानि संतृष्णान्येवमोद्गारेण सर्वावागिति श्रुतेः' संतृष्णानि ग्रथितानि सर्वावाक् सर्ववेद इत्यर्थः शब्दः पुण्यस्तन्मात्ररूपः खे आकाशेऽनुस्यूतोऽहं पौरुषं पुरुषत्वसामान्यं नृषु पुरुषेषु यदनुस्यूतं तदहं सामान्यरूपे मयि सर्वे विशेषाः प्रोताः श्रौतैर्दुन्दुभ्यादिदृष्टान्तेरिति सर्वत्र द्रष्टव्यम् ॥ ८ ॥ पुण्यः सुरभिरविकृतोगन्धः सर्वपृथिवीसामान्यरूपस्तन्मात्राख्यः पृथिव्यामनुस्यूतोऽहं चकारोरसादीनामपि पुण्यत्वसमुच्चयार्थः शब्दस्पर्शरूपरसगन्धानां हि स्वभावतएव पुण्यत्वमविकृतत्वं प्राणिनामधर्मविशेषात्तु तेषामपुण्यत्वं नतु स्वभावत इति द्रष्टव्यं तथा विभावसावधौ यत्तेजः सर्वदहनप्रकाशनसामर्थ्यरूपमुष्णस्पर्शसहितं सितभास्वरं पुण्यं तदहमस्मि चकाराद्योवायौ पुण्यः उष्णस्पर्शातुराणामाप्यायकः शीतस्पर्शः सोप्यहमिति द्रष्टव्यं सर्वभूतेषु सर्वेषु प्राणिषु जीवनं प्राणधारणमायुरहमस्मि तद्रूपे मयि सर्वे प्राणिनः प्रोता इत्यर्थः तपस्विषु नित्यं तपोमुक्तेषु वा-

नप्रस्थादिषु यत्तपः शीतोष्णक्षुत्पिपासादिद्वन्द्वसहनसामर्थ्यरूपं तदहमस्मि तद्रूपे मयि तपस्विनः प्रोताः विशेषणाभावे विशिष्टाभावात् तपश्चेति चकारेण चित्तैकाग्र्यमान्तरं जिह्वोपस्थादिनिग्रहलक्षणं बाह्यं च सर्वं तपः समुच्चीयते ॥९॥ सर्वाणि भूतानि स्वस्वबाजिषु प्रोतानि नतु त्वयीति चेन्नेत्याह बीजंमामिति यत्सर्वभूतानां स्थावरजङ्गमानामेकं बीजं कारणं सनातनं नित्यं बीजान्तरानपेक्षं नतु प्रतिव्यक्तिभिन्नमनित्यं वा तदव्याकृताख्यं सर्वबीजं मामेव विद्धि नतु मद्भिन्नं हेपार्थं अतोयुक्तमेकस्मिन्नेव मयि सर्वबीजे प्रोतत्वं सर्वेषामित्यर्थः किञ्च बुद्धिस्तत्त्वातत्त्वविवेकसामर्थ्यं तादृशबुद्धिमतामहमस्मि बुद्धिरूपे मयि बुद्धिमन्तः प्रोताः विशेषणाभावे विशिष्टाभावस्योक्तत्वात् तथा तेजःप्रागल्भ्यं परामिभवसामर्थ्यं परैश्चानभिभाव्यत्वं तेजस्विनां तथाविधप्रागल्भ्यमुक्तानां यत्तदहमस्मि तेजोरूपे मयि तेजस्विनः प्रोताइत्यर्थः ॥ १० ॥ अप्राप्तोविषयः प्राप्तिकारणाभावेपि प्राप्यतामित्याकारश्चित्तवृत्तिविशेषः कामः प्राप्तोवि-

बीजं मां सर्वभूतानां विद्धि पार्थ सनातनम् ॥ बुद्धिर्बुद्धिमतामस्मि तेजस्तेजस्विनामहम् ॥ १० ॥ बलं बलवतामस्मि कामरागविवर्जितम् ॥ धर्माविरुद्धोभूतेषु कामोस्मि भरतर्षभ ॥ ११ ॥

षयः क्षयकारणे सत्यपि न क्षीयतामित्येवमाकारश्चित्तवृत्तिविशेषोरञ्जनात्मा रागस्ताभ्यां विशेषेण वर्जितं सर्वथा तदकारणं रजस्तमोविरहितं यत्स्वधर्मानुष्ठानाय देहेन्द्रियादिधारणसामर्थ्यं सात्त्विकं बलं बलवतां तादृशसात्त्विकबलयुक्तानां संसारपराङ्मुखानां तदहमस्मि तद्रूपे मयि बलवन्तः प्रोताइत्यर्थः चशब्दस्तु शब्दार्थे भिन्नकर्मः कामरागविवर्जितमेव बलं मद्रूपत्वेन ध्येयं नतु संसारिणां कामरागकारणं बलमित्यर्थः क्रोधार्थोवा रागशब्दोव्याख्येयः धर्मोऽधर्मशास्त्रं तेनाविरुद्धोऽप्रतिषिद्धोधर्मानुकूलोवा योभूतेषु प्राणिषु कामः शास्त्रानुमतजायापुत्रवित्तादिविषयोभिलाषः सोहमस्मि हेभरतर्षभ शास्त्राऽविरुद्धकामभूते मयि तथाविधकामयुक्तानां भूतानां प्रोतत्वमित्यर्थः ॥ ११ ॥ किमेवं परिगणनेन येचैवेति ये चान्येपि भावाश्चित्तपरिणामाः सात्त्विकाः शमदमादयः येच राजसाहर्षदर्पादयः ये च तामसाः शोकमोहादयः प्राणिनामविद्याकर्मादिवशाज्जायन्ते तान्मत्तएव जायमानान् इति अहं कृत्स्नस्य जगतः

प्रभवइत्याद्युक्तप्रकारेण विद्धि समस्तानेव अथवा सात्त्विकाराजसास्तामसाश्च भावाः सर्वेऽपि जडवर्गाद्याख्येयाः विशेषहेत्वभावात् एवकारश्च समस्ताऽवधारणार्थः एवमपि न त्वहं तेषु मत्तोजातत्वेऽपि तद्वशात्तद्विकाररूपितोरज्जुखण्डइव कल्पितसर्पविकाररूपितोऽहं न भवामि संसारीव ते तु भावामयि रज्ज्वामिव सर्पादयः कल्पितामदधीनसत्तास्फूर्तिकाः मदधीनाइत्यर्थः ॥ १२ ॥ तव परमेश्वरस्य स्वातन्त्र्ये नित्यशुद्धबुद्धमुक्तस्वाभावत्वे च सति कुतो जगतस्त्वदात्मकस्य संसारित्वं एवंविधमत्स्वरूपापरिज्ञानादिति चेत् तदेव कुत इत्यत आह त्रिभिर्गुणैश्चैतन्मयः प्रागुक्तैस्त्रिभिस्त्रिविधैर्गुणमयैः सत्त्वरजस्तमोगुणविकारैर्भावैर्वैश्वर्यमयि भवनधर्मभिः सर्वमिदं जगत्प्राणिजातं मोहितं विवेकायोग्यत्वमापादितं सत् पञ्चगुणमयेभ्योभावेभ्यः परं एषां कल्पनाधिष्ठानमत्यन्तविलक्षणमव्ययं सर्वविक्रियाशून्यमप्रपञ्चमानन्दधनमात्मप्रकाशमव्यवहितमपि मां नाभिजानाति ततश्च स्वरूपापरिचयात्संसारतीव्रहोदोर्भाग्यमाविबोधि-

ये चैव सात्त्विकाभावाराजसास्तामसाश्च ये ॥ मत्तएवेति तान्विद्धि न त्वहं तेषु ते मयि ॥ १२ ॥ त्रिभिर्गुणमयैर्भावैरेभिः सर्वमिदं जगत् ॥ मोहितं नाभिजानाति मामेश्वरः परमव्ययम् ॥ १३ ॥

जनस्येत्यनुक्रोशं दर्शयति भगवान् ॥ १३ ॥ यथोक्तानादिसिद्धमायागुणत्रयवद्भूतं जगतः स्वातन्त्र्याभावेन तत्परिवर्जं चासामर्थ्याच्च कदाचिदपि मायाऽतिक्रमः स्याद्वस्तुविवेकासामर्थ्यहेतोः सदातनत्वादित्याशङ्क्य भगवदेकशरणतया तत्त्वज्ञानद्वारेण मायाऽतिक्रमः संभवतीत्याह देवीद्येषेति दैवी एको देवः सर्वभूतेषु गूढइत्यादिश्रुतिप्रतिपादिते स्वतोद्योतनवाति देवे स्वप्रकाशचैतन्यानन्दे निर्विभागे तदाश्रयतया तद्विषयतया च कल्पिताश्रयत्वविषयत्वभागिनी निर्विभागचित्तिरेव केवलेत्युक्तेः एषा साक्षिप्रत्यक्षत्वेनापलापानर्हा हि शब्दाद्भ्रमोपादानत्वादार्थापत्तिसिद्धाच्च गुणमयी सत्त्वरजस्तमोगुणत्रयात्मिका त्रिगुणरज्जुरिवातिदृढत्वेन बन्धनहेतुः मम मायाविनः परमेश्वरस्य सर्वजगत्कारणस्य सर्वज्ञस्य सर्वशक्तेः स्वभूता स्वाधीनत्वेन जगत्सृष्ट्यादिनिर्वाहिका माया तत्त्वप्रतिभासप्रतिबन्धेनातत्त्वप्रतिभास-

हेतुरावरणविक्षेपशक्तिद्वयवत्याविद्या सर्वप्रपञ्चप्रकृतिः 'मायां तु प्रकृतिं विद्यान्मायिनं तु महेश्वरमिति' श्रुतेः अत्रैवं प्रक्रिया जीवेश्वर-
जगद्विभागश्च न्ये शुद्धे चैतन्येऽध्यस्तानादिरविद्या सत्त्वप्रधान्येन स्वच्छदर्पणइव मुखाभासं चिदाभासमागृण्हाति ततश्च विम्बस्थानीयः
परमेश्वरउपाधिदोषानास्कन्दितः प्रतिविम्बस्थानीयश्च जीवउपाधिदोषास्कन्दितः ईश्वराच्च जीवभोगायाकाशादिक्रमेण शरीरेन्द्रिय-
संघातस्तद्भोग्यश्च कृत्स्नः प्रपञ्चोजायतइति कल्पना भवति विम्बप्रतिविम्बमुखानुगतमुखस्वरूपवच्च ईशजीवानुगतं मायोपाधि चैतन्यं
साक्षीति कल्प्यते तेनैव स्वाध्यस्ता माया तत्कार्यं च कृत्स्नं प्रकाश्यते अतः साक्ष्यमिप्रायेण दैवीति विम्बेश्वरामिप्रायेण तु ममेति
भगवतोक्तं यद्यप्यविद्यायाएकत्वात्प्रतिविम्बएकएव जीवस्तथाप्यविद्यागतानामन्तःकरणसंस्काराणां भिन्नत्वात्तद्भेदेनान्तःकरणोपा-
धेस्तस्यात्र भेदव्यपदेशः मामेव ये प्रपद्यन्तेनमादुष्कृतिनोभूढा प्रपद्यन्ते चतुर्विधाभजन्ते मामित्यादिः श्रुतौ च 'तद्योयोदेवानां प्रत्य-

दैवी ह्येषा गुणमयी मम माया दुरत्यया ॥ मासेव ये प्रपद्यन्ते मायामेतां तरन्ति
ते ॥ १४ ॥

बुध्यत सएव तदभवत्तथर्षीणां तथा मनुष्याणामित्यादिः 'अन्तःकरणोपाधि भेदापर्यालोचने तु जीवत्वप्रयोजकोपाधेरेकत्वादेक-
त्वेनैवात्र व्यपदेशः क्षेत्रज्ञं चापि मां विद्धि सर्वक्षेत्रेषु प्रकृतिं पुरुषं चैव विद्ध्यनादी उभावपि ममैवांशो जीवलोके जीवभूतः सनात-
नइत्यादिः श्रुतौ च 'ब्रह्म वा इदमग्र आसीत्तदाऽऽत्मानमेव वेदाऽहं ब्रह्मास्मीति तस्मात्तत्सर्वमभवत् एकोदेवः सर्वभूतेषु गूढः अनेन
जीवेनात्मनानुपूर्विश्य बालाग्रशतभागस्य शतधा कल्पितस्य च भागोजीवः सविज्ञेयः सचानन्त्याय कल्प्यतइत्यादिः' यद्यपि दर्पण-
गतश्चैत्रप्रतिविम्बः स्वं परं च न जानात्यचेतनांशस्यैव तत्र प्रतिविम्बितत्वात् तथापि चित्प्रतिविम्बश्चित्त्वादेव स्वं परं च जानाति प्र-
तिविम्बपक्षे विम्बचैतन्यएवोपाधिस्थत्वमात्रस्य कल्पितत्वात् भासपक्षे तस्यानिर्वचनीयत्वेपि जडाविलक्षणत्वात् सच यावत्स्वविसृ-
क्यमात्मनो न जानाति तावज्जलसूर्यइव जलगतकम्पादिकमुपाधिगतं विकारसहस्रमनुभवति तदेतदाह दुरत्ययेति विम्बभूतेश्वरैक्य-
साक्षात्कारमन्तरेण अत्येतुं तरितुमशक्येति दुरत्यया अत एव जीवोन्तःकरणावच्छिन्नत्वात्तत्संबन्धमेवाक्ष्याद्विद्वान् भासयन् कि

श्चिज्ज्ञोभवति ततश्च जानामि करोमि भुञ्जे चेत्यनर्थशतभाजनं भवति सचेद्विस्वभूतं भगवन्तमनन्तशक्तिं मायानियन्तारं सर्वविदं सर्वफलदातारमनिशमानन्दधनमूर्तिमनेकानवतारान् भक्तानुग्रहाय विदधन्तमाराधयति परमगुरुमशेषकर्मसमर्पणेन तदा विस्वस-
मर्पितस्य प्रतिविम्बे प्रतिफलनात्सर्वानपि पुरुषार्थानासादयति एतदेवाभिप्रेत्य पृन्हादेनोक्तं 'नैवात्मनः प्रभुरयं निजलाभपूर्णोमानं ज-
नादविबुधः कुरुणोवृणीते यद्यज्जनोभगवते विदधीत मानं तच्चात्मने प्रतिमुखस्य यथा मुखश्रीरिति' दर्पणप्रतिविम्बितस्य मुखस्य ति-
लकादिश्रीरपेक्षिताचेद्विस्वभूते मुखे समर्पणीया सा स्वयमेव तत्र प्रतिफलति नान्यः कश्चित्तत्प्राप्तावुपायोऽस्ति यथा तथा विम्ब-
भूतेश्वरे समर्पितमेव तत्प्रतिविम्बभूतो जीवो लभते नान्यः कश्चित्तस्य पुरुषार्थलाभेस्त्युपायइति दृष्टान्तार्थः तस्य यदा भगवन्तमनन्त-
मनवरतमाराधयतोन्तःकरणं ज्ञानप्रतिबन्धकपापेन रहितं ज्ञानानुकूल पुण्येन चोपचितं भवति तदाऽतिनिर्मले मुकुरमण्डलइव मुख-
मतिस्वच्छेन्तःकरणे सर्वकर्मत्यागशमदमादिपूर्वकगुरुपसदनवेदान्त वाक्यश्रवणमनननिदिध्यासनैः संस्कृते तत्त्वमसीति गुरुपादि-
ष्टवेदान्तवाक्यकरणिकाऽहं ब्रह्मास्मीत्यनात्माकाररक्षुन्या निरुपाधिचैतन्याकारा साक्षात्कारात्मिका वृत्तिरुदेति तस्यां च प्रतिफलितं
चैतन्यं सद्यएव स्वाविषयाभयामविद्यामुन्मूलयति दीपइव तमः ततस्तस्यानाशात्तया वृत्त्या सहाखिलस्य कार्यप्रपञ्चस्य नाशः उपा-
दाननाशादुपादेयनाशस्य सर्वतन्त्रसिद्धान्तसिद्धत्वात् तदेतदाह भगवान् मामेव ये प्रपद्यन्ते मायामेतां तरन्ति तइति 'आत्मेत्येवो-
पासीत तदात्मानमेवावेत् तमेव धीरोविज्ञाय तमेव विदित्वाऽतिमृत्युमेतात्यादिश्रुतिष्विवेहापि मामेवेत्येवकारोन्न्यनुपरकताप्रतिप-
त्यर्थः मामेव सर्वोपाधिविरहितं चिदानन्दसदात्मानमखण्डं ये प्रपद्यन्ते वेदान्तवाक्यजन्यया निर्विकल्पकसाक्षात्काररूपया नि-
र्वचनानर्हशुद्धचिदाकारत्वधर्मविशिष्टया सर्वसुकृतफलभूतया निदिध्यासनपरिपाकप्रसूतया चेतोवृत्त्या सर्वाज्ञानतत्कार्याधिरोगि-
न्या विषयीकुर्वन्ति ते ये कोचित् एतां दुरतिक्रमणीयामपि मायामखिलानर्थजन्मभुवमनायासेनैव तरन्ति अतिक्रामन्ति 'त-
स्य हनदेवाश्च नाभूत्या ईशतआत्माहोषां सभवतीति' श्रुतेः सर्वोपाधिनिवृत्त्या सच्चिदानन्दधनरूपेणैव तिष्ठन्तीत्यर्थः बहुवच-
नप्रयोगोदेहेन्द्रियादिसंघातभेदनिबन्धनात्मभेदभ्रान्त्यनुवादार्थः प्रपश्यन्तीति वक्तव्ये प्रपद्यन्तइत्युक्तेः ये मदेकशरणाः सन्तोमा-
मेव भगवन्तं वासुदेवमीदृशमनन्तसौन्दर्यसारसर्वस्वमखिलकलाकलापनिलयमभिनवपङ्कजशोभाधिकचरणकमलयुगुलप्रभमनव-
रतवेणुवादननिरतवृन्दावनक्रीडासक्तमानसहेलोद्धृतगोवर्धनाख्यमहीधरं गोपालं निपूदितशिशुपालकंसादिद्वष्टसंघमभिनवजलद-

शोभासर्वस्वहरणचरणपरमानन्दघनमयमूर्तिमतिवैरिश्चप्रपञ्चमनवरतमनुचिन्तयेन्तोदिवसानतिवाहयन्ति ते मत्प्रेममहानन्दसमुद्रम-
ग्नमनस्तथा समस्तमायागुणविकारैर्नाभिभूयन्ते किन्तु मद्विलासाविनोदाकुशलापते मदुन्मूलनसमर्थाइति शङ्कमानेव माया तेभ्योप-
सरतिवारविलासिनोव क्रोधनेभ्यस्तपोधनेभ्यस्तस्मान्मायातरणार्थी मामीदृशमेव सन्ततमनुचिन्तयेदित्यप्यभिप्रेतं भगवतः श्रुतयः
स्मृतयश्चात्रार्थे प्रमाणीकर्तव्याः ॥ १४ ॥ यद्येवं तर्हि किमिति निखिलानर्थमूलमायोन्मूलनाय भवन्तं वासुदेवभगवन्तमेव सर्वे न प्र-
तिपद्यन्ते इत्याशङ्क्य चिरसञ्चितदुरितप्रतिबन्धान्नपप्रद्यन्तेइत्याह नमामिति भगवान् बुद्धतिनः बुद्धतेन पापेन सह नित्ययोगिनः
अतएव नरेषु मध्येऽब्रमाइह साधुभिर्गर्हणीयाः परत्र चानर्थसहस्रभाजः कुतोदुष्कृतमनर्थहेतुमेव सदा कुर्वन्ति यतोमूढाः इदमर्थसा-
धनमिदमर्थसाधनमिति विवेकशून्याः सति प्रमाणे कुतो न विविचन्ति यतोमाययाऽपहृतज्ञानाः शरीरेन्द्रियसंवाततादात्म्यभ्रान्ति-

न मा दुष्कृतिनोमूढाः प्रपद्यन्ते नराधमाः ॥ माययाऽपहृतज्ञानाश्चासुरं भावमा-
श्रिताः ॥ १५ ॥

रूपेण परिणतया मायया पूर्वोक्तयाऽपहृतं प्रतिवद्धं ज्ञानं विवेकसामर्थ्यं येषां ते तथा अतएव ते दम्भोदपोभिमानश्च क्रोधः पारु-
ष्यमेवचेत्यादिनाग्रे वक्ष्यमाणमासुरं भावं हिंसानृतादिस्वभावमाश्रितामत्प्रतिपत्त्ययोग्याः सन्तो न मां सर्वेश्वरं प्रपद्यन्ते न भजन्ते अ-
होदौर्भाग्यं तेषामित्यभिप्रायः ॥ १५ ॥ ये त्वासुरभावरहिताः पुण्यकर्माणोविवेकिनस्ते पुण्यकर्मतारतम्येन चतुर्विधाः सन्तो मां भजन्ते
क्रमेण च कामनाराहित्येन मत्प्रसादान्मायां तरन्तीत्याह चतुर्विधेति ये सुकृतिनः पूर्वजन्मकृतपुण्यसञ्चयाः जनाः सफलजन्मानस्त-
एव नान्ये ते मां भजन्ते सेवन्ते हे अर्जुन ते च त्रयः सकामापकोऽकामइत्येवं चतुर्विधाः केतेइत्यतंआह आर्त्ताः आर्त्त्या शत्रुव्याध्या-
द्यापदा ग्रस्तस्तन्निवृत्तिमिच्छन् यथा मखभङ्गेन कुपितइन्द्रे वर्षति वृजवासी जनः यथा वा जरासन्धकारागारवतीं राजनिचयः द्यूत-
सभायां वस्त्रापकर्षणे द्रौपदीं च ग्राहग्रस्तोगजेन्द्रश्च जिज्ञासुरात्मज्ञानार्थी मुमुक्षुः यथा मुहुकुन्दः यथा वा मैथिलोजनकः श्रुतदेवश्च नि-

वृत्ते मौसले यथा चोद्धवः अर्थार्थी इह वा परत्र वा यद्भोगोपकरणं तल्लिप्सुः तत्रेह यथा सुग्रीवो विभीषणश्च यथा चोपमन्युः परत्र यथा ध्रुवः एते त्रयोपि भगवद्भजनेन मायां तरन्ति तत्र जिज्ञासुर्ज्ञानोत्पत्त्या साक्षादेव मायां तरति आर्त्ताऽर्थार्थी च जिज्ञासुत्वं प्राप्येति विशेषः आर्त्तस्यार्थार्थिनश्च जिज्ञासुत्वसंभवाज्जिज्ञासोश्चार्त्तत्वज्ञानोपकरणार्थार्थित्वसंभवादुभयोर्मध्ये जिज्ञासुरुद्दिष्टः तदेते त्रयः सकामाव्याख्याताः निष्कामश्चतुर्थइदानीमुच्यते ज्ञानी च ज्ञानं भगवत्तत्त्वसाक्षात्कारस्तेन नित्ययुक्तो ज्ञानी तीर्णमायो निवृत्तसर्वकामः चकारो यस्य कस्यापि निष्कामप्रेमभक्तस्य ज्ञानिन्यन्तर्भावार्थः हे भरतर्षभ त्वमपि जिज्ञासुर्वा ज्ञानी वेति कतमोऽहं भक्त इति माशङ्किष्ठा इत्यर्थः तत्र निष्कामभक्तो ज्ञानी यथा सनकादिर्यथा नारदो यथा प्रह्लादो यथा पृथुर्यथा वा शुकः निष्कामः शुद्धप्रेमभक्तो यथा गोपिकादिर्यथा वाऽकूरयुधिष्ठिरादिः कंसशिशुपालादयस्तु भयाद्दूषाच्च सन्ततभगवच्चिन्तापराथपि न भक्ताः भगवदनुरक्ते-रभावाद् भगवदनुकरिरूपायास्तु भक्तेः स्वरूपं साधनं भेदास्तथाऽभक्तानामपि भगवद्भक्तिरसायनेऽस्माभिः सविशेषं प्रपञ्चिताः

चतुर्विधा भजन्ते मां जनाः सुकृतिनोऽर्जुन ॥ आर्त्ता जिज्ञासुरर्थार्थी ज्ञानी च भरतर्षभ ॥ १६ ॥

तेषां ज्ञानी यित्ययुक्त एकभक्तिर्विशिष्यते ॥ प्रियो हि ज्ञानिनोऽत्यर्थमहं स च मम प्रियः ॥ १७ ॥

इतीहोपरम्यते ॥ १६ ॥ (ननु न मां दुष्कृतिनो मूढाः प्रपद्यन्ते नराधमा इत्यनेन तद्विलक्षणाः सुकृतिनो मां भजन्त इत्यर्थात्प्राप्तेऽपि तेषां चातुर्विध्यं चतुर्विधा भजन्ते मामित्यनेन दर्शिताः ततस्ते सर्वे सुकृतिन एव निर्विशेषादिति चेत्तत्राह) चतुर्विधानामपि सुकृतित्वे नियतेऽपि सुकृताधिक्येन निष्कामतया प्रेमाधिक्याद् ज्ञानी विशिष्यते इत्याह तेषामिति चतुर्विधानां तेषां मध्ये ज्ञानी तत्त्वज्ञानवाञ्छित-तत्सर्वकामः विशिष्यते सर्वतोतिरिच्यते सर्वोत्कृष्ट इत्यर्थः यतो नित्ययुक्तः भगवति प्रत्यगभिन्ने सदा समाहितचेताः विक्षेपका-भावाद् अतएवैकभक्तिः एकस्मिन् भगवत्येव भक्तिरनुक्तिर्यस्य स तथा तस्यानुक्तिविषयान्तराभावाद् हि यस्मात् प्रियो निरु-पाधिप्रेमास्पदमत्यर्थमत्यन्तातिशयेन ज्ञानिनोऽहं प्रत्यगभिन्नः परमात्मा च तस्मादत्यर्थं समम परमेश्वरस्य प्रियः आत्मा प्रि-योतिशयेन भवतीति श्रुतिलोकयोः प्रसिद्धमेवेत्यर्थः ॥ १७ ॥ तत्किमार्त्तादयस्तत्र न प्रियाः न अत्यर्थमिति विशेषणादित्याह उ-दारारिति एते आर्त्तादयः सकामा अपि मद्भक्ताः सर्वे त्रयोऽप्युदारा एव उत्कृष्टा एव पूर्वजन्मार्जितानेकसुकृतराशित्वाद् अ-

न्यथा हि मां न भजेयुरेव आर्त्तस्य जिज्ञासोरर्थार्थिनश्च मद्भिमुखस्य ध्रुवदेवताभक्तस्यापि बहुलमुपलम्भात् अतोमम प्रियाएव ते न हि ज्ञानवानज्ञोवा कश्चिदपि भक्तोममाप्रियोभवति किंतु यस्य यादृशी मयि प्रीतिर्ममापि तत्र तादृशी प्रीतिरिति स्वभावसिद्धमेतत् तत्र सकामानां त्रयाणां काम्यमानमपि प्रियमहमपि प्रियः ज्ञानिनस्तु प्रियान्तरशून्यस्याहमेव निरतिशयप्रीतिविषयः अतः सोऽपि मम निरतिशयप्रीतिविषयइति विशेषः अन्यथा हि मम कृतज्ञता न स्यात् कृतघ्नता च स्यात् अतएवात्यर्थमिति विशेषणमुपात्तं प्राक् यथा हि यदेव विद्यया करोति श्रद्धयोपनिषदा तदेव वीर्यवत्तरं भवतीत्यत्र तरवर्थस्य विवक्षितत्वाद्विद्यादिव्यतिरेकेण कृतमपि कर्म वीर्यवद्भवत्येव तथात्यर्थं ज्ञानी भक्तोमम प्रियइत्युक्तेः योज्ञानव्यतिरेकेण भक्तः सोऽपि प्रियइति पर्यवस्यत्येव अत्यर्थमिति विशेषणस्य विवक्षितत्वात् उक्तं हि ये यथा मां प्रपद्यन्ते तांस्तथैव भजाम्यहमिति अतोमामात्मत्वेन ज्ञानवान् ज्ञानी आत्मैव न मत्तोभिन्नः किं त्वह

उदाराः सर्वएवैते ज्ञानीत्वात्मैव मे मतम् ॥ आस्थितः स हि युक्तात्मा मामेवानुत्तमां गतिम् ॥ १८ ॥ बहूनां जन्मनामन्ते ज्ञानवान्मां प्रपद्यते ॥ वासुदेवः सर्वमिति समहात्मा सुदुर्लभः ॥ १९ ॥

मेव सइति मम मतं निश्चयः तुशब्दः सकामभेददर्शित्रितयापेक्षया निष्कामत्वभेदादर्शित्व विशेषद्योतनार्थः हि यस्मात्सज्ञानी युक्तात्मा सदा मयि समाहितचित्तः सन् मां भगवन्तमनन्तमानन्दधनमात्मानमेवानुत्तमां सर्वोत्कृष्टां गतिं गन्तव्यं परमं फलमास्थितः अङ्गीकृतवान् न तु मद्भिन्नं किमपि फलं समन्यतइत्यर्थः ॥ १८ ॥ यस्मादेवं तस्मात् वहनामिति बहूनां जन्मनां किञ्चित्किञ्चित्पुण्योपचयहेतूनामन्ते चरमे जन्मनि सर्वसुकृतविपाकरूपे वासुदेवः सर्वमिति ज्ञानवान् सन् मां निरुपाधिप्रेमास्पदं प्रपद्यते सर्वदा समस्तप्रेमाविषयत्वेन भजते सकलमिदमहं च वासुदेवइति दृष्ट्या सर्वप्रेम्णां मय्येव पर्यवसायित्वात् अतः सएवं ज्ञानपूर्वकमङ्गकिमात् महात्मात्यन्तशुद्धान्तःकरणत्वाज्जीवन्मुक्तः सर्वोत्कृष्टेन तत्समोन्योस्ति अधिकस्तु नास्त्येव अतः सुदुर्लभः मनुष्याणां सहस्रेषु दुःखनापि लब्धुनशक्यः अतः सनिरतिशयमत्प्रीतिविषयइति युक्तमेवेत्यर्थः ॥ १९ ॥ तदेवमार्त्तादिभक्तत्रयापेक्षया ज्ञा-

निनोभक्तस्योत्कर्षस्तेषां ज्ञानी नित्ययुक्तएकभक्तिर्विशिष्यतइत्यत्र प्रतिज्ञातोव्याख्यातः अधुना तु सकामत्वे भेददर्शित्वे च समेपि देवतान्तरभक्तापेक्षयाऽऽर्त्तादीनां त्रयाणां स्वभक्तानामुत्कर्षः उदाराः सर्वएवैतइत्यत्र प्रतिज्ञातोभगवता व्याख्यायते यावदध्यायसमाप्ति समानेप्यायासे सकामत्वे भेददर्शित्वे च मद्भक्ताभूमिकाक्रमेण सर्वोत्कृष्टं मोक्षाख्यं फलं लभन्ते क्षुद्रदेवताभक्तास्तु क्षुद्रमेव पुनः पुनः संसरणरूपं फलं अतः सर्वेप्यार्त्ताजिज्ञासवोर्थार्थिनश्च मामेव प्रपन्नाः सन्तोऽनायासेन सर्वोत्कृष्टं मोक्षाख्यं फलं लभन्तामित्यभिप्रायः परमकारुणिकस्य भगवतः तत्र परमपुरुषार्थफलमपि भगवद्भजनमुपेक्ष्य क्षुद्रफले क्षुद्रदेवताभजने पूर्ववासनाविशेषपवासाधारणोहेतुरित्याह कामैरिति मोहनस्तम्भनाकर्षणवशीकरणमारणोच्चाटनादिविषयैर्भगवत्सेवया लब्धुमशक्यत्वेनाभिमतैस्तैस्तैः क्षुद्रैः कामैरभिलाषैर्द्वन्द्वतमवत्ततं भगवतोवासुदेवाद्भिमुखीकृत्य तत्तत्फलदातृत्वाभिमतक्षुद्रदेवताभिमुख्यं नीतं ज्ञानमन्तः

कामैस्तैस्तैर्ह तज्ज्ञानाः प्रपद्यन्तेऽन्यदेवताः ॥ तं तं नियममास्थाय प्रकृत्या नियताः स्वया ॥ २० ॥ योयोयां यां तनुं भक्तः श्रद्धयार्चितुमिच्छति ॥ तस्य तस्याचलां श्रद्धां तामेव विदधाम्यहम् ॥ २१ ॥

करणं येषां तेऽन्यदेवताः भगवतोवासुदेवादन्याः क्षुद्रदेवताः तं तं नियमं जपोपवासप्रदक्षिणानमस्कारादिरूपं तत्तद्देवताराधने प्रसिद्धं नियममास्थायाश्रित्य प्रपद्यन्ते भजन्ते तत्तत्क्षुद्रफलप्राप्तीच्छया क्षुद्रदेवतामध्येऽपि केचित्कांचिदेव भजन्ते स्वया प्रकृत्या नियताः अमाधारण्या पूर्वाभ्यासवासमया वशीकृताः सन्तः ॥ २० ॥ तत्तद्देवताप्रसादात्तेषामपि सर्वेश्वरे भगवति वासुदेव भक्तिर्भविष्यतीति न शङ्कनीयं यतः पोयोयांयामिति येषां मध्ये योयः कामी यां यां तनुं देवतामूर्तिं श्रद्धया जन्मान्तरवासनावलपूढुर्भूतया भक्त्या संयुक्तः सन्नर्चितुं अर्चयितुमिच्छति प्रवर्तते चौरादिकस्यार्चय तेर्णिजभावपक्षे रूपमिदं तस्य तस्य कामिनस्तामेव देवतातनुं प्रति श्रद्धां पूर्ववासनावशात् प्राप्तां भक्तिमचलां स्थिरां विदधामि करोम्यहमन्तर्यामी नतु माद्विषयां श्रद्धां तस्य तस्य करोमीत्यर्थः तामेव श्रद्धामिति व्याख्याने यच्छब्दानन्वयः स्पष्टस्तस्मात्प्रतिशब्दमध्या-

तद्व्य व्याख्यातम् ॥२१॥ सकामी तथा मद्रिहितया स्थिरया श्रद्धया युक्तस्तस्याः देवतातन्वाराधनं पूजनमीहते निर्वर्तयति उपसर्गरा-
हेतोपि राधयतिः पूजार्थः सोपसर्गत्वे ह्याकारः श्रूयते लभते च ततस्तस्याः देवतातन्वाः सकाशात्कामानीप्सितान् तान् पूर्वसङ्कल्पितान्
हि प्रसिद्धं मयैव सर्वज्ञेन सर्वकर्मफलदायिना तत्तद्देवतान्तर्यामिणा विहितान् तत्तत्फलविपाकसमये निर्मितान् हितात्मनः प्रियानि-
त्यैकपद्यंवा अहितत्वेपि हिततया प्रतीयमानानित्यर्थः ॥ २२ ॥ यद्यपि सर्वा अपि देवताः सर्वात्मनोममैव तनवस्तदाराधनमपि वस्तु-
तोमदाराधनमेव सर्वत्रापि च फलदातान्तर्याम्यहमेव तथापि साक्षान्मद्भक्तानां च तेषां च वस्तुविवेकाविवेककृतं फलवैषम्यं भव-
तीत्याह अन्तवत्त्विति अल्पमेधसां मन्दप्रज्ञत्वेन वस्तुविवेकासमर्थानां तेषां ततद्देवताभक्तानां तन्मया विहितमपि तत्तद्देवताराधनजं

सतया श्रद्धया युक्तस्तस्याराधनमीहते ॥ लभते च ततः कामान्मयैव विहितान् हिता-
न् ॥ २२ ॥ अन्तवत्तु फलं तेषां तद्भवत्यल्पमेधसाम् ॥ देवान्देवयजोयान्ति मद्भक्तायान्ति
मामपि ॥ २३ ॥

फलं अन्तवदेव विनाश्येव न तु मद्भक्तानां विवेकिनामिवानन्तं फलं तेषामित्यर्थः कुतएवं यतोदेवानिन्द्रादीनन्तवन्तएव देवयजोम-
दन्यदेवताराधनपरायान्ति प्राप्नुवन्ति मद्भक्तास्तु त्रयः सकामाः प्रथमं मत्प्रसादादभीष्टान् कामान्प्राप्नुवन्ति अपिशब्दप्रयोगात् त-
तोमदुपासनापरिपाकान्मामनन्तमानन्दधनमीश्वरमपि यान्ति प्राप्नुवन्ति अतः समानेऽपि सकामत्वे मद्भक्तानामन्यदेवताभक्तानां
च महदन्तरं तस्मात्साधूक्तमुदाराः सर्वपदैतदिति ॥ २३ ॥ एवं भगवद्भजनस्य सर्वोत्तमफलत्वेऽपि कथं प्रायेण प्राणिनोभगवद्विमुखा-
इत्यत्र हेतुमाह भगवान् अव्यक्तमिति अव्यक्तं देहग्रहणात् प्राक् कार्याक्षमत्वेन स्थितमिदानीं वसुदेवगृहे व्यक्तिं भौक्तिकदेहावच्छे-
देन कार्यक्षमतां प्राप्तं कंचिज्जीवमेव मन्यन्ते मामीश्वरमप्यबुद्ध्योविवेकशून्याः अव्यक्तं सर्वकारणमपि मां व्यक्तिं कार्यरूपतां मत्स्य-
कूर्माद्यनेकावताररूपेण प्राप्तमिति वा कथं ते जीवास्त्वां न विचिन्वन्ति तत्राबुद्ध्यदित्युक्तं हेतुं विवृणोति परं सर्वकारणरूपमव्ययं

नित्यं मम भावं स्वरूपं सोपाधिकमजान्तस्तथा निरुपाधिकमप्यनुत्तमं सर्वोत्कृष्टमनतिशयाद्वितीयपरमानन्दघनमनन्तं मम स्वरूपम-
जानन्तोर्जीवानुकारिकार्यदर्शनाजीवमेव कंचिन्मां मन्यते ततोमामनोभ्रवत्त्वेनाभिमतं विहाय प्रसिद्धं देवतान्तरमेव भजन्ते ततश्चा-
न्तवदेव फलं प्राप्नुवन्तीत्यर्थः अग्रे च वक्ष्यते अवजानन्ति मां मूढामानुषां तनुमाश्रितमिति ॥२४॥ ननु जन्मकालेपि सर्वयोगिध्येयं
श्रीवैकुण्ठस्थमैश्वरमेव रूपमाविर्भावितवति संप्रति च श्रीवत्सकौस्तुभवनमालाकिरोटकुण्डलादिदिव्योपकरणशालिनि कम्बुकमल-
कौमोदकीचक्रवरधारिचतुर्भुजे श्रीमद्वैनतेयवाहने निखिलसुरलोकसम्पादितराजराजेश्वरभिषेकादिमहावैभवे सर्वसुरासुरजेतरि
विविधदिव्यलीलाविलासशीले सर्वावतारशिरोमणौ साक्षाद्वैकुण्ठमायके निखिललोकबुःखविस्ताराय भुवमवतीर्णे विरिञ्चिप्रपञ्चासं-
भावि निरतिशयसौन्दर्यसारसर्वस्वमूर्तौ बाललीलाविमोहितविधातरि तरणिकिरणोज्ज्वलदिव्यपीताम्बरे निरुपमश्यामसुन्दरे

अव्यक्तां व्यक्तिमापन्नं मन्यन्ते मामबुद्धयः ॥ परं भावमजानन्तो ममाव्ययमनुत्तमम् ॥ २४ ॥
नाहं प्रकाशः सर्वस्य योगमायासमावृतः ॥ मूढोऽयं नाभिजानाति लोको मम जम-
व्ययम् ॥ २५ ॥

करदीकृतपारिजातार्थपराजितपुरन्दरे बाणयुद्धविजितशशाङ्कुशेखरे समस्तसुरासुरविजयीनरकप्रभृतिमहादैत्यप्रकरप्राणपर्यन्त
सर्वस्वहारिणि श्रीदामादिपरमरङ्गमहावैभवकारिणि षोडशसहस्रदिव्यरूपधारिण्यपरिमेयगुणगरिमणि महामहिमनि नार-
दमार्कण्डेयादिमहामुनिगणस्तुते त्वयि कथमविवेकिनोपि मनुष्यबुद्धिर्जीवबुद्धिर्वैत्यर्जुनाशङ्कामपनिनीपुराह भगवान् ना-
हमिति अहं सर्वस्य लोकस्य न प्रकाशः स्वेन रूपेण प्रकटो न भवामि किंतु केषांचिन्मद्भक्तानामेव प्रकटो भवा-
मीत्यभिप्रायः कथं सर्वस्य लोकस्य न प्रकटइत्यत्र हेतुमाह योगमायासमावृतः योगो मम सङ्कल्पस्तद्वशवर्तिनी माया
योगमाया तयाऽयमभक्तोजनो मां स्वरूपेण न जानाति सङ्कल्पावुविधायिन्या मायया सम्यनावृतः सत्यपि ज्ञा-
नकारणे ज्ञानविषयत्वायोग्यः कृतः अतोऽयदुक्तं परं भावमजानन्तइति तत्र मम सङ्कल्पपव कारणमित्युक्तं भवति अतो मम

मायया मूढावृतज्ञानः सन्नयं चतुर्विधभक्तविलक्षणोलोकः सत्यपि ज्ञानकारणे मामजमव्ययमनाद्यनन्तं परमेश्वरं नामिजानाति किंतु विपरीतदृष्ट्या मनुष्यमेव कंचिन्मन्यतइत्यर्थः विद्यमानं वस्तुस्वरूपमावृणोत्यविद्यमानं च किञ्चिद्दर्शयतीति लौकिकमायायामपि प्रसिद्धमेतत् ॥ २५ ॥ अतोमायया स्वाधीनया सर्वव्यामोहकत्वात्स्वयमप्रतिबद्धज्ञानत्वात् वेदाहमिति अहं अप्रतिबद्धसर्वविज्ञानः मायया सर्वाल्लोकान्मोहयन्नपि समतीतानि चिरविनष्टानि वर्तमानानि च भविष्याणि च एवं कालत्रयवर्तीनि भूतानि स्थावरजङ्गमानि सर्वाणि वेद जानामि हेअर्जुन अतोऽहं सर्वज्ञः परमेश्वरइत्यत्र नास्ति संशयइत्यर्थः मां तु तुशब्दोज्ञानप्रतिबन्धघोतनार्थः मां सर्वदर्शिनमपि मायाविनमिव मन्मायामोहितः कश्चन कोपि मदनुग्रहभाजनं मद्भक्तं विना न वेद मन्मायामोहितत्वात् अतोमत्तत्त्ववेदाना-

वेदाहं समतीतानि वर्तमानानि चार्जुन ॥ भविष्याणि च भूतानि मां तु वेद न कश्चन
॥ २६ ॥ इच्छाद्वेषसमुत्थेन इन्द्रमोहेन भारत ॥ सर्वभूतानि संमोहं सर्गे यान्ति परं
तप ॥ २७ ॥

भावादेव प्रायेण प्राणिनोमां न भजन्तइत्यभिप्रायः ॥ २६ ॥ योगमायां भगवत्तत्त्वविज्ञानप्रतिबन्धे हेतुमुक्त्वा देहेन्द्रियसंघाताभिमानातिशयपूर्वकं भोगाभिनिवेशं हेत्वन्तरमाह इच्छाद्वेषइति इच्छाद्वेषाभ्यामनुकूलप्रतिकूलविषयाभ्यां समुत्थितेन शीतोष्णसुखदुःखादिद्वन्द्वनिमित्तेन मोहेन अहं सुखी अहं दुःखीत्यादिविपर्ययेण सर्वाण्यपि भूतानि संमोहं विवेकायोग्यत्वं सर्गे स्थूलदेहोत्पत्तौ सत्यां यान्ति हेभारत हेपरंतपेति संबोधनद्वयस्य कुलमहिम्ना स्वरूपशक्त्या च त्वां द्वन्द्वमोहाख्यः शत्रुर्नाभिभवितुमलमिति भावः नहीच्छाद्वेषरहितं किञ्चिदपि भूतमस्ति न च ताभ्यामाविष्टस्य बहिर्विषयमपि ज्ञानं संभवति किं पुनरात्मविषयं अंतोरागद्वेषव्याकुलान्तःकरणत्वात्सर्वाण्यपि भूतानि मां परमेश्वरमात्मभूतं न जानन्ति अतो न भजन्ते भजनीयमपि ॥ २७ ॥ यदि सर्वभूतानि संमोहं यान्ति कथं तर्हि चतुर्विधाः भजन्ते मामित्युक्तं सत्यं सुकृतातिशयेन तेषां क्षीणपापस्त्रादित्याह येषामिति येषां तु इतरलोकविलक्षणानां

जनानां सफलजन्मनां पुण्यकर्मणामनेकजन्मसु पुण्याचरणशीलानां तैस्तैः पुण्यैः कर्मभिर्ज्ञानप्रतिबन्धकं पापमन्तगतं अन्तमवसानं प्राप्तं ते पापाभावेन तन्निमित्तेन द्वन्द्वमोहेन रागद्वेषादिनिबन्धनविपर्यासेन स्वतएव निर्मुक्ताः पुनरावृत्त्ययोग्यत्वेन त्यक्ताः दृढवृत्ताः अचाल्यसङ्कल्पाः सर्वथा भगवानेव भजनीयः सच्चैवंरूपपदेति प्रमाणजनिताप्रामाण्यशङ्काशून्यविज्ञानाः सन्तोमां परमात्मानं भजन्ते अनन्यशरणाः सन्तः सेवन्ते एतादृशाएव चतुर्विधाभजन्ते मामित्यत्र सुकृतिशब्देनोक्ताः अतः सर्वभूतानि संमोहं यान्तीत्युत्सर्गः तेषां मध्ये ये सुकृतिनस्ते संमोहशून्याः मां भजन्तइत्यपवादइति न विरोधः अयमेवोत्सर्गः प्रागपि प्रतिपादितस्त्रिभिर्गुणमयैर्भावैरित्यत्र तस्मात्सत्त्वशोधकपुण्यकर्मसञ्चयाय सर्वदा यतनीयमिति भावः ॥ २८ ॥ अथेदानीमर्जुनस्य प्रश्नमुत्थापयितुं सूत्रभूतौ श्लोका-


येषां त्वन्तगतं पापं जनानां पुण्यकर्मणाम् ॥ ते द्वन्द्वमोहनिर्मुक्ताभजन्ते मां दृढवृत्ताः
॥ २८ ॥ जरामरणमोक्षाय मामाश्रित्य यतन्ति ये ॥ ते ब्रह्मा तद्विदुः कृत्स्नमध्यात्मं कर्म
चाखिलम् ॥ २९ ॥

बुध्यते अनयोरेव वृत्तिस्थानीयः उत्तरोध्यायोभविष्यति जरामरणमोक्षायेति ये संसारदुःखाभिर्विण्णाः जरामरणमोक्षाय जरामरणादिविविधदुःसहसंसारदुःखनिरासाय तदेकहेतुं मां सगुणं भगवन्तमाश्रित्य इतरसर्ववैमुख्येन शरणं गत्वा यतन्ति यतन्ते मदर्पितानि फलाभिसन्धिशून्यानि विहितानि कर्माणि कुर्वन्ति ते क्रमेण शुद्धान्तःकरणाः सन्तस्तज्जगत्कारणं मायाधिष्ठानं शुद्धं परं ब्रह्म निर्गुणं तत्पदलक्ष्यं मां विदुः तथा आत्मानं शरीरमधिकृत्य प्रकाशमानं कृत्स्नं उपाध्यपरिच्छिन्नं त्वंपदलक्ष्यं विदुः कर्म च तदुभयवेदनसाधनं गुरुरूपसदनश्रवणमननाद्यखिलं निरवशेषं फलाढ्यमिचारी विदुर्जानन्तीत्यर्थः ॥ २९ ॥ न चैवंभूतानां मद्भक्तानां मृत्युकालेऽपि विवशकरणतया मद्भिस्मरणं शङ्कनीयं यतः साधिभूताधिदैवं अधिभूताधिदैवाभ्यां सहितं तथा साधियज्ञं च अधियज्ञेन च सहितं मां ये विदुश्चिन्तयन्ति ते युक्तचेतसः सर्वदा मयि समाहितचेतसः सन्तस्तत्संस्कारपाटवात् प्रयाणकाले प्राणोत्क्रमणकाले

करण ग्रामस्यात्यन्तव्यग्रतायामपि चकारादयत्नेनैव मत्कृपया मां सर्वात्मानं विदुर्जानन्ति तेषां मृतिकालेऽपि मदाकारैव चित्तवृत्तिः
पूर्वोपचितसंस्कारपाटवाद्भवति तथा च ते मद्भक्तियोगात् कृतार्थापवेति भावः अधिभूताधिदैवाधियज्ञशब्दानुत्तरेऽध्यायेऽर्जुनप्रश्नपू

साधिभूताधिदैवं मां साधियज्ञं च ये विदुः ॥ प्रयाणकालेऽपि च मां ते विदुर्युक्तचेतसः
॥ ३० ॥ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञान-
योगो नाम सप्तमोऽध्यायः ॥ ७ ॥

वर्षकं व्याख्यास्यति भगवानिति सर्वमनाविलं तदश्रोतमाधिकारिणं प्रति ज्ञेयं मध्यमाधिकारिणं प्रति च ध्येयं लक्षणया मुख्यया च
वृत्त्या तत्पदप्रतिपाद्यं ब्रह्म निरूपितं ॥ ३० ॥ इति श्रीभगवद्गीतागुडार्थदीपिकायां मधुसूदनसरस्वतीविरचितायामधिकारिभेदेन ज्ञेयध्ये-
यप्रतिपाद्यतत्त्वब्रह्मनिरूपणं नाम सप्तमोऽध्यायः ॥ ७ ॥



श्रीकृष्णाय गीतामृतबुहे नमः पूर्वाध्यायान्ते ते ब्रह्म तद्विदुः कृत्स्नमध्यात्मं कर्म चाखिलमित्यादिना सार्धश्लोकेन सप्तपदार्थाः ज्ञेयत्वेन भगवता सूत्रितास्तेषां वृत्तिस्थानीयोऽयमष्टमोऽध्याय आरभ्यते तत्र सूत्रितानि सप्तवस्तूनि विशेषतोऽबुभुत्समानः श्लोकाभ्यां अर्जुनउवाच किमिति तत्र ज्ञेयत्वे नोक्तं ब्रह्म किं सोपाधिकं निरुपाधिकं वा एवमात्मानं देहमधिकृत्य तस्मिन्नधिष्ठाने तिष्ठतीत्यध्यात्मं किं श्रोत्रादिकरणग्रामोवा प्रत्यक्चैतन्यं वा तथा कर्म चाखिलमित्यत्र किं कर्म यद्गुरुपमन्यद्वा 'विज्ञानं यज्ञं तनुते कर्माणि तनुतेपिचेति' श्रुतौ द्वैविध्यश्रवणात् तव मम च समत्वात् कथं त्वं मां पृच्छसीति शङ्कामपनुदन् सर्वपुरुषेभ्यः उत्तमस्य सर्वज्ञस्य तव न किञ्चिदज्ञेयमिति संबोधनेन सूचयति हेपुरुषोत्तमेति अधिभूतं च किं प्रोक्तं पृथिव्यादिभूतमधिकृत्य यत्किञ्चित्कार्यं अधिभूतपदेन विवक्षितं

॥ अर्जुनउवाच ॥ किं तद्ब्रह्म किमध्यात्मं किं कर्म पुरुषोत्तम ॥ अधिभूतं च किं प्रो-
क्तमधिदैवं किमुच्यते ॥ १ ॥ अधियज्ञः कथं कोत्र देहेस्मिन्मधुसूदन ॥ प्रयाणकाले च
कथं ज्ञेयोसि नियतात्मभिः ॥ २ ॥

किंवा समस्तमेव कार्यजातं चकारः सर्वेषां प्रश्नानां समुच्चयार्थः अधिदैवं किमुच्यते देवताविषयमनुद्धानं वा सर्वदैवतेष्वादित्यमण्ड-
लादिष्वनुस्यूतं चैतन्यं वा ॥ १ ॥ अधियज्ञोयज्ञमधिगतोदेवतात्मावा परब्रह्म वा सच कथं केन प्रकारेण चिन्तनीयः किं तादात्म्येन
किं बाल्यन्ताभेदेन सर्वथापि स किमस्मिन्देहे वर्तते ततोऽबहिर्वा देहे चेत् सकोत्र बुद्ध्यादिस्तद्व्यतिरिक्तोवा अधियज्ञः कथं कोत्रेति
न प्रश्नद्वयं किंतु सप्रकारएकएव प्रश्नइति द्रष्टव्यं परमकारुणिकत्वादानायासेनैव सर्वोपद्रवनिवारकस्य भगवतोनायासेन मत्सन्दे-
होपद्रवनिवारणमीषत्करमुचितमेवेति सूचयन्संबोधयति हेमधुसूदनेति प्रयाणकाले च सर्वकरणग्रामवैयग्र्याच्चित्तसमाधानानुपप-
त्तेः कथं केन प्रकारेण नियतात्मभिः समाहितचित्तैर्ज्ञेयोसीति उक्तशङ्कासूवनार्थश्चकारः एतत्सर्वं सर्वज्ञत्वात्परमकारुणिकत्वाच्च
शरणागतं मां प्रति कथयेत्याभिप्रायः ॥ २ ॥

एवं सप्तानां प्रश्नानां क्रमेणोत्तरं त्रिभिः श्लोकैः श्रीगवानुवाच अन्तरमित्यादिना प्रश्नक्रमेण हि निर्णये प्रपुरभीष्टसिद्धिरनायासेन स्यादित्यभिप्रायवान् भगवानत्र श्लोके प्रश्नत्रयं क्रमेण निर्धारितवान् एवं द्वितीयश्लोकेऽपि प्रश्नत्रयं तृतीयश्लोके त्वेकमिति विभागः निरुपाधिकमेव ब्रह्मात्र विवक्षितं ब्रह्मशब्देन नतु सोपाधिकमिति प्रथमप्रश्नस्योत्तरमाह अक्षरं न क्षरतीत्यविनाशि अश्रुते वा सर्वमिति सर्वव्यापकं (अक्षरत्वात्) 'एतद्वै तदक्षरं गार्गी ब्राह्मणाभिवदन्त्यस्थूलमनण्वित्याद्युपक्रम्य एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः नान्यदतोऽस्ति द्रष्टेत्यादिमध्ये परामृश्य एतस्मिन्नु खल्वक्षरे गार्ग्याकाशोतश्च प्रोतश्चेत्युपसंहृतं' श्रुत्या सर्वोपाधिश्च सर्वस्य प्रशासितु अव्याकृताकाशान्तस्य कृत्स्नस्य प्रपञ्चस्य धारयितु अस्मिन् शरीरेन्द्रियसंघाते विज्ञातु निरुपाधिकं चैतन्यं तदिह ब्रह्मेति विवक्षितं एतदेव विवृणोति परममिति परमं स्वप्रकाशपरमानन्दरूपं प्रशासनस्य कृत्स्नजड-

॥ श्रीभगवानुवाच ॥ अक्षरं ब्रह्म परमं स्वभावोद्ध्यात्ममुच्यते ॥ भूतभावोद्भवकरोविरु-
गः कर्मसंज्ञितः ॥ ३ ॥

वर्गधारणस्य च लिङ्गस्य तत्रैवोपपत्तेः 'अक्षरमम्बरान्तरधृतोरिति न्यायात्' न त्विहाक्षरशब्दस्य वर्णमात्रे रूढत्वाच्छ्रुतिलिङ्गाधिकरणन्यायमूलकेन 'रूढि र्योगमपहरतीति' न्यायेन रथकारशब्देन जातिविशेषवत्प्रणवाख्यमक्षरमेव ग्राह्यं तत्रोक्तलिङ्गासंभवात् ओमित्येकाक्षरं ब्रह्मेति चपरेण विशेषणात् आनर्थक्यप्रतिहतानां विपरीतं घलावलमिति' न्यायात् वर्षासु रथकारआदधीतेत्यत्र तु जातिविशेषे नास्त्यसंभवइति विशेषः अनन्यथासिद्धेन तु लिङ्गेन श्रुतेर्बाधः 'आकाशस्तलिङ्गादित्यादौ' विवृतः एतावांस्त्वहविशेषः अनन्यथासिद्धेन लिङ्गेन श्रुतेर्बाधे यत्र योगः संभवति तत्र स एव गृह्यते मुख्यत्वात् यथा आज्यैः स्तुवते पृष्टैः स्तुवतइत्यादौ यथा चात्रैवाक्षरशब्दोयत्र तु योगोऽपि न संभवति तत्र गौणी वृत्तिर्यथाऽकाशप्राणादिशब्देषु आकाशशब्दस्यापि ब्रह्मणि आसमन्तात् काश तदित्योगः संभवतीति चेत् स एव गृह्यतामिति पञ्चपादीकृतः तथा च पारमर्षे सूत्रं 'प्रसिद्धेऽपि' कृतमत्र विस्तरेण तदेवं किं तद्ब्रह्म-

ति निर्णीतं अधुना किमध्यात्ममिति निर्णीयते यदक्षरं ब्रह्मेत्युक्तं तस्यैव स्वभावः स्त्रीभावः स्वरूपं प्रत्यक्चैतन्यं न तु स्वस्व भावइति षष्ठीसमासः लक्षणाप्रसङ्गात् षष्ठीतत्पुरुषवाधेन कर्मधारयपरिग्रहस्य श्रुतपदार्थान्वयेन निषादश्चपत्यधिकरणसिद्धत्वात् तस्मान्न ब्रह्मणः संबन्धिः किंतु ब्रह्मस्वरूपमेव आत्मानं देहमधिकृत्य भोक्तृतया वर्तमानमध्यात्ममुच्यते अध्यात्मशब्देनाभिधीयते न करणग्रामइत्यर्थः यागदानहोमात्मकं वैदिकं कर्मैवात्र कर्मशब्देन विविक्षितमिति तृतीयप्रश्नोत्तरमाह भूतानां भवधर्मकाणां स्थावरजङ्गमानां भावमुत्पत्तिं उद्भवं वृद्धिं च करोति योविसर्गस्यागस्तत्तच्छास्त्रविहितोयागदानहोमात्मकः सइह कर्मसंज्ञितः कर्मशब्देनोक्तइति यावत् तत्र देवतोद्देशेन द्रव्यत्यागोयागउत्तिष्ठद्धोमोवषट्कारप्रयोगान्तः सएव उपविष्टहोमः स्वाहाकारप्रयोगान्तः आसेचनपर्यन्तोहोमः परस्वत्वापत्तिपर्यन्तः स्वस्वत्वत्यागोदानं सर्वत्र च त्यागांशोनुगतः तस्य च भूतभावोद्भवकरत्वं 'अग्नौ प्रास्ताहुतिः सम्यगादि-

विभूतं क्षरोभावः पुरुषश्चाधिदैवतं ॥ अधियज्ञोहमेवात्र देहे देहभृतांवर ॥ ४ ॥

त्यमुपतिष्ठते आदित्याज्जायते वृष्टिर्वृष्टेरन्नं ततः प्रजाइति' स्मृतेः 'ते वापते आहुती हुतेउत्क्रामतइत्यादि' श्रुतेश्च ॥ ३ ॥ संग्रत्याग्रिमप्रश्नत्रयस्योत्तरमाह अधिभूतमिति क्षरतीति क्षरोविनाशीभावोयत्किञ्चिज्जनिमद्वस्तुभूतं प्राणिजातमधिकृत्य भवतीत्यधिभूतमुच्यते पुरुषोहिरण्यगर्भः समष्टिलिङ्गात्मा व्यष्टिसर्वकरणानुग्राहकः 'आत्मैवेदमग्रआसीत्पुरुषविधइत्युपक्रम्य सयत् पूर्वोस्मात्सर्वस्मात्सर्वान् पाप्मनऔषत्तस्मात्पुरुषइत्यादि' श्रुत्या प्रदिपादितः चकारात् 'सवै शरीरी प्रथमः सवै पुरुष उच्यते आदिकर्ता सभूतानां ब्रह्माग्रे समवर्ततेत्यादि' स्मृत्या च प्रतिपादितः अधिदैवतं देवताग्न्यादित्यादीन्यधिकृत्य चक्षुरादिकरणान्वनुगृह्णातीति तथोच्यते अधियज्ञः सर्वयज्ञाधियज्ञः सर्वयज्ञाधिष्ठाता सर्वयज्ञफलदायकश्च सर्वयज्ञाभिमानिनी विष्ण्वाख्या देवता'यज्ञोवै विष्णुरिति' श्रुतेः सच विष्णुरधियज्ञोहं वासुदेवएव न मद्भिन्नः कश्चित् अतएव परब्रह्मणः सकाशादत्यन्ताभेदेनैव प्रतिपत्तव्यइति कथमिति व्याख्यातं सचात्रास्मिन्मनुष्यदेहे यज्ञरूपेण वर्तते बुद्ध्यादिव्यतिरिक्तोविष्णुरूपत्वात् पतेन सकिमस्मिन्देहे ततोबहिर्चा देहे चेत् कोत्र बुद्ध्यादिस्तद्व्यतिरिक्तोवेति सन्देहोनिरस्तः मनुष्यदेहे च यज्ञस्यावस्थानं यज्ञस्य मनुष्यदेहनिर्वर्त्यत्वात् (पुरुषोवै यज्ञः पुरुषस्तेन

यज्ञोयदेनं पुरुस्तेन तनुतइत्यादि श्रुतैः) हे देह भृतांवर सर्वप्राणिनां श्रेष्ठेति संबोधयत् प्रतिक्षणं मत्संभाषणात् कृतकृत्यस्त्वमेत-
द्वोधयोग्योसीति प्रोत्साहयत्यर्जुनं भगवान् अर्जुनस्य सर्वप्राणिश्रेष्ठत्वं भगवदनुग्रहातिशयभाजनत्वात्प्रासिद्धमेव ॥ ४ ॥ इदानीं
प्रयाणकाले च कथं ज्ञेयोसीति सप्तमस्यप्रश्नस्योत्तरमाह अन्तकालेचेति मामेव भगवन्तं वासुदेवं अधियज्ञं सगुणं निर्गुणं वा परम-
मक्षरं ब्रह्म नत्वाध्यात्मादिकं स्मरन् सदा चिन्तयन् तत्संस्कारपाटवात्समस्तकरणग्रामवैयग्यवत्यन्तकालेऽपि स्मरन् कलेवरं
मुक्त्वा शरीरेऽहं ममाभिमानं त्यक्त्वा प्राणवियोगकाले यः प्रयाति सगुणध्यानपक्षेऽग्निर्ज्योतिरहः शुक्लइत्यादिवक्ष्यमा-
णेन देवयानमार्गेण पितृयानमार्गात्प्रकर्षेण याति सउपासकोमद्भावं सद्रूपतां निर्गुणब्रह्मभावं हिरण्यगर्भलोकभोगान्ते

अन्तकाले च मामेव स्मरन्मुक्त्वा कलेवरम् ॥ यः प्रयाति समद्भावं याति नास्त्यत्र सं-
शयः ॥ ५ ॥ यं यं वाऽपि स्मरन् भावं त्यजन्त्यन्ते कलेवरम् ॥ तं तमेवैति कौन्तेय सदा
तद्भावभावितः ॥ ६ ॥

याति प्राप्नोति निर्गुणब्रह्मस्मरणपक्षे तु कलेवरं त्यक्त्वा प्रयातीति लोकदृष्ट्यभिप्रायं 'न तस्य प्राणाउत्क्रामन्त्यत्रैव समवली-
यन्तइति' श्रुतेस्तस्य प्राणोत्क्रमणाभावेन गत्यभावात् समद्भावं साक्षादेव याति 'ब्रह्मैव सन्ब्रह्माप्ये तीति' श्रुतेः नास्त्यत्र
देहव्यतिरिक्तआत्मनि मद्भावप्राप्तौवा संशयः आत्मा देहाद्यतिरिक्तोन वा देहव्यतिरेकेऽपि ईश्वराद्भिन्नोन वेति सन्देहोन
विद्यते 'छिद्यन्ते सर्वसंशयाइतिश्रुतैः' अत्र च कलेवरं मुक्त्वा प्रयातीति देहाद्भिन्नत्वं मद्भावं यातीति चेश्वराद-
भिन्नत्वं जीवस्योक्तमिति द्रष्टव्यम् ॥ ५ ॥ अन्तकाले भगवन्तमनुध्यायतोभगवत्प्राप्तिर्नियतेति वदितुमन्यदपि यं
कंचित्काले ध्यायतोदेहं त्यजतस्तत्प्राप्तिरवश्यं भाविनीति दर्शयति यंयंचार्पति न केवलं मां स्मरन् मद्भावं
यातीति नियमः किं तर्हि यं यं भावं देवताविशेषं चकारादन्यदपि यत्किञ्चिद्वा स्मरन्श्चिन्तयन्त्यन्ते प्राणवियोगकाले कलेवरं

त्यजाति स तं तमेव स्मर्यमाणं भावमेव नान्यमेति प्राप्नोति हे कौन्तेयेति पितृष्वसृपुत्रत्वेन स्नेहातिशयं सूचयति तेन चावश्यानुग्राह्यत्वं तेन च प्रतारणाशङ्कान्यत्वमिति अन्तकाले स्मरणोद्यमासंभवेऽपि पूर्वाभ्यासजनिता वासनैव स्मृतिहेतुरित्याह सदा सर्वदा तस्मिन् देवताविशेषादौ भावोभावना वासना तद्भावः संभावितः सम्पादितोयेन सतथा भाविततद्भावइत्यर्थः आहिताग्न्यादेराकृतिगणत्वाद्भावितपदस्य परनिपातः तद्भावेन तच्चिन्तनेन भावितोवासितचित्तइति वा ॥६॥ यस्मादेवं पूर्वस्मरणा भ्यासजानतान्याभावनैव तदानीं परवशस्य देहान्तरप्राप्तौ कारणं तस्मादिति तस्मान्मद्विषयकान्त्यभावनोत्पत्त्यर्थं सर्वेषु कालेषु पूर्वमेवादरेण मांसगुणमीश्वरमनुस्मर चिन्तय यद्यन्तःकरणाशुद्धिवशात् शक्नोषि सततमनुस्मर्तुं ततोन्तःकरणशुद्धये युध्य च अन्तःकरणशुद्ध्यर्थं युद्धादिकं

तस्मात्सर्वेषु कालेषु मामनुस्मर युध्य च ॥ मय्यर्पितमनोबुद्धिर्मा मेवैष्यस्य संशयम्
॥ ७ ॥ अभ्यासयोगयुक्तेन चेतसा नान्यगामिना ॥ परमं पुरुषं दिव्यं याति पार्थानुचि-
न्तयन् ॥ ८ ॥

स्वधर्मं कुरु युध्येति युद्धस्वेत्यर्थः एवं च नित्यनैमित्तिककर्मानुष्ठानेनाशुद्धिक्षयात् मयि भगवति वासुदेवे अर्पिते सङ्कल्पाध्यवसायलक्षणे मनोबुद्धी येन त्वया सत्वमीदृशः सर्वदा मच्चिन्तनपरः सन्मामेवैष्यसि प्राप्स्यसि असंशयोनात् संशयोविद्यते इदं च सगुणब्रह्मचिन्तनमुपासकानामुक्तं तेषामन्यभावनासापेक्षत्वात् निर्गुणब्रह्मज्ञानिनां तु ज्ञानसमकालमेवाज्ञाननिवृत्तिलक्षणाया मुक्तेः सिद्धत्वात्तस्यान्यभावनापेक्षेति द्रष्टव्यम् ॥ ७ ॥ तदेवं सप्तानामपि प्रश्नानामुत्तरमुक्त्वा प्रयाणकाले भगवदनुस्मरणस्य भगवत्प्राप्तिलक्षणं फलं विवरीतुमारभते अभ्यसोति अभ्यासः सजातीयप्रत्ययप्रवाहोमयि विजातीयप्रत्ययानन्तरितः षष्ठे प्राग्व्याख्यातः स एव योगः समाधिस्तेन युक्तं तत्रैव व्यापृतं आत्माकारवृत्तीतरवृत्तिशून्यं यच्चेतस्तेन चेतसा अभ्यासपाटवेन नान्यगामिना न अन्यत्र विषयान्तरे निरोधप्रयत्नं विनाऽपि गन्तुं शीलमस्येति तेन परमं निरतिशयं पुरुषं पूर्णं दिव्यं दिवि द्योतनात्मन्यादित्ये भवं 'यश्चासावादित्यइति-

भ्रूतेः' याति गच्छति हेपार्थ अनुचिन्तयन् शास्त्राचार्योपदेशमनुध्यायन् ॥८॥ पुनरपि तमेवानुचिन्तयितव्यं गन्तव्यं च पुरुषं विशि-
नाष्टि कविमिति कवि क्रान्तदर्शिनं तेनातीतानागताद्यशेषवस्तुदर्शित्वेन सर्वज्ञं पुराणं चिरन्तनं सर्वकारणत्वाद्नादिमिति यावत् अ-
नुशासितारं सर्वस्य जगतोऽनियन्तारं अणोरणीयांसं सूक्ष्मादप्याकाशादेः सूक्ष्मतरं तदुपादानत्वात् सर्वस्य कर्मफलजातस्य धातारं
विचित्रतया प्राणिभ्योविभक्तारं 'फलमतउपपत्तेरिति न्यायात्' न चिन्तयितुं शक्यमपरिमितमहित्वेन रूपं यस्य तं आदित्यस्येव स-
कलजगदवभासकोवर्णः प्रकाशोयस्य तं सर्वस्य जगतोऽवभासकमिति यावत् अतएव तमसः परस्तात् तमसोमोहान्धकारादज्ञानल-
क्षणात्परस्तात् प्रकाशरूपत्वेन तमोविरोधिनमिति यावत् अनुस्मरेच्चिन्तयेद्यः कश्चिदपि सतं यातीति पूर्वैषैव संबन्धः सतं परं पुरु-
षमुपैति दिव्यमिति परेण वा संबन्धः ॥ ९ ॥ कदा तदनुस्मरणे प्रयत्नातिरेकोभ्यस्यते तदाह प्रयाणकाल इति प्रयाणकाले अन्तकाले

कविं पुराणमनुशासितारमणोरणीयांसमनुस्मरेद्यः ॥ सर्वस्य धातारमचिन्त्यरूपमादित्यव-
र्णं तमसः परस्तात् ॥ ९ ॥ प्रयाणकाले मनसा चलेन भक्त्या युक्तो योगबलेन चैव ॥ श्रुवोर्मध्ये
प्राणमावेश्य सम्यक् सतं परं पुरुषमुपैति दिव्यम् ॥ १० ॥

अचलेन एकाग्रेण मनसा तं पुरुषं योऽनुस्मरोदित्यनुवर्तते कीदृशः भक्त्या परमेश्वरविषयेण परमेण प्रेम्णा युक्तो योगस्य समाधेर्वलेन
तज्जनितसंस्कारसमूहेन व्युत्थानसंस्कारविरोधिना च युक्तएव प्रथमं तद्दयपुण्डरीके वशीकृत्य तत ऊर्ध्वगामिन्या सुषुप्तया नाड्या
गुरुपदिष्टमार्गेण भूमिजयक्रमेण श्रुवोर्मध्ये आज्ञाचक्रे प्राणमावेश्य स्थापयित्वा सम्यगग्रमत्तो ब्रह्मरन्ध्रादुत्क्रम्य स एव मुपासकस्तं कविं
पुराणमनुशासितारमित्यादिलक्षणं परं पुरुषं दिव्यं द्योतनात्मकमुपैति प्रतिपद्यते ॥ १० ॥ इदानीं येन केनचिदभिधानेन ध्यानकाले
भगवदनुस्मरणे प्राप्ते सर्ववेदायत्पदमामनन्ति तपांसि सर्वाणि च यद्वदन्ति यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्यो-
मित्येतादित्यादि श्रुतिप्रतिपादितत्वेन प्रणवेनैवाभिधानेन तदनुस्मरणं कर्तव्यं नान्येन मन्त्रादिनेति नियन्तुमुपक्रमते यदक्षरमिति यद-
क्षरमविनाशि ओङ्काराख्यं ब्रह्म वेदविदो वदन्ति 'एतद्वै तदक्षरं गार्गी ब्राह्मणा अभिवदन्त्यस्थूलमनण्वहस्त्वमदीर्घमित्यादि' वचनैः स-

वविशेषनिवर्तनेन प्रतिपादयन्ति न केवलं प्रमाणकुशलैरेव प्रतिपन्नं किन्तु मुक्तोपसृप्यतया तैरप्यनुभूतमित्याह विशन्ति स्वरूपतया सम्यग्दर्शनेन यदक्षरं यतयोयत्नशीलाः संन्यासिनोवीतरागानिस्पृहाः न केवलं सिद्धैरनुभूतं साधकानामपि सर्वोपि प्रयासस्तदर्थइत्याह यदिच्छन्तोज्ञातुं नैष्ठिकाब्रह्मचारिणोब्रह्मचर्यं गुरुकुलवासादि तपश्चरन्ति यावज्जीवं तदक्षराख्यं पदं पदनीयं ते तुभ्यं सङ्ग्रहेण सङ्क्षेपेणाहं प्रवक्ष्ये प्रकर्षेण कथयिष्यामि यथा तव बोधोभवति तथा अतस्तदक्षरं कथं मया ज्ञेयमित्याकुलोमाभूरित्याभिप्रायः अत्र च परस्य ब्रह्मणोवाचकरूपेण प्रतिमावत्प्रतीकरूपेण च यः पुनरेतत्त्रिमात्रेणोमित्यनेनैवाक्षरेण परं पुरुषमभिधायीत सतमधिगच्छतीत्यादिवचनैर्मन्दमध्यमबुद्धीनां क्रममुक्तिफलकमुपासनमुक्तं तदेवेहापि विवक्षितं भगवताऽतोयोगधारणासहितमोङ्कारोपासनं

यदक्षरं वेदविदोवदन्ति विशन्ति यद्यतयोवीतरागाः ॥ यदिच्छन्तोब्रह्मचर्यं चरन्ति तत्ते पदं सङ्ग्रहेणा प्रवक्ष्ये ॥ ११ ॥ सर्वद्वाराणि संयम्य मनोहृदि निरुध्य च ॥ मूर्धन्याधाय आत्मनः प्राणमास्थितोयोगधारणाम् ॥ १२ ॥

तत्फलं स्वस्वरूपं ततोपुनरावृत्तिस्तन्मार्गश्चेत्यर्थजातमुच्यते यावदध्यायसमाप्ति ॥ ११ ॥ तत्र प्रवक्ष्यइति प्रतिज्ञातमर्थं सोपकरणमाह द्वाभ्यां सर्वद्वाराणीत्यादिना सर्वाणीन्द्रियद्वाराणि संयम्य स्वस्वविषयेभ्यः प्रत्यात्तद्विषयदोषदर्शनाभ्यासात्तद्विमुखतामापादितैः श्रोत्रादिभिः शब्दादिविषयग्रहणमकुर्वन् बाह्येन्द्रियनिरोधेऽपि मनसः प्रचारः स्यादित्यतआह मनोहृदि निरुध्यच अभ्यासवैराग्याभ्यां पष्ठे व्याख्याताभ्यां त्वदयदेशे मनोनिरुध्य निर्वृत्तिकतामापाद्य च अन्तरपि विषयचिन्तामकुर्वन्नित्यर्थः एवं बहिरन्तरुपलब्धिद्वाराणि सर्वाणि संनिरुध्य क्रियाद्वारं प्राणमपि सर्वतोनिगृह्य भूमिजयक्रमेण मूर्धन्याधाय ऋग्वेदोर्मध्ये तदुपरिच गुरूपदिष्टमार्गेणावेद्यात्मनोयोगधारणां आत्मविषयसमाधिरूपां धारणामास्थितः आत्मनइति देवतादिव्यावृत्त्यर्थम् ॥१२॥ ओमिति ओमित्येकं अक्षरं ब्रह्मवाचकत्वात्प्रतिमावद्ब्रह्मप्रतीकत्वाद्वा ब्रह्म व्याहरन्नुच्यन् ओमिति व्याहरन्नित्येतावतैव निर्वाहे एकाक्षरमित्यनायासकथनेन स्तुत्यर्थं ओ-

मिति व्याहरन् एकाक्षरं एकमद्वितीयमक्षरमविनाशि सर्वव्यापकं ब्रह्म मां ओमित्यस्यार्थं स्मरन्निति वा तेन प्रणवं जपेत्तदभिधेयभूतञ्च मां चिन्तयन्मूर्धन्यया नाड्या देहं त्यजन् यः प्रयाति सयाति देवयानमार्गेण ब्रह्मलोकं गत्या तद्भोगान्ते परमां प्रकृष्टां गतिं मद्रूपां अत्र पतञ्जलिना 'तीव्रसंवेगानामासन्नः समाधिलाभः' इत्युक्ता ईश्वरप्रणिधानाद्वेत्युक्तं प्रणिधानं च व्याख्यातं तस्य वाचकः प्रणवः ॥ तज्जपस्तदर्थभावनामिति समाधिसिद्धिरीश्वरप्रणिधानादिति च इहतु साक्षादेव ततः परमगतिलाभइत्युक्तं तस्मादविरोधाय ओमित्येकाक्षरं ब्रह्म व्याहरन्मामनुस्मरन्नात्मनोयोगधारणामास्थितइति व्याख्येयं विचित्रफलत्वोपपत्तेर्वान विरोधः ॥ १३ ॥ य एवं वायुनिरोधवैधुर्येण भुवोर्मध्ये प्राणमावेश्य मूर्धन्यया नाड्या देहं त्यक्तुं स्वेच्छया न शक्नोति किंतु कर्मक्षयेणैव परवशोदेहं त्यजति तस्य किं स्या-

ओमित्येकाक्षरं ब्रह्म व्याहरन्मामनुस्मरन् ॥ यः प्रयाति त्यजन्देहं सयाति परमां गति-
म् ॥ १३ ॥ अनन्यचेताः सततं योमां स्मरति नित्यशः ॥ तस्याहं सुलभः पार्थ नित्ययु-
क्तस्य योगिनः ॥ १४ ॥

दिति तदाह अनन्यचेताइति न विद्यते मदन्यविषये चेतोस्य सोऽनन्यचेताः सततं निरन्तरं नित्यशोयावज्जीवं योमां स्मरति तस्य स्व-
वशतया परवशतया वा देहं त्यजतोऽपि नित्ययुक्तस्य सततसमाहितचित्तस्य योगिनः सुलभः सुखेन लभ्योऽहं परमेश्वरः इतरैषाम-
तिदुर्लभोपि हे पार्थ तवाहमतिमुलभोमा मैषीरित्याभिप्रायः अत्र तस्येति 'षष्ठीशेषे संबन्धसामान्ये कर्तरि न लोकेत्यादिना' निषेधात्
अत्र चानन्यचेतस्त्वेन सत्कारोऽत्यादरः सततमिति नैरन्तर्यं नित्यशइति दीर्घकालत्वं स्मरणस्योक्तं तेन सतु दीर्घकालनैरन्तर्यस-
त्कारासेवितोद्वहभूमिरिति पातञ्जलं मतमनुसृतं भवति तत्र सततमित्यभ्यासउक्तोऽपि स्मरणपर्यवसायी तेन यावज्जीवं प्रतिक्षणं वि-
क्षेपान्तरशून्यतया भगवदनुचिन्तनमेव परमगतिहेतु मूर्धन्यया नाड्या तु स्वेच्छया प्राणोत्क्रमणं भवतु नवेति नातीवाग्रहः ॥ १४ ॥ भ-
गवन्तं प्राप्ताः पुनरावर्तन्ते नवेति संदेहे नावर्तन्तइत्याह मामुपेत्यपुनरिति मामीश्वरं प्राप्य पुनर्जन्म मनुष्यादिदेहसंबन्धं कीदृशं दुः-

खालयं गर्भवासयोनिद्वारनिर्गमनाद्यनेकदुःखस्थानं अशाश्वतमस्थिरं दृष्टुमिष्टप्रायं नाप्नुवन्ति पुनर्नावर्तन्त इत्यर्थः यतो महात्मानः रज-
स्तमोमलरहितान्तःकरणाः शुद्धसत्त्वाः समुत्पन्नसम्यग्दर्शनामल्लोकभोगान्ते परमां सर्वोत्कृष्टां संसिद्धिं मुक्तिं गतास्ते अत्र मां प्राप्य
सिद्धिगता इति वदतोपासकानां क्रममुक्तिर्दर्शिता ॥ १५ ॥ भगवन्तमुपागतानां सम्यग्दर्शिनामपुरावृत्तौ कथितायां ततो विमुखानामस-
म्यग्दर्शिनां पुनरावृत्तिरर्थसिद्धेत्याह आब्रह्मेति आब्रह्मभुवनात् भवन्त्यत्र भूतानीति भुवनं लोकः अभिविधावाकारः ब्रह्मलोकेन सह स-
र्वेऽपि लोकाः मद्रिमुखानामसम्यग्दर्शिनां भोगभूमयः पुनरावर्तिनः पुनरावर्तनशीलाः ब्रह्मभवनादिति पाठे भवनं वासस्थानमिति स-
पवार्थः हे अर्जुन स्वतः प्रसिद्धमहापौरुष किं तद्भदेव त्वां प्राप्तानामपि पुनरावृत्तिर्नेत्याह मामीश्वरमेकमुपेत्य तु शब्दोलोकान्तरवैलक्ष-

मासुपेत्य पुनर्जन्म दुःखालयमशाश्वतम् ॥ नाप्नुवन्ति महात्मानः संसिद्धिं परमां गताः
॥ १५ ॥ आब्रह्मभुवनाल्लोकाः पुनरावर्तिनोऽर्जुन ॥ मामुपेत्य तु कौन्तेय पुनर्जन्म न
विद्यते ॥ १६ ॥

पुनर्जन्मार्थः अवधारणार्थो वा मामेव प्राप्य निर्वृतानां हे कौन्तेय मातृतोपि प्रसिद्धमहानुभाव पुनर्जन्म न विद्यते पुनरावृत्तिर्नास्ती-
त्यर्थः अत्रार्जुन कौन्तेयेति संबोधनद्वयेन स्वरूपतः कारणतश्च शुद्धिर्ज्ञानसंपत्तये सूचिता अत्रेयं व्यवस्था ये क्रममुक्तिफलाभीरुपास-
नाभिर्ब्रह्मलोकं प्राप्तास्तेषामेव तत्रोत्पन्नसम्यग्दर्शनानां ब्रह्मणा सह मोक्षः ये तु पञ्चाशिविद्यादिभिरतत्कृतवोऽपि तत्रगतास्तेषामवश्यं-
भावि पुनर्जन्म अतएव क्रममुक्त्यभिप्रायेण 'ब्रह्मलोकमभिसंपद्यते न च पुनरावर्तते अनावृत्तिः शब्दादिति' श्रुतिसूत्रयोरुपपत्तिः इतरत्र
तेषामिह न पुनरावृत्तिः इमं मानवमावर्त नावर्तन्त इति हेममिति च विशेषणाद्भ्रमनाधिकरणकल्पादन्यत्र पुनरावृत्तिः प्रतीयते ॥ १६ ॥
ब्रह्मलोकसहिताः सर्वे लोकः पुनरावर्तिनः कस्मात् कालपरिच्छिन्नत्वादित्याह सहस्रोति मनुष्यपरिमाणेन सहस्रयुगपर्यन्तं सहस्रं

युगानि चतुर्युगानि पर्यन्तोऽवसानं यस्य तत् 'चतुर्युगसहस्रं तु ब्रह्मणां दिनमुच्यत इति' हि पौराणिकं वचनं तादृशं ब्रह्मणः प्रजापते-
रहर्दिनं यत् येविदुः तथा रात्रिं युगसहस्रान्तां चतुर्युगसहस्रपर्यन्तां ये विदुरिति अनुवर्तते तेऽहोरात्रविदः तपवाहोरात्रविदो योगि-
नोजनाः येतु चन्द्रार्कगत्यैव विदुस्तेनाहोरात्रविदः स्वल्पदर्शित्वादित्यभिप्रायः ॥१७॥ यथोक्तैरहोरात्रैः पक्षमासादिगणनया पूर्णं वर्ष-
शतं प्रजापतेः परमायुरिति कालपरिच्छिन्नत्वेनानित्योसौ तेन तल्लोकात्पुनरावृत्तिर्युक्तैव येतु ततोऽर्धाचीनास्तेषां तदहर्मात्रपरिच्छि-
न्नत्वात्तत्तल्लोकेभ्यः पुनरावृत्तिरिति किमुवक्तव्यमित्याह अव्यक्तदिति अत्र दैनंदिनसृष्टिप्रलययोरेव वक्तुमुपक्रान्तत्वात्तत्र चाकाशा-
दीनां सत्त्वादव्यक्तशब्देनाव्याकृतावस्था नोच्यते किंतु प्रजापतेः स्वापावस्थैव स्वापावस्थः प्रजापतिरिति यावत् अहरागमे प्रजापतेः प्र-

सहस्रयुगपर्यन्तमहर्षद्ब्रह्मणोविदुः ॥ रात्रिं युगसहस्रान्तां तेऽहोरात्रविदोजनाः ॥ १७ ॥

अव्यक्ताद्यक्तयः सर्वाः प्रभवन्त्यहरागमे ॥ रात्र्यागमे प्रलीयन्ते तत्रैवाव्यक्तसंज्ञके ॥ १८ ॥

भूतग्रामः स एवायं भूत्वा भूत्वा प्रलीयते ॥ रात्र्यागमेऽवशः पार्थ प्रभवन्त्यहरागमे ॥ १९ ॥

बोधसमये अव्यक्तात्तत्स्वापावस्थारूपाद्यक्तयः शरीरविषयादिरूपाभोगभूमयः प्रभवन्ति व्यवहारक्षमतयाऽभिव्यज्यन्ते रात्र्यागमे
तस्य स्वापकाले पूर्वोक्ताः सर्वा अपि व्यक्तयः प्रलीयन्ते तिरोभवन्ति यत आधिर्भूतास्तत्रैवाव्यक्तसंज्ञके कारणे प्रागुक्ते स्वापावस्थे प्र-
जापतौ ॥ १८ ॥ एवमाशु विनाशित्वेऽपि संसारस्य न निवृत्तिः क्लेशकर्मादिभिरवशतया पुनः पुनः प्रादुर्भावात्प्रादुर्भूतस्य च पुनः क्ले-
शादिवशेनैव तिरोभावात्संसारे विपरिवर्तमानानां सर्वेषामपि प्राणिनामस्वातन्त्र्यादवशानामेव जन्ममरणादिदुःखप्रबन्धसंबन्धाद-
भूतग्रामोभूतसमुदायः स्थावरजङ्गमलक्षणोयः पूर्वस्मिन्कल्पे स्थितः स एवायं एतस्मिन् कल्पे जायमानोपि नतु प्रतिकल्पमन्योन्यश्च
असत्कार्यवादानभ्युपगमात् 'सूर्याचन्द्रमसौ धाता यथापूर्वमकल्पयत् दिवं च पृथिवीं चान्तरिक्षमथोस्वरिति' श्रुतेः 'समाननामरू-

पत्वादावृत्तावप्यविरोधोदर्शनात् स्मृतेऽप्येति' न्यायाच्च अवशइत्याविद्याकामकर्मादिपरतन्त्रः हेपार्थं स्पष्टमितरत् ॥ १९ ॥ एवमवशा-
नामुत्पत्तिविनाशप्रदर्शनेनाब्रह्मभुवनाल्लोकाः पुनरावर्तिनइत्येतद्व्याख्यातं अधुना मामुपेत्य पुनर्जन्म न विद्यतइत्येतद्व्याचष्टे द्वाभ्यां
परस्तमादिति तस्माच्चराचरस्थूलप्रपञ्चकारणभूताद्विरण्यगर्भाख्यादव्यक्तात्परोव्यतिरिक्तः श्रेष्ठोवा तस्यापि कारणभूतः व्यतिरेकेऽपि
सालक्षण्यं स्यादिति नेत्याह अन्योऽत्यन्तविलक्षणः 'न तस्य प्रतिमा अस्तीति' श्रुतेः अव्यक्तेरूपादिहीनतया चक्षुराद्यगोचरोभावः
कल्पितेषु सर्वेषु कार्येषु सद्रूपेणानुगतः अतएव सनातनोनित्यः तुशब्दोद्देश्यादनित्यादव्यक्तादुपादेयत्वं नित्यस्याव्यक्तस्य वैलक्षण्यं
सूचयति एतादृशोयोभावः सहिरण्यगर्भइव सर्वेषु भूतेषु नश्यत्स्वपि न विनश्यति उत्पद्यमानेष्वपि नोत्पद्यतइत्यर्थः हिरण्यगर्भस्यतु

परस्तस्मात्तु भावोऽन्योऽव्यक्तोऽव्यक्तात्सनातनः ॥ यः ससर्वेषु भूतेषु नश्यत्सु न विनश्य-
ति ॥ २० ॥ अव्यक्तोच्चरइत्युक्तस्तमाहुः परमां गतिम् ॥ यं प्राप्य न निवर्तन्ते त-
द्धाम परमं मम ॥ २१ ॥

कार्यस्य भूताभिमानित्वात्तदुत्पत्तिविनाशाभ्यां युक्तावे वोत्पत्तिविनाशौ नतु तदनभिमानिनोकार्यस्य परमेश्वरस्येति भावः ॥२०॥ यो-
भावइहाव्यक्तइत्यक्षरइति चोक्तेऽन्यत्रापि श्रुतिषु स्मृतिषु च तं भावमाहुः श्रुतयः स्मृतयश्च 'पुरुषान्नपरं किञ्चित्सा काष्ठा सापराग-
तिरित्याद्याः' परमामुत्पत्तिविनाशशून्यस्वप्रकाशपरमानन्दरूपां गतिं पुरुषार्थविश्रान्तिं यं भावं प्राप्य न पुनः निवर्तन्ते संसाराय त-
द्धाम स्वरूपं मम विष्णोः परमं सर्वोत्कृष्टं मम धामेति राहोः शिरइतिवद्भेदकल्पनया षष्ठी अतोहमेव परमागतिरित्यर्थः ॥२१॥ इदा-
नोमनन्यचेताः सततं योमां स्मरति नित्यशः तस्याहं सुलभइति प्रागुक्तं भक्तियोगमेव तत्प्राप्त्युपायमाह पुरुषइति सपरोविरतिशयः
पुरुषः परमात्माहमेव अनन्यया न विद्यतेऽन्योविषयोयस्यां तया प्रेमलक्षणया भक्त्यैव लभ्योनान्यथा सकइत्यपेक्षायामाह यस्य पुरु-

पस्यान्तःस्थान्यन्तर्बर्तमानि भूतानि सर्वाणि कार्याणि कारणान्तर्बर्तित्वात्कार्यस्य अतएव येन पुरुषेण सर्वमिदं कार्यजातं तत् व्याप्तं 'य-
स्मात्परं नापरमस्ति किञ्चिद्यस्मान्नाणीयोन ज्यायोस्ति कश्चित् वृक्षइव सत्त्वोदिवितिष्ठत्येकस्तेनेदं पूर्णं पुरुषेण सर्वं यच्च किञ्जिग-
त्सर्वं दृश्यते श्रूयतेऽपिवा अन्तर्बहिश्च तत्सर्वं व्याप्य नारायणः स्थितः सपर्यगाच्छुक्रमित्यादिश्रुतिभ्यः' ॥२२॥ सगुणब्रह्मोपासकास्त-
त्पदं प्राप्य न निवर्तन्ते किं तु क्रमेण मुच्यन्ते तत्र तल्लोकभोगात्प्रागनुत्पन्नसम्यग्दर्शनानां तेषां मार्गापेक्षा विद्यते नतु सम्यग्दर्शि-
नामिव तदनपेक्षेत्युपासकानां तल्लोकप्राप्तये देवयानमार्गोऽपदिद्यते पितृयानमार्गोऽपन्यासस्तु तस्य स्तूतयेयत्रकालइति प्राणोत्क्रम-
णानन्तरं यत्र यस्मिन्काले कालाभिमानिदेवतोपलक्षिते मार्गे प्रयातायोगिनोऽध्यायिनः कर्मिणश्च अनावृत्तिमावृत्तिं च यान्ति

पुरुषः सपरः पार्थ भक्त्या लब्धस्त्वनन्यथा ॥ यस्यान्तःस्थानि भूतानि येन सर्वमिदं
ततम् ॥ २२ ॥ यत्र काले त्वनावृत्तिमावृत्तिं चैव योगिनः ॥ प्रयातायान्ति तं कालं
वक्ष्यामि भरतर्षभ. ॥ २३ ॥

देवयाने पथि प्रयाताध्यायिनोनावृत्तिं यान्ति पितृयाने पथि प्रयाताश्च कर्मिणआवृत्तिं यान्ति यद्यपि देवयानेऽपि पथि प्र-
याताः पुनरावर्तन्ते इत्युक्तमात्रह्यभुवनल्लोकाः पुनरावर्तिनइत्यत्र तथापि पितृ याने पथि गताआवर्तन्तएव न केपि तत्र
क्रममुक्तिभाजः देवयाने पथि गतास्तु यद्यपि केचिदावर्तन्ते प्रतीकोपासकास्तडिल्लोकपर्यन्तं गताहिरण्यगर्भपर्यन्तममानवपु-
रुषनीताअपि पञ्चाशिविद्याद्युपासकाः अतत्क्रतवोभोगान्ते निवर्तन्तएव तथाऽपि दहराद्युपासकाः क्रमेण मुच्यन्ते भोगान्त-
इति न सर्वएवावर्तते अतएव पितृयानः पन्थानियमेनावृत्तिफलत्वान्निकृष्टः अयं तु देवयानः पन्थाअनावृत्तिफलत्वादतिप्र-
शस्तइति स्तुतिरुपपद्यते केषांचिदावृत्तावप्यनावृत्तिफलत्वस्यानपायात् तं देवयानं पितृयानं च कालं कालाभिमानिदेवतोपलक्षितं

मार्गे वक्ष्यामि हे भरतर्षभ अत्र कालशब्दस्य मुख्यार्थत्वे अग्निर्ज्योतिर्धूमशब्दानामनुपपत्तिः गतिस्तुतिशब्दयोश्चेति तदनुरोधे नैक-
स्मिन्कालपदएव लक्षणाश्रिता कालाभिमानिदेवतानां मार्गद्वयेऽपि बाहुल्यात् अग्निधूमयोस्तदितरयोः सतोरपि अग्निहोत्रशब्दवदेक-
देशेनाप्युपलक्षणं कालशब्देन अन्यथा प्रातरग्निदेवतायाअभावात्तत्प्रस्थं चान्यशास्त्रमित्यनेन तस्य नामधेयता न स्यात् आस्रवण-
मिति च लौकिकोदघ्नन्तः ॥२३॥ तत्रोपासकानां देवयानं पन्थानमाह अग्नीति अग्निर्ज्योतिरित्यर्चिरभिमानिनी देवता लक्ष्यते अहरि-
त्यहराभिमानिनी शुक्लइति शुक्लपक्षाभिमानिनी षणमासाउत्तरायणमिति उत्तरायणरूपषणमासाभिमानिनी देवतैव लक्ष्यते 'आतिवा-
हिकास्तल्लिङ्गादिति' न्यायात् एतच्चान्यासामपि श्रुत्युक्तानां देवतानामुपलक्षणार्थं तथा च श्रुतिः 'तेर्चिरभिसंभवन्त्यर्चिषोहरन्द्वापू-

अग्निर्ज्योतिहः शुक्लः षणमासाउत्तरायणम् ॥ तच्च प्रयातागच्छन्ति ब्रह्म ब्रह्मविदो-
जनाः ॥ २४ ॥

यमाणपक्षमापूर्यमाणपक्षाद्यान् षडुदङ्गेतिमासांस्तान्मासेभ्यः संवत्सरं संवत्सरादादित्यमादित्याच्चन्द्रमसं चन्द्रमसोविद्युतं तत्पुरु-
षोऽमानवः सपनान् ब्रह्मगमयत्येषदेवपथोब्रह्मपथएतेन प्रतिपद्यमानाहमं मानवमावर्तं नावर्तन्तइति' अत्र श्रुत्यन्तरानुसारा त्संवत्स-
रानन्तरं देवलोकदेवता ततोवायुदेवता ततआदित्यइत्याकरे निर्णीतं एवं विद्युतो नन्तरं वरुणेन्द्रप्रजापतयस्तावता मार्गपरिपूर्तिः तत्रा-
र्चिरहःशुक्लपक्षोत्तरायणदेवताइहोक्ताः संवत्सरोदेवलोकोवायुरादित्यश्चन्द्रमाविद्युद्रुणइन्द्रः प्रजापतिश्चेत्यनुक्ता अपि द्रष्टव्याः तत्र
देवयानमार्गे प्रयातागच्छन्ति ब्रह्मकार्योपाधिकं कार्यं वादरिस्य 'गत्युपपत्तेरिति' न्यायात् निरुपाधिकं तु ब्रह्म तद्द्वारैव क्रममुक्तिफ-
लत्वात् ब्रह्मविदः सगुणब्रह्मोपासकाजनाः अत्रैतेन प्रतिपद्यमानाहमं मानवमावर्तं नावर्तन्तइति श्रुताविममिति विशेषणात् कल्पान्तरे
केचिदावर्तन्तइति प्रतीयते अतएवात्र भगवतोदासितं श्रौतमार्गकथनेनैव व्याख्यानात् ॥२४॥ देवयानमार्गस्तुत्यर्थं पितृयानमार्गमाह

धूमोरात्रीति अत्रापि धूमइति धूमाभिमानिनी देवता रात्रिरिति राज्यभिमानिनी कृष्णइति कृष्णपक्षाभिमानिनी षण्मासादक्षिणाय-
नामाति दक्षिणायनाभिमानिनी लक्ष्यते एतदप्यन्यासां श्रुत्युक्तानामुपलक्षणं तथाहि श्रुतिः 'तेधूममभिसंभवन्ति धूमाद्रात्रि रात्रेरपर-
पक्षमपरपक्षाद्यान् षड्दक्षिणेति मासांस्तावदेते संवत्सरमभिप्राप्नुवन्ति मासेभ्यः पितृलोकं पितृलोकादाकाशमाकाशाच्चन्द्रमसमेप-
सोमोराज्जा तदेवानामञ्जं तदेवामक्षयन्ति तस्मिन् यावत्संपातमुषित्वाथैतमेवाध्वानं पुनर्निवर्तन्तइति' तत्र धूमरात्रिकृष्णपक्षदक्षिणा-
यनदेवताइहोक्ताः पितृलोकआकाशश्चन्द्रमाइत्यनुक्ता अपि द्रष्टव्याः तत्र तस्मिन् पथि प्रयाताश्चान्द्रमसं ज्योतिः फलं योगी कर्मयोगी-


धूमोरात्रिरुथा कृष्णाः षण्मासादक्षिणायनम् ॥ तत्र चान्द्रमसं ज्योतिर्वोगी प्राप्य-
निवर्तते ॥ २५ ॥ शुक्लकृष्णे गती ह्येते जगतः शाश्वते मते ॥ एकया यात्यनावृत्तिमन्ययाऽ-
वर्तते पुनः ॥ २६ ॥ नैते सृती पार्थ जानन् योगी सुह्यति कश्चन ॥ तस्मात्सर्वेषु काले-
षु योगयुक्तो भवाजुन ॥ २७ ॥

ष्टापूर्तदत्तकारी प्राप्य यावत्संपातमुषित्वा निवर्तते संपतत्यनेनेति संपातः कर्म तस्मादेतस्मादावृत्तिमार्गादनावृत्तिमार्गः श्रेयानित्यर्थः
॥ २५ ॥ उक्तौ मार्गाबुपसंहरति शुक्ला आर्चिरादिगतिः ज्ञानप्रकाशमयत्वात् कृष्णा धूमादिगतिः ज्ञानहीनत्वेन तमोमयत्वात् ते एते शुक्ल-
कृष्णे गती मार्गा हि प्रसिद्धे सगुणविद्याकर्माधिकारिणोः जगतः सर्वस्यापि शास्त्रज्ञस्य शाश्वते अनादी मते संसारस्यानादित्वात्
तयोरेकया शुक्लया यात्यनावृत्तिं कश्चित् अन्यया कृष्णया पुनरावर्तते सवापि ॥ २६ ॥ गतेरुपास्यत्वाय तद्विज्ञानं स्तौति नैते सृती पार्थइति
एते सृती मार्गा हे पार्थ जानन् क्रममोक्षायैका पुनः संसारायापरेति निश्चिन्वन् योगी ध्याननिष्ठो न मुह्यति केवलं कर्म धूमादिमार्गप्रा-
पकं कर्तव्यत्वेन न प्रत्येति कश्चन कश्चिदपि तस्माद्योगस्यापुनरावृत्तिफलत्वात्सर्वेषु कालेषु योगयुक्तः समाहितचित्तो भवापुनरावृत्तये

हेअर्जुन ॥२७॥ पुनः श्रद्धावृद्धयर्थेयोगस्तौतिवेदेधिति वेदेषु दर्भपवित्रपाणित्वप्राङ्मुखत्वगुर्वधीनत्वादिभिः सम्यगधीतेषु यज्ञेष्व-
ङ्गोपाङ्गसाहित्येन श्रद्धया सम्यगनुष्ठितेषु तपस्सु शास्त्रोक्तेषु मनोबुद्ध्याद्यैकाग्र्येण श्रद्धया सुतप्तेषु दानेषु तुलापुरुषादिषु देशे काले
पात्रे च श्रद्धया सम्यग्दत्तेषु यत्पुण्यफलं पुण्यस्य धर्मस्य फलं स्वर्गस्वाराज्यादि प्रदिष्टं शास्त्रेण अत्येत्यतिक्रामति तत्सर्वं इदं पूर्वोक्त-

वेदेषु यज्ञेषु तपःसु चैव दानेषु यत्पुण्यफलं प्रदिष्टम् ॥ अत्येति तत्सर्वमिदं विदित्वा
योगी परं स्थानमुपैति चाद्यम् ॥ २८ ॥ इति श्रीमद्भगवद्गीतासूपनिषत्सु ब्रह्मविद्यायां श्री-
गशास्त्रे श्रीकृष्णार्जुनसंवादेऽक्षरपरब्रह्मयोगो नाम अष्टमोऽध्यायः ॥ ८ ॥

सप्तप्रश्ननिरूपणद्वारेणोक्तं विदित्वा सम्यगनुष्ठानपर्यन्तमवधार्यानुष्ठाय च योगी ध्याननिष्ठः न केवलं तदतिक्रामति परं सर्वोत्कृष्टमैश्वरं
स्थानमाद्यं सर्वकारणं उपैति च प्रतिपद्यते च सर्वकारणं ब्रह्मैव प्राप्नोतीत्यर्थः तदनेनाध्यायेन ध्येयत्वेन तत्पदार्थोव्याख्यातः ॥ २८ ॥
इति श्रीमद्भगवद्गीतागूढार्थदीपिकायां मधुसूदनसरस्वतीविरचितायामधिकारिभेदेन अक्षरपरब्रह्मविवरणं नाम अष्टमोऽध्यायः ॥ ८ ॥



श्रीकृष्णाय गीतामृतहुहे नमः पूर्वाध्याये मूर्धन्यनाडीद्वारकेण हृदयकण्ठभ्रूमध्यादिधारणासाहितेन सर्वेन्द्रियद्वारसंयमगुणकेन योगेन स्वेच्छयोत्क्रान्तप्राणस्यार्चिरादिमार्गेण ब्रह्मलोकं प्रयातस्य तत्र सम्यग्ज्ञानोदयेन कल्पान्ते परब्रह्मप्राप्तिलक्षणाक्रममुक्तिर्व्याख्याता तत्र चानेनैव प्रकारेण मुक्तिर्लभ्यते नान्यथेत्याशङ्क्य अनन्यचेताः सततं योमां स्मरति नित्यशः तस्याहं सुलभइत्यादिना भगवत्तत्त्व-
विज्ञानात्साक्षान्मोक्षप्राप्तिरभिहिता तत्र चानन्या भक्तिरसाधारणोहेतुरित्युक्तं पुरुषः सपरः पार्थ भक्त्या लभ्यस्त्वनन्ययेति तत्र पूर्वोक्तयोगधारणापूर्वकप्राणोत्क्रमणार्चिरादिमार्गगमनकालविलम्बादिक्लेशमन्तरेणैव साक्षान्मोक्षप्राप्तये भगवत्तत्त्वस्य तद्भक्तेश्च विस्तर-
रेण ज्ञापनाय नवमोऽध्यायआरभ्यते अष्टमे ध्येयब्रह्मनिरूपणेन तद्विज्ञाननिष्ठस्य गतिरुक्ता नवमेतु ज्ञेयब्रह्मनिरूपणेन ज्ञाननिष्ठस्य गति-
रुच्यतइति सङ्क्षेपः तत्र वक्ष्यमाणज्ञानस्तुत्यर्थास्त्रयः श्लोकाः इदं प्राग्वद्बुधोक्तमग्रेच वक्ष्यमाणमधुनोच्यमानं ज्ञानं शब्दप्रमाणकं ब्रह्म-

॥ श्रीभगवानुवाच ॥ इदं तु ते गुह्यतमं प्रवक्ष्याम्यनसूयवे ॥ ज्ञानं विज्ञानसहितं द-
त्त्वात्वा मोक्षयसे शुभात् ॥ १ ॥

तत्त्वविषयकं ते तुभ्यं प्रवक्ष्यामि तुशब्दः पूर्वाध्यायोक्ताद्विज्ञानाज्ज्ञानस्य वैलक्षण्यमाह इदमेव सम्यग्ज्ञानं साक्षान्मोक्षप्राप्तिसाधनं न तु ध्यानं तस्याज्ञानानिवर्तकत्वात् तत्त्वन्तःकरणशुद्धिद्वारेणोदमेव ज्ञानं संपाद्य क्रमेण मोक्षं जनयतीत्युक्तम् कीदृशं ज्ञानं गुह्यतमं गोप-
नीयतममातिरहस्यत्वात् यतोविज्ञानसहितं ब्रह्मानुभवपर्यन्तं ईदृशमतिरहस्यमप्यहं शिष्यगुणाधिक्याद्वक्ष्यामि ते तुभ्यं अनसूयवे अ-
सूया गुणेषु दोषद्विष्टिस्तदाविष्करणदिफला सर्वदायमात्मैश्वर्यव्यापनेनात्मानं प्रशंसाति मत्पुरस्तादित्येवं रूपा तद्बहिताय अनेनार्ज-
वसंयमावपि शिष्यगुणौ व्याख्यातौ पुनः कीदृशं ज्ञानं यज्ज्ञात्वा प्राप्य मोक्षसे सद्यप्य संसारबन्धानादशुभात्सर्वदुःखहेतोः ॥ १ ॥
पुनस्तं दामिमुख्याय तज्ज्ञानं स्तौति राजविद्येति राजविद्या सर्वासां विद्यानां राजा सर्वाविद्यानाशकत्वात् विद्यान्तरस्याविद्यैकदेश-
विरोधित्वात् तथा राजगुह्यं सर्वेषां गुप्तानां राजा अनेकजन्मकृतसुकृतसाध्यत्वेन बहुभिरज्ञातत्वात् राजदन्तादित्वादुपसर्जनस्य प-
रनिपातः पवित्रमिदमुत्तमं प्रायश्चित्तैर्हि किञ्चिदेकमेव पापं निवर्त्यते निवृत्तं च तत्स्वकारणे सूक्ष्मरूपेण तिष्ठत्येव यतः पुनस्तत्पाप-

मुपाचिनोति पुरुषः इदं तु अनेकजन्मसहस्रसंचितानां सर्वेषामपि पापानां स्थूलसूक्ष्मावस्थानां तत्कारणस्य चाज्ञानस्य सद्यप्यवोच्छेद-
कं अतः सर्वोत्तमं पावनमिदमेव नचातीन्द्रिये धर्मइवात्र कस्यचित्संदेहः स्वरूपतः फलतश्च प्रत्यक्षत्वादित्याह प्रत्यक्षावगमं अवग-
म्यतेऽनेनेत्यवगमोमानं अवगम्यते प्राप्यतइत्यवगमः फलं प्रत्यक्षमवगमोमानमस्मिन्निति स्वरूपतः साक्षिप्रत्यक्षत्वं प्रत्यक्षोऽवगमोऽस्ये-
ति फलतः साक्षिप्रत्यक्षत्वं मयेदं विदितमतोनेष्टमिदानीमब्रममाज्ञानमिति हि सार्वलौकिकः साक्ष्यनुभवः एवं लोकानुभवसिद्धत्वे-
ऽपि तज्ज्ञानं धर्म्यं धर्मादनपेतं अनेकजन्मसंचितनिष्कामधर्मफलं तर्हि दुःसम्पादं स्याच्चेत्याह सुसुखं कर्तुं गुरुपदर्शितविचारसहकृ-
तेन वेदान्तवाक्येन सुखेन कर्तुं शक्यं न देशकालादिव्यवधानमपेक्षते प्रमाणवस्तुपरतन्त्रत्वाज्ज्ञानस्य एवमनायाससाध्यत्वे स्वल्प-
फलत्वं स्यादत्यायाससाध्यानामेव कर्मणां महाफलत्वदर्शनादिति नेत्याह अव्ययमिति एवमनायाससाध्यस्याप्यस्य फलतोव्ययोना-

राजविद्या राजगुह्यं पवित्रमिदमुत्तमम् ॥ प्रत्यक्षावगमं धर्म्यं सुसुखं कर्तुमव्ययम् ॥ २ ॥

अश्रद्धानाः पुरुषाधर्मस्यास्य परंतप ॥ अप्राप्य मां निवर्तन्ते मृत्युसंसारवर्त्मनि ॥ ३ ॥

स्तीत्यव्ययमक्षयफलमित्यर्थः कर्मणां त्वातिमहतामपि क्षयिफलत्वमेव 'योवाएतदक्षरं गार्ग्यविदित्वास्मिन्लोके जुहोति यजते तपस्त-
प्यते बहूनि वर्षसहस्राण्यन्तयदेवास्य तद्भवतीति' श्रुतेः तस्मात्सर्वोत्कृष्टत्वाच्छ्रद्धेयमेवात्मज्ञानम् ॥ २ ॥ एवमप्यस्य सुकरत्वे सर्वो-
त्कृष्टत्वे च सर्वेऽपि कुतोत्र न प्रवर्तन्ते यथा च न कोऽपि संसारी स्यादितआह अस्यात्मज्ञानाख्यस्य धर्मस्य स्वरूपे साधने फले च
शास्त्रप्रतिपादितेऽपि अश्रद्धानाः वेदविरोधिकुहेतुदर्शनदूषितान्तःकरणतया प्रमाण्यममन्यमानाः पापकारिणोऽसुरसम्पदमाकृताः
स्वमातिकल्पितेनोपायेन कथञ्चित्तमाना अपि शास्त्रविहितोपायाभावादप्राप्य मां मत्प्राप्तिसाधनमप्यलब्ध्वा निवर्तन्ते निश्चयेन वर्तन्ते
क मृत्युयुक्ते संसारवर्त्मनि सर्वदा जननमरणप्रवन्धेन नारकितिर्यगादि योनिष्वेव भ्रमन्तीत्यर्थः ॥ ३ ॥ तदेवं वक्तव्यतया प्रतिज्ञातस्य
ज्ञानस्य विधिमुखेनेतरनिषेधमुखेन च स्तुत्याभिमुखीकृतमर्जुनंप्रति तदेवाह द्वाभ्यां मयाततमिति इदं जगत्सर्वं भूतभौतिकतत्कारण-

रूपं दृश्यज्ञातं मदज्ञानकल्पितं मयाऽधिष्ठानं परमार्थसत्तासद्रूपेण स्फुरणरूपेण च तत् व्याप्तं रज्जुखण्डेनेव तदज्ञानकल्पितं सर्प-
धारादि त्वया वासुदेवेन परिच्छिन्नेन सर्वं जगत् कथं व्याप्तं प्रत्यक्षविरोधादिति नेत्याह अव्यक्ता सर्वकरणागोचरीभूता स्वप्रकाशा-
द्वयचैतन्यसदानन्दरूपा मूर्तिर्यस्य तेन मया व्याप्तमिदं सर्वं न त्वनेन देहेनेत्यर्थः अतएव सन्तीव स्फुरन्तीव मद्रूपेण स्थितानि म-
त्स्थानि सर्वभूतानि स्थावराणि जङ्गमानि च परमार्थतस्तु न चनैवाहं तेषु कल्पितेषु भूतेष्ववस्थितः कल्पिताकल्पितयोः संबन्धायो-
गात् अतएवोक्तं यत्र यदध्यस्तं तत्कृतेन गुणेन दोषेण वाऽणुमात्रेणापि न संबध्यतइति ॥ ४ ॥ अतएव दिविष्टइवादित्ये कल्पितानि

मया ततमिदं सर्वं जगदव्यक्तमूर्तिना ॥ मत्स्थानि सर्वभूतानि न चाहं तेष्वव स्थि-
तः ॥ ४ ॥ न च मत्स्थानि भूतानि पश्य मे योगमैश्वरम् ॥ भूतभृन्न च भूतस्थोम-
मात्मा भूतभावनः ॥ ५ ॥

जलचलनादीनि मयि कल्पितानि भूतानि परमार्थतोमयि न सन्ति त्वमजुनः प्राकृतीं मनुष्यबुद्धिं हित्वा पश्य पर्यालोचय मे योगं प्र-
भावमैश्वरं अघटनघटनाच्चातुर्यं मायाविनइव ममावलोकयेत्यर्थः नाहं कस्यचिदाधेयोनापि कस्यचिदाधारस्तथाप्यहं सर्वेषु भूतेषु म-
यि च सर्वाणि भूतानीति महतीयं माया यतोभूतानि सर्वाणि कार्याण्युपादानतया विभर्ति धारयति घोषयतीति च भूतभृन् भूतानि
सर्वाणि कर्तृतयोत्पादयतीति भूतभावनः एवमभिन्ननिमित्तोपादानभूतोपि ममात्मा मम परमार्थस्वरूपभूतः सच्चिदानन्दधनोऽसङ्गा-
द्वितीयस्वरूपत्वाच्च भूतस्थः परमार्थतो न भूतसंबन्धी स्वप्नहगिव न परमार्थतः स्वकल्पितसंबन्धीत्यर्थः ममात्मोति राहो शिरइतिवत्क-
ल्पनया षष्ठी ॥ ५ ॥ असंश्लिष्टयोरप्याधाराधेयभावं दृष्टान्तेनाह यथाकाशेति यथैवाऽसङ्गस्वभावे आकाशे स्थितोनित्यं सर्वदा उत्प-

स्थितिसंहारकालेषु वातीति वायुः सर्वदा चलनस्वभावः अतएव सर्वत्र गच्छतीति सर्वत्रगः महान् परिमाणतः एतादृशोऽपि न क-
दाप्याकाशेन सह संसृज्यते तथैवाऽसङ्गस्वभावे मयि संश्लेषमन्तरेणैव सर्वाणि भूतान्याकाशादीनि महान्ति सर्वत्रगानि च स्थिता-
नीत्युपधारय विसृज्यावधारय ॥६॥ एवमुत्पत्तिकाले स्थितिकाले च कल्पितेन प्रपञ्चेनाऽसङ्गस्यात्मनो संश्लेषमुक्ता प्रलयेऽपि तमाह
सर्वभूतानीति सर्वाणि भूतानि कल्पक्षये प्रलयकाले मामिकां मच्छक्तित्वेन कल्पितां प्रकृतिं त्रिगुणात्मिकां मायां स्वकारणभूतां यान्ति
तत्रैव सूक्ष्मरूपेण लीयन्त इत्यर्थः हे कौन्तेयेत्युक्तार्थं पुनस्तानि कल्पादौ सर्गकाले विसृजामि प्रकृतावविभागापन्नानि विभागेन व्यन-
ज्मि अहं सर्वज्ञः सर्वशक्तिरीश्वरः ॥ ७ ॥ किं निमित्ता परमेश्वरस्येयं सृष्टिर्न तावत्स्वभोगार्था तस्य सर्वसाक्षिभूतचैतन्यमात्रस्य भो-

यथाऽऽकाशस्थितो नित्यं वायुः सर्वत्रगो महान् ॥ तथा सर्वाणि भूतानि मत्स्थानित्युप-
धारय ॥ ६ ॥ सर्वभूतानि कौन्तेय प्रकृतिं यान्ति मामिकाम् ॥ कल्पक्षये पुनस्तानि
कल्पादौ विसृजाम्यहम् ॥ ७ ॥ प्रकृतिं स्वामवष्टस्य विसृजामि पुनः पुनः ॥ भूतग्राममि-
मं कतञ्चनवर्णं प्रकृतेर्वशात् ॥ ८ ॥

कृतत्वाभावात्तयात्वे वा संसारित्वेनेश्वरत्वव्याघातात् नाप्यन्योभोक्ता यदर्थेयं सृष्टिः चेतनान्तराभावात् ईश्वरस्यैव सर्वत्र जीव-
रूपेण स्थितत्वात् अचेतनस्य चाभोक्तृत्वात् अतएव नापवर्गार्थापि सृष्टिः बन्धाभावादपवर्गाविरोधित्वाच्चेत्याद्यनुपपत्तिः सृष्टेरमाया-
मयत्वं साधयन्ती नास्माकं प्रतिकूलेति न परिहर्तव्येत्यभिप्रेत्य मायामयत्वान्मिथ्यात्वं प्रपञ्चस्य वक्तुमारभते त्रिभिः प्रकृ-
तिस्त्वामिति प्रकृतिं मायाख्यामनिर्वचनीयां स्वां स्वस्मिन् कल्पितामवष्टभ्य स्वसत्तास्फूर्तिभ्यां दृढीकृत्य तस्याः प्रकृतेर्माया-
यावशादविद्याऽस्मितारागद्वेषाभिनिवेशकारणावरणविक्षेपात्मकशक्तिप्रभावावशंपरवशीभूतं जायमानमिमं सर्वप्रमाणसन्निधापि-
तं भूतग्राममाकाशादिभूतसमुदायमहं मायावीवं पुनः पुनर्विसृजामि विविधं सृजामि कल्पनामात्रेण स्वप्नहागिव
च स्वप्नप्रपञ्चम् ॥ ८ ॥ अतः नचेति न च नैव सृष्टिस्थितिप्रलयाख्यानि तानि मायाविनेव स्वप्नहरोव च मया क्रियमाणा-

नि मां निवध्नन्ति अनुग्रहनिग्रहाभ्यां न सुकृतदुष्कृतभागिनं कुर्वन्ति मिथ्याभूतत्वात् हेधनञ्जय युधिष्ठिरराजसूयार्थं सर्वान्राज्ञोजि-
त्वा धनमात्हतवानिति महान्प्रभावः सूचितः प्रोत्साहनार्थं तानि कर्माणि कुतो न वध्नन्ति तत्राह उदासीनवदासीनं यथा कश्चिदुपेक्ष-
कोद्वयोर्विवदमानयोर्यज्यपराजयासंसर्गी तत्कृतहर्षविषादभ्यामसंसृष्टोनिर्विकारआस्ते तद्वन्निर्विकारतयाऽसीनं द्वयोर्विवदमानयोरि-
हाभावादुपेक्षकत्वमात्रसाधर्म्येण वतिप्रत्ययः अतएव निर्विकारत्वात्तेषु सृष्ट्यादिकर्मस्वसक्तं अहं करोमीत्यभिमानलक्षणेन सङ्गेन र-
हितं मां न निवध्नन्ति कर्माणीति युक्तमेव अन्यस्यापि हि कर्तृत्वाभावे फलसङ्गाभावे च कर्माणि न बन्धकारणानीत्युक्तमनेन तदुभ-
यसत्त्वे तु कोशकारइव कर्मभिर्वध्यते मूढइत्याभिप्रायः ॥ ९ ॥ भूतग्राममिमं विसृजाम्युदासीनवदासीनमिति च परस्परविरुद्धमिति

न च मां तानि कर्माणि निवध्नन्ति धनञ्जय ॥ उदासीनवदासीनमसक्तं तेषु कर्म-
सु ॥ ९ ॥ मयाऽध्यक्षेण प्रकृतिः सूयते सचराचरम् ॥ हेतुनाऽनेन कौन्तेय जगद्विपरि-
वर्तते ॥ १० ॥

शङ्कापरिहारार्थं पुनर्मायामयत्वमेव प्रकटयति मयाध्यक्षेणेति मया सर्वतोदृशिमात्रस्वरूपेणाविक्रियेणाध्यक्षेण नियन्त्रा भासकोनाव-
भासिता प्रकृति स्निग्धगुणात्मिका सत्त्वासत्त्वादिभिरनिर्वाच्या माया सूयते उत्पादयति सचराचरं जगत् मायाविनाधिष्ठितेव माया-
कल्पितगजतुरगादिकं न त्वहं सकार्यमायाभासनमन्तरेण करोमि व्यापारान्तरं हेतुना निमित्तेनानेनाध्यक्षत्वेन हेकौन्तेय जगत्सच-
राचरं विपरिवर्तते विविधं परिवर्तते जन्मादिविनाशान्तं विकारजातमनवरतमासादयतीत्यर्थः अतोभासकत्वमात्रेण व्यापारेण वि-
सृजामीत्युक्तं तावता चादित्यादेरिव कर्तृत्वाभावादुदासीनवदासीनमित्युक्तमिति न विरोधः तदुक्तं 'अस्य द्वैतेन्द्रजालस्य यदुपादा-
नकारणं अज्ञानं तदुपाश्रित्य ब्रह्मकारणमुच्यतइति श्रुतिस्मृतिवादाश्चात्रार्थे सहस्रशउदाहार्याः ॥ १० ॥ एवं नित्यशुद्धबुद्धसुक्तस्वभा-

घं सर्वजन्तूनामात्मानमानन्दघनमनन्तमपि सन्तं अवजानन्तीति अवजानन्ति मां साक्षादीश्वरोयमिति नाद्रियन्ते निन्दन्ति वा मूढा-
अविवेकिनोजनास्तेषामवज्ञाहेतुं भ्रमं सूचयति मानुषीं तनुमाश्रितं मनुष्यतया प्रतीयमानां मूर्तिमात्मेच्छया भक्तानुग्रहार्थं गृहीतवन्तं
मनुष्यतया प्रतीयमानेन देहेन व्यवहरन्तमिति यावत् ततश्च मनुष्योयमिति भ्रान्त्याच्छादितान्तःकरणाः मम परं भावं प्रकृष्टं पारमा-
र्थिकं तत्त्वं सर्वभूतानां महान्तमीश्वरमजानन्तोयच्चाद्रियन्ते निन्दन्ति वा तदनु रूपमेव मूढत्वस्य ॥ ११ ॥ ते च भगवदवज्ञाननिन्दनज-
नितमहादुरितप्रतिबद्धबुद्धयोनिरन्तरं निरयनिवासार्हा एव मोघाशोति ईश्वरमन्तरेण कर्माण्येव नःफलं दास्यन्तीत्येवंरूपा मोघा नि-
ष्फलैवाशा फलप्रार्थना येषां ते अतएवेश्वरविमुखत्वान्मोघानि भ्रममात्ररूपाण्यग्निहोत्रादीनि कर्माणि येषां ते तथा मोघमीश्वराप्रति-

अवजानन्ति मां मूढमानुषीं तनुमाश्रितम् ॥ परं भावमजानतो मम भूतमहेश्वरम् ॥ ११ ॥
मोघाशामोघकर्माणोमोघज्ञानाविचेतसः ॥ राक्षसीमासुरीं चैव प्रकृतिं मोहिनीं श्रि-
ताः ॥ १२ ॥

पादककुतर्कशास्त्रजनितं ज्ञानं येषां ते कुतएवं यतोविचेतसो भगवदवज्ञानजनितदुरितप्रतिबद्धविवेकविज्ञानाः किंच ते भगवदवज्ञान-
वशात् राक्षसीं तामसीं अविहिताहंसाहेतुद्वेषप्रधानां आसुरीं च राजसीं शास्त्रानभ्यनुज्ञातविषयभोगहेतुरागप्रधानां च मोहिनीं शा-
स्त्रीयज्ञानभ्रंश हेतुं प्रकृतिं स्वभावमाश्रिता एव भवन्ति ततश्च त्रिविधं नरकस्येदं द्वारं नाशनमात्मनः कामक्रोधस्तथा लोभइत्युक्तं नर-
कद्वारभागतया नरकयातनामेव ते सततमनुभवन्तीत्यर्थः ॥ १२ ॥ भगवद्विमुखानां फलकामनायास्तत्प्रयुक्तस्य नित्यनैमित्तिककाम्य-
कर्माणुष्ठानस्य तत्प्रयुक्तस्य शास्त्रीयज्ञानस्य च वैयर्थ्यात्पारलौकिकफलतत्साधनशून्यास्तेनाप्यौहिकलौकिकं किञ्चित्फलमास्ति तेषां वि-
वेकविज्ञानशून्यतया विचेतसोहिते अतः सर्वपुरुषार्थव्यवस्थाः शोच्या एव सर्वेषां ते एव चकारादित्युक्तं अधुना के सर्वपुरुषार्थभाजो-

ऽशोच्याः ये भगवदेकशरणाइत्युच्यन्ते महात्मानस्त्विति महाननेकजन्मकृतसुकृतैः संस्कृतः श्रुद्रकामाद्यनभिभूतआत्मान्तःकरणं येषां तेष्वभयं सस्वसंशुद्धिरित्यादिवक्ष्यमाणं दैवीं सास्विकीं प्रकृतिमाश्रिताः अतएवान्यस्मिन्मद्व्यतिरिक्ते नास्ति मनोयेषां ते भूतादिं सर्वजगत्कारणमव्ययमविनाशिनं च मामीश्वरं ज्ञात्वा भजन्ति सेवन्ते ॥ १३ ॥ ते केन प्रकारेण भजन्तीत्युच्यते द्वाभ्यां सततं सर्वदा ब्रह्मनिष्ठं गुरुमुपसृत्य वेदान्तवाक्यविचारेण गुरुरूपसदनेतरकालेच प्रणवजपोपनिषदावर्तनादिभिमा सर्वोपनिषत्प्रतिपाद्यं ब्रह्मस्वरूपं कीर्तयन्तः वेदान्तशास्त्राध्ययनरूपश्रवणव्यापारविषयीकुर्वन्तइति यावत् तथा यतन्तश्च गुरुसन्निधावन्यत्र वा वेदान्तातिरोधितकानुसन्धानेनाप्रामाण्यशङ्कनास्कन्दितगुरुपदिष्टमत्स्वरूपावधारणाय यतमानाः श्रवणनिर्धारितार्थबाधशङ्कानोदकुतर्का-

महात्मानस्तु मां पार्थ दैवीं प्रकृतिमाश्रिताः ॥ भजन्त्यनन्यमनसो ज्ञात्वा भूतादिमव्ययम् ॥ १३ ॥

नुसन्धानरूपमननपरायणाइति यावत् तथा दृढव्रताः दृढानि प्रतिपक्षैश्चालवितुमशक्यानि अहिंसासत्यास्तेयब्रह्मचर्यापरिग्रहादीनि व्रतानि येषां ते शमदमादिसाधनसम्पन्नाइति यावत् तथा चोक्तं पतञ्जलिना 'अहिंसा सत्यास्तेयब्रह्मचर्यापरिग्रहायमाः तेतु जातिदेशकालसमयानवच्छिन्नाः सार्वभौमामहाव्रतमिति' जात्या ब्राह्मणत्वादिकया देशेन तीर्थादिना कालेन चतुर्दश्यादिना समयेन यज्ञाद्यन्यत्वेनानवच्छिन्नाअहिंसादयः सार्वभौमाः क्षिप्तमूढाविक्षिप्तभूमिष्वपि भाव्यमानाः कस्यामपि जातौ कस्मिन्नपिदेशे कस्मिन्नपि काले यज्ञादिप्रयोजनेऽपि हिंसां न करिष्यामीत्येवंरूपेण किञ्चिदप्यपर्युदस्य सामान्येन प्रवृत्तापते महाव्रतमित्युच्यन्तइत्यर्थः तथा नमस्यन्तश्च मां कायवाङ्मनोभिर्नमस्कुर्वन्तश्च मां भगवन्तं वासुदेवं सकलकल्याणगुणनिधानमिष्टदेवतारूपेण गुरुरूपेण च स्थितं चकारात् 'श्रवणं कीर्तनं विष्णोः स्मरणं पादसेवनं अर्चनं वन्दनं दास्यं सख्यमात्मनिवेदनमिति' वन्दनसहचरितं श्रवणाद्यपि वो-

द्वयं अर्चनं पादसेवनमित्यपि गुरुरूपे तस्मिन् सुकरमेव अत्र मामिति पुनर्वचनं सगुणरूपपरामर्शार्थं अन्यथा वैयर्थ्यप्रसङ्गात् तथा भक्त्या मङ्घ्रिपयेण परेण प्रेम्णा नित्ययुक्ताः सर्वदा संयुक्ताः एतेन सर्वसाधनपौष्कल्यं प्रतिबन्धकाभावश्च दर्शितः 'यस्य देवे परा भक्तिर्यथा देवे तथा गुरौ तस्यैते कथिताह्वर्याः प्रकाशन्ते महात्मन इति' श्रुतेः पतञ्जलिना चोक्तं 'ततः प्रत्यक्चेतनाधिगमोप्यन्तरायाभावश्चेति ततईश्वरप्रणिधानात्प्रत्यक्चेतनस्य त्वंपदलक्ष्यस्याधिगमः साक्षात्कारोभवति अन्तरायाणां विघ्नानां चाभावोभवतीति' सूत्रस्यार्थः तदेवं शमदमादिसाधनसम्पन्नावेदान्तश्रवणमननपरायणाः परमेश्वरे परमगुरौ प्रेम्णा नमस्कारादिना च विगतविघ्नाः पूर्णसर्वसाधनाः सन्तोमामुपासते विजातीयप्रत्ययानन्तरितेन सजातीयप्रत्ययप्रवाहेण श्रवणमननात्तरभाविना सन्ततं चिन्तयन्ति

सततं कीर्तयन्तोमां यतन्तश्च दृढव्रताः ॥ नमस्यन्तश्च मां भक्त्या नित्ययुक्ताउपासते ॥ १४ ॥

महात्मानः अनेन निदिध्यासनं चरमसाधनं दर्शितं एतादृशसाधनपौष्कल्येति यद्वेदान्तवाक्यजमखण्डगोचरं साक्षात्काररूपमहं ब्रह्मास्मीति ज्ञानं तत्सर्वशङ्काकलङ्कास्पृष्टं सर्वसाधनफलभूतं खोत्पत्तिमात्रेण दीपइव तमः सकलमज्ञानं तत्कार्यं च नाशयतीति निरपेक्षमेव साक्षान्मोक्षहेतुर्न तु भूमिजयक्रमेण भूमध्ये प्राणप्रवेशेन मूर्धन्यया नाड्या प्राणोत्क्रमणमर्चिरादिमार्गेण ब्रह्मलोकगमनं तद्भोगान्तकालविलम्बं वा प्रतीक्ष्यते अतोयत्प्राक्प्रतिज्ञातं इदं तु ते गुह्यतमं प्रवक्ष्याम्यनसूयवे ज्ञानमिति तदेतदुक्तं फलं श्रवणाशुभान्मोक्षणं प्रागुक्तमेवेतीह पुनर्नोक्तं एवमत्रायं गम्भीरोभगवतोऽभिप्रायः उक्तानार्थस्तु प्रकटपव ॥ १४ ॥ इदानीं य एवमुक्तश्रवणमनननिदिध्यासमर्थास्तोपि त्रिविधाउत्तमामध्यमामन्दाश्चेति सर्वेऽपि स्वानुरूपेण मामुपासतइत्याह ज्ञानयज्ञेनेति

अन्ये पूर्वोक्तसाधनानुष्ठानासमर्थाः ज्ञानयज्ञेन त्वं वा अहमस्मि भगवोदेवते अहं वै त्वमसीत्यादिश्रुत्युक्तमहंग्रहोपासनं ज्ञानं सप-
 व परमेश्वरयजनरूपत्वाद्यज्ञस्तेन चकारएवार्थे अपिशब्दः साधनान्तरत्यागार्थः केचित्साधनान्तरानिस्पृहाः सन्तउपास्योपासकामे-
 दचिन्तारूपेण ज्ञानयज्ञेनैकत्वेन भेदव्यावृत्त्या मामेवोपासते चिन्तयन्त्युत्तमाः अन्येतु केचिन्मध्यमाः पृथक्तेनोपास्योपासक योर्भेदे-
 नादित्योब्रह्मेत्यादेशइत्यादिश्रुत्युक्तेन प्रतीकोपासनरूपेण ज्ञानयज्ञेन मामेवोपासते अन्येत्वहंग्रहोपासने प्रतीकोपासने चासमर्थाः के-
 चिन्मन्दाः कांचिदन्यां देवतां चोपासोनाः कानिचित्कर्माणि चाकुर्वाणावहुधा तैस्तेर्वहुभिः प्रकारैर्विश्वरूपं सर्वात्मानं मामेवोपास-
 ते तेनतेन ज्ञानयज्ञेनेति उत्तरोत्तराणां क्रमेण पूर्वपूर्वभूमिलाभः ॥ १५ ॥ यदि बहुधोपासते तर्हि कथं त्वामेवेत्याशङ्क्यात्मनोविश्वरू-

ज्ञानयज्ञेन चाप्यन्ये यजन्तोमासुपासते ॥ एकत्वेन पृथक्त्वेन बहुधा विप्रवतोमुखम्
 ॥ १५ ॥ अहं क्रतुरहं यज्ञः स्वधाहमहमौषधम् ॥ मन्त्रोहमहमेवाज्यमहमग्निरहं हु-
 तम् ॥ १६ ॥

पत्वं प्रपञ्चयति चतुर्भिः अहंक्रतुरहमिति सर्वस्वरूपोहमिति वक्तव्ये तत्तदेकदेशकथनमवयुत्यानुवादेन वैश्वानरे द्वादशकपालेऽष्टा-
 कपालत्वादिकथनवत् क्रतुः श्रौतोग्निष्टोमादिः यज्ञः स्मार्तोवैश्वदेवादिः महायज्ञत्वेन श्रुतिस्मृतिप्रसिद्धः स्वधाज्ञं पितृभ्योदीयमानं
 औषधं ओषधिप्रभवमन्नं सर्वैः प्राणिभिर्भुज्यमानं भेषजं वा मन्त्रोयाज्यापुरोनुवाक्यादिर्येनोद्दिश्यहविर्दीयते देवेभ्यः आज्यं घृतं स-
 र्वहविरूपलक्षणमिदं अग्निराहवनीयादिः हविः प्रक्षेपाधिकरणं हुतं हवनं हविः प्रक्षेपः पतत्सर्वमहं परमेश्वरपत पतदेकैकज्ञानमपि
 भगवदुपासनमिति कथयितुं प्रत्येकमहंशब्दः क्रियाकारकफलजातं किमपि भगवदतिरिक्तं नास्तीति समुदायार्थः ॥ १६ ॥ किंच अस्य
 जगतः सर्वस्य प्राणिजातस्य पिता जनयिता माता जनयित्री धाता पौषयिता तत्तत्कर्मफलविधाता वा पितामहः पितुः पिता वेद्यं

वेदितव्यं वस्तु पूयतेऽनेनेति पवित्रं पावनं शुद्धिहेतुर्गङ्गास्नानगायत्रीजपादि वेदितव्ये ब्रह्मणि वेदनसाधनमोङ्कारः नियताक्षरपादा
 ऋक् गीतिविशिष्टा सैव साम सामपदंतु गीतिमात्रस्यैवाभेदायकमित्यन्यत् गीतिराहितमनियताक्षरं यजुः पतत्त्रिविधं मन्त्रजातं
 कर्मोपयोगि चकारादथर्वाङ्गिरसोऽपि गृह्यन्ते एवकारोऽहमेवेत्यवधारणार्थः ॥ १७ ॥ किंच गम्यतइति गतिः कर्मफलं 'ब्रह्मा विश्व-
 सृजो धर्मो महानव्यक्तमेव च उत्तमां सात्त्विकीमेतां गतिमाहुर्मनीषिण इत्येवं' मन्वाद्युक्तं भर्ता पोष्टा सुखसाधनस्यैव दाता प्र-
 भुः स्वामी मदीयोयमिति स्वीकर्ता साक्षी सर्वप्राणिनां शुभाशुभद्रष्टा निवसन्त्यस्मिन्निति निवासोभोगस्थानं शीर्यते दुःखम-
 स्मिन्निति शरणं प्रपन्नानामार्तित्वत् सुहृत् प्रत्युपकारानपेक्षः सन्नुपकारी प्रभवउत्पत्तिः प्रलयो विनाशः स्थानं स्थितिः यद्वा

पिताहमस्य जगतो माता धाता पितामहः ॥ वेद्यं पवित्रमोङ्कारः ऋक् साम यजुरेव च ॥ १७ ॥
 गतिर्भर्ता प्रभुः साक्षी निवामः शरणं सुहृत् ॥ प्रभवः प्रलयः स्थानं निधानं बीजमव्ययम्
 ॥ १८ ॥ तपाम्यहमहं वर्षं निगृह्यास्यु मृजामि च अमृतं चैव मृत्युश्च तदमच्चाहमर्जुन ॥ १९ ॥

प्रकर्षेण भवन्त्यनेनेति प्रभवः स्रष्टा प्रकर्षेण लीयन्तेनेनेति प्रलयः संहर्ता तिष्ठन्त्यास्मिन्निति स्थानमाधारः निधायते निक्षिप्य-
 ते तत्कालभोगायोग्यतया कालान्तराभोग्यं वस्त्वस्मिन्निति निधानं सूक्ष्मरूपसर्ववस्त्वधिकरणं प्रलयस्थानमिति यावत् शङ्ख-
 पञ्चादिनिधिर्वा बीजमुत्पत्तिकारणमव्ययमविनाशि नतु ब्रह्मादिवा द्विनश्वरं तेनानाद्यनन्तं यत्कारणं तदप्यहमेवेति पूर्वैव संब-
 न्धः ॥ १८ ॥ किंच तपाम्यहमादित्यः सन् ततश्च तापवशादहं वर्षं पूर्ववृष्टिरूपं रसं पृथिव्यानिगृह्णाम्याकर्षामि कैश्चिद्रश्मिभिरष्टसु
 मासेषु पुनस्तमेव निगृहीतं रसं चतुर्षु मासेषु कौश्चिद्रश्मिभिरुत्सृजामि च वृष्टिरूपेण प्राक्षिपामि च भूमौ अमृतं च देवानां सर्वप्रा-
 णिनां जीवनं वा एवकारस्याहमित्यनेन संबन्धः मृत्युश्च मर्त्यानां सर्वप्राणिनां विनाशो वा सत् यत्संबन्धितया याद्विद्यते तत्तत्र सत्

असञ्च यत्संबन्धितया यन्न विद्यते तत्तत्रासत् एतत्सर्वमहमेव हेअर्जुन तस्मात्सर्वात्मानं मां विदित्वा स्वस्वधिकारानुसारेण बहुभिः प्रकारैर्मामेवोपासतइत्युपपन्नम् ॥ १९ ॥ एवमेकत्वेन पृथक्केन बहुधाचेति त्रिविधाअपि निष्कामाः सन्तोभगवन्तमुपासीनाः सत्त्वशुद्धिज्ञानोत्पत्तिद्वारेण क्रमेण मुच्यन्ते येतु सकामाः सन्तोऽन केनापि प्रकारेण भगवन्तमुपासते किंतु स्वस्वकामसाधनानि काम्यान्येव कर्माण्यनुतिष्ठन्ति ते सत्त्वशोधकाभावेन ज्ञानसाधनमनधिरूढाः पुनः पुनर्जन्ममरणप्रबन्धेन सर्वदा संसारदुःखमेवानुभवन्तीत्याह द्वाभ्यां त्रैविद्यामामिति ऋग्वेदयजुर्वेदसामवेदलक्षणा हौताध्वर्यवौद्रात्रप्रतिपत्तिहेतवस्तिस्त्रोविद्यायेषां ते त्रिविद्याएव स्वार्थिकतद्धितेन त्रैविद्यास्तिस्त्रोविद्यावदन्तीति वा वेदत्रयविदोयाज्ञिकायज्ञैरग्निष्टोमादिभिः क्रमेण सवनत्रये वसुरुद्रादित्यरूपिणं मामीश्वरमिष्ट्वा

त्रैविद्यामां सोमपाः पूतपापायज्ञैरिष्ट्वा स्वर्गतिं प्रार्थयन्ते ॥ ते पुण्यमामाद्य सुरेन्द्रलोकमश्नन्ति दिव्यान्दिव देवभोगान् ॥ २० ॥ ते तं भुक्त्वा स्वर्गलोकं विशालं क्षीणै पुण्ये मर्त्यलोकं विशुन्ति ॥ एवं त्रयीधर्ममनुप्रपन्नागतागतं कामकामाक्षभन्ते ॥ २१ ॥

तद्रूपेण मामजानन्तोऽपि वस्तुवृत्तेन पूजयित्वा अभिषुत्य हुत्वा च सोमं पिबन्तीति सोमपाः सन्तस्तेनैव सोमपानेन पूतपापानिरस्त स्वभोगप्रतिबन्धकपापाः सकामतया स्वर्गतिं प्रार्थयन्ते नतु सत्त्वशुद्धिज्ञानोत्पत्त्यादि ते दिवि स्वर्गे लोके पुण्यं पुण्यफलं सर्वोत्कृष्टं सुरेन्द्रलोकं शतक्रतोः स्थानमासाद्य दिव्यान् मनुष्यैरलभ्यान् देवभोगान् देवदेहोपभोग्यान् कामानश्नन्ति भुञ्जते ॥२०॥ ततः किमनिष्टमिति तदाह तेतमिति ते सकामास्तं काम्येन पुण्येन प्राप्तं विशालं विस्तीर्णं स्वर्गलोकं भुक्त्वा तद्भोगजनके पुण्ये क्षीणे सति तद्देहनाशात्पुनर्देहग्रहणाय मर्त्यलोकं विशन्ति पुनर्गर्भवासादियातनानुभवन्तीत्यर्थः पुनः पुनरेवं उक्तप्रकारेण हि प्रसिद्धार्थः त्रैधर्म्यं हौताध्वर्यवौद्रात्रधर्मत्रयाहं ज्योतिष्टोमादिकं काम्यं कर्म त्रयीधर्ममिति पाठेऽपि त्रय्या वेदत्रयेण प्रतिपादितं धर्ममिति सपवार्थः अनु-

प्रपन्नाः अनादौ संसारे पूर्वप्रतिपत्त्यपेक्षयाऽनुशब्दः पूर्वप्रतिपत्त्यनन्तरं मनुष्यलोकमागत्य पुनः प्रतिपन्नाः कामकामादिव्यान् भोगान् कामयमानाएवं गतागतं लभन्ते कर्म कृत्वा स्वर्गं यान्ति तत आगत्य पुनः कर्म कुर्वन्तीत्येवं गर्भवासादियातनाप्रवाहस्तेषामनिशमनुवर्तत इत्यभिप्रायः ॥ २१ ॥ निष्कामाः सम्यग्दर्शिनस्तु अनन्याइति अन्योभेदद्विषयोन विद्यते येषां तेऽनन्याः सर्वाद्वैतदर्शिनः सर्वभूतानां स्पृहाः अहमेव भगवान्वासुदेवः सर्वात्मा नमद्वयतिरिक्तं किञ्चिदस्तीति ज्ञात्वा तमेव प्रत्यञ्चं सदा चिन्तयन्तो मां नारायणमात्मत्वेन ये जनाः साधनचतुष्टयसम्पन्नाः सन्यासिनः परि सर्वतो न वच्छिन्नतया पश्यन्ति ते सदन्यतया कृतकृत्या एवेति शेषः अद्वैतदर्शननिष्ठानामत्यन्तनिष्कामानां तेषां स्वयमप्रयतमानानां कथं योगक्षेमौ स्यातामित्यत आह तेषां नित्याभियुक्तानां नित्यमनवर-

अनन्याश्चिन्तयन्तो मां ये जनाः पर्युपासते तेषां नित्याभियुक्तानां योगक्षेमं वहाम्यहम्
॥ २२ ॥ येऽप्यन्यदेवताभक्ता यजन्ते श्रद्धयान्विताः ॥ तेषां मामेव कौन्तेय यजन्त्यावि-
धिपूर्वकम् ॥ २३ ॥

तमादरेण ध्याने व्यापृतानां देहयात्रामात्रार्थमप्यप्रयतमानानां योगं च क्षेमं च अलब्धस्य लाभं लब्धस्य परिरक्षणं च शरीरस्थित्यर्थं योगक्षेममकामयमानानामपि वहामि प्रापयाम्यहं सर्वेश्वरः प्रियोहि ज्ञानिनोत्यर्थमहं स च मम प्रियः उदाराः सर्वएवैते ज्ञानी त्वा-
त्मेव मे मतमिति ह्युक्तं यद्यपि सर्वेषामपि योगक्षेमं वहति भगवान् तथाप्यन्येषां प्रयत्नमुत्पाद्य तद्द्वारा वहति ज्ञानिनां तु तदर्थं प्र-
यत्नमनुत्पाद्य वहतीति विशेषः ॥ २२ ॥ नन्वन्या अपि देवतास्त्वमेव त्वद्वयतिरिक्तस्य वस्त्वन्तरस्याभावात् तथा च देवतान्तरभक्ता-
अपि त्वामेव भजन्त इति न कोपि विशेषः स्यात् तेन गतागतं काम कामावसुद्रादित्यादिभक्तालभन्ते अनन्याश्चिन्तयन्तो मां तु
कृतकृत्या इति कथमुक्तं तत्राह येऽप्यन्यदेवतेति यथा मङ्गलकामामेव यजन्ति तथा येऽन्यदेवतानां वस्त्रादीनां भक्ता यजन्ते

ज्योतिष्टोमादिभिः श्रद्धया आस्तिक्यबुद्ध्या अन्विताः तेऽपि मद्भक्ता इव हेकौन्तेय तत्तद्देवतारूपेण स्थितं मामेव यजन्ति पूजयन्ति अ-
विधिपूर्वकं अविधिरिज्ञानं तत्पूर्वकं सर्वात्मत्वेन मामज्ञात्वा मद्भिन्नत्वेन वस्त्रादीन् कल्पयित्वा यजन्तीत्यर्थः ॥ २३ ॥ अविधिपूर्वकत्वं
विवृण्वन् फलप्रच्युतिममीषामाह अहंहीति अहं भगवान् वासुदेव एव सर्वेषां यज्ञानां श्रौतानां स्मार्तानां च तत्तद्देवतारूपेण भोक्ता च
स्वेनान्तर्यामिरूपेण अधियज्ञत्वात् प्रभुश्च फलदाता चेति हि प्रसिद्धमेतत् देवतान्तरयाजिनस्तु मामीदृशं तत्त्वेन भोक्तृत्वेन प्रभुत्वेन
च भगवान्वासुदेव एव वस्त्रादिरूपेण यज्ञानां भोक्ता स्वेन रूपेण च फलदाता न तदन्योऽस्ति कश्चिदाराध्यइत्येवंरूपेण न जानन्ति अ-
तोमत्स्वरूपापरिज्ञानान्महतायासेनेष्ट्वाऽपि मय्यनर्पितकर्माणस्तत्तद्देवलोकं धूमादिमार्गेण गत्वा तद्भोगान्ते च्यवन्ति प्रच्यवन्ते तद्भोग-

अहं हि सर्वयज्ञानां भोक्ता च प्रभुरेव च ॥ न तु मामभिजानन्ति तत्त्वेनातश्च्यवन्ति
ते ॥ २४ ॥ यान्ति देवव्रतादेवान् पितॄन् यान्ति पितृव्रताः ॥ भूतानि यान्ति भूतेज्याया-
न्ति मद्याजिनोऽपि माम् ॥ २५ ॥

जनककर्मक्षयात्तद्देहादिवियुक्ताः पुनर्देहग्रहणाय मनुष्यलोकं प्रत्यावर्तन्ते येतु तत्तद्देवतासु भगवन्तमेव सर्वान्तर्यामिणं पश्यन्तोय-
जन्ते ते भगवदर्पितकर्माणस्तद्विद्यासहितकर्मवशादर्चिरादिमार्गेण ब्रह्मलोकं गत्वा तत्रोत्पन्नसम्यग्दर्शनास्तद्भोगान्ते मुच्यन्तइति
विवेकः ॥ २४ ॥ देवतान्तरयाजिनामनावृत्तिफलाभावेऽपि तत्तद्देवतायागानुरूपशुद्धफलवाप्तिर्भवेति वदन् भगवद्याजिनां तेभ्योवैल-
क्षण्यमाह यतिदेवेति अविधिपूर्वकयाजिनोहि त्रिविधाः अन्तःकरणोपाधिशुणत्रयभेदात् तत्र सात्त्विकादेवव्रताः देवासुररुद्रादित्या-
दयस्तत्संवन्धिग्रतं बल्युपहारप्रदक्षिणप्रह्नीभावादिरूपं पूजनं येषां ते तानेव देवान् यान्ति तं 'यथायथोपासते तदेव भवतीति' श्रुतेः
राजसास्तु पितृव्रताः श्राद्धादिक्रियाभिरग्निष्वात्तादीनां पितॄणामाराधकास्तानेव पितॄन् यान्ति तथा तामसाभूतेज्यायक्षरक्षोविनाय

कमातृगणादीनां भूतानां पूजकास्तान्येव भूतानि यान्ति अत्र देवपितृभूतशब्दानां तत्संबन्धिलक्षणयोऽत्रमुखन्यायेन समासः मध्यमप-
दलोपीसमासानङ्गीकारात्प्रकृतिविकृतिभावाभावेन च तादर्थ्यचतुर्थीसमासायोगात् अन्ते च पूजावाचीज्याशब्दप्रयोगात्पूर्वपर्याय-
द्वयेऽपिब्रतशब्दः पूजापरएव एवं देवतान्तराराधनस्य तत्तद्देवतारूपत्वमन्तवत्फलमुक्त्वा भगवदाराधनस्य भगवद्रूपत्वमनन्तं फलमा-
मां भगवन्तं यदुं पूजयितुं शीलं येषां ते मद्याजिनः सर्वासु देवतासु भगवन्नामदर्शिनोभगवदाराधनपरायणामां भगवन्तमेव यान्ति
समानेऽप्याभ्यासे भगवन्तमन्तर्यामिणमनन्तफलदमनाराध्यदेवतान्तरमाराध्यान्तवत्फलं यान्तीत्यहोतुर्देववैभवमज्ञानामित्याभिप्रायः
॥ २५ ॥ तदेवं देवतान्तराणि परित्यज्यानन्तफलत्वाद्भगवतपवाराधनं कर्तव्यमतिसुकरत्वाच्चेत्याह पत्रं पुष्पमिति पत्रं पुष्पं फलं तो-
यमन्यद्वाऽनायासलभ्यं यत्किञ्चिद्वस्तु यःकश्चिदपि नरोमे मह्यमनन्तमहाविभूतिपतये परमेश्वराय भक्त्या न वासुदेवात्परमस्ति

पत्रं पुष्पं फलं तोयं योमे भक्त्या प्रयच्छति ॥ तदहं भक्त्युपहृतमश्नामि प्रयतात्म-
नः ॥ २६ ॥

किञ्चिदिति बुद्धिपूर्विकया प्रीत्या प्रयच्छति ईश्वराय भृत्यवदुपकल्पयति मत्स्वत्वानारूपदद्रव्याभावात् सर्वस्यापि जगतोमयैवार्जि-
तत्वात् अंतोमदीयमेव सर्वं मह्यमर्पयति जनः तस्य प्रीत्या प्रयच्छतः प्रयतात्मनः शुद्धबुद्धेस्तत्पत्रपुष्पादि तुच्छमपि वस्तु अहं सर्व-
ेश्वरोऽश्नामि अशनवत्प्रीत्या स्वीकृत्य तृप्यामि अत्र वाच्यस्यात्यन्ततिरस्कारादर्शनलाक्षितेन स्वीकारविशेषेण प्रीत्यतिशयहेतुत्वं व्य-
ज्यते 'न ह वै देवाअश्नन्ति न पिवन्त्येतदेवामृतं दृष्ट्वा तृप्यन्तीति' श्रुतेः कस्मात्तुच्छमपि तदश्नासि यस्मात् भक्त्युपहृतं भक्त्या प्री-
त्या समर्पितं तेन प्रीत्या समर्पणं मत्स्वीकारनिमित्तमित्यर्थः अत्र भक्त्या प्रयच्छतीत्युक्त्वा पुनर्भक्त्युपहृतमिति वदन्नभक्तस्य ब्राह्मण-
त्वतपस्वित्वादि मत्स्वीकारनिमित्तं न भवतीति परिसङ्ख्यां सूचयति श्रीदामब्राह्मणानीततण्डुलकणभक्षणवत् प्रीतिविशेषप्रतिबद्ध-
भक्ष्यभक्ष्याविज्ञानोवालङ्घ्यमात्रार्थर्पितं पत्रपुष्पादि भक्तार्पितं साक्षादेव भक्षयामीति वा तेन भक्तिरेव मत्परितोषनिमित्तं न तु देव-

तान्तवद्वल्युपहारादिबहुवित्तव्ययायाससाध्यं किञ्चिदिति देवतान्तरमपहाय मामेव भजेतेत्याभिप्रायः ॥ २६ ॥ कीदृशं ते भजनं त-
दाह यत्करोषीति यत्करोषि शास्त्रादतेऽपि रागात्प्राप्तं गमनादि यदश्नासि स्वयं तृप्त्यर्थं कर्मसिद्ध्यर्थं वा तथा यज्जुहोषि शास्त्रबला-
न्वित्यमग्निहोत्रादिहोमं निर्वर्तयसि श्रौतस्मार्तसर्वहोमोपलक्षणमेतत् तथा यददासि अतिथिब्राह्मणादिभ्योऽन्नहिरण्यादि तथा यत्तप-
स्यासि प्रतिसंवत्सरमज्ञातप्रामादिकपापनिवृत्तये चान्द्रायणादि चरसि उच्छृङ्खलप्रवृत्तिनिरासाय शरीरेन्द्रियसंघातं संयमयसीति
वा एतच्च सर्वेषां नित्यनैमित्तिककर्मणामुपलक्षणं तेन यत्तपप्राणिस्वभाववगाद्विनापि शास्त्रमवश्यंभावि गमनाशनादि यच्च शास्त्रव-
शादवश्यंभावि होमदानादि हेकौन्तेय तत्सर्वं लौकिकं वैदिकं च कर्मान्येनैव निमित्तेन क्रियमाणं मदर्पणं मन्यापत्तं यथा स्यात्तथा

यत्करोषि यदश्नासि यज्जुहोषि ददासि यत् ॥ यत्तपस्यासि कौन्तेय तत्कुरुष्व मदर्पणम्
॥ २७ ॥ शुभाशुभफलैरेवं मोक्ष्यसे कर्मबन्धनैः ॥ संन्यासयोगयुक्तात्मा विमुक्तो मा-
मुपैष्यसि ॥ २८ ॥

कुरुष्व आत्मने पदेन समर्पकनिष्ठमेव समर्पणफलं न तुम् किञ्चिदिति दर्शयति अवश्यंभाविनां कर्मणां मायि परमगुरौ समर्पणमेव
मद्भजनं नतु तदर्थं पृथग्व्यापारः कश्चिकर्तव्यइत्यभिप्रायः ॥ २७ ॥ एतादृशस्य भजनस्य फलमाह शुभाशुमेति एवमनायाससिद्धेऽपि
सर्वकर्मसमर्पणरूपे मद्भजने सति शुभाशुमे इष्टानिष्टे फले येषां तैः कर्मबन्धनैर्वन्धरूपैः कर्मभिर्मोक्ष्यसे मायि समर्पितत्वात्तत्तत्सं-
वन्धानुपपत्तेः कर्मभिस्तत्फलैश्च न संस्रक्ष्यते ततश्च संन्यासयोगयुक्तात्मा संन्यासः सर्वकर्मणां भगवति समर्पणं सपव योगइव
चित्तशोधकत्वाद्योगस्तेन युक्तः शोधितआत्मान्तःकरणं यस्य सत्त्वं त्यक्तसर्वकर्मावा कर्मबन्धनैर्जीवन्नेव विमुक्तः सन् सम्यग्दर्शनेना-
ज्ञानावरणनिवृत्त्या मामुपैष्यसि साक्षात्करिष्यस्यहं ब्रह्मास्मीति ततः प्रारब्धकर्मक्षयात्पतितोस्मिन् शरीरे विदेहकैवल्यरूपं मा-

मुपैष्यसि इदानीमपि सद्रूपः सन्नसर्वोपाधिनिवृत्त्या मायिकभेदव्यवहारविषयो न भविष्यतीत्यर्थः ॥ २८ ॥ यदि भक्तानेवानुगृ-
ह्णासि नाभक्तान् ततोरागद्वेषवत्त्वेन कथं परमेश्वरः स्यादिति नेत्याह समोहमिति सर्वेषु प्राणिषु समस्तुल्योहं सद्रूपेण स्फुरण-
रूपेणानन्दरूपेण च स्वाभाविकेनोपाधिकेन चान्तर्यामित्वेन अतोत ममद्वेषविषयः प्रीतिविषयोवा कश्चिदस्ति सावित्रस्यैव गगनम-
ण्डलव्यापिनः प्रकाशस्य तर्हि कथं भक्ताभक्तयोः फलवैषम्यं तत्राह ये भजन्ति तु येतु भजन्ति सेवन्ते मां सर्वकर्मसमर्पणरूपया भ-
क्त्या अभक्तापेक्षया भक्तानां विशेषद्योतनार्थस्तुशब्दः कोसौ मयि ते ये मदर्पितैर्निष्कामैः कर्मभिः शोधितान्तःकरणास्ते निरस्तसम-
स्तरजस्तमोमलस्य सत्त्वोद्रेकेणातिस्वच्छस्यान्तःकरणस्य सदा मदाकारां वृत्तिभुपनिषन्मानेनोत्पादयन्तोमयि वर्तन्ते अहमप्यतिस्व-
च्छायां तदीयचित्तवृत्तौ प्रतिविम्बितस्तेषु वर्तते चकारोऽवधारणार्थस्तएव मयि तेष्वेवाहमिति स्वच्छस्य हि द्रव्यस्यायमेव स्वभावो-

समोहं सर्वभूतेषु न मे द्वेष्योस्ति न प्रियः ॥ ये भजन्ति तु मां भक्त्या मयि ते तेषु
चाप्यहम् ॥ २९ ॥

येन संबध्यते तदाकारं गृह्णातीति स्वच्छ द्रव्यसंबद्धस्य च वस्तुन एषएव स्वभावोयत्तत्र प्रतिफलतीति तथा अस्वच्छद्रव्यस्याप्येव-
एव स्वभावोयत्स्वसंबद्धस्याप्याकारं न गृह्णातीति अस्वच्छद्रव्यसंबद्धस्य च वस्तुन एषएव स्वभावोयत्तत्र न प्रतिफलतीति यथा हि
सर्वत्र विद्यमानोऽपि सावित्रः प्रकाशः स्वच्छे दर्पणादावेवाभिव्यज्यते न त्वस्वच्छे घटादौ तावता न दर्पणे रज्ज्याति न वा द्वेष्टि घटं
एवं सर्वत्र समोऽपि स्वच्छे भक्तचित्तेऽभिव्यज्यमानोऽस्वच्छे चाभक्तचित्ते नाभिव्यज्यमानोऽहं न रज्ज्यामि कुत्र चित् न वा द्वेष्टि
कंचित् सामग्रीमर्यादया जायमानस्य कार्यस्याप्यनुयोज्यत्वात् वन्हिवत्कल्पतरुवच्चावैषम्यं व्याख्येयम् ॥ २९ ॥ किं च मद्भक्तेरेवायं
महिमा यत्समेऽपि वैषम्यमापादयति शृणु तन्महिमानं अपीति यः कश्चित्सुदुराचारोऽपि चेदजामिलादिरिव अनन्यभाक्सन् मां

भजते कुतश्चिद्भाग्योदयात्सेवते सप्रागसाधुरपि साधुरेव मन्तव्यः हि यस्मात्सम्यग्व्यवसितः साधुनिश्चयवान् सः ॥ ३० ॥ अस्मा-
देव सम्यग्व्यवसायात्सहित्वा दुराचारतां क्षिप्रमिति चिरकालमधर्मात्मापि मद्भजनमहिम्ना क्षिप्रं शीघ्रमेव भवति धर्मात्मा धर्मानु-
गतचित्तः दुराचारत्वं झटित्येव त्यक्त्वा सदाचारोभवतीत्यर्थः किंच शश्वन्नित्यं शान्तिं विषयभोगस्पृहानिवृत्तिं निगच्छति नितरां
प्राप्नोत्यतिनिर्वेदात् काश्चिन्वद्भक्तः प्रागभ्यस्तं दुरचारत्वमत्यजन्नभवेदपि धर्मात्मा तथा च सनश्येदेवेति नेत्याह भक्तानुकम्पापरव-
शतया कुपित इव भगवान् नैतदाश्चर्यं मन्वीथाः हेकौन्तेय निश्चितमेवेदं मद्भक्तेर्माहात्म्यं अतोविप्रतिपन्नानां पुरस्तादपि त्वं प्रति-

अपि चित्सुदुराचारोभजते मामनन्यभाक् ॥ साधुरेव समन्तव्यः सम्यग्व्यवसितोहि सः
॥ ३० ॥ क्षिप्रं भवति धर्मात्मा शश्वच्छान्तिं निगच्छति ॥ कौन्तेय प्रतिजानीहि न मे
भक्तः प्रणश्यति ॥ ३१ ॥ मां हि पार्थ व्यपाश्रित्य येऽपि स्युः पापथोनयः स्त्रियोवैश्यास्तथा
शूद्रास्तेऽपि यान्ति परां गतिम् ॥ ३२ ॥

जानीहि सावज्ञं सगर्वं च प्रतिज्ञां कुरु न मे वासुदेवस्य भक्तोऽतिदुरावारोऽपि प्राणसङ्कटमापन्नोऽपि सुदुर्लभयोग्यः सन् पार्थ-
यमानोऽपि अतिमूढोऽशरणोऽपि न प्रणश्यति किंतु कृतार्थ एव भवति दृष्टान्ताश्चाजामिलप्रल्हादभुवगजेन्द्रादयः प्रसिद्धा एव शास्त्रं
च न वासुदेवभक्तानामशुभं विद्यते कचिदिति ॥ ३१ ॥ एवमागन्तुकदोषेण दुष्टानां भगवद्भक्तिप्रभावाभिस्तारमुक्त्वा स्वाभाविकदो-
षेण दुष्टानामपि तमाह हि निश्चितं हे पार्थ मां व्यपाश्रित्य शरणमागत्य येपि स्युः पापथोनयोऽन्यजस्तिर्यश्चोवा जातिदोषेण दुष्टाः
तथा वेदाध्ययनादिशून्यतया निकृष्टाः स्त्रियोवैश्याः कृष्यादिमात्ररताः तथा शूद्राजातितोध्ययनाद्यभावेन च परमगल्ययोग्यास्तेऽपि

यान्ति परां गतिं अपि शब्दात् प्रागुक्तदुराचारा अपि ॥ ३२ ॥ एवं चेत् पुण्याः सदाचाराऽस्तमयोनश्च राजर्षयः सुक्ष्मवस्तुविवेकिनः क्षत्रियामम भक्ताः परां गतिं यान्तीति किं पुनर्वाच्यमत्र कस्यचिदपि सन्देहाभावादित्यर्थः यतोमङ्गकरीदृशोमहिमा अतोमहताप्रयत्नेन इमं लोकं सर्वपुरुषार्थसाधनयोग्यमतिदुर्लभञ्च मनुष्यदेहमनित्यमाशुविनाशिनमसुखं गर्भवासाद्यनेकदुःखबहुलं लब्ध्वा यावदयं न नश्यति तावदतिशीघ्रमेव भजस्व मां शरणमाश्रयस्व अनित्यत्वाद्सुखत्वाच्चास्य विलम्बं सुखार्थमुद्यमं च माकार्षीस्त्वं च राजर्षिरतोमङ्गजनेनात्मानं सफलं कुरु अन्यथा ह्येतादृशं जन्म निष्फलमेव तस्यादित्यर्थः ॥ ३३ ॥ भजनप्रकारं दर्शयन्नुपसंहरति राज-

किं पुनर्ब्राह्मणाः पुण्याभक्ता राजर्षयस्तथा ॥ अनित्यमसुखं लोकमिमं प्राप्य भजस्व माम् ॥ ३३ ॥ मन्मनाभव मङ्गक्तोमद्याजौ मां नमस्कुरु ॥ मामेवैष्यसि युक्तैवमात्मानं मत्परायणः ॥ ३४ ॥ इति श्रीमद्भगवद्गीता सूत्रनिषत्सु ब्रह्मविद्यायां योगशास्त्रे श्रीकृष्णार्जुनसंवादे राजविद्याराजगुह्ययोगो नाम नवमोऽध्यायः ॥ ६ ॥

भक्तस्यापि राजश्रुत्यस्य पुत्रादौ मनस्तथा सतन्मना अपि न तद्भक्त इत्यतः उक्तं मन्मनाभव मङ्गक्त इति तथा मद्याजौ मत्पूजनशीलः मां नमस्कुरु मनोवाक्कायैः एवमेभिः प्रकारैर्मत्परायणो मदेकशरणः सन्नात्मानमन्तःकरणं युक्ता मयि समाधाय मामेव परमानन्दधनं स्वप्रकाशं सर्वोपद्रवश्चान्यमभयमेष्यसि प्राप्स्यसि ॥ ३४ ॥ श्रीगोविन्दपदारविन्दमकरन्दास्वादशुद्धाशयाः संसाराम्बुधिमुत्तरन्ति सहसा पश्यन्ति पूर्णं महः । वेदान्तैरवधारयन्ति परमं श्रेयस्त्यजन्ति भ्रमं द्वैतं स्त्रप्तसमं विदन्ति विमलां विन्दन्ति चानन्दतां ॥ इति श्रीभगवद्गीतागूढार्थदीपिकायां मधुसूदनसरस्वतीविरचितायामधिकारिभेदेन राजविद्या राजगुह्ययोगो नवमोऽध्यायः ॥ ९ ॥

श्रीकृष्णाय गीतामृतबुहे नमः एवं सप्तमाष्टमनवमैस्तत्पदार्थस्य भगवतस्तत्त्वं सोपाधिकं निरुपाधिकं च दर्शितं तस्य च विभूतयः सोपाधिकस्य ध्याने निरुपाधिकस्य ज्ञाने चोपायभूताः रसोऽहमप्सु कौन्तेयेत्यादिना सप्तमे अहं क्रतुरहं यज्ञइत्यादिना नवमे च सङ्क्षेपेणोक्ताः अथेदानीं तासां विस्तरोक्तव्योभगवतो ध्यानाय तत्त्वमपि दुर्विज्ञेयत्वात् पुनस्तस्य वक्तव्यं ज्ञानायेति दशमोऽध्याय आरभ्यते तत्र प्रथममर्जुनं प्रोत्साहयितुं भूयएव पुनरपि हे महाबाहो गृणु मे मम परमं प्रकृतं वचः यत्ते तुभ्यं प्रीयमाणाय मद्वचनादमृतपानादिव प्रीतिमनुभवते वक्ष्याम्यहं परमाप्तस्तव हितकाम्यया इष्टप्राप्तीच्छया ॥१॥ प्राग्बहुधोक्तमेव किमर्थं पुनर्वक्ष्यसीत्यत आह

॥ श्रीभगवानुवाच ॥ भूयएव महाबाहो शृणु मे परमं वचः ॥ यत्तेऽहं प्रीयमाणाय वक्ष्यामि हितकाम्यया ॥ १ ॥ न मे विदुः सुरगणाः प्रभवं न महर्षयः ॥ अहमादिर्हिदेवानां महर्षीणां च सर्वशः ॥ २ ॥ योमामजमनादिं च वेत्ति लोकमहेश्वरम् ॥ असं मूढः समर्थेषु सर्वपापैः प्रमुच्यते ॥ ३ ॥

प्रभवं प्रभावं प्रभुशक्त्यतिशयं प्रभवनमुत्पत्तिमनेकविभूतिभिराविर्भावं वा सुरगणाः इन्द्रादयो महर्षयश्च भृग्वादयः सर्वज्ञा अपि न मे विदुः तेषां तदज्ञाने हेतुमाह अहं हि यस्मात् सर्वेषां देवानां महर्षीणां च सर्वशः सर्वैः प्रकारैरुत्पादकत्वेन बुद्ध्यादिप्रवर्तकत्वेन च निमित्तत्वेनोपादानत्वेन चादिः कारणं अतोमद्विकारास्ते मत्प्रभावं न जानन्तीत्यर्थः ॥ २ ॥ महाफलत्वाच्च कश्चिदेव भगवतः प्रभावं वेत्तीत्याह सर्वकारणत्वाच्च विद्यते आदिः कारणं यस्य तमनादिं अनादित्वादजं जन्मशून्यं लोकानां महान्तमीश्वरं च मां यो वेति समर्थेषु मनुष्येषु मध्ये असंमूढः संमोहवर्जितः सर्वैः पापैर्मतिपूर्वकृतैरपि प्रमुच्यते प्रकर्षेण कारणोच्छेदात्तत्संस्काराभावरूपेण मुच्यते मुक्तोभवति ॥ ३ ॥ आत्मनोलोकमहेश्वरत्वं प्रपञ्चयति बुद्धिरन्तःकरणस्य सूक्ष्मार्थविवेकसामर्थ्यं ज्ञानमात्मानात्मसर्व-

पदार्थावबोधः असंमोहः प्रत्युत्पन्नेषु बोद्धव्येषु कर्तव्येषु चाव्याकुलतया विवेकेन प्रवृत्तिः क्षमा आकुप्य ताडितस्य वा निर्वि-
कारचित्तता सत्यं प्रमाणेनावबुद्धस्यार्थस्य तथैव भाषणं दमोवाह्योन्द्रियाणां स्वविषयेभ्योनिवृत्तिः शमोन्तःकरणस्य सुखं धर्मासाधा-
रणकारणकमनुकूलवेदनीयं दुःखमधर्मासाधारणकारकं प्रतीकूलवेदनीयं भवः उत्पत्तिः भावः सत्ता अभावोऽस्त्येति वा भयं च
त्रासस्तद्विपरीतमभयं एवं च एकश्चकारउक्तसमुच्चयार्थः अपरोनुक्तबुद्ध्याज्ञानादिसमुच्चयार्थः एवेत्येते सर्वलोकप्रसिद्धापवेत्यर्थः म-
त्तएवमन्तीत्युत्तरेणान्वयः ४ अहिंसा प्राणिनां पीडानिवृत्तिः समता चित्तस्य रागद्वेषादिरहितावस्था तुष्टिर्भोग्येष्वेतावताऽलमिति बु-
द्धिः तपः शास्त्रीयमार्गेण कायेन्द्रियशोषणं दानं देशे काले श्रद्धया यथाशक्त्यर्थानां सत्पात्रे समर्पणं यशोधर्मनिमित्तः लोकश्ला-

बुद्धिर्ज्ञानमसंमोहः क्षमा सत्यं दमः शमः ॥ सुखं दुःखं भवोभावोभयं चाभयमेव च
॥ ४ ॥ अहिंसा समता तुष्टिस्तपोदानं यशोयशः ॥ भवन्ति भावाभूतानां सत्तएव पृथ-
ग्विधाः ॥ ५ ॥

धारूपा प्रसिद्धिः अयशस्त्वधर्मनिमित्ता लोकनिन्दारूपा प्रसिद्धिः एते बुद्ध्यादयोभावाः सकारणकाः पृथग्विधाः धर्माधर्मा-
दिसाधनवैचित्र्येण नानाविधाः भूतानां सर्वेषां प्राणिनां मत्तः परमेश्वरादेव भवन्ति नान्यस्मात्तस्मार्त्तिकं वाच्यं मम लोक-
महेश्वरत्वमित्यर्थः ॥ ५ ॥ इतश्चैतदेवं महर्षयः वेदतदर्थद्रष्टारः सर्वज्ञविद्यासंप्रदायप्रवर्तकाभृग्वाद्याः सप्त पूर्वे सर्गाद्यकालाविभू-
ताः तथा च पुराणं 'भृगुं मरीचिमन्त्रि च पुलस्त्यं पुलहं ऋतुं वसिष्ठं च महातेजाः सोऽसृजन्मनसा सुताना सप्त ब्रह्माण्डस्यैते पुराणे
निश्चयं गताइति' तथा चत्वारोमनवः सावर्णाइति प्रसिद्धाः अथवा महर्षयः सप्त भृग्वाद्याः तेभ्योऽपि पूर्वे प्रथमाश्चत्वारः स-
नकाद्यामहर्षयः सनवस्तथा स्वायम्भुवाद्याश्चतुर्दश मयि परमेश्वरे भावोभावना येषां ते मद्भावामश्चिन्तनपराः मद्भावनावशादा-

विभूतमदीयज्ञानैश्वर्यशक्तयइत्यर्थः मानसाः मनसः सङ्कल्पादेवोत्पन्नाः न तु योनिजाः अतोविशुद्धजन्मत्वेन सर्वप्राणिश्रेष्ठामत्त-
एव हिरण्यगर्भात्मनोजाताः सर्गाद्यकाले प्रादुर्भूताः येषां महर्षीणां सप्तानां चतुर्णां च सनकादीनां मनूनां च चतुर्दशानां
अस्मिन्लोके जन्मना च विद्यया च सन्ततिभूता इमा ब्राह्मणाद्याः सर्वाः प्रजाः ॥ ६ ॥ एवं सोपाधिकस्य भगवतः प्रभावमु-
क्त्वा तज्ज्ञानफलमाह एतां प्रागुक्तां बुद्ध्यादिमहर्ष्यादिरूपां विभूतिं विविधभावं तत्तद्रूपेणावस्थितिं योगं च तत्तदर्थनिर्माणसा-
मर्थ्यं परमैश्वर्यमिति यावत् मम योवेत्ति तत्त्वतः यथावत् सोऽविकम्पेनाप्रचलितेन योगेन सम्यग्ज्ञानस्वर्यैलक्षणेन समाधिना युज्यते.

महर्षयः सप्त पूर्वे चत्वारो मनवस्तथा ॥ मज्ञावामानसा जाता येषां लोकद्वयाः प्रजाः ॥ ६ ॥
एतां विभूतिं योगं च मम योवेत्ति तत्त्वतः ॥ सोऽविकम्पेन योगेन युज्यते नात्र संशयः
॥ ७ ॥ अहं सर्वस्य प्रभवो मत्तः सर्वं प्रवर्तते ॥ इति मत्वा भजन्ते मां बुधाभावसम-
न्विताः ॥ ८ ॥

नात्र संशयः प्रतिबन्धः कश्चित् ॥ ७ ॥ यादृशेन विभूतियोगयोर्ज्ञानेनाविकम्पयोगप्राप्तिस्तद्दर्शयति चतुर्भिः अहं परंब्रह्मवासुदेवा-
ख्यं सर्वस्य जगतः प्रभवोऽत्युत्पत्तिकारणमुपादानं निमित्तं च सर्वं मत्तएव प्रवर्तते भवति मयैवान्तर्यामिणा सर्वज्ञेन सर्वशक्तिना
प्रेर्यमाणं स्वस्वमर्यादामनतिक्रम्य सर्वं जगत्प्रवर्तते चेष्टतइति वा इत्येवं मत्वा बुधाविवेकेनावगततत्त्वाः भावेन परमार्थतत्त्वग्रह-
रूपेण प्रेम्णा समन्विताः सन्तो मां भजन्ते ॥ ८ ॥ प्रेमपूर्वकं भजनमेव विवृणोति मयि भगवति चित्तं येषां ते मच्चित्ताः तथा म-
द्गतामां प्राप्ताः प्राणाश्चक्षुरादयो येषां ते मद्गतप्राणामद्भजननिमित्तचक्षुरादिव्यापारामय्युपसंहृतसर्वकरणावा अथवा मद्गतप्राणाः म-

भजनार्थजीवनामभजनातिरिक्तप्रयोजनशून्यजीवनादिति यावत् चिद्वद्रोष्ठीषु परस्परमन्योन्यं श्रुतिभिर्युक्तिभिश्च मामेव बोधयन्तः तत्त्वबुभुत्सुकथयाज्ञापयन्तः तथा स्वशिष्येभ्यश्च मामेव कथयन्तउपादिशन्तश्च मायि चित्तार्पणं तथा बाह्यकरणार्पणं तथा जीवनार्पणं एवं समानामन्योन्यं मदबोधनं स्वन्यूनैभ्यश्च मदुपदेशनमित्येवंरूपं यन्मभजजनं तेनैव तुष्यन्ति च एतावतैव लब्धसर्वार्थावयमलमन्येन लब्धव्येनेत्येवंप्रत्ययरूपं संतोषं प्राप्नुवन्ति च तेन संतोषेण रमन्ति च रमन्तेच प्रियसङ्गमेनेव उत्तमं सुखमनुभवन्तिच तदुक्तं पतञ्जलिना 'संतोषादनुत्तमः सुखलाभइति' उक्तं च पुराणे 'यच्च कामसुखं लोके यच्च दिव्यं महत्सुखं तृष्णाक्षयसुखस्यैते नाहं वः षोडशीं कलामिति' तृष्णाक्षयः संतोषः ॥ ९ ॥ ये यथोक्तेन प्रकारेण भजन्ते मां सततं सर्वदा युक्तानां भगवत्येकाग्रबुद्धीनां

मच्चित्तामङ्गतप्राणाबोधयन्तः परस्परम् ॥ कथयन्तश्च मां नित्यं तुष्यन्ति च रमन्ति च ॥ ९ ॥ तेषां सततयुक्तानां भजतां प्रीतिपूर्वकम् ॥ ददामि बुद्धियोगं तं येन मासुपयान्ति ते ॥ १० ॥

अतएव लाभपूजाख्यात्याद्यनभिसंधाय प्रीतिपूर्वकमेव भजतां सेवमानानां तेषां अविकम्पेन योगेनेति यः प्रागुक्तस्तं बुद्धियोगं मत्तत्त्वविषयसम्यग्दर्शनं ददामि उत्पादयामि येन बुद्धियोगेन मामीश्वरमात्मत्वेनोपयान्ति ये मच्चित्त्वादिप्रकारैर्मां भजन्ते ते ॥ १० ॥ दीयमानस्य बुद्धियोगस्यात्मप्राप्तौ फले मध्यवर्तिनं व्यापारमाह तेषामेव कथं श्रेयः स्यादित्यनुग्रहार्थं आत्मभावस्थआत्माकारान्तःकरणवृत्तौ विषयत्वेन स्थितोऽहं स्वप्रकाशचैतन्यानन्दाद्वयलक्षणआत्मा तेनैव मद्विषयान्तःकरणपरिणामरूपेण ज्ञानदीपेन दीपसदृशेन ज्ञानेन भास्वता चिदाभासयुक्तेनाप्रतिबद्धेनाज्ञानजं अज्ञानोपादानकं तमोमिथ्याप्रत्ययलक्षणं स्वविषयावरणमन्धकारं तदुपादानाऽज्ञाननाशेन नाशयामि सर्वभ्रमोपादानस्याज्ञानस्य ज्ञाननिवर्त्यत्वादुपादाननाशनिवर्त्यत्वाच्चोपादेयस्य य-

था दीपेनान्धकारेनिवर्तनीये दीपोत्पत्तिमन्तरेण न कर्मणोभ्यासस्य चापेक्षाविद्यमानस्यैव च वस्तुनोभिव्यक्तिस्ततो नानुत्पन्नस्य क-
 स्याच्चिदुत्पत्तिस्तथा ज्ञानेनाज्ञाने निवर्तनीये न ज्ञानोत्पत्तिमन्तरेणान्यस्य कर्मणोभ्यासस्य चापेक्षाविद्यमानस्यैव च ब्रह्मभावस्य मो-
 क्षस्याभिव्यक्तिस्ततो नानुत्पन्नस्योत्पत्तिर्येन क्षयित्वं कर्मादिसापेक्षत्वे वा भवेदिति रूपकालङ्कारेण सूचितोर्थः भास्वतेत्यनेन तीव्रपव-
 नादेरि वा संभावनादेः प्रतिबन्धकस्याभावः सूचितः ज्ञानस्य च दीपसाधर्म्यं स्वविषयावरणनिवर्तकत्वं स्वव्यवहारे सजातीयपरा-
 नपेक्षत्वं स्वोत्पत्त्यतिरिक्तसहकार्यनपेक्षत्वमित्यादिरूपकबीजं द्रष्टव्यम् ॥११॥ एवं भगवतो विभूतिं योगं च श्रुत्वा परमोत्कण्ठितः परं

तेषामेवानुकम्पार्यमहमज्ञानजं तमः ॥ नाशयाम्यात्मभावस्थो ज्ञानदीपेन भास्वता ॥ ११ ॥

॥ अर्जुन उवाच ॥ परं ब्रह्म परं धाम पवित्रं परमं भवान् ॥ पुरुषं शाश्वतं दिव्यमादिदे-
 वमजं विभुम् ॥ १२ ॥ आहुस्त्वामृषयः सर्वे देवर्षिर्नारदस्तथा ॥ असितो देवलो व्यासः
 स्वयं चैव ब्रवीषि मे ॥ १३ ॥

ब्रह्म परं धाम आश्रयः प्रकाशो वा परमं पवित्रं पावनं च भवानेव यतः पुरुषं परमात्मानं शाश्वतं सर्वदैकरूपं दिवि परमे व्योम्नि स्व-
 स्वरूपे भवं दिव्यं सर्वप्रपञ्चातीतं आदि च सर्वकारणं देवं च द्योतनात्मकं स्वप्रकाशमादिदेवं अतएवाजं विभुं सर्वगतं त्वामाहुरिति
 संबन्धः ॥ १२ ॥ आहुः कथयन्ति त्वामनन्तमहिमानं ऋषयस्तत्त्वज्ञाननिष्ठाः सर्वे भृगुवसिष्ठादयः तथा देवर्षिर्नारदः असितो देवलश्च
 धौम्यस्य ज्येष्ठो भ्राता व्यासश्च भगवान् कृष्णद्वैपायनः एतेऽपि त्वां पूर्वोक्तविशेषणं मे मह्यमाहुः साक्षात् किमन्यैर्वक्तुमिः स्वयमेव
 त्वं च मह्यं ब्रवीषि अत्र ऋषित्वेऽपि साक्षाद्वक्तृणां नारदादीनामतिविशिष्टत्वात्पृथग्ग्रहणम् ॥ १३ ॥ सर्वमेतदुक्तमृषिभिश्च त्वया च

तद्वत् सत्यमेवाहं मन्ये यन्मां प्रति वदसि केशव नहि त्वद्वचसि मम कुत्राप्यप्रामाण्यशङ्का तच्च सर्वज्ञत्वात्त्वं जानासीति केशो ब्रह्मरुद्रौ सर्वेशावप्यनुकम्प्यतया वात्यवगच्छतीति व्युत्पत्तिमाश्रित्य निरातिशयैश्वर्यप्रतिपादकेन केशवपदेन सूचितं, अतोयदुक्तं न मे विदुः सुरगणाः प्रभवं न महर्षयइत्यादि तथैव हि यस्मात् हेभगवन् समग्रैश्वर्यादिसम्पन्न ते तव व्यक्तिं प्रभावं ज्ञानातिशयशालिनोऽपि देवान विदुर्नापि दानवाः न महर्षयइत्यापि द्रष्टव्यम् ॥ १४ ॥ यतस्त्वं तेषां सर्वेषामादिशक्यज्ञानश्चातः स्वयमेव अन्योपदेशादिकमन्तरेणैव त्वमेवात्मना स्वरूपेणात्मानं निरुपाधिकं सोपाधिकं च निरुपाधिकं प्रत्यक्तेनाविषयतया सोपाधिकं च निरातिशयज्ञानैश्वर्यादिशक्तिमत्त्वेन वेत्थ जानासि नान्यः कश्चित् अन्यैर्ज्ञातुमशक्यमहं कथं जानीयामित्याशङ्कामपनुदन् प्रेमौत्क-

सर्वमेतद्वत् मन्ये यन्मां वदसि केशव ॥ न हि ते भगवन्व्यक्तिं विदुर्देवान दानवाः
॥ १४ ॥ स्वयमेवात्मनाऽऽत्मनां वेत्थ त्वं पुरुषोत्तम ॥ भूतभावन भूतेश देवदेव जगत्प-
ते ॥ १५ ॥

ण्ड्येन बहुधा संबोधयति हेपुरुषोत्तम त्वदपेक्षया सर्वेऽपि पुरुषाअपकृष्टाएव अतस्तेषामशक्यं सर्वोत्तमस्य तव शक्यमेवेत्याभि-
प्रायः पुरुषोत्तमत्वमेव विवृणोति पुनश्चतुर्भिः संबोधनैः भूतानि सर्वाणि भावयत्युत्पादयतीति हेभूतभावन सर्वभूतापितः पितापि
कश्चिन्नेष्टस्तत्राह हेभूतेश सर्वभूतानियन्तः नियन्तापि कश्चिन्नाराध्यस्तत्राह हेदेवदेव देवानां सर्वाराध्यानामप्याराध्यः आरो-
ध्योऽपि कश्चिन्न पालयितृत्वेन पतिस्तत्राह हेजगत्पते हिताहितोपदेशक वेदप्रणेतृत्वेन सर्वस्य जगतः पालयितः एतादृश-
सर्वविशेषणाविशिष्टत्वं सर्वेषां पिता सर्वेषां गुरुः सर्वेषां राजाऽतः सर्वैः प्रकारैः सर्वेषामाराध्यइति किं वाच्यं पुरुषोत्तमत्वं
तवेति भावः ॥ १५ ॥ यस्मादन्येषां सर्वेषां ज्ञातुमशक्याअवश्यं ज्ञातव्याश्च तव विभूतयः तस्मात् याभिर्विभूतिभिरिमान्स-

वान् लोकान् व्याप्य त्वं तिष्ठसि तास्तवाऽसाधारणाविभूतयो दिव्या असर्वज्ञैर्ज्ञातुमशक्या हि यस्मात्तस्मात्सर्वज्ञस्त्वमेव ताः अशेषेण वक्तुमर्हसि ॥ १६ ॥ किं प्रयोजनं तत्कथनस्य तदाह द्वाभ्यां योगोनिरतिशयैश्वर्यादिशक्तिः सोऽस्यास्तीति हे योगिन् निरतिशयैश्वर्यादिशक्तिशालिन् अहमतिस्थूलमतिस्त्वां देवादिभिरपि ज्ञातुमशक्यं कथं विद्यां जानीयां सदा परिविन्तयन् सर्वदा ध्यायन् ननु मद्ब्रिभूतिषु मां ध्यायन् ज्ञास्यसि तत्राह केषु केषु च भावेषु चेतनाचेतनात्मकेषु वस्तुषु त्वद्विभूतिभूतेषु मया चिन्त्योऽसि हे भगवन् ॥ १७ ॥ अतः आत्मनस्तवयोगं सर्वज्ञत्वसर्वशक्तित्वादिलक्षणमैश्वर्यातिशयं विभूतिं च ध्यानाल-

वक्तुमर्हस्यशेषेण दिव्याच्चात्मविभूतयः ॥ याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥ कथं विद्यामहं योगिंस्त्वां सदा परिविन्तयन् ॥ केषु केषु च भावेषु चिन्त्योसि भगवन्मया ॥ १७ ॥ विस्तरेणात्मनोयोगं विभूतिं च जनार्दन ॥ भूयः कथय तस्मिर्हि शृण्वतो नास्ति मेऽसूतम् ॥ १८ ॥ श्रीभगवानुवाच ॥ हन्त ते कथयिष्यामि दिव्याच्चात्मविभूतयः ॥ प्राधान्यतः कुरुश्रेष्ठ नास्त्यन्तोविस्तरस्य मे ॥ १९ ॥

म्बनं विस्तरेण सङ्क्षेपेण सप्तमे नवमे चोक्तमपि भूयः पुनः कथय सर्वैर्जनैरभ्युदयनिःश्रेयसप्रयोजनं याच्यस इति हे जनार्दन अतोममापि याञ्चा त्वय्युचितैव उक्तस्य पुनः कथनं कुतोयाचसे तत्राह तस्मिन्प्रत्ययेनेच्छाविच्छित्तिर्नास्ति हि यस्माच्छृण्वतः श्रवणेन पितृतस्त्वद्वाक्यममृतं अमृतवत्पदे पदे स्वादु स्वादु अत्र तद्वाक्यमित्यनुक्तेरपन्हुत्यतिशयोक्तिरूपकसङ्करोयं माधुर्यातिशयानुभवेनोत्कण्ठातिशयं व्यनक्ति ॥ १८ ॥ अत्रोत्तरं हन्तेत्यनुमतां यत्त्वया प्रार्थितं तत्करिष्यामि माव्याकुलोभूरित्यर्जुनं समाश्वास्य तदेव कर्तुमारभते कथयिष्यामि प्राधान्यतस्तत्ताविभूतीर्यादिव्याहि प्रसिद्धा आत्मनोममासाधारणाविभूतयः हे कुरुश्रेष्ठ विस्तरेण तु

कथनमशक्यं यतोनास्त्यन्तोविस्तरस्य मे विभूतीनां अतः प्रधानभूताः काश्चिदेव विभूतीर्वक्ष्यामीत्यर्थः ॥ १९ ॥ तत्र प्रथमं तावन्मुख्यं चिन्तनीयं शृणु सर्वभूतानामाशये तद्देशेन्तर्यामिरूपेण प्रत्यगात्मरूपेण च स्थितआत्मा चैतन्यानन्दघनस्त्वयाऽहं वासुदैवपवोति ध्येयः हेगुडाकेश जितनिद्रेति ध्यानसामर्थ्यं सूचयति एवं ध्यानसामर्थ्यं तु वक्ष्यमाणानि ध्यानानि कार्याणि तत्राप्यादौ ध्येयमाह अहमेवादिश्च उत्पत्तिः भूतानां प्राणिनां चेतनत्वेन लोके व्यवहियमाणानां मध्यं च स्थितिः अन्तश्च नाशः सर्वचेतनवर्गाणामुत्पत्तिस्थितिनाशरूपेण चाहमेव ध्येयइत्यर्थः ॥ २० ॥ एतदशक्तेन बाह्यानि ध्यानानि कार्याणीत्याह यावदध्यायसमाप्ति आदित्यानां द्वादशानां मध्ये विष्णुर्विष्णुनामादित्योहं वामनावतारोवा ज्योतिषां प्रकाशकानां मध्ये रविरंशुमान् विश्वव्यापी प्रकाशकः मरुतां

अहमःत्मा गुडाकेश सर्वभूताशयस्थितः ॥ अहमादिश्च मध्यं च भूतानामन्तएव च ॥ २० ॥ आदित्यानामहं विष्णुर्ज्योतिषां रविरंशुमान् ॥ मरीचिर्मरुतामस्मि नक्षत्राणामहं शशी ॥ २१ ॥ वेदानां सामवेदोऽस्मि देवानामस्मि वासवः ॥ इन्द्रियाणां मनश्चास्मि भूतानामस्मि चेतना ॥ २२ ॥

सप्तसप्तकानां मध्ये मरीचिनामाहं नक्षत्राणामधिपतिरहं शशी चन्द्रमाः निर्धारणे षष्ठी अत्र प्रायेण निर्धारणे षष्ठी कचित्संबन्धेऽपि यथा भूतानामस्मिचेतनेत्यादौ वामनरामादयश्चावताराः सर्वैश्वर्यशालिनोप्यनेन रूपेण ध्यानविवक्षया विभूतिषु पठ्यन्ते वृष्णीनां वासुदेवोऽस्मीत्ये तेन रूपेण ध्यानविवक्षया स्वस्यापि स्वविभूतिमध्ये पाठवत् अतःपरञ्च प्रायेणायमध्यायः स्पष्टार्थइति कचित्किञ्चिद्व्याख्यास्यामः ॥ २१ ॥ चतुर्णां वेदानां मध्ये गानमाधुर्येणातिरमणीयः सामवेदोहमस्मि वासवइन्द्रः सर्वदेवाधिपतिः इन्द्रियाणामेकादशानां प्रवर्तकः मनः भूतानां सर्वप्राणिसंबन्धिनां परिणामानां मध्ये चिदभिव्यञ्जिका बुद्धेर्वृत्तिश्चेतनाहमस्मि ॥ २२ ॥ रुद्राणामेकादशानां मध्येशंकरः वित्तेशोधनाध्यक्षः कुबेरः यक्षरक्षसां यक्षानां राक्षसानां च वसूनाम-

घानां पावकोऽग्निः मेरुःसुमेरुः शिखरिणां शिखरवतां अत्युच्छ्रितानां ॥ २३ ॥ इन्द्रस्य सर्वराजश्रेष्ठत्वात्तत्पुरोधसं बृहस्पतिं सर्वेषां पुरोधसां राजपुरोहितानां मध्ये मुख्यं श्रेष्ठं मामेव हेपार्थं विद्धि जानीहि सेनानीनां सेनापतीनां मध्ये देवसेनापतिः स्कन्दोऽगुहः अहमस्मि सरसां देवखातजलाशयानां मध्ये सागरः सगरपुत्रैः खातोजलाशयोऽहमस्मि ॥ २४ ॥ महर्षीणां सप्त ब्रह्मणां मध्ये भृगुरतितेजस्वित्वादहं गिरां वाचां पदलक्षणानां मध्ये एकमक्षरं पदमोङ्कारोऽहमस्मि यज्ञानां मध्ये जपयज्ञोऽहिंसादिदोषशून्यत्वेनात्यन्तशोधकोऽहमस्मि स्थावराणां स्थितिमतां मध्ये हिमालयोऽहं शिखरवतां मध्ये हि मेरुरहमित्युक्तं अतः स्थावरत्वेन शिखरवत्त्वेन चार्थमे-

रुद्राणां शङ्करश्चास्मि वित्तेशोयचरत्तसाम् ॥ वसूनां पावकश्चास्मि मेरुः शिखरिणामहम् ॥ २३ ॥ पुरोधसां च मुख्यं मां विद्धि पार्थं बृहस्पतिम् ॥ सेनानीनामहं स्कन्दः सरसामस्मि सागरः ॥ २४ ॥ महर्षीणां भृगुरहं गिरामस्येकमक्षरम् यज्ञानां जपयज्ञोऽस्मि स्थावराणां हिमालयः ॥ २५ ॥ अश्वत्थः सर्ववृक्षाणां देवर्षीणां च नारदः ॥ गन्धर्वाणां चित्ररथः सिद्धानां कपिलोमुनिः ॥ २६ ॥ उच्चैःश्रवसमश्वानां विद्धि माममृतोद्भवम् ॥ ऐरावतं गजेन्द्राणां नराणां च नराधिपम् ॥ २७ ॥

दाददोषः ॥ २५ ॥ सर्वेषां वृक्षाणां वनस्पतीनामन्येषांच अश्वत्थः देवाएव सन्तोये मन्त्रदर्शित्वेन ऋषित्वं प्राप्तास्ते देवर्षयस्तेषां मध्ये नारदोऽहमस्मि गन्धर्वाणां गानधर्मणां देवगायकानां मध्ये चित्ररथोऽहमस्मि सिद्धानां जन्मनैव विना प्रयत्नं धर्मज्ञानवैराग्यैश्चर्यातिशयं प्राप्तानामधिगतपरमार्थानां मध्ये कपिलोमुनिरहं ॥ २६ ॥ अश्वानां मध्ये उच्चैःश्रवसममृतमथनोद्भवमश्वं मां विद्धि ऐरावतं गजममृतमथनोद्भवं गजेन्द्राणां मध्ये मां विद्धि नराणां च मध्ये नराधिपं राजानं मां विद्धीत्यनुषज्यते ॥ २७ ॥ आयुधानामस्त्राणां मध्ये वज्रं दधीचेरस्त्रिसंभवमस्त्रमहमस्मि धेनूनां दोग्धीणां मध्ये कामं दोग्धीति कामधुक् समुद्रमथनोद्भवा वसिष्ठस्य कामधे-

जुरहमस्मि कामानां मध्ये प्रजनः प्रजनयिता पुत्रोत्पत्त्यर्थोयः कन्दर्पः कामः सोऽहमस्मि चकारस्त्वर्थे रतिमात्रहेतुकामव्यावृत्त्यर्थः सर्पाश्च नागाश्च जातिभेदाद्भिद्यन्ते तत्र सर्पाणां मध्ये तेषां राजा वासुकिरहमस्मि ॥ २८ ॥ नागानां जातिभेदानां मध्ये तेषां राजाऽनन्तश्च शेषास्योऽहमस्मि यादसां जलचराणां मध्ये तेषां राजा वरुणोऽहमस्मि पितॄणां मध्ये अर्यमा नाम पितृराजश्चाहमस्मि संयमतां संयमं धर्माधर्मफलदानेनानुग्रहं निग्रहं च कुर्वतां मध्ये यमोऽहमस्मि ॥ २९ ॥ दैत्यानां दितिर्वंद्यानां मध्ये प्रकर्षेण प्रल्हादयत्यानन्दयति परमसात्त्विकत्वेन सर्वानिति प्रल्हादश्चास्मि कलयतां सङ्ख्यानं गणनं कुर्वतां मध्ये कालोऽहं सृगेन्द्रः सिंहः सृगाणां

आयुधानामहं वज्रं घेनूनामस्मि कामधुक् ॥ प्रजनश्चास्मि कन्दर्पः सर्पाणामस्मि वासुकिः ॥ २८ ॥ अनन्तश्चास्मि नागानां वरुणोयादसामहम् ॥ पितॄणामर्यमाचास्मि यमः संयमातामहम् ॥ २९ ॥ प्रल्हादश्चास्मि दैत्यानां कालः कलयतामहम् ॥ सृगाणां च सृगेन्द्रोऽहं वैनतेयश्च पक्षिणाम् ॥ ३० ॥ पवनः पवतामस्मि रामः शस्त्रभृतामहम् ॥ भ्राष्ट्राणां मकरश्चास्मि स्रोतसामस्मि जान्हवी ॥ ३१ ॥

पक्ष्मनां मध्येऽहं वैनतेयश्च पक्षिणां विनतापुत्रो गरुडः ॥ ३० ॥ पवतां पावयितॄणां वेगवतां वा मध्ये पवनो वायुरहमस्मि शस्त्रभृतां शस्त्रधारिणां युद्धकुशलानां मध्ये रामोदाशरथिरखिलराक्षसकुलक्षयकरः परमवीरोऽहमस्मि साक्षात्स्वरूपस्याप्यनेन रूपेण चिन्तनार्थं वृष्णीनां वासुदेवोऽस्मीति वदन्नपाठइति प्रागुक्तं शृषाणां मत्स्यानां मध्ये मकरो नाम तज्जातिविशेषः स्रोतसां वेगेन चलज्जलानां नदीनां मध्ये सर्वनदीश्रेष्ठा जान्हवी गङ्गाऽहमस्मि ॥ ३१ ॥ सर्गाणामचेतनसृष्टीनामादिरन्तश्च मध्यं चोत्पत्तिस्थितिलयाअहमेव हे अर्जुन भूतानां जीवाविष्टानां चेतनत्वेन प्रसिद्धानामेवादिरन्तश्च मध्यं चेत्युक्तमुपक्रमे इह त्वचेतन

सर्गाणामिति न पौनरुक्त्यं विद्यानां मध्ये अध्यात्मविद्यामोक्षहेतुरात्मतत्त्वविद्याहं प्रवदतां प्रवदत्संबन्धिनां कथाभेदानां वादजल्पवि-
तण्डात्मकानां मध्ये वादोऽहं भूतानामस्मि चेतनेत्यत्र यथाभूतशब्देन तत्संबन्धिनः परिणामलक्षितास्तथैह प्रवदच्छब्देन तत्संबन्धि-
नः कथाभेदालभ्यन्ते अतोनिर्धारणोपपत्तिः यथा श्रुतेतूभयत्रापि संबन्धेषु तत्र तत्त्वबुभुत्सोर्वीतरागयोः सत्रह्यचारिणोर्गुरुशिष्य-
योर्वा प्रमाणेन तर्केण च साधनदूषणात्मा पक्षप्रतिपक्षपरिग्रहस्तत्त्वनिर्णयप्रयन्तोवादः तदुक्तं प्रमाणतर्कसाधनोपालम्भः सिद्धान्ता-
विरुद्धः पञ्चावयवोपपन्नः पक्षप्रतिपक्षपरिग्रहोवादइति गो० १।४१ वादफलस्य तत्त्वनिर्णयस्य दुर्बुद्धवादिनिराकरणेन संरक्षणार्थं
विजिगीषुकथे जल्पवितण्डे जयपराजयमात्रपर्यन्ते तदुक्तं तत्त्वाध्यवसायसंरक्षणार्थं जल्पवितण्डे बीजप्ररोहसंरक्षणार्थं कंटकशाखा-

सर्गाणामादिरन्तश्च मध्यं चैवाहमर्जुन ॥ अध्यात्मविद्याविद्यानां वादः प्रवदतामहम्
॥ ३२ ॥ अक्षरणामकारोऽस्मि इन्द्रःसामासिकस्य च ॥ अहमेवाक्षयः कालोधाताऽहं वि-
श्वतोमुखः ॥ ३३ ॥

प्रावरणवदिति छलजातिनिग्रहस्थानैः परपक्षोदुष्यतइति जल्पे वितण्डायाश्च समानं तत्र वितण्डायामेकैः स्वपक्षः स्थाप्यतएव अन्येन
च सदुष्यतएव जल्पेतूमाभ्यामपि स्वपक्षः स्थाप्यते उभाभ्यामपि परपक्षोदुष्यतइति विशेषः ननुक्तं 'यथोक्तोपपन्नछलजातिनिग्रह-
स्थानसाधनोपालम्भोजल्पः १।४२ सप्रतिपक्षस्थापनाहीनोवितण्डेति' १।४३ अतोवितण्डाद्वयशरीरत्वाज्जल्पोनामनैकाकथा किंतु शक्त्य-
तिशयज्ञानार्थं समयबन्धमात्रेण प्रवर्ततइति खण्डनकारणः तत्त्वाध्यवसायपर्यवसायित्वेन तु वादस्य श्रेष्ठत्वमुक्तमेव ॥ ३२ ॥ अक्षराणां
सर्वेषां वर्णानां मध्ये अकारोऽहमस्मि 'अकारोवै सर्वावागिति' श्रुतेस्तस्य श्रेष्ठत्वं प्रसिद्धं दृढम्बः समासउभयपदार्थप्रधानः सामासि-
कस्य समाससमूहस्य मध्येऽहमस्मि पूर्वपदार्थ प्रधानोऽव्ययीभावः उत्तर पदार्थप्रधानः स्तत्पुरुषः अन्यपदार्थप्रधानोबहुव्रीहिरिति

तेषामुभयपदार्थसाभ्याभावेनापकृष्टत्वात् क्षयिकालाभिमानो अक्षयः परमेश्वराख्यः कालस्यापिकालज्ञः कालकालो गुणीसर्वविचइ-
त्यादिश्रुतिप्रसिद्धोहमेव कालः कलयतामहमित्यत्र तु क्षयिकालइति उक्तमेदः कमफलविधातृणां मध्ये विश्वतोमुखः सर्वतोमुखो-
धाता सर्वकर्मफलदातेश्वरोहमित्यर्थः ॥ ३३ ॥ संहारकारिणां मध्ये सर्वहरः सर्वसंहारकारी मृत्युरहं भविष्यतां भाविकल्याणानां य-
उद्भवउत्कर्षः सचाहमेव नारीणां मध्ये कीर्तिः श्रीर्वाक् स्मृतिर्मेधा धृतिः क्षमेति च सप्तधर्मपत्न्योऽहमेव तत्र कीर्तिर्धार्मिकत्वनिमि-
त्ता प्रशस्तत्वेननानादिगदेशीयसर्वलोकज्ञानविषयतारूपा ख्यातिः श्रीधर्मार्थकामसम्पत् शरीरशोभावा कान्तिर्वा वाक् सरस्वती स-
र्वस्यार्थस्य प्रकाशिका संस्कृता वाणी चकारान्मृत्यादयोऽपि धर्मपत्न्योगृह्यन्ते स्मृतिश्चिरानुभूतार्थस्मरणशक्तिः अनेकग्रन्थार्थधार-

मृत्युःसर्वहरश्चाहसुहृदवश्च भविष्यताम् ॥ कीर्तिः श्रीर्वाक्च नारीणां स्मृतिर्मेधा धृतिः
क्षमा ॥ ३४ ॥ बृहत्साम तथा साम्नां गायत्री छन्दसामहम् ॥ मासानां मार्गशीर्षोऽहमृतूनां
कुसुमाकरः ॥ ३५ ॥

णाशक्तिर्मेधा धृतिरवसादेऽपि शरीरेन्द्रियसङ्घातोत्तम्भनशक्तिः उच्छृङ्खलप्रवृत्तिकारणेन चापलप्राप्तौ तन्निवर्तनशक्तिर्वा क्षमा हर्ष-
विषादयोरविकृतचित्तता यासामाभासमात्रसम्बन्धेनापि जनः सर्वलोकादरणीयोभवति तासां सर्वलोपूतमत्वमतिप्रसिद्धमेव ॥ ३४ ॥
वेदानां सामवेदोस्मीत्युक्तं तत्रायमन्योविशेषः साम्नामृगक्षरारूढानां गोतिविशेषाणां मध्ये त्वामिद्धिहहवामहइत्यस्यामृचि गोतिवि-
शेषोबृहत्साम तच्चातिरात्रे पृष्टस्तोत्रं सर्वेश्वरत्वेनेन्द्रस्तुतिरूपमन्यतः श्रेष्ठत्वादहं छन्दसां नियताक्षरपादत्वरूपछन्दोविशिष्टानामृचां
मध्ये द्विजातेर्द्वितीयजन्महेतुत्वेन प्रातःसवनादि सवनत्रयव्यापित्वेन त्रिष्टुपूजगतीभ्यां सोमाहरणार्थं गताभ्यां सोमो न लब्धोऽक्षराणे
च हारितानि जगत्या त्रीणि त्रिष्टुभैकामिति चत्वारि तैरक्षरैः सहसोमस्याहरणेन च सर्वश्रेष्ठा गायत्रो ऋगहं चतुरक्षराणि हवाअत्रे

छन्दां स्यासुस्तोजगतीसोममच्छापतत्सा त्रीण्यक्षराणि हित्वा जगाम ततस्त्रिष्टुप् सोममच्छापतत्सैकमक्षरं हित्वा पतत्ततो गायत्री-
साममच्छापतत्सां तानि चाक्षराणि हरन्त्यागच्छत् सोमं च तस्मादष्टाक्षरागायत्रीत्युपक्रम्य तदाहुर्गायत्राणिवै सर्वाणि सवनानि
गायत्री होवैतदुपसृजामानैरिति शतपथश्रुतेः गायत्रीवाइदं सर्वं भूतमित्यादिछान्दोग्यश्रुतेश्च यासानां द्वादशानां मध्येऽभिनवशालि-
वास्तूकशाकादिशाली शीतातपश्चन्यत्वेन च सुखहेतुर्मार्गशीर्षोऽहं ऋतूनां षष्णां मध्ये कुसुमाकरः सर्वसुगन्धिकुसुमानामाकरोति
रमणीयोवसन्तः वसन्ते ब्राह्मणमुपनयीत वसन्ते ब्राह्मणोऽग्नीनादधीत वसन्तेवसन्ते ज्योतिषायजेत तद्वैवसन्तपवाभ्यारभेत वस-

द्यूतं क्लृयतामस्मि तेजस्तेजस्विनामहम् ॥ जयोस्मि व्यवसायोऽस्मि सत्त्वं सत्त्ववताम-
हम् ॥ ३६ ॥ वृष्णीनां वासुदेवोऽस्मि पाण्डवानां धनञ्जयः ॥ मुनीनामप्यहं व्यासः कवी-
नामुशनाकविः ॥ ३७ ॥

न्तोवै ब्राह्मणस्यर्तुरित्यादिशास्त्रप्रसिद्धोऽहमस्मि ॥ ३५ ॥ क्लृयतां क्लृय परवञ्चनस्य कर्तृणां सैवन्धिद्यूतमक्षदेवनादिलक्षणं सर्व-
स्वापहारकारणमहमस्मि तेजस्विनामत्युग्रप्रभावानां संबन्धितेजोऽप्रतिहतास्त्वमहमस्मि जेतृणां पराजितापेक्षयोत्कर्षलक्षणोजयोऽ-
स्मि व्यवसायिनां व्यवसायः फलाव्यभिचार्युद्यमोहमस्मि सत्त्ववतां सात्त्विकानां धर्मज्ञानवैराग्यैश्वर्यलक्षणं सत्त्वकार्यमेवात्र सत्त्व-
महम् ॥ ३६ ॥ साक्षादीश्वरस्यापि विभूतिमध्ये पाठस्तेन रूपेण चिन्तनार्थइति प्रागेवोक्तं वृष्णीनां मध्ये वासुदेवोवसुदेवपुत्रत्वेन प्रसि-
द्धस्त्वदुपदेष्टायमहं तथा पाण्डवानां मध्ये धनञ्जयस्त्वमेवाहं मुनीनां मननशीलानामपि मध्ये वेदव्यासोऽहं कवीनां क्रान्तदर्शिनां
सूक्ष्मार्थविवेकिनां मध्ये उशना कविरिति ख्यातः शुक्रोऽहम् ॥ ३७ ॥ दमयतामदान्तानुत्पथान् पथि प्रवर्तयतामुत्पथप्रवृत्तौ

नीग्रहहेतुर्दण्डोहमस्मि जिगीषतां जेतुमिच्छतां नीतिन्यायोजयोपायस्य प्रकाशकोऽहमस्मि गुह्यानां गोप्यानां गोपनहेतुर्मौनं
वाचो यमत्वमहमस्मि नहि दूष्णीं स्थितस्याभिप्रायोज्ञायते गुह्यानां गोप्यानां मध्ये सन्यासश्रवणमननपूर्वकमात्मनोनिदिध्यासन-
लक्षणं मौनं चाहमस्मि ज्ञानवतां ज्ञानिनां यच्छ्रवणमनननिदिध्यासनपरिपाकप्रभवमद्वितीयात्मसाक्षात्काररूपं सर्वज्ञानविशेष-
विज्ञानं तदहमस्मि ॥ ३८ ॥ यद्यपि च सर्वभूतानां प्रराहकारणं बीजं तन्मायोपाधिकं चैतन्यमहमेव हेअर्जुन मया विना य-


दण्डोदमयतामस्मि बीतिरस्मि जिगीषताम् ॥ मौनं चैवास्मि गुह्यानां ज्ञानं ज्ञानवताम-
हम् ॥ ३८ ॥ यच्चापि सर्वभूतानां बीजं तदहमर्जुन ॥ न तदस्ति विना यत्स्थान्मया भूतं
चराचरम् ॥ ३९ ॥ नान्तोस्ति मम दिव्यानां ॥ विभूतीनां परन्तप एषतूद्देशतः प्रोक्तोवि-
भूतेर्विस्तरोमया ॥ ४० ॥ यद्यद्विभूतिसत्त्वं श्रीमदूर्जितमेव वा ॥ तत्तदेवावगच्छ त्वं मम
तर्जोशसंभवम् ॥ ४१ ॥

त्याद्भवेच्चरमचरं वा भूतं वस्तु तन्नास्त्येव यतः सर्वं मत्कार्यमेवेत्यर्थः ॥ ३९ ॥ प्रकरणार्थमुपसंहरन् विभूतिं संक्षिपति हेप-
रन्तप परेषां शत्रूणां कामक्रोधलोभादीनां तापजनकं मम दिव्यानां विभूतीनामन्तर्ह्येता नास्ति अतः सर्वज्ञेनापि सा न शक्य-
ते ज्ञातुं वक्तुं वा सन्मात्रविषयत्वात्सर्वज्ञतायाः एषतु त्वां प्रत्युद्देशतएकदेशेन प्रोक्तोविभूतेर्विस्तरोविस्तारोमया ॥ ४० ॥ अनु-
क्ताअपि भगवतोविभूतीः संग्रहीतुमुपलक्षणमिदमुच्यते अद्यत्सत्त्वं प्राणि विभूतिमदैश्वर्ययुक्तं तथा श्रीमत् श्रीलक्ष्मीः सम्पत्
शोभा कान्तिर्वा तथा युक्तं तथा ऊर्जितं बलाद्यतिशयेन युक्तं तत्तदेव मम तेजसः शक्तेरंशेन संभूतं त्वमवगच्छ जानीहि ॥ ४१ ॥

एवमवयवशोविभूतिमुक्त्वा साकल्येन तामाह अथवेति पक्षान्तरे बहुनैतेन सावशेषेण ज्ञातेन किं तव स्यात् हेअर्जुन इदं कृत्स्नं सर्वं जगदेकांशेन एकदेशमात्रेण विष्टभ्य विष्टृत्य व्याप्य चाहमेव स्थितो न मद्भयतिरिक्तं किञ्चिदस्ति 'पादोस्य विश्वाभूतानि त्रिपादस्यामृतं

अथवा बहुनैतेन किं ज्ञातेन तवार्जुन ॥ विष्टभ्याहमिदं कृत्स्नमेकांशेन स्थितोजगत् ॥४२॥
इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विभूतियोगो
नाम दशमोऽध्यायः ॥ १० ॥

दिवीति' श्रुतेः तस्मात् किमनेन परिच्छिन्नदर्शनेन सर्वत्र मदृष्टिमेव कुर्वित्याभिप्रायः ॥ ४२ ॥ कुर्वन्ति केऽपि कृतिनः क्वचिदप्यनन्ते
स्वान्तं विधाय विषयान्तरशान्तिमेव ॥ त्वत्पादपद्मविगलन्मकरन्दविन्दुमास्त्रायमाद्यति मुहुर्मधुभिन्मनोमे ॥ इति श्रीमद्भगवद्गीतासू-
ढार्थदीपिकायां मधुसूदनसरस्वतीविरचितायामधिकारिभेदेन विभूतियोगोनाम दशमोऽध्यायः ॥ १० ॥



॥ श्रीकृष्णाय गीतामृतबुहे नमः ॥ पूर्वाध्याये नानाविभूतीरुक्ता विष्टभ्याहमिदं कृत्स्नमेकांशेन स्थितोजगदिति विश्वात्मकं पारमेश्वरं
 भगवतान्तेऽभिहितं श्रुत्वा परमोत्कण्ठितस्तत्साक्षात्कर्तुमिच्छन् पूर्वोक्तमभिनन्दन् मदनुग्रहाय शोकनिवृत्त्युपकाराय परमं निरतिश-
 यपुरुषार्थपर्यवसायि गुह्यं गोप्यं यस्मै कस्मैचिद्वक्तुमनर्हमपि अध्यात्मसंज्ञितं अध्यात्ममिति शब्दितमात्मानात्मविवेकविषयमशो-
 च्यानन्वशोचस्त्वमित्यादिषष्ठाध्यायपर्यन्तं त्वंपदार्थप्रधानं यत्त्वया परमकारुणिकेन सर्वज्ञेनोक्तं वचोवाक्यं तेन वाक्येनाहमेवां ह-
 न्ता मयैते हन्यन्तइत्यादिविविधविपर्ययासलक्षणोमोहोयमनुभवसाक्षिकोविगतोविनष्टोमम तत्रासकृदात्मनः सर्वविक्रियाशून्यत्वोक्तेः
 ॥ १ ॥ तथा सप्तमादारभ्य दशमपर्यन्तं तत्पदार्थनिर्णयप्रधानमपि भगवतोवचनं मया श्रुतमित्याह भूतानां भवाप्ययानुत्पत्तिप्रलयौ

॥ अर्जुन उवाच ॥ मदनुग्रहाय परमं गुह्यमध्यात्मसंज्ञितम् ॥ यत्त्वयोक्तं वचस्तेन मोक्षोऽयं
 विगतोमम ॥ १ ॥ भवाप्ययौहि भूतानां श्रुतौ विस्तरशोमया त्वतः ॥ कमलपत्राच्च महा-
 त्म्यमपि चाव्ययम् ॥ २ ॥

त्वत्तपव भवन्तौ त्वत्तपवविस्तरशोमया श्रुतौ नतु सङ्क्षेपेणासकृदित्यर्थः कमलस्य पत्रे इव दीर्घे रक्तान्ते परममनोरमे अक्षिणी यस्य
 तव सत्त्वं हे कमलपत्राक्ष अतिसौन्दर्यातिशयोक्तेः प्रेमातिशयात् न केवलं भवाप्ययौ त्वत्तः श्रुतौ महात्मनस्तव भावो महात्म्यम-
 नातिशयैश्वर्यं विश्वसृष्ट्यादिकर्तृत्वेऽप्यविकारित्वं शुभाशुभकर्मकारयितृत्वेऽप्यवैषम्यं बन्धमोक्षादिविचित्रफलदातृत्वेऽप्यसङ्गोदासीन्य-
 मन्य दपि सर्वात्मत्वादिसोपाधिकं निरुपाधिकमपि चाव्ययमक्षयं मया श्रुतमिति परिणतमनुवर्तते चकारात् ॥२॥ हे परमेश्वर य-
 था येन प्रकारेण सोपाधिकेन निरुपाधिकेन च निरतिशयैश्वर्येण त्वत्मानं त्वामात्थ कथयसि त्वं एवमेतन्नान्यथा त्वद्ब्रह्मसि कुत्रापि

ममाविश्वासशङ्का नास्त्येवेत्यर्थः यद्यप्येवं तथापि कृतार्थी बुभूषया द्रष्टुमिच्छामि ते तव रूपमैश्वरं ज्ञानैश्वर्यशक्तिबलवीर्यतेजोभिः सम्पन्नमद्भुतं हेपुरुषोत्तमेति संबोधनेन त्वद्भूतस्य विश्वासो मम नास्ति दिदृक्षा च महती वर्तत इति सर्वज्ञत्वात्त्वं जानासि सर्वान्तर्यामिन्त्वाच्चेति सूचयति ॥ ३ ॥ द्रष्टुमयोग्यं कुतस्ते दिदृक्षेत्याशङ्क्याह प्रभवति सृष्टिस्थितिसंहारप्रवेशप्रशासनेष्विति प्रभुः हे प्रभो सर्वं स्वामिन् तं तवैश्वरं रूपं मयार्जुनेन द्रष्टुं शक्यमिति यदि मन्यसे जानासीच्छसि वा हेयोगेश्वर सर्वेषामणिमादिसिद्धिशालिनां योगानां योगिनामीश्वर ततस्त्वदिच्छावशादेव मे मह्यमत्यर्थमर्थिने त्वं परमकारुणिको दर्शय चाश्रुषद्भानविषयीकारय आत्मानमैश्वर-

एवमेतद्यथाच त्वमात्मानं परमेश्वर ॥ द्रष्टुमिच्छामि ते रूपमैश्वरं पुरुषोत्तम ॥ ३ ॥ मन्यसे यदि तच्छक्यं मया द्रष्टुमिति प्रभो ॥ योगेश्वर ततो मे त्वं दर्शयात्मानमव्ययम् ॥ ४ ॥ श्रीभगवानुवाच ॥ पश्य मे पार्थ रूपाणि शतशोथ सहस्रशः ॥ नानाविधानि दिव्यानि नानावर्णकृतीनि च ॥ ५ ॥

रूपविशिष्टमव्ययमक्षयं ॥ ४ ॥ एवमत्यन्तभक्तेनार्जुनेन प्रार्थितं सन् अत्र क्रमेण श्लोकचतुष्टयेऽपि पश्येत्यावृत्त्याऽत्यद्भुतरूपाणि दर्शयिष्मामि त्वं सावधानो भवेत्यर्जुनमभिमुखीकरोति भगवान् शतशोथसहस्रश इत्यपरिमितानि तानि च नानाविधान्यनेकप्रकाराणि दिव्यान्यत्यद्भुतानि नानाविलक्षणावर्णानीलपीतादिप्रकारास्तथा आकृतयश्चावयवसंस्थानविशेषायेषां तानि नानावर्णकृतीनि च मम रूपाणि पश्य अहं लोके इष्टुमर्हो भव हे पार्थः ॥ ५ ॥ दिव्यानि रूपाणि पश्येत्युक्त्वा तान्येव लेशतो-
नुक्रामति द्वाभ्यां पश्यादित्यान् द्वादश वसुज्यौ रुद्रानेकादश अश्विनौ द्वौ मरुतः समसप्तकानेकोनपञ्चाशत् तथाऽन्यानि

देवानित्यर्थः बहून्यन्यान्यदृष्टपूर्वाणि पूर्वमदृष्टानि मनुष्यलोके त्वया त्वत्तोऽन्येन वा केनचित् पश्याश्चर्याण्यद्भुतानि हेभारत अत्र श-
तशोथसहस्रशः नानाविधानीत्यस्य विवरणं बहूनीति आदित्यानित्यादि च अदृष्टपूर्वाणीति दिव्यानीत्यस्य आश्चर्याणीति नानावर्णाकृ-
तीनीत्यस्येति द्रष्टव्यम् ॥ ६ ॥ न केवलमेतावदेव समस्तं जगदपि मदेहस्य द्रष्टुमर्हसीत्याह इहास्मिन्मम देहे एकस्य एकस्मिन्नेवावय-
वरूपेण स्थितं जगत् कृत्स्नं समस्तं सचराचरं जङ्गमस्थावरसहितं तत्र तत्र परिभ्रमता वर्षकोटिसहस्रेणापि द्रष्टुमशक्यं अद्याधुनैव
पश्य हेगुडाकेश यच्चान्यज्जयपराजयादिकं द्रष्टुमिच्छसिं तदपि सन्देहोच्छेदाय पश्य ॥ ७ ॥ यत्तूक्तं मन्यसे यदि तच्छक्यं मया द्र-

पश्यादित्यान्वसून् रुद्रानश्विनौ मरुतस्तथा ॥ बहून्यदृष्टपूर्वाणि पश्याश्चर्याणि भारत ॥ ६ ॥
इहैकस्य जगत्कृत्स्नं पश्याद्य सचराचरम् ॥ मम देहे गुडाकेश यच्चान्य द्रष्टुमिच्छसि ॥ ७ ॥
न तु मां शक्यसे द्रष्टुमननैव स्वचक्षुषा ॥ दिव्यं ददामि ते चक्षुः पश्य मे योगमैश्वरम् ॥ ८ ॥
॥ संजयउवाच ॥ एवमुक्त्वा ततो राजन्महायोगेश्वरोऽहः ॥ हर्षयामास पार्थाय परमं
रूपमैश्वरम् ॥ ९ ॥

पुमिति तत्र विशेषमाह अनेनैव प्राकृतेन स्वचक्षुषा स्वभावसिद्धेन चक्षुषा मां दिव्यरूपं द्रष्टुं नतु शक्यसे न शक्नोषि तु यव शक्य-
सइति पाठे शक्नो न भविष्यसीत्यर्थः सौवादिकस्यापि शक्नोतेदैवादिकः श्यन् छान्दसइतिवा दिवादौ पाठोऽवेत्येव साम्प्रदायिकं तर्हि
त्वां द्रष्टुं कथं शक्नुयामतआह दिव्यमप्राकृतं मम दिव्यरूपदर्शनक्षमं ददामि ते तुभ्यं चक्षुस्तेन दिव्येन चक्षुषा पश्य मे योगमघट-
नघटनासामर्थ्यातिशयमैश्वरमीश्वरस्य ममासाधारणम् ॥ ८ ॥ भगवानर्जुनाय दिव्यं रूपं दर्शितवान् सच तद्दृष्ट्वा विस्मयाविष्टोभग-
वन्तं विज्ञापितवानितोमं वृत्तान्तमेवमुक्तेत्यादिभिः षड्भिः श्लोकैर्धृतराष्ट्रं प्रति एवं नतु मां शक्यसे द्रष्टुमनेन चक्षुषाऽतोदिव्यं ददा-

मि ते चक्षुरित्युक्ता ततोदिव्यचक्षुःप्रदानादनन्तरं हेराजन् धृतखड्गं स्थिरोभव श्रवणाय महान्सर्वोत्कृष्टश्चासौ योगेश्वरश्चेति महायो-
गेश्वरोहरिर्मत्तानां सर्वक्लेशापहारी भगवान् दर्शनायोग्यमपि दर्शयामास पार्थाय एकान्तभक्ताय परमं दिव्यं रूपमैश्वरम् ॥ ९ ॥
तदेव रूपं विशिनष्टि अनेकानि वक्त्राणि नयनानि च यस्मिन् रूपे अनेकानामद्भुतानां विस्मयहेतूनां दर्शनं यस्मिन् अनेकानि दिव्या-
न्याभरणानि भूषणानि यस्मिन् दिव्यान्धनेकान्युद्यतान्यायुधानि अस्त्राणि यस्मिन् तत्तथा रूपम् ॥ १० ॥ दिव्यानि माल्यानि पुष्पम-
यानि रत्नमयानि च तथा दिव्याम्बराणि वस्त्राणि च धियन्ते येन तद्विव्यमाल्याम्बरधरं दिव्योगन्धोऽस्येति दिव्यगन्धस्तदनुलेपनं च-

अनेकवक्त्रनयनमेनकाद्भुतदर्शनम् ॥ अनेकदिव्याभरणं दिव्यानेकोद्यतायुधम् ॥ १० ॥

दिव्यमाल्याम्बरधरं दिव्यगन्धानुलेपनम् ॥ सर्वाश्चर्यमयं देवमनन्तं विश्वतोमुखम् ॥ ११ ॥

दिवि सूर्यसहस्रस्य भवेद्युगपदुत्थिता ॥ यदि भाः सदृशी सा स्याद्भासस्तस्य महात्मनः ॥ १२ ॥

तत्रैकस्थं जगत्कृत्स्नं प्रविभक्तमनेकधा ॥ अपश्यद्देवदेवस्य शरीरे पाण्डवस्तदा ॥ १३ ॥

स्य तत् सर्वाश्चर्यमयमनेकाद्भुतप्रचुरं देवं द्योतनात्मकं अनन्त मपरिच्छिन्नं विश्वतः सर्वतोमुखानि यस्मिन् तद्रूपं दर्शयामासोति पू-
र्वेण संबन्धः अर्जुनोददर्शयध्याहारोवा ॥ ११ ॥ दैवमित्युक्तं विवृणोति दिवि अन्तरिक्षे सूर्याणां सहस्रस्य अपरिमितसूर्यसमूहस्य यु-
गपदुदितस्य युगपदुत्थिताभाः प्रभा यदि भवेत् तदा सा तस्य महात्मनोविश्वरूपस्य भासोदीप्तेः सदृशी तुल्या यदि स्याद्यदि वा न
स्यात् ततोपि नूनं विश्वरूपस्यैव भाअतिरिच्येतेत्यहं मन्ये अन्या तूपमा तास्त्येवेत्यर्थः अत्राविद्यमानाध्यवसायात्तदभावेनोपमाभाव-
परादभूतोपमारूपेयमतिशयोक्तिरुत्प्रेक्षां व्यञ्जयतीति सर्वथा निरुपमत्वमेव व्यनक्ति उभौ यदि व्योम्नि पृथक्प्रवाहावकाशगंगापयस-
पतेतामित्यादिवत् ॥ १२ ॥ इहैकस्थं जगत्कृत्स्नं पद्याद्य सचराचरमिति भगवदाज्ञप्तमप्यनुभूतवानर्जुनइत्याह एकस्थमेकत्र स्थितं जः
गत् कृत्स्नं प्रविभक्तमनेकधा देवपितृमनुष्यादिनानाप्रकारैः अपश्यद्देवस्य भगवतः तत्र विश्वरूपे शरीरे पाण्डवोर्जुनस्तदा विश्वरू-

पाश्चर्यदर्शनदशायाम् ॥ १३ ॥ एवमद्भुतदर्शनेष्यर्जुनो न विभयाञ्चकार नापि नेत्रे संचचार नापि संभ्रमात्कर्तव्यं विसस्मार नापि तस्माद्देशादपससार कित्वतिथीरत्वात्तत्कालोचितमेव व्यवजहार महति चित्तक्षोभेपीत्याह ततस्तद्दर्शनादनन्तरं विस्मयेनाद्भुतदर्शनप्रभवेनालौकिकचित्तचमत्कारविशेषेणाविष्टोव्याप्तः अतएव तद्दृष्टरोमा पुलकितः सन् सप्रख्यातमहादेवसंग्रामादिप्रभावः धनञ्जयः युधिष्ठिरराजसू ये उत्तरगोग्रहे च सर्वान् वीरान् जित्वा धनमात्हतवानिति प्रथितमहापराक्रमोऽतिधीरः साक्षादग्निरिति वा महातेजस्वित्वात् देवं तमेव विश्वरूपधरं नारायणं शिरसा भूमिलग्नेन प्रणम्य प्रकर्षेण भक्तिश्चद्धातिशयेन नत्वा नमस्कृत्य कृताञ्जलिः संपुटीकृतहस्तयुगः सन्नभाषतोक्तवान् अत्र विस्मयाख्यस्थायिभावस्यार्जुनगतस्यालम्बनविभावेन भगवता विश्वरूपेणोद्दीपनविभावेना-

ततः सविस्मयाविष्टो हृष्टरोमा धनञ्जयः ॥ प्रणम्य शिरसा देवं कृताञ्जलिरभाषत ॥ १४ ॥
॥ अर्जुन उवाच ॥ पश्यामि देवांस्तव देव देहे सर्वांस्तथा भूतविशेषसंघान् ॥ ब्रह्माण्णमौशं
कमलासनस्थमृषींश्च सर्वानुरगांश्च दिव्यान् ॥ १५ ॥

सकृत्तद्दर्शनेनानुभावेन सात्त्विकरोमहर्षेण नमस्कारेणाञ्जलिकरणेन चाव्यभिचारिणा चानुभावाक्षिप्तेन वा धृतिमतिहर्षवितर्कादिना परिपोषात्सवासनानां श्रोतॄणां तादृशचित्तचमत्कारोऽपि तद्भेदानध्यवसायात्परिपोषं गतः परमानन्दास्वादरूपेणाद्भुतरसोभवतीति सूचितम् ॥ १४ ॥ यद्भगवता दर्शितं त्रिद्वयरूपं तद्भगवद्भक्तेन दिव्येन चक्षुषा सर्वलोकादृश्यमपि पश्याम्यहोमम भाग्यप्रकर्षइति स्वानुभवमाविष्कुर्वन् पश्यामि चाक्षुषज्ञानविषयीकरोमि हेदेव तव देहे विश्वरूपे देवान्वस्वादीन्सर्वान् तथा भूतविशेषाणां स्थावराणां जङ्गमानां च नानासंस्थानानां संघान्समूहान् तथा ब्रह्माणं चतुर्मुखमीशमीशितारं सर्वेषां कमलासनस्थं पृथिवीपद्ममध्ये भेरुकर्णिकासनस्थं भगवन्नाभिकमलासनस्थमिति वा तथा ऋषींश्च सर्वान्वसिष्ठादीन् ब्रह्मपुत्रान् उरगांश्च दिव्यान् प्राकृतान् वासुकिप्रभृतीन् प-

श्यामीति सर्वत्रान्वयः ॥ १५ ॥ यत्र भगवद्देहे सर्वमिदं दृष्टवान् तमेव विशिनाष्टि बाहवश्चउदगाणि वक्त्राणि नेत्राणि चानेकानि यस्य तमनेकबाहूदरवक्त्रनेत्रं पश्यामि त्वां सर्वतः सर्वत्र अनन्तानि रूपाणि यस्येति तं तव तु पुनर्नान्तमवसानं न मध्यं नाप्यादि पश्यामि सर्वगतत्वात् हेविश्वेश्वर हेविश्वरूप संबोधनद्वयमतिसंभ्रमात् ॥ १६ ॥ तमेव विश्वरूपं भगवन्तं प्रकारान्तरेण विशिनाष्टि किरीटगदाचक्रधारिणं च सर्वतोदीप्तिमन्तं तेजोराशिं च अतएव दुर्निरीक्षं दिव्येन चक्षुषा विना निरीक्षितुमशक्यं सयकारपाठे दुःशब्दोप-
न्यवचनः अनिरीक्ष्यमिति यावत् दीप्तयोरनलार्कयोर्द्युतिरिव द्युतिर्यस्य तमप्रमेयमित्यमयमिति परिच्छेत्तुमशक्यं त्वा त्वां समन्तात्स-

अनेकबाहूदरवक्त्रनेत्रं पश्यामि त्वां सर्वतोऽनन्तरूपम् ॥ नान्तं न मध्यं न पुनस्तत्वादिं पश्या-
मि विश्वेश्वर विश्वरूप ॥ १६ ॥ किरीटिनं गदिनं चक्रिणं च तेजोराशिं सर्वतोदीप्ति मन्त-
म् ॥ पश्यामि त्वा दुर्निरीक्ष्यं समन्ताद्दीप्ताऽनलार्कद्युतिमप्रमेयम् ॥ १७ ॥ त्वमक्षरं परमं
वेदितव्यं त्वमस्य विश्वस्य परं निधानम् ॥ त्वमव्ययः शाश्वतधर्मगोप्ता सनातनस्त्वं पुरुषो-
मतो मे ॥ १८ ॥ अनादिमध्यान्तमनन्तवीर्यमनन्तबाहुं शशिसूर्यनेत्रम् ॥ पश्यामि त्वा दीप्त-
हृताश्वक्त्रं खतेजसा विश्वमिदं तपन्तम् ॥ १९ ॥

र्वतः पश्यामि दिव्येन चक्षुषा अतोऽधिकारिभेदाद्दुर्निरीक्षं पश्यामीति न विरोधः ॥ १७ ॥ एवं तवातर्क्यनिरतिशयैश्वर्यदर्शनादनुमि-
नोमि त्वमेवाक्षरं परमं ब्रह्म वेदितव्यं मुमुक्षुभिर्वेदान्तश्रवणादिना त्वमेवास्य विश्वस्य परं प्रकृष्टं निधीयतेस्मिन्निति निधानमाश्रयः
अतएव त्वमव्ययोनित्यः शाश्वतस्य नित्यवेदप्रतिपाद्यतयाऽस्य धर्मस्य गोप्ता पालयिता शाश्वतोति संबोधनं वा तस्मिन्पक्षेऽव्ययोवि-
नाशरहितः अतएव सनातनश्चिरन्तनः पुरुषोऽयः परमात्मा स एव त्वं मे मतोविदितोसि ॥ १८ ॥ किंच आदिरूपत्तिर्मध्यं स्थितिरन्तोवि-
नाशस्तद्गहितं अनादिमध्यान्तं अनन्तं धीर्यं प्रभावोयस्य तं अनन्ताबाहवोयस्य तं उपलक्षणमेतन्मुखादीनामपि शशिसूर्यौ नेत्रे यस्य तं

दीप्तोद्भुताशोवक्त्रं यस्य वक्त्रेषु यस्येति वा तं स्वतेजसा विश्वमिदं तपन्तं संतापयन्तं त्वा त्वां पश्यामि ॥ १९ ॥ प्रकृतस्य भगवद्रूप-
स्य व्याप्तिमाह द्यावापृथिव्योरिदमन्तरिक्षं हि एव त्वयैवैकेन व्याप्तं दिशश्च सर्वाव्याप्ताः दृष्ट्वाद्भुतमत्यन्तविस्मय करमिदमुग्रं दुरधि-
गमं महातेजस्वित्वात्तव रूपमुपलभ्य लोकत्रयं प्रव्यथितं अत्यन्तभीतं जातं हेमहात्मन् साधूनामभयदायक इतः परमिदमुपसंहरेत्यभि-
प्रायः ॥ २० ॥ अधुना भूभारसंहारकारित्वमात्मनः प्रकटयन्तं भगवन्तं पश्यन्नाह अमीहि सुरसंघावस्वादिवेवगणाभूभारावतारार्थं
मनुष्यरूपेणावतीर्णाः युध्यमानाः सन्तस्त्वा त्वां विशन्ति प्रविशन्तोद्दृश्यन्ते एवमसुरसङ्घा इति पदच्छेदेन भूभारभूताः दुर्योधनाद-

द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ॥ दृष्ट्वाद्भुतं रूपमिदं तवोग्रं लो-
कत्रयं प्रव्यथितं महात्मन् ॥ २० ॥ अमीहि त्वा सुरसङ्घाविशन्ति केचिद्भीताः प्राञ्जलयोगृण-
न्ति ॥ स्वस्तीत्युक्त्वा महर्षिसिद्धसङ्घास्तुवन्ति त्वां स्तुतिभिः पुष्कलाभिः ॥ २१ ॥ रुद्रादित्या-
वसवोयेच साध्याविश्वेशिवनौ मरुतश्चौष्मपाश्च ॥ गन्धर्वयक्षामुरसिद्धसङ्घावीक्षन्ते त्वां
विस्मिताश्चैव सर्वे ॥ २२ ॥

यस्त्वां विशन्तीत्यपि वक्तव्यं एवमुभयोरपि सेनयोः केचिद्भीताः पलायनेष्यशक्ताः सन्तः प्राञ्जलयोगृणन्ति स्तुवन्ति त्वां एवं प्रत्यु-
पस्थिते युद्धे उत्पातादिनिमित्तान्युपलक्ष्य स्वस्त्यस्तु सर्वस्य जगत इत्युक्त्वा महर्षिसिद्धसङ्घानारदप्रभृतयोयुद्धदर्शनार्थमागता विश्ववि-
नाशपरिहाराय स्तुवन्ति त्वां स्तुतिभिर्गुणोत्कर्षप्रतिपादिकाभिर्वाग्भिः पुष्कलाभिः परिपूर्णार्थाभिः ॥ २१ ॥ किंचान्यत् रुद्राश्चादित्या-
श्च वसवोयेच साध्यानाम देवगणा विश्वेतुल्यविभक्तिकविश्वदेवशब्दाभ्यामुच्यमाना देवगणाः अश्विनौ दस्यौ मरुतपकोनपञ्चाशद्दे-
वगणाः ऊष्मपाश्च पितरः गन्धर्वाणां यक्षाणामसुराणां सिद्धानां च जातिभेदानां सङ्घाः समूहावीक्षन्ते पश्यन्ति त्वा त्वां तादृशाद्भु-
तदर्शनात्ते सर्व एव विस्मिताश्च विस्मयलौकिकचमत्कारविशेषमापद्यन्ते च ॥ २२ ॥ लोकत्रयं प्रव्यथितमित्युक्तमुपसंहरति हेमहा-

बाहो ते तव रूपं दृष्ट्वा लोकाः सर्वेऽपि प्राणिनः प्रव्यथितास्तथाऽहं प्रव्यथितोभयेन कीदृशं ते रूपं महत् अतिप्रमाणं बहूनि वक्त्राणि नेत्राणि च यस्मिन् तत् बहवोवाहवऊरवः पादाश्च यस्मिन् तत् बहून्यूदराणि यस्मिन् तत् बहुभिर्दंष्ट्राभिः करालमतिभयानकं दृष्ट्वैव मत्सहिताः सर्वे लोकाभयेन पीडिताइत्यर्थः ॥२३॥ भयानकत्वमेव प्रपञ्चयति न केवलं प्रव्यथितपचाहं त्वां दृष्ट्वा किंतु प्रव्यथितान्तरात्मा मनोयस्य सोहं धृतिं धैर्यं देहेन्द्रियादिधारणसामर्थ्यं शमं च मनः प्रसादं न विन्दामि न लभे हेविष्णो त्वां कीदृशं नभःस्पृशमन्तारिक्षव्यापिनं दीप्तं प्रज्वलितं अनेकवर्णं भयङ्करनानासंस्थानयुक्तम् व्यात्ताननं विवृतमुखं दीप्तविशालनेत्रं प्रज्वलितविस्तीर्णच-

रूपं महत्ते बहुवक्त्रनेत्रं महाबाहो बहुबाह्वरूपादम् ॥ बज्रदरं बहुदंष्ट्राकरालं दृष्ट्वा लोकाः प्रव्यथितास्तथाऽहम् ॥ २३ ॥ नभः स्पृशं दौमननेकवर्णं व्यात्ताननं दौम्रविशालनेत्रं ॥ दृष्ट्वा हि त्वां प्रव्यथितान्तरात्मा धृतिं न विन्दामि शमं च विष्णो ॥ २४ ॥ दंष्ट्राकलानि च ते मुखानि दृष्ट्वैव कालानलसन्निभानि ॥ दिशो न जाने न लभेच शर्म प्रसीद देवेश जगन्निवास ॥ २५ ॥ अमीच त्वां धृतराष्ट्रस्य पुत्राः सर्वे सहैवावनिपालसङ्घैः ॥ भीष्मोद्रोणः सूतपुत्रस्तथासौ सहास्रदीयैरपि योधमुख्यैः ॥ २६ ॥

श्रुत्वां त्वां दृष्ट्वा हि एव प्रव्यथितान्तरात्माहं धृतिं शमं च न विन्दामीत्यन्वयः ॥२४॥ दंष्ट्राभिः करालानि विवृतत्वेन भयङ्कराणि प्रलयकालानलसदृशानि च ते मुखानि दृष्ट्वैव नतु तानि प्राप्य भयवशेन दिशः पूर्वापरादिविवेकेन न जाने अतो न लभे च शर्म सुखं त्वद्रूपदर्शनेऽपि अतोहेदेवेश हेजगन्निवास प्रसीद प्रसन्नोभव मां प्रति यथा भयाभावेन त्वद्दर्शनजं सुखं प्राप्तुयामिति शेषः ॥२५॥ अस्माकं जयं परेषां पराजयं सर्वदा द्रष्टुमिष्टं पश्य मम देहे गुडाकेश यच्चान्यद्द्रष्टुमिच्छसीति भगवदादिष्टमधुना पश्यामीत्याह पञ्चभिः अमीच धृतराष्ट्रस्य पुत्रादुर्योधनप्रभृतयः शतं सोदरायुयुत्सुं विना सर्वे त्वां त्वरमाणाविशन्तीत्यग्रेतेनान्वयः अतिभय सूच-

कत्वेन क्रियापदन्यूनत्वमत्रगुणएव सहैवावनिपालानां शल्यादीनां राज्ञां सङ्घैस्त्वां विशन्ति न केवलं दुर्योधनादयएव विशन्ति किंतु अजेयत्वेन सर्वैः संभावितोऽपि भीष्मोद्रोणः सूतपुत्रः कर्णस्तथासौ सर्वदा मम विद्वेष्टा सहास्मदीयैरपि परकीयैस्त्रि धृष्टद्युम्नप्रभृतिभिर्योधमुख्यैस्त्वां विशन्तीत्यन्वयः ॥२६॥ अमी धृतराष्ट्रपुत्रप्रभृतयः सर्वेपि ते तव दंष्ट्राकरालानि भयानकानि वक्त्राणि त्वरमाणाविशन्ति तत्र च केचिच्चूर्णितैरुत्तमाङ्गैः शिरोभिर्विशिष्टादशनान्तरेषु विलग्नाः विशेषेण संलग्नाः दृश्यन्ते मया सम्यगसन्देहेन ॥ २७ ॥ राज्ञां भगवन्मुखप्रवेशेन निदर्शनमाह यथा नदीनामनेकमार्गप्रवृत्तानां बहवोम्बूनां जलानां वेगावेगवन्तः प्रवाहाः समुद्राभिमुखाः सन्तः

वक्त्राणि ते त्वरमाणाविशन्ति दंष्ट्राकरालानि भयानकानि ॥ केचिद्विलग्नादशनान्तरेषु सं-
दृश्यन्ते चूर्णितैरुत्तमाङ्गैः ॥ २७ ॥ यथा नदीनां बहवोम्बुवेगाः समुद्रमेवाभिमुखाद्रवन्ति ॥
तथा तवामी नरलोकवीराविशन्ति वक्त्राण्याभिविज्वलन्ति ॥ २८ ॥ यथा प्रदीप्तं ज्वलनं प-
तङ्गाविशन्ति नाशाय समृद्धवेगाः ॥ तथैव नाशाय विशन्ति लोकास्तवापि वक्त्राणि समृद्ध-
वेगाः ॥ २९ ॥ लेलिह्यसे यसमानः समन्ताल्लोकान्त्समग्रान्वदनैर्ज्वलद्भिः ॥ तेजोभि रापूर्य
यगत्समग्रं भासस्तवोग्राः प्रतपन्ति विष्णो ॥ ३० ॥

समुद्रमेव द्रवन्ति विशन्ति तथा तवामी नरलोकवीराविशन्ति वक्त्राण्यभितः सर्वतोऽज्वलन्ति अभिविज्वलन्तीति वा पाठः ॥ २८ ॥
अबुद्धिपूर्वकप्रवेशे नदीवेगं दृष्टान्तमुक्त्वा बुद्धिपूर्वकप्रवेशे दृष्टान्तमाह यथा पतङ्गाः शलभाः समृद्धवेगाः सन्तोबुद्धिपूर्वं प्रदीप्तं ज्व-
लनं विशन्ति नाशाय मरणायैव तथैव नाशाय विशन्ति लोकापते दुर्योधनप्रभृतयः सर्वेऽपि तव वक्त्राणि समृद्धवेगाः बुद्धिपूर्वमना-
यत्या ॥२९॥ योद्धुकामानां राज्ञां भगवन्मुखप्रवेशप्रकारमुक्त्वा तदा भगवत्सङ्गासांच प्रवृत्तिप्रकारमाह एवं वेगेन प्रविशतो लोकान्दु-
र्योधनादीन्समग्रान्सर्वान्प्रसमानोन्तःप्रवेशयन् ज्वलद्भिर्वदनैः समन्तात्सर्वतस्त्वं लेलिह्यसे आस्वादयसि तेजोभिर्भाभिरापूर्य जग-

तस्मग्रं यस्मात्त्वं भाभिर्जगदापूरयसि तस्मात्तवोग्रास्तीव्राभासोदीप्तयः प्रज्वलतो ज्वलनस्येव प्रतपन्ति संतापं जनयन्ति हे विष्णो व्या-
पनशील ॥३०॥ यस्मादेवं तस्मात् एवमुग्ररूपः क्रूराकारः कोभवानित्याख्याहि कथय मे मह्यमत्यन्तानुग्राहाय अतएव नमोस्तु ते
तुभ्यं सर्वगुरवे हे देववर प्रसीद प्रसादं क्रौर्यत्यागं कुरु विज्ञातुं विशेषेण ज्ञातुमिच्छामि भवन्तमाद्यं सर्वकारणं न हि यस्मात्तव स-
खाऽपि सन् प्रजानामि तव प्रवृत्तिं चेष्टां ॥ ३१ ॥ एवमर्जुनेन प्रार्थितोयः स्वयं यदर्थान् स्वप्रवृत्तिस्तत्सर्वं त्रिमिःश्लोकैः कालः क्रिया-
शक्त्युपहितः सर्वस्य संहर्ता परमेश्वरोऽस्मि भवामीदानीं प्रवृद्धोवृद्धिगतः यदर्थं प्रवृत्तस्तच्छृणु लोकान् दुर्योधनादीन् समाहर्तुं स-

आख्याहि मे कोभवानुग्रहपोनमोस्तु ते देववरप्रसीद ॥ विज्ञातुमिच्छामि भवन्तमाद्यं न हि
प्रजानामि तव प्रवृत्तिम् ॥ ३१ ॥ श्रीभगवानुवाच ॥ कालोऽस्मि लोकक्षयकृत्प्रवृद्धो लोका-
न्त्समाहर्तुमिह प्रवृत्तः ॥ ऋतेऽपि त्वा न भविष्यन्ति सर्वे येऽवस्थिताः प्रत्यनीकेषु योधाः
॥ ३२ ॥ तस्मात्त्वमुत्तिष्ठ यशोलभस्व जित्वा शत्रून् भुङ्क्ष्व राज्यं समृद्धम् ॥ सयैवैते निहताः
पूर्वमेव निमित्तमात्रं भव संव्यसाचिन् ॥ ३३ ॥

म्यगाहर्तुं भक्षयितुं प्रवृत्तोहमिहास्मिन्काले मत्प्रवृत्तिं विना कथमेवं स्यादिति चेन्नेत्याह ऋतेऽपि त्वा त्वामर्जुनं योद्धारं विनाऽपि
त्वद्व्यापारं विनाऽपि मद्व्यापारेणैव न भविष्यन्ति विनश्यन्ति सर्वे भीष्मद्रोणकर्णप्रभृतयो योद्धुमर्हत्वेन संभाविता अन्येऽपि येऽ-
वस्थिताः प्रत्यनीकेषु प्रतिपक्षसैन्येषु योद्धा योद्धारः सर्वेऽपि मया हतत्वादेव न भविष्यन्ति तत्र तव व्यापारोऽकिञ्चित्कर इत्यर्थः
॥ ३२ ॥ यस्मादेवं तस्मात्त्वद्व्यापारमन्तरेणापि यस्मादेते विनश्यन्त्येव तस्मात्त्वमुत्तिष्ठ उद्युक्तो भव युद्धाय देवैरपि दु-
र्जयाभिष्मद्रोणादयोतिरथाज्ञादित्येवार्जुनेन निर्जिता इत्येवंभूतं यशोलभस्व महद्भिः पुण्यैरेव हि यशोलभ्यते अयत्नतश्च जित्वाऽ

शत्रून् दुर्योधनादीन् भुङ्क्ष्व खोपसर्जनत्वेन भोग्यतां प्रापय समृद्धं राज्यमकण्टकं एते च तव शत्रवोमयैव कालात्मना निहताः सं-
हतायुषः त्वदीययुद्धात्पूर्वमेव केवलं तव यशोलाभाय रथान्न पातिताः अतस्त्वं निमित्तमात्रं अर्जुनेनैते निर्जिताइति सार्वलौकिक-
व्यपदेशास्पदं भव हेसव्यसाचिन् सव्येन वामेन हस्तेनापि शरान् सचितुं संघातुं शीलं यस्य तादृशस्य तव भीष्मद्रोणादिजयोना-
संभावितस्तस्मात्त्वव्यापारानन्तरं मया रथात्पात्यमानेष्वेतेषु तवैव कर्तृत्वं लोकाः कल्पयिष्यन्तीत्यभिप्रायः ॥ ३३ ॥ ननु द्रोणोब्राह्म-
णोत्तमोधनुर्वेदाचार्योमम गुरुर्विशेषेण च दिव्यास्त्रसम्पन्नस्तथा भीष्मः स्वच्छन्दमृत्युर्विव्यास्त्रसम्पन्नश्च परशुरामेण ब्रह्मयुद्धमुप-
गम्यापि न पराजितस्तथा यस्य पिता वृद्धक्षत्रस्तपश्चरति मम पुत्रस्य शिरोयोभूमौ पातयिष्यति तस्यापि शिरस्तत्कालं भूमौ पतिष्य-

द्रोणं च भीष्मं च जयद्रथं च कर्णं तथाऽन्यानपि योधमुत्थान् ॥ मया हतांस्त्वं जहि माव्य-
थिष्ठायुध्यस्व जेतासि रणे सपत्नान् ॥ ३४ ॥

तीति सजयद्रथोऽपि जेतुमशक्यः स्वयमपि महादेवाराधनपरोदिव्यास्त्रसम्पन्नश्च तथा कर्णोऽपि स्वयं सूर्यसमस्तदाराधनेन दिव्या-
स्त्रसम्पन्नश्च वासवदत्तया चैक पुरुषघातिन्याऽमोघीकर्तुमशक्यया शक्त्या विशिष्टस्तथा कृपाश्वत्थामभूरिश्रवःप्रभृतयोमहानुभावाः
सर्वथा दुर्जया एवैतेषु सत्सु कथं जित्वा शत्रून् राज्यं भोक्ष्ये कथं वा यशोलप्स्यइत्याशङ्कामर्जुनस्यापनेतुमाह तदाशङ्काविषयान्नामभिः
कथयन् द्रोणादींस्त्वदाशङ्काविषयीभूतान् सर्वानेव योधवीरान् कालात्मना मया हतानेव त्वं जहि हतानां हनने कोवा परिश्रमः अ-
तोमाव्यथिष्ठाः कथमेवं शक्यामीति व्यथां भयनिमित्तां पीडां मागाः भयं त्यक्त्वा युध्यस्व जेतासि जेष्यस्यचिरेणैव रणे संग्रामे सप-
त्नान् सर्वानपि शत्रून् अत्र द्रोणं च भीष्मं च जयद्रथं चेति चकारत्रयेण पूर्वोक्ताजेयत्वशङ्कानूद्यते तथा शब्देन तस्मात् कुतोपि स्वस्य
पराजयं वधनिमित्तं पापं च माशङ्किष्ठाइत्याभिप्रायः कथं भीष्ममहं सङ्गृह्ये द्रोणं च मधुसूदन इषुभिः प्रतियोत्स्यामि पूजार्हावित्यत्रे-

वात्रापि समुदायान्वयानन्तरं प्रत्येकान्वयोद्रष्टव्यः ॥ ३४ ॥ द्रोणभीष्मजयद्रथकर्णेषु जयाशाविषयेषु हतेषु निराश्रयो दुर्योधनोहत-
एवेत्यनुसंधाय जयाशां परित्यज्य यदि धार्तराष्ट्रः संधिं कुर्यात्तदा शान्तिरुभयेषां भवेदित्यभिप्रायवान् ततः किं वृत्तमित्यपेक्षायां प-
तत्पूर्वोक्तं केशवस्य वचनं श्रुत्वा कृताञ्जलिः किरीटी इन्द्रदत्तकिरीटः परमवीरत्वेन प्रसिद्धः वेपमानः परमाश्चर्यदर्शनजनितेन संभ्र-
मेण कम्पमानोऽर्जुनः कृष्णं भक्ताघकर्षणं भगवन्तं नमस्कृत्य भूयः पुनरप्याह उक्तवान् सगद्गदं भयेन हर्षेण चाश्रुपूर्णनेत्रत्वे सति क-
फरुद्धकण्ठतया वाचोमन्दत्वसकम्पत्वादिविचारः सगद्गदस्तद्युक्तं यथास्यात् भीतभीतः अतिशयेन भीतः सन् पूर्वमनमस्कृत्य पुनरपि

॥ सञ्जयउवाच ॥ एतच्छ्रुत्वा वचनं केशवस्य कृताञ्जलिर्वेपमानः किरीटी ॥ नमस्कृत्वा
भूयएवाह कृष्णं सगद्गदं भीतभीतः प्रणम्य ॥ ३५ ॥ अर्जुनउवाच ॥ स्थाने हृषीकेश
तव प्रकीर्त्या जगत्प्रहृष्यत्यनुरज्यते च ॥ रक्षांसि भीतानि दिशोद्रवन्ति सर्वे नमस्यन्ति
च सिद्धसङ्घाः ॥ ३६ ॥

प्रणम्यात्यन्तनम्रोभूत्वाहोति संम्बन्धः ॥ ३५ ॥ अर्जुनउवाच एकादशभिः स्थाने इत्यव्ययं युक्तमित्यर्थे हेतुषीकेश सर्वेन्द्रियप्रवर्तक यत्-
स्त्वमेवमत्यन्ताद्भुतप्रभावोभक्तवत्सलश्च ततस्तव प्रकीर्त्या प्रकृष्टया कीर्त्या निरतिशयप्राशस्त्यस्य कीर्तनेन श्रवणेन च न केवलमह-
मेव प्रहृष्यामि किन्तु सर्वमेव जगच्चेतनमात्रं रक्षोविरोधि प्रहृष्यति प्रकृष्टं हर्षमाप्नोति इति यत्तत् स्थाने युक्तमेवेत्यर्थः तथा सर्वे ज-
गदनुरज्यते च तद्विषयमनुरागमुपैतीति च यत्तदपि युक्तमेव तथा रक्षांसि भीतानि सन्ति दिशोद्रवन्ति सर्वासु दिक्षु पलायन्तइति
यत्तदपि युक्तमेव तथा सर्वे सिद्धानां कापिलादीनां सङ्गानमस्यन्ति चेति यत्तदपि युक्तमेव सर्वत्र तव प्रकीर्त्येत्यस्यान्वयः स्थाने इत्य-

स्य च अयं श्लोको रक्षोघ्नमन्त्रत्वेन मन्त्रशास्त्रे प्रसिद्धः ॥३६॥ भगवतो हर्षादिविषयत्वे हेतुमाह कस्माच्च हेतोस्ते तुभ्यं न नमेरन्म नम-
स्क्रुर्युः सिद्धसङ्गाः सर्वेऽपि हेमहात्मन् परमोदारचित्त हे अनन्त सर्वपरिच्छेदश्चन्य हे देवेश हिरण्यगर्भादीनामपि देवानां नियन्त
हे जगन्निवास सर्वाश्रय तुभ्यं कीदृशाय ब्रह्मणोपि गरीयसे गुरुतराय आदिकर्त्रे ब्रह्मणोऽपि जनकाय नियन्तृत्वमुपदेष्टृत्वं जनकत्वमि-
त्यादिरेकैकोऽपि हेतुर्नमस्कार्यताप्रयोजकः किं पुनर्महात्मत्वानन्तत्वजगन्निवासत्वादिनानाकल्याणगुणसमुच्चितइत्यनाश्चर्यतासूचनार्थं
नमस्कारस्य कस्माच्चेति वा शब्दार्थश्चकारः किंच सत् विधिमुखेन प्रतीयमानमस्तीति असन्निबेधमुखेन प्रतीयमानं नास्तीति अथवा
सत् व्यक्तं असत् अव्यक्तं त्वमेव तथा तत्परं ताभ्यां सदसद्भ्यां परं मूलकारणं यदक्षरं ब्रह्म तदपि त्वमेव त्वद्भिन्नं किमपि नास्ती-

कस्माच्च तेन नमेरन्महात्मन् गरीयसे ब्रह्मणोऽप्यादिकर्त्रे ॥ अनन्तदेवेश जगन्निवास त्वमक्षरं
सदसत्तत्परं यत् ॥ ३७ ॥ त्वमादिदेवः पुरुषः पुराणास्त्वमस्य विश्वस्य परं निधानम् ॥ वेत्ता-
सि वेशं च परञ्च धाम त्वया ततं विश्वमनन्तरूप ॥ ३८ ॥

त्यर्थः तत्परं यदित्यत्रयच्छब्दात्प्राक् चकारमपि केचित्पठन्ति एतैर्हेतुभिस्त्वां सर्वे नमन्तीति न किमपि चित्रमित्यर्थः ॥३७॥ भक्त्युदे-
कात्पुनरपि स्तौति त्वमादिदेवोजगतः सर्गहेतुत्वात् पुरुषः पूरयिता पुराणोऽनादिः त्वमस्य विश्वस्य परं निधानं लयस्थानत्वात् नि-
धीयते सर्वमस्मिन्निति एवं सृष्टिप्रलयस्थानत्वेनोपादानत्वमुक्त्वा सर्वज्ञत्वेन प्रधानं व्यावर्तयन्निमित्ततामाह वेदिता सर्वस्यापि द्वैतापत्ति
वारयति यच्च वेद्यं तदपि त्वमेवासि वेदनरूपे वेदितरि परमार्थसंबन्धाभावेन सर्वस्य वेद्यस्य कल्पितत्वात् अतएव परंच धाम यत्स-
च्चिदानन्दधनमविद्यातत्कार्यनिर्मुक्तं विष्णोः परमं पदं तदपि त्वमेवासि त्वया सद्रूपेण स्फुरणरूपेण च कारणेन ततं व्याप्तमिदं स्वतः
सत्तास्फूर्तिश्चन्यं विश्वं कार्यं मायिकसंबन्धेनैव स्थितिकाले हे अनन्तरूप अपरिच्छिन्नस्वरूप ॥३८॥ वायुर्यमोऽग्निर्वरुणः शशाङ्गसूर्यादी-

नामप्युपलक्षणमेतत् प्रजापतिर्विराट् हिरण्यगर्भश्च प्रपितामहश्च पितामहस्य हिरण्यगर्भस्यापि पिताच त्वं यस्मादेवं सर्वदेवात्मक-
त्वात्त्वमेव सर्वेनमस्कार्योसि तस्मान्ममाऽपि वराकस्य नमोनमस्ते तुभ्यमस्तु सहस्रकृत्वः पुनश्च भूयोऽपि पुनरपि नमोनमस्ते भक्ति-
श्रद्धातिशयेन नमस्कारेष्वलंप्रत्ययाभावोऽनया नमस्कारावृत्त्या सूच्यते ॥३९॥ तुभ्यं पुरस्तात् अग्रभागे नमोस्तु तुभ्यं पुरोनमस्ता-
दिति वा अथशब्दः समुच्चये पृष्ठतोऽपि तुभ्यं नमस्तात् नमोस्तु ते तुभ्यं सर्वतएव सर्वासु दिक्षु स्थिताय हे सर्व वीर्यं शारीरबलं वि-
क्रमः शिक्षा शस्त्रप्रयोगकौशलं एकं वीर्याधिकं मन्युतैकं शिक्षयाधिकमित्युक्तेर्भीमदुर्योधनयोरन्येषु च एकैकं व्यवस्थितं त्वं तु अ-

वायुर्यमोग्निर्वरुणाः शशाङ्कः प्रजापतिस्त्वं प्रपितामहश्च ॥ नमोनमस्तेस्तु सहस्रकृत्वः पु-
नश्च भूयोऽपि नमोनमस्ते ॥ ३९ ॥ नमः पुरस्तादथ पृष्ठतस्ते नमोस्तुते सर्वतएव स-
र्वं ॥ अनन्त वीर्यामितविक्रमस्त्वं सर्वं समाप्नोषि ततोऽसि सर्वः ॥ ४० ॥ सखेति मत्वा
प्रसभं यदुक्तं हेकृष्ण हेयादव हेसखेति ॥ अजानता महिमानं तवेदं मया प्रमा-
दात्मण्येन वाऽपि ॥ ४१ ॥

नन्तवीर्यश्रामितविक्रमश्चेति समस्तमेकं पदं अनन्तवीर्येति संबोधनं वा सर्वं समस्तं जगत् समाप्नोषि सम्यगेकेन सद्रूपेणाप्नोषि
सर्वात्मना व्याप्नोषि ततस्तस्मात्सर्वोऽसि त्वदतिरिक्तं किमपि नास्तीत्यर्थः ॥ ४० ॥ यतोहं त्वन्माहात्म्यापरिज्ञानादपराधानजस्रम-
कार्षं ततः परमकारुणिकं त्वां प्रणम्यापराधक्षमां कारयामीत्याह द्वाभ्यां त्वं मम सखा समानवयाइति मत्वा प्रसभं स्वोत्कर्षव्याप-
नरूपेणाभिभवेन यदुक्तं मया तवेदं विश्वरूपं तथा महिमानमैश्वर्यातिशयमजानता पुल्लिङ्गपाठे इमं विश्वरूपात्मकं महिमानमजान-
ता प्रमादाच्चित्तविक्षेपात्प्रणयेन खेहेन वापि किमुक्तमित्याह हेकृष्ण हेयादव हेसखेति ॥ ४१ ॥

यच्चावहासार्थं परिहासार्थं विहारशय्यासन भोजनेषु विहारः क्रीडा व्यायामोवा शय्या तूलिकाद्यास्तरणाविशेषः आसनं सिंहास-
नादि भोजनं बहुनां पङ्क्तावशनं तेषु विषयभूतेषु असत्कृतोसि मया परिभूतोसि एकः सखीन्विहाय रहसि स्थितोवा त्वं अथवा
तत्समक्षं तेषां सखीनां परिहसतां समक्षं वा हे अच्युत सर्वदा निर्विकार तत्सर्वं वचनरूपमसत्करणरूपं चापराधजातं क्षामये क्ष-
मयामि त्वामप्रमेयं अचिन्त्यप्रभावं अचिन्त्यप्रभावेन निर्विकारेणच परमकारुणिकेन भगवता त्वन्माहात्म्यानभिज्ञस्य ममापराधाः
क्षन्तव्याइत्यर्थः ॥ ४२ ॥ अचिन्त्यप्रभावतामेव प्रपञ्चयति अस्य चराचरस्य लोकस्य पिता जनकस्त्वमसि पूज्यश्चासि सर्वेश्वरत्वात्

यच्चावहासार्थमसत्कृतोऽसि विहारशय्यासनभोजनेषु ॥ एकोऽथवाप्यच्युत तत्समक्षं तत्चा-
मयेत्वामहमप्रमेयम् ॥ ४२ ॥ पितासि लोकस्य चराचरस्य त्वमस्य पूज्यश्च गुरुर्गरीयान् ॥
नत्वत्समोऽस्यभ्यधिकः कुतोऽन्योलोकत्रयेऽपिप्रतिमप्रभावः ॥ ४३ ॥ तस्मात्प्रणम्य प्रणिधाय का-
यं प्रसादये त्वामहमीशमीड्यम् ॥ पितेव पुत्रस्य सखेव सख्युः प्रियः प्रियायार्ह-
सि देव सोढुम् ॥ ४४ ॥

गुरुश्चासि शास्त्रोपदेष्टा अतः सर्वैः प्रकारैर्गरीयान् गुरुतरोसि अतएव न त्वत्समोऽस्यभ्यधिकः कुतोऽन्योलोकत्रयेऽपि हे अमितप्रभा-
व यस्य समोपि नास्ति द्वितीयस्य परमेश्वरस्याभावात् तस्याधिकोऽन्यः कुतः स्यात्सर्वथा न संभाव्यतएवेत्यर्थः ॥ ४३ ॥ यस्मादेवं
तस्मात्प्रणम्य नमस्कृत्य त्वां प्रणिधाय प्रकर्षेण नीचैर्धृत्वा कायं दण्डवद्भूमौ पतित्वेति यावत् प्रसादये त्वामीशमीड्यं सर्वस्तुत्यमह-
मपराधी अतोहेदेव पितेव पुत्रस्यापराधं सखेव सख्युरपराधं प्रियः पतिरिव प्रियायाः पतिव्रतायाअपराधं ममापराधं त्वं सोढुं क्ष-
न्तुमर्हसि अनन्यशरणत्वान्मम प्रियायार्हसीत्यत्रेशब्दलोपः सन्धिश्च छान्दसः ॥ ४४ ॥ एवमपराधक्षमां प्रार्थ्य पुनः प्राग्रूपदर्शनं
विश्वरूपोपसंहारेण प्रार्थयते द्वाभ्यां कदाप्यदृष्टपूर्वं पूर्वमदृष्टं विश्वरूपं दृष्ट्वा तद्विषितोत्पद्योऽस्मि तद्विकृतरूपदर्शनजेन भयेन च प्र-

व्यथितं व्याकुलीकृतं मनोमे अतस्तदेव प्राचीनमेव मम प्राणापेक्षयाऽपि प्रियं रूपं मे दर्शय हेदेव हेदेवेश हे जगन्निवास प्रसीद प्रा-
 रूपदर्शनरूपं प्रसादं मे कुरु ॥ ४५ ॥ तदेव रूपं विवृणोति किरीटवन्तं गदावन्तं चक्रहस्तं च त्वा त्वां द्रष्टुमिच्छाम्यहं तथैव पूर्वव-
 देव अतस्तेनैव रूपेण चतुर्भुजेन वसुदेवात्मजत्वेन भवइदानीं हे सहस्रबाहो हे विश्वमूर्ते उपसंहृत्य विश्वरूपं पूर्वरूपेणैव प्रकटोभ-
 वेत्यर्थः एतेन सर्वदा चतुर्भुजादिरूपमर्जुनेन भगवतोद्दश्यतइत्युक्तम् ॥ ४६ ॥ एवमर्जुनेन प्रसादितोभयबाधितमर्जुनमुपलभ्योपसंहृत्य
 विश्वरूपमुचितेन वचनेन तमाश्वासयन् त्रिभिः हेअर्जुन मामैषीः यतोमया प्रसन्नेन त्वद्विषयकृपातिशयवता इदं विश्वरूपात्मकं

अदृष्टपूर्वं हृषितोस्मि दृष्ट्वा भयेन च प्रव्यथितं मनोमे ॥ तदेव मे दर्शय देव रूपं प्रसीद दे-
 वेश जगन्निवास ॥ ४५ ॥ किरीटिनं गदिनं चक्रहस्तमिच्छामि त्वा द्रष्टुमहं तथैव ॥ ते-
 नैव रूपेण चतुर्भुजेन सहस्रबाहो भव विश्वमूर्ते ॥ ४६ ॥ श्रीभगवानुवाच ॥ मया प्रस-
 न्नेन त्वार्जुनेदं रूपं परं दर्शितमात्मयोगात् ॥ तेजोमयं विश्वमनन्तमाद्यं यन्मे त्वदन्येन
 न दृष्टपूर्वम् ॥ ४७ ॥ न वेदयज्ञाध्ययनैर्न दानैर्न च क्रियाभिर्न तपोभिरुग्रैः ॥ एवं रूपः
 शक्यश्च नृलोके द्रष्टुं त्वदन्येन कुरुप्रवीर ॥ ४८ ॥

परं श्रेष्ठं रूपं तव दर्शितमात्मयोगात् असाधारणान्निजसामर्थ्यात् परत्वं विवृणोति तेजोमयं तेजःप्रचुरं विश्वं समस्तमनन्तमाद्यंच
 यन्मम रूपं त्वदन्येन केनापि न दृष्टपूर्वं पूर्वं न दृष्टम् ॥ ४७ ॥ एतद्रूपदशनात्मक मतिदुर्लभं मत्प्रसादं लब्ध्वा कृतार्थपवासि त्वमि-
 त्याह वेदानां चतुर्णामपि अध्ययनैरक्षरगूहणरूपैः तथा मीमांसाकल्पसूत्रादिद्वारा यज्ञानां वेदबोधितकर्मणामध्ययनैरर्थविचाररूपैर्वे-
 दयज्ञाध्ययनैः दानैस्तुलापुरुषादिभिः क्रियाभिरग्निहोत्रादिश्रौतकर्मभिः तपोभिः कृच्छ्रचान्द्रायणादिभिरुग्रैः कायेन्द्रियशोषकत्वेन दु-
 ष्करैः एवंप्रसङ्गं न शक्यः नृलोके मनुष्यलोके द्रष्टुं त्वदन्येन मदनुग्रहहीनेन हेकुरुप्रवीर शक्योहमिति वक्तव्ये विसर्गलोपश्छान्दसः

प्रत्येकं नकाराभ्यासोनिषेधदार्ढ्याय न च क्रियाभिरित्यत्र चकारादनुक्तसाधनान्तरसमुच्चयः ॥ ४८ ॥ एवं त्वदनुग्रहार्थमाविर्भूतेन रूपेणानेन चेत्तर्वाद्वेगस्तर्हि इदं घोरं ईदृक् अनेकबाह्यादियुक्तत्वेन भयङ्करं मम रूपं दृष्ट्वा स्थितस्य ते तव या व्यथा भयनिमित्ता पीडा सा माभूत् तथा मद्रूपदर्शनेपि योविमूढभावोव्याकुलचित्तत्वमपरितोषः सोपि माभूत् किंतु व्यपेतभीरपगतभयः प्रीतमनाश्च सन् पुनस्त्वं तदेव चतुर्भुजं वासुदेवत्वादिविशिष्टं त्वया सदा पूर्वदृष्टं रूपमिदं विश्वरूपोपसंहारेण प्रकटीक्रियमाणं प्रपश्य प्रकर्षेण भयराहित्येन संतोषेण च पश्य ॥ ४९ ॥ वासुदेवोर्जुनमिति प्रागुक्तमुक्त्वा यथापूर्वमासीत्तदा स्वकं रूपं किरीटमकरकुण्डलगदाच-

माते व्यथा मा च विमूढभावोदृष्ट्वा रूपं घोरमौदृङ्गमेदम् ॥ व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥ ४९ ॥ सञ्जयउवाच ॥ इत्यर्जुनं वासुदेवस्तथोक्त्वा स्वकं रूपं दर्शयामास भूयः ॥ आश्वासयामास च भीतमेनं भूत्वा पुनः सौम्यवपुर्महात्मा ॥ ५० ॥ अर्जुनउवाच ॥ दृष्ट्वेदं मानुषं रूपं तव सौम्यं जनार्दन ॥ इदानीमस्मि संवृत्तः सचेताः प्रकृतिं गतः ॥ ५१ ॥ श्रीभगवानुवाच ॥ सुदुर्दर्शमिदं रूपं दृष्टवानसि यन्मम ॥ देवाअप्यस्य रूपस्य नित्यं दर्शनकाङ्क्षिणः ॥ ५२ ॥

क्रादियुक्तं चतुर्भुजं श्रीवत्सकौस्तुभवनमालापिताम्बरादिशोभितं दर्शयामास भूयः पुनः आश्वासयामास च भीतमेनमर्जुनं भूत्वा पुनः पूर्ववत्सौम्यवपुर्ननुगृशरीरः महात्मा परमकारुणिकः सर्वेश्वरः सर्वज्ञइत्यादिकल्याणगुणाकरः ॥ ५० ॥ ततो निर्भयः सन् इदानीं सचेताः भयकृतव्यामोहाभावेनाव्याकुलचित्तः संवृत्तोऽस्मि तथा प्रकृतिं भयकृतव्यथाराहित्येन स्वास्थ्यं गतोऽस्मि स्पष्टमन्यत् ॥ ५१ ॥ स्वकृतस्यानुग्रहस्यातिदुर्लभत्वं दर्शयन् चतुर्भिः मम यद्रूपमिदानीं त्वं दृष्टवानसि इदं विश्वरूपं सुदुर्दर्शं अत्यन्तं द्रष्टुमशक्यं यतो देवाअप्यस्य रूपस्य नित्यं सर्वदा दर्शनकाङ्क्षिणो न तु त्वमिव पूर्वं दृष्टवन्तो न वाऽग्रे द्रक्ष्यन्तीत्याभिप्रायः दर्शनाकाङ्क्षायानित्यत्वोक्तेः ॥ ५२ ॥

कस्माद्देवापतद्रूपं न दृष्टवन्तोन वा द्रक्ष्यन्ति मद्भक्तिशून्यत्वादित्याह नवेदयज्ञाध्ययनैरित्यादिना गतार्थेयं श्लोकः परमदुर्लभत्वव्याप-
नाय पुनरभ्यस्तः ॥ ५३ ॥ यदि वेदतपोदानेज्याभिर्द्रष्टुमशक्यस्त्वं तर्हि केनोपायेन द्रष्टुं शक्योसीत्यतआह साधनान्तरव्यावृत्त्यर्थ-
स्तुशब्दः भक्त्यैवानन्यया मदेकनिष्ठया निरतिशयप्रीत्या एवंविधोदिव्यरूपधरोहं ज्ञातुं शक्यः शास्त्रतोहेअर्जुन शक्यअहमिति छा-
न्दसोविसर्गलोपः पूर्ववत् न केवलं शास्त्रतोज्ञातुं शक्योऽनन्यया भक्त्या किंतु तत्त्वेन द्रष्टुं च स्वरूपेण साक्षात्कर्तुं च शक्योवेदान्त-
वाक्यश्रवणमनननिदिध्यासनपरिपाकेण ततश्च स्वरूपसाक्षात्कारादविद्यातत्कार्यनिवृत्तौ तत्त्वेन प्रवेष्टुं च मद्रूपतयैवाप्तुं चाहं श-

नाहं वेदैर्न तपसा न दानेन न चेज्यया ॥ शक्यएवंविधोद्रष्टुं दृष्टवानसि मां यथा
॥ ५३ ॥ भक्त्या त्वनन्यया शक्यअहमेवंविधोर्जुन ॥ ज्ञातुं द्रष्टुं च तत्त्वेन प्रवेष्टुं च
परंतप ॥ ५४ ॥ मत्कर्मकृन्मत्परमोमङ्गलः मङ्गवर्जितः ॥ निर्वैरः सर्वभूतेषु यः समामेति-
पाण्डव ॥ ५५ ॥ इतिश्रीमद्भगवद्गीतासूपनिषत्सुब्रह्मविद्यायां योगशास्त्रे श्रीकृष्णार्जुन सं-
वादे विश्वरूपदर्शनं नामैकादशोऽध्यायः ॥ ११ ॥

क्योहेपरंतप अज्ञानशत्रुदमनेऽतिप्रवेशयोग्यतां सूचयति ॥ ५४ ॥ लघुना सर्वस्य गीताशास्त्रस्य सारभूतोर्थोनिःश्रेयसार्थिनामनुष्ठा-
नाय पुञ्जीकृत्योच्यते मदर्थं कर्म वेदाविहितं करोतीति मत्कर्मकृत् स्वर्गादिकामनायां सत्यां कथमेवमिति नेत्याह मत्परमः अहमेव
परमः प्राप्तव्यत्वेन निश्चितोन तु स्वर्गादिर्यस्य सः अतएव मत्प्राप्त्याशया मद्भक्तः सर्वैः प्रकारैर्मम भजनपरः पुत्रादिषु स्नेहेसति क-
थमेवं स्यादिति नेत्याह सङ्गवर्जितः बाह्यवस्तुस्पृहाशून्यः शत्रुषु द्वेषेसति कथमेवं स्यादिति नेत्याह निर्वैरः सर्वभूतेषु अपकारिष्वपि
द्वेषशून्योयः समामेत्यभेदेन हेपाण्डव अयमर्थस्त्वया ज्ञातुमिष्टोमयोपदिष्टोनातः परं किञ्चित्कर्तव्यमस्तीत्यर्थः ॥ ५५ ॥ इतिश्रीमत्परमहं-
सपरिव्राजकाचार्यश्रीमधुसूदनसरस्वतीविरचितायां श्रीभगवद्गीतागूढार्थदीपिकायां विश्वरूपदर्शननिरूपणं नामैकादशोऽध्यायः ॥ ११ ॥

॥ श्रीकृष्णाय गीतामृतदुहे नमः ॥ पूर्वाध्यायान्ते 'मत्कर्मकृन्मत्परमोमद्भक्तः सङ्गवर्जितः निर्वैरः सर्वभूतेषु यःसमामोति पाण्डवेत्युक्तं' तत्र मच्छब्दार्थे सन्देहः किं निराकारमेव सर्वस्वरूपं वस्तु मच्छब्देनोक्तं भगवता किं वा साकारमिति उभयत्रापि प्रयोगदर्शनात् व-
हूनां जन्मनामन्ते ज्ञानवान्मां प्रपद्यते वासुदेवः सर्वमिति समहात्मा सुदुर्लभइत्यादौ निराकारं वस्तु व्यपदिष्टं विश्वरूपदर्शनानन्त-
रंच 'नाहं वेदैर्न तपसा न दानेन न चेज्यया शक्यएवंविधोद्भृष्टं दृष्टवानसि मां यथेति' साकारं वस्तु उभयोश्च भगवदुपदेशयोर-
धिकारिभेदेनैव व्यवस्थया भवितव्यं अन्यथा विरोधात् तत्रैवं सति मया मुमुक्षुणा किं निराकारमेव वस्तु चिन्तनीयं किंवा साकार-
मिति स्वाधिकारनिश्चयाय सगुणनिर्गुणविद्ययोर्विशेषबुभुत्सया एवं मत्कर्मकृदित्याद्यनन्तरोक्तप्रकारेण सततयुक्तानैरन्तर्येण भगव-
त्कर्मादौ सावधानतया प्रवृत्ताः भक्ताः साकारवस्त्वेकशरणाः सन्तस्त्वामेवंविधं साकारं ये पर्युपासते सततं चिन्तयन्ति ये चापि

॥ अर्जुनउवाच ॥ एवं सततयुक्ताये भक्तास्त्वां पर्युपासते ॥ ये चाप्यक्षरमव्यक्तं तेषां के
योगवित्तमाः ॥ १ ॥

सर्वतोविरक्तास्त्यक्तसर्वकर्माणोऽक्षरं न क्षरत्यश्रुते वेत्यक्षरं 'एतद्वै तदक्षरं गार्गी ब्राह्मणाभिवदन्त्यस्थूलमनण्वहस्वमदीर्घमित्यादि'
श्रुतिप्रतिषिद्धसर्वोपाधिरहितं निर्गुणं ब्रह्म अतएवाव्यक्तं सर्वकरणागोचरं निराकारं त्वां पर्युपासते तेषामुभयेषां मध्ये के योगवि-
त्तमाः अतिशयेन योगविदः योगं समाधिं विदंति विदन्तीति वा योगविदः उभयेऽपि तेषां मध्ये के श्रेष्ठायोगिनः केषां ज्ञानं मयानुसर-
णीयमित्यर्थः ॥ १ ॥ तत्र सर्वज्ञोभगवानर्जुनस्य सगुणविद्यायामेवाधिकारं पश्यंस्तं प्रति तां विधारयति यथाधिकारं तारतम्योपेतानिच सा-
धनानि च अतःप्रथमं साकारब्रह्मविद्यां प्रबोधायतुं स्तुवन् प्रथमाः श्रेष्ठाइत्युत्तरं मयि भगवति वासुदेवे परमेश्वरे सगुणे ब्रह्मणि मनआ-
वेक्ष्यानन्यशरणतया निरतिशयप्रियतयाच प्रवेक्ष्य हिङ्गुलरङ्गइव जतु तन्मयं कृत्वा ये मां सर्वयोगेश्वराणामीश्वरं सर्वज्ञं समस्तक-
ल्याणगुणनिलयं साकारं नित्ययुक्ताः सततोद्युक्ताः श्रद्धया परया प्रकृष्टया सात्त्विक्योपेताः सन्तउपासते सदा चिन्तयन्ति ते युक्त-

तमाः मे मम मतामभिप्रेताः ते हि सदा मदासक्तचित्ततया मामेव विषयान्तरविमुखाश्चिन्तयन्तोहोरात्राण्यतिवाहयन्ति अतस्तप-
युक्ततमामतामभिप्रेताः ॥ २ ॥ निर्गुणब्रह्मविदपेक्षया सगुणब्रह्मविदां कोऽतिशयोक्त्येन तपेव युक्ततमास्तवाभिप्रेता इत्यपेक्षायां तमति-
शयं वक्तुं तन्निरूपकाभिर्निर्गुणब्रह्मविदः प्रस्तौति द्वाभ्यां येषां अक्षरं मामुपासते तेऽपि मामेव प्राप्नुवन्तीति द्वितीयगतेनान्वयः पूर्वोक्तयोर्वै-
लक्षण्यद्योतनाय तुशब्दः अक्षरं निर्विशेषं ब्रह्म वाचकब्रह्मब्राह्मणे प्रसिद्धं तस्य समर्पणाय सप्तविशेषणानि अनिर्देश्यं शब्देन व्यपदेश-
मशक्यं यतोऽव्यक्तं शब्दप्रवृत्तिनिमित्तैर्जातिगुणक्रियासंबन्धैरहितं जातिं गुणं क्रियां संबन्धं वा द्वारीकृत्य शब्दप्रवृत्तेर्निर्विशेषे प्रवृ-
त्त्ययोगात् कुतो जात्यादिरहित्यमत आह सर्वत्रगं सर्वव्यापि सर्वकारणं अतो जात्यादिशून्यं परिच्छिन्नस्य कार्यस्यैव जात्यादियोगदर्श-
नात् अकाशादीनामपि कार्यत्वाभ्युपगमाच्च अतएवाचिन्त्यं शब्दवृत्तेरिव मनोवृत्तेरपि न विषयः तस्यापि परिच्छिन्नविषयत्वात् 'य-

॥ श्रीभगवानुवाच ॥ मय्यावेश्य मनो ये मां नित्ययुक्ता उपासते ॥ श्रद्धया परयोपेतास्ते मे
युक्ततमामताः ॥ २ ॥ ये त्वत्त्वरमनिर्देश्यमव्यक्तं पर्युपासते ॥ सर्वत्रगमचिन्त्यञ्च कूटस्थ-
मचलं ध्रुवम् ॥ ३ ॥

तोवाचोनिवर्तन्ते अप्राप्य मनसासहेति' श्रुतेः तर्हि कथं 'तं त्वौपनिषदं पुरुषं पृच्छामीति' दृश्यते त्वग्रचया बुध्येति' च श्रुतिः 'शास्त्र-
योनित्वादिति' सूत्रं च उच्यते अविद्याकल्पितसंबन्धेन शब्दजन्यायां बुद्धिवृत्तौ चरमायां परमानन्दबोधरूपे शुद्धे वस्तुनि प्रतिवि-
म्बितेऽविद्यातत्कार्ययोः कल्पितयोर्निवृत्त्युपपत्तेरुपचारेण विषयत्वाभिधानात् अतस्तत्र कल्पितमविद्यासंबन्धं प्रतिपादयितुमाह कू-
टस्थं यन्मिथ्याभूतं सत्यतया प्रतीयते तत्कूटमिति लोकैरुच्यते यथा कूटकार्षापणः कूटसाक्षित्वमित्यादौ अज्ञानमपि मायाख्यं सह-
कार्यप्रपञ्चेन मिथ्याभूतमपि लौकिकैः सत्यतया प्रतीयमानं कूटं तस्मिन्नाध्यासिकेन संबन्धेनाधिष्ठानतया तिष्ठतीति कूटस्थमज्ञानत-
त्कार्याधिष्ठानमित्यर्थः एतेन सर्वानुपपत्तिपरिहारः कृतः अतएव सर्वविकाराणामविद्याकल्पितत्वात्तदधिष्ठानं साक्षिचैतन्यं निर्वि-
कारमित्याह अचलं चलनं विकारः तदूरहितं अचलत्वाद्वा ध्रुवं अपरिणामि नित्यं एतादृशं शुद्धं ब्रह्म मां पर्युपासते श्रवणेन प्रमा

णगतामसंभावनामपोद्य मननेनच प्रमेयगतामनन्तरं विपरीतभावना निवृत्तये ध्यायन्ति विजातीयप्रत्ययतिरस्कारेण तैलधारावदवि-
च्छिन्नसमानप्रत्ययप्रवाहेण निदिध्यासनसंज्ञकेन ध्यानेन विषयीकुर्वन्तीत्यर्थः कथं पुनर्विषयेन्द्रियसंयोगेसति विजातीयप्रत्ययतिर-
स्कारः अतआह संज्ञियम्य स्वविषयेभ्यउपसंहृत्येन्द्रियग्रामं करणसमुदायं एतेन शमदमादिसम्पत्तिरुक्ता विषयभोगवासनायां स-
त्यां कुतइन्द्रियाणां ततोनिवृत्तिस्तत्राह सर्वत्र विषये समा तुल्या हर्षविषादाभ्यां रागद्वेषाभ्यां च रहिता मतिर्येषां सम्यग्ज्ञानेन त-
त्कारणस्याज्ञानस्यापनीतत्वाद्विषयेषु दोषदर्शनाभ्यासेन स्पृहायानिरसनाच्च ते सर्वत्र समबुद्ध्यः एतेन वशीकारसंज्ञावैराग्यमुक्तं अ-
तएव सर्वत्रात्महृष्ट्या हिंसाकारणद्वेषराहितत्वात् सर्वभूताहिते रताः अभयं सर्वभूतेभ्योमत्तः स्वाहेति मंत्रेण दत्तसर्वभूताभयदक्षिणाः
कृतसन्यासाइति यावत् 'अभयं सर्वभूतेभ्योदत्त्वा संन्यासमाचरेदितिस्मृतेः' एवंविधाः सर्वसाधनसम्पन्नाः सन्तः स्वयं ब्रह्मभूतानि-

सन्नियन्तेन्द्रियग्रामं सर्वत्र समबुद्ध्यः ॥ ते प्राप्नुवन्ति मामेव सर्वभूतहिते रताः ॥ ४ ॥

क्लेशोधिकतरस्तोषामव्यक्तासक्तचेतसान् ॥ अव्यक्ताहि गतिर्दुःखं देहवद्भिरवाप्यते ॥ ५ ॥

विचिकित्सेन साक्षात्कारेण सर्वसाधनफलभूतेन मामक्षरं ब्रह्मैव ते प्राप्नुवन्ति पूर्वमपि मद्रूपाएव सन्तोऽविद्यानिवृत्त्या मद्रूपाएव
तिष्ठन्तीत्यर्थः 'ब्रह्मैव भवतीत्यादि' श्रुतिभ्यः इहापि च ज्ञानी त्वात्मैव मे मतमित्युक्तं ॥३॥ इदानीमेतेभ्यः पूर्वेषामतिशयं दर्शयन्ना-
ह पूर्वेषामपि विषयेभ्यआहत्य सगुणोब्रह्मणि मनआवेशे सतत तत्कर्मपरायणत्वेच परश्रद्धोपेतत्वे च क्लेशोऽधिकोभवत्येव किंतु अ-
व्यक्तासक्तचेतसां निर्गुणब्रह्मचिन्तनपराणां तेषां पूर्वोक्तसाधनवतां क्लेशआयासोऽधिकतरः अतिशयेनाधिकः अत्र स्वयमेव हेतुमाह
भगवान् अव्यक्ताहि गतिः हि ययस्मादक्षशक्तं गन्तव्यं फलभूतं ब्रह्म दुःखं यथा स्यात्तथा कृच्छ्रेण देहवद्भिर्देहमानिभिरवाप्यते स-
र्वकर्मसंन्यासं कृत्वा गुरुमुपसृत्य वेदान्तवाक्यानां तेन तेन विचारेण तत्तद्भ्रमनिराकरणे महान् प्रयासः प्रत्यक्षसिद्धसततः क्लेशोधि-
कतरेस्तपामित्युक्तं यद्यप्येकमेव फलं तथापि ये दुष्करेणोपायेन प्राप्नुवन्ति तदपेक्षया सुकरेणोपायेन प्राप्नुवन्तोभवन्ति श्रेष्ठा इत्य-

मिप्रायः ॥५॥ ननु फलैक्ये क्लेशा लपत्वाधिक्याभ्यामुत्कर्षनिष्कर्षौ स्यातां तदेव तु नास्ति निर्गुणब्रह्मविदां हि फलमविद्यातत्कार्यनि-
वृत्त्या निर्विशेषपरमानन्दबोधब्रह्मरूपता सगुणब्रह्मविदां त्वधिष्ठानप्रमायाअभावेनाविद्यानिवृत्त्यभावादैश्वर्यविशेषः कार्यब्रह्मलोकग-
तानां फलं अतःफलाधिक्यार्थमायासाधिक्यं न न्यूनतामापादयतीति चेत् न सगुणोपासनया निरस्तसर्वप्रतिबन्धानां विना गुरुपदेशं
विना च श्रवणमनननिदिध्यासनाद्यावृत्तिक्लेशं स्वयमाविर्भूतेन वेदान्तवाक्येनेश्वरप्रसादसहकृतेन तत्त्वज्ञानोदयादविद्यातत्कार्यनिवृ-
त्त्या ब्रह्मलोकपेद्वर्यभोगान्ते निर्गुणविद्याफलपरमकैवल्योपपत्तेः 'स एतस्मात् जीवघनात् परात् परं पुरिशयं पुरुषमीक्षतइति' श्रुतेः
संप्राप्तहिरण्यगर्भैश्वर्यः भोगान्ते एतस्माज्जीवघनात् समष्टिरूपात् पराच्छ्रेष्ठात् हिरण्यगर्भात्परं विलक्षणं श्रेष्ठं च पुरिशयं स्वत्हृदय-
गुहानिविष्टं पुरुषं पूर्णं प्रत्यगभिन्नमद्वितीयं परमात्मानमीक्षते स्वयमाविर्भूतेन वेदान्तप्रमाणेन साक्षात्करोति तावता च मुक्तोभवती-

ये तु सर्वाणि कर्माणि मयि संन्यस्य मत्पराः ॥ अनन्येनैव योगेन मां ध्यायन्तउपा-
सते ॥ ६ ॥ तेषामहं समुद्धर्ता मृत्युसंसारसागरात् ॥ भवामि न विराट्मार्थं मय्यावे-
वेशितचेतसाम् ॥ ७ ॥

त्यर्थः तथा च विनापि प्रागुक्तक्लेशेन सगुणब्रह्मविदामीश्वरप्रसादेन निर्गुणब्रह्मविद्याफलप्राप्तिरिति ममर्थमाह द्वाभ्यां तु शब्दउक्ताश-
ङ्कानिवृत्त्यर्थः ये सर्वाणि कर्माणि मयि संन्यस्य सगुणे वासुदेवे समर्प्य मत्पराः अहं भगवान् वासुदेवएवं परः प्रकृष्टप्रीतिविषयोये-
षां ते तथा सन्तोऽनन्येनैव योगेन न विद्यते मां भगवन्तं मुक्ताऽन्यदालम्बनं यस्य तादृशेनैव योगेन समाधिना एकान्तभक्तियोगा-
परनाम्ना मां भगवन्तं वासुदेवं सकलसौन्दर्यसारनिधानमानन्दधनविग्रहं द्विभुजं चतुर्भुजं वा समस्तजनमनोमोहिनीं मुरलीमतिम-
नोहरैः सप्तभिः स्वरैरापूरयन्तं वा द्रकमलकौमोदकीरथाङ्गसङ्गिपाणिपल्लवं वा नरसिंहराघवादिरूपं वा यथादर्शितरूपं ध्यायन्त-
श्चिन्तयन्तउपासते समानाकारमविच्छिन्नं चित्तवृत्तिप्रवाहं संतन्वते समीपवर्तितया आसते तिष्ठन्ति वा ॥६॥ तेषां मय्यावेशितचेतसां

मयि यथोक्ते आवेशितमेकाग्रतया प्रवेशितं चेतोयैस्तेषामहं सततोपासितोभगवान् मृत्यु संसारसागरान् भृत्ययुक्तोयः संसारः मि-
थ्याज्ञानतत्कार्यप्रपञ्चः स एव सागर इव दुरुत्तरस्तस्मात् समुद्धर्ता सम्यगनायासेन उदुर्ध्वं सर्वबाधावधिभूते शुद्धे ब्रह्मणि धर्ता धा-
रयिता ज्ञानावष्टम्भदानेन भवामि न चिरात् क्षिप्रमेव तस्मिन्नेव जन्मनि हेपार्येति संबोधनमाह्वासार्थम् ॥ ७ ॥ तदेवमियत्ता-
प्रवन्धेन सगुणोपासनां स्तुत्वेदानीं साधनातिरेकं विधत्ते मय्येव सगुणे ब्रह्मणि मनः सङ्कल्पविकल्पात्मकमाधत्स्व स्थापय सर्वाम-
नोवृत्तीर्मद्विषयाएव कुरु एवकारानुषङ्गेन मय्येव बुद्धिं मद्वचवसायलक्षणां निवेशय सर्वाबुद्धिवृत्तीर्मद्विषयाएव कुरु विषयान्तरप-
रित्यागेन सर्वदा मां चिन्तयेत्यर्थः ततः किं स्यादित्यत आह निवसिष्यसि निवत्स्यसि लब्धज्ञानः सन्मदात्मना मय्येव शुद्धे ब्रह्मण्येव

मय्येव मन आधत्स्व मयि बुद्धिं निवेशय ॥ निवसिष्यसि मय्येव अत ऊर्ध्वं न संशयः ॥ ८ ॥

अथ चित्तं समाधातुं न शक्नोषि मयि स्थिरम् ॥ अभ्यासयोगेन ततो मामिच्छाप्तुं धन-
ञ्जय ॥ ९ ॥

अत ऊर्ध्वं एतद्देहान्ते न संशयः नात्र प्रतिबन्धशङ्का कर्तव्येत्यर्थः एव अत ऊर्ध्वमित्यत्र सन्ध्यभावः श्लोकपूरणार्थः ॥ ८ ॥ इदानीं स-
गुणब्रह्मध्यानाशक्तानामशक्तितारतम्येन प्रथमं प्रतिमादौ बाह्ये भगवद्व्यानाभ्यासस्तदशक्तौ भागवतधर्मानुष्ठानं तदशक्तौ सर्वकर्म-
फलत्यागइति त्रीणि साधनानि त्रिभिः श्लोकैर्विधत्ते अथ पक्षान्तरे स्थिरं यथास्यात्तथा चित्तं समाधातुं स्थापयितुं मयि न शक्नोषि
चेत्ततएकस्मिन् प्रतिमादावाल्म्बने सर्वतः समात्हत्य चेतसः पुनः पुनः स्थापनमभ्यासस्तत्पूर्वकोयोगः समाधिस्तेनाभ्यासयोगेन
मामानुमिच्छ यतस्व हेधनञ्जय बहून् शत्रून् जित्वा धनमात्ततवानासि राजसूयाद्यर्थमेकं मनः शत्रुं जित्वा नत्त्वज्ञानधनमाहरिष्य-
सीति न तवाश्चर्यमिति संबोधनार्थः ॥ ९ ॥ मत्प्रीणनार्थं कर्म मत्कर्म श्रवणकीर्तनादिभागवतधर्मस्तत्परमस्तदेकानिष्ठोभव अभ्यासा-

सामर्थ्ये मदर्थं भागवतधर्मसंज्ञकानि कर्माण्यपि कुर्वन् सिद्धिं ब्रह्मभावलक्षणां सत्त्वशुद्धिज्ञानोत्पत्तिद्वारेणावाप्स्यसि ॥ १० ॥ अथ
बहिर्विषयाकृष्टचेतस्त्वादेतन्मत्कर्मपरत्वमपि कर्तुं नशक्नोषि ततोमद्योगं मदेकशरणत्वमाश्रितः मयि सर्वकर्मसमर्पणं मद्योगस्तं वा-
श्रितः सन् यतात्मवान् यतः संयतसर्वेन्द्रियः आत्मवान् विवेकी च सन् सर्वं कर्मफलत्यागं कुरु फलाभिसन्धिं त्यजइत्यर्थः ॥ ११ ॥
इदानीमत्रैव साधनविधानपर्यवसानादिमं सर्वकर्मफलत्यागं स्तौति श्रेयः प्रशस्यतरं हि एव ज्ञानं शब्दयुक्तिभ्यामात्मानिश्चयः अभ्या-
सात् ज्ञानार्थश्रवणाभ्यासात् ज्ञानाच्छ्रवणमननपरिनिष्पन्नादपि ध्यानं निदिध्यासनसंज्ञं विशिष्यते अतिशयितं भवति साक्षात्कारा-
व्यवहितहेतुत्वात् तदेवं सर्वसाधनश्रेष्ठं ध्यानं ततोऽप्यतिशयितत्वेनाज्ञकृतः कर्मफलत्यागः स्तूयते ध्यानात्कर्मफलत्यागोविशिष्यत-

अभ्यासेष्यसमर्थोऽसि मत्कर्मपरमोभव ॥ मदर्थमपि कर्माणि कुर्वन् सिद्धिमवाप्स्य-
सि ॥ १० ॥ अथैतदप्यशक्नोषि कर्तुं मद्योगमाश्रितः ॥ सर्वकर्मफलत्यागं ततः कुरु य-
तात्मवान् ॥ ११ ॥ श्रेयोहि ज्ञानमभ्यासात्ज्ञानाद्धानं विशिष्यते ॥ ध्यानात्कर्मफलत्याग-
स्त्यागाच्छान्तिरनन्तरम् ॥ १२ ॥

इत्यनुषज्यते त्यागात् नियतचित्तेन पुंसां कृतात्सर्वकर्मफलत्यागात् शान्तिरुपशमः सहेतुकस्य संसारस्यानन्तरं अव्यवधानेन ननु
कालान्तरमपेक्षते अत्र 'यदा सर्वे प्रमुच्यन्ते कामायेऽस्य हृदिस्थिताः अथमर्त्योऽमृतोभवत्यत्र ब्रह्म समश्नुतइत्यादि' श्रुतिषु प्रजहाति
यदा कामान्तर्त्वानित्यादि स्थितप्रज्ञलक्षणेषु च सर्वकामत्यागस्यामृतत्वसाधनत्वमंतर्गतं कर्मफलानि च कामास्तत्यागोपि कामत्या-
गत्वसामान्यात् सर्वकामत्यागफलेन स्तूयते यथागस्त्येन ब्राह्मणेन समुद्रः पीतइति यथा वा जामदग्न्येन ब्राह्मणेन निःक्षत्रा पृथिवी
कृतेति ब्राह्मणत्वसामान्यादिदानींतनापि ब्राह्मणाअपरिमेयपराक्रमत्वेन स्तूयन्ते तद्वत् ॥ १२ ॥ तदेवं मन्दमधिकारिणं प्रत्यतिदु-
ष्करत्वेनाक्षरोपासननिन्दया सुकरं सगुणोपासनं विधायाशक्तितारतम्यानुवादेनान्यान्यपि साधनानि विदधौ भगवान् वासुदेवः

कथंचुनाम सर्वप्रतिबन्धरहितः सन्नुत्तमाधिकारितया फलभूतायामक्षरघ्न्यायामवतरोदित्यमिप्रायेण साधनविधानस्य फलार्थत्वात् तदुक्तं 'निर्विशेषं परंब्रह्म साक्षात्कर्तुमनीश्वराः येमन्दास्तेऽनुकम्प्यन्ते सविशेषनिरूपणैः वशीकृते मनस्येषां सगुणब्रह्मशीलनात् त देवाविर्मवेत्साक्षादपेतोपाधिकल्पनमिति' भगवता पतञ्जलिना चोक्तं 'समाधिसिद्धिरीश्वरप्रणिधानादिति' ततः प्रत्यक्चेतनाधिगमोप्यन्तरायाभावश्चेति च' ततश्चतीश्वरप्रणिधानादित्यर्थः तदेवमक्षरोपासननिन्दा सगुणोपासनस्तु तये न तु हेयतया उदितहोमाविधावनुदितहोमनिन्दावत् न हि निन्दा निन्धं निन्दितुं प्रवर्ततेऽपि तु विधेयं स्तोतुमिति न्यायात् तस्मादक्षरोपासकाएव परमार्थतोयोगवित्तमाः 'प्रियोहि ज्ञानिनोत्यर्थमहं सच मम प्रियः उदारः सर्वपवैते ज्ञानी त्वात्मैव मे मतमित्यादिना पुनःपुनः प्रशस्ततमतयोक्तास्तेषामेव ज्ञानं धर्मजातं चानुसरणीयमधिकारमासाद्य त्वयेन्यर्जुनं बुबोधयिषुः परमहितैषी भगवानभेददर्शिनः कृतकृत्यानक्षरोपा-

अद्वेष्टा सर्वभूतानां मैत्रः करुण एव च ॥ निर्ममो निरहङ्कारः समदुःखसुखः क्षमी ॥ १३ ॥

सन्तुष्टः सततं योगी यतात्मा दृढनिश्चयः ॥ नय्यर्पितमनो बुद्धिर्गोमङ्गलः समे प्रियः ॥ १४ ॥

सकान्प्रस्तौति सप्तभिः सर्वाणि भूता न्यात्मत्वेन पश्यन्नात्मनोदुःखहेतावपि प्रतिकूल बुद्ध्यभावाच्चद्वेष्टा सर्वभूतानां किंतु मैत्रः मैत्री स्निग्धता तद्वान् यतः करुणः करुणा दुःखितेषु दया तद्वान् सर्वभूताभयदाता परमहंसपरिव्राजकइत्यर्थः निर्ममः देहेऽपि ममेति प्रत्ययरहितः निरहङ्कारः वृत्तस्वाध्यायादिकृताहङ्काराभिष्क्रान्तः द्वेषरागयोरप्रवर्तकत्वेन समे दुःखसुखे यस्य सः अतएव क्षमी आक्रोशनताडनादिनाऽपि न विक्रियामापद्यते ॥ १३ ॥ तस्यैव विशेषणान्तराणि सततं शरीरस्थितिकारणस्य लाभेऽलाभे च संतुष्टः उत्पन्नालंप्रत्ययः तथा गुणबल्लभां विपर्यये च सततमिति सर्वत्र संबध्यते योगी समाहितचित्तः यतात्मा संयतशरीरेन्द्रियादिसङ्घातः दृढः कुतार्किकैरभिभवितुमशक्यतया स्थिरोनिश्चयोहमस्म्यकर्त्रभोक्तृसच्चिदानन्दाद्वितीयं ब्रह्मेत्यध्यवसायो यस्य सहदृढनिश्चयः स्थितप्रज्ञइत्यर्थः मयि भगवति वासुदेवे शुद्धे ब्रह्मणि अर्पितमनोबुद्धिः समर्पितान्तःकरणः ईदृशो यो मङ्गलः शुद्धाक्षरब्रह्मवित् समे प्रियः

सदात्मत्वात् ॥ १४ ॥ पुनस्तस्यैव विशेषणानि यस्मात्सर्वभूताभयदायिनः संन्यासिनो हेतोर्नोद्विजते न संतप्यते लोकोयः कश्चिदपि
जनः तथा लोकाभिरपराधोद्वेजनैकव्रतात् खलजनान्नोद्विजते च यः अद्वैतदर्शित्वात् परमकारणिकत्वेन क्षमाशीलत्वाच्च किंच हर्षः
स्वस्य प्रियलामे रोमाञ्चाश्रुपातादिहेतुरानन्दामिव्यञ्जकश्चित्तवृत्तिविशेषः अमर्षः परोत्कर्षासहनरूपश्चित्तवृत्तिविशेषः भयं व्याघ्रा-
दिदर्शनाधीनश्चित्तवृत्तिविशेषस्त्रासः उद्वेगः एकाकी कथं विजने सर्वपरिग्रहशून्योजीविष्यामीत्येवंविधो व्याकुलतारूपश्चित्तवृत्तिवि-
शेषस्तेर्हर्षामर्षभयोद्वेगैर्मुक्तोयः अद्वैतदर्शितया तदयोग्यत्वेन तैरेव स्वयं परित्यक्तो न तु तेषां त्यागाय स्वयं व्यापृत इति यावत् च द्व-
येन यो मद्भक्त इत्यनुकृत्यते ईदृशो मद्भक्तोयः समे प्रिय इति पूर्ववत् ॥ १५ ॥ किंच निरपेक्षः सर्वेषु भोगोपकरणेषु यदृच्छोपनीतेष्वपि

यस्मान्नोद्विजते लोको लोकांश्चोद्विजते च यः ॥ हर्षामर्षभयोद्वेगैर्मुक्तोयः स च मे प्रियः ॥ १५ ॥
अनपेक्षः शुचिर्दक्ष उदासीनो गतव्यथः ॥ सर्वारम्भपरित्यागी यो मद्भक्तः समे प्रियः ॥ १६ ॥ यो न
दृष्यति न द्वेष्टि न शोचति न काङ्क्षति ॥ शुभाशुभपरित्यागी भक्तिमान् यः समे प्रियः ॥ १७ ॥

निःस्पृहः शुचिर्बाह्याभ्यन्तरशौचसम्पन्नः दक्षः उपस्थितेषु ज्ञातव्येषु कर्तव्येषु च सद्य एव ज्ञातुं कर्तुं च समर्थः उदासीनः न कस्य-
चिन्मित्रादेः पक्षं भजते यः गतव्यथः परैस्ताड्यमानस्यापि गता नोत्पन्ना व्यथा पीडा यस्य सः उत्पन्नायामपि व्यथायामप-
कर्तृथनपकर्तृत्वं क्षमित्वं व्यथाकारणेषु सत्स्वप्यनुत्पन्नव्यथत्वं गतव्यथत्वमिति भेदः ऐहिकामुष्मिकफलानि सर्वाणि कर्माणि स-
र्वारम्भास्तान्परित्यक्तुं शीलं यस्य स सर्वारम्भपरित्यागी संन्यासी यो मद्भक्तः समे प्रियः ॥ १६ ॥ किंच समदुःखसुखइत्येतद्विवृणोति
यो न तदृष्यति इष्टप्राप्तौ न द्वेष्टि अनिष्टप्राप्तौ न शोचति प्राप्तेष्टवियोगे न काङ्क्षति अप्राप्तेष्टसंयोगे सर्वारम्भपरित्यागीत्येतद्विवृणोति
शुभाशुभे सुखसाधनदुःखसाधने कर्मणि परित्यक्तुं शीलमस्येति शुभाशुभपरित्यागी भक्तिमान् यः समे प्रियः ॥ १७ ॥

किंच पूर्वस्यैव प्रपञ्चः सङ्गविवर्जितः चेतनाचेतनसर्वविषयशोभनाध्यासरहितः सर्वथा हर्षविषादशून्यइत्यर्थः स्पष्टमन्यत् ॥१८॥ किंच निन्दादोषकथनं स्तुतिर्गुणकथनं ते दुःखसुखजनकतया तुल्ये यस्य सतथा मौनी संयतवाक् नतु शरीरयात्रानिर्वाहाय वाग्व्यापारोपेक्षितएव नेत्याह संतुष्टोयेन केन चित् स्वप्रयत्नमन्तरेणैव बलवत्प्रारब्धकर्मोपनीतेन शरीरस्थितिहेतुमात्रेणाशनादिना संतुष्टः निवृत्तस्पृहः किंच अनिकेतो नियतनिवासरहितः स्थिरा परमार्थवस्तुविषया मतिर्यस्य सः स्थिरमतिः ईदृशोयोभक्तिमान् समे प्रियोनरः अत्र पुनः पुनर्भक्तेरुपादानं भक्तिरेवापवर्गस्य पुष्कलं कारणमिति दृढयितुम् ॥१९॥ अद्वेष्टेत्यादिनाऽक्षरोपासकादीनां संन्यासिनां ल-

समः श्रवौ च मित्रे च तथा मानापमानयोः ॥ शौतोष्णसुखदुःखेषु समः सङ्गविवर्जितः
॥ १८ ॥ तुल्यनिन्दास्तुतिर्मौनौ संतुष्टोयेन केन चित् ॥ अनिकेतः स्थिरमतिर्भक्तिमान्मे
प्रियोनरः ॥ १९ ॥ येतु धर्म्यामृतमिदं यथोक्तं पर्युपासते ॥ अद्धानामत्परमाभक्तास्तेतीव
मे प्रियाः ॥ २० ॥

क्षणभूतस्वभावसिद्धं धर्मजातमुक्तं यथोक्तं वार्तिके 'उत्पन्नात्मावबोधस्य ह्यद्वेष्टृत्वादयोगुणाः अयत्नतोभवन्त्येव न तु साधनरूपिण-
इति' एतदेव च पुरा स्थितप्रज्ञलक्षणरूपेणाभिहितं तदिदं धर्मजातं प्रयत्नेन सम्पाद्यमानं मुमुक्षोर्मोक्षसाधनं भवतीति प्रतिपादयन्नुप-
संहरति येतु संन्यासिनोमुमुक्षवः धर्मामृतं धर्मरूपममृतं अमृतत्वसाधनत्वात् अमृतवदास्वाद्यत्वाद्वा इदं यथोक्तं अद्वेष्टा सर्वभूताना-
मित्यादिना प्रदिपादितं पर्युपासतेऽस्तुतिष्ठन्ति प्रयत्नेन अद्धानाः सन्तोमत्परमाः अहं भगवानक्षरात्मा वासुदेवएव परमः प्राप्तव्यो-
निरतिशयागतियेषां ते मत्परमाः भक्ताः मां निरुपाधिकं ब्रह्म भजमानास्तेतीव मे प्रियाः प्रियोहि ज्ञानिनोत्यर्थमहं सच मम प्रियइति

पूर्वसूचितस्यायमुपसंहारः यस्माद्धर्ममृतमिदं श्रद्धयानुतिष्ठन् भगवतोविष्णोः परमेश्वरस्यातीव प्रियौभवति तस्मादिदं ज्ञानवतः स्वभावसिद्धतया लक्षणमपि मुमुक्षुणात्मतत्त्वजिज्ञासुनात्मज्ञानोपायत्वेन यत्नादनुष्ठेयं विष्णोः परमं पदं जिगमिषुणेति वाक्यार्थः तदेवं सोपाधिकब्रह्माभिध्यानपरिपाकान्निरुपाधिकं ब्रह्मानुसंधानस्याद्वैतत्वादिधर्मविशिष्टस्य मुख्यस्याधिकारिणः श्रवणमनननिदि-

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे भक्तियोगो-
नाम द्वादशोऽध्यायः ॥ १२ ॥

ध्यासनान्यावर्तयतो वेदान्तवाक्यार्थतत्त्वसाक्षात्कारसंभवात्ततो मुक्त्युपपत्तेर्मुक्तिहेतुवेदान्तमहावाक्यार्थान्वययोग्यस्तत्पदार्थोऽनुस-
न्धेय इति मध्यमेन षट्केन सिद्धम् ॥ इति श्रीमद्भगवद्गीतागूढार्थदीपिकायां मधुसूदनसरस्वतो विरचितायामधिकारिभेदेन भक्तियो-
गविवरणं नाम द्वादशोऽध्यायः ॥ १२ ॥

॥ श्रीकृष्णाय गीतामृतदुहे नमः ॥ 'ध्यानाभ्यासवशीकृतेन मनसा तन्निर्गुणं निष्क्रियं ज्योतिः किञ्चन योगिनोयादि परं पश्यन्ति पश्यन्तु ते अस्माकं तु तदेव लोचनचमत्काराय भूयाच्चिरं कालिन्दीपुलिनेषुयत् किमपि तन्नीलं तमोधावति प्रथममध्यमषट्कयोस्तत्त्वं पदार्थाबुक्ताबुत्तरस्तु षट्कोवाक्यार्थनिष्ठः सम्यग्धीप्रधानोधुनाऽऽरभ्यते तत्र तेषामहं समुद्धर्ता मृत्युसंसारसागराद्भवामीति प्रागुक्तं न चात्माज्ञानलक्षणान्मृत्योरात्मज्ञानं विनोद्धरणं संभवति अतोयादृशेनात्मज्ञानेन भृत्युसंसारनिवृत्तयेन च तत्त्वज्ञानेन युक्ता अद्वैष्टत्वादिगुणशालिनः संन्यासिनः प्राग्व्याख्यातास्तदात्मतत्त्वज्ञानं वक्तव्यं तच्चाद्वितायेन परमात्मना सह जीवस्याभेदमेव विषयीकरोति तद्वेदभ्रमहेतुकत्वात् सर्वानर्थस्य तत्र जोवानां संसारिणां प्रतिक्षेत्र भिन्नानामससारिणैकेन परमात्मना कथमभेदः स्यादित्या-

॥ श्रीभगवानुवाच ॥ इदं शरीरं कौन्तेय क्षेत्रमित्यभिधीयते ॥ एतद्योवेत्ति तं प्राहुः क्षेत्रज्ञ इति तद्विदः ॥ १ ॥

शङ्कायां संसारस्य भिन्नत्वस्य चाविद्याकल्पितानात्मधर्मत्वान्न जीवस्य संसारित्वं भिन्नत्वं चेति वचनीयं तदर्थं देहेन्द्रियान्तःकरणेभ्यः क्षेत्रेभ्योविवेकेन क्षेत्रज्ञः पुरुषोजीवः प्रतिक्षेत्रमेकएव निर्विकारइति प्रतिपादनाय क्षेत्रक्षेत्रज्ञविवेकः क्रियतेस्मिन्नध्याये तत्र ये द्वे प्रकृती भूम्यादिक्षेत्ररूपतया जीवरूपक्षेत्रज्ञतया चापरपरशब्दाच्यते सप्तमाध्याये सूचिते तद्विवेकेन तत्त्वं निरूपयिष्यन् इदं इन्द्रियान्तःकरणसहितं भोगायतनं शरीरं हेकौन्तेय क्षेत्रमित्यभिधीयते सस्यस्येवास्मिन्ऽसकृत्कर्मणः फलस्य निवृत्तेः एतद्योवेत्ति अहं ममेत्यभिमान्यते तं क्षेत्रज्ञमिति प्राहुः कृषीवलवत्तत्फलभोक्तृत्वात् तद्विदः क्षेत्रक्षेत्रज्ञयोर्विवेकविदः अत्र चाभिधीयतइति कर्मणिप्रयोगेण क्षेत्रस्य जडत्वात् कर्मत्वं क्षेत्रज्ञशब्देच द्वितीयां विनैवेति शब्दमाहरन् स्वप्रकाशत्वात्कर्मत्वाभावमभिप्रैति तत्रापि क्षेत्रं यैःकश्चिदप्यभिधीयते न तत्र कर्तृगतविशेषापेक्षा क्षेत्रज्ञं तु कर्मत्वमन्तरेणैव विवेकिनएवाहुः स्थूलदृशामगोचरत्वादिति कथयितुं विलक्षण-

वचनव्यक्तैकत्र कर्तृपदोपादानेन च निर्दिशति भगवान् ॥१॥ एवं देहेन्द्रियादिविलक्षणं स्वप्रकाशं क्षेत्रज्ञमभिधाय तस्य परमार्थिकं तत्त्वमसंसारि परमात्मनैक्यमाह सर्वक्षेत्रेषु यएकः क्षेत्रज्ञस्वप्रकाशचैतन्यरूपो नित्यो विभुश्च तमविद्याधारोपितकर्तृत्वभोक्तृत्वादि-संसारधर्ममाविद्यकरूपपरित्यागेन मामीश्वरमसंसारिणमद्वितीयब्रह्मानन्दरूपं विद्धि जानीहि हेभारत एवं च क्षेत्रं मायाकल्पितं मिथ्या क्षेत्रज्ञश्च परमार्थसत्यस्तद्भूमाधिष्ठानमिति क्षेत्रक्षेत्रज्ञयोर्यज्ज्ञानं तदेव मोक्षसाधनत्वाच्छानं अविद्याविरोधिप्रकाशरूपं मम मतं अन्यत्वज्ञानमेव तदविरोधित्वादित्यभिप्रायः अत्र जीवेश्वरयोराविद्यकोभेदः पारमार्थिकस्त्वभेदइत्यत्र युक्तयोभाष्यकृद्भिर्वाणिताः अस्माभिस्तु ग्रन्थविस्तरभयात्प्रागेव बहुधोक्तत्वाच्च नोपन्यस्ताः ॥२॥ सङ्क्षेपेणोक्तमर्थं विवरीतुमारभते तदिदं शरीरमिति प्रागुक्तं ज-

क्षेत्रज्ञं चापि मां विद्धि सर्व क्षेत्रेषु भारत ॥ क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥ तत्क्षेत्रं यच्च यादृक्च यद्विकारि यतश्च यत् ॥ सच योयत्प्रभावश्च तत्समा-
सेन मे शृणु ॥ ३ ॥

डवर्गरूपं क्षेत्रं यच्च स्वरूपेण जडदृश्यपरिच्छिन्नादिस्वभावं यादृक्च इच्छादिधर्मकं यद्विकारि यैरिन्द्रियादिविकारैर्युक्तं यतश्च कारणात् यत्कार्यमुत्पद्यतइति शेषः अथवा यतः प्रकृतिपुरुषसंयोगाद्भवति यदिति यैः स्थावरजङ्गमादिभेदैर्मिन्नमित्यर्थः अत्रानियमेन चकारप्रयोगात् सर्वसमुच्चयोद्भूतः सच क्षेत्रज्ञोयः स्वरूपतः स्वप्रकाशचैतन्यानन्दस्वभावः यत्प्रभावश्च ये प्रभावाउपाधिकृताः शक्तयोयस्य तत् क्षेत्रक्षेत्रज्ञयाथात्म्यं सर्वविशेषणविशिष्टं समासेन सङ्क्षेपेण मे मम वचनाच्छृणु श्रुत्वाऽवधारयेत्यर्थः ॥३॥ कैर्विस्तरेणोक्तस्यायं सङ्क्षेपइत्यपेक्षायां श्रोतुबुद्धिप्ररोचनार्थं स्तुवन्नाह ऋषिभिर्वसिष्ठादिभिर्योगशास्त्रेषु धारणाध्यानविषयत्वेन बहुधा गीतं निरूपितं एतेन धर्मशास्त्रप्रतिपाद्यत्वमुक्तं विविधैर्नित्यनैमित्तिककाम्यकर्मादिविषयैः छन्दोभिर्ऋगादिमन्त्रैर्ब्राह्मणैश्च पृथग्विवेकतो गीतं

एतेन कर्मकाण्डप्रतिपाद्यत्वमुक्तं ब्रह्मसूत्रपदैश्चैव ब्रह्म सूत्र्यते सूच्यते किञ्चिद्व्यवधानेन प्रतिपाद्यतपभिरिति ब्रह्मसूत्राणि 'यतोवाइ-
मानि भूतानि जायन्ते येन जातानि जीवन्ति यत्प्रयन्त्यभिसंविशन्तीत्यादीनि' तदखलक्षणपराण्युपनिषद्वाक्यानि तथा पद्यते ब्रह्म
साक्षात्प्रतिपाद्यतपभिरिति पदानि स्वरूपलक्षणपराणि 'सत्यं ज्ञानमनन्तं ब्रह्मेत्यादीनि' तैर्ब्रह्मसूत्रैः पदैश्च हेतुमद्भिः 'सदेवसोम्येदम-
ग्रआसीदेकमेवाद्वितीयमित्युपक्रम्य तद्वैकआहुंरसदेवेदमग्रआसीदेकमेवाद्वितीयं तस्मादसतः सदजायेतेति' नास्तिकमतमुपन्यस्य
कुतस्तु खलुसोम्यैवं स्यादिति होवाच कथमसतः सदजायतेत्यादियुक्तीः प्रतिपाद्यद्भिः विनिश्चितैः उपक्रमोपसंहारैकवाक्यतया सं-
देहशून्यार्थप्रतिपादकैः बहुधा गीतं च एतेन ज्ञानकाण्डप्रतिपाद्यत्वमुक्तं एवमेतैरतिविस्तरेणोक्तं क्षेत्रक्षेत्रज्ञायात्मात्म्यं सङ्क्षेपेण तुभ्यं

ऋषिभिर्बहुधा गीतं छन्दोभिर्विविधैः पृथक् ॥ ब्रह्मसूत्रपदैश्चैव हेतुमद्भिर्विनिश्चितैः

॥ ४ ॥ महा भूतान्यहङ्कारोबुद्धिरव्यक्तमेव च ॥ इन्द्रियाणिदशैकञ्च पञ्च चेन्द्रियगो-

चराः ॥ ५ ॥

कथयिष्यामि तच्छृण्वित्यर्थः अथवा ब्रह्मसूत्राणि तानि पदानि चेति कर्मधारयः तत्र विद्यासूत्राणि आत्मेत्येवोपासीतेत्यादीनि अवि-
द्यासूत्राणि न सवेद यथा पशुरित्यादीनि तैर्गीतमिति ॥४॥ एवं प्ररोचितायार्जुनाय क्षेत्रस्वरूपं तावदाह ब्राह्म्यां महान्ति भूतानि भू-
म्यादीनि पञ्च अहङ्कारस्तत्कारणभूतोभिमानलक्षणः बुद्धिरहङ्कारकारणं महत्तत्त्वमध्यवसायलक्षणं अव्यक्तं तत्करणं सत्त्वरजस्तमो-
गुणात्मकं प्रधानं सर्वकारणं न कस्यापि कार्यं एवकारः प्रकृत्यवधारणार्थः एतावत्येवाष्टधा प्रकृतिः चशब्दोभेदसमुच्चयार्थः तदेवं सा-
ङ्ख्यमतेन व्याख्यातं औपनिषदानां तु अव्यक्तमव्याकृतमनिर्वचनीयं मायाख्या पारमेश्वरी शक्तिर्मम माया दुरत्ययेत्युक्तं बुद्धिः स-
र्गादौ सद्विषयमीक्षणं अहङ्कारः ईक्षणानन्तरमहं बहुस्यामिति सङ्कल्पः तत आकाशादिक्रमेण पञ्चभूतोत्पत्तिरिति न ह्यव्यक्तमहद् अहङ्काराः

साङ्ख्यसिद्धाऔपनिषदैरुपगम्यन्ते अश्रद्धत्वादिहेतुभिरिति स्थितं: 'मायांतु प्रकृतिं विद्यान्मायिनं तु महेश्वरं ते ध्यानयोगानुगता अप-
श्यन्देवात्मशक्तिं स्वगुणैर्निगूढामिति' श्रुतिप्रतिपादितमव्यक्तं तदैक्षतेतीक्ष्णरूपा बुद्धिः 'बहुस्यां प्रजायेयेति' बहुभवनसङ्कल्परूपो-
ऽहङ्कारः 'तस्माद्वापतस्मादात्मन आकाशः संभूतः आकाशाद्वायुः वायोरग्निः अग्रेरापः अद्भ्यः पृथिवीति' पञ्चभूतानि औतानि अय-
मेवपक्षः साधीयात् इन्द्रियाणि दशैकं च श्रोत्रत्वक्चक्षुरसनघ्राणाख्यानि पञ्चबुद्धीन्द्रियाणि वाक्पाणिपादपायूपस्थाख्यानि पञ्च क-
र्मेन्द्रियाणीति तानि एकं च मनः सङ्कल्पविकल्पाद्यात्मकं पञ्च चेन्द्रियगोचराः शब्दस्पर्शरूपरसगन्धास्ते बुद्धीन्द्रियाणां ज्ञाप्यत्वेन
मैन्द्रियाणीति तानि एकं च मनः सङ्कल्पविकल्पाद्यात्मकं पञ्च चेन्द्रियगोचराः शब्दस्पर्शरूपरसगन्धास्ते बुद्धीन्द्रियाणां ज्ञाप्यत्वेन
विषयाः कर्मेन्द्रियाणां तु कार्यत्वेन तान्येतानि साङ्ख्यश्चतुर्विंशतितत्त्वान्याचक्षते ॥५॥ इच्छा सुखे तत्साधने चेदं मे भूयादिति स्पृ-
हात्मा चित्तवृत्तिः कामइति रागइति चोच्यते द्वेषः दुःखे तत्साधने चेदं मेमा भूयादिति स्पृहाविरोधिनी चित्तवृत्तिः क्रोधइतीर्येति
चोच्यते सुखं निरुपाधीच्छाविषयीभूता धर्मासाधारणकारणिका चित्तवृत्तिः परमात्मसुखव्यञ्जिका दुःखं निरुपाधिद्वेषविषयीभूता

इच्छा द्वेषः सुखं दुःखं सङ्घातश्चेतना धृतिः ॥ एतत् ज्ञेयं समासेन सविकारमुदाहृतम् ॥६॥

चित्तवृत्तीरधर्मासाधारणकारणिका संघातः पञ्चमहाभूतपरिणामः सेन्द्रियं शरीरं चेतना स्वरूपज्ञानव्यञ्जिका प्रमाणासाधारणका-
रणिका चित्तवृत्तिर्ज्ञानाख्या धृतिरवसन्नानां देहेन्द्रियाणामवष्टम्भहेतुः प्रयत्नः उपलक्षणमेतदिच्छादिग्रहणं सर्वान्तःकरणधर्माणां त-
थाच श्रुतिः 'कामः सङ्कल्पोविचिकित्सा श्रद्धाऽश्रद्धा धृतिरधृतिर्होर्धोर्भीरित्येतत्सर्वं मनएवेति' मृद्घटवदुपादानाभेदेन कार्याणां
कामादीनां मनोधर्मत्वमाह एतत्परिदृश्यमानं सर्वं महाभूतादिधृत्यन्तं जड क्षेत्रज्ञेन साक्षिणावभास्यमानत्वात्तदनात्मकं क्षेत्रं भास्य-
मचेतनं समासेनोदाहृतमुक्तं नतु शरीरेन्द्रियसंघातएव चेतनः क्षेत्रज्ञइति लोकायतिकाः चेतना क्षणिकं ज्ञानमेवात्मेति सुगताः इ-
च्छाद्वेषप्रयत्नसुखदुःखज्ञानान्यात्मनोलिङ्गमिति नैय्यायिकाः तत् कथं क्षेत्रमेवैतत्सर्वमिति तत्राह सविकारमिति विकारोजन्मादि-
र्नाशान्तः परिणामोनैरुक्तैः पद्धितः तत्साहितं सविकारमिदं महाभूतादिधृत्यन्तमतोन विकारसाक्षि स्वोत्पत्तिविनाशयोः स्वेन द्रष्टुम-
शक्यत्वात् अन्येषामपि स्वधर्माणां स्वदर्शनमन्तरेण दर्शनानुपपत्तेः स्वेनैव स्वदर्शनेच कर्तृकर्मविरोधात् निर्विकारएव सर्वविका-

रसाक्षी तदुक्तं 'नर्तस्याद्विक्रियां दुःखी साक्षिता काऽविकारिणः धीविक्रिया सहस्राणां साक्ष्यतोहमविक्रिय इति' तेन विकारित्वमेव क्षेत्रचिन्हं नतु परिगणनमित्यर्थः ॥६॥ एवं क्षेत्रं प्रतिपाद्य तत्साक्षिणं क्षेत्रज्ञं क्षेत्राद्विवेकेन विस्तरात्प्रतिपादयितुं तज्ज्ञानयोग्यत्वायामानित्वादिसाधनान्याह ज्ञेयं यत्तदित्यतः प्राक्तनैः पञ्चभिः विद्यमानैरविद्यमानैर्वा गुणैरात्मनः श्लाघनं मानित्वं लाभपूजाख्यात्यर्थं स्वधर्मप्रकटीकरणं दम्भित्वं कायवाङ्मनोभिः प्राणिनां पीडनं हिंसा तेषां वर्जनममानित्वमदम्भित्वमहिंसेत्युक्तं परापराधे चित्तविकारहेतौ प्राप्तेऽपि निर्विकारचित्ततया तदपराधसहनं क्षान्तिः आर्जवमकौटिल्यं यथा तद्दयं व्यवहरणं परप्रतारणारा हित्यमिति यावत् आचार्योमोक्षसाधनस्योपदेशाऽत्रविवक्षितो न तु मनूक्तउपनीयाध्यापकः तस्य शुश्रूषानमस्कारादिप्रयोगेण सेवनानामाचार्योपासनं

अमानित्वमदम्भित्वमहिंसाक्षांतिरार्जवम् ॥ आचार्योपासनं शौचं स्वर्यमात्मविनिग्रहः ॥ ७ ॥ इन्द्रियार्थेषु वैराग्यमनहङ्कारएव च ॥ जन्ममृत्युजराव्याधिदुःखदोषानुदर्शनम् ॥ ८ ॥

शौचं बाह्यकायमलानां मृज्जलाभ्यां क्षालनमाभ्यन्तरं च मनोमलादीनां विषयदोषदर्शनरूपप्रतिपक्षभावनयाऽपनयनं स्वर्यं मोक्षसाधने प्रवृत्तस्यानेकविधविघ्नप्राप्तावपि तदपरित्यागेन पुनः पुनर्यत्नाधिक्यं आत्मविनिग्रहः आत्मनोदेहेन्द्रियसंघातस्य स्वभावप्राप्तां मोक्षप्रतिकूले प्रवृत्तिं निरुध्य मोक्षसाधनएव व्यवस्थापनम् ॥७॥ किंच इन्द्रियार्थेषु शब्दादिषु दृष्टेष्वानुश्रविकेषु वा भोगेषु रागाविरोधिन्यस्पृहात्मिका चित्तवृत्तिर्वैराग्यं आत्मश्लाघनाभावेऽपि मनसि प्रादुर्भूतोऽहं सर्वोत्कृष्ट इति गर्वोऽहङ्कारस्तदभावो नहङ्कारः अयोगव्यवच्छेदार्थएवकारः समुच्चयार्थश्चकारः तेनामानित्वादीनां विंशतिसङ्ख्याकानां समुच्चितोयोगएव ज्ञानमिति प्रोक्तं न त्वेकस्याप्य भावइत्यर्थः जन्मनोगर्भवासयोनिद्वारनिस्सरणरूपस्य मृत्योः सर्वमर्मच्छेदनरूपस्य जरायाः प्रज्ञाशक्तितेजोनिरोधपरपरिभवादिरूपायाः व्याधीनां

ज्वरातिमारादिरूपाणां दुःखानामिष्टवियोगानिष्टसंयोगजानामध्यात्माधिभूताधिदैवानिमित्तानां दोषस्य वातपित्तश्लेष्ममलमूत्रादिपरिपूर्णत्वेन कायजुगुप्सितत्वस्य चानुदर्शनं पुनः पुनरालोचनं जन्मादिदुःखान्तेषु दोषस्यानुदर्शनं जन्मादिव्याध्यन्तेषु दुःखरूपदोषस्यानुदर्शनमिति वा इदं च विषयवैराग्यहेतुत्वेनात्मदर्शनस्योपकरोति ॥८॥ किंच सक्तिर्ममेदमित्येतावन्मात्रेण प्रीतिः अभिष्वङ्गस्त्वहमेवायमित्यनन्यत्वभावनया प्रीत्यतिशयः अन्यस्मिन् सुखिनि दुःखिनि वाऽहमेव सुखी दुःखी चेति तद्वाहित्यमसक्तिरनाभिष्वङ्ग इति चोक्तं कुत्र सत्त्वभिष्वङ्गैर्वर्जनीयावत आह पुत्रदारगृहादिषु पुत्रेषु दारेषु गृहेषु आदिग्रहणादन्येष्वपि भृत्यादिषु सर्वेषु स्नेहविषयेष्वित्थः नित्यं च सर्वदा च समचित्तत्वं हर्षविषादशून्यमनस्त्वमिष्टानिष्टोपपत्तिषु उपपत्तिः प्राप्तिः इष्टोपपत्तिषु हर्षाभावोऽनिष्टोपप-

असक्तिरनभिष्वङ्गः पुत्रदार गृहादिषु ॥ नित्यं च समचित्तत्वमिष्टानिष्टोपपत्तिषु ॥ ९ ॥

मयि चानन्ययोगेन भक्तिरव्यभिचारिणी ॥ विविक्तदेशसेवित्वमरतिर्जनसंसदि ॥ १० ॥

त्तिषु विषादाभावइत्यर्थः चः समुच्चये ॥९॥ किंच मयि च भगवति वासुदेवे परमेश्वरे भक्तिः सर्वोत्कृष्टत्वज्ञानपूर्विकाः प्रीतिः अनन्ययोगेन नान्यो भगवतो वासुदेवात्परोऽस्त्यतः स एव नोगतिरित्येवं निश्चयेनाव्यभिचारिणी केनापि प्रतिकूलेन हेतुना निवारयितुमशक्या सापि ज्ञानहेतुः प्रीतिर्न यावन्मयि वासुदेवे न मुच्यते देहयोगेन तावदित्युक्तेः विविक्तः स्वभावतः संस्कारतो वा शुद्धोऽशुचिभिः सर्पव्याघ्रादिभिश्च रहितः सुरधुनीपुलिनादिः चित्तप्रसादकरो देशस्तत्सेवनशीलनत्वं विविक्तदेशसेवित्वं तथा च श्रुतिः 'समे शुचौ शर्करावन्निहवाल्काविवर्जिते शब्दजलाश्रयादिभिः मनोनुकूले न तु चक्षुषीडने गुहानिवाताश्रयणे न योजयेदिति' जनानामात्मज्ञानविमुखानां विषयभोग लम्पटतोपदेशकानां संसदि समवाये तत्त्वज्ञानप्रतिकूलायामरतिररमणं साधूनां तु संसदि तत्त्वज्ञानानुकूलायां रतिरुचितैव तथा चोक्तं 'सङ्गः सर्वात्मना हेयः सचेत्यक्तुं न शक्यते ससङ्गिः सहकर्तव्यः सन्तसङ्गो हि भेषजमिति' ॥१०॥

किंच अध्यात्मं आत्मानमाधिकृत्य प्रवृत्तमात्मानात्मविवेकज्ञानमध्यात्मज्ञानं तस्मिन्नित्यत्वं तत्रैवनिष्ठावत्त्वं विवेकनिष्ठोहि वाक्यार्थ-
ज्ञानसमर्थोभवति तत्त्वज्ञानस्याहं ब्रह्मास्मीति साक्षात्कारस्य वेदान्तवाक्यकरणकस्य अमानित्वादिसर्वसाधनपरिपाकफलस्यार्थः प्र-
योजनं अविद्यातत्कार्यात्मकनिखिलदुःखनिवृत्तिरूपः परमानन्दात्मावाप्तिरूपश्च मोक्षस्तस्य दर्शनमालोचनं तत्त्वज्ञानफलालोचनेहि
तत्साधने प्रवृत्तिः स्यात् एतदमानित्वादितत्त्वज्ञानार्थदर्शनान्तं विंशतिसङ्ख्याकं ज्ञानमिति प्रोक्तं ज्ञानार्थत्वात् अतोऽन्यथास्माद्विपरीतं
मानित्वादि यत्तदज्ञानमिति प्रोक्तं ज्ञानविरोधित्वात् तस्मादज्ञानपरित्यागेन ज्ञानमेवोपादेयमिति भावः ॥ ११ ॥ एभिः साधनैर्ज्ञानश-
ब्दितैः किं ज्ञेयमित्यपेक्षायामाह ज्ञेयं यत्तदित्यादि षड्भिः यत् ज्ञेयं मुमुक्षुणा तत्प्रवक्ष्यामि प्रकर्षेण स्पष्टतया वक्ष्यामि श्रोतुरभिमुखी-
करणाय फलेन स्तुवन्नाह यत् वक्ष्यमाणं ज्ञेयं ज्ञात्वाऽमृतमश्नुते संसारान्मुच्यतइत्यर्थः किं तत् अनादिमत् आदिमन्नभवतीत्यनादि-

अध्यात्मज्ञाननित्यत्वं तत्त्वज्ञानार्थदर्शनम् ॥ एतज्ज्ञानमिति प्रोक्तमज्ञानं यदतोऽन्यथा ॥ ११ ॥

ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ॥ अनादिमत्परं ब्रह्म न सत्तन्नासदुच्यते ॥ १२ ॥

मत् परं निरतिशयं ब्रह्म सर्वतोऽनवच्छिन्नं परमात्मवस्तु अनादीत्येतावतैव बहुव्रीहिनार्थलाभेऽप्यतिशयने नित्ययोगे वामनुपः प्रयोगः
अनादीति च मत्परमिति च पदं केचिदिच्छन्ति सत्सगुणात् ब्रह्मणः परं निर्विशेषं रूपं ब्रह्मेत्यर्थः अहं वासुदेवाख्या परा शक्तिर्यस्येति
त्वपव्याख्यानं निर्विशेषस्य ब्रह्मणः प्रतिपाद्यत्वेन तत्रशक्तिमत्त्वस्यावक्तव्यत्वात् निर्विशेषत्वमाह नसत्तन्नासदुच्यते विधिमुखेन प्रमा-
णस्यविषयः सच्छब्देनोच्यते निषेधमुखेन प्रमाणस्य विषयस्त्वसच्छब्देन इदं तु तदुभयविलक्षणं निर्विशेषत्वात् स्वप्रकाशचैतन्यरूप-
त्वाच्च 'यतोवाचोनिवर्तन्ते अप्राप्यमनसासहेत्यादिश्रुतेः यस्मात्तत् ब्रह्म न सत् भावत्वाश्रयः नासत् अभावत्वाश्रयः अतोऽनोच्यते के-
नापि शब्देन मुख्यया वृत्त्या शब्दप्रवृत्तिहेतूनां तत्रासम्भवात् तद्यथा गौराश्वइति वा जातितः पचति पठतीति वा क्रियातः शुक्लः कृ-
ष्णइति वा गुणतः धनी गोमानिति वा संबन्धतोर्यं प्रत्याययति शब्दः अत्र क्रियागुणसंबन्धेभ्योविलक्षणः सर्वोपि धर्मोऽजातिरूपउपा-

धिरूपोवा जातिपदेन संगृहीतः यदृच्छाशब्दोपि दित्थिडपिच्छादिर्यकंचिद्धर्मं स्वात्मानं वा प्रवृत्तिं निमित्तोक्त्य प्रवर्ततइति सोपि जातिशब्दः एवमाकाशशब्दोपि तार्किकाणां शब्दाश्रयत्वादिरूपं यंकंचिद्धर्मं पुरस्कृत्य प्रवर्तते स्वमते तु पृथिव्यादिवदाकाशव्यक्तीनां जन्यानामनेकत्वादाकाशत्वमपि जातिरेवेति सोपि जातिशब्दः आकाशातिरिक्ताच दिङ्नास्त्येव कालश्च नेश्वरादतिरिच्यते अतिरेकेवा दिक्कालशब्दावप्युपाधिविशेषप्रवृत्तिं निमित्तकाविति जातिशब्दादेव तस्मात् प्रवृत्तिनिमित्तचातुर्विध्याच्चतुर्विधएव शब्दः तत्र न सत्तन्नामदिति जातिनिषेधः क्रियागुणसंबन्धानामपि निषेधोपलक्षणार्थः एकमेवाद्वितीयमिति जातिनिषेधस्तस्यानेकव्यक्तिवृत्तरेकस्मिन्नसंभवात् निर्गुणं निष्क्रियं शान्तमिति गुणक्रियासंबन्धानां क्रमेण निषेधः असङ्गोद्भयं पुरुषइति च अथातआदेशोनेतिनेतीति च सर्वनिषेधः तस्मात् ब्रह्म नकेनचिच्छब्देनोच्यतइति युक्तं तर्हि कथं प्रवक्ष्यामीत्युक्तं कथं वा 'शास्त्रयोनित्वादिति' सूत्रं यथा कथं-

सर्वतः पाणि पादं तत्सर्वतोक्षिशिरोमुखम् ॥ सर्वतः श्रुतिमल्लोके सर्वमावृत्य तिष्ठति ॥१३॥

चिल्लक्षणया शब्देन प्रतिपादनादिति गृहणप्रतिपादनप्रकारश्चाश्रयवत्पश्यति कश्चिदेनमित्यत्रव्याख्यातः विस्तरस्तु भाष्ये द्रष्टव्यः ॥१२॥ एवं निरुपाधिकस्य ब्रह्मणः सच्छब्दप्रत्ययाविषयत्वादसत्त्वाशङ्कायां नासदित्यनेनापास्तायामपि विस्तरेण तदाशङ्कानिवृत्त्यर्थं सर्वप्राणि-करणोपाधिद्वारेण चेतनक्षेत्रज्ञरूपतया तदस्तित्वं प्रतिपादयन्नाह सर्वत्र सर्वेषु देहेषु पाणयः पादाश्चाचेतनाः स्वस्वव्यापारेषु प्रवर्तनीयायस्य चेतनस्य क्षेत्रज्ञस्य तत्सर्वतः पाणिपादं ज्ञेयं ब्रह्म सर्वाचेतनप्रवृत्तीनां चेतनाधिष्ठानपूर्वकत्वात्तस्मिन् क्षेत्रज्ञे चेतने ब्रह्मणि ज्ञेये सर्वाचेतनवर्गप्रवृत्तिहेतौ नास्ति नास्तिताशङ्क्यर्थः एवं सर्वतोक्षीणि शिरांसि मुखानि च यस्य प्रवर्तनीयानि एवं सर्वतः श्रुतयः श्रवणेन्द्रियाणि यस्य प्रवर्तनीयत्वेन सन्ति तत्सर्वतोक्षिशिरोमुखं सर्वतः श्रुतिमल्लोके सर्वप्राणिनिकाये एकमेव नित्यं विभुं च सर्वमचेतनवर्ग आवृत्य स्वसत्तया स्फूर्त्या चाध्यासिकेन संबन्धेन व्याप्य तिष्ठति निर्विकारमेव स्थितिं लभते न तु स्वाध्यस्तस्य जडप्रपञ्चस्य दोषेण गुणेन वाऽणुमात्रेणापि संबध्यतइत्यर्थः यथा च सर्वेषु देहेष्वेकमेव चेतनं नित्यं विभुं च न प्रतिदेहं भिन्नं तथा प्रपञ्चितं प्राक् ॥ १३ ॥

‘अध्यारोपापवादाभ्यां निःप्रपञ्चं प्रपञ्च्यतइति’ न्यायमनुसृत्य सर्वप्रपञ्चाध्यारोपेणानादिमत्परं ब्रह्मेति व्याख्यातमधुना तदपवादेन नसत्तन्नासदुच्यतइति व्याख्यातुमारभते निरुपाधिस्वरूपज्ञानाय परमार्थतः सर्वेन्द्रियविवर्जितं तन्मायया सर्वेन्द्रियगुणाभासं सर्वेषां वहिःकरणानां श्रोत्रादीनामन्तःकरणयोश्च बुद्धिमनसोर्गुणैरध्यवसायसङ्कल्पश्रवणवचनादिभिस्तत्ताद्विषयरूपतयाऽवभासतइव सर्वेन्द्रियव्यापारैर्व्यापृतमिव तज्ज्ञेयं ब्रह्म ‘ध्यायतीव लेलायतीवेति’ श्रुतेः अत्र ध्यानं बुद्धीन्द्रियव्यापारोपलक्षणं लेलायनं चलनं क्रमेन्द्रियव्यापारोपलक्षणार्थं तथा परमार्थतोऽसक्तं सर्वसंबन्धशून्यमेव मायया सर्वभृच्च सदात्मना सर्वं कल्पितं धारयति पोषयतीति च स-

सर्वेन्द्रियगुणाभासं सर्वेन्द्रियविवर्जितम् ॥ असक्तं सर्वभृच्चैव निर्गुणं गुणभोक्तृ च ॥ १४ ॥

बहिरन्तश्च भूतानामचरं चरमेव च ॥ सूक्ष्मत्वात्तद्विज्ञेयं दूरस्थं चान्तिके च तत् ॥ १५ ॥

र्वभृत् निरधिष्ठानभ्रमायोगात् तथा परमार्थतो निर्गुणं सत्त्वरजस्तमोगुणरहितमेव गुणभोक्तृ च गुणानां सत्त्वरजस्तमसां शब्दादिद्वारा सुखदुःखमोहाकारेण परिणतानां भोक्तृ उपलब्धं च तज्ज्ञेयं ब्रह्मेत्यर्थः ॥ १४ ॥ भूतानां भवनधर्मणां सर्वेषां कार्याणां कल्पितानामकल्पितमधिष्ठानमेकमेव बहिरन्तश्च रज्जुरिव स्वकल्पितानां सर्पधारादीनां सर्वात्मना व्यापकमित्यर्थः अतएव अचरं स्थावरं चरं च जङ्गमं भूतजातं तदेव अधिष्ठात्मात्मकत्वात् कल्पितानां न ततः किञ्चिद्व्यतिरिच्यतइत्यर्थः एवं सर्वात्मकत्वेऽपि सूक्ष्मत्वाद्व्यापादिहीनत्वात्तद्विज्ञेयं इदमेवमिति स्पष्टज्ञानार्हं न भवति अतएवात्मज्ञानसाधनशून्यानां वर्षसहस्रकोट्याप्यप्राप्यत्वात् दूरस्थं च योजनलक्षकोट्यन्तरितमिव तत् ज्ञानसाधनसंपन्नानां तु अन्तिके च तत् अत्यन्ताव्यवहितमेव तत् आत्मत्वात् दूरात् सुदूरे तदिहान्तिके च पश्यत्स्वहेव ‘निहितं गुहायामित्यादि’ श्रुतिभ्यः ॥ १५ ॥ यदुक्तमेकमेव सर्वमावृत्य तिष्ठतीति तद्विवृणोति प्रतिदेहेमात्मभेदवादनां निरासाय भूतेषु

सर्वप्राणिषु अविभक्तमभिन्नमेकमेव तत् न तु प्रतिदेहं भिन्नं व्योमवत् सर्वव्यापकत्वात् तथापि देहतादात्म्येन प्रतीयमानत्वात् प्रतिदेहं विभक्तमिव च स्थितं औपाधिकत्वेनापारमार्थिकोव्योम्नीव तत्र भेदावभासइत्यर्थः ननु भवतु क्षेत्रज्ञः सर्वव्यापकपकः ब्रह्म तु जगत्कारणं ततोभिन्नमेवेति नेत्याह भूतभर्तृ च भूतानि सर्वाणि स्थितिकाले विभर्तीति तथा प्रलयकाले असिष्णु प्रसनशीलं उत्पत्तिकाले प्रभविष्णु च प्रभवनशीलं सर्वस्य यथा रज्ज्वादिः सर्पादेर्मायाकल्पितस्य तस्माद्यज्जगतः स्थितिलयोत्पत्तिकारणं ब्रह्म तदेव क्षेत्रज्ञं प्रतिदेहमेकं ज्ञेयं न ततोऽन्यदित्यर्थः ॥१६॥ ननु सर्वत्र विद्यमानमपि तन्नोपलभ्यते चेत्तर्हि जडमेव स्यात् न स्वयंज्योतिषोऽपि तस्य रूपादिहीनत्वेनेन्द्रियाद्यग्राह्यत्वोपपत्तोरित्याह तत् ज्ञेयं ब्रह्म ज्योतिषामवभासकानामादित्यादीनां बुद्ध्यादीनां च बाह्यानामान्तराणामपि ज्योतिरवभासकं चैतन्यज्योतिषोजडज्योतिरवभासकत्वोपपत्तेः येनसूर्यस्तपति तेजसेन्द्रः तस्य भासा सर्वमिदं विभातीत्यादि

अविभक्तं च भूतेषु विभक्तामिव च स्थितम् ॥ भूतभर्तृ च तज्ज्ञेयं ग्रसिष्णु प्रभविष्णु च
॥ १६ ॥ ज्योतिषामपि तज्ज्योतिस्तमसः परमुच्यते ॥ ज्ञानं ज्ञेयं ज्ञानगम्यं हृदि सर्वस्य
धिष्ठितम् ॥ १७ ॥

श्रुतिभ्यश्च वक्ष्यति च यदादित्यगतं तेजइत्यादि स्वयं जडत्वाभावेऽपि जडसंसृष्टं स्यादिति नेत्याह तमसोजडवर्गात् परं अविद्यातत्कार्याभ्यामपारमार्थिकाभ्यामसंसृष्टं पारमार्थिकं तद्ब्रह्म सदसतोः संबन्धायोगात् उच्यते 'अक्षरात्परतः परइत्यादि' श्रुतिभिर्ब्रह्मवादिभिश्च तदुक्तं 'निःसङ्गस्य ससङ्गेन कूटस्थस्य विकारिणा आत्मनोनात्मना योगोवास्तवोऽनोपपद्यते' 'आदित्यवर्णं तमसः परस्तादिति' श्रुतेश्च आदित्यवर्णमिति स्वभाने प्रकाशान्तरानपेक्षं सर्वस्य प्रकाशकमित्यर्थः यस्मात्तत्स्वयं ज्योतिर्जडासंसृष्टं अतएव तज्ज्ञानं प्रमाणजन्यचेतोवृत्त्यभिव्यक्तसंविद्रूपं अतएव तदेव ज्ञेयं ज्ञातुम् ह्यमज्ञातत्वात् जडस्याज्ञातत्वाभावेन ज्ञातुमनर्हत्वात् कथं तर्हि सर्वेन ज्ञायते तत्राह ज्ञानगम्यं पूर्वोक्तेनामानित्वादिना तत्त्वज्ञानार्थदर्शनान्तेन साधनकलापेन ज्ञानहेतुतया ज्ञानशब्दितेन गम्यं प्राप्यं न तु त-

इति चेवं तथा ज्ञानं ज्ञेयं चोक्तं समासतः ॥ मङ्गलकृतद्विज्ञाय मङ्गलावायोपपद्यते ॥ १८ ॥
प्रकृतिं पुरुषं चैव विध्यनादौ उभावापि ॥ विकारांश्च गुणांश्चै विद्धि प्रकृतिसंभावान् ॥ १९ ॥

CC-0. Mumukshu Bhawan Varanasi Collection. Digitized by eGangotri

कारणं ययोस्तौ तथा प्रकृतेरनादित्वं सर्वजगत्कारणत्वात् तस्यापि कारणसापेक्षत्वेऽनवस्थाप्रसङ्गात् पुरुषस्यानादित्वं तद्धर्मार्थप्र-
युक्तत्वात् कृत्स्नस्य जगतः जातस्य हर्षशोकभयसंप्रतिपत्तेः अन्यथा कृतहान्यकृताभ्यागमप्रसङ्गात् यतः प्रकृतेरनादिः अतस्तस्याभूत-
योनित्वमुक्तं प्रागुपपद्यतइत्याह विकारांश्च षोडश पञ्चमहाभूतान्येकादशेन्द्रियाणि च गुणांश्च सत्त्वरजस्तमोरूपान् सुखदुःखमोहान्
प्रकृतिसंभवानेव प्रकृतिकारणकानेव विद्धि जानीहि ॥१९॥ विकाराणां प्रकृतिसंभवत्वं विवेचयन् पुरुषस्य संसारहेतुत्वं दर्शयति कार्यं
शरीरं कारणानीन्द्रियाणि तत्स्थानि त्रयोदश देहारम्भकाणि भूतानि विषयाश्चेह कार्यग्रहणेन गृह्यन्ते गुणाश्च सुखदुःखमोहात्मकाः
करणाश्रयत्वात् करणग्रहणेन गृह्यन्ते तेषां कार्यकारणानां कर्तृत्वे तदाकारपरिणामे हेतुः कारणं प्रकृतिरुच्यते महर्षिभिः कार्यकारणेति
दीर्घपाठेऽपि सपवार्थः प्रकृतेः संसारकारणत्वं व्याख्याय पुरुषस्यापि यादृशं तत्तदाह पुरुषः ज्ञेयः परा प्रकृतिरिति प्राग्व्याख्यातः ससु-

कार्यकारणकर्तृत्वे हेतुः प्रकृतिरुच्यते ॥ पुरुषः सुखदुःखानां भोक्तृत्वे हेतुरुच्यते ॥ २० ॥

पुरुषः प्रकृतिस्थो हि भुङ्क्ते प्रकृतिजान् गुणान् ॥ कारणं गुणसङ्गोऽस्य सदसद्योनिजन्मसु ॥ २१ ॥

सुखदुःखानां सुखदुःखमोहानां भोग्यानां सर्वेषामपि भोक्तृत्वे वृत्त्युपरक्तोऽपलम्भे हेतुरुच्यते ॥ २० ॥ यत्पुरुषस्य सुखदुःखभोक्तृत्वं संसारि-
त्वमित्युक्तं तस्य किं निमित्तमित्युच्यते प्रकृतिर्माया तां मिथ्यैव तादात्म्येनोपगतः प्रकृतिस्थः हि एव पुरुषः भुङ्क्ते उपलभते प्रकृतिजान् गु-
णान् अतः प्रकृतिजगुणोऽपलम्भहेतुषु सदसद्योनिजन्मसु सद्योनयोदेवाद्यास्तेषु हि सात्त्विकमिष्टं फलं भुज्यते असद्योनयः पश्याद्यास्तेषु हि
तामसमनिष्टं फलं भुज्यते सदसद्योनयोधर्मार्थमिष्टत्वात् ब्राह्मणाद्यामनुष्यास्तेषु हि राजसं मिश्रं फलं भुज्यते अतस्तत्रास्य पुरुषस्य
गुणसङ्गः सत्त्वरजस्तमोगुणात्मकप्रकृतितादात्म्याभिमानएव कारणं न त्वसङ्गस्य तस्य स्वतः संसारइत्यर्थः अथवा गुणसङ्गः गुणेषु
शब्दादिषु सुखदुःखमोहात्मकेषु सङ्गोभिलाषः कामइतियावत् सपवास्य सदसद्योनिजन्मसु कारणं 'सयथा कामोभवति तत् क्रतुर्भ-
वति यत्क्रतुर्भवति तत् कर्म कुरुते यत्कर्म कुरुते तदभिसंपद्यतइति' श्रुतेः अस्मिन्नपि पक्षे मूलकारणत्वेन प्रकृतितादात्म्याभिमानोद्-

पृथः ॥२१॥ तदेवं प्रकृतिमिथ्यातादात्म्यात्पुरुषस्य संसारोऽन स्वरूपेणेत्युक्तं कीदृशं पुनस्तस्य स्वरूपं यत्र न संभवति संसारइत्याका-
ङ्क्षायां तस्य स्वरूपं साक्षाद्निर्दिशन्नाह अस्मिन् प्रकृतिपरिणामे देहे जीवरूपेण वर्तमानोऽपि पुरुषः परः प्रकृतिगुणासंसृष्टः परमार्थतो-
ऽसंसारी स्वेन रूपेणेत्यर्थः यतःउपद्रष्टा यथा ऋत्विग्यजमानेषु यज्ञकर्मव्यापृतेषु तत्समीपस्थोऽन्यः स्वयमव्यापृतोयज्ञाविद्याकुशलत्वा-
हत्विग्यजमानव्यापारगुणदोषाणामीक्षिता तद्वत् कार्यकारणव्यापारेषु स्वयमव्यापृतोविलक्षणस्तेषां कार्यकरणानां सव्यापाराणां स-
मीपस्थोद्रष्टा न तु कर्ता पुरुषः 'सयत्तत्र किञ्चित्पश्यत्यनन्वागतस्तेन भवत्यसङ्गोऽयं पुरुषइति' श्रुतः अथवा देहचक्षुर्मनोबुद्ध्यात्मसु
दृष्टेषु मध्ये बाह्यान् देहादीनपेक्ष्यात्यव्यवहितोद्रष्टात्मा पुरुषउपद्रष्टा उपशब्दस्य सामीप्यार्थत्वात्तस्य चाव्यवधानरूपस्य प्रत्यगात्म-

उपद्रष्टा नुमन्ता च भर्ता भोक्ता महेश्वरः ॥ परमात्मेति चाप्युक्तोदेहे स्मिन्पुरुषः परः ॥२२॥

न्येव पर्यवसानात् अनुमन्ता च कार्यकरणप्रवृत्तिषु स्वयमप्रवृत्तोऽपि प्रवृत्तइव सन्निधिमात्रेण तदनुकूलत्वादनुमन्ता अथवा स्वव्या-
पारेषु प्रवृत्तान्देहेन्द्रियादीन् निवारयति कदाचिदपि तत्साक्षिभूतः पुरुषइत्यनुमन्ता साक्षी चेति श्रुतः भर्ता देहेन्द्रियमनोबुद्धीनां
संहतानां चैतन्याध्यासविशिष्टानां स्वसत्तया स्फुरणेन च धारयिता पोषयिता च भोक्ता बुद्धेः सुखदुःखमोहात्मकान् प्रत्ययान् स्व-
रूपचैतन्येन प्रकाशयतीति निर्विकारएवोपलब्ध्वा महेश्वरः सर्वात्मत्वात् स्वतन्त्रत्वाच्च महानीश्वरश्चेति महेश्वरः परमात्मा देहा-
दिबुद्ध्यन्तानामविद्ययात्मत्वेन कल्पितानां परमः प्रकृष्टउपद्रष्टृत्वादिपूर्वोक्तविशेषणविशिष्टात्मा परमात्माइति अनेन शब्देनापि
उक्तः कथितः श्रुतौ चकारादुपद्रष्टेत्यादिशब्दैरपि सएव पुरुषः परः उत्तमः पुरुषस्त्वन्यः परमात्मेत्युदाहृतइत्यग्रेऽपि वक्ष्यते ॥ २२ ॥
तदेवं सच योयत्प्रभावश्चेति व्याख्यातं इदानीं यज्ज्ञात्वाऽमृतमश्नुतइत्युक्तमुपसंहरति यएवमुक्तेन प्रकारेण वेत्ति पुरुषमयमस्मीति

साक्षात्करोति प्रकृतिं चाविद्यां गुणैः स्वाधिकारैः सह मिथ्याभूतामात्मविद्यया बाधितां वेत्ति निवृत्ते ममाज्ञानतत्कार्ये इति स सर्वथा प्रारब्धकर्मवशादिन्द्रवद्विधिमतिक्रम्य वर्तमानोपि भूयो न जायते पतितोऽस्मिन् चिद्वच्छरीरे पुनर्देहग्रहणं न करोति अविद्यायां विद्यया नाशितायां तत्कार्यासंभवस्य बहुधोक्तत्वात् 'तदधिगमउत्तरपूर्वाघयोरश्लेषविनाशौ तद्व्यपदेशादिति' न्यायात् अपिशब्दाद्विधिमतिक्रम्य वर्तमानः स्ववृत्तस्थो भूयो न जायत इति किमु वक्तव्यमित्यभिप्रायः ॥ २३ ॥ अत्रात्मदर्शने साधनवि-
कल्पादमे कथ्यन्ते इह हि चतुर्विधा जनाः केचिदुत्तमाः केचिन्मध्यमाः केचिन्मन्दाः केचिन्मन्दतरा इति तत्रोत्तमानामात्मज्ञा-
नसाधनमाह ध्यानेन विजातीयप्रत्यानन्तरितेन सजातीयप्रत्ययप्रवाहेन श्रवणमननफलभूतेनात्मचिन्तनेन निदिध्यासनशब्दो-

य एवं वेत्ति पुरुषं प्रकृतिं च गुणैः सह ॥ सर्वथा वर्तमानोपि न स भूयोभिजायते ॥ २३ ॥
ध्यानेनात्मनि पश्यन्ति केचिदःत्मानमात्मना ॥ अन्ये साङ्ख्येन योगेन कर्मयोगेन
चापरे ॥ २४ ॥

दितेन आत्मनि बुद्धौ पश्यन्ति साक्षात्कुर्वन्ति आत्मानं प्रत्यक्चेतनमात्मना ध्यानसंस्कृतेनान्तःकरणेन केचिदुत्तमाः योगि-
नः मध्यमानामात्मज्ञानसाधनमाह अन्ये मध्यमाः साङ्ख्येन योगेन निदिध्यासनपूर्वभाविना श्रवणमननरूपेण नित्यानित्यवि-
वेकादिपूर्वकेण इमे गुणत्रयपरिणामा अनात्मानः सर्वमिथ्याभूतास्तत्साक्षिभूतोनित्याविभुर्निर्विकारः सत्यः समस्तजडसंवन्धशू-
न्यआत्माहमित्येवंवेदान्तवाक्यविचारजन्येन चिन्तनेन पश्यन्त्यात्मानमात्मनीत्यनुवर्तन्ते ध्यानोत्पत्तिद्वारेणेत्यर्थः मन्दानां ज्ञा-
नसाधनमाह कर्मयोगेन ईश्वरार्पणबुद्ध्या क्रियमाणेन फलाभिसन्धिरहितेन तत्तद्वर्णाश्रमोचितेन वेदविहितेन कर्मकलापेन चापरे
मन्दाः पश्यन्त्यात्मानमात्मनीत्यनुवर्तन्ते सत्त्वशुद्ध्या श्रवणमननध्यानोत्पत्तिद्वारेणेत्यर्थः ॥ २४ ॥ मन्दतराणां ज्ञानसाधनमाह

अन्येतु मन्दतराः तुशब्दः पूर्वश्लोकोक्तत्रिविधाधिकारिवैलक्षण्यद्योतनार्थः एषूपायेष्वन्यतरेणाप्येवं यथोक्तमात्मानमजानन्तोऽन्येभ्यः कारुणिकेभ्यः आचार्येभ्यः श्रुत्वेदमेवं चिन्तयन्तेत्युक्ताउपासते श्रद्धाधानाः सन्तश्चिन्तयन्ति तेपि चातितरन्त्येव मृत्युं संसारं श्रुतिपरायणाः स्वयं विचारासमर्था अपि श्रद्धाधानतया गुरूपदेशश्रवणमात्रपरायणाः तेपीत्यपिशब्दाद्ये स्वयं विचारसमर्थास्ते मृत्युमातितरन्तीति किमुवक्तव्यमित्यभिप्रायः ॥ २५ ॥ संसारस्याविद्यकत्वाद्विद्यया मोक्षउपपद्यतइत्येतस्यार्थस्यावधारणाय संसारतन्निवर्तकज्ञानयोः प्रपञ्चः क्रियते यावदध्यायसमाप्ति तच्चकारणं गुणसङ्गोस्य सदसद्योनिजन्मस्थित्येतत्प्रागुक्तं विवृणोति यावत् किमपि सत्त्वं वस्तु संजायते स्थावरं जङ्गमं वा तत्सर्वं क्षेत्रक्षेत्रज्ञसंयोगात् अविद्यातत्कार्यात्मकं जडमनिर्वचनीयं सदसत्त्वं इदमजातं क्षेत्रं तद्विलक्षणं त-

अन्येत्वेवमजानन्तः श्रुत्वाऽन्येभ्यःउपासते ॥ तेपि चातितरन्त्येव मृत्युं श्रुतिपरायणाः
॥ २५ ॥ यावत्संजायते किञ्चित्सत्त्वं स्थावरजङ्गमम् ॥ क्षेत्रक्षेत्रज्ञसंयोगात्तद्विद्विभ
रतर्षभ ॥ २६ ॥

ज्ञासकं स्वप्रकाशं परमार्थसच्चैतन्यमसङ्गोदासीनं निर्धर्मकमद्वितीयं क्षेत्रज्ञं तयोः संयोगोमायावशादितरेतराविवेकनिमित्तोमिथ्यातादात्म्याध्यासः सत्यानृतमिथुनीकरणात्मकः तस्मादेव संजायते तत्सर्वं कार्यजातमिति विद्धि हेमरतर्षभ अतः स्वरूपाज्ञाननिबन्धनः संसारः स्वरूपज्ञानाद्विनष्टुमर्हति स्वप्नादिवदित्यभिप्रायः ॥ २६ ॥ एवं संसारमविद्यात्मकमुक्त्वा तन्निवर्तकविद्याकथनाय य एवं वेत्ति पुरुषमिति प्रागुक्तं विवृणोति सर्वेषु भूतेषु भवनधर्मकेषु स्थावरजङ्गमात्मकेषु प्राणिषु अनेकविधजन्मादिपरिणामशीलतया गुणप्रधानभावापत्त्याच विषयेषु अतएव चञ्चलेषु प्रतिक्षणपरिणामिनोहि भावानापरिणम्य क्षणमपि स्थातुमीशते अतएव परस्परबाध्यबाधकभावापत्तेषु एवमपि विनश्यत्सु हृष्टनष्टस्वभावेषु मायागन्धर्वनगरादिप्रायेषु समं सर्वत्रैकरूपं प्रतिदैहमेकं जन्मादिपरि-

णामशून्यतया च तिष्ठन्तमपरिणममानं परमेश्वरं सर्वजडवर्गसत्तास्फूर्तिप्रदत्वेन बाध्यबाधकभावशून्यं सर्वदोषानास्कन्दितं अविनश्यन्तं दृष्टनष्टप्रायसर्वद्वैतबाधेऽप्यबाधितं एवं सर्वप्रकारेण जडप्रपञ्चविलक्षणमात्मानं विवेकेन यः शास्त्रचक्षुषा पश्यति सपश्यत्यात्मानं जाग्रदबोधेन स्वप्नभ्रमं बाधमानइव अज्ञस्तु स्वप्नदर्शीव भ्रान्त्या विपरीतं पश्यन्नपश्यत्येव अदर्शनात्मकत्वाद्भ्रमस्य न हि रज्जुं सर्पतया पश्यन् पश्यतीति व्यपदिश्यते रज्ज्वदर्शनात्मकत्वात्सर्पदर्शनस्य एवं भूतान्यानुपरक्तशुद्धात्मदर्शनात्तददर्शनात्मिकायाऽविद्यायानिवृत्तिस्तत्तत्कार्यसंसारनिवृत्तिरित्यभिप्रायः अत्रात्मानमिति विशेष्यलाभोविशेषणमर्यादया परमेश्वरमित्येव वा विशेष्यपदं विषमत्वञ्चलत्वबाध्यबाधकरूपत्वलक्षणं जडगतं वैधर्म्यं समत्वतिष्ठत्वपरमेश्वरत्वरूपात्मविशेषणवशादर्थान्प्राप्तं अन्यक-

समं सर्वेषु भूतेषु तिष्ठन्तं परमेश्वरम् ॥ विष्यत्स्वविनश्यन्तं यः पश्यति सपश्यति ॥ २७ ॥

समं पश्यन् हि सर्वत्र समवस्थितमीश्वरम् ॥ न हिनस्त्यात्मनाऽऽत्मानं ततोऽयाति परां गतिम् ॥ २८ ॥

णोक्तमिति विवेकः ॥ २७ ॥ तदेतदात्मदर्शनं फलेन स्तौति रुच्युत्पत्तये समवस्थितं जन्मादिविनाशान्तर्भावविकारशून्यतया सम्यक्तयाऽवस्थितमिदं व्याविनाशित्वलाभः अन्यत्रागव्याख्यातं एवं पूर्वोक्तविशेषणमात्मानं पश्यन् अयमस्मीति शास्त्रदृष्ट्या साक्षात्कुर्वन् न हिनस्त्यात्मनाऽऽत्मानं सर्वोद्द्वेष्टः परमार्थसन्तमेकमकर्त्रभोक्तृपरमानन्दरूपमात्मानमविद्यया सति भात्यपि वस्तुनिनास्ति न भातीति प्रतीतिजननसमर्थया स्वयमेव तिरस्कुर्वन्नसन्तमिव करोतीति हिनस्त्येव तं तथाऽविद्ययात्मत्वेन परिगृहीतं देहेन्द्रियसंघातमात्मानं पुरातनं हित्वा नवमादत्ते कर्मवशादिति हिनस्त्येव तं अतउभयथाप्यात्महैव सर्वोप्यङ्गः यमधिकृत्येयं शकुन्तलावचनरूपा स्मृतिः योन्यथासन्तमात्मानमन्यथा प्रतिपद्यते 'किं तेन न कृतं पापं चोरेणात्मापहारिणा इति' श्रुतिश्च 'असुर्यानाम ते लोकाअन्धेन

तमसावृताः तां स्ते प्रेत्याभिगच्छन्ति ये केचात्महनोजनाइति' असुर्याः असुरस्य स्वभूताः आसुर्याः असुर संपदा भोग्याइत्यर्थः आत्म-
हनइत्यनात्मन्यात्माभिमानिनइत्यर्थः अतोयआत्मज्ञः सोनात्मन्यात्माभिमानं शुद्धात्मदर्शनेन बाधते अतः स्वरूपलाभान्न हिनस्यात्म-
नात्मानं ततोयाति परां गतिं ततआत्महननाभावादविद्यातत्कार्यनिवृत्तिलक्षणां मुक्तिमधिगच्छतीत्यर्थः ॥२८॥ ननु शुभाशुभकर्मकर्तारः
प्रतिदेहं भिन्नाः आत्मानोविषमाश्च तत्तद्विचित्रफलभोक्तृत्वेनेति कथं सर्वभूतस्थमेकमात्मानं समं पश्यन्न हिनस्यात्मनात्मानमित्यु-
क्तमतआह कर्माणि बाह्यमनःकायारभ्याणि सर्वशः सर्वैः प्रकारैः प्रकृत्यैव देहेन्द्रियसंघाताकारपरिणतया सर्वविकारकारणभूतया
त्रिगुणात्मिकया भगवन्माययैव क्रियमाणानि नतु पुरुषेण सर्वविकारशून्येन योविवेकी पश्यति एवं क्षेत्रेण क्रियमाणेष्वपि कर्मसु आ-
त्मानं क्षेत्रज्ञमकर्तारं सर्वोपाधिविवर्जितमसङ्गमेकं सर्वत्र समं यः पश्यति तथा शब्दः पश्यतीति क्रियाकर्षणार्थः सपश्यति सपर-

प्रकृत्यैव च कर्माणि क्रियमाणानि सर्वशः ॥ यः पश्यति तथात्मानमकर्तारं सपश्यति
॥२९॥ यदा भूतपृथग्भावमेकस्थमनुपश्यति ॥ तत एव च विस्तारं ब्रह्म सं पद्यते तदा ॥३०॥

मार्थदर्शीति पूर्ववत् सविकारस्य क्षेत्रस्य तत्तद्विचित्रकर्मकर्तृत्वेन प्रतिदेहं भेदेपि वैषम्येपि न निर्विशेषस्याकर्तुराकाशस्येव न भेदे प्र-
माणं किञ्चिदात्मनइत्युपपादितं प्राक् ॥२९॥ तदेवंमायातत्तत्क्षेत्रभेददर्शनमभ्यनुज्ञाय क्षेत्रज्ञभेददर्शनमपाकृतं इदानीं तु क्षेत्रभेददर्श-
नमपि मायिकत्वेनापाकरोति यदा यस्मिन्काले भूतानां स्थावरजङ्गमानां सर्वेषामपि जडवर्गाणां पृथग्भावं पृथक् परस्परभिन्नत्वं
एकस्मिन्नेवात्मानि सद्रूपे स्थितं कल्पितं कल्पितस्याधिष्ठानादनतिरेकात् सद्रूपात्मस्वरूपादनतिरिक्तं अनुपश्यति शास्त्राचार्योपदेशम-
नुस्वयमालोचयति आत्मैवेदं सर्वमिति एवमपि मायावशात्तत्तत्पक्षमादात्मनएव विस्तारं भूतानां पृथग्भावं च स्वप्नमायादिवदनुप-
श्यति ब्रह्म संपद्यते तदा सजातीयविजातीयभेददर्शनाभावात् ब्रह्मैव सर्वानर्थशून्यं भवति तस्मिन्काले 'यस्मिन्सर्वाणि भूतान्यात्मै-
वाभूद्विज्ञानतः तत्र कोमोहः कः शोकएकत्वमनुपश्यतइति' श्रुतेः प्रकृत्यैव चेत्यत्रात्मभेदो निराकृतः यदा भूतपृथग्भावमित्यत्रत्वना-

त्मभेदोपीतिविशेषः ॥ ३० ॥ आत्मनः स्वतोऽकर्तृत्वेऽपि शरीरसंबन्धौपाधिकं कर्तृत्वं स्यादित्याशङ्कामपानुदन् यः पश्यति तथात्मान-
मकर्तारं सपश्यतीत्येतद्विवृणोति अयमपरोक्षः परमात्मा परमेश्वरामिन्नः प्रत्यगात्मा अव्ययः न व्येतीत्यव्ययः सर्वविकारशून्यइत्यर्थः
तत्र व्ययोद्वेधा धर्मिस्वरूप सैवोत्पत्तिमत्तया वा धर्मिस्वरूपस्यानुत्पाद्यत्वेऽपि धर्माणामेवोत्पत्त्यादिमत्तया वा तत्राद्यमपाकरोति अ-
नादित्वादिति आदिः प्रागसत्त्वावस्था साच नास्ति सर्वदा सतआत्मनः अतस्तस्य करणाभावाज्जन्माभावः न ह्यनादेर्जन्म संभवति
तदभावेच तदुत्तरभाविनोभावविकारानां संभवन्त्येव अतो न स्वरूपेण व्येतीत्यर्थः द्वितीयं निराकरोति निर्गुणत्वादिति निर्धर्म-
कत्वादित्यर्थः न हि धर्मिणमविकृत्य कश्चिद्धर्मउपैत्यपैति वा धर्मधर्मिणोस्तादात्म्यादयंतु निर्धर्मकोऽतो न धर्मद्वारापि व्ये

अनादित्वान्निर्गुणत्वात्परमात्मायमव्ययः ॥ शरीरस्थोऽपि कौन्तेय न करोति न लिप्यते
॥ ३१ ॥ यथा सर्वगतं सौक्ष्मादाकाशं नोपलिप्यते ॥ सर्वत्रावस्थितोदेहं तथात्मानोप-
लिप्यते ॥ ३२ ॥

तीत्यर्थः 'अविनाशी वा अरेयमात्माऽनुच्छित्तिधर्मेति' श्रुतेः यस्मादेषः जायतेऽस्ति वर्धते विपरिणमतेऽपक्षीयते विनश्यतीत्येवं षड्-
भावविकारशून्यः अध्यासिकेन संबन्धेन शरीरस्थोऽपि तस्मिन्कुर्वत्ययमात्मा न करोति यथाध्यासिकेन संबन्धेन जलस्थः सविता त-
स्मिन्मलस्यपि न चलत्येव तद्वत् यतो न करोति किञ्चिदपि कर्म अतः केनापि कर्मफलेन न लिप्यते योहि यत्कर्म करोति सतत्फल-
लिप्यते न त्वयमकर्तृत्वादित्यर्थः इच्छा द्वेषः सुखं दुःखमित्यादीनां क्षेत्रधर्मत्वकथनात् प्रकृत्यैव च कर्माणि क्रियमाणानीति माया-
कार्यत्वव्यपदेशाच्च अतएव परमार्थदर्शिनां सर्वकर्माधिकारनिवृत्तिरिति प्राग्व्याख्यातं एतेनात्मनो निर्धर्मकत्वकथनात् स्वगतभेदोऽपि
निरस्तः प्रकृत्यैव च कर्माणीत्यत्र सजातीयभेदो निवारितः यदा भूतपृथग्भावमित्यत्र विजातीयभेदः अनादित्वान्निर्गुणत्वादित्यत्र स्व-
गतोभेदइत्यद्वितीयं ब्रह्मैवात्मेति सिद्धम् ॥ ३१ ॥

कथं शरीरस्थोपि तत्कर्मणा न लिप्यते स्वयमसङ्गत्वादित्यत्र दृष्टान्तमाह सौम्यादसङ्गस्वभावत्वात् आकाशं सर्वगतमपि नोपलिप्यते पङ्कटादिभिर्यथेति दृष्टान्तार्थः स्पष्टमितरत् ॥३२॥ न केवलमसङ्गस्वभावत्वादात्मा नोपलिप्यते प्रकाशकत्वादिपि प्रकाश्यधर्मेन लिप्यते इति सदृष्टान्तमाह यथा रविरेकपव कृत्स्नं सर्वमिमं लोकं देहेन्द्रियसङ्घातं रूपवद्वस्तुमात्रमिति यावत् प्रकाशयति नच प्रकाश्यधर्मे लिप्यते न वा प्रकाश्यभेदाद्भिद्यते तथा क्षेत्री क्षेत्रज्ञपकपव कृत्स्नं क्षेत्रं प्रकाशयति हेमारत अतएव न प्रकाश्यधर्मे लिप्यते न वा प्रकाश्यभेदाद्भिद्यतइत्यर्थः 'सूर्योयथा सर्वलोकस्य चक्षुर्न लिप्यते चाक्षुषैर्बाह्यदोषैः एकस्तथा सर्वभूतान्तरात्मा न लिप्यते लोकदुः-

यथा प्रकाशयत्येकः कृत्स्नं लोकमिमं रविः ॥ क्षेत्रं क्षेत्री तथा कृत्स्नं प्रकाशयति भारत ॥३३॥
क्षेत्रक्षेत्रज्ञयोरेवमन्तरं ज्ञानचक्षुषा ॥ भूतप्रकृतिमोक्षं ये विदुर्यान्ति तेपरम् ॥ ३४ ॥
इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे क्षेत्रक्षेत्रज्ञविभागयो-
गो नाम त्रयोदशोऽध्यायः ॥ १३ ॥

स्त्रेन बाह्यइति' श्रुतेः ॥ ३३ ॥ इदानीमध्यायार्थं सफलमुपसंहरति क्षेत्रक्षेत्रज्ञयोः प्राग्व्याख्यातयोरेवमुक्तेन प्रकारेणान्तरं परस्पर वै-
लक्षण्यं जाड्यचैतन्यविकारित्वनिर्विकारत्वादिरूपं ज्ञानचक्षुषा शास्त्राचार्योपदेशजनितात्मज्ञानरूपेण चक्षुषा ये विदुर्भूतप्रकृतिमो-
क्षं भूतानां सर्वेषां प्रकृतिरविद्या मायाख्या तस्याः परमार्थात्मविद्यया मोक्षमभावगमनं च ये विदुर्जानन्ति यान्ति तेपरं पदार्थात्मव-
स्तुस्वरूपं कैवल्यं न पुनर्देहमाददतइत्यर्थः तदेवममानित्वादिसाधननिष्ठस्य क्षेत्रक्षेत्रज्ञविवेकाविज्ञानवतः सर्वानर्थनिवृत्त्या परमपुरु-
षार्थसिद्धिरिति सिद्धम् ॥ ३४ ॥ इति श्रीमत्परमहंसपरिव्राजकाचार्यश्रीविश्वेश्वरसरस्वतीश्रीपादशिष्यमधुसूदनसरस्वतीविरचितायां
श्रीभगवद्गीतागूढार्थदीपिकायां क्षेत्रक्षेत्रज्ञविवेको नाम त्रयोदशोऽध्यायः ॥ १३ ॥

॥ श्रीकृष्णाय गीतामृतमुहे नमः ॥ पूर्वाध्याये यावत्संजायते किञ्चित्सत्त्वं स्थावरजङ्गमं क्षेत्रक्षेत्रज्ञसंयोगात्तद्विद्धीत्युक्तं तत्र निरीश्वर-
साङ्ग्यनिराकरणेन क्षेत्रक्षेत्रज्ञसंयोगस्येश्वराधीनत्वं वक्तव्यं एवं कारणं गुणसङ्गोऽस्य सदसद्योनिजन्मस्वित्युक्तं तत्र कस्मिन् गुणे कथं
सङ्गः केवा गुणाः कथं वा ते बध्नन्तीति वक्तव्यं तथा भूतप्रकृतिमोक्षं च ये विदुर्यान्ति ते परमित्युक्तं तत्र भूतप्रकृतिशब्दितेश्चोगुणे-
भ्यः कथं मोक्षणं स्यान्मुक्तस्य च किं लक्षणमिति वक्तव्यं तदेतत्सर्वं विस्तरेण वक्तुं चतुर्दशोऽध्यायभारभ्यते तत्र वक्ष्यमाणमर्थं द्वाभ्यां
स्तु वत् श्रोतॄणां रुच्युत्पत्तये ज्ञायतेऽनेनेति ज्ञानं परमात्मज्ञानसाधनं परं श्रेष्ठं परवस्तुविषयत्वात् कीदृशं तत् ज्ञानानां ज्ञानसाधना-
नां बहिरङ्गानां यज्ञादीनां मध्ये उत्तमं उत्तमफलत्वात् नत्वमानित्वादीनां तेषामन्तरङ्गत्वेनोत्तमफलत्वात् परमित्यनेनोत्कृष्टविषयत्व-

॥ श्रीभगवानुवाच ॥ परं भूयः प्रवक्ष्यामि ज्ञानानां ज्ञानमुत्तमम् ॥ यज्ज्ञात्वा मुनयः सर्वे
परां सिद्धिमितोगताः ॥ १ ॥ इदं ज्ञानमपाश्रित्य ममसाधर्म्यमागताः ॥ सर्गेऽपि नोपजा-
यन्ते प्रलये न व्यथन्ति च ॥ २ ॥

मुक्तं उत्तममित्यनेन तूत्कृष्टफलत्वमितिभेदः ईदृशं ज्ञानमहं प्रवक्ष्यामि भूयः पुनः पूर्वेष्वध्यायेष्वसकृदुक्तमपि यत् ज्ञानं ज्ञात्वाऽनुष्ठाय
मुनयः मननशीलाः संन्यासिनः सर्वे परां सिद्धिं मोक्षाख्यां इतोदेहबन्धनाद्गताः प्राप्ताः ॥ १ ॥ तस्याः सिद्धेरैकान्तिकत्वं दर्शयति इदं
यथोक्तं ज्ञानं ज्ञानसाधनमपाश्रित्यानुष्ठाय मम परमेश्वरस्य साधर्म्यं मद्रूपतामत्यन्ताभेदेनागताः प्राप्ताः सन्तः सर्गेऽपि हिरण्यगर्भादि-
पूतपद्मानेष्वपि नोपजायन्ते प्रलये ब्रह्मणोऽपि विनाशकाले न व्यथन्ति च न व्यथन्ते न च लीयन्त इत्यर्थः ॥ २ ॥ तदेवं प्रशंसया श्रो-
तारमभिमुखीकृत्य परमेश्वराधीनयोः प्रकृतिपुरुषयोः सर्वभूतोत्पत्तिं प्रति हेतुत्वं नतु साङ्ग्यसिद्धान्तवत् स्वतन्त्रयोरितिमं विवक्षि-
तमर्थमाह द्वाभ्यां सर्वकार्यापेक्षयाऽधिकत्वात्कारणं महत् सर्वकार्याणां वृद्धिहेतुत्वरूपात् बृंहणत्वात् ब्रह्म अव्याकृतं प्रकृतिस्त्रिगुणा-

त्मिका माया महत् ब्रह्म तच्च ममेश्वरस्य योनिर्गर्भाधानस्थानं तस्मिन् महति ब्रह्मणि योनौ गर्भं सर्वभूतजन्मकारणं अहं बहुस्यां प्र-
जायेयेतीक्षणरूपं सङ्कुलं दधामि धारयामि तत्सङ्कुलविषयीकरोमीत्यर्थः यथा हि कश्चित् पिता पुत्रमनुशयिनं बाह्याद्याहाररूपेण
स्वस्मिन् लीनं शरीरेण योजयितुं योनौ रेतः सेकपूर्वकं गर्भमाधत्ते तस्मात्तथाचेत्यपि पाठश्चः गर्भाधानात् सपुत्रः शरीरेण युज्यते त-
दर्थं च मध्ये कललाद्यवस्था भवति तथा प्रलये मयि लीनमविद्याकामकर्मानुशयवन्तं क्षेत्रज्ञं सृष्टिसमये भोग्येन क्षेत्रेण कार्यकरणसं-
घातेन योजयितुं चिदाभासाख्यरेतःसेकपूर्वकं मायावृत्तिरूपं गर्भमहमादधामि तदर्थं च मध्ये आकाशवायुतेजोजलपृथिव्याद्युत्पत्त्य-
वस्थाः ततो गर्भाधानात्संभवउत्पत्तिः हिरण्यगर्भादीनां भवति हेभारत नत्वीश्वरकृतगर्भाधानं विनेत्यर्थः ॥३॥ ननु कथं सर्वभूतानां ततः

ममयोनिर्महत् ब्रह्म तस्मिन् गर्भं दधाम्यहम् ॥ संभवः सर्वभूतानां ततोभवति भारत
॥ ३ ॥ सर्वयोनिषु कौन्तेय मृतयः संभवन्ति याः ॥ तासां ब्रह्म महद्योनिरहं बीजप्रदः
पिता ॥ ४ ॥

संभवो देवादिदेहविशेषाणां कारणान्तरसंभवादित्याशङ्क्याह सर्वेतिदेवपितृमनुष्यपशुमृगादिसर्वयोनिषु यामूर्तयः जरायुजाण्डजस्वे-
दजोद्भिज्जादिभेदेन विलक्षणविविधसंस्थानास्तनवः संभवन्ति हे कौन्तेय तासां मूर्तीनां तत्तत्कारणभावापन्नं महत् ब्रह्मैव योनिर्मातृस्था-
नीया अहंपरमेश्वरो बीजप्रदः गर्भाधानस्य कर्ता पिता तेन महतो ब्रह्मण्येवावस्थाविशेषाः कारणान्तराणीति युक्तमुक्तं संभवः सर्वभूतानां
ततोभवतीति ॥४॥ तदेवं निरीश्वरसाङ्ग्यनिराकरणेन क्षेत्रक्षेत्रज्ञसंयोगस्येश्वराधीनत्वमुक्तं इदानीं कस्मिन् गुणे कथं सङ्गः केवा गुणाः
कथं वा ते बध्न्तीत्युच्यते सत्त्वमित्यादिना नान्यमित्यतः प्राक्चतुर्दशभिः सत्त्वरजस्तमइत्येवंनामानो गुणानित्यपरतन्त्राः पुरुषप्रति सर्वे-
षामचेतनानां चेतनार्थत्वात् ननु वैशेषिकानां रूपादिबद्धव्याश्रिताः नच गुणगुणिनोरन्यत्वमत्र विवक्षितं गुणत्रयात्मकत्वात्प्रकृतेः तर्हि

कथं प्रकृतिसंभवाइति उच्यते त्रयाणां गुणानां साम्यावस्था प्रकृतिर्माया भगवतः तस्याः सकाशात् परस्पराङ्गाङ्गिभावेन वैषम्येण परिणताः प्रकृतिसंभवाइत्युच्यन्ते येच देहे प्रकृतिकार्ये शरीरेन्द्रियसङ्घाते देहिने देहतादात्म्याध्यासमापन्नं जीवं परमार्थतः सर्वविकारशून्यत्वेनाव्ययं निबध्नन्ति निर्विकारमेव सन्तं स्वविकारवत्तयोपदर्शयतीव भ्रान्त्या जलपात्राणिव दिवि स्थितमादित्यं प्रति विम्बाध्यासेन स्वकम्पादिमत्तया यथा च पारमार्थिकोबन्धोनास्ति तथा व्याख्यातं प्राक् शरीरस्योपि कौन्तेय न करोति न लिप्यतइति ॥ ५ ॥ तत्रकोगुणः केन सङ्गेन बध्नातीत्युच्यते तत्र तेषु गुणेषु मध्ये सत्त्वं प्रकाशकं चैतन्यस्य तमोगुणकृतावरणतिरोधायकं निर्मलत्वात् स्वच्छत्वात् चिदाविम्बग्रहणयोग्यत्वादिति यावत् नकेवलं चैतन्याभिव्यञ्जकं किंतु अनामयं आमयोदुःखं तद्विरोधिसुखस्यापि

सत्त्वं रजस्तमइति गुणाः प्रकृतिसंभवाः ॥ निबध्नन्ति महाबाहो देहे देहिनमव्ययम्
॥ ५ ॥ तत्र सत्त्वं निर्मलत्वात्प्रकाशकमनामयम् ॥ सुखसङ्गेन बध्नाति ज्ञानसङ्गेन चान-
घ ॥ ६ ॥

व्यञ्जकमित्यर्थः तत् बध्नाति सुखसङ्गेन ज्ञानसङ्गेन च देहिने हेअनघ अव्यसन सर्वत्र संबोधनानामभिप्रायः प्रागुक्तः स्मर्तव्यः अत्र सुखज्ञानशब्दाभ्यामन्तःकरणपरिणामौ सद्ब्रह्मकाबुच्येते इच्छा द्वेषः सुखं संघातश्चेतना धृतिरिति सुखचेतनयोरपीच्छादिवत् क्षेत्रधर्मत्वेन पाठात् तत्रान्तःकरणधर्मस्य सुखस्य ज्ञानस्य चात्मन्यध्यासः सङ्गः अहं सुखी अहं जातइति च न हि विषयधर्मोविषयिणोभवति तस्मादविद्यामात्रमेतदिति शतशउक्तं प्राक् ॥ ६ ॥ रज्यते विषयेषु पुरुषोऽनेनेति रागः कामोगर्भः संपवात्मा स्वरूपं यस्य धर्मधर्मिणोस्तादात्म्यात् तद्रागात्मकं रजोविद्धि अतएव अप्राप्ताभिलाषस्तृष्णा प्राप्तस्योपस्थितेऽपि विनाशे संरक्षणाभिलाषआसङ्गस्तयोस्तृष्णासङ्गयोः संभवोयस्मात् तद्रजोनिबध्नाति हे कौन्तेय कर्मसङ्गेन कर्मसु दृष्टार्थेषु अ-

दृष्टार्थेषु अहमिदं करोम्येतत् फलं मोक्ष्यइत्यामिनिवेशविशेषेण देहिनं वस्तुतोऽकर्तारमेव कर्तृत्वाभिमानिनं रजसः प्रवृत्ति-
हेतुत्वात् ॥ ७ ॥ तुशब्दः सत्त्वरजोपेक्षया विशेषद्योतनार्थः अज्ञानादावरणशक्तिरूपात्तदुद्भूतमज्ञानजं तमोविद्धिअतः सर्वेषां
देहिनां मोहनं अविवेकरूपत्वेन भ्रान्तिजनकं प्रमादेनालस्येन निद्रया च तत्तमोनिबध्नाति देहिनमित्यनुषज्यते हेभारत प्र-
मादोवस्तुविवेकासामर्थ्यं सत्त्वकार्यप्रकाशविरोधी आलस्यं प्रवृत्त्यसामर्थ्यं रजःकार्यप्रवृत्तिविरोधि उभयविरोधिनी तमोगुणा-
लम्बना वृत्तिर्निद्रेतिविवेकः ॥ ८ ॥ उक्तानां मध्ये कस्मिन्कार्ये कस्यगुणस्योत्कर्षइति तत्राह सत्त्वमुत्कृष्टं सत्त्वं सुखे सञ्जयति

रजोरागात्मकं विद्धि तृष्णासङ्गसमुद्भवम् ॥ तं निबध्नाति कौन्तेय कर्मसङ्गेन देहिनम्
॥ ७ ॥ तमस्त्वज्ञानजं विद्धि मोहनं सर्वदेहिनाम् ॥ प्रमादालस्यनिद्राभिस्तन्निबध्नाति
भारत ॥ ८ ॥ सत्त्वं सुखे सञ्जयति रजः कर्मणि भारत ॥ ज्ञानमावृत्य तु तमः प्रमादे
सञ्जयत्युत ॥ ९ ॥

दुःखकारणमभिभूय सुखे संश्लेषयति सर्वत्र देहिनमित्यनुषज्यते एवं रजउत्कृष्टं सत्त्वं सुखकारणमभिभूय कर्मणि सञ्जयती-
त्यनुषज्यते तमस्तु प्रमाणबलेनोत्पद्यमानमपि सत्त्वकार्यं ज्ञानमावृत्य आच्छाद्य प्रमादे प्राप्तज्ञायमानता कस्याप्यज्ञाने सञ्जयति
उतअपि प्राप्तकर्तव्यता कस्याप्यकरणे आलस्ये तामस्यां च निद्रायां सञ्जयतीत्यर्थः ॥ ९ ॥ उक्तं कार्यं कदा कुर्वन्ति गुणाः-
त्युच्यते रजस्तमश्च युगपदुभावपि गुणावभिभूय सत्त्वं भवत्युद्भवति वर्धते यदा स्वकार्यं प्रागुक्तमसाधारण्येन करोतीति शे-
षः एवं रजोपि सत्त्वं तमश्चेति गुणद्वयमभिभूयोद्भवति यदा तदा प्रागुक्तं स्वकार्यं करोति तथा तद्वदेव तमोपि सत्त्वं रजश्चेत्युभाव-

पि गुणावभिभूय उद्भवति यदा तदा स्वकार्ये प्रागुक्तं करोतीत्यर्थः ॥ १० ॥ इदानीमुद्भूतानां तेषां लिङ्गान्याह त्रिभिः अस्मि-
न्नात्मनांभांगायतने देहे सर्वेष्वपि द्वारेषु उपलब्धिसाधनेषु श्रोत्रादिकरणेषु यदा प्रकाशः बुद्धिपरिणामविशेषोविषयाकारः स्व-
विषयावरणविरोधी दीपवत् तदेव ज्ञानं शब्दादिविषयउपजायते तदाऽनेन शब्दादिविषयज्ञानाख्यप्रकाशेन लिङ्गेन प्रकाशात्मकं स-
त्त्वं विवृद्धमुद्भूतमिति विद्यात् जानीयात् उत अपि सुखादिलिङ्गेनापि जानीयादित्यर्थः ॥ ११ ॥ महति धनागमे जायमानेप्यनुक्षणं
वर्धमानस्तदमिलाषोलोभः स्वविषयप्राप्त्यनिवर्त्यइच्छाविशेषइति यावत् प्रवृत्तिर्निरन्तरं प्रयतमानता आरम्भः कर्मणां बहुवित्तव्य-

रजस्तमश्चाभिभूय सत्त्वं भवति भारत ॥ रजः सत्त्वं तमश्चैव तमः सत्त्वं रजस्तथा
॥ १० ॥ सर्वद्वारेषु देहेस्मिन्प्रकाशउपजायते ॥ ज्ञानं यदा तदा विद्याद्विद्वं सत्त्वमि-
त्युत ॥ ११ ॥ लोभः प्रवृत्तिरारम्भः कर्मणामशमः स्पृहा ॥ रजस्येतानि जायन्ते वि-
द्वे भरतर्षभ ॥ १२ ॥

यायासकराणां काम्यनिषिद्धलौकिकमहीगृहादिविषयाणां व्यापाराणामुद्यमः अशमः इदं कृत्वेदं करिष्यामीति सङ्कल्पप्रवाहानुपरमः
स्पृहा उच्चावचेषु परधनेषु दृष्टमात्रेषु येनकेनाप्युपायेनोपादिता रजसि रागात्मके विवृद्धे एतानि रागात्मकानि लिङ्गानि जायन्ते
हेभरतर्षभ एतैर्लिङ्गैर्विवृद्धं रजोजानीयादित्यर्थः ॥ १२ ॥ अप्रकाशः सत्यप्युपदेशादौ बोधकारणे सर्वथा बोधायोग्यत्वं अप्रवृत्तिश्च
सत्यप्यग्निहोत्रं जुहुयादित्यादौ प्रवृत्तिकारणे जनितबोधेऽपि शास्त्रे सर्वथा तत्प्रवृत्त्ययोग्यत्वं प्रमादस्तत्कालकर्तव्यत्वेन प्राप्तस्यार्थ-
स्यानुसन्धानाभावः मोहएव च मोहोनिद्रावि पर्ययोवाचौ समुच्चये एवकारोव्यभिचारवारणार्थः तमस्येव विवृद्धे एतानि लि-

ज्ञानि जायन्ते हेकुरुनन्दन अतएतैर्लिङ्गैरव्यभिचारिभिर्विवृद्धं तमोजानीयादित्यर्थः ॥ १३ ॥ इदानीं मरणसमये विवृद्धानां सत्त्वादीनां फलविशेषमाह सत्त्वे प्रवृद्धे सति यदा प्रलयं मृत्युं याति प्राप्नोति देहभृत् देहाभिमानी जीवः तदोत्तमाये हिरण्यगर्भादयस्तद्विदां तदुपासकानां लोकान् देवसुखोपभोगस्थानविशेषानमलान् रजस्तमोमलरहितान् प्रतिपद्यते प्राप्नोति ॥ १४ ॥ रजसि प्रवृद्धे सति प्रलयं मृत्युं गत्वा प्राप्य कर्मसङ्गिषु श्रुतिस्मृतिविहितप्रतिषिद्धकर्मफलाधिकारिषु मनुष्येषु जायते तथा तद्वदेव तमसि प्रवृद्धे प्रलीनोमृतोमूढयोनिषु पश्यादिषु जायते ॥ १५ ॥ इदानीं स्वानुरूपकर्मद्वारा सत्त्वादीनां विचित्रफलतां सङ्क्षिप्याह सुकृतस्य सात्त्विक-

अप्रकाशोऽप्रवृत्तिश्च प्रमादोमोहएव च ॥ तमस्येतानि जायन्ते विवृद्धे कुरुनन्दन ॥ १३ ॥

यदा सत्त्वे प्रवृद्धे तु प्रलयं याति देहभृत् ॥ तदोत्तमविदां लोकानमलान् प्रतिपद्यते ॥ १४ ॥

रजसि प्रलयं गत्वा कर्मसङ्गिषु जायते ॥ तथा प्रलीनस्तमासि मूढयोनिषु जायते ॥ १५ ॥

कर्मणः सुकृतस्याहु सात्त्विकं निर्मलं फलम् ॥ रजस्तु फलं दुःखमज्ञानं तमसः फलम् ॥ १६ ॥

कस्य कर्मणोधर्मस्य सात्त्विकं सत्त्वेन निर्वृत्तं निर्मलं रजस्तमोमलामिश्रितं सुखं फलमाहुः परमर्षयः रजसोराजसस्य तु कर्मणः पापमिश्रस्य पुण्यस्य फलं राजस दुःखं दुःखबहुलमल्पसुखं कारणानुरूप्यात्कार्यस्य अज्ञानमविवेकप्रायं दुःखं तामसं तमसस्तामसस्य कर्मणोऽधर्मस्य फलं आहुरत्यनुषज्यते सात्त्विकादिकर्मलक्षणं च नियतं सङ्गरहितमित्यादिनाऽष्टादशे वक्ष्यति अत्र रजस्तमःशब्दौ तत्कार्ये कर्मणि प्रयुक्तौ कार्यकरणयोरभेदोपचारात् गोभिःश्रीणोतमत्सरमित्यत्र यथा गोशब्दस्तत्प्रभवे पयसि यथा वा धान्यमसि-धिनुहि देवानित्यत्र धान्यशब्दस्तत्प्रभवे तण्डुले तत्र पयस्तण्डुलयोरिवान्नापि कर्मणः प्रकृतत्वात् ॥ १६ ॥ एतादृशफलवैचित्र्ये

पूर्वोक्तमेव हेतुमाह सर्वकरणद्वारकं प्रकाशरूपं ज्ञानं सत्त्वात्संजायते अतस्तदगुरुपं सात्त्विकस्य कर्मणः प्रकाशबहुलं सुखं फलं भवति रजसोलोभोविषयकोटिप्राप्त्याऽपि निवर्तयितुमशक्योभिलाषविशेषोजायते तस्य च निरन्तरमुपर्चायमानस्य पूरयितुमशक्यस्य सर्वदा दुःखहेतुत्वात्तत्पूर्वकस्य राजसस्य कर्मणो दुःखं फलं भवति एवं प्रमादमोहौ तमसः सकाशाद्भवतो जायते अज्ञानमेव च भवति एवकारः प्रकाशत्र प्रवृत्तिव्यावृत्त्यर्थः अतस्तामसस्य कर्मणस्तामसमज्ञानादिप्रायमेव फलं भवतीति युक्तमेवेत्यर्थः अत्र वाज्ञानमप्रकाशः प्रमादमोहश्चाप्रकाशोऽप्रवृत्तिश्चेत्यत्र व्याख्याताः ॥१७॥ इदानीं सत्त्वादिवृत्तस्थानां प्रागुक्तमेव फलमूर्ध्वमध्याधोभावेनाह अत्र

सत्त्वात्संजायते ज्ञानं रजसोलोभएवच ॥ प्रमादमोहौ तमसो भवतोऽज्ञानमेव च
॥ १७ ॥ ऊर्ध्वं गच्छन्ति सत्त्वस्थामध्ये तिष्ठन्ति राजसाः ॥ जघन्यगुणवृत्तिस्था अधो-
गच्छन्ति तामसाः ॥ १८ ॥

तृतीये गुणे वृत्तशब्दप्रयोगादाद्ययोरपि वृत्तमेव विवक्षितं तेन सत्त्वस्थाः सत्त्ववृत्ते शास्त्रीये ज्ञाने कर्मणि च निरता ऊर्ध्वं सत्यलोकपर्यन्तं गच्छन्ति ते देवेषूपद्यन्ते ज्ञानकर्मतारतम्येन तेषां मध्ये मनुष्यलोके पुण्यपापमिश्रे तिष्ठन्ति नतूर्ध्वं गच्छन्त्यधोवा मनुष्येषूपद्यन्ते राजसारजोगुणवृत्ते लोभादिपूर्वके राजसे कर्मणि निरताः जघन्यगुणवृत्तस्थाः जघन्यस्य गुणद्वयापेक्षया पश्चाद्भाविनो निरुष्टस्य तमसोगुणस्य वृत्ते निद्रालस्यादौ स्थिताः अधोगच्छन्ति पश्चादिषूपद्यन्ते ननु कदाचिज्जघन्यगुणवृत्तस्थाः सात्त्विकाराजसाश्च भवन्त्यत आह तामसाः सर्वदा तमः प्रधाना इतः तेषां कदाचित्तद्वृत्तत्वेऽपि न तत्प्रधानतोति ॥ १८ ॥ अस्मिन्नध्याये वक्तव्यत्वेन प्रस्तुतमर्थत्रयं तत्र क्षेत्रक्षेत्रज्ञसंयोगस्यैवराधीनत्वं के वा गुणाः कथं वा ते बध्नन्तीत्यर्थद्वयमुक्तं अधुना तु गुणेष्वः कथं

मोक्षणं मक्तस्य च किं लक्षणमिति वक्तव्यमवशिष्यते तत्र मिथ्याज्ञानात्मकत्वादगुणानां सम्यक् ज्ञानात्तेभ्योमोक्षणमित्याह गुणे-
भ्यः कार्यकारणविषयाकारपरिणतेभ्योऽन्यं कर्तारं यदा द्रष्टा विचारकुशलः सन्ननुपश्यति विचारमनुपश्यति गुणापवान्तःकरणब-
हिःकरणशरीरविषयभावापन्नाः सर्वकर्मणां कर्तार इति पश्यति गुणेभ्यश्च तत्तदवस्थाविशेषेण परिणतेभ्यः परं गुणतत्कार्यासं-
स्पृष्टं तद्भासकमादित्यमिव जलतत्कम्पाद्यसंस्पृष्टं निर्विकारं सर्वसाक्षिणं सर्वत्र समं क्षेत्रज्ञमेकं वेत्ति मद्भावं मद्रूपतां सद-
ष्टाधिगच्छति ॥ १९ ॥ कथमधिगच्छतीत्युच्यते गुणानेतान्मायात्मकांस्त्रीन्सत्त्वरजस्तमोनाम्नः देहसमुद्भवान् देहोत्पत्तिबीजभू-

नान्यं गुणेभ्यः कर्तारं यदा द्रष्टाऽनुपश्यति ॥ गुणेभ्यश्च परं वेत्ति मद्भावं सोधिगच्छति ॥ १८ ॥

गुणानेतानतीत्य त्रीन्देही देहसमुद्भवान् ॥ जन्ममृत्युजरादुःखैर्विमुक्तोऽमृतमश्नुते

॥ २० ॥ अर्जुन उवाच ॥ कैर्लिङ्गैस्त्रीगुणानेतानतीतो भवति प्रभो ॥ किमाचारः कथं

चैतांस्त्रीन् गुणानतिवर्तते ॥ २१ ॥

तान् अतीत्य जीवन्नेव तत्त्वज्ञानेन बाधित्वाज्जन्ममृत्युजरादुःखैर्जन्मना मृत्युना जरया दुःखैश्चाध्यात्मिकादिभिर्मायामयैर्विमुक्तो-
जीवन्नेव तत्संबन्धशून्यः सन् विद्वानमृतं मोक्षं मद्भावमश्नुते प्राप्नोति ॥ २० ॥ गुणानेतानतीत्य जीवन्नेवामृतमश्नुत इत्येतच्छ्रुत्वा
गुणातीतस्य लक्षणं चाचारं च गुणातीतत्वापायं च सम्यग्बुभुत्समानः एतान् गुणानतीतोयः सकैर्लिङ्गैर्विशिष्टो भवति यैर्लिङ्गैः
सज्ज्ञातुं शक्यस्तानि मे ब्रूहीत्येकः प्रश्नः प्रभुत्वान्मृत्युदुःखं भगवतैव निवारणीयमिति सूचयन्संबोधयति प्रभो इति कथाचा-
रोऽस्येति किमाचारः किं यथेष्टचेष्टः किं वा नियन्त्रित इति द्वितीयः प्रश्नः कथं च केन च प्रकारेण एतांस्त्रीन् गुणानतिवर्ततेऽतिक्रम-

तीति गुणातीतत्वोपायः कइति तृतीयः प्रश्नः ॥ २१ ॥ स्थितप्रज्ञस्य का भाषेत्यादिना पृष्ठमपि प्रजहाति यदा कामानित्यादिना दत्तोत्तरमपि पुनः प्रकारान्तरेण बुभुत्समानः पृच्छतीत्यवधाय प्रकारान्तरेण तस्य लक्षणादिकं पञ्चमिः श्लोकैः यस्तावत् कैलिङ्गैर्युक्तोगुणातीतोभवतीति प्रश्नस्तस्योत्तरं शृणु प्रकाशं च सत्त्वकार्यं प्रवृत्तिं च रजः कार्यं मोहं च तमः कार्यं उपलक्षणमेतत् सर्वाण्यपि गुणकार्याणि यथायथं संप्रवृत्तानि स्वसामग्रीवशादुद्भूतानि सन्ति दुःस्वरूपाण्यपि दुःस्वरुद्ध्या योनद्वेष्टि तथा विनाशसामग्रीवशाद्वृत्तानि तानि सुस्वरूपाण्यपि सन्ति सुखबुद्ध्या न काङ्क्षति न कामयते स्वप्नवन्मिथ्यात्वनिश्चयात् पताहशद्वेषरागशून्योयः सगुणातीत उच्यतइति चतुर्थश्लोकगतेनान्वयः इदं च स्वात्मप्रत्यक्षं लक्षणं स्वार्थमेव न परार्थं न हि स्वाश्रितौ द्वेषतदभावौ रागतदभावौ च

॥ श्रीभगवानुवाच ॥ प्रकाशं च प्रवृत्तिं च मोहमेव च पाण्डव ॥ न द्वेष्टि संप्रवृत्तानि
न निवृत्तानि काङ्क्षति ॥ २२ ॥ उदासीनवदासीनोगुणैर्योनं विचाल्यते ॥ गुणावर्तन्त-
द्भूत्येवं योवतिष्ठति नेङ्गते ॥ २३ ॥

परः प्रत्येतुमर्हति ॥ २२ ॥ एवं लक्षणमुक्त्वा गुणातीतः किमाचारइति द्वितीयप्रश्नस्य प्रतिवचनमाह त्रिभिः यथोदासीनोद्वयोर्विब-
दमानयोः कस्यचित् पक्षमभजमानोन रज्यति न वा द्वेष्टि तथायमात्मविद्रागद्वेषशून्यतया स्वस्वरूपपवासीनोगुणैः सुखदुःखाद्या-
कारपरिणतैर्योनं विचाल्यते न प्रच्याव्यते स्वरूपावस्थानात् किंतु गुणापवैते देहेन्द्रियविषयाकारपरिणताः परस्परस्मिन् वर्तते मम-
त्वादित्यस्येवैतत् सर्वभासकस्य न केनापि भास्यधर्मेण संबन्धः स्वप्नवन्मायामात्रश्चायं भास्यप्रञ्जो जडः स्वयं ज्योतिः स्वभावस्त्वहं
परमार्थसत्योनिर्विकारोद्वैतशून्यश्चेत्येवं निश्चित्य यः स्वरूपेऽवतिष्ठत्यवतिष्ठते योनुतिष्ठतीति वा पाठस्तत्र तुः पृथक्कार्यः नेङ्गते
नतु व्याप्रियते कुत्रचित् गुणातीतः स उच्यतइति तृतीयगतेनान्वयः ॥ २३ ॥ समे दुःखसुखे द्वेषरागशून्यतया नात्मधर्मतयाऽनृततया

च यस्य ससमदुःखसुखः कस्मादेवं यस्मात्स्वस्थः स्वस्मिन्नात्मन्येव स्थितोद्वैतदर्शनशून्यत्वात् अतएव समानि हेयोपादेयभावरहितानि लोष्टाश्मकाञ्चनानि यस्य सतथा लोष्टः पांसुपिण्डः अतएव तुल्यं प्रियाप्रिये सुखदुःख साधने यस्य हितसाधनत्वाहितसाधनत्वबुद्धिविषयत्वाभावेनोपेक्षणीयत्वात् धीरः धीमान् धृतिमान् वा अतएव तुल्ये निन्दात्मसंस्तुती दोषकीर्तनगुणकीर्तने यस्य सगुणातीतउच्यतइति द्वितीयगतेनान्वयः ॥ २४ ॥ मानः सत्कारः आदरापरपर्यायः अपमानस्तिरस्कारोऽनादरापर पर्यायः तयोस्तुल्यः हर्षविषादशून्यः निन्दास्तुती शब्दरूपे मानापमानौ तु शब्दमन्तरेणापि कायमनोव्यापारविशेषानिति भेदः अत्र पकारस्त्वरूपोः पाठविकल्पेऽप्यर्थः सपेव तुल्योमित्रारिपक्षयोः मित्रपक्षस्येवारिपक्षस्यापि द्वेषाविषयः स्वयं तयोरनुग्रहनिग्रहशून्यइति वा

समदुःखसुखः स्वस्थः समलोष्टाश्मकाञ्चनः ॥ तुल्यप्रियाप्रियोधौरस्तुल्यनिन्दात्मसंस्तुतिः ॥ २४ ॥ मानापमानयोस्तुल्यस्तुल्योमित्रारिपक्षयोः ॥ सर्वारम्भपरित्यागी गुणातीतः सउच्यते ॥ २५ ॥ मां च योव्यभिचारेण भक्तियोगेन सेवते ॥ सगुणान् समतीत्यैतान् ब्रह्मभूयाय कल्पते ॥ २६ ॥

सर्वारम्भपरित्यागी आरभ्यन्तइत्यारम्भाः कर्माणि तान् सर्वान् परित्यक्तुं शीलं यस्य सतथा देहयात्रामात्रव्यतिरेकेण सर्वकर्मपरित्यागीत्यर्थः उदासीनवदासीनइत्याद्युक्तप्रकाराचारोगुणातीतः सउच्यते यदुक्तमुपेक्षकत्वादि तद्विद्योदयात्पूर्वं यत्नसाध्यविद्याधिकाकारिणा साधनत्वेनानुष्ठेयमुत्पन्नायां तु विद्यायां जीवन्मुक्तस्य गुणातीतस्योक्तं धर्मजातमयत्नसिद्धं लक्षणत्वेन तिष्ठतीत्यर्थः ॥ २५ ॥ अधुना कथमेतान् गुणानतिवर्तते इति तृतीयप्रश्नस्य प्रतिवचनमाह च स्वर्थः मामेवेश्वरं नारायणं सर्वभूतान्तर्यामिणं मायया क्षेत्रज्ञतामागतं परमानन्दघनं भगवन्तं वासुदेवमव्याभिचारेण परमप्रेमलक्षणेन भक्तियोगेन द्वादशाध्यायोक्तेन यः सेवते सदाचिन्तयति समद्भक्तः एतान् प्रागुक्तान् गुणान् समतीत्य सम्यगतिक्रम्याद्वैतदर्शनेन बाधित्वा ब्रह्मभूयाय ब्रह्मभवनाय मोक्षाय

कल्पते समर्थो भवति सर्वदा भगवच्चिन्तनमेव गुणातीतत्वोपायइत्यर्थः ॥ २६ ॥ अत्र हेतुमाह ब्रह्मणस्तत्पदवाच्यस्य सोपाधिकस्य जगदुत्पत्तिस्थितिलयहेतोः प्रतिष्ठा पारमार्थिकं निर्विकल्पकं सच्चिदानन्दात्मकं निरुपाधिकं तत्पदलक्ष्यमहं निर्विकल्पको वासुदेवः प्रतितिष्ठत्यत्रेति प्रतिष्ठाकल्पितरूपरहितमकल्पितं अतो यो मामनुपाधिकं ब्रह्म सेवते स ब्रह्मभूयाय कल्पतइति युक्तमेव कीदृशस्य ब्रह्मणः प्रतिष्ठाहमित्याङ्गायां विशेषणानि अमृतस्य विनाशरहितस्य अव्ययस्य विपरिणामरहितस्य च शाश्वतस्यापक्षयरहितस्य च धर्मस्य ज्ञाननिष्कालक्षणधर्मप्राप्यस्य सुखस्य परमानन्दरूपस्य सुखस्य विषयेन्द्रियसंयोगज्ञत्वं वारयति ऐकांतिकस्याव्यभिचारिणः सर्वस्मिन्देहे काले च विद्यमानस्य ऐकान्तिकसुखरूपस्येत्यर्थः एतादृशस्य ब्रह्मणो यस्मादहं वास्तवस्वरूपं तस्मान्मद्भक्तः संसारान्मुच्यतइति भावः तथा चोक्तं ब्रह्मणा भगवन्तं श्रीकृष्णं प्रति 'एकस्त्वमात्मापुरुषः पुराणः सत्यः स्वयं ज्योतिरनन्तभाद्यः नित्यो क्षरोऽज-


ब्रह्मणो हि प्रतिष्ठाहममृतस्याव्ययस्य च ॥ शाश्वतस्य च धर्मस्य सुखस्यैकान्तिकस्य च ॥ २७ ॥

सुखो निरंजनः पूर्णोऽद्वयो मुक्त उपाधितो मृतइति सर्वोपाधिश्च न्यआत्मा ब्रह्म त्वमित्यर्थः शुकेनापि स्तुतिमन्तरेणैवोक्तं 'सर्वेषामेव वस्तूनां भावार्थो भवति स्थितः तस्यापि भगवान् कृष्णः किमतद्वस्तुरूप्यतामिति' सर्वेषामेव कार्यवस्तूनां भावार्थः सत्तारूपः परमार्थो भवति कार्याकारेण जायमाने सोपाधिके ब्रह्मणि स्थितः कारणसत्तातिरिक्तायाः कार्यसत्ताया अनङ्गुपगमात् तस्यापि भवतः कारणस्य सोपाधिकस्य ब्रह्मणो भावार्थः सत्तारूपो र्थो भगवान् कृष्णः सोपाधिकस्य निरुपाधिके कल्पितत्वात् कल्पितस्य चाधिष्ठानानतिरेकात् भगवतः कृष्णस्य च सर्वकल्पनाधिष्ठानत्वेन परमार्थसत्यनिरुपाधिब्रह्मरूपत्वात् अतः किमतद्वस्तु तस्माच्छ्रीकृष्णादन्यद्वस्तु पारमार्थिकं किं निरूप्यतां तदेवैकं पारमार्थिकं नान्यत्किमपीत्यर्थः तदेतदिहाप्युक्तं ब्रह्मणो हि प्रतिष्ठाहमिति अथवा त्वद्भक्तस्त्वद्भावमाप्नो ननाम कथं नु ब्रह्मभावाय कल्पते ब्रह्मणः सकाशात्तवान्यत्वादित्याशङ्क्याह ब्रह्मणो हीति ब्रह्मणः परमात्मनः प्रतिष्ठा पर्या-

तिरहमेव नतु मद्भिन्नं ब्रह्मेत्यर्थः तथाऽमृतस्यामृतत्वस्य मोक्षस्य चाव्ययस्य सर्वथानुच्छेद्यस्य च प्रतिष्ठाहमेव मय्येव मोक्षः पर्यव-
सितोमत्प्राप्तिरेव मोक्षइत्यर्थः तथा शाश्वतस्य नित्य मोक्षफलस्य धर्मस्य ज्ञानमिष्टालक्षणस्य च पर्याप्तिरहमेव ज्ञाननिष्ठालक्षणो-
ममय्येव पर्यवसितो न तेन मद्भिन्नं किञ्चित्प्राप्यमित्यर्थः तथा ऐकान्तिकस्य सुखस्य च पर्याप्तिरहमेव परमानन्दरूपत्वाच्च मद्भिन्नं

इति श्रीमद्भगवद्गीतासुपनिषत्सु ब्रह्मविद्यायां योगशास्त्रे श्रीकृष्णार्जुनसंवादे गुणत्रय
विभागयोगो नाम चतुर्दशोऽध्यायः ॥ १४ ॥

किञ्चित्सुखं प्राप्यमस्तीत्यर्थः तस्माद्युक्तमेवोक्तं मद्भक्तो ब्रह्मभूयाय कल्पतइति ॥ २७ ॥ पराकृतनमद्वन्द्वं परंब्रह्म नराकृति सौन्दर्यसा-
रसर्वस्वं वन्दे नन्दात्मजं महः इति श्रीमत्परमहंसपरिव्राजकाचार्यविश्वेश्वरसरस्वतीश्रीपादशिष्यमधुसूदनसरस्वतीविरचितायां
श्रीभगवद्गीतागूढार्थदीपिकायां प्रकृतिगुणत्रयविभागयोगो नाम चतुर्दशोऽध्यायः ॥ १४ ॥



॥ श्रीकृष्णाय गीतामृतदुहेनमः ॥ पूर्वाध्याये भगवता संसारबन्धहेतून् गुणान् व्याख्याय तेषामत्ययेन ब्रह्मभावोमोक्षोमद्भजनेन लभ्यत इत्युक्तं 'मांच योव्यभिचारेण भक्तियोगेन सेवते सगुणान्समतीत्यैतान् ब्रह्म भूयाय कल्पतइति' तत्र मनुष्यस्य तव भक्तियोगेन कथं ब्रह्मभावइत्याकाङ्क्षायां स्वस्य ब्रह्मरूपताज्ञापनाय सूत्रभूतोयं श्लोकोभगवतोक्तः 'ब्रह्मणोहि प्रतिष्ठहममृतस्याव्ययस्य च शाश्वतस्य च धर्मस्य सुखस्यैकान्तिकस्य' चेति अस्य सूत्रस्य वृत्तिस्थानीयोयं पञ्चदशोऽध्यायआरभ्यते भगवतः श्रीकृष्णस्य हि तत्त्वं ज्ञात्वा तत्प्रेमभजनेन गुणातीतः सन् ब्रह्मभावं कथमाप्नुयाल्लोकइति तत्र ब्रह्मणोहि प्रतिष्ठाहमित्यादिभगवद्वचनमाकर्ण्य मम तुल्योमनुष्योयं कथमेवं वदतीति विस्मयाविष्टमप्रतिमया लज्जया च किञ्चिदपि प्रष्टुमशक्नुवन्तमर्जुनमालक्ष्य कृपया स्वस्वरूपं विवश्रुः तत्र विरक्तस्यैव संसाराद्भगवत्तत्त्वज्ञानेऽधिकारो नान्यथेति पूर्वाध्यायोक्तं परमेश्वराधीनप्रकृतिपुरुषसंयोगकार्यं संसारं वृक्षरूपकल्पनया वर्णयति वैराग्याय प्रस्तुतगुणातीतत्वोपायत्वात्तस्य ऊर्ध्वमुत्कृष्टं कारणं स्वप्रकाशपरमानन्दरूपत्वेन नित्यत्वेन च ब्रह्म अथवा ऊर्ध्वं सर्वं संसारबोधप्यबाधितं सर्वसंसारभ्रमाधिष्ठानं ब्रह्म तदेव मायया मूलमस्येत्यूर्ध्वं मूलं अधइत्यर्वाचीनाः कार्योपाधयोहिरण्यगर्भाद्यागृह्यन्ते ते नानादिक्प्रसृतत्वाच्छाखाइव शाखाअस्येत्यधःशाखं आशु विनाशित्वेन न श्वोऽपिस्थातेति विश्वासानर्हमश्वत्थं मायामयं संसारवृक्षमव्ययमनाद्यनन्तदेहादिसन्तानाश्रयमात्मज्ञानमन्तरेणानुच्छेद्यमनन्तमव्ययमाहुः श्रुतयः स्मृतयश्च 'श्रुतयस्तावदूर्ध्वमूलोऽर्वाक्शाखण्येषोऽश्वत्थः सनातनइत्याद्याः' कठवल्लीषु पठिताः अर्वाञ्चोनिःकृष्टाः कार्योपाधयोमहदहङ्कारतन्मात्रादयोवा शाखाअस्येत्यवाक्शाखइत्यधःशाखपदसमानार्थं सनातनइत्यव्ययपदसमानार्थं स्मृतयश्च 'अव्यक्तमूलप्रभवस्तस्यैवानुग्रहोत्थितः बुद्धिस्कन्धमयश्चैव इन्द्रियान्तरकोटरः महाभूतविशाखश्च विषयैः पत्रवांस्रथा धर्माधर्मसुपुष्पश्च सुखदुःखफलोदयः आजीव्यः सर्वभूतानां ब्रह्मवृक्षः सनातनः एतत् ब्रह्मवनं चैव ब्रह्माचरति साक्षिवत् एतच्छित्त्वा च भित्त्वाच ज्ञानेन परमासिना ततश्चात्मगतिं प्राप्य तस्मान्नावर्तते पुनरित्यादयः' अव्यक्तमव्याकृतं मायोपाधिकं ब्रह्म तदेव मूलं कारणं तस्मात्प्रभवोयस्य सतथा तस्यैव मूलस्याव्यक्तस्यानुग्रहादतिदृढत्वादुत्थितः संवर्धितः वृक्षस्य हि शाखाः स्कन्धादुद्भवन्ति संसारस्य च बुद्धेः सकाशान्नाविधाः परिणामाभवन्ति तेन साधर्म्येण बुद्धिरेव स्कन्धस्तन्मयस्तत्प्रचुरोयं इन्द्रियाणामन्तराणि छिद्राण्येव कोटराणि यस्य सतथा महान्ति भूतान्याकाशादीनि पृथिव्यन्तानि विबिधाः शाखायस्य विशाखस्तम्भोयस्येति वा आजीव्यउपजीव्यः ब्रह्मणा परमात्मनाऽधिष्ठितोवृक्षोब्रह्मवृक्षः

आत्मज्ञानं विना छेत्तुमशक्यतया सनातनः एतत् ब्रह्मवनं अस्य ब्रह्मणोजीवरूपस्य भोग्यं वनस्थानीयं संभजनीयमिति वनं ब्रह्म सा-
क्षिवदाचरति न त्वेतत् कृतेन लिप्यत इत्यर्थः एतत् ब्रह्मवनं संसारवृक्षात्मकं छित्त्वा च भित्त्वा च अहं ब्रह्मास्मीत्यतिदृढज्ञानखड्गेन
समूलं निकृत्येत्यर्थः आत्मरूपां गतिं प्राप्य तस्मादात्मरूपान्मोक्षाभावतर्त इत्यर्थः स्पष्टमितरत् अत्र च गङ्गातरङ्गनुद्यमानोत्तुङ्गतत्तीर-
तिथेऽङ्निपतितमधोन्मूलितं मारुतेन महान्तमश्वत्थमुपमानीकृत्य जीवन्तमियं रूपककल्पनेति द्रष्टव्यं तेन नोर्ध्वमूलत्वाधःशाखत्वा-
द्यनुपपत्तिः यस्य मायामयस्याश्वत्थस्य छन्दांसि छादनात्तत्त्ववस्तुप्रावरणात् संसारवृक्षरक्षणाद्वा कर्मकाण्डानि ऋग्यजुःसामलक्ष-
णानि पर्णानीव पर्णानि यथा वृक्षस्य परिरक्षणार्थानि पर्णानि भवन्ति तथा संसारवृक्षस्य परिरक्षणार्थानि कर्मकाण्डानि धर्माधर्मत-
द्भेदुफलप्रकाशनार्थत्वात्तेषां यस्तं यथा व्याख्यातं समूलं संसारवृक्षं मायामयमश्वत्थं वेद जानाति सवेदवित् कर्मब्रह्माख्यवेदार्थवि-

॥ श्रीभगवानुवाच ॥ उर्ध्वमूलमधः शाखमश्वत्थं प्राहुरव्ययम् ॥ छन्दांसि यस्य पर्णानि
यस्तं वेद सवेदवित् ॥ १ ॥ अधश्चोर्ध्वं प्रसृतास्तस्य शाखा गुणप्रवृद्धा विषयप्रवालाः ॥ अधश्च
मूलान्यनुसन्ततानि कर्मानुबन्धीनि मनुष्यलोके ॥ २ ॥

त्सपवेत्यर्थः संसारवृक्षस्य हि मूलं ब्रह्म हिरण्यगर्भादयश्च जीवाः शाखास्थानीयाः सच संसारवृक्षः स्वरूपेण विनश्वरः प्रवाहरूपेण
चान्तः सच वेदोक्तैः कर्मभिः सिच्यते ब्रह्मज्ञानेन च छिद्यत इत्येतावानेव हि वेदार्थः यश्च वेदार्थवित्सपव सर्वविदिति समूलवृक्ष-
ज्ञानं स्तौति सवेदविदिति ॥ १ ॥ तस्यैव संसारवृक्षस्यावयवसंबन्धिन्यपरा कल्पनोच्यते पूर्वं हिरण्यगर्भादयः कार्योपाधयो जीवाः
शाखास्थानीयत्वेनोक्ताः इदानीं तु तद्वतो विशेष उच्यते तेषु ये कुयूपचरणादुत्कृतिनस्तेऽधः पश्वादियोनिषु प्रसृताः विस्तारं गताः ये तु
रमणीयचरणाः सुकृतिनस्ते ऊर्ध्वं देवादियोनिषु प्रसृताः अतोऽधश्च मनुष्यत्वादारभ्याविरांचिपर्यन्तं ऊर्ध्वं च तस्मादेवारभ्य सत्य-
लोकपर्यन्तं प्रसृतास्तस्य संसारवृक्षस्य शाखाः कीदृश्यस्ता गुणैः सत्त्वरजस्तमोभिर्देहेन्द्रियविषयाकारपरिणतैर्जलसेचनैरिव प्रवृद्धाः
स्थूलीभूताः किंच विषयाः शब्दादयः प्रवालाः पल्लवा इव यासां संसारवृक्षशाखानां तास्तथा शाखाग्रस्थानीयाभिरिन्द्रियवृत्तिभिः

संबन्धाद्रागाधिष्ठानत्वाच्च किञ्च अधश्च च शब्दादूर्ध्वं च मूलान्यवान्तराणि तत्तद्भोगजनितरागद्वेषादिवासनालक्षणानि मूलानीव धर्माधर्मप्रवृत्तिकारकाणि तस्य संसारवृक्षस्यानुसन्ततानि अनुस्यूतानि मुख्यं तु मूलं ब्रह्मैवेति न दोषः कीदृशान्यवान्तरमूलानि कर्म धर्माधर्मलक्षणमनुबद्धं पश्चाज्जनयितुं शीलं येषां तानि कर्मानुबन्धीनि कुत्र मनुष्यलोके मनुष्यश्चासौलोकश्चेत्याधिकृतो ब्राह्मण्यादिविशिष्टो देहो मनुष्यलोकेऽस्मिन् बाहुल्येन कर्मानुबन्धीनि मनुष्याणां हि कर्माधिकारः प्रसिद्धः ॥२॥ यत्स्वयं संसारवृक्षो वर्णितः इह संसारे स्थितैः प्राणिभिरस्य संसारवृक्षस्य यथा वर्णितमूर्ध्वमूलत्वादि तथा तेन प्रकारेण रूपं नोपलभ्यते स्वप्नमरीच्युदकमायागन्धर्व-नगरवन्मृषात्वेन दृष्टनष्टस्वरूपत्वात् तस्य अतएव तस्योन्तोऽवसानं नोपलभ्यते एतावता कालेन समाप्तिं गमिष्यतीति अपर्यन्तत्वात् न चास्यादिरूपलभ्यते इत आरभ्य प्रवृत्तिरिति अनादित्वात् न च संप्रतिष्ठा स्थितिर्मध्यमस्योपलभ्यते आद्यन्तप्रतियोगिकत्वात्तस्य य-

न रूपमस्येह तथोपलभ्यते नान्तोन चादिर्न च संप्रतिष्ठा ॥ अखत्यमेनं सुविरूढमूलमसङ्ग-
शस्त्रेण दृढेन कृत्वा ॥ ३ ॥ ततः पदं तत्परिमार्गितव्यं यस्मिन् गताननिवर्तति भूयः ॥ त
मेव चाद्यं पुरुषं प्रपद्ये यतः प्रवृत्तिः प्रसृता पुराणी ॥ ४ ॥

स्मादेवंभूतोयं संसारवृक्षोदुरुच्छेदः सर्वानर्थकरश्च तस्मात् अनाद्यज्ञानेन सुविरूढमूलमत्यन्तवद्धमूलं प्रागुक्तमश्वत्यमेनं असङ्गश-
स्त्रेण सङ्गः स्पृहा असङ्गः सङ्गविरोधि वैराग्यं पुत्रवित्तलोकैषणात्यागरूपं तदेव शस्त्रं रागद्वेषमयसंसारविरोधित्वात् तेनासङ्गशस्त्रेण
दृढेन परमात्मज्ञानौत्सुक्यदृढीकृतेन पुनः पुनर्विवेकाभ्यासनिशितेन कृत्वा समूलमुद्धृत्य वैराग्यशमदमादिसंपत्त्या सर्वकर्मसंन्यासं
कृत्वेत्येतत् ॥३॥ ततो गुरुमुपसृत्य ततोऽश्वत्यादूर्ध्वं व्यवस्थितं तद्वैष्णवं पदं वेदान्तवाक्यविचारेण परिमार्गितव्यं मार्गायितव्यमन्वेष्टव्यं
'सोन्वेष्टव्यः सविजिज्ञासितव्य इति' श्रुतेः तत्पदं श्रवणादिना ज्ञातव्यमित्यर्थः किं तत्पदं यस्मिन् पदे गताः प्रविष्टा ज्ञानेन न निवर्तन्ति
नावर्तन्ते भूयः पुनः संसाराय कथं तत् परिमार्गितव्यमित्याह यः पदशब्देनोक्तस्तमेव चाद्यमादौ भवं पुरुषं येनेदं सर्वं पूर्णं तं पुरिषु
पूर्युवा शयानं प्रपद्ये शरणं गतोऽस्मीत्येवं तदेकशरणतया तदन्वेष्टव्यमित्यर्थः तं कं पुरुषं यतोऽयस्मात् पुरुषात् प्रवृत्तिः मायामयसं-

सारवृक्षप्रवृत्तिः पुराणि चिरंतन्यनादिरेषा प्रसृता निःसृतैन्द्रजालिकादिव माया हस्त्यादि तंपुरुषं प्रपद्यइत्यन्वयः ॥ ४ ॥ परिमार्गण-
पूर्वकं वैष्णवं पदं गच्छतामङ्गान्तराण्याह मानोऽहङ्कारोर्गर्वः मोहस्त्वविवेकोविपर्ययोवा ताभ्यां निष्क्रान्तानिर्मानमोहाः तौ निर्गतौ
येभ्यस्तेवा तथा अहङ्काराविवेकाभ्यां रहिताइति यावत् जितसङ्गदोषाः प्रियाप्रियसन्निधानुपरि रागद्वेषवर्जिताइति यावत् अध्यात्म-
नित्याः परमात्मस्वरूपालोचनतत्पराः विनिवृत्तकामाः विशेषतो निरवशेषेण निवृत्ताः कामाविषयभोगायेषां ते विवेक वैराग्यद्वारा
त्यक्तसर्वकर्माणइत्यर्थः द्वन्द्वैः शीतोष्णक्षुत्पिपासादिभिः सुखदुःखसंज्ञैः सुखदुःखहेतुत्वात् सुखदुःखनामकैः सुखदुःखसङ्गैरिति पा-
ठान्तरे सुखदुःखाभ्यां सङ्गः संबन्धोयेषांतेः सुखदुःखसङ्गैः द्वन्द्वैर्विमुक्ताः परित्यक्ताः अमूढाः वेदान्तप्रमाणसंज्ञातसम्यग्ज्ञाननिवा-
रितात्माज्ञानाः अव्ययं यथोक्तं पदं गच्छन्ति ॥ ५ ॥ तदेव गन्तव्यं पदं विशिनष्टि यद्वैष्णवं पदं गत्वा योगिनो न निवर्तन्ते तत्पदं स-

निर्मानमोहाजितसङ्गदोषा अध्यात्मनित्या विनिवृत्तकामाः ॥ द्वन्द्वैर्विमुक्ताः सुखदुःखसंज्ञैर्ग-
च्छन्त्यमूढाः पदमव्ययं तत् ॥ ५ ॥ न तज्ज्ञासयते सूर्यो न शशाङ्को न पात्रकः ॥ यद्गत्वा न
निवर्तन्त तज्ज्ञात परमं मम ॥ ६ ॥

र्वावभासनशक्तिमानपि सूर्यो न भासयते सूर्यास्तमयेपि चन्द्रोभासकोदृष्टइत्याशङ्क्याह न शशाङ्कः सूर्याचन्द्रमसोरुभयोरप्यस्तम-
येऽग्निः प्रकाशकोदृष्टइत्याशङ्क्याह न पात्रकः भासयतइत्युभयत्राप्यनुषज्यते कुतः सूर्यादीनां तत्र प्रकाशनासामर्थ्यामित्यत आह त-
ज्ज्ञातम ज्योतिः स्वयंप्रकाशमादित्यादिसकलजडज्योतिरवभासकं परमं प्रकृष्टं मम विष्णोः स्वरूपात्मकं पदं न हि योयद्भास्यः स-
स्वभावकतं भासयितुमीष्टे तथा च श्रुतिः 'न तत्र सूर्योभाति न चन्द्रतारकं नेमाविद्युतोभान्ति कुतोयमाग्निः तमेवभान्तमनुभाति
सर्वं तस्य भासा सर्वमिदं विभातीति' एतेन तत्पदं वेद्यं न वा आद्ये वेद्यभिन्नवेदिदृसापेक्षत्वेन द्वैतापत्तिर्द्वितीयेत्वपुरुषार्थत्वापत्ति-
रित्यपास्तं अवेद्यत्वे सत्यपि स्वयमपरोक्षत्वात् तद्भावेद्यत्वं सूर्याद्यभास्यत्वेनात्रोक्तं सर्वभासकत्वेन तु स्वयमपरोक्षत्वं यदादित्यगतं
तेजइत्यत्र वक्ष्यति एवमुभाभ्यां श्लोकाभ्यां श्रुतेर्द्वयं व्याख्यातामिति द्रष्टव्यम् ॥ ६ ॥ ननु यद्गत्वा न निवर्तन्तइत्युक्तं यदि ग-

च्छान्ति तर्ह्यावर्तन्तएव स्वर्गवत् अथ नावर्तन्ते तर्हि न गच्छन्ति तेन गत्वेति न निवर्तन्तइति च परस्पराविरुद्धं 'सर्वेक्षयान्तानिसंचयाः
 पतनान्ताः समुच्छ्रयाः संयोगाविप्रयोगान्तामरणान्तं हि जीवितमिति' हि शास्त्रे लोके च प्रसिद्धं अनात्मप्राप्तिः पुनरावृत्तिपर्यव-
 साना न त्वात्मप्राप्तिरितिचेत् न सुषुप्तौ 'सता सोम्य तदा संपन्नोभवतीति' श्रुतिप्रतिपादितायाअप्यात्मप्राप्तेः पुनरावृत्तिपर्यन्तत्वद-
 र्शनात् अन्यथा सुषुप्तस्य मुक्तत्वेन पुनरुत्थानं न स्यात् तस्मादात्मप्राप्तौ गत्वेति नोपपद्यते तस्यौपचारिकत्वेप्यनिवृत्तिर्नोपपद्यतइत्येवं
 प्राप्ते ब्रूमः गन्तुर्जीवस्य गन्तव्यब्रह्माभिन्नत्वाद्गत्वेत्यौपचारिकं अज्ञानमात्रव्यवाहितस्य तस्य ज्ञानमात्रेणैव प्राप्तिव्यपदेशात् यदि ब्रह्मणः
 प्रतिबिम्बोजीवस्तदा यथा जलप्रतिबिम्बितसूर्यस्य जलपाये विम्बभूतसूर्यगमनं ततोनावृत्तिश्च यदि च बुद्ध्यवच्छिन्नोब्रह्मभागोजीवस्त-
 दा यथा घटाकाशस्य घटापाये महाकाशं प्रति गमनं ततोनावृत्तिश्च तथा जीवस्याप्युपाध्यपाये निरुपाधिस्वरूपगमनं ततोनावृत्तिश्चे-
 त्युपचारादुच्यते तयोः एकस्वरूपत्वाद्भेदभ्रमस्य चोपाधिनिवृत्त्या निवृत्तेः सुषुप्तौतु अज्ञाने स्वकारणे भावना कर्मपूर्वप्रज्ञासहितस्या-
 न्तःकरणस्य जीवोपाधेः सूक्ष्मरूपेणावस्थानात्ततएवाज्ञानात्पुनरुद्भवः संभवति ज्ञानादज्ञाननिवृत्तौतु कारणाभावात् कुतः कार्योदयः
 स्यादज्ञानप्रभवत्वादन्तःकरणाद्युपाधीनां तस्माज्जीवस्याहं ब्रह्मास्मीति वेदान्तवाक्यजन्यसाक्षात्कारादहं न ब्रह्मेत्यज्ञाननिवृत्तिर्गत्वे-
 त्युच्यते निवृत्तस्य चानाद्य ज्ञानस्य पुनरुत्थानाभावेन (तत्कार्यसंसारभावेनच) तत्कार्यसंसारभावो न निवर्तन्त इत्युच्यतइति न
 कोपि विरोधः जीवस्य तु परिमार्थिकं स्वरूपं ब्रह्मैवेत्यसकृदावेदितं तदेतत् सर्वं प्रतिपाद्यतउत्तरेण ग्रन्थेन तत्र जीवस्य ब्रह्मरूपत्वाद-
 ज्ञाननिवृत्त्या तत्स्वरूपं प्राप्तस्य ततो न प्रच्युतिरिति प्रतिपाद्यते ममैवांशइति श्लोकार्धेन सुषुप्तौतु सर्वकार्यसंस्कारसहिताज्ञानसत्त्वा-
 त्ततः पुनः संसारोजीवस्येति मनः षष्ठानीति श्लोकार्धेन प्रतिपाद्यते ततस्तस्य वस्तुतोऽसंसारिणोपि मायया संसारं प्राप्तस्य मन्दमति-
 भिर्देहतादात्म्यं प्रापितस्य देहाद्व्यतिरेकः प्रतिपाद्यते शरीरमित्यादिना श्लोकार्धेन श्रोत्रं चक्षुरित्यादिना तु यथायथं स्वविषयेष्वि-
 न्द्रियाणां प्रवर्तकस्य तस्य तेभ्योव्यतिरेकः प्रतिपाद्यते एवं देहेन्द्रियादिविलक्षणमुक्तान्त्यादिसमये स्वात्मरूपत्वात् किमिति सर्वे
 न पश्यन्तीत्याशङ्कायां विषयविक्षिप्तचित्तादर्शनयोग्यमपि तं न पश्यन्तीत्युत्तरमुच्यते उत्क्रामन्तामित्यादिना श्लोकेन तं ज्ञा-
 नचक्षुषः पश्यन्तीति विवृतं यतन्तोयोगिनइति श्लोकार्धेन विमूढानानुपश्यन्तीत्येतद्विवृतं यतन्तोपीतिश्लोकार्धेनेति पञ्चानां
 श्लोकानां संगतिः इदानीमक्षराणि व्याख्यास्यामः ममैव परमात्मनोऽशः निरंशस्यापि मायया कल्पितः सूर्यस्येव जले न-

मसइव च घटे मृषामेदवानंशइवांशोजीवलोके संसारे सच प्राणधारणोपाधिना जीवभूतः कर्ता भोक्ता संसारीति मृषेय
 प्रसिद्धिमुपगतः सनातनोनित्यः उपाधिपरिच्छेदेऽपि वस्तुतः परमात्मस्वरूपत्वात् अतोज्ञानादज्ञाननिवृत्त्या स्वस्वरूपं ब्रह्म प्राप्य
 ततो न निवर्ततइति युक्तं एवंभूतोऽपि सुषुप्तात् कथमावर्ततइत्याह मनः षष्ठं येषां तानि श्रोत्रं चक्षुरसनघ्राणाख्यानि पञ्च
 इन्द्रियाणि इन्द्रस्यात्मनोविषयोपलब्धिकरणतया लिङ्गानि जाग्रत्स्वप्नभोगजनककर्मक्षये प्रकृतिस्थानि प्रकृतावज्ञाने सूक्ष्मरूपेण
 स्थितानि पुनर्जाग्रद्भोगजनककर्मोदये भोगार्थं कर्षति कूर्मोद्गानीव प्रकृतेरज्ञानादाकर्षति विषयग्रहणयोग्यतयाविर्भावयतीत्यर्थः
 अतोज्ञानादनावृत्तावप्यज्ञानादावृत्तिर्नानुपपन्नेति भावः ॥ ७ ॥ कस्मिन् काले कर्षतीत्युच्यते यत् यदा उत्क्रामति बहिर्निगच्छति

ममैवांशोजीवलोके जीवभूतः सनातनः ॥ मनः षष्ठानीन्द्रियाणि प्रकृतिस्थानि कर्षति
 ॥ ७ ॥ शरीरं यदवाप्नोति यच्चायुत्क्रामतीश्वरः ॥ गृहीत्वैतानि संयाति वायुर्गन्धानिवा-
 शयात् ॥ ८ ॥ श्रोत्रं चक्षुः स्पर्शनं च रसनं घ्राणमेव च ॥ अधिष्ठाय मनश्चायं विषया-
 नुपसेवते ॥ ९ ॥

ईश्वरोदेहेन्द्रियसंघातस्य स्वांमी जीवः तदा यतोदेहादुत्क्रामति ततोमनःषष्ठानीन्द्रियाणि कर्षतीति द्वितीयपादस्य प्रथममन्वयः
 उत्क्रमणोत्तरभावित्वाद्मनस्य न केवलं कर्षत्येव किंतु यत् यदाच पूर्वस्माच्छरीराच्छरीरान्तरमवाप्नोति तदैतानि मनःषष्ठानीन्द्रि-
 याणि गृहीत्वा संयात्यपि सम्यक् पुनरागमनराहित्येन गच्छत्यपि शरीरे सत्येवेन्द्रियग्रहणे दृष्टान्तः आशयात् कुसुमादेः स्था-
 नात् गन्धात्मकान् सूक्ष्मानंशान् गृहीत्वा यथा वायुर्याति तद्वत् ॥ ८ ॥ तान्येवेन्द्रियाणि दर्शयन् यदर्थं गृहीत्वा गच्छति तदाह श्रोत्रं
 चक्षुः स्पर्शनं च रसनं घ्राणमेव च चकारात् कर्मेन्द्रियाणि प्राणं च मनश्च षष्ठमाधिष्ठायैव आश्रित्यैव विषयात् शब्दादीनर्थं जीव-
 उपसेवते भुङ्क्ते ॥ ९ ॥ एवं देहगतं दर्शनयोग्यमपि देहात् उत्क्रामन्तं देहान्तरं गच्छन्तं पूर्वस्मात् स्थितं वापि तास्मिन्नेव देहे

भुञ्जानं वा शब्दादीन् विषयान् गुणान्वितं सुखदुःखमोहात्मकैर्गुणैरन्वितं एवं सर्वास्ववस्थासु दर्शनयोग्यमप्येनं विमूढादृष्टादृष्टविष-
यभोगवासनाकृष्टचेतस्तयात्मानात्मधिवेकायोग्यानुपश्यन्ति अहो कष्टं वर्तत इत्यज्ञाननुक्रोशति भगवान् येतु प्रमाणजानितज्ञानच-
क्षुषोर्विवेकिनस्तप एव पश्यन्ति ॥ १० ॥ पश्यन्ति ज्ञानचक्षुष इत्येतद्विवृणोति आत्मानि स्वबुद्धौ अवस्थितं प्रतिफलितमेनमात्मानं यत-
न्तोऽध्यानादिभिः प्रयतमाना योगिन एव पश्यन्ति चोवधारणे यतमाना अप्यकृतात्मानो यज्ञादिभिरशोधितान्तःकरणाः अतएवाचेतसो-
विवेकशून्या नैनं पश्यन्तीति मूढानानुपश्यन्तीत्येतद्विवरणम् ॥ ११ ॥ इदानीं यत् पदं सर्वावभासनक्षमा अप्यादित्यादयो भासयितुं न

उत्क्रामन्तं स्थितं वापि भुञ्जानं वा गुणान्वितम् ॥ विमूढानानुपश्यन्ति पश्यन्ति ज्ञानच-
क्षुषः ॥ १० ॥ यतन्तो योगिनश्चैनं पश्यन्त्यात्मन्यवस्थितम् ॥ यतन्तोऽप्यकृतात्मानो नैनं प-
श्यन्त्यचेतसः ॥ ११ ॥ यदादित्यगतं तेजो जगद्भासयतेऽखिलम् ॥ यच्चन्द्रमसि यच्चाग्नौ
तत्तेजो विद्धि मामकम् ॥ १२ ॥

क्षमन्ते यत्प्राप्ताश्च मुमुक्षवः न पुनः संसाराय प्रवर्तन्ते यस्य च पदस्योपाधिभेदमनुविधीयमाना जीवा घटा काशादय इवाकाशस्य क-
ल्पितांशमृषैव संसार मनुभवन्ति तस्य पदस्य सर्वात्मत्वसर्वव्यवहारारूपदत्वप्रदर्शनेन ब्रह्मणो हि प्रतिष्ठाहमिति प्रागुक्तं विवरीतुं
चतुर्भिः श्लोकैरात्मनो विभूतिसङ्क्षेपमाह भगवान् न तत्र सूर्यो भाति 'न चन्द्रतारकं नेमा विद्युतो भान्ति कुतोऽयमग्निरिति' श्रुत्यर्थं प्रा-
ग्व्याख्यातं न तद्भासयते सूर्य इत्यादिना 'तमेव भान्तमनुभाति सर्वं तस्य भासा सर्वमिदं विभातीति' श्रुत्यर्थमनेन व्याख्यायते यदा-
दित्यगतं तेजश्चैतन्यात्मकं ज्योतिर्यच्चन्द्रमसि यच्चाग्नौ स्थितं तेजो जगदखिलमवभासयते तत्तेजो मामकं मदीयं विद्धि यद्यपि स्थावर-

जङ्गमेषु समानं चैतन्यात्मकं ज्योतिस्तथापि सत्त्वोत्कर्षेणादीत्यादिनामुत्कर्षात्तत्रैवाविस्तरां चैतन्यज्योतिरिति तैर्विशेष्यते यदादित्यगतमित्यादि यथा तुल्येपि मुखसंनिधाने काष्ठकुड्यादौ न मुखमाविर्भवति आदर्शादौ च स्वच्छतरे च तारतम्येनाविर्भवति तद्वत् यदादित्यगतं तेजइत्युक्ता पुनस्तत्तेजोविद्धि मामकमिति तेजोग्रहणात् यदादित्यादिगतं तेजः प्रकाशः परप्रकाशसमर्थ सितभास्वरं रूपं जगदखिलरूपवद्वस्तु अवभासयते एवं यच्चन्द्रमसि यच्चाग्नौ जगदवभासकं तेजस्तन्मामकं विद्धीति विभूतिकथनाय द्वितीयोप्यर्थोद्वष्टव्यः अन्यथा तन्मामकं विद्धीत्येतावत् ब्रूयात् तेजोग्रहणमन्तरेणैवेति भावः ॥ १२ ॥ किंच गां पृथिवीं पृथिवीदेवतारूपेणाविश्य ओजसा निजेन बलेन पृथिवीं धूलिमुष्टितुल्यां दृढीकृत्य भूतानि पृथिव्याधेयानि वस्तून्यहमेव धारयामि

गामाविश्य च भूतानि धारयाभ्यहमोजसा । पुष्णामि चौषधीः सर्वाः सोमोभूत्वा रसात्मकः ॥ १३ ॥ अहं वैश्वानरोभूत्वा प्राणिनां देहमाश्रितः ॥ प्राणापानसमायुक्तः पचाम्यन्नं चतुर्विधम् ॥ १४ ॥

अन्यथा पृथिवी सिकतामुष्टिवाद्धिशीर्षेताधोनिमज्जेद्वा 'येन द्यौरुग्रापृथिवी च दहते' मन्त्रवर्णात् 'सदाधार पृथिवीमिति' च हिरण्यगर्भभावापन्नं भगवन्तमेवाह किं च रसात्मकः सर्वरसस्वभावः सोमोभूत्वा ओषधीः सर्वाव्रीहियवाद्याः पृथिव्यां जाताः अहमेव पुष्णामि पुष्टिमतीरसस्वादुमतीश्च करोमि ॥ १३ ॥ किंच अहमीश्वरएव वैश्वानरोजाठरोभिर्भूत्वा 'अयमग्निर्वैश्वानरोऽयमन्तः पुरुषे येनेदमन्नं पच्यते' इत्यादिश्रुतिप्रतिपादितः सन् प्राणिनां सर्वेषां देहमाश्रितः अन्तःप्रविष्टः प्राणापानाभ्यां तदुद्दीपकाभ्यां संयुक्तः संधुक्षितः सन् पचामि पक्तिं नयामि प्राणिभिर्भुक्तं अन्नं चतुर्विधं भक्ष्यं भोज्यं लेह्यं चोष्यं चेति तत्र यदन्तैरवखण्ड्यावखण्ड्य भक्ष्यतेऽपूपादि तद्भक्ष्यं चर्व्यमिति चोच्यते यत्तु केवलं जिह्वया विलोड्य निगिर्यते सूपौदनादि तद्भोज्यं यत्तु जि-

ह्यायां निक्षिप्य रसास्वादेन निगीर्यते किंच द्रवीभूतगुडरसालशिखरिण्यादि तल्लेहं यत्तु दन्तैर्निष्पीड्य रसांशं निगीर्यावशिष्टं त्य-
ज्यते यथेक्षुदण्डादि तच्चोष्यामिति भेदः भोक्तायः सोमिर्वैश्वानरोयद्भोज्यमन्नं ससोमस्तदेतदुभयमग्नीषोमौ सर्वमिति ध्यायतोन्न-
दोषलेपोन भवतीत्यपि द्रष्टव्यं ॥ १४ ॥ किंच सर्वस्य ब्रह्मादिस्थावरान्तस्य प्राणिजातस्याहमात्मासन् हृदि बुद्धौ संनिविष्टः 'सपषइह
प्रविष्टइति' श्रुतेः 'अनेन जीवेनात्मनानुप्रविश्य नामरूपे व्याकरवाणीति' च अतोमत्तआत्मनएव हेतोः प्राणिजातस्य यथानुरूपं स्मृ-
तिः एतज्जन्मनि पूर्वानुभूतार्थविषयावृत्तियोगिनां च जन्मातरानुभूतार्थविषयापि तथा मत्तएव ज्ञानं विषयेन्द्रियसंयोगजं भवति यो-
गिनां च देशकालविप्रकृष्टविषयमपि एवं कामक्रोधशोकादिव्याकुलचेतसां अपोहनं च स्मृतिज्ञानयोरपायश्च मत्तएव भवति एवं

सर्वस्य चाहं हृदि सन्निविष्टोमत्तः स्मृतिज्ञानमपाहनं च ॥ वेदैश्च सर्वैरहमेव वेदावेदान्त-
कवेदविदेव चाहम् ॥ १५ ॥ द्वाविमौ पुरुषौ लोके क्षरश्चाक्षरएव च ॥ क्षरः सर्वाणि भू-
तानि कूटस्थोऽक्षरउच्यते ॥ १६ ॥

स्वस्य जीवरूपतामुक्त्वा ब्रह्मरूपतामाह वेदैश्च सर्वेन्द्रादिदेवताप्रकाशकैरपि अहमेव वेद्यः सर्वात्मत्वात् 'इन्द्रं मित्रं वरुणमग्निनाहु-
रथोदिव्यः ससुपणोर्गरुत्मान् एकं सद्विप्राबहुधावदन्त्यग्निं यमं मातरिश्वानमाहुरिति' मन्त्रवर्णात् 'एषउह्येव सर्वे देवाइति' च श्रुतेः
वेदान्तकृत वेदान्तार्थसंप्रदायप्रवर्तकोवेदव्यासादिरूपेण न केवलमेतावदेव वेदविदेव चाहं कर्मकाण्डोपासनाकाण्डज्ञानकाण्डात्म-
कमन्त्रब्राह्मणरूपसर्ववेदार्थविच्चाहमेव अतः साधूक्तं ब्रह्मणोहि प्रतिष्ठाहमित्यादि ॥ १५ ॥ एवं सोपाधिकमात्मानमुक्त्वाक्षराक्षरशब्द-
वाच्यकार्यकारणोपाधिद्वयविशोधेन निरुपाधिकं शुद्धमात्मानं प्रतिपादयति कृपया भगवानर्जुनाय त्रिभिः श्लोकैर्द्वाविमौ पृथग्ना-
शीकृतौ पुरुषौ पुरुषोपाधित्वेन पुरुषशब्दव्यपदेश्यौ लोके संसारे कौ तावित्याह क्षरश्चाक्षरएवच क्षरतीति क्षरोविनाशी कार्यरा-
शोरकः पुरुषः न क्षरतीत्यक्षरोविनाशरहितः क्षराख्यस्य पुरुषस्योत्पत्तिबीजं भगवतोमायाशक्तिर्द्वितीयः पुरुषः तौ पुरुषौ व्याचष्टे

स्वयमेव भगवान् क्षरः सर्वाणि भूतानि समस्तं कार्यजातमित्यर्थः कूटस्थः कूटोयथार्थवत्त्वाच्छादनेनाययार्थवस्तुप्रकाशनं वञ्चनं मा-
येत्यनर्थान्तरं तेनावरणविक्षेपशक्तिद्वयरूपेण स्थितः कूटस्थः भगवान्मायाशक्तिरूपः कारणोपाधिः संसारबीजत्वेनानन्त्यादक्षरउच्यते
कोचित्तु क्षरशब्देनाचेतनवर्गमुक्त्वा कूटस्थोक्षरउच्यतइत्यनेन जीवमाहुः तत्र सम्यक् क्षेत्रज्ञस्यैवेह पुरुषोत्तमत्वेन प्रतिपाद्यत्वात् त-
स्मात् क्षराक्षरशब्दाभ्यां कार्यकारणोपाधी उभावपि जडावेवोच्येते इत्येवमुक्तं ॥ १६ ॥ आभ्यां क्षराक्षराभ्यां विलक्षणः क्षराक्षरोपा-
धिद्वयदोषेणास्पृष्टो नित्यशुद्धबुद्धमुक्तस्वभावः उत्तमउत्कृष्टतमः पुरुषस्त्वन्यः अन्यएव अत्यन्तविलक्षणआभ्यां क्षराक्षराभ्यां जडरा-
शिभ्यामुभयभासकस्तृतीयश्चेतनराशिरित्यर्थः परमात्मेत्युदाहृतः अन्नमयप्राणमयमनोमयविज्ञानमयानन्दमयेभ्यः पञ्चभ्योऽविद्या-

उत्तमः पुरुषस्त्वन्यः परमात्मेत्युदाहृतः ॥ योल्लोकत्रयमाविश्य विभर्त्यय्यईश्वरः
॥ १७ ॥ यस्मात्क्षरमतीतोहमक्षरादपि चोत्तमः ॥ अतोस्मि लोके वेदे च प्रथितः पुरुषो-
त्तमः ॥ १८ ॥

कल्पितात्मभ्यः परमप्रकृष्टोऽकल्पितोब्रह्मपुच्छं प्रतिष्ठेत्युक्तआत्माच सर्वभूतानां प्रत्यक्चेतनइत्यतः परमात्मेत्युक्तोवेदान्तेषु यः परमा-
त्मा लोकत्रयं भूर्भुवःस्वराख्यं सर्वं जगदिति यावत् आविश्य स्वकीयया मायाशक्त्याऽधिष्ठाय विभर्ति सत्तास्फूर्तिप्रदानेन धारयति
पोषयति च कीदृशः अव्ययः सर्वविकारशून्यः ईश्वरः सर्वस्य नियन्ता नारायणः सउत्तमः पुरुषः परमात्मेत्युदाहृतइत्यन्वयः 'स
उत्तमः पुरुषइति' श्रुतेः ॥ १७ ॥ इदानीं यथाव्याख्यातेश्वरस्य क्षराक्षरविलक्षणस्य पुरुषोत्तमइत्येतत्प्रसिद्धनामानिर्वचनेन ईदृशः पर-
मेश्वरोहमवेत्यात्मानं दर्शयति भगवान् ब्रह्मणोहि प्रतिष्ठाहं तद्धाम परमं ममेत्यादिप्रागुक्तनिजमहिमनिर्धारणाय यस्मात् क्षरं कार्य-
त्वेन विनाशिनं मायामयं संसारवृक्षमश्वत्थाख्यमतीतोऽतिक्रान्तोहं परमेश्वरः अक्षरादपि मायाख्यादव्याकृतादक्षरात् परतः परइति

पञ्चम्यन्ताक्षरपदेन श्रुत्या प्रतिपादितात् संसारवृक्षबीजभूतात् सर्वकारणादपि चोत्तमउत्कृष्टतमः अतः क्षराक्षराभ्यां पुरुषोपाधि-
भ्यामध्यासेन पुरुषपदव्यपदेइयाभ्यामुत्तमत्वादरिम भवामि लोके च प्रथितः पुरुषोत्तमइति सउत्तमः पुरुषइति वेदउदाहृतएव
लोके च कविकाव्यादौ हरिर्यथैकः पुरुषोत्तमः स्मृतइत्यादिप्रसिद्धं कारुण्यतो नरवदाचरतः परार्थान् पार्थाय बोधितवतो निजमीश्व-
रत्वं सञ्चितसुखैकवपुषः पुरुषोत्तमस्य नारायणस्य महिमा न हि मानमेति 'केचिन्निगृह्य करणानि विसृज्य भोगमास्थाय योगमम-
लात्मधियोयतन्ते नारायणस्य महिमानमनन्तपारमास्वादयन्नमृतसारमहं तुमुक्तः ॥१८॥ एवं नामनिर्वचनज्ञाने फलमाह योमामीश्वरं
एवं यथोक्तनामनिर्वचनेन असंमूढः मनुष्यएवायं कश्चित् कृष्णइति संमोहवर्जितः जानात्यमीश्वरएवेति पुरुषोत्तमं प्राग्व्याख्यातं


योमामेवमसंमूढोजानाति पुरुषोत्तमम् ॥ ससर्वविज्ञजति मां सर्वभावेन भारत ॥ १९ ॥
इतिगुह्यतमं शास्त्रमिदमुक्तं मयाऽनघ ॥ एतत् बुध्वा बुद्धिमान्त्स्यात् कृतकृत्यश्च भा-
रत ॥ २० ॥

समां भजति सेवते सर्ववित् मां सर्वात्मानं वेत्तीति सएव सर्वज्ञः सर्वभावेन प्रेमलक्षणेन भक्तियोगेन हेभारत अतोयदुक्तं मच्चं
याव्याभिचारेण भक्तियोगेन सेवते सगुणान्तसमर्तात्यैतान् ब्रह्मभूयाय कल्पतइति तदुपपन्नं यच्चोक्तं ब्रह्मणोहि प्रतिष्ठाहामिति तदप्यु-
पपन्नतर 'चिदानन्दाकारं जलदरुचिसारं श्रुतिगिरां व्रजस्त्राणां हारं भवजलधिपारं कृतधियां विहन्तुं भूभारं विदधदवतारं मुहुरहो
महांवारवारं भजत कुशलारम्भ कृतिनः' ॥ १९ ॥ इदानीमध्यायार्थं स्तुवन्नुपसंहरति इति अनेन प्रकारेण गुह्यतमं रहस्यतमं सपूर्णं
शास्त्रमेव सङ्क्षेपेणैदमस्मिन्नध्याये मयोक्तं हे अनघ अव्यसन एतद्बुध्वाऽन्योपि यः कश्चिद्बुद्धिमानात्मज्ञानवान् स्यात् कृतं सर्वं
कृत्य येन न पुनः कृत्यान्तरं यस्यास्ति सकृतकृत्यश्च स्यात् विशिष्टजन्मप्रसूतेन ब्राह्मणेन यत्कर्तव्यं तत्सर्वं भगवत्तत्त्वे विदिते कृतं भ-

वेत्तु न त्वन्यथा कर्तव्यं परिसमाप्यते कस्यचिदित्याभिप्रायः हेभारत त्वं तु महाकुलप्रसूतः स्वयं च व्यसनराहित इति कुलगुणेन स्व-
गुणेन चैतत् बुद्ध्वा कृतकृत्योभाविष्यसीति किमुवक्तव्यमित्याभिप्रायः ॥ २० ॥ 'वंशीविभूषितकराक्षवनीरदाभात् पीताम्बरादरुणवि-
म्बफलाधरोष्ठात् पुणेंदुसुन्दरमुखादरविन्दनेत्रात् कृष्णात्परं किमपि तत्त्वमहं नजाने ॥१॥ सदासदानन्दपदोनिमग्नं मनोमनोभावमपा-

इति श्रीभगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे पुरुषोत्तमयोगो-
नाम पञ्चदशोऽध्यायः ॥ १६ ॥

करोति गतागतायासमपास्य सद्यः परापरातीतमुपैति तत्त्वं ॥२॥ शैवाः सौराश्च गाणेशावैष्णवाः शक्तिपूजकाः भवन्ति यन्मयाः स-
र्वेसोऽहमास्मिपरः शिवः ॥३॥ प्रमाणतोपि निर्णीतं कृष्णमाहात्म्यमद्भुतं न शक्नुवन्ति ये सोढुं ते मूढानिरयं गताः ॥४॥ इति श्रीमत्प-
रमहंसपरिव्राजकाचार्यश्रीविश्वेश्वरसरस्वतीश्रीपादशिष्यमधूसूदनसरस्वतीविरचितायां श्रीभगवद्गीतागूढार्थदीपिकायां पुरुषोत्तम-
योगोनाम पञ्चदशोऽध्यायः ॥ १५ ॥



॥ श्रीकृष्णाय गीतामृतदुहेनमः ॥ अनन्तराध्याये अधश्च मूलान्यनुसन्ततानि कर्मानुबन्धीनि मनुष्यलोकइत्यत्र मनुष्यदेहे प्राग्भवीय-
कर्मानुसारेण व्यज्यमानावासनाः संसारस्यावान्तरमूलत्वेनोक्तास्ताश्च दैव्यासुरी राक्षसी चेति प्राणिनां प्रकृतयोनवमेऽध्याये सूचि-
ताः तत्र वेदबोधितकर्मात्मज्ञानोपायानुष्ठानप्रवृत्तिहेतुः सात्विकी शुभवासना दैवी प्रकृतिरित्युच्यते एवं वैदिकनिषेधातिक्रमेण स्व-
भावासिद्धरागद्वेषानुसारिसर्वानर्थप्रवृत्तिहेतुभूता राजसी तामसी चाशुभवासना ऽऽसुरी राक्षसी च प्रकृतिरुच्यते तत्र च विषयभो-
गप्राधान्येन रागप्राबल्यादासुरीत्वं हिंसाप्राधान्येन द्वेषप्राबल्याद्राक्षसीत्वमिति विवेकः संप्रति तु शास्त्रानुसारेण तद्विहितप्रवृत्तिहे-
तुभूता सात्विकी शुभवासना दैवी संपत्तः शास्त्रातिक्रमेण तन्निषिद्धविषयप्रवृत्तिहेतुभूता राजसी तामसी चाशुभवासना राक्षस्यासु-
र्योरेकीकरणेनासुरीसंपदिति द्वैराश्येन शुभाशुभयासनाभेदं 'द्वयाह प्राजापत्यादेवाश्चासुराश्चेत्यादि' श्रुतिप्रसिद्धं शुभानामादानाया-
शुभानां हानाय च प्रतिपादयितुं षोडशोऽध्याय आरभ्यते तत्रादौ श्लोकत्रयेणादेयां दैवी संपदं शास्त्रोपादिष्टेयं सन्देहविनाऽनुष्ठान-
निष्ठत्वं एकाकी सर्वपरिग्रहशून्यः कथं जीविष्यामीति भयराहित्यं वाऽभयं सत्त्वस्यान्तःकरणस्य शुद्धिर्निर्मलता तस्याः सम्यक्ता भ-
गवत्तत्त्वस्फूर्तियोग्यता सत्त्वसंशुद्धिः परवञ्चनमायानृतादिपरिवर्जनं वा परस्य व्याजेन वशीकरणं परवञ्चनं हृदयेऽन्यथाकृत्वा बहि-
रन्यथा व्यवहरणं माया अथवादृष्टकथनमनृतमित्यादि ज्ञानं शास्त्रादात्मतत्त्वस्यावगमः चित्तैकाग्रतया तस्य स्वानुभवारूढत्वं योगः
तयोर्व्यवस्थितिः सर्वदा तन्निष्ठता ज्ञानयोगव्यवस्थितिः यदातु अभयं सर्वभूताभयदानसङ्कल्पपालनं एतच्चान्येषामपि परमहंसधर्मा-
णामुपलक्षणं सत्त्वसंशुद्धिश्रवणादिपरिपाकेणान्तःकरणस्यासंभावनाविपरीतभावनादिमलराहित्यं ज्ञानमात्मसाक्षात्कारः योगोमनो-
नाशवासनाक्षयानुकूलः पुरुषप्रयत्नस्ताभ्यां विशिष्टा संसारिविलक्षणाऽवस्थितिर्जीविन्मुक्तिर्ज्ञानयोगव्यवस्थितिरित्येवं व्याख्यायते तदा
फलभूतैव दैवी संपदियं द्रष्टव्या भगवद्भक्तिं विनान्तःकरणसंशुद्धेरयोगोत्तया सापि कथिता महात्मानस्तु मां पार्थ दैवी प्रकृतिमा-
श्रिताः भजन्त्यनन्यमनसो ज्ञात्वा भूतादिमव्ययमिति नवमे दैव्यां संपदि भगवद्भक्तेरुक्तत्वाच्च भगवद्भक्तेरतिश्रेष्ठत्वाद्भयादिभिः सह
पाठो न कृतइति द्रष्टव्यं महाभाग्यानां परमहंसानां फलभूतां दैवीं संपदमुक्त्वा ततोऽन्युक्तानां गृहस्थादीनां साधनभूतामाह दानं स्वस्व-
त्वपरित्यागपूर्वकं परस्वत्वस्यापादनमन्नादीनां यथाशक्तिशास्त्रोक्तः संविभाग दमोवाह्येन्द्रियसंयमः ऋतुकालाद्यतिरिक्तकाले मैथु-
नाद्यभावः चकारोनुक्तानां निवृत्तिलक्षणधर्माणां समुच्चयार्थः यज्ञश्च श्रौतोऽग्निहोत्रदर्शपूर्णमासादिः स्मार्तोऽदेवयज्ञः पितृयज्ञोभूतयज्ञो-

मनुष्ययज्ञ इति चतुर्विधः ब्रह्मयज्ञस्य स्वाध्यायपदेन पृथगुक्तेः चकारोनुकानां प्रवृत्तिलक्षणधर्माणां समुच्चयार्थः एतत्त्रयं गृहस्यस्य स्वाध्यायो ब्रह्मयज्ञः अहृष्टार्थमृग्वेदाद्यध्ययनरूपः यज्ञशब्देन पञ्चविधमहायज्ञोक्तिसंभवेऽप्यसाधारण्येन ब्रह्मचारिधर्मत्वकथनार्थं पृथगुक्तं तपस्त्रिविधं शारीरादि सप्तदशे वक्ष्यमाणं वानप्रस्थस्यासाधारणो धर्मः एवं चतुर्णामाश्रमाणामसाधारणान् धर्मानुक्त्वा चतुर्णां वर्णानामसाधारणधर्मानाह आर्जवं अवक्रत्वं श्रद्धधानेषु श्रोतृषु स्वज्ञातार्थसंगोपनं ॥ १ ॥ प्राणिवृत्तिच्छेदोर्हि सा तदहेतुत्वमर्हिस सत्यमनर्थाननुबन्धि यथाभूतार्थवचनं परैराक्रोशे ताडने वा कृते सति प्राप्तोयः क्रोधस्तस्य तत्कालमुपशमनमक्रोधः दानस्य प्रागुक्तेः त्यागः संन्यासः शमस्य प्रागुक्तेः शान्तिरन्तःकरणस्योपशमः परस्मै परोक्षे परदोषप्रकाशनं पैशुनं तदभावोऽपै-

॥ श्रीभगवानुवाच ॥ अभयं सत्त्वसंशुद्धिर्ज्ञानयोगव्यवस्थितिः ॥ दानं दमश्च यज्ञश्च स्वाध्यायस्तप आर्जवम् ॥ १ ॥ अहिंसा सत्यमक्रोधस्त्यागः शान्तिरपैशुनम् ॥ दया भूतेष्वलोलुप्त्वं मार्दवं क्लीरचापलम् ॥ २ ॥

शुनं दया भूतेषु दुःखितेष्वनुकम्पा अलोलुप्त्वं इन्द्रियाणां विषयसन्निधानेऽप्याधिक्रियत्वं मार्दवमक्रूतत्वं वृथापूर्वपक्षादिष्वपि शिष्यादिष्वप्रियभाषणादिव्यतिरेकेण बोधयितृत्वं ह्रीरकार्यप्रवृत्त्यारम्भे तत्प्रतिबन्धिका लोलज्जा अचापलं प्रयोजनं विनापि वाक्पाण्यादिव्यापारयितृत्वं चापलं तदभावः आर्जवादयोऽचापलान्ता ब्राह्मणस्यासाधारणाधर्माः ॥ २ ॥ तेजः प्रागल्भ्यं स्त्री-
बालकादिभिर्मूर्खैरनभिभाव्यत्वं क्षमा सत्यपि सामर्थ्ये परिभवहेतुं प्रति क्रोधस्यानुत्पत्तिः धृतिर्देहेन्द्रियेष्ववसादं प्राप्तेष्वपि तदुत्तमकः प्रयत्नविशेषः येनोत्तम्भितानि करणानि शरीरं चनावसीदन्ति तत्त्रयं क्षत्रियस्यासाधारणं शौचमाभ्यन्तरं अर्थप्रयोगादौ मायानृतादिराहित्यं नतु मृज्जलादिजनितं बाह्यमत्रग्राह्यं तस्य शरीरशुद्धिरूपतया बाह्यत्वेनान्तःकरणवासनाशोधकत्वाभावात् (वासनात्वाभावात्) तद्वासनानामेव सात्विकादिभेदाभिन्नानां दैव्यासुर्यादिसम्पद्रूपत्वेनात्र प्रतिपिपाद-

यिषितत्वात् स्वाध्यायादिवत्केनचिद्रूपेण वासनारूपत्वे तदप्यादेयमेव द्रोहः परजिघांसया शस्त्रग्रहणादि तदभावोऽद्रोहः
 एतद्वयं वैश्यस्यासाधारणं अत्यर्थं मानितात्मानि पूज्यत्वातिशय भावनाऽतिमानिता तदभावोनातिमानिता पूज्येषु नम्रता अयं
 शुद्धस्यासाधारणो धर्मः 'तमेतं वेदानुवचनेन ब्राह्मणाविविदिषन्ति यज्ञेन दानेन तपसाऽनाशकेनेत्यादिश्रुत्या' विविदिषौपयिकतया
 विनियुक्ताः असाधारणाः साधारणाश्च वर्णाश्रमधर्मादहोपलक्ष्यन्ते एते धर्मा भवन्ति निष्पद्यन्ते दैवीं शुद्धसत्त्वमयीं संपदं वासनास-
 न्तर्ति शरीरारम्भकाले पुण्यकर्मभिरभिव्यक्तामभिलक्ष्य जातस्य पुरुषस्य 'तं विद्याकर्मणी समन्वारभेते पूर्वप्रज्ञा च पुण्यः पुण्येन क-
 र्मणा भवति पापः पापेनेत्यादि' श्रुतिभ्यः हेभारतेति संबोधयन् शुद्धवंशोद्भवत्वेन पूतत्वात्त्वमेतादृशधर्मयोग्योसीति सूचयति ॥ ३ ॥
 आदेयत्वेन दैवीं संपदमुक्त्वेदानीं हेयत्वेनासुरीं संपदमेकेन श्लोकेन सङ्क्षिप्याह दम्भो धार्मिकतयात्मनः ख्यापनं तदेव धर्मध्वजित्वं

तेजः क्षमा धृतिः शौचमद्रोहोनातिमानिता ॥ भवन्ति संपदं दैवीमभिजातस्य भारतं
 ॥ ३ ॥ दम्भोदर्योऽभिमानश्च क्रोधः पारुष्यमेव च ॥ अज्ञानं चाभिजातस्य पार्थसम्प-
 दमासुरी ॥ ४ ॥

दर्पो धनस्वजनादिनिमित्तो महद्वधारणाहेतुर्गर्वाविशेषः अतिमान आत्मन्यत्यन्तपूज्यत्वातिशयाध्यारोपः 'देवाश्च वा असुराश्चोभये प्रा-
 जापत्याः सृष्टिरे ततोसुरा अतिमानेनैव कस्मिन्नु वयं जुह्वामेति खेधेवास्येषु जुह्वतश्चेरुस्तेतिमानेनैव परावभूवुस्तस्मान्नातिमन्येत
 पराभवस्य ह्येतन्मुखं यदतिमानइति शतपथश्रुत्युक्तः' क्रोधः स्वपरापकारप्रवृत्तिहेतुरभिज्वलनात्मकोन्तःकरणप्रवृत्तिविशेषः पारुष्यं
 प्रत्यक्षरुद्धवदनशीलत्वं चकारोनुक्तानां भावभूतानां चापलादिदोषाणां समुच्चयार्थः अज्ञानं कर्तव्याकर्तव्यादिविषयविवेकामावः
 चशब्दोनुक्तानामभावभूतानामधृत्यादिदोषाणां समुच्चयार्थः आसुरीमसुररमणेहतुभूतां रजस्तमोमयीं संपदमशुभवासनासन्तर्ति श-
 रीरारम्भकाले पापकर्मभिरभिव्यक्तामभिलक्ष्य जातस्य कुपुरुषस्य दम्भाद्याअज्ञानान्तादोषापेव भवन्ति न त्वमयाद्यागुणा इत्यर्थः हे-
 पार्थेति संबोधयन्विशुद्धमातृकत्वेन तदयोग्यत्वं सूचयति ॥ ४ ॥ अनयोः संपदोः फलविभागोभिधीयते यस्य वर्णस्य यस्याश्रमस्य

च या विहिता सात्त्विकी फलाभिसन्धिरहिता क्रिया सा तस्य दैवी सम्पत् सा सत्त्वशुद्धिभगवद्भक्तिज्ञानयोगस्थितिपर्यन्तासती संसारबन्धनाद्विमोक्षाय कैवल्याय भवति अतः सैवोपादेया श्रेयार्थिभिः यातु यस्य शास्त्रनिषिद्धा फलाभिसन्धिपूर्वा साहङ्कारा च राजसी तामसी क्रिया तस्य सा सर्वाप्यासुरी सम्पत् अतोराक्षस्यपि तदन्तर्भूतैव सानिवन्धाय नियता संसारबन्धाय मता संमता शास्त्राणां तदनुसारिणां च अतः सा हेयैव श्रेयोऽर्थिभिरित्यर्थः तद्वैवं सत्यहं कया संपदा युक्तइति संदिहानमर्जुनमाश्वासयति भगवान् माशुचः अहमासुर्यासम्पदा युक्तइति शङ्कया शोकमनुतापं माकर्षीः दैवी संपदमभिलक्ष्य जातोसि प्रागर्जितकल्याणोभाविकल्याणश्च त्वमसि हेपाण्डव पण्डुपुत्रेण्वन्येष्वपि दैवी संपत्प्रसिद्धा किं पुनस्त्वयीति भावः ॥ ५ ॥ ननु भवतु

दैवी सम्पद्विमोक्षाय निबन्धायासुरीमता ॥ माशुचः संपदं दैवौमभिजातोसि पाण्डव
॥ ५ ॥ द्वौ भूतस्रगौ लोकेऽस्मिन्देव आसुरएव च ॥ दैवोविस्तरशः प्रोक्तआसुरं पार्थ मे
शृणु ॥ ६ ॥

राक्षसी प्रकृतिरासुर्यामन्तर्भूता शास्त्रनिषिद्धक्रियोन्मुखत्वेन सामान्यात्कामोपभोगप्राधान्यप्राणिर्हिसाप्राधान्याभ्यां कचिद्भेदेन व्यपदेशोपपत्तेः मानुषीतु प्रकृतिस्तृतीया पृथगस्ति त्रयाः प्राजापत्याः प्रजापतौ पितरि ब्रह्मचर्यमूचुर्देवामनुष्याअसुराइति श्रुतेः अतः सापि हेयकोटावुपादेयकोटौ वा वक्तव्येत्यतआह अस्मिल्लोके सर्वस्मिन्नपि संसारमार्गे द्वौ द्विप्रकारावेव भूतस्रगौ मनुष्यस्रगौ भवतः कौ तौ दैवआसुरश्च न तु राक्षसोमानुषोवाऽधिकः स्रगोस्तीत्यर्थः योयदा मनुष्यः शास्त्रसंस्कारप्राबल्येन स्वभावसिद्धौ रागद्वेषावभिभूय धर्मपरायणोभवति सतदा देवः यदा तु स्वभावसिद्धरागद्वेषप्राबल्येन स्वास्त्रसंस्कारमभिभूयाधर्मपरायणोभवति सतदाऽसुरइति द्वैविध्योपपत्तेः न हि धर्माधर्माभ्यां तृतीया कोटिरस्ति तथा च श्रूयते 'द्वयाह प्राजापत्यादेवाश्चासुराश्च ततः कानीय-

साएव देवाज्यायसाअसुराइति' दमदानदयाविधिपरेतु वाक्ये त्रयाः प्रजापत्याइत्यादौ दमदानदयारहितामनुष्या असुरापव सन्तः केनचित्साधर्मेण देवामनुष्याअसुराइत्युपचर्यन्तइति नाधिकावकाशः एकेनैव दइत्यक्षरेण प्रजापतिना दमरहितान्मनुष्यान्प्रति द-
मोपदेशः कृतः दानरहितान्प्रति दानोपदेशः दयारहितान्प्रति दयोपदेशः नतु विजातीयाएव देवासुरमनुष्याइह विवक्षिताः मनुष्या-
धिकारत्वाच्छास्त्रस्य तथा चान्तेउपसंहरति तदेतदेवैषां दैवी वागनुवदति स्तनयितुर्दददइति दाम्यतददत दयध्वमिति तदेतत्त्रयं
शिक्षेदमं दानं दयामिति तस्माद्राक्षसी मानुषीच प्रकृतिरासुर्यामेवान्तर्भवतीति युक्तमुक्तं द्वौ भूतलर्गाविति तत्र दैवोभूतसर्गोमया
त्वांप्रति विस्तरशोविस्तरप्रकारैः प्रोक्तः स्थितप्रज्ञलक्षणे द्वितीये भक्तिलक्षणे द्वादशे ज्ञानलक्षणे त्रयोदशे गुणातीतलक्षणे चतुर्दशे इह

प्रवृत्तिं च निवृत्तिं च जनान विदुरासुराः ॥ नशौचं नापि चाचारो न सत्यं तेषु
विद्यते ॥ ७ ॥

चाभयमित्यादीना इदानीमासुरं भूतसर्गं मे मद्बचनैर्विस्तरशः प्रतिपाद्यमानं त्वं शृणु हानार्थमवधारय सम्यक्तया ज्ञातस्य हि परिव-
र्जनं शक्यते कर्तुमिति हे पार्थेति संबंधयूचनेनानुपेक्षणीयतां दर्शयति ॥६॥ वर्जनीयामासुरो संपदं प्राणिवेशेषणतया तानहमित्यतः
प्राक्तनैर्द्वादशभिः श्लोकैर्विवृणोति प्रवृत्तिं प्रवृत्तिविषयं धर्मं चकारात्तत्प्रतिपादकं विधिवाक्यं च एवं निवृत्तिं निवृत्तिविषयमधर्मं च-
कारात्तत्प्रतिपादकं निषेधवाक्यं च असुरस्वभावाजनान जानन्ति अतस्तेषु न द्विविधं शौचं नाप्याचारोमन्वादिभिरुक्तः न सत्यं च
प्रियहितयथार्थभाषणं विद्यते सत्यशौचयोराचारान्तर्भावेऽपि ब्राह्मणपरिव्राजकन्यायेन पृथगुपादानं अशौचाः अनाचाराः अनृतवा-
दिनोह्यसुरामायाविनः प्रसिद्धाः ॥७॥ ननु धर्माधर्मयोः प्रवृत्तिनिवृत्तिविषययोः प्रतिपादकं वेदाख्यं प्रमाणमस्ति निर्दोषं भगवदाज्ञा-
रूपं सर्वलोकप्रसिद्धं तदुपजीवीनि च स्मृतिपुराणेतिहासादीनि सन्ति तत्कथं प्रवृत्तिनिवृत्तितत्प्रमाणाद्यज्ञानं ज्ञानेवा आज्ञोल्लङ्घिनां

शासितरी भगवतिसाति कथं तदननुष्ठानेन शौचाचारादिरहितत्वं दुष्टानां शासितुर्भगवतोऽपि लोकवेदप्रसिद्धत्वादत आह सत्यम-
बाधिततात्पर्यविषयं तत्त्वावेदकं वेदाख्यं प्रमाणं तदुपजिवि पुराणादि च नास्ति यत्र तदसत्यं वेदस्वरूपस्य प्रत्यक्षसिद्धत्वेऽपि तत्प्रा-
माण्यानभ्युपगमाद्विशिष्टाभावः अतएव नास्ति धर्माधर्मरूपा प्रतिष्ठा व्यवस्थाहेतुर्यस्य तदप्रतिष्ठं तथा नास्ति शुभाशुभयोः कर्मणोः
फलदातेश्वरोनियन्ता यस्य तदनीश्वरं ते आसुराजगदाहुः बलवत्पापप्रतिबन्धाद्वेदस्य प्रामाण्यं नमन्यन्ते ततश्च दद्व्योधितयोधर्मा-
धर्मयोरीश्वरस्य चानगङ्गीकाराद्यथेष्टाचरणेन ते पुरुषार्थप्रष्टा इत्यर्थः शास्त्रैकसमधिगम्यधर्माधर्मसहायेन प्रकृत्यधिष्ठात्रा परमेश्वरेण
रहितं जगदिष्यते चेत्कारणाभावात्कथं तदुत्पत्तिरित्याशङ्क्याह अपरस्परसंभूतं कामप्रयुक्तयोस्त्रीपुंसयोरन्योन्यसंयोगात् संभूतं ज-

असत्यमप्रतिष्ठं ते जगदाहरनीश्वरम् ॥ अपरस्परसंभूतं किमन्यत्कामहेतुकम् ॥ ८ ॥

एतां दृष्टवष्टव्यं नष्टात्मानोऽल्पबुद्धयः ॥ प्रभवन्त्युग्रकर्माणाः क्षयाय जगतोऽहिताः ॥ ९ ॥

गत्कामहेतुकं कामहेतुकमेव कामहेतुकं कामातिरिक्तकारणशून्यं ननु धर्माद्यप्यास्ति कारणं नेत्याह किमन्यत् अन्यदहं कारणं कि-
मास्ति नास्त्येवेत्यर्थः अहंष्टाङ्गीकारेऽपि क्वचिद्वत्त्वा स्वभावे पर्यवसानात् स्वाभाविकमेव जगद्वैचित्र्यमस्तु दृष्टे संभवत्यहंष्टकल्पनानव-
काशात् अतः कामएव प्राणिनां कारणं नान्यदहंष्टेश्वरादीत्याहुरिति लोकायतिकहदृष्टिरियं ॥ ८ ॥ इयं दृष्टिः शास्त्रीयदृष्टिवदिष्टैवेत्या-
शङ्क्याह एतां प्रागुक्तां लोकायतिकदृष्टिमवष्टव्यालंभ्य नष्टात्मानोऽल्पपरलोकसाधनाः अल्पबुद्धयोदृष्टमात्रोद्देशप्रवृत्तमतयः उग्रकर्मा-
णांहिंसाः अहिताः शत्रवोजगतः प्राणिजातस्य क्षयाय व्याघ्रसर्पादिरूपेण प्रभवन्ति उत्पद्यन्ते तस्मादियं दृष्टिरत्यन्ताधोगतिहेतुतया
सर्वात्मना श्रयोर्थिभिरेव हेयैवेत्यर्थः ॥ ९ ॥ ते च यदा केनचित्कर्मणा मनुष्ययोनिमापद्यन्ते तदाह कामं तत्तदृष्टविषयाभिलाषं दुःपुरं

पूरयितुमशक्यं दम्भेनाधार्मिकत्वेऽपि धर्मिकत्वख्यापनेन मानेन अपूज्यत्वेऽपि पुज्यत्वख्यापनेन मदेन उत्कर्षराहित्येऽप्युत्कर्षविशेषा-
ध्यारोऽपि महदवधारणाहेतुनाऽन्विताः असत्प्राहान् अशुभानिश्चयान् अनेन मन्त्रेणेमां देवतामाराध्य कामिनीनामाकर्षणं करिष्या-
मः अनेन मन्त्रेणेमां देवतामाराध्य महानिधीन्त्साधयिष्यामइत्यादिदुराग्रहरूपान् मोहादविवेकात् गृहीत्वा न तु शास्त्रात् अशुचि-
व्रताः अशुचीनि दमशानादिदेशोच्छिष्टत्वाद्यवस्थाद्यशौचसापेक्षाणि वामागमाद्युपदिष्टानि व्रतानि येषां तेऽशुचिव्रताः पवर्तन्ते यत्र
कुत्राप्यवैदिके दृष्टफले क्षुद्रदेवताराधनादावितिशेषः एतादृशाः पतन्ति नरकेऽशुचावित्यग्निमेणान्वयः ॥ १० ॥ तानेव पुनर्विशिनाष्टि

काममाश्रित्य दृष्टुं दक्षमानमदान्विताः ॥ मोहादृहीत्वाऽसदप्राहान्प्रवर्तन्तेऽशुचिव्र-
ताः ॥ १० ॥ चिन्तामपरिमेयां च प्रलयांन्तामुपाश्रिताः ॥ कामोपभोगपरमाएतावदिति
निश्चिताः ॥ ११ ॥

चिन्तामात्मीययोगक्षेमोपायालोचनात्मिकां अपरिमेयां अपरिमेयविषयत्वात् परिमातुमशक्यां प्रलयोमरणमेवान्तोयस्यास्तां प्रलयां-
तां यावज्जीवमनुवर्तमानामिति यावत् न केवलमशुचिव्रताः प्रवर्तन्ते किं त्वेतादृशीं चिन्तां चोपाश्रिता इति समुच्चयार्थश्चकारः सदा-
नन्तचिन्तापराअपि न कदाचित्पारलौकिकचिन्तायुतः किं तु कामोपभोगपरमाः काम्यन्तइति कामः दृष्टाः शब्दादयोविषयास्तदुप-
भोगएव परमः पुरुषार्थो न धर्मादियेषां ते तथा पारलौकिकमुत्तमं सुखं कुतो न कामयन्ते तत्राह एतावदृष्टमेव सुखं नान्यदेतच्छरी-
रावियोगे भोग्यं सुखमस्ति एतत्कायातिरिक्तस्य भोक्तुरभावादिति निश्चिताः एवं निश्चयवन्तः तथा बार्हस्पत्यं सूत्रं 'चैतन्यविशिष्टः
कायः पुरुषः कामएवैकः पुरुषार्थइति' च ॥ ११ ॥ तर्हि दृष्टाः अशक्योपायार्थविषया अनवगतोपायार्थविषया वा प्रार्थनाआशास्ता-

एव पाशाश्च बन्धनहेतुत्वात् पाशास्तेषां शतैः समूहैर्बद्धाश्च श्रेयसः प्रच्याव्येतस्तत आकृष्य नीयमानाः कामक्रोधौ परमायनमाश्रयोयेषां
ते कामक्रोधपरायणाः स्त्रीव्यतिकराभिलाषपरानिष्ठाभिलाषाभ्यां सदा परिगृहीता इति यावत् ईदृशं कर्तुं चेष्टन्ते कामभोगार्थं न तु धर्मार्थं
अन्यायेन परस्वहरणादिना अर्थसञ्चयान् धनराशीन् सञ्चयानिति बहुवचनेन धनप्राप्तावपि तत्तृष्णानुवृत्तौर्विषयप्राप्तिवर्धमानतृष्णा-
त्वरूपोलोभोदर्शितः ॥१२॥ तेषामीदृशं धनतृष्णानुवृत्तिं मनोराज्यकथनेन विवृणोति इदं धनं अतद्दानीमनेनोपायेन मया लब्धं इदं
तदन्यत् मनोरथं मनस्तुष्टिकरं शीघ्रमेव प्राप्स्ये इदं पुरैव सञ्चितं मम गृहेऽस्ति इदमपि बहुतरं भविष्यत्यागामिनि संवत्सरे पुनर्धनं

आशापाशशतैर्बद्धाः कामक्रोधपरायणाः ॥ ईदृशन्ते कामभोगार्थमन्यायेनार्थसञ्चयान्
॥ १२ ॥ इदमद्यमया लब्धमिमं प्राप्स्ये मनोरथम् ॥ इदमस्तीदमपि मे भविष्यति पुन-
र्धनम् ॥ १३ ॥ असौ मया हतः शत्रुर्हनिष्ये चापरानपि ॥ ईश्वरोऽहमहं भोगी सिद्धोऽहं
बलवान्तु सुखी ॥ १४ ॥

एवं धनतृष्णाकुलाः यतन्ति नरकेऽशुचावित्यग्निमेणान्वयः ॥१३॥ एवं लोभं प्रपञ्च्य तदभिप्रायकथनेनैव तेषां क्रोधं प्रपञ्चयति असौ
दैवदत्तनामा मया हतः शत्रुरतिदुर्जयः अतद्दानीमनायासेन हनिष्ये च हनिष्यामि अपरान् सर्वानपि शत्रून् न कोपि मत्सकाशा-
ज्जीविष्यतीत्यपेक्षः चकारान्नः केवलं हनिष्यामि तान् किं तु तेषां दारधनादिकमपि ग्रहीष्यामीत्यभिप्रायः कुतस्तवैतादृशं समर्थं
त्वत्तुल्यानां त्वदधिकानां शत्रूणां संभवादित्यत आह ईश्वरोऽहं न केवलं मानुषोयेन मत्तुल्योऽधिकोवा कश्चित् स्यात् किमेते करि-
ष्यन्ति वराकाः सर्वथा नास्ति मत्तुल्यः कश्चिदित्यनेनाभिप्रायेण ईश्वरत्वं विवृणोति यस्मादहं भोगी सर्वैर्भोगोपकरणैरुपेतः सिद्धोऽहं
पुत्रभृत्यादिभिः सहायैः सम्पन्नः स्वतोपि बलवानत्योजस्वी सुखी सर्वथा निरोगः ॥१४॥ ननु धनेन कुलेन वा कश्चित्त्वत्तुल्यः स्यादि-

त्यत आह आढ्योधनी अभिजनवान् कुलीनोऽप्यहमेवास्मि अतः कोऽन्योऽस्ति सदृशोमया न कोपीत्यर्थः यागेन दानेन वा कश्चित्तु-
 ल्यः स्यादित्यत आह यक्ष्ये यागेनाप्यन्यानाभिभविष्यामि दास्यामि धनं स्तावकेभ्योनटादिभ्यश्च ततश्च मोदिष्ये मोदं हर्षं लप्स्ये नर्त-
 क्यादिभिः सहेत्येवमज्ञानेनाविवेकेन विमोहिताः विविधं मोहं भ्रमपरंपरां प्रापिताः ॥ १५ ॥ उक्तप्रकारैरनेकैश्चित्तैस्तत्तद्दुष्टसंकल्पै-
 र्विविधं भ्रान्ताः यतोमोहजालसमावृताः मोहोहिताहितवस्तुविवेकासामर्थ्यं तदेव जालमावरणात्मकत्वेन बन्धहेतुत्वात् तेन सम्य-
 गावृताः सर्वतोवेष्टिताः मत्स्याइव सूत्रमयेन जालेन परवशकिताइत्यर्थः अतएव स्वानिष्टसाधनेष्वपि कामभोगेषु प्रसक्ताः सर्वथा

आढ्योभिजनवानस्मि कोऽन्योऽस्ति सदृशोमया ॥ यक्ष्ये दास्यामि मोदिष्ये इत्यज्ञानवि-
 मोहिताः ॥ १५ ॥ अनेकचित्तविभ्रान्तामोहजालसमावृताः ॥ प्रसक्ताः कामभोगेषु पतन्ति
 नरकेऽशुचौ ॥ १६ ॥ आत्मसंभावितास्तग्धाधनमानमदान्विताः ॥ यजन्ते नामयज्ञैस्ते द-
 म्नेनाविधिपूर्वकम् ॥ १७ ॥

तदेकपराः प्रतिक्षणमुपचीयमानकल्मषाः पतन्ति नरके वैतरण्यादौ अशुचौ विष्णुत्रयैष्मादिपूर्णे ॥ १६ ॥ ननु तेषामपि केषांचिद्वै-
 दिके कर्मणि यागदानादौ प्रवृत्तिदर्शनादयुक्तं नरके पतनमिति नेत्याह सर्वगुणविशिष्टावयमित्यात्मनैव संभाविताः पूज्यतां प्रापि-
 तान तु साधुभिः कैश्चित् स्तब्धाभनम्राः यतो धनमानमदान्विताः धननिमित्तोयोमानआत्मानि पूज्यत्वातिशयाद्भ्यासः तन्निमित्तश्च
 योमदः परस्मिन् गुर्वादावप्यपूज्यत्वाभिमानस्ताभ्यामन्वितास्ते नामयज्ञैर्नाममात्रैर्यज्ञैर्न तात्त्विकैर्दीक्षिताः सोमयाजीत्यादिनाममात्र-
 संपादकैर्वा यज्ञैरविधिपूर्वकं विहिताङ्गैर्तिकर्तव्यताराहितैर्दमेन धर्मध्वजितया न तु श्रद्धया यजन्ते अतस्तत्फलभाजो न भवन्तीत्य-

र्थः ॥ १७ ॥ यक्ष्ये दास्यामीत्यादिसङ्कल्पेन दम्भाहङ्कारादिप्रधानेन प्रवृत्तानामासुराणां बहिरङ्गसाधनमपि यागदानादिकं कर्म न सि-
 ध्यति अन्तरङ्गसाधनं तु ज्ञानवैराग्यभगवद्भजनादि तेषां दूरापास्तमेवेत्याह अहमभिमानरूपोऽहङ्कारः ससर्वसाधारणः एतैरारो-
 कारणं चित्तदोषविशेषं काममिष्टविषयाभिलाषं क्रोधमनिष्टविद्वेषं चकारात्परगुणासहिष्णुत्वरूपं मात्सर्यं एवमन्यांश्च महतोदोषा-
 नसंश्रिताः एतादृशा अपि पतितास्तव भक्त्या पूताः सन्तो नरके न पतिष्यन्तीति चेन्नेत्याह मामीश्वरं भगवन्तं आत्मपरदेहेषु आत्मनां
 तेषामासुराणां परेषां च तत्पुत्रभार्यादीनां देहेषु प्रेमास्पदेषु तत्तत् बुद्धिकर्मसाक्षितया सन्तमतिप्रेमास्पदमपि दुर्देवपरिपाकात्
 प्रद्विषन्तः ईश्वरस्य मम शासनं श्रुतिरूपं तदुक्तार्थानुष्ठानपराङ्मुखतया तदतिवर्तनं मे प्रद्वेषस्तं कुर्वन्तः नृपाद्याज्ञानलंघनमेव हि

अहङ्कारं वलं दर्पं कामं क्रोधं च संश्रिताः ॥ मामात्मपरदेहेषु प्रद्विषन्तोऽस्यसूयकाः ॥ १८ ॥

तत्प्रद्वेषइति प्रसिद्धं लोके न तु गुर्वादयः कथं तान्नानुशासति तत्राह अभ्यसूयकाः गुर्वादीनां वैदिकमार्गस्थानां कारुण्यादिगुणेषु
 प्रतारणादिदोषारोपकाः अतस्ते सर्वसाधनशून्यानरकएव पतन्तीत्यर्थः मामात्मपरदेहेष्वित्यस्यापरा व्याख्या स्वदेहे परदे-
 हेषु च चिदंशेन स्थितं मां प्रद्विषन्तोऽयजन्ते दम्भयज्ञेषु श्रद्धायाः अभावाद्दीक्षादिनात्मनोऽवैयर्थ्ये पीडाभवति तथा पश्वादीना-
 मप्यविधिना हिंसया चैतन्यद्रोहमात्रमवाशिष्यतइति अपरा व्याख्या आत्मदेहे जीवानाविष्टे भगवल्लीलाविग्रहे वासुदेवादिसमाख्ये
 मनुष्यत्वादिभ्रमान्मां प्रद्विषन्तः तथा परदेहेषु भक्तदेहेषु प्रन्हादादिसमाख्येषु सर्वदाऽविर्भूतं मां प्रद्विषन्तइति योजना उक्तं हि न-
 वमे 'अवजानन्ति मां मूढामानुषीं तनुमाश्रितं परं भावमजातन्तो मम भूतमहेश्वरं मोघाशामोघकर्माणो मोघज्ञानाविचेतसः राक्षसी-
 मासुरीं चैव प्रकृतिं मोहनीं श्रिताइति' अव्यक्तं व्यक्तिमापन्नं मन्यन्ते मामबुद्धयइति' चान्यत्र तथा च भजनीयद्वेषान्न
 भक्त्या पूतता तेषां संभवतीत्यर्थः ॥ १८ ॥ तेषां त्वत्कृपया कदाचिन्निस्तारः स्यादिति नेत्याह तान् सन्मार्गप्रतिपक्षभूतान्

द्विषतः साधून् मां च क्रूरान् हिंसापरान् अतो नराधमान् अतिनिन्दितान् अजस्रं सन्ततमशुभान् अशुभकर्मकारिणः अहं सर्वकर्म-
फलदातेश्वरः संसारेष्वेव नरकसंसारमार्गेषु क्षिपामि पातयामि नरकगांश्च आसुरीष्वेव अतिक्रूरासु व्याघ्रसर्पादियोनिषु तत्तत्क-
र्मवासनानुसारेण क्षिपामीत्यनुषज्यते एतादृशेषु द्रोहिषु नास्ति ममेश्वरस्य कृपेत्यर्थः तथा च श्रुतिः अथ कपूयचरणाः अभ्याशोह
कपूयां योनिमापद्येरन् श्वयोनिं वा शूकरयोनिं वा चण्डालयोनिं वेति कपूयचरणाः कुत्सितकर्माणः अभ्याशोह शीघ्रमेव कपूयां
कुत्सितां योनिमापद्यन्तइति श्रुतेरर्थः अतएव पूर्वपूर्वकर्मानुसारित्वान्नेश्वरस्य वैषम्यं नैर्घृण्यं वा तथा च पारमर्ष सूत्रं 'वैषम्यनैर्घृ-
ण्ये न सापेक्षत्वात्तथा हि' दर्शयतीति एवं च पापकर्माण्येव तेषां कारयति भगवान् तेषु तद्बीजसत्त्वात् कारुणिकत्वेऽपि तानि न-
नाशयति तन्नाशकपुण्योपचयाभावात् पुण्योपचयं न कारयति तेषामयोग्यत्वात् न हीद्वरः पाषाणेषु यवाङ्कुरान् करोति ईश्वरत्वा-

॥ तानहं द्विषतः क्रूरान्त्संसारिषु नराधमान् ॥ क्षिपाव्यजस्रमशुभानासुरीष्वेवयोनिषु
॥ १६ ॥ आसुरीं योनिमापन्नामूढाजन्तानि जन्तानि ॥ मामप्राप्यैव कौन्तेय ततोया-
न्त्यधमां गतिम् ॥ २० ॥

दयोग्यस्यापि योग्यतां संपादयितुं शक्नोतीति चेत् शक्नोत्येव सत्यसङ्कल्पत्वात् यदि सङ्कल्पयेत् न तु संकल्पयति आशालङ्घिषु स्व-
भक्तद्रोहिषु दुरात्मस्वप्रसन्नत्वात् अतएव श्रूयते 'एषह्येव साधुकर्मकारयति तं यमुन्निनीषते एषउपवासाधुकर्मकारयति तं यमधो-
निनीषतइति' येषु प्रसादकारणमस्त्याज्ञापालनादि तेषु प्रसीदति येषु तु तद्वैपरीत्यं तेषु न प्रसीदति सतिकारणे कार्यं कारणाभावे
कार्याभावइति किमत्र वैषम्यं 'परात्तु तच्छ्रुतेरिति' न्यायाच्च अन्ततोगत्वा किञ्चिद्वैषम्यापादने माहामायत्वाददोषः ॥ १९ ॥ ननु ते-
षामपि क्रमेण बहूनां जन्मनामन्ते श्रेयोभविष्यति नेत्याह ये कदाचिदासुरीं योनिमापन्नास्ते जन्मानि जन्मानि प्रतिजन्मानि मूढास्तमो-
बहुलत्वेनाविवेकिनसंतस्तस्मादपि यान्त्यधमां गतिं निकृष्टतमां गतिं मामप्राप्येति न मत्प्राप्तौ काचिदाशङ्काप्यास्ति अतोमदुपदिष्टं

वेदमार्गमप्राप्येत्यर्थः एवकारस्तिर्यक्स्थावरादिषु वेदमार्गप्राप्तिस्वरूपायोग्यतां दर्शयति तेनात्यन्ततमोबहुलत्वेन वेदमार्गप्राप्तिस्वरूपायोग्याः भूत्वा पूर्वपूर्वनिकृष्टयोनितोनिकृष्टतमामधमां योनिमुत्तरोत्तरं गच्छन्तीत्यर्थः हे कौन्तेयेति निजसंबन्धकथनेन त्वमितोनिस्तीर्णइति सूचयति यस्मादेकदा आसुरीं योनिमापन्नानामुत्तरोत्तरं निकृष्टतरनिकृष्टतमयोनिलभोन तु तत्प्रतीकारसामर्थ्यमत्यन्ततमोबहुलत्वात् तस्माद्यावन्मनुष्यदेहलाभोस्ति तावन्महताऽपि प्रयत्नेनासुर्याः संपदः परमकष्टतमायाः परिहाराय त्वरयैव यथाशक्ति दैवी संपदनुष्ठेया श्रेयोर्थिभिरन्यथा तिर्यगादिदेहप्राप्तौ साधनानुष्ठानायोग्यत्वान्न कदापि निस्तारोस्तीति महत् सङ्कटमापद्येतेति समुदायार्थः तदुक्तं 'इहैव नरकव्याधेश्चिकित्सां न करोति यः गत्वा निरोधं स्थानं सरुजः किं करिष्यतीति' ॥ २० ॥ नन्वासुरी संपदनन्तभेदवती कथं पुरुषायुषेणापि परिहर्तुं शक्यतेत्याशङ्क्य तां सङ्क्षिप्याह इदं त्रिविधं त्रिप्रकारं नरकस्य प्राप्तौ द्वारं साधनं

॥ त्रिविधं नरकस्येदं द्वारं नाशनमात्मनः ॥ काम, क्रोधस्तथालोभस्तस्मादेतत्त्रयं त्यजेत्
॥ २१ ॥ एतैर्विमुक्तः कौन्तेय तमोद्वारैस्त्रिभिनरः ॥ आचरत्यात्मनः श्रेयस्ततोयांति परां गतिम् ॥ २२ ॥

सर्वस्याआसुरीयाः संपदोमूलभूतं आत्मनोनाशनं सर्वपुरुषार्थायोग्यतासंपादनेनात्यन्ताधमयोनिप्रापकं किं तदित्यत आह कामक्रोधस्तथा लोभइति प्राग्व्याख्यातं यस्मादेतत्त्रयमेव सर्वानर्थमूलं तस्मादेतत्त्रयं त्यजेत् एतत्त्रयत्यागेनैव सर्वाप्यासुरीत्संपत्त्यक्ता भवति एतत्त्रयत्यागश्च उत्पन्नस्य विवेकेन कार्यप्रतिबन्धः ततः परं चानुत्पत्तिरिति दृष्टव्यं ॥ २१ ॥ एतत्त्रयं त्यजतः किं स्यादिति तत्राह एतैः कामक्रोधलोभैस्त्रिभिस्तमोद्वारैर्नरकसाधनैर्विमुक्तोविरहितः पुरुषआचरत्यात्मनः श्रेयोयद्धितं वेदबोधितं हेकौन्तेय पूर्वं हि कामादिप्रतिबन्धः श्रेयोनाचरति येन पुरुषार्थः सिद्धेत् अश्रेयश्चाचरति येन निरयपातः स्यात् अधुना तत्प्रतिबन्धरहितः सन्नश्रेयोनाचरति श्रेयश्चाचरति ततपेहिकं सुखमनुभूय सम्यग्धीद्वारा याति परां गतिं मोक्षं ॥ २२ ॥ यस्मादश्रेयोनाचरणस्य श्रेयआचरणस्य च

शास्त्रमेव निमित्तं तयोः शास्त्रैकगम्यत्वात् तस्मात् शिष्यतेऽनुशिष्यतेऽपूर्वोऽर्थो बोध्यतेऽनेनेति शास्त्रं वेदः तदुपजीविस्मृतिपुराणादि
 च तत्संबन्धि विधिलिङादिशब्दः कुर्यान्न कुर्यादित्येवं प्रवर्तनानिवर्तनात्मकः कर्तव्याकर्तव्यज्ञानहेतुर्विधिनिषेधाख्यस्तं शास्त्रविधिं
 विधिनिषेधातिरिक्तमपि ब्रह्मप्रतिपादकं शास्त्रमस्तीति सूचयितुं विधिशब्दः उत्सृज्य अश्रद्धया परित्यज्य कामकारतः स्वेच्छामात्रेण
 वर्तते विहितमपि नाचरति निषिद्धमप्याचरति यः संसिद्धिं पुरुषार्थप्राप्तियोग्यामन्तःकरणशुद्धिं कर्माणि कुर्वन्नपि नाप्नोति न सुख-
 मैहिकं नापि परां प्रकृष्टां गतिं स्वर्गं मोक्षं वा ॥ २३ ॥ यस्मादेवं यस्माच्छास्त्रविमुखतया कामाधीनप्रवृत्तिरैहिकपारत्रिकसर्वपुरुषा-
 र्थायोग्या तस्मात्ते तव श्रेयोऽर्थिनः कार्याकार्यव्यवस्थितौ किं कार्यं किमकार्यमिति विषये शास्त्रं वेदतदुपजीविस्मृतिपुराणादिकमेव

यः शास्त्रविधिभृत्सृज्य वर्तते कामकारतः ॥ न संसिद्धिमवाप्नोति न सुखं न परां गतिम्
 ॥ २३ ॥ तस्माच्छास्त्रं प्रमाणं ते कार्याकार्यव्यवस्थितौ ॥ ज्ञात्वाशास्त्रविधानोक्तं कर्म कर्तु-
 मिहार्हसि ॥ २४ ॥ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसं-
 वादे दैवासुरसंपद्विभागयोगो नाम षोडशोऽध्यायः ॥ १६ ॥

बोधकं प्रमाणं नान्यत् स्वोत्प्रेक्षाबुद्धवाक्यादीत्याभिप्रायः एवं च इदं कर्माधिकारभूमौ शास्त्रविधानेन कुर्यान्न कुर्यादित्येवंप्रवर्तनानि-
 वर्तनारूपेण वैदिकलिङ्गादिपदेनोक्तं कर्म विहितं प्रतिषिद्धं च ज्ञात्वा निषिद्धं वर्जयन् विहितं क्षत्रियस्य युद्धादिकर्म त्वं कर्तुमर्हसि
 सत्त्वशुद्धिपर्यन्तमित्यर्थः तदेवमस्मिन्नध्याये सर्वस्याआसुर्याः संपदोमूलभूतान्सर्वाश्रेयःप्रापकान्सर्वश्रेयःप्रतिबन्धकान्महादोषान्
 कामक्रोधलोभानपहाय श्रेयोऽर्थिना श्रद्धानतया शास्त्रप्रवणेन तदुपदिष्टार्थानुष्ठानपरेण भवितव्यमिति संपद्व्यविभागप्रदर्शनमुखेन
 निर्धारितम् ॥ २४ ॥ इति श्रीमत्परमहंसपरिव्राजकाचार्य विश्वेश्वरसरस्वतीश्रीपादशिष्यमधुसूदनसरस्वतीविरचितायां श्रीभगवद्गी-
 तागूढार्थदीपिकायां दैवासुरसंपद्विभागयोगो नाम षोडशोऽध्यायः ॥ १६ ॥

॥ श्रीकृष्णाय गीतामृतदुहे नमः ॥ द्विविधाः कर्मानुष्ठातारोभवन्ति केचिच्छास्त्रविधिं ज्ञात्वाप्यश्रद्धया तमुत्सृज्य कामकारमात्रेण य-
त्किञ्चिदनुतिष्ठन्ति ते सर्वपुरुषार्थयोग्यत्वादसुराः केचित्तु शास्त्रविधिं ज्ञात्वा श्रद्धाधानतया तदनुसारेणैव निषिद्धं वर्जयन्तो वि-
हितमनुतिष्ठन्ति तं सर्वपुरुषार्थयोग्यत्वाद्देवा इति पूर्वाध्यायान्ते सिद्धं येतु शास्त्रीयं विधिमालस्यादिवशादुपेक्ष्य श्रद्धाधानतयैव वृद्ध-
व्यवहारमात्रेण निषिद्धं वर्जयन्तोविहितमनुतिष्ठन्ति ते शास्त्रीयविध्युपेक्षालक्षणेनासुरसाधर्म्येण श्रद्धापूर्वकानुष्ठानलक्षणेन च देव-
साधर्म्येणान्विताः किमसुरेष्वर्न्तर्भवन्तु किं वा देवेष्वित्युभयधर्मदर्शनादेककोटिनिश्चायकादर्शनाच्च सन्दिहानोऽर्जुन उवाच ये पूर्वा-
ध्याये न निर्णीताः न देववच्छास्त्रानुसारिणः किंतु शास्त्रविधिं श्रुतिस्मृतिचोदनामुत्सृज्य आलस्यादिवशादनाहृत्य नासुरवदश्रद्धाधा-
नाः किं तु वृद्धव्यवहारानुसारेण श्रद्धयान्वितायजन्ते देवपूजादिकं कुर्वन्ति तेषां तु शास्त्रविध्युपेक्षाश्रद्धाभ्यां पूर्वनिश्चितदेवासुरावि-

॥ अर्जुन उवाच ॥ ये शास्त्रविधिमुत्सृज्य यजन्ते श्रद्धयान्विताः ॥ तेषां निष्ठा तु का कृष्ण स-
त्त्वमाहोरजस्तमः ॥१॥ श्रीभगवानुवाच ॥ द्विविधा भवति श्रद्धा देहिनां सा स्वभावजा ॥
सात्त्विकी राजसी चैव तामसी चेति तां शृणु ॥२॥

लक्षणानां निष्ठा का कीदृशी तेषां शास्त्रविध्यनपेक्षा श्रद्धापूर्विका च सा यजनादिक्रियाव्यवस्थितिः हेकृष्ण भक्ताघकर्षणं किं सात्त्विकी
तथा सति सात्त्विकत्वात्ते देवाः अहो इति पक्षान्तरे किं रजस्तमः राजसी तामसी च तथा सति राजसतामसत्वादसुरास्ते सत्त्वामि-
त्येका कोटिः रजस्तम इत्यपरा कोटिरिति विभागज्ञापनायाहोशब्दः ॥१॥ ये शास्त्रविधिमुत्सृज्य श्रद्धया यजन्ते ते श्रद्धाभेदा द्विद्यन्ते
तत्र ये सात्त्विक्या श्रद्धयान्वितास्ते देवाः शास्त्रोक्तसाधनेऽधिक्रियन्ते तत्फलेन च युज्यन्ते येतु राजस्या तामस्या च श्रद्धयान्विता-
स्तेऽसुरान् शास्त्रीयसाधनेऽधिक्रियन्ते न वा तत्फलेन युज्यन्त इति विवेकेनार्जुनस्य सन्देहमपनिर्नीषुः श्रद्धाभेदः ययाश्रद्धयान्विताः
शास्त्रविधिमुत्सृज्य यजन्ते सा देहिनां स्वभावजा जन्मान्तरकृतो धर्माधर्मादिशुभाशुभसंकारइदानीं तनजन्मारम्भकः स्वभावः सात्त्वि-
विधः सात्त्विको राजसस्तामसश्चेति तेन जनिता श्रद्धा विविधा भवति सात्त्विकी राजसी तामसी च कारणानुरूपत्वात्कार्यस्य या

त्वारब्धे जन्मानि शास्त्रसंस्कारमात्रजा विदुषां सा कारणैकरूपत्वादेकरूपा सात्त्विक्येव न राजसी तामसी चेति प्रथमचकारार्थः शास्त्रनिरपेक्षानु प्राणिमात्रसाधारणी स्वभावजा सैव स्वभावत्रैविध्यात्रिविधेत्येवकारार्थः उक्तविधात्रयसमुच्चयार्थश्चरमश्चकारः यतः प्राग्भवीयावासनाख्यस्वभावस्याभिभावकं शास्त्रीयं विवेकविज्ञानमनादृतशास्त्राणां देहिनां नास्ति अतस्तेषां स्वभाववशाद्विधा भवन्तीं तां श्रद्धां शृणु श्रुत्वा च देवासुरभावं स्वयमेवावधारयेत्यर्थः ॥ २ ॥ प्राग्भवीयान्तःकरणगतवासनारूपानिमित्तकारणवैचित्र्येण श्रद्धावैचित्र्यमुक्त्वा तदुपादानकारणान्तःकरणवैचित्र्येणापि तत्त्वैविध्यमाह सत्त्वं प्रकाशशीलत्वात्सत्त्वप्रधानत्रिगुणापेक्षीकृतपञ्चमहाभूतारब्धमन्तःकरणं तच्च कचिदुद्रिक्तसत्त्वमेव यथा देवानां कचिद्रजसामिभूतसत्त्वं यथा यक्षादीनां कचित्तनसामिभूतसत्त्वं यथा प्रेतभूतादीनां मनुष्याणां तु प्रायेण व्याभिश्चमेव तच्च शास्त्रीयविवेकज्ञानेनोद्भूतसत्त्वं रजस्तमसी अभिभूय क्रियते शास्त्रीयविवेकवि-

॥ सत्त्वानुरूपा सर्वस्य श्रद्धा भवति भारत ॥ श्रद्धामयोऽयं पुरुषोऽयोज्ज्वलः स एव सः ॥ ३ ॥ यजन्ते सात्त्विकादेवान् यक्षरक्षांसि राजसाः ॥ प्रेतान् भूतगणांश्चान्ये यजन्ते तामसाजनाः ॥ ४ ॥

ज्ञानशून्यस्य तु सर्वस्य प्राणिजातस्य सत्त्वानुरूपा श्रद्धा सत्त्ववैचित्र्याद्विचित्रा भवति सत्त्वप्रधानेन्तःकरणे सात्त्विकी रजःप्रधाने तस्मिन् राजसी तमःप्रधाने तु तस्मिन्तामसीति हेभारतः महाकुलप्रसूत ज्ञाननिरतेति वा शुद्धसात्त्विकत्वं द्योतयति यत्त्वया पृष्टं तेषां निष्ठा कोति तत्रोत्तरं शृणु अयं शास्त्रीयज्ञानशून्यः कर्माधिकृतः पुरुषः त्रिगुणान्तःकरणसंपिण्डितः श्रद्धामयः प्राचुर्येणास्मिन् श्रद्धा प्रस्तुतेति तत्प्रस्तुतवचने मयद् अन्नमयोयज्ञ इति वत् अतोयोयच्छ्रद्धः या सात्त्विकी राजसी तामसी वा श्रद्धा यस्य स एव श्रद्धानुरूप एव सः सात्त्विको राजसस्तामसो वा श्रद्धयैव निष्ठा व्याख्यातेत्याभिप्रायः ॥ ३ ॥ श्रद्धा ज्ञाता सती निष्ठां ज्ञापयिष्यति केनोपायेन सा ज्ञायतामित्यपोक्षिते देवपूजादिकार्यलिङ्गेनानुमेयेत्याह जनाः शास्त्रीयविवेकहीनाः ये स्वाभाविक्या श्रद्धया देवान् रुद्रादीन् सात्त्विकान् यजन्ते तेऽन्ये सात्त्विकाज्ञेयाः येव यक्षान् कुबेरादीन् रक्षांसि च राक्षसान् निम्नंतिप्रभृतीन् राजसान् यजन्ते तेऽन्ये राज-

साज्ञेयाः ये च प्रेतान् विप्रादयः स्वधर्मात्प्रच्युतादेहपातादूर्ध्वं वायवीयं देहमापन्नाः उल्कामुखकटपूतनादिसंज्ञाः प्रेताभवन्तीति मनूक्तान् पिशाचविशेषान् वा भूतगणांश्च सप्तमातृकादींश्च तामसान् ये यजन्ते तैऽन्ये तामसाज्ञेयाः अन्यइति पदं त्रिष्वपि वैलक्षण्यद्योतनाय संबद्ध्यते ॥ ४ ॥ एवमनाहतशास्त्राणां सत्त्वादिनिष्ठा कार्यतोनिर्णीता तत्र केचिद्राजसतामसा अपि प्राग्भवीयपुण्यपरिपाकात्सात्त्विकाभूत्वा शास्त्रीयसाधनेऽधिक्रियन्ते ये तु दुराग्रहेण दुर्दैवपरिपाकप्राप्तदुर्जनसङ्गादिदोषेण च राजसतामसतां न मुञ्चन्ति ते शास्त्रीयमार्गाद्भ्रष्टा असन्मार्गानुसरणेनेह लोके परत्र च दुःखभागिनपवेत्याह द्वाभ्यां अशास्त्रविहितं शास्त्रेण वेदेन प्रत्यक्षेणानुमितेन वा न विहितं अशास्त्रेण बुद्धाद्यागमेन बोधितं वा घोरं परस्यात्मनः पीडाकरं तपस्तप्तशिलारोहणादि तप्यन्ते कुर्वन्ति ये जनाः दम्भो धार्मिकत्वख्यापनं अहङ्कारोऽहमेव श्रेष्ठइति दुरभिमानः ताभ्यां सम्यग्युक्ता योगस्य सम्यक्कमनायासेन वियोगजननासामर्थ्यं

॥ अशास्त्रविहितं घोरं तप्यन्ते ये तपोजनाः ॥ दम्भाहङ्कारसंयुक्ताः कामरागबलान्विताः ॥ ५ ॥

कर्षयन्तः शरीरस्थं भूतग्राममचेतसः ॥ मां चैवान्तः शरीरस्थं तान् विद्यासुरनिश्चयान् ॥ ६ ॥

कामे काम्यमानविषये योरागस्तनिमित्तं बलमत्युग्रदुःखसहनसामर्थ्यं तेनान्विताः कामोविषयेऽभिलाषः रागः सदातदभिनिविष्टत्वरूपोभिष्वङ्गः बलमवश्यमिदं साधयिष्यामीत्याग्रहः तैरान्विताइति वा अतएव बलवत्तुदुःखदर्शनेऽप्यनिवर्तमानाः कर्षयन्तः कृषीकुर्वन्तोवृथोपवासादिना शरीरस्थं भूतग्रामं देहेन्द्रियसङ्घाताकारेण परिणतं पृथिव्यादिभूतसमुदायं अचेतसोविवेकशून्याः मां चान्तःशरीरस्थं भोक्तृरूपेण स्थितं भोग्यस्य शरीरस्य कृषीकरणेन कृषीकुर्वन्तपव मामन्तर्यामित्वेन शरीरान्तःस्थितं बुद्धितद्वृत्तिसाक्षीभूतमीश्वरमाज्ञालङ्घनेन कर्षयन्तइति वा तानैहिकसर्वभोगविमुखान् परत्र चाधमगतिभागिनः सर्वपुरुषार्थभ्रष्टानासुरनिश्चयान् आसुरोविपर्यासरूपोवेदार्थविरोधिनिश्चयोयेषां तान् मनुष्यत्वेन प्रतीयमानानप्यसुरकार्यकारित्वादसुरान्विद्धि जानीहि परिहरणाय निश्चयस्यासुरत्वात्तत्पूर्विकाणां सर्वासामन्तः करणवृत्तीनामासुरत्वं असुरत्वजातिराहितानां च मनुष्याणां कर्मणैवासुरत्वात्तानसुरान्विद्धीति

साक्षाच्चोक्तमिति च दृष्टव्यं ॥५॥६॥ ये सात्त्विकास्ते देवायेतु राजसास्तामसाश्च ते विपर्यस्तत्वादसुरा इति स्थिते सात्त्विकानामादानाय राजसतामसानां हानाय चाहारयज्ञतपोदानानां त्रैविध्यमाह न केवलं श्रद्धैव त्रिविधा आहारोऽपि सर्वस्य प्रियस्त्रिविधपच भवति सर्वस्य त्रिगुणात्मकत्वेन चतुर्थ्याविधायाः असंभवात् यथा दृष्टार्थः आहारस्त्रिविधस्तथा यज्ञतपोदानान्यदृष्टार्थान्यपि त्रिविधानि तत्र यज्ञं व्याख्यास्यामोद्वयं देवतात्याग इति कल्पकारैर्देवतोद्देशेन द्रव्यत्यागोयज्ञ इति निरुक्तः सच यजति नाजुहोति नच चोदितत्वेन यागोहोमश्चेति द्विविधः उत्तिष्ठद्धोमावषट्कारप्रयोगान्तायाज्यापुरोनुवाक्यावन्तो यजतयः उपविष्टहोमाः स्वाहाकारप्रयोगान्तायाज्यापुरोनुवाक्यारहिताः जुहोतय इति कल्पकारैर्व्याख्यातोयज्ञशब्देनोक्तः तपः कायेन्द्रियशोषणं कृच्छ्रचान्द्रायणादि दानं

॥ अहारस्त्वपि सर्वस्य त्रिविधोभवति प्रियः ॥ यज्ञस्तपस्तथा दानं तेषां भेदमिमं शृणु
॥ ७ ॥ आयुः सत्त्वबलारोग्यसुखप्रीतिविवर्धनाः ॥ रस्याः स्निग्धाः स्थिराहृद्या आहाराः
सात्त्विकप्रियाः ॥ ८ ॥

परस्वत्वापत्तिफलकः स्वस्वत्वत्यागः तेषामाहारयज्ञतपोदानानां सात्त्विकराजसतामसभेदं मया व्याख्यायमानमिमं शृणु
॥ ७ ॥ आहारयज्ञतपोदानात्तां भेदः पञ्चदशाभिर्व्याख्यायते तन्नाहारभेदस्त्रिभिः आयुश्चिरजीवनं सत्त्वं चित्तधैर्यं बलवति दुःखेपि निर्विकारत्वापादकं बलं शरीरसामर्थ्यं स्त्रोचिते कार्ये श्रमाभावप्रयोजकं आरोग्यं व्याध्यभावः भोजनानन्तरालहादः सुखं प्रीतिर्भोजनकालेऽनभिरुचिराहित्यमिच्छातैकण्ठ्यं तेषां विवर्धनाः विशेषेण वृद्धिहेतवः रस्याः आस्वाद्याः मधुररसप्रधानाः स्निग्धाः सहजेनागन्तुकेन वा स्नेहेन युक्ताः स्थिराः रसाद्यंशेन शरीरे चिरकालस्थायिनः त्वद्याः त्वदयंगताः दुर्गन्धाशुचित्वादिदृष्टादृष्टदोषशून्याः आहाराश्चर्व्यचोष्यलेह्यपेयाः सात्त्विकानां प्रियाः एतैर्लिङ्गैः सात्त्विकाज्ञेयाः सात्त्विकत्वमभिलषद्भिश्चैतआदेयाह-

त्यर्थः ॥ ८ ॥ अतिशब्दः कट्वादिषु सप्तस्वपि योजनीयः कटुस्तिक्तः कटुरसस्यतीक्ष्णशब्देनोक्तत्वात् तत्रातिकटुर्निम्बादिः अत्यम्ला-
तिलवणात्युष्णाः प्रसिद्धाः अतितीक्ष्णोमरीवादिः अतिरुक्षः स्नेहशून्यः कङ्कुकोद्रवादिः अतिविदाही सन्तापकोराजिकादिः दुःखं ता-
त्कालिकीं पीडां शोकं पञ्चाद्भावि दौर्मेनस्य आमयं रोगं च धातुवैषम्यद्वारा प्रददतीति तथाविधाआहाराराजसस्येष्टाः एतैलिङ्गेरा-
जसाज्ञेयाः सात्त्विकैश्चैतउपेक्षणीयाइत्यर्थः ॥ ९ ॥ यातयाममर्धप्रकं निर्वीर्यस्य गतरसपदेनोक्तत्वादितिभाष्यं गतरसं विरसतां प्राप्तं
शुष्कं यातयामं पक्कंसत्प्रहरादिव्यवहितमोदनादि शैत्यप्राप्तं गतरसमुद्धृतसारं मथितदुग्धादीत्यन्ये पूति दुर्गन्धं पर्युषितं पक्कंसद्रा-
व्यन्तरितं चेनतत्कालोन्मादकरं धत्तूरादिसमुच्चयते यदतिप्रसिद्धं दुष्टत्वेन उच्छिष्टं भुक्तावशिष्टं अमेध्यं अयज्ञार्हमशुचि मांसादि

कटुम्ललवणात्युष्णतीक्ष्णरुचविदाहिनः ॥ आहाराराजसस्येष्टादुःखशोकामयप्रदाः ॥ ८ ॥

यातयामं गतरसं पूति पर्युषितं च यत् ॥ उच्छिष्टमपि चामेध्यं भोजनं तामसप्रियम् ॥ १० ॥

अपि चेति वैद्यकशास्त्रोक्तमपथ्यं समुच्चयते एतादृशं यद्भोजनं भोज्यं तत्तामसस्य प्रियं सात्त्विकैरतिदूरादुपेक्षणीयमित्यर्थः एतादृ-
शभोजनस्य दुःखशोकामयप्रदत्वमतिप्रसिद्धमिति कण्ठतोक्तं अत्र च क्रमेण रस्यादिवर्गः सात्त्विकः कट्वादिवर्गोराजसः यातया-
मादिवर्गस्तामसइत्युक्तमाहारवर्गत्रयं तत्र सात्त्विकवर्गविरोधित्वमितरवर्गद्वये द्रष्टव्यं तथा ह्यातिकटुत्वादिरस्यत्वविरोधि तादृशस्या-
नास्वाद्यत्वात् पक्षत्वं स्निग्धत्वविरोधि तीक्ष्णत्वविदाहित्वे धातुपोषणविरोधित्वात्स्थिरत्वविरोधिनि अत्युष्णत्वादिकं त्वद्यत्वविरोधि
आमयप्रदत्वमायुःसत्त्वबलारोग्यविरोधिः दुःखशोकप्रदत्वं सुखप्रीतिविरोधिं एवं सात्त्विकवर्गविरोधित्वं राजसवर्गे स्पष्टं तथा ता-
मसवर्गेऽपि गतरसत्वयातयामत्वपर्युषितत्वानि यथासंभवं रस्यत्वंस्निग्धत्वस्थिरत्वविरोधीनि पूतित्वोच्छिष्टत्वामेध्यत्वानि त्वद्यत्ववि-
रोधीनि आयुःसत्त्वादिविरोधित्वं तु स्पष्टमेव राजसवर्गे दृष्टविरोधमात्रं तामसवर्गे तु दृष्टादृष्टविरोधइत्यतिशयः ॥ १० ॥ इदानीं

क्रमप्राप्तं त्रिविधं यज्ञमाह त्रिभिः अग्निहोत्रदर्शपूर्णमासचातुर्मास्यपशुबन्धज्योतिष्टोमादियंष्टोत्रिविधः काम्योनित्यश्च फलसंयोगेन चोदितः सर्वाङ्गोपसंहारेणैव मुख्यकल्पेनानुष्ठेयः काम्यः फलसंयोगं विना जीवनादिनिमित्तसंयोगेन चोदितः सर्वाङ्गोपसंहारासंभवे प्रतिनिध्याद्युपादानेनामुख्यकल्पेनाप्यनुष्ठेयोनित्यः तत्र सर्वाङ्गोपसंहारासंभवेऽपि प्रतिनिधिमुपादायावश्यं यष्टव्यमेव प्रत्यवायपरिहारायावश्यकजविनादिनिमित्तेन चोदितत्वादिति मनः समाधाय निश्चित्य अफलाकाङ्क्षिभिरन्तःकरणशुद्ध्यर्थितया काम्यप्रयोगाखिमुखौर्विधिदृष्टोयथाशास्त्रं निश्चितोयोयज्ञइज्यतेऽनुष्ठीयते स यथा शास्त्रमन्तःकरणशुद्ध्यर्थमनुष्ठीयमानोनित्यप्रयोगः सात्त्विकोद्देश्यः ॥ ११ ॥ फलं काम्यं स्वर्गादिः अभिसन्धाय उद्दिश्य न त्वन्तःकरणशुद्धिं तुर्नित्यप्रयोगवैलक्षण्यसूचनार्थः दम्भोलोके धार्मिकत्वख्या-

अफलाकाङ्क्षिभिर्यज्ञोविधिदृष्टोयद्भज्यते ॥ यष्टव्यमेवेति मनः सांमाधाय ससात्त्विकः ॥ ११ ॥ अभिसंधाय तु फलं दम्भार्थमपि चैव यत् ॥ इज्यते भरत श्रेष्ठ तं यज्ञं विद्धि राजसम् ॥ १२ ॥ विधिहीनमसृष्टान्नं मन्त्रहीनमदक्षिणम् ॥ श्रद्धाविरहितं यज्ञं तामसं परिचक्षते ॥ १३ ॥

पतं तदर्थमपि चैवेति विकल्पसमुच्चयाभ्यां त्रैविध्यसूचनार्थौ पारलौकिकं फलमभिसंधायैवाद्दम्भार्थत्वेऽपि पारलौकिकफलानभि-संधाने दम्भार्थमेवेति विकल्पेन द्वौ पक्षौ पारलौकिकफलार्थमप्यैहिकलौकिकदम्भार्थमपीति समुच्चयेनैकः पक्षः एवं दृष्टादृष्टफलाभिसन्धनान्तःकरणशुद्धिमनुद्दिश्य यदिज्यते यथाशास्त्रं योज्योनुष्ठीयते तं यज्ञं राजसं विद्धि हानाय हे भरतश्रेष्ठेति योग्यत्वसूचनम् ॥ १२ ॥ यथाशास्त्रबोधितविपरीतं अन्नदानहीनं स्वरतोवर्णतश्च मन्त्रहीनं यथोक्तदक्षिणाहीनं ऋत्विग्द्वेषादिना श्रद्धाविरहितं तामसं यज्ञं परिचक्षते शिष्टाः विधिहीनत्वाद्येकैकविशेषणः पञ्चविधः सर्वविशेषणसमुच्चयेन चैकविधश्चि तत् द्वित्रिचतुर्विशेषणसमुच्चयेन च बहवोभेदास्तामसयज्ञस्य ज्ञेयाः राजसे यज्ञेन्तःकरणशुद्ध्यभावेऽपि फलोत्पादकमपूर्वमस्ति यथाशास्त्रमनुष्ठानात् तामसे त्व-

यथाशास्त्रानुष्ठानान्न किमप्यपूर्वमस्तीत्यातिशयः ॥ १३ ॥ क्रमप्राप्तस्य तपसः सात्त्विकादिभेदं कथयितुं शारीरवाचिकमानसभेदेन तस्य त्रैविध्यमाह त्रिभिः देवाब्रह्मविष्णुशिवसूर्याग्निदुर्गादयः द्विजाः द्विजातयोब्राह्मणाः गुरवः पितृमात्राचार्यादयः प्राज्ञाः पण्डिता-
विदितवेदतदुपकरणार्थाः तेषां पूजनं प्रणामशूश्रूषादि यथाशास्त्रं शौचं मृज्जलाभ्यां शरीरशोधनं आर्जवमकौटिल्यं भावशुद्धिशब्देन मानसे तपसि वक्ष्यति शारीरं त्वार्जवं विहितप्रतिषिद्धयोरेकरूपप्रवृत्तिनिवृत्तिशालित्वं ब्रह्मचर्यं निषिद्धमैथुननिवृत्तिः अहिंसा अ-
शास्त्रीयप्राणिपीडनाभावः च कारादस्तेयापरिग्रहावपि शारीरं शरीरप्रधानैः कर्त्रादिभिः साध्यं न तु केवलेन शरीरेण पञ्चैते तस्य हेतव इति हि वक्ष्यति इत्थं शारीरं तपउच्यते ॥ १४ ॥ अनुद्वेगकरं न कस्यचिद्दुःखकरं सत्यं प्रमाणमूलमबाधितार्थं प्रियं श्रोतुस्त-

देवद्विजगुरुप्राज्ञपूजनं शौचमार्जवम् ॥ ब्रह्मचर्यमहिंसा च शारीरं तपउच्यते ॥ १४ ॥
अनुद्वेगकरं वाक्यं सत्यं प्रियहितं च यत् ॥ स्वाध्यायाभ्यसनं चैव वाङ्मयं तपउच्यते
॥ १५ ॥ मनः प्रसादः सौम्यत्वं मौनमात्मविनिग्रहः ॥ भावसंशुद्धिरित्येतत्तपोमानसमु-
च्यते ॥ १६ ॥

त्कालश्रुतिसुखं हितं परिणामे सुखकरं चकारोविशेषणानां समुच्चयार्थः अनुद्वेगकरत्वादिविशेषणचतुष्टयेन विशिष्टं नत्वेकेनापि विशेषणेन न्यूनं यद्वाक्यं यथा शान्तोभव वत्स स्वाध्यायं योगं चानुतिष्ठ तथा ते श्रेयोभविष्यतीत्यादि तद्वाङ्मयं वाचिकं तपः शारीरवत् स्वाध्यायाभ्यसनं च यथाविधिवेदाभ्यासश्च वाङ्मयं तपउच्यते एवकारः प्राक् विशेषणसमुच्चयावधारणे व्याख्यातः ॥ १५ ॥ मनसः प्रसादः स्वच्छता विषयचिन्ताव्याकुलत्वरहित्यं सौम्यत्वं सौमनस्यं सर्वलोकहितैषित्वं प्रतिषिद्धाचिन्तनं च मानं मु-
निभावएकाग्रतयात्मचिन्तनं निदिध्यासनाख्यं वाक्संयमहेतुर्मनःसंयमोमौनमिति भाष्यं आत्मविनिग्रह आत्मनोमनसोविशेषेण सर्व-
वृत्तिनिग्रहोनिरोधः समाधिरसंप्रज्ञातः भावस्य हृदयस्य शुद्धिः कामक्रोधलोभादिमलनिवृत्तिः पुनरशुद्धशुत्पादराहित्येन सम्पत्केन वि-

शिष्टा सा भावशुद्धिः परैः सह व्यवहारकाले मायाराहित्यं सेति भाष्यं इत्येतत् एवं प्रकारं तपोमानसं उच्यते ॥१६॥ शारीरवाचिकः मानसभेदेन त्रिविधस्योक्तस्य तपसः सात्त्विकादिभेदेन त्रैविध्यमिदानीं दर्शयति त्रिभिः तत्पूर्वोक्तं त्रिविधं शारीरं वाचिकं मानसं च तपः श्रद्धया आस्तिक्यबुद्ध्या परया प्रकृष्टया अप्रामाण्यशङ्कुकलङ्कशून्यया फलाभिसन्धिः शून्यैर्युक्तैः समाहितैः सिद्धासिद्धोर्निर्विकारैर्नरैरधिकारिभिस्तप्तमनुष्ठितं सात्त्विकं परिचक्षते शिष्टा ॥ १७ ॥ सत्कारः साधुरयं तपस्वी ब्राह्मणइत्येवमविवेकिभिः क्रियमाणा स्तुतिः मानः प्रत्युत्थानाभिवादानादिः पूजा पादप्रक्षालनार्चनधनदानादिः तदर्थं दम्भेनैव च केवलं धर्मध्वजित्वेनैव च न त्वास्तिक्यबुद्ध्या य-

श्रद्धया परया तप्तं तपस्तत्त्रिविधं नरैः ॥ अ फलाकाङ्क्षिभिर्युक्तैः सात्त्विकं परिचक्षते ॥ १७ ॥ सत्कारमानपूजार्थं तपोदम्भेन चैव यत् ॥ क्रियते तदिह प्रोक्तं राजसं चलमध्रुवम् ॥ १८ ॥ मूढग्राहेणात्मनो यत्पीडया क्रियते तपः ॥ परस्योत्सादनार्थं वा तत्तामसमुदाहृतम् ॥ १९ ॥ दानव्यमिति यद्दानं दीयतेऽनुपकारिणे ॥ देशे काले च पात्रे च तद्दानं सात्त्विकं स्मृतम् ॥ २० ॥

तपः क्रियते तद्राजसं प्रोक्तं शिष्टैः इह अस्मिन्नेव लोके फलदं न पारलौकिकं चलमल्पकालस्थायिफलं अध्रुवं फलजनकतानियमशून्यम् ॥ १८ ॥ मूढग्राहेण अविवेकातिशयकृतेन दुरागूहेण आत्मनो देहेन्द्रियसंघातस्य पीडया यत्तपः क्रियते परस्योत्सादनार्थं वा अन्यस्य विनाशार्थमभिचाररूपं वा तत्तामसमुदाहृतं शिष्टैः ॥ १९ ॥ इदानीं क्रमप्राप्तस्य दानस्य त्रैविध्यं दर्शयति त्रिभिः दातव्यमेव शास्त्रचोदनावशादित्येवं निश्चयेन न तु फलाभिसन्धिना यद्दानं तुलापुरुषादि दीयते अनुपकारिणे प्रत्युपकाराजनकाय देशे पुण्ये कुरुक्षेत्रादौ काले च पुण्ये सूर्योपरागादौ पात्रे चेति चतुर्थ्यर्थं सप्तमी पात्रायेत्यर्थः कीदृशायानुपकारिणे दीयते पात्राय च विद्यातपोयुक्ताय (पातीतिपातारक्षकः तस्मै) पात्रे रक्षकायेति वा विद्यातपे भ्यामात्मनो दातुं च पालनक्षमपव

प्रतिगृणीयादिति शास्त्रात् तदेवं भूतं दानं सात्त्विकं स्मृतम् ॥ २० ॥ प्रत्युपकारार्थं कालान्तरे मामयमुपकारिष्यतीत्येवं हृष्टार्थं फलं वा स्वर्गादिकमुद्दिश्य यत्पुनर्दानं सात्त्विकविलक्षणं दीयते परिक्लिष्टं च कथमेतावद्व्ययितमिति पश्चात्तापयुक्तं यथा भवत्येवं च यदीयते तद्दानं राजसं स्मृतम् ॥ २१ ॥ अदेशे स्वतोवा दुर्जनसंसर्गाद्वा पापहेतावशुचिस्थाने अकाले पुण्यहेतुत्वेनाप्रसिद्धे यस्मिन् कस्मिंश्चित् अशौचकाले वा अपात्रेभ्यश्च विद्यातपोरहितेभ्योनटविटादिभ्यः यद्दानं दीयते देशकालपात्रसंपत्तावपि असत्कृतं प्रियभाषणपादप्रक्षालनपूजादिसत्कारशून्यं अवज्ञातं पात्रपरिभवयुक्तं च तद्दानं तामसमुदाहृतम् ॥ २२ ॥ तदेवमाहारयज्ञतपोदानानां त्रैविध्यकथनेन सात्त्विकानि तान्यादेयानि राजसतामसानि तु परिहर्तव्यानीत्युक्तं तन्नाहारस्य हृष्टार्थत्वेन नास्त्यङ्गवैगुण्येन पुण्ये फ-

यत्तु प्रत्युपकारार्थं फलमुद्दिश्य वा पुनः ॥ दीयते च परिक्लिष्टं तद्दानं राजसं स्मृतम् ॥ २१ ॥

अदेशकाले यद्दानमपात्रेभ्यश्च दीयते ॥ असत्कृतमवज्ञातं तत्तामसमुदाहृतम् ॥ २२ ॥

ओंतत्सदिति निर्देशो ब्रह्मणस्त्रिविधः स्मृतः ॥ ब्राह्मणास्तेन वेदाश्च यज्ञाश्च विहिताः पुरा ॥ २३ ॥

लाभावशङ्का यज्ञतपोदानानां त्वहृष्टार्थानामङ्गवैगुण्यादपूर्वानुत्पत्तौ फलाभावः स्यादिति सात्त्विकानामपि तेषामानर्थक्यं प्राप्तं प्रमादबहुलत्वादनुष्ठातृणां अतस्तद्वैगुण्यपरिहाराय ओंतत्सदिति भगवन्नामोच्चारणरूपं सामान्यप्रायश्चित्तं परमकारुणिकतयोपदिशति भगवान् ओं तत्सदित्येवंरूपो ब्रह्मणः परमात्मनो निर्देशः निर्दिश्यतेऽनेनेति निर्देशः प्रतिपादकशब्दः नामेति यावत् त्रिविधः तिस्रो विधा अवयवा यस्य सत्रिविधः स्मृतः वेदान्तविद्भिः एकवचनावयवमेकं नाम प्रणववत् यस्मात्पूर्वैर्महर्षिभिरयं ब्रह्मणो निर्देशः स्मृतस्तस्मादिदानीं तनैरपि स्मर्तव्य इति विधिरत्र कल्प्यते वषट्कर्तुः प्रथममभ्यस्य इत्यादिष्विव वचनानित्वपूर्वत्वादिति न्यायात् यज्ञदानतपःक्रियासंयोगाः आस्य तद्वैगुण्यमेव फलं नष्टाश्वदग्धरथवत् परस्पराकाङ्क्षया कल्प्यते प्रमादात्कुर्वतां कर्म प्रच्यवेताध्वरेषु यत् स्मरणादेव तद्विष्णो

संपूर्णं स्यादिति' श्रुतिरिति स्मृतेस्तथैव शिष्टाचाराच्च ब्रह्मणो निर्देशः स्तूयते कर्मवैगुण्यपरिहारसामर्थ्यकथनाय ब्राह्मणइति त्रैवर्ण्योपलक्ष-
णं ब्राह्मणाद्याः कर्तारः वेदाः करणानि यज्ञाः कर्माणि तेन ब्रह्मणो निर्देशेन करणभूतेन पुरा विहिताः प्रजापतिना तस्माद्यज्ञादिसृष्टिहेतुत्वेन
तद्वैगुण्यपरिहारसमर्थो महाप्रभावोयं निर्देशइत्यर्थः ॥ २३ ॥ इदानीमकारोकारमकारव्याख्यानेन तत्समुदायोद्धारव्याख्यानवदोद्धारत-
च्छब्दसच्छब्दव्याख्यानेन तत्समुदायरूपं ब्रह्मणो निर्देशः स्तुत्यतिशयाय व्याख्यातुमारभते चतुर्भिः तत्र प्रथममोद्धारं व्याचष्टे यस्मा-
दोमिति ब्रह्मेत्यादिषु श्रुतिष्वोमिति ब्रह्मणो नामप्रसिद्धं तस्मादोमित्युदात्तस्य ओद्धारोच्चारणानन्तरं विधानोक्ताः विधिशास्त्रबोधिता-
ब्रह्मवादिनां वेदवादिनां यज्ञदानतपःक्रियाः सततं प्रवर्तन्ते प्रकृष्टतया वैगुण्यराहित्येन वर्तन्ते यस्यैकावयवोच्चारणादप्यवैगुण्यं किं पु-

तस्मादोमित्युदात्तदृश्ययज्ञदानतपः क्रियाः ॥ प्रवर्तन्ते विधानोक्ताः सततं ब्रह्मवादिनाम् ॥ २४ ॥
तदित्यनभिसंधाय फलं यज्ञतपः क्रियाः ॥ दानक्रियाश्च विविधाः क्रियन्ते मोक्षकाङ्क्षिभिः ॥ २५ ॥
सद्भावे साधुभावे च सदित्येतत्प्रयुज्यते ॥ प्रशस्ते कर्मणि तथा सच्छब्दः पार्थ युज्यते ॥ २६ ॥

नस्तस्य सर्वरयोच्चारणादिति स्तुत्यतिशयः ॥ २४ ॥ द्वितीयं तच्छब्दं व्याचष्टे तत्त्वमसीत्यादिश्रुतिप्रसिद्धं तदिति ब्रह्मणो नामोदात्तस्य
फलमनभिसंधायान्तःकरणशुद्धयर्थं यज्ञतपःक्रियादानक्रियाश्च विविधामोक्षकाङ्क्षिभिः क्रियन्ते तस्मादतिप्रशस्तमेतत् ॥ २५ ॥ तृतीयं
सच्छब्दं व्याचष्टे द्वाभ्यां 'सदेव सोम्येदमग्र आसीदित्यादि' श्रुतिप्रसिद्धं सदित्येतद्ब्रह्मणो नाम सद्भावे अविद्यमानत्वशङ्कायां विद्य-
मानत्वे साधुभावे च असाधुत्वशङ्कायां साधुत्वे च प्रयुज्यते शिष्टैः तस्माद्वैगुण्यपरिहारेण यज्ञादेः साधुत्वं तत्फलस्य च विद्यमान-
त्वं कर्तुं क्षमते तदित्यर्थः तथा सद्भावसाधुभावयोरिव प्रशस्ते अप्रतिबन्धेनाशुसुखजनके माङ्गलिके कर्माणि विवाहादौ सच्छ-
ब्दो हे पार्थ युज्यते प्रयुज्यते तस्मादप्रतिबन्धेनाशु फलजनकत्वं वैगुण्यपरिहारेण यज्ञादेः समर्थमेतन्नामेति प्रशस्ततरमेतादि

त्यर्थः ॥२६॥ यज्ञे तपसि दाने च या स्थितिस्तत्परतयावस्थितिर्निष्ठा सापि सदित्युच्यते विद्वान्निः कर्म चैव तदर्थीयं तेषु यज्ञदानत-
पोरूपेष्वर्थेषु भवं तदनुकूलमेव च कर्म अथवा यस्य ब्रह्मणोनामेदं प्रस्तुतं तदेवार्थोविषयोयस्य तदर्थं शुद्धब्रह्मज्ञानं तदनुकूलं कर्म
तदर्थीयं भगवदर्पणबुद्ध्या क्रियमाणं कर्म वा तदर्थीयं सदित्येवाभिधीयते तस्मात्सदिति नाम कर्मवैगुण्यापनोदनसमर्थं प्रशस्तरं या-
स्यैकैकोऽवयवोप्येतादृशः किं वक्तव्यं तत् समुदायस्योतत्सदिति निर्देशस्य माहात्म्यमिति सम्पिण्डितार्थः ॥ २७ ॥ यद्यालस्यादिना
शास्त्रीयं विधिमुत्सृज्य श्रद्धाधानत यैव वृद्धव्यवहारमात्रेण यज्ञतपोदानादि कुर्वतां प्रमादाद्वैगुण्ये प्राप्ते तु ओं तत्सदिति ब्रह्मनिर्देशेन
तत्परिहारस्तर्ह्यश्रद्धाधानतया शास्त्रीयं विधिमुत्सृज्य कामकारेण यत्किञ्चिज्ज्ञादि कुर्वतामसुराणामपि तेनैव वैगुण्यपरिहारः स्यादिति


यज्ञे तपसि दाने च स्थितिः सदिति चोच्यते ॥ कर्म चैव तदर्थीयं सदित्येवाभिधीयते
॥ २७ ॥ अश्रद्धया कृतं दत्तं तपस्तप्तं कृतं च यत् ॥ असदित्युच्यते पार्थ नच तत्प्रेत्य
नोद्बुद्ध ॥ २८ ॥

कृतं श्रद्धया सात्त्विकत्वहेतुभूतयेत्यत आह अश्रद्धया यद्भुतं हवनं कृतमग्नौ दत्तं यत् ब्राह्मणेभ्यः यत्तपस्तप्तं यच्चान्यत्कर्म कृतं स्तुति
नमस्कारादि तत्सर्वमश्रद्धयाकृतं असत् असाध्वित्युच्यते अतओंतत्सदिति निर्देशेन न तस्य साधुभावः शक्यते कर्तुं सर्वथा तदयो-
ग्यत्वाच्छिलाया इवाङ्कुरः तत्कस्मादसदित्युच्यते शृणु हे पार्थ ज्ञोहेतौ यस्मात्तदश्रद्धाकृतं न प्रेत्य परलोके फलति विगुणत्वेनापूर्वाज-
नकत्वात् नो इह नापीह लोके यशः साधुभिर्निन्दितत्वात् अतपेहिकामुष्मिकफलाविकलत्वादश्रद्धाकृतस्य सात्त्विक्या श्रद्धयैव सा-
त्त्विकं यज्ञादि कुर्यादन्तःकरणशुद्धये तादृशस्यैव श्रद्धापूर्वकस्य सात्त्विकस्य यज्ञादेर्देवाद्वैगुण्यशङ्कायां ब्रह्मणोनामनिर्देशेन साद्गु-
ण्यं संपादनीयमिति परमार्थः श्रद्धापूर्वकमसात्त्विकमपि यज्ञादि विगुणं ब्रह्मणोनामनिर्देशेन सात्त्विकं सगुणं च सम्पादितं भवतीति

भाष्यं तदेवमस्मिन्नध्यायि आलस्यादिनाऽनाहतशास्त्राणां श्रद्धापूर्वकं वृद्धव्यवहारमात्रेण प्रवर्तमानानां शास्त्रानादरेणासुरसाधर्म्येण
श्रद्धापूर्वकालुष्ठानेन च देवसाधर्म्येण किमसुराभमी देवावेत्यर्जुनसंशयविषयाणां राजसतामसश्रद्धापूर्वकं राजसतामसयज्ञादिका-

इति श्रीमद्भगवद्गीतामूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे श्रद्धात्रयविभग
योगोनाम सप्तदशोऽध्यायः ॥ १७ ॥

रिणोऽसुराः शास्त्रीयज्ञानसाधनानधिकारिणः सात्त्विकश्रद्धापूर्वकं सात्त्विकयज्ञादिकारिणस्तु देहाः शास्त्रीयज्ञानसाधनाधिकारिण-
इति श्रद्धात्रैविध्यप्रदर्शनमुखेनाहारादित्रैविध्यप्रदर्शनेन च भगवता निर्णयः कृतवति सिद्धम् ॥ २८ ॥ . ॥ इति श्रीमत्परमहंसप-
रिब्राजकाचार्यश्रीविश्वेश्वरसरस्वतीपादशिष्यमधुसूदनसरस्वतीविरचितायां श्रीभगवद्गीतागूढार्थदीपिकायां श्रद्धात्रयविभागयोग-
विवरणं नाम सप्तदशोऽध्यायः ॥ १७ ॥



॥ श्रीकृष्णाय गीतामृतबुहेनमः ॥ पूर्वाध्याये श्रद्धात्रैविध्येनाहार्यज्ञतपोदानत्रैविध्येन च कर्मिणां त्रैविध्यमुक्तं सात्त्विकानामादानाय राजसतामसानां च हानाय इदानीं तु संन्यासत्रैविध्यकथनेन संन्यासिनामपि त्रैविध्यं वक्तव्यं तत्र तत्त्वबोधनानन्तरं यः फलभूतः सर्व कर्मसंन्यासः सचतुर्दशोऽध्याये गुणातीतत्वेन व्याख्यातत्वान्न सात्त्विकराजसतामसभेदमर्हति योपि तत्त्वबोधात्प्राक् तदर्थं सर्वकर्मसं न्यासस्तत्त्वबुभुत्सया वेदान्तवाक्यविचाराय भवति सोऽपि त्रैगुण्यविषयावेदानिस्त्रैगुण्योभवार्जुनेत्यादिना निर्गुणत्वेन व्याख्यातः य- स्त्वनुत्पन्नतत्त्वबोधानामनुत्पन्नतत्त्वबुभुत्सूनां च कर्मसंन्यासः संसंन्यासी च योगी चेत्यादिना गौणोव्याख्यातस्तस्य त्रैविध्यसंभवात्त- द्विशेषं बुभुत्सुः अविदुषामनुपजातविधिदिषाणां च कर्माधिकृतानामेव किञ्चित्कर्मग्रहेण किञ्चित्कर्मपरित्यागोयः सत्यागांशगुणयोगा-

॥ अर्जुनउवाच ॥ संन्यासस्य महाबाहो तत्त्वमिच्छामि वेदितुम् ॥ त्यागस्य च दृषीकेश
पृथक्केशिनिषूदन ॥ १ ॥

तु संन्यासशब्देनोच्यते एतादृशत्यान्तःकरणशुद्ध्यर्थमविद्वत्कर्माधिकारिकर्तृकस्य संन्यासस्य केनचिद्रूपेण कर्मत्यागस्य तत्त्वं स्वरूपं पृथक् सात्त्विकराजसतामसभेदेन वेदितुमिच्छामि त्यागस्य च तत्त्वं वेदितुमिच्छामि किं संन्यासत्यागशब्दौ घटपटशब्दाविव भिन्न- जातीयार्थौ किंवा ब्राह्मणपरिव्राजकशब्दाविवैकजातीयार्थौ यद्याद्यस्तर्हि त्यागस्य तत्त्वं संन्यासात्पृथक् वेदितुमिच्छामि यदि द्वितीयस्तर्ह्य- वान्तरोपाधिभेदमात्रं वक्तव्यं एकव्याख्यानेनैवोभयव्याख्यातं भविष्यति महाबाहो केशिनिषूदनेति संबोधनाभ्यां बाह्योपद्रवनिवार- णस्वरूपयोग्यताफलोपधाने प्रदर्शिते त्वषीकेशेत्यन्तरूपद्रवनिवारणसामर्थ्यमिति भेदः अत्यनुरागात्सम्बोधनत्रयं अत्रार्जुनस्य द्वौ प्रश्नौ कर्माधिकारिकर्तृकत्वेन पूर्वोक्तयज्ञादिसाधर्म्येण संन्यासशब्दप्रातिपाद्यत्वेन च गुणातीतसंन्यासद्वयसाधर्म्येण त्रैगुण्यसंभवा-

संभवाभ्यां संशयः प्रथमस्य प्रश्नस्य बीजं द्वितीयस्य तु संन्यासत्यागशब्दयोः पर्यायत्वात् कर्मफलत्यागरूपेण च वैलक्षण्योक्तेः संशयः ॥१॥
तत्रान्तिमस्य सूचीकटाहन्यायेन निराकरणायोत्तरं काम्यानां फलकामनया चोदितानामन्तः करणशुद्धावनुपयुक्तानां कर्मणामिष्टिप-
शुसोमादीनां न्यासं त्यागं संन्यासं विदुर्जानन्ति कवयः सूक्ष्मदर्शिनः केचित् तमेतं 'वेदानुवचनेन ब्राह्मणाविविदिषन्ति यज्ञेन दाने-
न तपसा नाशकेनेति' वाक्येन वेदानुवचनशब्दोपलक्षितस्य ब्रह्मचारिधर्मस्य यज्ञदानशब्दाभ्यामुपलक्षितस्य गृहस्थधर्मस्य तपोऽना-
शकशब्दाभ्यामुपलक्षितस्य वानप्रस्थधर्मस्य नित्यस्य नित्येन हितेन पापक्षयेण द्वारेणात्मज्ञानार्थत्वं बोध्यते न च विनियोगवैयर्थ्यं ज्ञा-
नमुत्पद्यते पुंसां क्षयात्पापस्य कर्मण इत्यनेनैव लब्धत्वादिति वाच्यं विनियोगाभावेहि सत्यपि नित्यकर्मानुष्ठाने ज्ञानं स्याद्वा न वा

॥ श्रीभगवानुवाच ॥ काम्यानां कर्मणां न्यासं संन्यासं कवयोविदुः ॥ सर्वकर्मफलत्यागं
प्राहुस्त्यागं विचक्षणाः ॥ २ ॥

स्यात् सति तु विनियोगे ज्ञानमवश्यं भवेदेवेति नियमार्थत्वात् तस्मान्नित्यकर्मणामेव वेदने विविदिषायां वा विनियोगात् सत्त्वशु-
द्धिविविदिषोत्पत्तिपूर्वकवेदनार्थिना नित्यान्येव कर्माणि भगवदर्पणबुद्ध्याऽनुष्ठेयानि काम्यानि तु सर्वाणि सफलानि परित्याज्यानी-
त्येकं मतं अपरं मतं सर्वकर्मफलत्यागं प्राहुस्त्यागं विचक्षणाः सर्वेषां काम्यानां नित्यानां च प्रतिप्रदोक्तफलत्यागं सत्त्वशुद्धयर्थितया
विविदिषासंयोगेनानुष्ठानं विचक्षणाविचारकुशलास्त्यागं प्राहुः खादिरोयूपोभवति खादिरं वीर्यकामस्य यूपं करोतीत्यत्र यथैकस्य
खादिरत्वस्य ऋतुप्रकरणपाठात् फलसंयोगाच्च ऋत्वर्थत्वं पुरुषार्थत्वंच प्रमाणभेदात् यथाऽग्निहोत्रंष्टिपशुसोमानां सर्वेषामपि शतप-
थपठितानां चोत्पत्तिविधिसिद्धानां तत्तत्फलसंयोगः प्रत्येकवाक्येन विविदिषासंयोगश्च यज्ञादिवाक्येन क्रियत इत्युपपन्नं एकस्यतूभयत्वे

संयोगपृथक्कमिति न्यायात् तदुक्तं सङ्क्षेपशारीरके यज्ञेनेत्यादिवाक्यं शतपथविहितं कर्मवृन्दं गृहीत्वा स्वोत्पत्त्यास्त्रायसिद्धं पुरुष-
विविदिषामात्रसाध्ये युनक्तीति तस्मात्काम्यान्यपि फलाभिसन्धिमकृत्वाऽन्तःकरणशुद्ध्यै कर्तव्यानि न ह्यग्निहोत्रादिकर्मणां स्वतः
काम्यत्वनित्यत्वरूपोविशेषोऽस्ति पुरुषाभिप्रायभेदकृतस्तु विशेषः फलाभिसन्धित्यागेकुतस्त्यः नित्यकर्मणां च प्रातिस्विकफलसद्भा-
वमनिष्ठमिष्टमिष्टं च त्रिविधं कर्मणः फलमित्यत्र वक्ष्यति नित्यानामेव विविदिषासंयोगेन काम्यानां कर्मणां फलेन सहस्वरूपतोपि प-
परित्यागः पूर्वार्धस्यार्थः काम्यानां नित्यानां च संयोगपृथक्त्वेन विविदिषासंयोगात्तदर्थं स्वरूपेताऽनुष्ठानेऽतिप्रातीकफलाभिसन्धि मा-
त्रपरित्यागइत्युत्तरार्धस्यार्थः तदेतदाहुर्वार्तिककृतः 'वेदानुवचनादीनामैकात्म्यज्ञानजन्मने तमेतमिति वाक्येन नित्यानां वक्ष्यते वि-

त्याजं दोषवदित्येके कर्म प्राहुर्मनीषिणः ॥ यज्ञदानपः कर्म न त्याज्यमिति चा-
परे ॥ ३ ॥

धिः यद्वा विविदिषार्थत्वं सर्वेषामपि कर्मणां तमेतमिति वाक्येन संयोगस्य पृथक्कृतइति' तदेवं सफलकाम्यकर्मत्यागः संन्यासशब्दा-
र्थः सर्वेषामपि कर्मणां फलाभिसन्धित्यागशब्दार्थइति न घटपटशब्दयोरिव संन्यासत्यागशब्दयोर्मिन्नजातीयार्थत्वं किं त्व-
न्तःकरणशुद्ध्यर्थकर्मनुष्ठाने फलाभिसन्धित्यागइत्येकपदार्थउभयोरिति निर्णति एकः प्रश्नोऽर्जुनस्य ॥ २ ॥ अधुना द्वितीयप्रश्नप्रतिव-
चनाय संन्यासत्यागशब्दार्थस्य त्रैविध्यं निरूपयितुं तत्र विप्रतिपत्तिमाह सर्वं कर्म बन्धहेतुत्वात् दोषवत् दुष्टं अतः कर्माधिकृतैरापि
कर्म त्याज्यमेवेत्येके मनीषिणः प्राहुः यद्वा दोषवत् दोषइव यथादोषोरागादिस्त्यज्यते तद्वत्कर्म त्याज्यमनुत्पन्नबोधैरनुत्पन्नविविदि-
षैः कर्माधिकारिभिरपीत्येकः पक्षः अत्र द्वितीयः पक्षः कर्माधिकारिभिर्गन्तःकरणशुद्धिद्वारा विविदिषोत्पत्त्यर्थं यज्ञदानतपः कर्म न-

त्याज्यमिति चापर मनीषिणः प्राहुः ॥ ३ ॥ एवं विप्रतिपत्तौ निश्चयमाह निश्चयमिति तत्र त्वया पृष्ठे कर्माधिकारिकर्तृके संन्यासत्या-
गशब्दाभ्यां प्रतिपादिते त्यागे फलाभिसन्धिपूर्वककर्मत्यागे मे मम वचनाभिश्चयं पूर्वाचार्यैः कृतं शृणु हे भरतसत्तम किं तत्र दुर्ज्ञेय-
मस्तीत्यत आह हे पुरुषव्याघ्र पुरुषश्रेष्ठ हि यस्मात् त्यागः कर्माधिकारिकर्तृकः फलाभिसन्धिपूर्वककर्मत्यागः त्रिविधस्त्रिप्रकारस्ताम-
सादिभेदेन संप्रकीर्तितः अथवा विशिष्टाभावरूपस्यागोविशेषणाभावाद्विशेष्याभावादुभयाभावाच्च त्रिविधः संप्रकीर्तितः तथाहि
फलाभिसन्धिपूर्वककर्मत्यागः सत्यपि कर्मणि फलाभिसन्धित्यागादेकः सत्यपि फलाभिसन्धौ कर्मत्यागाद्वितीयः फलाभिसन्धेः क-
र्मणश्च त्यागात्तृतीयः प्रथमः सात्त्विकआदेयः द्वितीयस्तु हेयोद्विविधः दुःखबुद्ध्या कृतो राजसः विपर्यासेन कृतस्तामसः एतावान् क-

निश्चयं शृणु मे तत्र त्यागे भरतसत्तम ॥ त्यागो हि पुरुषव्याघ्र त्रिविधः संप्रकी-
र्तितः ॥ ४ ॥

र्माधिकारिकर्तृकस्यागोऽर्जुनस्य प्रश्नाविषयः तृतीयस्तु कर्मानधिकारिकर्तृको नैर्गुण्यरूपो नार्जुनप्रश्नाविषयः सोऽपि साधनफलभेदेन
द्विविधः तत्र सात्त्विकेन फलाभिसन्धित्यागपूर्वककर्मानुष्ठानरूपेण त्यागेन शुद्धान्तःकरणस्योत्पन्नविविदिषस्यात्मज्ञानसाधनश्रवणा-
व्यवेदान्तविचारस्य फलाभिसन्धिरहितस्यान्तःकरणशुद्धौ सत्यां तत्साधनस्य कर्मणो वैतुष्ये जातइवावहननस्य परित्यागः स एकः
साधनभूतां विविदिषासंन्यास उच्यते तमग्रे नैष्कर्म्यसिद्धिं परमामिति वक्ष्यति द्वितीयस्तु जन्मान्तरकृतसाधनाभ्यासपरिपाकाद-
स्मिञ्जन्मन्यादवेवोत्पन्नात्मबोधस्य कृतकृत्यस्य स्वतएव फलाभिसन्धेः कर्मणश्च परित्यागः फलभूतः स विद्वत्संन्यास इत्युच्यते स तु
यस्त्वात्मरतिरेव स्यादित्यादि श्लोकाभ्यां प्राग्व्याख्यातः स्थितप्रज्ञलक्षणादिभिश्च बहुधा प्रपञ्चितः यस्मादेवं त्यागस्य तत्त्वं दुर्ज्ञेयं
त्वया चोक्तं तत्त्वं वेदितुमिच्छामीति अतो मम सर्वज्ञस्य वचनाद्विद्धीत्यभिप्रायः संबोधनद्वयेन कुलनिमित्तोत्कर्षः पौरुषनिमित्तोत्कर्ष-

र्षश्च योग्यतातिशयसूचनायोक्तः ॥ ४ ॥ कोसौ निश्चयोविप्रतिपत्तिकोटिभूतयोः पक्षयोद्वितीयः पक्षइत्याह द्वाभ्यां चोहेतौ यस्मात् यज्ञदानतपांसि मनीषिणामकृतफलाभिसन्धिनां पावनानि ज्ञानप्रतिबन्धकपापमलक्षालनेन ज्ञानोत्पत्तियोग्यतारूपपुण्यगुणाधानेन च शोधकानि अकृतफलाभिसन्धिनामेव यज्ञदानतपांस्येव शोधकानि भवन्त्येव उपाधिशुद्धैवोपहितशुद्धिरत्राभिप्रेता तस्मादन्तःकरणशुद्ध्यर्थिभिः कर्माधिकृतैर्यज्ञोदानतपइति यत् फलाभिसंधिरहितं कर्म तन्न त्याज्यं किन्तु कार्यमेव तत् अत्याज्यत्वेन कार्यत्वे लब्धेप्यत्यादरार्थं पुनः कार्यमेवेत्युक्तं यस्मात्कार्यं कर्तव्यतया शास्त्राविहितं तस्यान्न त्याज्यमेवेति वा ॥ ५ ॥ यदि यज्ञदानतपसामन्तःकरणशोधने सामर्थ्यमस्ति तर्हि फलाभिसन्धिना कृतान्यपि तानि तच्छोधकानि भविष्यन्ति कृतं फलाभिसन्धित्यागे नेत्यतआह तु-

यज्ञोदानं तपः कर्म न त्याज्यं कार्यमेव तत् ॥ यज्ञोदानं तपश्चैव पावनानि मनीषिणाम्
॥ ५ ॥ एतान्यपि तु कर्माणि सङ्गं त्यक्त्वा फलानि च ॥ कर्तव्यानीति मे पार्थ निश्चितं
मतमुत्तमम् ॥ ६ ॥

शब्दः शङ्कानिराकरणार्थः यद्यपि काम्यान्यपि शुद्धिमादधति धर्मस्वाभाव्यात् तथापि सा तत्फलभोगोपयोगिन्येव न ज्ञानोपयोगिनी तदुक्तं वार्त्तिककृद्भिः 'काम्येपि शुद्धिरस्त्येव भोगसिद्ध्यर्थमेव सा विड्वराहादिदेहेन न ह्येन्द्रं भुज्यते फलमिति' ज्ञानोपयोगिनी तु शुद्धिमादधति यानि यज्ञादीनि कर्माणि एतानि फलाभिसन्धिपूर्वकत्वेन बन्धनहेतुभूतान्यपि मुमुक्षुभिः सङ्गमहमेवं करोमीति कर्तृत्वाभिनिवेशं फलानि चाभिसन्धीयमानानि त्यक्त्वाऽन्तःकरणशुद्धये कर्तव्यानीति मे मम निश्चितं अतएव हे पार्थ कर्माधिकृतैः कर्माणि त्याज्यानि न त्याज्यानि चेति द्वयोर्मतयोर्न त्याज्यानीति मम निश्चितं मतमुत्तमं श्रेष्ठं यदुक्तं निश्चयं गृणु मे तत्रेति सोऽयं निश्चयउपसंहृतः 'भगवत्पूज्यपादानामभिप्रायोयमीरितः अनिष्णाततयाभाष्ये दुरापोमन्दबुद्धिभिः' ॥६॥ तदेवं यज्ञदानतपः कर्मन त्याज्यामिति

चापरइति स्वपक्षः स्थापितः इदानीं त्याज्यं दोषवदित्येके कर्मप्रादुर्मेनीषिणइति परपक्षस्य पूर्वोक्तत्यागत्रैविध्यव्याख्यानेन निराकर
णमारभते काम्यस्य कर्मणोन्तःकरणशुद्धिहेतुत्वाभावेन बन्धहेतुत्वेन च दोषवत्त्वादबन्धनिवृत्तिहेतुवोधार्थिना क्रियमाणस्त्यागउप-
पद्यतएव नियतस्यतु नित्यस्य कर्मणः शुद्धिहेतुत्वेनादोषस्य संन्यासस्त्योगामुमुक्षुणान्तःकरणशुद्ध्यर्थिना नोपपद्यते शास्त्रयुक्तिभ्यां
तस्यान्तःकरणशुद्धयर्थमवश्यानुष्ठेयत्वात् तथाचोक्तं प्राक् आरुरुक्षोर्मुनेर्योगं कर्मकारणमुच्यतइति ननु दोषवत्त्वं काम्यस्येव नित्य-
स्यापि दर्शपूर्णमासज्योतिष्टोमादेर्ग्रीहिपश्वादिर्हिसामिश्रितत्वेन साङ्ख्यैरभिहितं न च ग्रीहीनवहन्ति अग्नीषोमीयं पशुमालमतइत्या-
दिविशेषविधिगोचरत्वात् क्रत्वङ्गर्हिसायान हिंस्यात् सर्वभूतानीति सामान्यनिषेधस्य तदितरपरत्वमिति साम्प्रतं भिन्नविषयत्वेन
विधिनिषेधयोरबाधेनैव समावेशसंभवात् निषेधेनहि पुरुषस्यानर्थहेतुर्हिंसेत्यभिहितं न त्वक्रत्वर्था सेति विधिना च क्रत्व-
र्था सेत्यभिहितं न त्वनर्थहेतुर्नेति तथा च क्रतूपकारकत्वपुरुषानर्थहेतुत्वयोरेकत्रसंभवात् क्रत्वर्थापि हिंसानिषिद्धैवेति हिं-
सायुक्तं दर्शपूर्णमासज्योतिष्टोमादि सर्वं दुष्टमेव विहितस्यापि निषिद्धत्वं निषिद्धस्यापि च विहितत्वं श्येनादिवदुपपन्नमे-
व यथाहि श्येनेनाभिचरन्यजेतेत्याद्याभिचारविधिना विहितोपि श्येनादिर्न हिंस्यात्सर्वभूतानीति निषेधविषयत्वादनर्थहेतुरे-
व तद्दोषसाहिष्णोरेव च रागद्वेषादिवशीकृतस्य तत्राधिकारः एवं ज्योतिष्टोमादावपि तथा चोक्तं महाभारते 'जपस्तु स-
र्वधर्मेभ्यः परमोधर्मउच्यते अहिंसया हि भूतानां जपयज्ञः प्रवर्ततइति' मनुनापि 'जप्येनैव तु संसिध्येद्ब्राह्मणोनात्र सं-
शयः कुर्यादन्यन्न वा कुर्यान्मैत्रोब्राह्मणउच्यतइति' वदता मत्रीमहिसां प्रशंसता हिंसायादुष्टत्वमेव प्रतिपादितं अन्तःक-
रणशुद्धिश्चेदशेन गायत्रीजपादिना सुतरामुपपत्स्यतइति हिंसादिदोषदुष्टं ज्योतिष्टोमादि नित्यं कर्म दोषासहिष्णुना श्येना-
दिकमिव कर्माधिकारिणापि त्याज्यमिति प्राप्ते ब्रूमः न क्रत्वर्था हिंसाऽनर्थहेतुः विधिस्पृष्टे निषेधानवकाशात् तथाहि
विधिना बलवदिच्छाविषयसाधनताबोधरूपां प्रवर्तनां कुर्वताऽनर्थसाधने तदनुपपत्तेः स्वविषयस्य प्रवर्तनागोचरस्यानर्थसा-
धनत्वाभावोप्यर्थादाक्षिप्यते तेन विधिविषयस्य नानर्थहेतुत्वं युज्यते न हि क्रत्वर्थत्वं साक्षाद्विध्यर्थः येन विरोधो न स्यात्
किंतु प्रवर्तनैव प्रवर्तनाकर्मभूता तु पुरुषप्रवृत्तिः पुरुषार्थमेव विषयीकुर्वती क्वचित् क्रतुमपि पुरुषार्थसाधनत्वेन पुरुषार्थ-
भावमापन्नं विषयीकरोतीत्यन्यत् पुरुषप्रवृत्तिश्च बलवदिच्छोपधानदशायां ज्ञायमाना नभाव्यस्यार्थहेतुतामाक्षिपति न वाऽनर्थ-

हेतुतां प्रतिक्षिपति किंतु यथा प्राप्तमेवावलम्बते बलवदिच्छाविषये स्वतएव प्रवृत्तेः स्वर्गादौ विध्यनपेक्षणात् अतएव विहितश्येनफलस्यापि शत्रुवधरूपस्याभिचारस्यानर्थहेतुत्वमुपपद्यतएव फलस्य विधिजन्यप्रवृत्तिविषयत्वाभावात् विधिजन्यप्रवृत्तिविषयं तु धात्वर्थं करणं प्रवर्तनावलम्बते सा चानर्थहेतुं न विषयीकरोतीति विशेषविधिबाधितं सामान्यनिषेधवाक्यं रागद्वेषादिमूलाक्रत्वर्थलौकिकहिंसाविषयं तेन श्येनाग्नीषोमीययोर्वैषम्यादुपपन्नमदुष्टत्वं ज्योतिष्टोमादेः विधिस्पृष्टस्यापि निषेधविषयत्वे षोडशिग्रहणस्याप्यनर्थहेतुत्वापत्तिर्नातिरात्रे षोडशिनं गृण्हातीति निषेधात् तस्मान्न किञ्चिदेतदिति भाट्टं दर्शनं प्राभाकरं तु दर्शनं फलसाधने रागतएव प्रवृत्तिसिद्धेर्न नियोगस्य प्रवर्तकत्वं तेन श्येनस्य रागजन्यप्रवृत्तिविषयत्वेन विधेरौदासीन्यान्न तस्यानर्थहेतुत्वं विधिना प्रतिक्षिप्यते आग्नीषोमीयहिंसायां तु क्रत्वङ्गभूतायां फलसाधनत्वाभावेन रागाभावाद्धिधरेव प्रवर्तकः सच स्वविषयस्यानर्थहेतुतां प्रतिक्षिपतीति प्रधानभूता हिंसानर्थं जनयति न क्रत्वर्थेति न हिंसामिश्रत्वेन ज्योतिष्टोमादेर्दुष्टत्वमिति सममेव एतावन्मात्रेण विशेषः चोदनालक्षणोऽर्थो धर्मइत्यत्रार्थं पदव्यावर्त्यत्वेनाधर्मत्वं श्येनादेः प्राभाकरमते भाट्टमते तु श्येनफलस्यैवाभिचारस्यानर्थहेतुत्वादधर्मत्वं

नियतस्य तु संन्यासः कर्मणो नोपपद्यते ॥ मोहात्तस्य परित्यागस्तामसः परिकीर्तितः ॥ ७ ॥

श्येनस्य तु विहितस्य समीहितसाधनस्य धर्मत्वमेव अर्थपदव्यावर्त्यत्वं तु कलङ्मक्षणादेर्निषिद्धस्यैवेति फलतो नर्थहेतुत्वेन तु शिष्टानां श्येनादौ न धर्मत्वेन व्यवहारः तदुक्तं 'फलतोपि च यत्कर्म नानर्थेनानुबध्यते केवलप्रीतिहेतुत्वात्तद्धर्मइति कथ्यतइति' तार्किकाणां तु दर्शनं कृतिसाध्यत्वमर्थहेतुत्वमनर्थहेतुत्वं चेति त्रयं विध्यर्थः तत्र क्रत्वर्थहिंसायां साक्षान्निषेधाभावात्प्रायश्चित्तानुपदेशाच्च कृतिसाध्यत्वार्थहेतुत्ववदनर्थहेतुत्वमपि विधिना बोध्यतइति न तस्यानर्थहेतुत्वं श्येनादेस्त्वभिचारस्य साक्षादेव निषेधात्प्रायश्चित्तोपदेशाच्चा-नर्थहेतुत्वावगमात्तावन्मात्रं तत्र विधिना न बोध्यतइत्युपपन्नं श्येनाग्नीषोमयोर्वैलक्षण्यं ओपनिषदैस्तु भाट्टमेव दर्शनं व्यवहारे प्रायेणावलम्बितं तथा च भगवद्वादरायणप्रणीतं सूत्रं 'अशुद्धमिति चेन्न शब्दादिति' ज्योतिष्टोमादिकर्म अग्नीषोमीयहिंसादिमिश्रितत्वेन दुष्टमितिचेत् न अग्नीषोमीयं पशुमालभेत्तेत्यादिविधिशब्दादित्यक्षरार्थः जपप्रशंसापरं तु वाक्यं नक्रत्वर्थहिंसायाअधर्मत्वबोधकं तस्य तत्रातात्पर्यात् तथाच सांख्यानां विहिते निषिद्धत्वज्ञानमनर्थाहेतावनर्थहेतुत्वज्ञानं धर्मे चाधर्मत्वज्ञानमनुष्ठेये चाननु-ष्ठेयत्वज्ञानं विपर्यासरूपो मोहः तस्मान्मोहान्नित्यस्य कर्मणोयः परित्यागः सतामसः परिकीर्तितः मोहोहि तमः ॥ ७ ॥

पूर्वाक्तमोहाभावेऽपि दुःखमिति अनुपजातान्तःकरणशुद्धिनया कर्माधिकृतोऽपि दुःखमेवेदमिति मत्वा कायक्लेशभयाभित्यं कर्म त्य-
जोदिति यत् सत्यागो राजसदुःखं हि रजः अतः समोहरहितोऽपि राजसः पुरुषस्तादृशं राजसं त्यागं कृत्वा नैव त्यागफलं सात्त्विक-
त्यागस्य फलं ज्ञाननिष्ठालक्षणं नैव लभेत् न लभेत् ॥ ८ ॥ कर्मत्यागस्तामसो राजसश्च हेयो दर्शितः कीदृशः पुनरुपादेयः सात्त्विकस्त्या-
गइत्युच्यते विध्युद्देशे फलाश्रवणेऽपि कार्यं कर्तव्यमेवेति बुद्ध्या नियतं नित्यं कर्म सङ्गं कर्तृत्वामिनिवेशं फलं च त्यक्त्वेव यत्
क्रियतेऽन्तःकरणशुद्धिपर्यन्तं सत्यागः सात्त्विकः सत्त्वनिर्वृत्तोमतआदेयत्वेन संमतः शिष्टानां ननु नित्यानां फलमेव नास्ति कथं
फलं त्यक्त्वेत्युक्तं उच्यते अस्मादेव भगवद्वचनाभित्यानां फलमस्तीति गम्यते निष्फलस्यानुष्ठानासंभवात् तथा चापस्तम्भः तद्य-
थाम्ने फलार्थं निर्मिते छायागन्धइत्यनूत्पद्येते एवं धर्मं चर्यमाणमर्था अनूत्पद्यन्त इत्यानुषङ्गिकं फलं नित्यानां दर्शयति अकरणे प्र-
त्यवायस्मृतिश्च नित्यानां प्रत्यवायपरिहारं फलं दर्शयति 'धर्मेण पापमपनुदति तस्माद्धर्मं परमं वदन्ति येन केचन यजेतापि वा
दुःखमित्येव यत्कर्म कायक्लेशभयात्त्यजेत् ॥ सकृत्वा राजसं त्यागं नैव त्यागफलं लभेत्

॥ ८ ॥ कार्यमित्येव यत्कर्म नियतं क्रियतेऽर्जुन ॥ सङ्गं त्यक्त्वा फलं चैव सत्यागः सा-
त्त्विकोमतः ॥ ९ ॥

दर्विहोमेनानुपहतमनाएव भवति तदाहुर्देवयाजीश्रेयानात्मयाजीइत्यात्मयाजीतिहब्रूयात् सहवा आत्मयाजी योवेदेदं मेनेना-
ङ्गं सं स्क्रियतइदमनेनाङ्गमुपधीयतइत्यादिश्रुतयश्च' ज्ञानप्रतिबन्धकपापक्षयलक्षणं ज्ञानयोग्यतारूपपुण्यात्पत्तिलक्षणं चात्मसं-
स्कारं नित्यानां कर्मणां फलं दर्शयन्ति तदभिसन्धिं त्यक्त्वा तान्यनुष्ठेयानीत्यर्थः यदुक्तं त्यागसंन्यासशब्दौ घटपटशब्दाविव न
भिन्नजातीयार्थौ किंतु फलाभिसन्धिपूर्वककर्मत्यागएव तयोरर्थइति तन्न विस्मर्तव्यं तन्न सत्यपि फलाभिसन्धौ मोहाद्वा कायक्ले-
शभयाद्वा यः कर्मत्यागः सविशेषाभावकृतोविशिष्टाभावस्तामसत्वेन राजसत्वेन च निन्दितः यस्तु सत्यपि कर्मणि तलाभि-
सन्धित्यागः सविशेषणाभावकृतोविशिष्टाभावः सात्त्विकत्वेन स्तूयतइति विशेष्याभावकृते विशेषणाभावकृतेच विशिष्टाभावत्वस्य
समानत्वान्न पूर्वापरविरोधः उभयाभावकृतस्तु निर्गुणत्वान्न विरोधमध्ये गणनीयइति चावोचाम एतेन त्यागोहि पुरु-

षव्याघ्र त्रिविधः संप्रकीर्तितइति प्रतिज्ञाय कर्मत्यागलक्षणे द्वे विधे दर्शयित्वा प्रतिज्ञानुरुपां कर्मानुष्ठानलक्षणां तृतीयां विधां दर्शयतो भगवतः प्रकटमकौशलमापतितं न हि भवति त्रयो ब्राह्मणाभोजयितव्याः द्वौ कठकौडिन्यौ तृतीयः क्षत्रियइति तद्वदिति परास्तं तिसृणामपि विधानां विशिष्टाभावरूपेण त्यागसामान्येनैकजातीयतया प्राग्व्याख्यातत्वात् तस्माद्भगवदकौशलोद्भावनमेव महदकौशलमिति द्रष्टव्यम् ॥१॥ सार्व्विकस्य त्यागस्यादानाय सत्त्वशुद्धिद्वारेण ज्ञाननिष्ठां फलमाह यस्यागी सार्व्विकेन त्यागेन युक्तः पूर्वोक्तेन प्रकारेण कर्तृत्वाभिनिवेशं फलाभिसन्धिं च त्यक्तान्तःकरणशुद्ध्यर्थं विहितकर्मानुष्ठायी सयदा सत्त्वसमाविष्टः सत्त्वेनात्मानात्मविवेकज्ञानहेतुना चित्तगतेनातिशयेन सम्यग्ज्ञानप्रतिबन्धकरजस्तमोमलराहित्येनासमन्तात् फलाव्यभिचारेणाविष्टो व्याप्तो भवति भगवदर्पितनित्यकर्मानुष्ठानात् पापमलापकर्षलक्षणेन ज्ञानोत्पत्तियोग्यतारूपपुण्यगुणाधानलक्षणेन च संस्कारेण संस्कृतमन्तःकरणं यदा भवतीत्यर्थः तदा मेधावी शमदमसर्वकर्मोपरमगुरूपसदनादिसामवायिकाङ्गयुक्तेन मनननिदिध्यासनाख्यफलोपकार्यङ्गयुक्तेन

न द्वेष्ट्यकुशलं कर्म कुशलेनानुषज्जते ॥ त्यागी सत्त्वसमाविष्टो मेधावी किञ्चिन्संशयः ॥ १० ॥

च श्रवणाख्यवेदान्तवाक्यविचारेण परिनिष्पन्नं वेदान्तमहावाक्यकरणकं निरस्तसमस्ताप्रामाण्याशङ्कं कलङ्कं चिदन्याविषयकमहं ब्रह्मास्मीति ब्रह्मात्मैक्यज्ञानमेव मेधा तया नित्ययुक्तो मेधावी स्थितप्रज्ञो भवति तदा किञ्चिन्संशयः अहं ब्रह्मास्मीति विद्यारूपया मेधया तदविद्योच्छेदे तत्कार्यसंशयविपर्ययशून्यो भवति तदा क्षीणकर्मत्वात् न द्वेष्ट्यकुशलं कर्म अशोभनं काम्यं निषिद्धं वा कर्म न प्रतिकूलतया मन्यते कुशले शोभने नित्ये कर्मणि नानुषज्जते न प्रीतिं करोति कर्तृत्वाद्यभिमानरहितत्वेन कृतकृत्यत्वात् तथा च श्रुतिः 'भिद्यते हृदयग्रन्थिश्छिन्द्यते सर्वसंशयाः क्षीयन्ते चास्य कर्माणि तस्मिन् दृष्टे परावरइति' यस्मादेवं सार्व्विकस्य त्यागस्य फलं तस्मान्महतापि यत्नेन संपवोपादेयइत्यर्थः ॥ १० ॥ तदेवमात्मज्ञानवतः सर्वकर्मत्यागः संभाव्यते कर्मप्रवृत्तिहेत्वोरागद्वेषयोरभावादित्युक्तं संप्रत्यज्ञस्य कर्मत्यागासंभवे हेतुरुच्यते मनुष्योऽहं ब्राह्मणोऽहं गृहस्थोऽहमित्याद्यभिमानेनाबाधितेन देहं कर्माधिकारहेतुवर्णाश्रमादिरूपं कर्तृभोक्तृत्वाद्याश्रयं स्थूलसूक्ष्मशरीरेरेन्द्रियसङ्घातं बिभर्ति अनाद्यविद्यावासनावशाद्व्यवहारयोग्यत्वेन कल्पितमसत्यमपि स-

त्यतया स्वामिन्नमपि स्वामिन्नतया पश्यन् धारयति पोषयति चेति देहभृद्वाधितकर्माधिकारहेतुर्देहाभिमानस्तेन चिवेकज्ञानशून्येन देहभृतां कर्मप्रवृत्तिहेतुरागद्वेषपौष्कल्पेन सततं कर्मसु प्रवर्तमानेन कर्माण्यशेषतः निःशेषेण त्यक्तुं हि यस्मान्न शक्यं न शक्यानि सत्यां कारणसामग्र्यां कार्यत्यागस्याशक्यत्वात् तस्मात् यस्त्वज्ञोऽधिकारी सत्त्वशुद्धयर्थं कर्माणि कुर्वन्नपि भगवदनुकम्पया तत्फल-
त्यागी तुशब्दस्तस्य दुर्लभत्वद्योतनार्थः सत्यागीत्यभिधीयते गौण्या वृत्त्या स्तुत्यर्थमत्याग्यपि सन् अशेषकर्मसंन्यासस्तु परमार्थदर्शि-
नैव देहभृता शक्यते कर्तुमिति स एव मुख्यया वृत्त्या त्यागीत्यभिप्रायः ॥ ११ ॥ ननु देहभृतः परमात्मज्ञानशून्यस्य कर्मिणोपि कर्मफ-
लाभिसन्धित्यागित्वेन गौणसंन्यासिनः परमात्मज्ञानवतो देहाभिमानरहितस्य सर्वकर्मत्यागिनो मुख्यसंन्यासिनश्च कः फलोविशेषोय-
दलाभेन गौणत्वमेकस्य यल्लाभेन च मुख्यत्वमन्यस्य कर्मफलत्यागित्वं तु द्वयोरपि तुल्यमित्यन्यो विशेषोवाच्यः उच्यते अत्यागिनां
कर्मफलत्यागित्वेऽपि कर्मानुष्ठायिनामज्ञानां गौणसंन्यासिनां प्रेत्य विविदिषापर्यन्तसत्त्वशुद्धेः प्रागेव मृतानां पूर्वकृतस्य कर्मणः फलं

न हि देहभृता शक्यं त्यक्तुं कर्माण्यशेषतः ॥ यस्तु कर्मफलत्यागो सत्यागीत्यभिधीयते ॥ ११ ॥

शरीरग्रहणं भवति मायामयं फलगुतया लयमदर्शनं गच्छतीति निरुक्तेः कर्मण इति जात्यभिप्रायमेकवचनं एकस्य त्रिविधफलत्वानु-
पपत्तेः तच्च फलं कर्मणस्त्रिविधत्वात् त्रिविधं पापस्यानिष्टं प्रतिकूलवेदनीयं नारकतिर्यगादिलक्षणं पुण्यस्य इष्टमनुकूलवेदनीयं देवा-
दिलक्षणं मिश्रस्य तु पापपुण्ययुगलस्य मिश्रमिष्टानिष्टसंयुक्तं मानुष्यलक्षणमित्येवं त्रिविधमित्यनुवादो हेयत्वार्थः एवं गौणसंन्यासिनां
शरीरपातादूर्ध्वं शरीरान्तरग्रहणमावश्यकमित्युक्त्वा मुख्यसंन्यासिनां परमात्मसाक्षात्कारेणाऽविद्यातत्कार्यनिवृत्तौ विदेहकैवल्य-
मेवेत्याह न तु संन्यासिनां परमात्मज्ञानवतां मुख्यसंन्यासिनां परमहंस-परिव्राजकानां प्रेत्य कर्मणः फलं शरीरग्रहणमनिष्टमिष्टं
मिश्रञ्च कचिद्देशे काले वा न भवत्येवेत्यवधारणार्थस्तु शब्दः ज्ञानेनाज्ञानस्योच्छेदे तत्कार्याणां कर्मणामुच्छिन्नत्वात् तथा च श्रुतिः
'भिद्यते हृदयग्रन्थिश्छिद्यन्ते सर्वसंशयाः क्षीयन्ते चास्य कर्माणि तस्मिन् दृष्टे परावर इति' पारमर्षे च सूत्रम् 'तदधिगम उत्तरपूर्वाध-
योरश्लेषविनाशौ तद्व्यपदेशादिति परमात्मज्ञानादशेषकर्मक्षयं दर्शयति तेन गौणसंन्यासिनां पुनः संसारः मुख्यसंन्यासिनां तु मो-

क्षइति फले विशेषउक्तः। अत्र कश्चिदाह, अनाश्रितः कर्मफलं कार्यं कर्म करोति यः स संन्यासी चेत्यादौ कर्मफलत्यागिषु संन्यासि-
शब्दप्रयोगात् कर्मिणएवात्र फलत्यागसाम्यात् संन्यासिशब्देन गृह्यन्ते तेषां च सात्त्विकानां नित्यकर्मानुष्ठानेन निषिद्धकर्मानुष्ठा-
नेन च पापासंभवान्नानिष्टं फलं संभवति नापीष्टं काम्यानुष्ठानात् ईश्वरार्पणेन फलस्य त्यक्तत्वाच्च अतएव मिश्रमपि नेति त्रिविध-
धर्मफलासंभवः अतएवोक्तं 'मोक्षार्थी न प्रवर्तेत तत्र काम्यनिषिद्धयोः नित्यनैमित्तिके कुर्यात्प्रत्यवायजिहासयेति', सवक्तव्यः, शब्द-
स्यार्थस्य च मर्यादा न निरधारि भवतेति, तथाहि, गौणमुख्ययोर्मुख्ये कार्यसंप्रत्ययइति शब्दमर्यादायथा अमावास्यायामपराह्णे पिण्ड-
पितृयज्ञेन चरन्तीत्यत्र अमावास्याशब्दः काले मुख्यः तत्कालोत्पन्ने कर्मणि च गौणः य एवं विद्वानमावास्यां यजतइत्यादौ तत्रामावा-
स्यामिति कर्मग्रहणे पितृयज्ञस्य तदङ्गत्वान्न फलं कल्पनीयमिति विधेर्लाघवमिति पूर्वपक्षितं कात्यायनेन अङ्गं वा समभिव्याहारादिति
गौणार्थस्य मुख्यार्थोपस्थितिपूर्वकत्वान्मुख्यार्थस्य चेहावाधादमावास्याशब्देन कालएव गृह्यते फलकल्पनागौरवं तूत्तरकालीनं प्रमाण-
वत्त्वादङ्गीकार्यमिति सिद्धान्तितं जैमिनिना पितृयज्ञः स्वकालत्वादनङ्गं स्यादिति एवं स्थिते संन्यासिशब्दस्य सर्वकर्मत्यागिनि मुख्य-
त्वात् कर्मिणि च फलत्यागसाम्येन गौणत्वान्मुख्यार्थस्य चेहावाधात्तस्यैव संन्यासिशब्देन ग्रहणमिति शब्दमर्यादया सिद्धं, सत्यां
कारणसामान्यां कार्योत्पादइति चार्थमर्यादां, तथाहि ईश्वरार्पणेन त्यक्तकर्मफलस्यापि सत्त्वशुद्धिं नित्यानि कर्माण्यनुतिष्ठतोऽन्तराले-
मृतस्य प्रागर्जितैः कर्मभिस्त्रिविधं शरीरग्रहणं केन वार्यते 'योवा एतदक्षरं गार्ग्यविदित्वाऽस्माल्लोकात्प्रैति सकृपणइति श्रुतेः' अन्ततः
सत्त्वशुद्धिफलज्ञानोत्पत्त्यर्थं तदधिकारिशरीरमपि तस्यावश्यकमेव अतएव विविदिषा-संन्यासिनः श्रवणादिकं कुर्वतोऽन्तराले मृत-
स्य योगभ्रष्टशब्दवाच्यस्य शुचीनां श्रीमतां गेहे योगभ्रष्टोभिजायतइत्यादिना ज्ञानाधिकारिशरीरप्राप्तिरवश्यं भाविनीति निर्णीतं षष्ठे
यत्र सर्वकर्मत्यागिनोप्यज्ञस्य शरीरग्रहणमावश्यकं तत्र किं वक्तव्यमज्ञस्य कर्मिणइति तस्मादज्ञस्यावश्यं शरीरग्रहणमित्यर्थमर्यादया
सिद्धांपराक्रान्तं चैकभविकपक्षनिराकरणे सूरिभिः तस्माद्यथोक्तं भगवत्पूज्यपादभाष्यकृतं व्याख्यानमेव ज्यायः तदयमत्र निष्कर्षः
अकर्त्रभोक्तृपरमानन्दाद्वितीयसत्यस्वप्रकाशब्रह्मात्मसाक्षात्कारेण निर्विकल्पेन वेदान्तवाक्यजन्येन विचारनिश्चितप्रामाण्येन सर्वप्र-
काराप्रामाण्यशङ्काशून्येन ब्रह्मात्मज्ञानेनात्माज्ञाननिवृत्तौ तत्कार्यकर्तृत्वाद्यभिमानरहितः परमार्थसंन्यासी सर्वकर्माच्छेदाच्छुद्धः केवलः
सत्ताविद्याकर्मादिनिमित्तं पुनः शरीरग्रहणमनुभवति सर्वप्रमाणां कारणोच्छेदेनोच्छेदात् यस्त्वविद्यावात् कर्तृत्वाद्यभिमानो देहभृत्

सत्रि विधः रागादिदोषप्राबल्यात् काम्यनिषिद्धादियथेष्टकर्मानुष्ठायी मोक्षशास्त्रानधिकार्यैकः अपरस्तुयः प्राक् कृतसुकृतवशात् किञ्चित्प्रक्षीणरागादिदोषः सर्वाणि कर्माणि त्यक्तुमशक्नुवन्निषिद्धानि काम्यानि च परित्यज्य नित्यानि नैमित्तिकानि च कर्माणि फलाभिसन्धित्यागेन सत्त्वगुह्यार्थमनुतिष्ठन् गौणसंन्यासी मोक्षशास्त्राधिकारी द्वितीयः सः ततो नित्यनैमित्तिककर्मानुष्ठानेनान्तः करणशुद्ध्या समुपजातविविदिषः श्रवणादिना वेदनं मोक्षसाधनं संपिपादयिषुः सर्वाणि कर्माणि विधितः परित्यज्य ब्रह्मनिष्ठं गुरुमुपसर्पति विविदिषासंन्यासिसमाख्यस्तृतीयः तत्राद्यस्य संसारित्वं सर्वप्रसिद्धं द्वितीयस्य त्वनिष्ठमित्यादिना व्याख्यातं तृतीयस्य तु अयतिः श्रद्धयोपेतइति प्रश्नमुत्थाप्य निर्णीतं षष्ठे अज्ञस्य संसारित्वं ध्रुवं कारणसामग्याः सत्त्वात् तत्तु कस्याचिज्ज्ञानाननुगुणं प्रस्यचिज्ज्ञानानुगुणमिति विशेषः विज्ञस्यतु संसारकारणाभावात् स्वतएव कैवल्यमिति द्वौ पदार्थौस-

अनिष्टमिष्टं मिश्रं च विविधं कर्मणाः फलम् ॥ भवत्यत्यागिनां प्रेत्य न तु संन्यासिनां क्वचित् ॥ १२ ॥ पञ्चैतानि महाबाहो कारणाणि निबोध मे ॥ सांख्ये कृतान्ते प्रोक्तानि सिद्धये सर्वकर्मणाम् ॥ १३ ॥

त्रितावस्मिन् श्लोके ॥ १२ ॥ तत्रात्मज्ञानरहितस्य संसारित्वे हेतुः कर्मत्यागासंभवोक्तः नाहि देहश्रुता शक्यं त्यक्तुं कर्माण्य-
शेषतइति तत्राज्ञस्य कर्मत्यागासंभवे कोहेतुः कर्महेतावधिष्ठानादिपञ्चके तादात्म्याभिमानइतीममर्थं चतुर्भिः श्लोकैः प्रपञ्च-
यति तत्र प्रथमेनाधिष्ठानादीनि पञ्च वेदान्तप्रमाणमूलानि हेयत्वार्थमवश्यं ज्ञातव्यानीत्याह इमानि वक्ष्यमाणानि पञ्च
सर्वकर्मणां सिद्धये निष्पत्तये करणानि निर्वर्तकानि हेमहाबाहो मे मम परमाप्तस्य सर्वज्ञस्य वचनान्निबोध बोद्धुं साव-
धानोभव न ह्यत्यन्तदुर्ज्ञानान्येतान्यनवहितचेतसा शक्यन्ते शातुमिति चेतःसमाधानविधानेन तानि स्तौति महाबाहुत्वेन च
सत्पुरुषएव शकोज्ञातुमिति सूचयति स्तुत्यर्थमेव किमेतान्यप्रमाणकान्येव तव वचनाज्ज्ञेयानि नेत्याह साङ्ख्ये कृतान्ते प्रोक्तानि

निरतिशयपुरुषार्थप्राप्त्यर्थं सर्वानर्थानिवृत्त्यर्थं च ज्ञातव्यानि जीवोब्रह्म तयोरैक्यं तदबोधोपयोगिनश्च श्रवणादयः पदार्थाः सङ्ख्यायन्ते
व्युत्पाद्यन्तेऽस्मिन्निति साङ्ख्यं वेदान्तशास्त्रं तस्मिन्नात्मवस्तुमात्रप्रतिपादके किमर्थमनात्मभूतान्यवस्तूनि लोकसिद्धानि च कर्मका-
रणानि पञ्च प्रतिपाद्यन्तइत्यतः शास्त्रविशेषणं कृतान्तइति कृतमिति कर्मोच्यते तस्यान्तः परिसमाप्तिस्तत्त्वज्ञानोत्पत्त्या यत्र तस्मिन्
कृतान्ते शास्त्रे प्रोक्तानि प्रसिद्धान्येव लोकेऽनात्मभूतान्येवात्मतया मिथ्याज्ञानारोपेण गृहीतान्यात्मतत्त्वज्ञानेन बाधसिद्धये हेयत्वेनो-
क्तानि यदा ह्यन्यधर्मपेव कर्मात्मन्याविद्ययाऽध्यारोपितमित्युच्यते तदा शुद्धात्मज्ञानेन तदबाधात्कर्मणोऽन्तःकृतोभवति अतआत्मनः
कर्मासंबन्धप्रतिपादनायानात्मभूतान्येव पञ्च कर्मकारणानि वेदान्तशास्त्रे मायाकल्पितान्यनूदितातीति नाद्वैतात्ममात्रतात्पर्यहानि-
स्तेषां तदङ्गत्वेनैवेतरत्रप्रतिपादनात् इहापि च सर्वकर्मन्तत्त्वं ज्ञानस्य प्रतिपादितं सर्वं कर्माखिलं पार्थ ज्ञाने परिसमाप्यतइति तस्मा-
ज्ज्ञानशास्त्रस्य कर्मन्तत्त्वमुपपन्नम् ॥ १३ ॥ प्रमाणभूलानि कर्मकारणानि पञ्चात्मनोकर्तृत्वसिद्धयर्थं हेयत्वेन ज्ञातव्यानीत्युक्ते कानि
तानीत्यपेक्षायां तत्स्वरूपमाह द्वितीयेन इच्छाद्वेषसुखदुःखचेतनाभिव्यक्तेराश्रयोऽधिष्ठानं शरीरं तथा कर्ता यथाधिष्ठानमनात्मा भौतिकं
मायाकल्पितं स्वाप्नगृहरथादिवत् तथा कर्तोऽहं करोमीत्याद्यभिमानवात् ज्ञानशक्तिप्रधानापञ्चीकृतपञ्चमहाभूतकार्योऽहङ्कारान्तःकर-
णं बुद्धिर्विज्ञानमित्यादिपर्यायशब्दवाच्यस्तादात्म्याध्यासेनात्मनि कर्तृत्वादि धर्माध्यारोपहेतुरनात्मा भौतिकोमायाकल्पितश्चेति तथा
शब्दार्थः स्थूलशरीरस्य लोकायतिकैरात्मत्वेन परिगृहीतस्याप्यन्यैः परीक्षकैरनात्मत्वेन निश्चयात्तद्वद्वान्तेन तार्किकादिभिरात्मत्वेन
परिगृहीतस्य कर्तुरप्यनात्मत्वनिश्चयः सुकरइत्यर्थः करणं च श्रोत्रादिशब्दाद्युपलब्धिसाधनं च शब्दस्तथेत्यनुकर्षार्थः पृथग्विधं
नानाप्रकारं पञ्चज्ञानेन्द्रियाणि पञ्चकर्मेन्द्रियाणि मनोबुद्धिश्चेति द्वादशसङ्ख्यं करणवर्गं मनोबुद्धिश्चेति वृत्तिविशेषौ वृत्तिमांस्त्व
हङ्कारः कर्तैव चिदाभासस्तु सर्वत्रैवाविशिष्टः विविधानानाप्रकाराः पञ्चधा दशधावा प्रसिद्धाः चशब्दस्त्वेवैत्यनुकर्षार्थः पृथक्
असङ्कीर्णाः चेष्टाः क्रियारूपाः क्रियाशक्तिप्रधानापञ्चीकृतपञ्चमहाभूतकार्याः क्रियाप्राधान्येन वायवीयत्वेन व्यपदिश्यमानाः
प्राणापानव्यानोदानसमानाः नागकूर्मकृकलदेवदत्तधनञ्जयाख्याश्च तदन्तर्भूताएव अत्र च सुषुप्तावन्तःकरस्य कर्तृत्वं
येऽपि प्राणव्यापारदर्शनोद्भेदव्यपदेशाच्चान्तःकरणादत्यन्तभिन्नइव प्राणइति केचित् क्रियाशक्तिज्ञानशक्तिमदेकमेव जीवत्वो-
पाधिभूतमपञ्चीकृतपञ्चमहाभूतकार्यं क्रियाशक्तिप्राधान्येन प्राणइति ज्ञानशक्तिप्राधान्येन चान्तःकरणमिति व्यपदिश्यत-

स्त/

इत्यभियुक्ताः 'सईक्षां चक्रे कस्मिन्नहमुत्क्रान्ते उत्क्रान्तोभविष्यामि कस्मिन्वा प्रतिष्ठिते प्रतिष्ठास्यामीति सप्राणमसृजतेति' श्रुताबु-
त्क्रान्त्याद्युपाधित्वं प्राणस्योक्तं तथा 'सधीः स्वप्नोभूत्वेमं लोकमतिक्रामति मृत्योरूपाणि ध्यायतीव लेलायतवित्यादि' श्रुताबुत्क्रान्त्या-
द्युपाधित्वं बुद्धेरुक्तं स्वतन्त्रोपाधिभेदे च जीवभेदप्रसङ्गः तस्मात् बुद्धिप्राणयोरेकत्वेनैवोत्क्रान्त्याद्युपाधित्वं युक्तं भेदव्यपदेशश्च शक्ति-
भेदात् सुषुप्तौ च ज्ञानशक्तिभागलयेऽपि क्रियाशक्तिभागदर्शनमेकत्वेऽपि न विरुद्धमनुभवसिद्धत्यात् इष्टिसृष्टिनये सर्वलयेऽपि प्राण-
व्यापारवच्छरीरस्य सुषुप्तोयमित्येवं रूपेण परैः कल्पितत्वाच्च तस्मादुभयथापि व्यपदेशभेदउपपन्नः दैवं च अनुग्राहकदेवताजातं च श-
ब्दस्तथेत्यनुकर्षणार्थः अत्र कारणवर्गे पञ्चमं पञ्चसङ्ख्यापूरणं एवशब्दस्तथाशब्देन संबध्यमानोऽनात्मत्वभौकिकत्वकल्पितत्वाद्यवधा-
रणार्थः पञ्चानामपि तत्र शरीरस्य कर्तृकरणक्रियाधिष्ठानस्य देवतापृथिवी यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यं

अधिष्ठानं तथा कर्ता करणं च पृथग्विधम् ॥ विविधाश्च पृथक्चेष्टा दैवं चैवात्र पञ्चमम् ॥ १४ ॥

शरीरवाङ्मनो भयत्कर्म प्रारभते नरः ॥ न्याय्यं वा विपरीतं वा पञ्चैते तस्य हेतवः ॥ १५ ॥

दिशः श्रोत्रं मनश्चन्द्रं पृथिवीं शरीरमिति' श्रुतौ वागाद्यधिष्ठात्र्यग्न्यादिभिः सहशरीराधिष्ठातृत्वेन पृथिवीपाठात् कर्तुरहङ्कारस्याधि-
ष्ठात्री देवता रुद्रः पुराणादिप्रसिद्धः करणानां चाधिष्ठात्र्योदेवताः सुप्रासिद्धाः श्रोत्रत्वक्चक्षूरसनघ्राणानां दिग्धातार्कप्रचेतोऽश्विनः
वाक्पाणिपादपायूपस्थानां बन्धोन्द्रोपेन्द्रमित्रप्रजापतयः मनोबुद्ध्योश्चन्द्रबृहस्पतीइति पञ्चप्राणानां क्रियारूपाणां सद्योजातवामदेवा-
घोरतत्पुरुषेशानाः पुराणप्रसिद्धाः भाष्ये दैवमादित्यादिचक्षुराद्यनुग्राहकमित्यधिष्ठानादिदेवनानामप्युपलक्षणम् ॥ १४ ॥ स्वरूपमुक्ता
तेषां पञ्चानां कर्महेतुत्वमाह तृतीयेन शरीरे वाचिकं मानसिकं च विधिप्रतिषेधलक्षणं त्रिविधं कर्म धर्मशास्त्रेषु प्रसिद्धं अक्षपादेन
चोक्तं 'प्रवृत्तिर्वाग्बुद्धिशरीरारम्भइति' बुद्धिर्मनः अतः प्राधान्याभिप्रायेणोच्यते शरीरेण वाचा मनसावा यत्कर्म प्रारभते निर्वर्तयति
नरः मनुष्याधिकारत्वाच्छास्त्रस्य कीदृशं कर्म न्याय्यं वा शास्त्रीयं धर्मं विपरीतं वा अशास्त्रीयं धर्मं यच्च निमिषितचेष्टितादि जीवनहे-
तुरन्याद्वा विहितप्रतिषिद्धसमं तत्सर्वं पूर्वकृतधर्माधर्मयोरेव कार्यामिति न्याय्याविपरीतयोरेवान्तर्भूतं पञ्चैते यथोक्ताअधिष्ठानादय-

य

स्तस्य सर्वस्य कर्मणो हेतवः कारणानि ॥ १५ ॥ इदानीमेतेषामेव कर्मकर्तृत्वात्मनो कर्तृत्वमित्याधिष्ठानादिनिरूपणफलमाह तत्र कर्मणि प्रागुक्ते सर्वस्मिन् एवं सति अधिष्ठानादिपञ्चहेतुके सति तैर्निर्वर्त्यमाने आत्मानं सर्वजडप्रपञ्चस्य भासकं सत्तास्फूर्तिरूपं स्वप्रकाशपरमानन्दमबाध्यं केवलमसङ्गोदासीनमकर्तारमविक्रियमद्वितीयं तु एव परमार्थतः अविद्यया त्वधिष्ठानादौ प्रतिबिम्बितमादित्यमिव तोये तद्भासकमनन्यत्वेन परिकल्प्य तोयचलनेनादित्यश्चलतीति वदधिष्ठानादिकर्मणोऽहमेव कर्तेति सास्त्रिणमपि सन्तं कर्तारं क्रियाश्रयं यः पश्यत्यविद्यया कल्पयति रज्जुमिव भुजङ्गं स एव पश्यन्नपि न पश्यत्यात्मानं तत्त्वेन स्वरूपाज्ञानकृतत्वादध्यासस्य सम्भ्रान्त्या विपरीतमेव पश्यति न यथा तत्त्वमित्यत्र को हेतुरत आह अकृतबुद्धित्वात् शास्त्राचार्योपदेशन्यायैरनुपजनितविवेकबुद्धित्वात् नहि रज्जुतत्त्वसाक्षात्काराभावे भुजङ्गभ्रमं कश्चन बाधते एवं शास्त्राचार्योपदेशन्यायैः परिनिष्ठितेऽहमस्मि सत्यं ज्ञानमनन्तमकर्त्रभोक्तृपरमानन्दमनवस्थमद्वयं ब्रह्मेति साक्षात्कारेनुपजनिते कुतो मिथ्याज्ञानतत्कार्यबाधः एतादृशं साक्षात्कारमेव गुरुमुपसृत्य वेदान्तवाक्यविचारेण कुतो न जनयतीत्यत आह दुर्मतिः दुष्टा विवेकप्रतिबन्धकपापेन मलिना मतिर्यस्य सः अतो शुद्धबुद्धित्वान्नित्या-

तत्रैवं सति कर्तारमात्मानं केवलं तु यः ॥ पश्यत्यकृतबुद्धित्वान्न स पश्यति दुर्मतिः ॥ १६ ॥

नित्यवस्तुविवेकादिशून्यत्वेन तत्त्वज्ञानायोग्यत्वादकर्तारमपि कर्तारं केवलमप्यकेवलमात्मानमविद्यया कल्पयन्संसारि कर्मोधिकारी देहभृदकृतबुद्धिः कर्मकर्तृषु तादात्म्याभिमानात्कर्मत्यागासमर्थः सर्वदा जननमरणप्रबन्धेनानिष्टमिष्टं मिश्रं च कर्मफलमनुभवति एतेन यस्तार्किकोदेहादिव्यतिरिक्तं आत्मानमेव कर्तारं केवलं पश्यति सोऽप्यकृतबुद्धित्वेन व्याख्यातः । अन्यस्त्वाह आत्मा केवलोन कर्ता किन्त्वधिष्ठानादिभिः संहतः सन् परमार्थतः कर्तैव कर्तारमात्मानं केवलं पश्यन् दुर्मतिरिति केवलशब्दप्रयोगादिति तन्न परमार्थतः सर्वक्रियाशून्यस्यासङ्गस्यात्मनोऽधिष्ठानादिभिः संहतत्वानुपपत्तेः जलसूर्यकादिवत्त्वाविद्यकेन संहतत्वेन कर्तृत्वमपि तादृशमेव अधिष्ठानादीनामप्याविद्यकत्वाच्च केवलशब्दस्तु स्वभावसिद्धमात्मनोऽङ्गाद्वितीयरूपत्वमनुवदति कर्तृत्वदर्शिनो दुर्मतिरिति त्वहेतुत्वेनेत्यदोषः ॥ १६ ॥ तदेवं चतुर्भिः श्लोकैरनिष्टमिष्टं मिश्रं च त्रिविधं कर्मणः फलं भवत्यत्यागिनां प्रेत्येति चरणत्रयं व्याख्यातमिदानीं न तु संन्यासिनां क्वचिदिति तुरीयं चरणमेकेन व्याचष्टे यस्य पूर्वोक्तविपरीतस्य पुण्यैः कर्मभिः क्षपितेषु विवेकविरोधि पापेषु नित्यानित्यवस्तु-

विवेकादिसाधनचतुष्टयं प्राप्तवतः शास्त्राचार्योपदेशन्यायजनिताकर्त्रभोक्त्वस्वप्रकाशपरमानन्दाद्वितीयब्रह्मात्मसाक्षात्कारिणाज्ञाने सकार्येबाधिते न भवत्यहं कर्तृत्येवं रूपोभावः प्रत्ययः यस्य, भावः सद्भावः अहंकृतोऽहमिति व्यपदेशार्हो न अहङ्कारबाधेन शुद्धस्वरूपमात्रपरिशेषादिति वा, अहंकृतोऽहङ्कारस्य भावः तत्तादात्म्यं यस्य न विवेकेन बाधितत्वादिति वा, बाधितानुवृत्तावपि एतएव पञ्चाधिष्ठानादयोमायया मयि सर्वात्मनि कल्पिताः सर्वकर्मणां कर्तारो मया स्वप्रकाशचैतन्येनासङ्गेन कल्पितसंबन्धेन प्रकाश्यमाना अहं तु न कर्ता किंतु कर्तृतद्वयापाराणां साक्षिभूतः क्रियाज्ञानशक्तिमदुपाधिद्वयनिर्मुक्तः शुद्धः सर्वकार्यकारणासंबद्धः कूटस्थ-नित्योनिर्द्वयः सर्वविकारशून्य 'असङ्गो ह्ययं पुरुषः साक्षी चेता केवलोऽगिर्गुणश्च अप्राणो ह्यमनाः शुद्धः अक्षरात्परतः परः अज आत्मा महान्ध्रुवः सलिल एकोद्रष्टाऽद्वैतः अजो नित्यः शाश्वतोऽयं पुराणः निर्ःफलं निष्क्रियं शान्तं निरवद्यं निरञ्जनमित्यादि श्रुतिभ्यः' अविकार्योऽयमुच्यते प्रकृतेः क्रियमाणानि गुणैः कर्माणि सर्वशः अहङ्कारविमूढात्मा कर्ता हमिति मन्यते तत्त्वविन्दु न सज्जते शरी-

यस्य नाहंकृतोभावो बुद्धिर्यस्य न लिप्यते ॥ इत्वापि सद्भ्रमांल्लोकान् हन्ति न विवद्भ्यते ॥ १७ ॥

रस्थोपि कौन्तेय न करोति न लिप्यते इत्यादि स्मृतिभ्यश्च तस्माच्चाहं कर्तृत्येवं परमार्थदृष्टेः बुद्धिरन्तःकरणं यस्य न लिप्यते नानुशयिनी भवति इदमहमकार्षमेतत् फलं भोक्ष्य इत्यनुसन्धानं कर्तृत्ववासनानिमित्तं लेपोनुशयः सच पुण्ये कर्मणि हर्षरूपः पापे पश्चात्तापरूपः ईदृशेन द्विविधेनापि लेपेन बुद्धिर्न युज्यते कर्तृत्वाभिमानबाधात् तथा च ज्ञानिनं प्रकृत्य श्रुतिः एतमुहैवैतेन तरतइत्यतः पापमकरवमित्यतः कल्याणमकरवमित्युभे उहैवैष एतेतरति नैनं कृताकृते तपतः तदेतदहं चाभ्युक्तमेष नि त्योमहिमा ब्राह्मणस्य न कर्मणा वर्धते नोकनीयान् तस्यैवात्मापदवित्तं विदित्वा न कर्मणा लिप्यते पापकेनेतीति पापकेनेति पु-ण्यस्याप्युल्लक्षणं वर्धते कनीयानिति च पुण्यपापयोः परितोषपरितापाभिप्रायं एवं यस्य नाहङ्कृतो भावो बुद्धिर्यस्य न लिप्यते स पू-र्वोक्तदुर्मतिविलक्षणः सुमतिः परमार्थदर्शी पश्यत्यकर्तारमात्मानं केवलं कर्तृत्वाभिमानाभावादनष्टादित्रिविधकर्मफलभागी न भव-तीत्येतावति शास्त्रार्थेऽहङ्काराभावबुद्धिलेपाभावौ स्तोतुमाह इत्वा हिंसित्वापि सद्भ्रमांल्लोकान्सर्वान् प्राणिनः न हन्ति हननकि-

यायाः कर्ता न भवति अकर्तृस्वरूपसाक्षात्कारात् न निवध्यते नापि तत्कार्येणाधर्मफलेन संवध्यत अत्र नाहंकृतोभावइत्यस्य फलं न
हन्तीति बुद्धिर्न लिप्यतइत्यस्य फलं न निवध्यतइति अनेन च कर्मालेपप्रदर्शनेऽतिशयमात्रमुक्तं नतु सर्वप्राणिहननं संभवति हत्वा-
पीति कर्तृत्वाभ्यनुज्ञाबाधितकर्तृत्वदृष्ट्या लौकिक्या न हन्तीति कर्तृत्वनिषेधः शास्त्रीयया परमार्थदृष्ट्येति न विरोधः शास्त्रादौ नायं
हन्ति न हन्यते इति सर्वकर्मासंस्पर्शित्वमात्मनः प्रतिज्ञाय न जायतइत्यादिहेतुवचनेन साधयित्वा वेदाविनाशिनमित्यादिनाविदुषः
सर्वकर्माधिकारनिवृत्तिः सङ्क्षेपेणोक्ता मध्ये च तेन तेन प्रसङ्गेन प्रसारितेहशास्त्रार्थेतावत्त्वप्रदर्शनायोपसंहृता नहन्ति न निवध्यतइति
एवं चात्रिद्याकल्पितानामधिष्ठानाद्यनात्मकृतानां सर्वेषामपि कर्मणामात्मविद्यया समुच्छेदोपपत्तेः परमार्थसंन्यासिनां अनिष्टादित्रिविधं
कर्म न भवतीत्युपपन्नं परमार्थसंन्यासश्चाकर्त्तात्मसाक्षात्कारएव जनकादीनामेतादृशसंन्यासित्वेऽपि बलवत्प्राग्बन्धकर्मवशात् बाधि-
तानुवृत्त्या परपरिकल्पनया वा कर्मदर्शनं न विरुद्धं परहंसानामीदृशानां भिक्षाटनादिवत् अतएव ज्ञानफलभूतोविद्वत्संन्यासउच्यते
साधनभूतस्तु विविदिषासंन्यासोर्नैवंविधोऽपि प्रथममुत्तरकाले ज्ञानोत्पत्तावेवंविधोभवतीति वक्ष्यते ॥१७॥ पूर्वमधिष्ठानादिपञ्चकस्य
क्रियाहेतुत्वेनात्मनः सर्वकर्मासंस्पर्शित्वमुक्तं संप्रति तमेवार्थं ज्ञानज्ञेयादिप्रक्रियारचनया त्रैगुण्यभेदव्याख्ययाच विवरीतुमुपक्रमते
ज्ञानं विषयप्रकाशक्रिया ज्ञेयं तस्य कर्मपरिज्ञाता तस्याश्रयोभोक्तान्तःकरणोपाधिपरिकल्पितः एतेषां त्रयाणां सन्निपाते हि हानोपादा-
नादिसर्वकर्मारम्भः स्यादतएतत्त्रयं सर्वेषां कर्मणां प्रवर्तकं तदेतदाह त्रिविधा कर्मचोदनेति प्रवर्तकमुच्यते चोदनेति क्रियायाः प्रवर्तकं
वचनमाहुरिति शावरे 'चोदनाचोपदेशश्च' विधिश्चैकार्थवाचिनइति भाट्टे च वचने क्रियाप्रवर्तकवचनत्वं यद्यपि चोदनापदशक्यतया प्र-
तीयते तथापि वचनत्वं विहाय प्रवर्तकमात्रमिहं लक्ष्यते ज्ञानादिषु वचनत्वाभावात् एवं च प्रेरणीयत्वं प्रेरकत्वं चानात्मनएव चात्मनइत्य-
मिप्रायः तथा करणं साधकतमं बाह्यं श्रोत्राद्यन्तस्थं बुद्ध्यादि कर्मकर्तुरीप्सिततमं क्रियया व्याप्यमानं उत्पाद्यमाप्यं विकार्यं संस्कार्यं च
कर्ताच इतरकारकाप्रयोज्यत्वे संति सकलकारकाणां प्रयोक्ता क्रियायानिर्वर्तकश्चिद्विद्वद्ग्रन्थिरूपइति त्रिविधस्त्रिप्रकारः कर्म संगृह्यते
समवैत्यत्रेति कर्मसंग्रहः कर्माश्रयः चकारार्थादिति शब्दात् संप्रदानमपादानमधिकरणं च राशि त्रयान्तर्भूतं एवं कारकषट्कमेव त्रिविधं-
क्रियायाआश्रयोनेतु कूटस्थआत्मेत्यर्थः कर्मप्रेरकस्य कर्माश्रयस्य च कारकरूपत्वात्त्रैगुण्यात्मकत्वाच्चाकारकस्वभावो गुणातीतश्चात्मा
ज्ञानं प्रेरणारूपं लिङ्गादिशब्दजन्यं, ज्ञेयं तस्य ज्ञानस्य विषयत्वेन लिङ्गादिशब्दस्वरूपं प्रेरकं, परिज्ञाता तस्य ज्ञानस्याश्रयः प्रेरणीय, इत्येवं

त्रिविधा कर्मचोदना, कर्म क्रियापुरुषव्यापाररूपार्थभावना तद्विषया चोदना प्रेरणा विधिरूपा शाब्दीभावनैत्यर्थः तथा करणं सेत्कि-
 तव्यताकं साधनं धात्वर्थः कर्मभाव्यं स्वर्गादिफलं कर्ता फलकामनावान् पुरुषः क्रियायानिर्वर्तकइत्येवं त्रिविधः कर्मसंग्रहः कर्मणः
 पुंव्यापाररूपस्यार्थभावनायाः संग्रहः सङ्क्षेपः तदेवमर्थभावनारूपपुंश्रयत्नस्य विधेयस्याभावाच्छब्दभावनारूपोविधिर्न शुद्धमात्मानं
 गोचरयति कारकाश्रयत्वाद्विधिविधेययोगः तदुक्तं त्रैगुण्यविषयावेदानिस्त्रैगुण्योभवार्जुनेति कारकाणां च त्रैगुण्यरूपत्वमनन्तरमेव
 व्याख्यास्यतइत्याभिप्रायः अत्र प्रसङ्गाद्विधिश्चिन्त्यते प्रवृत्तिहेतुत्वेन प्रेरणा तावत्सर्वलोकानुभवसिद्धा राज्ञा प्रेरितोवालेन प्रेरितोब्राह्मणे-
 न प्रेरितोब्राह्मणेन प्रेरितोहमिति हि प्रवर्तमानावकारोभवन्ति साच प्रवर्तनाप्रवर्तकराजादिनिष्ठा तत्रोत्कृष्टस्य निकृष्टप्रति प्रवर्तना आज्ञा
 प्रेषणेति चोच्यते निकृष्टस्योत्कृष्टप्रति प्रवर्तनायाश्चाऽध्येषणेति चोच्यते समस्य समं प्रत्युत्कर्ष निष्कर्षादासीन्येन प्रवर्तनाऽनुज्ञाऽनु-
 मतिरिति चोच्यते तेचाज्ञादयोज्ञानविशेषाइच्छाविशेषावाचेतनधर्माएव लोके प्रसिद्धावेदेतु विधिनाऽहं प्रेरितः करोमीति व्यवहर्ता-
 रोभवति तत्र स्वयमचेतनत्वाद्दपौरुषेयत्वाच्च वैदिकस्य विधेर्न चेतनधर्मेणाज्ञादिना प्रेरकतासंभवत्यतः स्वधर्मेणैव साध्युपगन्त-
 व्या गत्यन्तरासंभवात् सएव धर्मश्चोदना प्रवर्तनाप्रेरणाविधिरूपदेशः शब्दभावेनेति चोच्यते तत्र केचिदलौकिकमेव शब्दव्यापारं
 कल्पयति अन्येतु कृमेनैवोपपत्तौ नालौकिकल्पनां सहन्ते प्रवर्तनाहि प्रवृत्तिहेतुर्व्यापारः विधिशब्दस्य चाख्यातत्वेन दशलकारसा-
 धारणेनोपाधिना पुरुषप्रवृत्तिरूपार्थभावनां प्रति वाचकत्वं तज्ज्ञानहेतुत्वमिति यावत् साच ज्ञातैवानुष्ठानं शक्यतइति तद्धीहेतोर-
 पि शब्दस्य तद्धेतुत्वं परंपरया भवत्येव तत्र विधिशब्दस्य पुरुषप्रवृत्तिरूपभावनाज्ञानहेतुर्व्यापारः (पुरुषप्रवृत्तिवाचक) स्तद्वाचकश-
 क्तिमत्तया विधिशब्दज्ञानं सएव च तस्य प्रवृत्तिहेतुर्व्यापारइति प्रवर्तनाभिधानीयकं लभते ज्ञानद्वारेणैव शब्दस्य प्रवृत्तिजनकत्वात् ज्ञा-
 नजनकव्यापारातिरिक्तव्यापारकल्पने भानाभावात् ज्ञानजनकश्च व्यापारस्तस्य स्वज्ञानं शक्तिज्ञानं शक्तिविशिष्टस्वज्ञानंच त्राद्ययो
 रन्यतरस्य शब्दभावनात्वं तृतीयस्य तु तत्र करणत्वमिति, धिवेकः, एवं स्थिते निष्कर्षः विधिना स्वज्ञानं जन्यते प्रवर्तनात्वेनाभिधीय
 तेपीति विधिज्ञानमेव शब्दभावना तस्यांच पुरुषप्रवृत्तिरूपार्थभावनैव भाव्यतयान्वेति करणतया च प्रवृत्तिवाचकशक्तिमद्विधिज्ञानमेव
 भावनासाध्यस्यापि फलावच्छिन्नां भावनां प्रतिकरणत्वं फलकरणत्वादेव यागस्येव स्वर्गभावनां प्रति न विरुध्यते तथा
 च पुरुषस्वप्रवृत्तिं भावयेत् केनेत्यपेक्षायां पुरुषप्रवृत्तिवाचकशक्तिमत्तयाज्ञातेन विधिशब्देनेति करणांशपूरणं कथमित्या-

X

काङ्क्षायामर्थवादैः स्तुत्वेतीति कर्तव्यतांशपूरणं इयंगौः क्रथ्येति लौकिके विधौ बहुक्षीरा जीवद्वत्सा स्यपत्या समांसमीने त्यादिलौ-
 किकार्थवादवत् (समां समां प्रतिवर्षं प्रसूयते सागौः) नन्वाख्यातत्वेन विधिशब्दादुपस्थिता पुरुषप्रवृत्तिर्भाव्यतयान्वेतु करणं तु
 कथमनुपस्थितमन्वेति उच्यते विधिशब्दस्तावच्छ्रवणेनोपस्थापितस्तस्य पुरुषप्रवृत्तिवाचकशक्तिरपि स्मरणेनोपस्थापिता तदुभयवैशि-
 ष्ट्यं तन्निष्ठाज्ञातताच मनसेति वाचकशक्तिमत्तयाज्ञातोविधिशब्दउपस्थितएव अनेन यच्छक्युयात्तद्भावयेदिति प्रतिशब्दं स्वाध्यायवि-
 धितात्पर्याच्छब्दातिरिक्तेनोपस्थितमपि शाब्दबोधे भासतएव यथा ज्योतिष्टोमादि नामधेयं यथा वा लिङ्गविनियोज्योमन्त्रः तदुक्तमा-
 चार्यैरुद्भिदधिकरणे अनुपस्थितविशेषणाविशिष्टे बुद्धिर्न भवति न त्वनभिहितविशेषणेति एवमर्थवादानामुपस्थितिः श्रोत्रेण प्राशस्त्य-
 स्य तु तैरेव लक्षणया तदुभयनिष्ठज्ञाततायास्तु मनसेत्यर्थवादैः प्रशस्तत्वेन ज्ञात्वेतीति कर्तव्यतांशान्वयोप्युपपन्नएव ननु किं प्राशस्त्य-
 न तावत् फलसाधनत्वं तस्य यागेन भावयेत् स्वर्गमित्यर्थभावनान्वयवशेनविधिवाक्यादेव लब्धत्वात् नान्यत् प्रवृत्तावनुपयोगात् उ-
 च्यते बलवदनिष्ठाननुबन्धित्वं प्राशस्त्यं तच्च नेष्टहेतुत्वज्ञानाल्लभ्यते इष्टहेतावपि क्लृप्तभक्षणादावनिष्टहेतुत्वस्यापिदर्शनात् विहित-
 इयेनफलस्य च शत्रुवधायानिष्ठानुबन्धित्वं इष्टं अतोयावत्साधनस्य फलस्य चानिष्टहेतुत्वं नोच्यते तावदिष्टहेतुत्वेन ज्ञातेपि तत्र पुरु-
 षो न प्रवर्तते अतएवोक्तं 'फलतोपि च यत्कर्म नानर्थेनानुबध्यते केवलप्रीतिहेतुत्वात्तद्धर्मइति कथ्यतइति' अतः स्वतः फलतोवानर्था-
 ननुबन्धित्वरूपप्राशस्त्यबोधनेनार्थवादविधिशक्तिमुत्तम्भन्ति कउत्तम्भः स्वतः फलतोवार्थाननुबन्धित्वशङ्कायाः प्रवृत्तिप्रतिबन्धिका-
 याविगमः इदमेव च विधेः प्रवृत्तिजनने साहाय्यमर्थवादैः क्रियतइति विधिरर्थवादसाकाङ्क्षएवमर्थवादाभ्यभिधया गौण्यावा वृत्त्या
 भूतमर्थं वदन्तोपि स्वाध्यायविध्यापादितप्रयोजनवत्त्वलाभाय विधिसाकाङ्क्षाः सोऽयं नष्टाश्वदग्धरथवत्संप्रयोगः यथैकस्य दग्धस्य
 रथस्य जीवद्भिरश्वैरन्यस्य विद्यमानस्य रथस्याविद्यमानाश्वस्य संप्रयोगः परस्परस्यार्थवत्त्वाय तथार्थवादानां प्रयोजनांशोविधिना
 पूर्यते विधेश्च शब्दभावनायाइति कर्तव्यतांशोर्थवादैरिति तदिदमुभयोः श्रवणे पूर्णमेव वाक्यं एकस्य श्रवणे त्वन्यस्य कल्पनया पू-
 रणीयं यथा वसन्ताय कपिञ्जलानालभतइति त्रिधावर्थवादांशोश्रुतोपि कल्प्यतेप्रतिष्ठन्ति हवायपतारात्ररूपयन्तीत्याद्यर्थवादेवि-
 ध्यंशः तथा च सूत्रं विधिना त्वेकवाक्यत्वात् स्तुत्यर्थेन विधीनां स्युरिति विधिना स्तुतिसाकाङ्क्षेण प्रयोजनसाङ्गणामर्थवादानामेकवा-
 क्यत्वादविधीनां विधेयानां स्तुत्यर्थेन स्तुतिप्रयोजनेन स्तुतिरूपेण (प्रयोजनसाकाङ्क्षेण) लाक्षणिकेनार्थेन वानर्थक्याभावादर्थवादाधर्मे
 प्रमाणानि स्युरिति तस्यार्थः ननु यएव लौकिकाः शब्दास्तएव वैदिकास्तएव चामीषामर्थाइति न्यायाद्विधिशब्दस्य लोके यत्र शक्ति-

गृहीता वेदेपि तदर्थकेनैव तेन भवितव्यं लोके च प्रेषणादि पुरुषधर्मवाचित्वं कलृप्तमिति वेदे शब्दभावनावाचित्वं कथमुपपद्यते उच्यते लोकवेदयोरैकरूप्यमेव तथा हि लोके प्रेषणादिकं न तेन तेन रूपेण विधिपदवाच्यं अननुगमेन नानार्थत्वप्रसङ्गात्तद्वदेव भावनावाचित्वोपपत्तेश्च किंतु प्रेषणाध्येषणानुज्ञास्वस्ति प्रवर्तनात्वमेकं तच्च शब्दव्यापारेपि तुल्यमिति तदेव लिङादिपदवाच्यं तच्च लौकिकशब्देनास्त्वेव तत्र राजादीनामेव प्रवर्तकत्वात् प्रवर्तकव्यापारएव हि (प्रेषणात्वेन इत्यादिना न विधिपदवाच्यं किंतु प्रवर्तनात्त्वेन वाच्यं) प्रवर्तनाप्रवर्तकत्वं च राजादेरिव वेदस्याप्यनुभवसिद्धं ननु वेदेपि प्रवर्तनावानीश्वरः कल्प्यतां लोके राजादिवत्तदुक्तं विधिरेव तावद्गर्भइव श्रुतिकुमार्याः पुयोगेमानमिति न वेदस्यापौरुषेयत्वात् नहि वेदस्य कर्ता पुरुषोलोके वेदे वा प्रसिद्धः तत्कल्पनेच तज्ज्ञानप्रामाण्यापेक्षया वेदप्रामाण्ये निरपेक्षत्वेन स्थितं स्वतः प्रामाण्यं भग्नं स्यात् बुद्धवाक्येपि प्रामाण्यप्रसङ्गाच्च ईश्वरवचनत्वे समानेपि बुद्धवाक्यं न प्रमाणं वेदवाक्यं तु प्रमाणमिति सुभगाभिभूकन्यायप्रसङ्गः महाजनानामुभयसिद्धत्वाभावेन तत्परिग्रहापरिग्रहाभ्यामपि विशेषानुपपत्तेः ईश्वरप्रेरणायालोकवेदसाधारणत्वेन लोकेपि राजादीनां प्रेरकत्वं स्यात् ईश्वरप्रेरणायां स्थितायामेव राजादिरप्यसाधारणतया प्रेरकइति चेत् हन्त सार्तिष्ठतु नवा किं त्विहाप्यसाधारणः प्रेरकोवेदएव राजादिस्थानीयइत्यागतं मार्गं ईश्वरप्रेरणायाः साधारणायाअसाधारणप्रेरणासहकारेणैव प्रवर्तकत्वात् किञ्च ईश्वरप्रेरणायां सर्वोपि विहितं कुर्यादेव न तु कश्चिदपि लङ्घयेत् निषिद्धोपि चेश्वर प्रेरणास्त्येव अन्यथा न कोपि तत्र प्रवर्ततेति तदपि विहितं स्यात् तथा चोक्तं 'अज्ञोजन्तुरनीशोयमात्मनः सुखदुःखयोः ईश्वरप्रेरितो गच्छेत्स्वर्गं वा श्वभ्रमेव वा' तस्माद्राजादिरिव वेदोपि स्वप्रवर्तनां ज्ञापयन्निच्छोपहारमुखेन प्रवर्तयतीति सिद्धं लोकवेदयोरैकरूप्यं पूर्वमीमांसकानां स्वतन्त्रोवेदोब्रह्म मीमांसकानां तु ब्रह्मविवर्तस्तत्परतन्त्रोवेदइति यद्यपि विशेषस्तथापि श्वसिततुल्यत्वेन वेदस्यापौरुषेयत्वमुभयेषामपि समानं अत्र च प्रवृत्त्यनुकूलव्यापारवत्त्वं प्रवर्तनात्वं सखण्डोऽखण्डोवोपाधिस्तास्मिन् विधिपदशक्येपि तदाश्रयविशेषोपस्थितिर्गवादितुल्यैव अनुकूलव्यापारत्वं वा शक्यं प्रवृत्त्यंशस्त्वाख्यातत्वेन शक्यन्तरलभ्यैव दण्डीत्यत्र संवन्धिनि मतुबर्थं प्रकृत्यर्थं दण्डांशवत् फलसाधनताबोधएव प्रेरणा तामेव कुर्वन् प्रेरकोविधिरतः फलसाधनतैव प्रेरणात्वेन विधिपदशक्येति मण्डनाचार्याः फलसाधनता चार्थभावनान्वयलभ्येत्युक्तं प्राक् इममेव च पक्षं पार्थसारथिप्रभृतयः पण्डिताः प्रतिपन्नाः औपनिषदानामपि केषाञ्चिदिष्टसाधनतावादोनेनैव मतेनोपपादनीयः इष्टसाधनत्वं स्वरूपेणैव लिङादिपदशक्यं

न प्रेरणात्वेनेति तार्किकाः तत्र गौरवादन्यलभ्यत्वादन्ययायोग्यत्वाच्च इच्छाविषयसाधनत्वापेक्षया प्रवर्तनात्वमातिलघु इच्छातद्विष-
ययोरप्रवेशात् इच्छाज्ञानस्यापि प्रवृत्तिज्ञानवत् प्रवृत्तिहेतुत्वायातात् वस्तुगत्या यइच्छाविषयस्तत्साधनामिति शब्देन प्रतिपादयितुमश-
क्यत्वात् साधनत्वमात्रस्यैव शक्यत्वे च तेनैव प्रत्ययेनोपस्थापितया प्रवृत्त्या सहश्रुत्या तदन्वयसंभवे पदान्तरपस्थापितस्वर्गेण सह-
वाक्येन तदन्वयासंभवात् प्रवर्तनात्वएव पर्यवसानं श्रुत्या वाक्यस्य बाधात् प्रत्ययश्रुतेः पदश्रुतितोपि बलीयस्त्वेन पशुना यजेतेत्यत्र
प्रकृत्यर्थं पशुं विहाय प्रत्ययार्थेन करणेन सहैवैकत्वस्यान्वयादेकं करणं पशुरिति वचनव्यक्त्या क्रत्वङ्गत्वमेकत्वस्य स्थितं किमुवक्तव्यं
पदान्तरसमभिव्याहाररूपाद्वाक्याद्बलीयस्त्वमिति वाक्यार्थान्वयलभ्यत्वाच्च नेष्टसाधनत्वं पदार्थः तथा हि प्रवर्तनाकर्मभूता पुरुष-
प्रवृत्तिरूपार्थभावना किं केन कथमित्यंशत्रयवती विधिनालम्बत्वेन प्रतिपाद्यतइत्युक्तं प्राक् अपुरुषार्थकर्मिकायां च तस्यां प्रवर्तना-
नुपपत्तेरेकपदोपस्थापितमप्यपुरुषार्थं धात्वर्थं विहाय भिन्नपदोपात्तमन्यविशेषणमपि कामपदसंबन्धेन साध्यतान्वयवोग्यं स्वर्गमेव
पुरुषार्थं साभाव्यतयालम्बते स्वर्गं कामयते स्वर्गकामइति कर्मण्याणि द्वितीयाया अन्तर्भूतत्वात् यजेतेरकर्मकत्वेन स्वर्गमित्युक्तेऽन-
न्वयाच्च अतएव यत्र कामिपदं न श्रूयते तत्रापि तत्कल्प्यते यथा प्रतितिष्ठन्ति हवायपतारात्रीरुपयन्तीत्यादौ प्रतिष्ठाकामारात्रिसत्र-
मुपेयुरित्यादि एवं च लब्धाभाव्यायां तस्यां समानपदोपस्थापितोधात्वर्थएव करणतयान्वेति भाव्यांशस्य कर्मविषयेणावरुद्धत्वात्
सुब्विभक्तियोग्ये धात्वर्थनामधेये ज्योतिष्टोमादौ तृतीयाश्रवणात् यत्रापि नामधेये द्वितीया श्रूयते तत्रापि व्यत्ययानुशासनेन तृती-
याकल्पनात् तदुक्तं महाभाष्यकारैरग्निहोत्रं जुहोतीति तृतीयाथे द्वितीयेति अतएवतैः प्रकृतिपूत्ययौ प्रत्ययार्थं सहब्रूतस्तयोः प्रत्ययार्थः
प्राधान्येन प्रकृत्यर्थो गुणत्वेनेति प्रत्ययार्थं भावनां प्रति धात्वर्थस्य गुणत्वेन करणत्वमुक्तं आख्यातं क्रियाप्रधानमिति वदद्भिर्निरुक्तका-
रैर्व्येतदेवोक्तं भावार्थाधिकरणेच तथैव स्थितं तेन सर्वत्र प्रत्ययार्थं प्रति धात्वर्थस्य करणत्वेनैवान्वयनियमः अतएव गुणविशिष्टधात्व-
र्थविधौ धात्वर्थानुवादेन केवलगुणविधौ च मत्वर्थलक्षणाविधेर्विप्रकृष्टविषयत्वं च यथा सोमेन यजेतेति विशिष्टविधौ सोमवता
योगेनेति दध्ना जुहोतीति गुणविधौ दधिमता होमेनेति नामधेयान्वयेतु सामानाधिकरण्योपपत्तेर्धात्वर्थमात्रविधानाच्च न मत्वर्थ-
लक्षणा नवा विधिविप्रकर्षः तदेवं ज्योतिष्टोमेन यजेत स्वर्गकामइत्यत्राख्यातार्थोभावयेदिति किमित्याकाङ्क्षायां कर्मविषयं स्वर्गमिति
विधिश्रुतेर्बलीयस्त्वादाकाङ्क्षायाउत्कटत्वाच्च तथाऽवस्थितं षष्ठाध्याये ततः केनेत्यपेक्षिते यागेनेति तृतीयान्तपदसमानाधिकरण-

त्वात् करणत्वेनैवान्वयानियमाच्च किं नान्नेत्यपेक्षिते ज्योतिष्टोमेनेति तन्नाम्नेत्यर्थः शब्दादनुपस्थितोपि ज्योतिष्टोमशब्दोभासतएव शा-
ब्दबोधे श्रवणेनोपस्थापितस्तात्पर्यवशात् नामधेयान्वये च न विभक्त्यर्थोद्धारं नञिवाच्यार्थान्वयइव तेन मत्वर्थलक्षणामन्तरेणैव
ज्योतिष्टोमशब्दवतेत्यन्वयलाभः तथाच कविप्रयोगः हिमालयोनामनगाधिराज इति, हिमालयनामवानित्यर्थः एवंइह प्रभिन्नकमलोदरे
मधूनि मधुकरः पिवतीत्यादावगृहीतसङ्गतिर्कैकपदवति वाक्ये मधुकरादिपदं स्वरूपेणैव भासते नामधेयवत् नार्थमुपस्थापयति
प्रागगृहीतिसङ्गतिकत्वात् अतएव मधुकरशब्दवाच्यइत्यपि लक्षणाया नान्वयः शक्यज्ञानपूर्वकत्वाल्लक्ष्यज्ञानस्य स्वरूपतस्तु श-
ब्दे भासते वाच्यवाचकसंबन्ध पश्चात्कल्प्यते संसर्गानिर्वाहायेति तदयं वाक्यार्थः ज्योतिष्टोमनाम्ना यागेन स्वर्गमिष्टं भावये-
दिति कथमित्यपेक्षिते श्रुतिलिङ्गवाक्यप्रकरणस्थानसमाख्याभिः सामवायिकारादुपकारकाङ्गग्रामं पूर्येति विदुतौ प्रकृतिवदित्युप-

ज्ञानं ज्ञेयं परिज्ञाता त्रिविधा कर्मचीदना ॥ कर्माणां कर्म कर्तेति त्रिविधः कर्मसंग्रहः ॥ १८ ॥

न्धेन नित्ये यथाशक्तीत्युपबन्धेन मुख्यालाभे प्रतिनिधायीपीति यावदप्रायलभ्यं तत्पूरणं एवं च यागस्य स्वर्गावच्छिन्नभावनाकरण-
त्वेन च साक्षात्कर्तृव्यापारविषयत्वरूपं कृतिसाध्यत्वं श्रुत्यर्थाभ्यां लभ्यतइति तदुभयमपि न लिङ्गादिपदवाच्यं अप्राप्ते शास्त्रमर्थव-
दिति न्यायात् अनन्वयाच्च इष्टसाधनमिति समासे गुणभूतमिष्टपदं स्वर्गकामइति समासान्तरगुणभूतेन स्वर्गपदेन कथमन्वितात्
इष्टस्वर्गसाधनमिति नहि राजपुरुषोवीरपुत्रइत्यत्र वीरपदराजपदयोरन्वयोस्तिपदार्थः पदार्थेनान्वेति नतु पदार्थेकेदेशेनेतिन्यायात्
करणविभक्त्यन्तज्योतिष्टोमादिनामेधेयानन्वयप्रसङ्गादिदोषाश्चास्मिन् पक्षे द्रष्टव्याः एतेनेष्टसाधनत्वमनिष्टसाधनत्वं कृतिसाध्यत्व-
मिति त्रयमपि विध्यर्थइत्यपास्त अतिगौरवादर्थवादानां सर्वथावैयर्थ्यापत्तेश्च अतएव कृतिसाध्यत्वमात्रं विध्यर्थइत्यपि न भावनाकर-
णत्वेनार्थलभ्यत्वादित्युक्ते अलौकिको नियोगस्त्वलौकिकत्वादेव न विध्यर्थः पराक्रान्तं चात्रसूरिभिः तस्मादनन्यलभ्या लघुताच्च प्रेरणैव

लिङादिपदवाच्येति स्थितं प्रवर्तकं तु ज्ञानवाक्यार्थमर्यादालभ्यमन्यदेव सर्वेषामपि वादिनां आख्यातार्थ एव च विशेष्यतया भासते न धात्वर्थो न नामार्थः स्वर्गकामोवेति चोक्तप्रायमेव तेन च यागानुकूलकृतिमान् स्वर्गकाम इति तार्किकमतं पुरुषविशेष्यकवाक्यार्थज्ञानमपास्तं सङ्क्षेपेण मतं भाट्टमिदमत्रोपपादितं यद्वक्तव्यमिहान्यत्तदनुसन्धेयमाकरात् ॥ १८ ॥ इदानीं ज्ञानज्ञेयज्ञा तुरूपस्य करणकर्मकर्तृरूपस्य च त्रिकद्वयस्य त्रिगुणात्मकत्वं वक्तव्यमिति तदुभयं सङ्क्षिप्य त्रिगुणात्मकत्वं प्रतिजानीते ज्ञानं प्राग्व्याख्यातं ज्ञेयमप्यत्रैवान्तर्भूतं ज्ञानोपाधिकत्वाज्ज्ञेयत्वस्य कर्म क्रिया त्रिविधः कर्मसंग्रहइत्यत्रोक्ता चकारात् करणकर्मकारकयोरत्रैवान्तर्भावः क्रियोपाधितत्वात् कारकत्वस्य कर्ता क्रियायाः निर्वर्तकः चकारात् ज्ञाता च कर्तुः क्रियोपाधिकत्वेऽपि पृथक् त्रैगुण्यकथनं कुतार्किकभ्रमकल्पितात्मत्वनिवारणार्थं तेहि कर्तैवात्मेति मन्यन्ते गुणाः सत्त्वरजस्तमांसि सम्यक् कार्यभेदेन व्याख्यायन्ते प्रतिपाद्यन्तेऽस्मिन्निति

ज्ञानं कर्म च कर्ता च त्रिधैव गुणभेदतः ॥ प्रोच्यते गुणसङ्ख्याने यथावच्छृणु तान्यपि ॥ १९ ॥

गुणसङ्ख्यानं कापिलं तस्मिन् ज्ञानं क्रिया च कर्ता च गुणभेदतः सत्त्वरजस्तमोभेदेन त्रिधैव प्रोच्यते एवकारो विधान्तरनिवारणार्थः यद्यपि कापिलं शास्त्रं परमार्थब्रह्मैकत्वविषये न प्रमाणं तथाप्यपरमार्थगुणगौणभेदनिरूपणे व्यावहारिकं प्रामाण्यं भजत इति वक्ष्यमाणार्थस्तुत्यर्थं गुणसङ्ख्यानं प्रोच्यत इत्युक्तं तन्त्रान्तरेऽपि प्रसिद्धमिदं न केवलमस्मिन्नेव तन्त्र इति स्तुतिः यथावत् यथा शास्त्रं शृणु श्रोतुं सावधानो भव तानि ज्ञानादीनि अपिशब्दात्तद्वेदजातानि च गुणभेदकृतानि अत्र चैवमपोनरूपस्य द्रष्टव्यं चतुर्दशोऽध्याये तत्र सत्त्वं निर्मलत्वादित्यादिना गुणानां बन्धहेतुत्वप्रकारो निरूपितो गुणातीतस्य जीवन्मुक्तत्वनिरूपणाय सप्तदशे पुनर्यजन्ते सात्त्विकादेवानित्यादिना गुणकृतत्रिविधस्वभावनिरूपणे नासुरं रजस्तमः स्वभावं परित्यज्य सात्त्विकाहारादिसेवया दैवः सात्त्विकः स्वभावः सम्पादनीय इत्युक्तं इह तु स्वभावतो गुणातीतस्यात्मनः क्रियाकारकफलसंबन्धो नास्तीति दर्शयितुं तेषां सर्वेषां त्रिगुणात्मकत्वमेव

न रूपान्तरमस्ति येनात्मसंबन्धितास्यादित्युच्यते इति विशेषः ॥ १९ ॥ एवं ज्ञानस्य कर्मणः कर्तुश्च प्रत्येकं त्रैविध्ये ज्ञातव्यत्वेन प्रति-
ज्ञाते प्रथमं ज्ञानत्रैविध्यं निरूपयति त्रिभिः श्लोकैः तत्राद्वैतवादिनां सात्त्विकं ज्ञानमाह सर्वेषु भूतेषु अव्याकृतहिरण्यगर्भ-
विराट्संज्ञेषु बीजसूक्ष्मस्थूलरूपेषु समष्टिव्यष्ट्यात्मकेषु सर्वेष्वित्यनेनैव निर्वाहे भूतैष्वित्यनेन भवनधर्मकत्वमुच्यते तेनोत्प-
त्तिविनाशशीलेषु दृश्यवर्गेषु विभक्तेषु परस्परव्यावृत्तेषु नानारसेषु अव्ययमुत्पत्तिविनाशादिसर्वविक्रियाश्चान्यमहद्व्ययमविभक्त-
मव्यावृत्तं सर्वत्रानुस्यूतमधिष्ठानतया बाधावधितया च एकमद्वितीयं भावं परमार्थसत्तारूपं स्वप्रकाशानन्दमात्मानं येना-
न्तःकरणपरिणामभेदेन वेदान्तवाक्यविचारपरिनिष्पन्नेनेक्षते साक्षात्करोति तन्मिथ्याप्रपञ्चबाधकमद्वैतात्मदर्शनं सात्त्विकं सर्व-

सर्वभूतेषु येनैकं भावमव्ययमीक्षते ॥ अविभक्तं विभक्तेषु तज्ज्ञानं विद्धि सात्त्विकम्
॥ २० ॥ पृथक्त्वेन तु यज्ज्ञानं नानाभावान् पृथग्विधान् ॥ वेत्ति सर्वेषु भूतेषु तज्ज्ञानं
विद्धि राजसम् ॥ २१ ॥

संसारोच्छित्तिकारणं ज्ञानं विद्धि द्वैतदर्शनं तु राजसं तामसं च संसारकरणं न सात्त्विकमित्यभिप्रायः ॥ २० ॥ तुशब्दः प्रागुक्त-
सात्त्विकव्यतिरेकप्रदर्शनार्थः पृथक्त्वेन भेदेन स्थितेषु सर्वभूतेषु देहादिषु नानाभावान् प्रतिदेहमन्यानात्मनः पृथग्विधान् सुख-
दुःखित्वादिरूपेण परस्परविलक्षणान् येन ज्ञानेन वेत्तीति वक्तव्ये यज्ज्ञानं वेत्तीति करणे कर्तृत्वोपचारादेधांसि पचन्तीतिवत्
कर्तुरहङ्कारस्य तद्वृत्त्यभेदाद्वा तज्ज्ञानं विद्धि राजसमिति पुनर्ज्ञानपदमात्मभेदज्ञानमज्ञातमभेदज्ञानं च परामृशति तेनात्मानं परस्परं
भेदस्तेषामीश्वराङ्गेदस्तेभ्य ईश्वरादन्योन्यतश्चाचेतनवर्गस्य भेदइत्यनौपाधिकभेदपञ्चकज्ञानं कुतार्किकाणां राजसमेवेत्यभिप्रायः
॥ २१ ॥ तुशब्दो राजसाङ्गिनस्ति बहुषु भूतकार्येषु विद्यमाने एकस्मिन् कार्ये विकारे भूतदेहे प्रतिमादौ वा अहेतुक हेतुरूपपत्ति-

स्तद्वहितं अन्येषां भूतकार्याणामात्मत्वाभावेकथमेकस्य तादृशस्यात्मत्वमित्यनुसन्धानशून्यं कृत्स्नवत् परिपूर्णवत्सक्तं एतावानेवात्मा ईश्वरोवा नातः परमस्तीत्याभिनिवेशेन लग्नं यथा दिगम्बराणां सावयवोदेहपरिमाणआत्मेति यथा चार्वाकाणां देहपवात्मेति एवं पाषाणदार्वादिमात्रईश्वरइत्येकस्मिन् कार्ये सक्तमहेतुकत्वादेवातत्त्वार्थवत् न तत्त्वार्थालम्बनं अल्पञ्च नित्यत्वविभुत्वाग्रहात् ईदृशं नित्यविभुदेहातिरिक्तात्मतद्व्यतिरिक्तेश्वरग्राहितार्किकज्ञानविलक्षणमनित्यपरिच्छिन्नदेहाद्यात्माभिमानरूपं चार्वाकादीनां यज्ज्ञानं तत्तामसमुदाहृतं तामसानां प्राकृतजनानामिदृशज्ञानदर्शिभिः ॥ २२ ॥ तदेवमौपनिषदानामद्वैतात्मदर्शनं सात्त्विकमुपादेयं मुमुक्षुभिः

यत्तु कृत्स्नवदेकस्मिन् कार्ये सक्तमहेतुकम् ॥ अतत्त्वार्थवदल्पं च तत्तामसमुदाहृतम् ॥ २२ ॥

नियतं सङ्गरहितमरागद्वेषतः कृतम् ॥ अफलप्रेप्सुना कर्म यत्तत्सात्त्विकमुच्यते ॥ २३ ॥

द्वैतदर्शिनां तु नित्यविभुपरस्परविभिन्नात्मदर्शनं राजसं अनित्यपरिच्छिन्नात्मदर्शनं च तामसं हेयमुक्तं संप्रति त्रिविधं कर्मोच्यते नियतं यावदङ्गोपसंहारासमर्थानामपि फलावश्यंभावव्याप्तं नित्यमिति यावत् सङ्गोहमेव महायाज्ञिकइत्याद्यभिमानरूपोहङ्कारापरपर्यायोराजसोगर्वाविशेषस्तेन शून्यं सङ्गरहितं यावदज्ञानं तु कर्तृत्वभोक्तृत्वप्रवर्तनोऽहङ्कारोनुवर्ततएव सात्त्विकस्यापि तद्वहितस्य-तत्त्वविदोऽन कर्माधिकारइत्युक्तमसङ्कृतं रागोराजसन्मात्तादिकमनेन लप्स्यइत्यभिप्रायः द्वेषः शत्रुमनेन पराजेय्यइत्यभिप्रायस्ताभ्यां न कृतमरागद्वेषतः कृतं अफलप्रेप्सुना फलाभिलाषरहितेन कर्त्ता यत् कृतं कर्म यागदानहोमादिं तत् सात्त्विकमुच्यते ॥ २३ ॥

तुः सात्त्विकाद्भिनत्ति कामेप्सुना फलकामेन कंत्रा साहङ्कारेण प्रागुक्तसङ्गात्मकगर्वयुक्तेन च वा शब्दः समुच्चये पुनरित्यानियतं या-
वत् कामनं काम्यावृत्तेः बहुलायासं सर्वाङ्गोपसंहारेण क्लेशावहं यत्काम्यं कर्म क्रियते तद्राजसमुदाहृतं अत्र सर्वविशेषणैः सात्त्विक-
सर्वविशेषणव्यतिरेकोदर्शितः ॥२४॥ अनुबन्धं पञ्चान्द्राव्यशुभं क्षयं शरीरसामर्थ्यस्य धनस्य सेनायाश्च नाशं हिंसां प्राणिपीडां पौरुषं
आत्मसामर्थ्यं च अतपेक्ष्य अपर्यालोच्य मोहात्केवलविवेकादेवारभ्यते यत्कर्म यया दुर्योधनेन युद्धं तत्तामसमुच्यते ॥ २५ ॥ इदानीं
लावधः कर्तोच्यते मुक्तसङ्गस्त्यक्तफलाभिसन्धिः अनहंवादी कर्ताहमिति वदन्शीलोन भवति स्वगुणश्लाघाविहीनो वा धृतिर्विघ्नाद्युप-
स्थितावपि प्रारब्धापरित्यागो हेतुरतः करणवृत्तिविशेषो धैर्यं उत्साह इदमहं करिष्याम्येवेति निश्चयात्मिका बुद्धिर्धृतिहेतुभूता ताभ्यां सं-
यत्तु कामेप्सुना कर्म साहङ्कारेण वा पुनः ॥ क्रियते बहुलायासं तद्राजसमुदाहृतम् ॥२४॥
अनुबन्धं क्षयं हिंसामनपेक्ष्य च पौरुषम् ॥ मोहादारभ्यते कर्म यत्तामसमुच्यते ॥ २५ ॥
मुक्तसङ्गोऽनहंवादी धृत्युत्साहसमन्वितः ॥ सिद्धसिद्धोर्निर्विकारः कर्ता सात्त्विक उच्यते
॥२६॥ रागौ कर्मफलप्रेप्सुर्लुब्धो हिंसात्मकोऽशुचिः ॥ हर्षशोकान्वितः कर्ता राजसः परिकी-
र्तितः ॥ २७ ॥

युक्तः धृत्युत्साहसमन्वितः कर्मणः क्रियमाणस्य फलस्य सिद्धावसिद्धौ च हर्षशोकाभ्यां हेतुभ्यां योविकारो वदन् विकासम्लानत्वा-
दिस्तेन रहितः सिद्धसिद्धयोर्निर्विकारः केवलं शास्त्रपूमाणपूयुक्तो न फलरागेण अतएव भूतः कर्ता सात्त्विक उच्यते ॥२६॥ रागौ कामा-
द्याकुलचित्तः अतएव कर्मफलप्रेप्सुः कर्मफलार्थी लुब्धः परद्रव्याभिलाषी धर्मार्थं स्वद्रव्यत्यागासमर्थश्च स्वाभिप्रायपूकटनेन परवृ-
त्तिछेदनं हिंसा तदात्मकस्तत्स्वभावः स्वाभिप्रायपूकटने तु नैष्कृतिकशक्तिभेदः अशुचिः शास्त्रोक्तशौचहीनः सिद्धसिद्धयोः कर्मफ-
लस्य हर्षशोकान्वितः कर्ता राजसः परिकीर्तितः ॥२७॥ अयुक्तः सर्वदा विषयापहृतचित्तत्वेन कर्तव्येष्वनवहितः प्राकृतः शास्त्रासंस्कृ-
तबुद्धिर्बालसमः स्तब्धो गुरुदेवतादिष्वप्यनघ्नः शठः परवञ्चनार्थमन्यथा जानन्नप्यन्यथावादी नैष्कृतिकः स्वस्मिन्नुपकारित्वभ्रममुत्पाद्य

परवृत्तिद्वेदनेन स्वार्थपरः अलसः अवश्यकर्तव्येष्वप्यवृत्तिशीलः विषादी सततमसंतुष्टस्वभावत्वेनानुशोचनशीलः दीर्घशूत्री निरन्तर-
शङ्कासहस्रकवलितान्तःकरणत्वेनातिमन्थरपूवृत्तिर्यदद्यकर्तव्यं तन्मासेनापि करोति नवेत्येवंशीलश्च कर्ता तामसउच्यते ॥२८॥ तदेवं
ज्ञानं कर्मच कर्ताच त्रिधैव गुणभेदतश्च व्याख्यातं संप्रति धृत्युत्साहसमन्वितइत्यव सूचितयोर्बुद्धिधृत्योस्त्रैविध्यं प्रतिजानीते बुद्धेर-
ध्यवसायादिवृत्तिमत्त्याधृतेश्च तद्वृत्तिः सत्त्वादिगुणतस्त्रिविधमेव भेदं मया त्वां प्रति त्यक्तालस्येन परमाप्तेन प्रोच्यमानमशेषेण निर-
वशेषं पृथक्त्वेन हेयोपादेयविवेकेन शृणु श्रोतुं सावधानोभव हे धनञ्जयेति दिग्विजये प्रसिद्धं महिमानं सूचयन् प्रोत्साहयति अत्रेदं
चिन्त्यते किमत्र बुद्धिशब्देन वृत्तिमात्रमभिप्रेतं किंवा वृत्तिमदन्तःकरणं पृथमे ज्ञानं पृथङ्न वक्तव्यं द्वितीये कर्ता पृथङ्न वक्तव्यः
वृत्तिमदन्तःकरणस्यैव कर्तृत्वात् ज्ञानधृत्योः पृथक् कथनवय्यर्थश्च न चेच्छादिपरिसङ्गन्यार्थं तत् वृत्तिमदन्तःकरणत्रैविध्यकथनेन

अयुक्तः प्राकृतः स्तब्धः शठो नैष्कृतिकोऽलसः ॥ विषादी दीर्घसूत्री च कर्ता तामसउच्यते ॥२८॥
बुद्धेर्भेदं धृतेश्चैव गुणतस्त्रिविधं शृणु ॥ प्रोच्यमानमशेषेण पृथक्त्वेन धनञ्जय ॥२९॥ प्रवृत्तिं च
निवृत्तिं च कार्याकार्येभ्यामभये ॥ बन्धं मोक्षञ्च या वेत्ति बुद्धिः सा पार्थसात्त्विकी ॥ ३० ॥

सर्वासामपि तद्वृत्तीनां त्रैविध्यस्य विवक्षितत्वात् उच्यते अन्तःकरणोपहितश्चिदाभासः कर्ता इहतूपहिताग्निष्कण्ड्य उपाधिमात्रं कर-
णत्वेन विवक्षितं सर्वत्र करणोपहितस्य कर्तृत्वात् यद्यपि च कामः संकल्पोविचेकित्सा श्रद्धाऽश्रद्धा धृतिरधृतिर्हीर्षीर्भीरित्ये तत्सर्वं
मनएवेति श्रुत्यनूदितानां सर्वासामपि वृत्तीनां त्रैविध्यं विवक्षितं तथापि धीधृत्योस्त्रैविध्यं पृथङ्गुक्तं ज्ञानशक्तिक्रियाशक्त्युपलक्षणार्थं
न तु परिसङ्गन्यार्थमिति रहस्यं ॥२९॥ तत्रबुद्धेस्त्रैविध्यमाह त्रिभिः प्रवृत्तिं कर्ममार्गं निवृत्तिं संन्यासमार्गं कार्यं प्रवृत्तिमार्गं कर्मणां क-
रणं अकार्यं निवृत्तिमार्गं कर्मणामकरणं भयं प्रवृत्तिमार्गं गर्भवासादिदुःखं अभयं निवृत्तिमार्गं तदभावं बन्धं प्रवृत्तिमार्गं मिथ्याज्ञानकृतं
कर्तृत्वाद्यभिमानं मोक्षं निवृत्तिमार्गं तत्त्वज्ञानकृतमज्ञानतत्कार्याभावं च या वेत्ति करणे कर्तृत्योपचारात् यया वेत्ति कर्ता बुद्धिः सा
प्रमाणजानितनिश्चयवती हे पार्थ सात्त्विकी बन्धमोक्षयोरन्ते कीर्तनात्तद्विषयमेव प्रवृत्त्यादि व्याख्यातं ॥ ३० ॥ धर्मं शास्त्रविहितं अधर्मं

शास्त्रप्रतिषिद्धं अदृष्टार्थमुभयं कार्यञ्चाकार्यञ्चेहेष्टोर्थमुभयन् अथवावदेव प्रजानाति यथावन्न ज्ञानाति किं स्विदिदमित्थं नवेति चान-
 व्यवसायं संशयं वा भजते यथा बुद्ध्या सा राजसी बुद्धिः अत्र तृतीयानिर्दोशादन्यत्रापि करणत्वं व्याख्येयं ॥ ३१ ॥ तमसा विशेष-
 दर्शनविरोधिना दोषेणावृता या बुद्धिरधर्मं धर्ममिति मन्यते अदृष्टार्थं सर्वत्र विपर्यस्यति तथा सर्वार्थान् सर्वान् दृष्टप्रयोजनानपि ज्ञे-
 यपदार्थान् विपरीतानेव मन्यते सा विपर्ययवती बुद्धिस्तामसी ॥ ३२ ॥ इदानीं धृतैस्त्रैविध्यमाह त्रिभिः योगेन समाधिनाऽव्यभिचा-
 रिण्याऽविना भूतया समाधिव्याप्तया यथा धृत्या प्रयत्नेन मनसः प्राणस्येन्द्रियाणां च क्रियाञ्चेष्टाधारयते उच्छास्त्रप्रवृत्तेर्निरुणद्धि य-

यथा धर्ममधर्मं च कार्यं चाकार्यमेव च ॥ अथवावत्प्रजानाति बुद्धिः सा पार्थ राजसी
 ॥ ३१ ॥ अधर्मं धर्ममिति या मन्यते तमसावृता ॥ सर्वार्थान् विपरीतांश्च बुद्धिः सा
 पार्थ तामसी ॥ ३२ ॥ धृत्या यथा धारयते मनःप्राणैन्द्रियक्रियाः ॥ योगेनाऽव्यभिचा-
 रिण्या धृतिः सा पार्थ सात्त्विकी ॥ ३३ ॥ यथातु धर्मकामार्थान् धृत्या धारयतेऽर्जुन ॥
 प्रसङ्गेन फलाकाङ्क्षी धृतिः सा पार्थ राजसी ॥ ३४ ॥ यथा स्वप्नं भयं शोकं विषादं मदमेव
 च ॥ न विमुञ्चति दुर्मेधा धृतिः सा पार्थ तामसी ॥ ३५ ॥

स्यां सत्यामवश्यं समाधिर्भवति यथा च धार्यमाणामनआदिक्रियाः शास्त्रमतिक्रम्य नार्थान्तरमवगाहन्ते धृतिः सा पार्थ सात्त्विकी-
 ॥ ३३ ॥ तुः सात्त्विक्याभिनत्ति प्रसङ्गेन कर्तृत्वाद्यभिनिवेशेन फलाकाङ्क्षीसन् यथा धृत्या धर्मं काममर्थं च धारयते नित्यं कर्त-
 व्यतयाऽवधारयति न तु मोक्षं कदाचिदपि धृतिः सा पार्थ राजसी ॥ ३४ ॥ स्वप्नं निद्रां भयं त्रासं शोकं
 दृष्टवियोगानिमित्तं सतापं विषादमिन्द्रियावसादं मदमशास्त्रीयविषयसेवोन्मुखत्वं च यथा न विमुञ्चत्येव किंतु सदैव कर्तव्यतया
 मन्यते दुर्मेधाः विवेकासमर्थः धृतिः सा पार्थ तामसी ॥ ३५ ॥ एवं क्रियाणां कारकारणां च गुणतस्त्रैविध्यमुक्त्वा तत्फलस्य

सुरवस्य त्रैविध्यं प्रतिजानीते श्लोकार्धेन सात्त्विकं सुखमाहार्धेन च मे मम वचनात् शृणु हेयोपादेयविवेकार्थं व्यासङ्गान्तरनिवारणेन मनः स्थिरीकुरु हे भरतवर्षमेति योग्यता दर्शिता यत्र समाधिसुखे अभ्यासादतिपरिचयात् रमते परितृप्तो भवति नतु विषयसुखइव सद्यप्ययस्मिन् रममाणश्च दुःखस्य सर्वस्याप्यन्तमवसानं नितरां गच्छति नतु विषयसुखइवान्ते महत्तु दुःखं ॥ ३६ ॥ तदेव विवृणोति यत् अग्रे ज्ञानवैराग्यध्यानसमाधारस्मरेऽत्यन्तायासनिर्वाहत्वाद्विषमिव द्वेषविशेषावहं भवति परिणामे ज्ञानवैराग्यादिपरिपाके त्वमृतोपमं प्रीत्यतिशयास्पदं भवति आत्मविषया बुद्धिरात्मबुद्धिस्तस्याः प्रसादो निद्रालस्यादिराहित्येन स्वच्छतयाऽवस्थानं ततो जातमा-

सुखं त्विदानीं त्रिविधं शृणु मे भरतर्षभ ॥ अभ्यामाद्रमते यत् दुःखान्तं च निगच्छ-
ति ॥ ३६ ॥ यत्तदग्रे विषमिव परिणामेऽमृतोपमम् ॥ तत्सुखं सात्त्विकं प्रोक्तमात्म-
बुद्धिप्रसादजम् ॥ ३७ ॥ विषयेन्द्रियसंयोगाद्यत्तदग्रेऽमृतोपमम् परिणामे विषमिव तत्सुखं
राजसं स्मृतम् ॥ ३८ ॥

त्मबुद्धिप्रसादजं नतु राजसमिव विषयेन्द्रियसंयोगजं नवा तामसमिव निद्रालस्यादिजं ईदृशं यदनात्मबुद्धिनिवृत्त्यात्मबुद्धिप्रसादजं समाधिसुखं तत्सात्त्विकं प्रोक्तं योगिमिः अपरआह अभ्यासादावृत्तेर्यत्र रमते प्रीयते यत्र च दुःखावसानं प्राप्नोति तत्सुखं तच्च त्रिविधं गुणभेदेन शृण्वति तत्पदाध्याहारेण पूर्णस्य श्लोकस्यान्वयः यत्तदग्रइत्यादिश्लोके न तु सात्त्विकसुखलक्षणमिति भाष्यकाराभिप्रायोप्येवं ॥ ३७ ॥ विषयाणामिन्द्रियाणाम्बुच संयोगाज्जातं न त्वात्मबुद्धिप्रसादात् यत्तदतिप्रसिद्धं स्रक्चन्दनवनितासङ्गादिसुखं अग्रे पूथमारम्भे मनःसंयमादिक्लेशाभावादमृतोपं परिणामेत्वैहिकपारत्रिकदुःखावहत्वाद्विषमिव तत्सुखं राजसं स्मृतं ॥ ३८ ॥

अग्रे पृथमारम्भेच अनुबन्धे परिणामे च यत्सुखमात्मनोमोहकरं निद्रालस्ये प्रसिद्धे प्रमादः कर्तव्यार्थावधानमन्तरेण मनोराज्यमात्रं तेभ्यएवोत्तिष्ठति नतु सात्त्विकमिव बुद्धिप्रसादजं नवा राजसमिव विषयेन्द्रियसंयोगजं तच्चिद्रालस्यप्रमादोत्थं तामसं सुखमुदाहृतं ॥ ३९ ॥ इदानीमनुक्तमपि संगृह्यन् प्रकरणार्थमुपसंहरति भगवान् सत्त्वरजस्तमसां साम्याऽवस्था प्रकृतिस्ततो जातैर्वैषम्यावस्थां प्राप्तेः प्रकृतिजैर्नतु साक्षाद्गुणानां प्रकृतिजत्वमस्ति तद्रूपत्वात् तस्माद्वैषम्यावस्थैव तदुत्पत्तिरुपचारात् अथवा प्रकृतिर्माया तत्प्रभवैस्तत्कल्पितै प्रकृतिजैरेभिःस्त्रिभिर्गुणैर्वन्धनहेतुभिः सत्त्वादिभिर्मुक्तंहीनं सत्त्वं प्राणिजातमप्राणिवा यत् स्यात् तत्पुनः पृथिव्यां मनुष्यादिषु दिवि देवेषुवा नास्ति क्वापि गुणत्रयरहितमनात्मवस्तु नास्तीत्यर्थः ॥ ४० ॥ तदेवं सत्त्वरजस्तमोगुणात्मकः क्रियाकारकफललक्षणः

यद्यपि चानुबन्धे च सुखं मोहनमात्मनः ॥ निद्रालस्यप्रमादोत्थं तत्तामसमुदातृत-
म ॥ ३९ ॥ न तदस्ति पृथिव्यां वा दिवि देवेषु वा पुनः ॥ सत्त्वं प्रकृतिजैर्मुक्तं यदैभिः
स्यात्त्रिभिर्गुणैः ॥ ४० ॥

सर्वः संसारो मिथ्याज्ञानकल्पितो नर्थश्चतुर्दशाध्यायोक्त उपसंहृतः पञ्चदशे च वृक्षरूपककल्पनया तमुक्त्वा अश्वत्थमेनं सुविबुद्धमूल-
मसङ्गशस्त्रेण हृदेन छित्वा ततः पदं तत्परिमार्गितव्यं यस्मिन् गतान् निवर्तन्ति भूय इत्यसङ्गशस्त्रेण विषयवैराग्येण तस्य छेदनं कृत्वा
परमात्मान्वेष्टव्य इत्युक्तं तत्र सर्वस्य त्रिगुणात्मकत्वे त्रिगुणात्मकस्य संसारवृक्षस्य कथं छेदोऽसङ्गशस्त्रस्यैवानुपपत्तेरित्याशङ्कायां स्व-
स्वाधिकारविहितैर्वर्णाश्रमधर्मैः परितोष्यमाणात् परमेश्वरादसङ्गशस्त्रलाभ इति वदितुमेतावानेव सर्ववैदार्थः परमपुरुषार्थमिच्छन्नि-
रनुष्ठेय इति च गीताशास्त्रार्थ उपसंहृतव्य इत्येवमर्थमुत्तरं प्रकरणमारभ्यते तत्रेदं सूत्रं त्रयाणां समासकरणं द्विजत्वेन वेदाध्ययना-
दितुल्यधर्मत्वकथनार्थं शूद्राणामिति पृथक्करणमेकजातित्वेन वेदानधिकारित्वज्ञापनार्थं तथा च वसिष्ठः चत्वारो वर्णा ब्राह्मणक्षत्रिय-

वर्णाब्राह्मणक्षत्रियवैश्यशूद्रास्तेषां त्रयोवर्णाद्विजातयोब्राह्मणक्षत्रियवैश्यास्तेषां मातुरग्रेऽधिजननं द्वितीयं मौञ्जीवन्धने अत्रास्य माता सावित्री पिता त्वाचार्यउच्यतइति तथा प्रतिविशिष्टं चातुर्वर्ण्यं स्थानविशेषाच्च 'ब्राह्मणोऽस्य मुखमासीद्बाह्विराजन्त्यः कृतः ऊरूतदस्य यद्वैश्यः पद्भ्यां शूद्रोऽजजायतेत्यापि' निगमोभवति गायत्र्या ब्राह्मणममृतं त्रिष्टुभा राजन्त्यं जगत्या वैश्यं न केनचिच्छन्दसा शूद्रमित्य संस्कारोविज्ञायतइति शूद्रश्चतुर्थोवर्णएकजातिरिति च गौकमः हेपरन्तप शत्रुतापन तेषां चतुर्णामपि वर्णानां कर्माणि प्रकर्षेण विभक्तानि इतरेतरविभागेन व्यवस्थितानि कैः स्वभावप्रभवैर्गुणैः ब्राह्मण्यादिस्वभावस्य प्रभवैर्हेतुभूतैर्गुणैः सत्त्वादिभिः तथाहि ब्राह्मणस्वभावस्य सत्त्वगुणएव प्रभवः प्रशान्तत्वात् क्षत्रियस्वभावस्य सत्त्वोपसर्जनंरजः ईश्वरभावात् वैश्यस्वभावस्य तमउपसर्जनं रजः ईहा-स्वभावत्वात् शूद्रस्वभावस्य रजउपसर्जनं तमः मुहस्वभावत्वात् अथवा मायाख्या प्रकृतिः स्वभावः ततउपादानात् प्रभवोयेषां तैः प्राग्भवोयः संस्कारोवर्तमाने भवे स्वफलाभिमुखत्वेनाभिव्यक्तः स्वभावः सनिमित्तत्वेन प्रभवोयेषामिति वा शास्त्रस्यापि पुरुषस्व-

ब्राह्मणक्षत्रियविशां शूद्राणां च परन्तप ॥ कर्माणि प्रविभक्तानि स्वभावप्रभवैर्गुणैः ॥ ४१ ॥

भावसापेक्षत्वाच्छ्रेण प्रविभक्तान्यपि गुणैः प्रविभक्तानीत्युच्यन्ते आख्यातानामर्थं बोधयतामधिकारिशक्तिः सहकारिणीति न्यायान्न
तथा हि गौतमः द्विजातीनामध्ययनमिज्या दानं ब्रह्मणस्याधिकाः प्रवचनयाजनप्रतिग्रहाः पूर्वेषु नियमस्तु राज्ञोधिकं रक्षणं सर्वभू-
तानां न्यायदण्डत्ववै श्यस्याधिकं कृषिवणिक्पाशुपाल्यं कुसीदं च शूद्रश्चतुर्थोवर्ण एकजातिस्तस्यापि सत्यम क्रोधः शौचमाचमनार्थं
पाणिपादप्रक्षालनमैवेके श्राद्धकर्म भृत्यभरणं स्वदारवृत्तिः परिचर्योत्तरेषामिति अत्र साधारणाअसाधारणाश्च धर्माउक्ताः पूर्वेषु अ-
ध्ययने ज्यादोनेषु नियमः अवश्यकर्तव्यत्वं ननु प्रवचनयाजनप्रतिग्रहेषु वृत्त्यर्थत्वादित्यर्थः वणिक् वाणिज्यं कुसीदं वृद्ध्यै धनप्रयोगः
उत्तरेषामिति श्रेष्ठानां द्विजातीनामित्यर्थः वासिष्ठाऽपि षट्कर्माणि ब्राह्मणस्याध्ययनमध्यापनं यज्ञोयाजनं दानं प्रतिग्रहश्चेति त्रीणिराज-
न्यस्याध्ययनं यज्ञोदानं च शस्त्रेण च प्रजापालनं स्वधर्मस्तेन जीवेत् एतान्येव त्रीणि वैश्यस्य कृषिवर्णिक्पाशुपाल्यं कुसीदं च तेषां
परिचर्याशूद्रस्येति आपस्तम्बोपि चत्वारोवर्णाब्राह्मणक्षत्रियवैश्यशूद्रास्तेषांपूर्वः पूर्वो जन्मतः श्रेयान् स्वकर्म ब्राह्मणस्याध्ययनमध्यापनं

यज्ञोयाजनं दानं प्रतिग्रहणं दाययाद्यं शिलोञ्छान्यच्चापरिगृहीतमेतान्येव क्षत्रियस्याध्यापनयाजनप्रतिग्रहणानीति परिहार्यं युद्धदण्डादिकानि क्षत्रियवत् वैश्यस्य दण्डयुद्धवर्जं कृषिगोरक्षवाणिज्याधिकं परिचर्यां शूद्रस्येतरेषां वर्णानामिति मनुरपि 'आध्ययनमध्यापनं यजनं याजनं तथा दानं प्रतिग्रहं चैव ब्राह्मणानामकल्पयत् प्रजानां रक्षणं दानमिज्याध्ययमेव च विषयेष्वप्रसक्तिं च क्षत्रियस्य समादिशत् पशूनां रक्षणं दानमीज्याध्ययनमेव च वणिक्पथं कुसीदश्च वैश्यस्य कृषिमेव च एकमेव तु शूद्रस्य प्रभुः कर्म समादिशत् एतेषामेवं वर्णानां शुश्रूषामनसूययेति' एवं चतुर्णामपि वर्णानां गुणभेदेन कर्माणि प्रविकृतानि ॥ ४१ ॥ तत्र ब्राह्मणस्य स्वाभाविकगुणकृतानि कर्माण्याह शमोन्तःकरणोपरमः दमो ब्राह्मणोपरमः प्रागुक्तः तपः शरीरादिदेवद्विजगुरुप्राज्ञेत्यादावुक्तं शौचमपि बाह्याभ्यन्तरभेदेन प्रागुक्तं क्षान्तिः क्षमा आकुष्टस्य ताडितस्य वा मनसि विकारराहित्यं प्राग्व्याख्यातं आर्जवमकौटिल्यं प्रागुक्तं ज्ञानं साङ्गवेदतदर्थविषयं विज्ञानं कर्मकाण्डे यज्ञादिकर्मकौशल्यं ब्रह्मकाण्डे ब्रह्मात्मैक्यानुभवः अस्तिक्यं सात्विकी श्रद्धा प्रागुक्ता एतच्छमादिनव-

शमोदमस्तपः शौचं क्षान्तिरार्जवमेव च ॥ ज्ञानं विज्ञानमास्ति श्रद्धा ब्रह्मकर्म स्वभावजम् ॥ ४२ ॥

कं स्वभावजं सत्त्वगुणस्वभावकृतं ब्रह्मकर्म ब्राह्मणजातेः कर्म यद्यपि चतुर्णामपि वर्णानां सात्विकावस्थायामेते धर्मा संभवन्ति तथापि बाहुल्येन ब्राह्मणे भवन्ति सत्त्वस्वभावत्वात्तस्य सत्त्वोद्रेकवशेन त्वन्यत्रापि कदाचिद्भवन्तीति शास्त्रान्तरे साधारणधर्मतयोक्ताः तथा च विष्णुः क्षमा 'सत्यं दमः शौचं दानमिन्द्रियसंयमः अहिंसा गुरुशुश्रूषा तीर्थानुसरणं दया आर्जवं लोभशून्यत्वं देवब्राह्मणपूजनं अनभ्यसूया च तथा धर्मः सामान्य उच्यते' सामान्यश्चतुर्णामपि वर्णानां तथा प्रायेण चतुर्णामप्याश्रमाणामित्यर्थः तथा बृहस्पतिः 'दया क्षमाऽनसूया च शौचानायासमङ्गलं अकार्पण्यमस्पृहत्वं सर्वसाधारणानि च परे वा बन्धुवर्गे वा मित्रे द्वेष्टरि वा सदा आपन्ने रक्षितव्यं तु दवैषा परिकीर्तिता बाह्ये चाध्यात्मिके चैव दुःखे चोत्पादितं क्वचित् न कुप्यति न वा हन्ति सा क्षमा परि कीर्तिता न गुणान् गुणिनो हन्ति स्तौति मन्दगुणानपि नान्यदोषेषु रमते साऽनसूया प्रकीर्तिता अभक्ष्यपरिहारश्च संसर्गश्चाप्यनिर्गुणैः स्वधर्मे च व्यवस्थानं शौचमेतत्प्रकीर्तितं शरीरं पीड्यते येन सुशुमेनापि कर्मणा अत्यन्तं तन्न कर्तव्यमनायासः स उच्यते प्रशस्ताचरणं नित्यमप्रशस्तविसर्जनं एतद्धि मङ्गलं प्रोक्तं मुनिभिस्तत्त्व

दर्शिभिः स्तोकादपि प्रदातव्यमदीनेनान्तरात्मना अहन्यहनि यत्किञ्चिदकार्पण्यं हि तस्मृतं यथोत्पन्नेन सन्तोषः कर्तव्यो ह्यर्थवस्तुना परस्याचिन्तयित्वार्थं साऽस्पृहा परिकीर्तिता' एतएवाष्टावात्मगुणत्वेन गौतमेन पाठिताः 'अथाष्टावात्मगुणाः दयासर्वभूतेषु क्षान्तिर-
नसूयाशौचमनायासोमङ्गलमकार्पण्यमस्पृहोत' तथामहाभारते 'सत्यं दमःतपः शौचं सन्तोषोऽहीः क्षमार्जवं ज्ञानं शमोदया ध्यानमे-
षधर्मः सनातनः सत्यं भूतहितं प्रोक्तं मनसोदमनं दमः तपः स्वधर्मवार्तित्वं शौचं सङ्कुरवर्जनं सन्तोषोविषयत्यागोऽहीरकार्यनिवर्तनं
क्षमाद्वन्द्वसाहिष्णुत्वमार्जवं समचित्तता ज्ञानं तत्त्वार्थसंबोधः शमश्चित्तप्रशान्तता दया भूतहितौषित्वं ध्यानं निर्विषयं मनः' देवलः
'शौचं दानं तपः श्रद्धा गुरुसेवा क्षमा दया विज्ञानं विनयः सत्यामिति धर्मसमुच्चयः' तथा व्रतोपवासानियमैः शरीरोत्तापनंतपः 'प्र-
त्ययोधर्मकार्येषु तथा श्रद्धेत्युदाहृता नास्ति ह्यश्रद्धाधानस्य कर्मकृत्यप्रयोजनं यत्पुनर्वैदिकीनां च लौकिकीनां च सर्वशः धारणं सर्व-

शौर्यं तेजोधृतिर्दाढ्यं युद्धे चाप्यपलायनम् ॥ दानमौश्र्वरभावश्च चात्र कर्मस्वभावजम् ॥४३॥

कृषिगोरक्ष्यं वाणिज्यं वैश्यकर्म स्वभावजम् ॥ परिचर्यात्मकं कर्म शूद्रस्यापि स्वभावजम् ॥४४॥

विद्यानां विज्ञानमिति कीर्त्यते विनयं द्विविधं प्राहुः शश्वद्मशमाविति' शेषं व्याख्यातप्रायमिति वचनानि न लिखितानि याज्ञवल्क्यः
'इज्याऽचारदमार्हिसादानस्वाध्यायकर्मणां अयं तु परमोधर्मोयद्योगेनात्मदर्शनमिति इयं च सर्वा दैवी संपत् प्राग्व्याख्याता ब्राह्मण-
स्य स्वाभाविकीतरेषां नैमित्तिकीति न विरोधः ॥ ४२ ॥ क्षत्रियस्य गुणस्वभावकृतानि कर्माण्यह शौर्यं विक्रमोबलवत्तरानपि प्र-
हर्तुं प्रवृत्तिः तेजः प्रागल्भ्यं परैरधर्षणीयत्वं धृतिर्महत्यामपि विपदि देहेन्द्रियसंघातस्यानवसादः दाक्ष्यं दक्षभावः सहसा प्रत्युपपन्नेषु
कार्येष्वव्यामोहेन प्रवृत्तिः युद्धे चाप्यपलायनमपराङ्मुखीभावः दानं असङ्कोचेन वित्तेषु स्वस्वत्वपरित्यागेन परस्वत्वापादानं ईश्व-
रभावः प्रजापालनार्थं ईशितव्येषु प्रभुशक्तिप्रकटीकरणं च क्षत्रकर्म क्षत्रियजातेर्विहितं कर्म स्वभावजं सत्त्वोपसर्जनरजोगुणस्वभा-
वजम् ॥ ४३ ॥ कृषिरन्नोत्पत्त्यर्थं भूमेर्विलेखनं गोरक्षस्य भावो गौरक्ष्यं पाशुपाल्यं वाणिज्यं वणिजः कर्म क्रयविक्रयादिलक्षणं कुसीद-
मप्यन्नान्तर्गमनीयं वैश्यकर्म वैश्यजातेः कर्म स्वभावजं तमउपसर्जनरजोगुणस्वभावजं परिचर्यात्मकं द्विजातिशुश्रूषात्मकं कर्म शूद्र-

स्यापि स्वभावजं रजउपसंजनतमोगुण स्वभावजम् ॥४४॥ तदेवं वर्णानां स्वभावजागौणाख्याधर्मा अभिहिताः अन्येऽपि धर्माः शास्त्रे-
 प्वास्नाताः तदुक्तं भविष्यपुराणे 'धर्मः श्रेयः समुद्दिष्टं श्रेयोभ्युदयलक्षणं सन्तु पञ्चविधः प्रोक्तो वेदमूलः सनातनः वर्णधर्मः स्मृतस्त्वेक-
 आश्रमाणामतः परं वर्णाश्रमस्मृतीयस्तु गौणो नैमित्तिकस्तथा वर्णत्वमेकमाश्रित्य यो धर्मः संप्रवर्तते वर्णधर्मः स उक्तस्तु यथोपनयनं नृप
 यस्त्वाश्रमं समाश्रित्य अधिकारः प्रवर्तते स खल्व्वाश्रमधर्मः स्याद्विक्षादण्डादिको यथा वर्णत्वमाश्रमत्वं च योऽधिकृत्य प्रवर्तते स वर्णाश्र-
 मधर्मस्तु मौञ्ज्याद्यामेखलायथा योगुणे न प्रवर्तते गुणधर्मः स उच्यते यथा मूर्द्धाभिषिक्तस्य प्रजानां परिपालनं निमित्तमेकमाश्रित्य
 यो धर्मः संप्रवर्तते नैमित्तिकः स विज्ञेयः प्रायश्चित्ताविधिर्यथा' अधिकारोऽत्र धर्मः चतुर्विधं धर्ममाह हारीतः 'अथाश्रमिणां पृथग्धर्मो-
 विशेषधर्मः समानधर्मः कृत्स्नधर्मश्चेति' पृथगाश्रमानुष्ठानात् पृथग्धर्मो यथा चातुर्वर्ण्यधर्मः स्वाश्रमविशेषानुष्ठानात् विशेषधर्मो यथा
 नैष्ठिकयायाचरानुज्ञापिकचातुराश्रम्यसिद्धानां सर्वेषां यः समानो धर्मः स समानधर्मो नैष्ठिकः कृत्स्नधर्म इति नैष्ठिको ब्रह्मचारिविशेषः
 यायाचरो गृहस्थविशेषः आनुज्ञापिको वानप्रस्थविशेषः चातुराश्रम्यसिद्धो यतिविशेषः सर्वेषामिति वर्णानामाश्रमाणां च तन्नाद्यो यथा म-
 हाभारते 'आनृशंस्यमहिंसाचाप्रमादः संविभागिता श्राद्धकर्मातिथेयं च सत्यमक्रोधपवच स्त्रेषु दारेषु सन्तोषः शौचं नित्याऽनसूयता
 आत्मज्ञानं तितिक्षा च धर्मः साधारणो नृप' सर्वाश्रमसाधारणस्तु प्रागुदाहृतः निष्ठासंसारसमाप्तिस्तत्प्रयोजनो नैष्ठिकः मोक्षहेत्वात्मज्ञा-
 नोत्पत्तिप्रतिबन्धकप्रत्यवायपरिहाराय निष्कामकर्मानुष्ठानं कृत्स्नधर्म इत्यर्थः आश्रमाश्च शास्त्रेषु चत्वार आम्नाताः यथाह गौतमः 'त-
 स्याश्रमविकल्पमेके भुवते ब्रह्मचारी गृहस्थो भिक्षुर्वैखानस इति' आपस्तम्बः 'चत्वार आश्रमा गार्हस्थ्यमाचार्यकुलं मौनं वानप्रस्थमिति
 तेषु सर्वेषु यथोपदेशमव्यग्रावर्तमानः क्षेमंगच्छतीति' वसिष्ठः 'चत्वार आश्रमा ब्रह्मचारि गृहस्थ वानप्रस्थ परिव्राजकास्तेषां वेदमधीत्य
 वेदौ वेदान्वाऽविशीर्णब्रह्मचर्यो यमिच्छेत्तमावसेदिति' एवं तेषां पृथग्धर्मा अप्याम्नाताः तथा फलमप्यज्ञानाभाप्नातं यथाह मनुः 'श्रु-
 तिस्मृत्युदितं धर्ममनुतिष्ठन् हि मानवः इह कीर्तिमवाप्नोति प्रेत्य चानुत्तमं सुखं' अनुत्तमं सुखमिति यथा प्राप्ततत्तत्फलोपलक्षणार्थं आप-
 स्तम्बः 'सर्ववर्णानां स्वधर्मानुष्ठाने परमपरिमितं सुखं ततः परिवृत्तौ कर्मफलशेषेण जातिं रूपं वर्णं वृत्तं मेधां प्रज्ञां द्रव्याणि धर्मानु-
 स्थानमिति प्रतिपद्यन्ते' गौतमः 'वर्णाश्रमाश्च स्वकर्मनिष्ठाः प्रेत्य कर्मफलमनुभूय ततः शेषेण विशिष्टदेशजातिकुलरूपायुः श्रुतवृत्त-
 वित्तसुखमेधसोजन्म प्रतिपद्यन्ते विष्वज्जो विपरीतान् शयन्ति' अत्र शेषशब्देन भुक्तज्योतिष्टोमादिकर्मातिरिक्तं चित्तादिकर्मानुशयश-

द्वितमुच्यते नतु पूर्वकर्मण एकदेशइति स्थितं कृतात्ययेनुशयवान्दष्टस्मृतिभ्यां यथेतमनेवंचेत्यत्र भट्टैरप्युक्तं गौतमीयेपि 'तच्छेषस्त-
स्माच्चित्राद्यपेक्षयति' विष्वञ्चः सर्वतोगामिनोयथेष्टचेष्टाः विपरीतानरकादौ जन्म प्रतिपद्य विनश्यन्ति कृमिकीटादिभावेन सर्वपुरु-
षार्थेभ्योभ्रश्यन्तइत्यर्थः हारीतः 'काम्यैः केचिद्यज्ञदानैस्तपोभिर्लेब्ध्वा लोकान्पुनरायान्ति जन्म कामैर्मुक्ताः सत्ययज्ञाः सुदानास्तपो-
निष्ठाश्चाक्षयान्यान्ति लोकान् अत्र कामनासदसद्भावनिबन्धनः फलभेदोदर्शितः भविष्यपुराणे 'फलं विनाप्यनुष्ठानं नित्यानामिष्यते
स्फुटं काम्यानां स्वफलार्थं तु दोषघातार्थमेव तु नैमित्तिकानां करणे त्रिविधं कर्मणां फलं क्षयं केचिदुपात्तस्य दुरितस्य प्रचक्षते अ-
नुत्पत्तिं तथा चान्ये प्रत्यवायस्य मन्वते नित्यां क्रियां तथा चान्ये आनुषङ्गिक फलं विदुः अन्ये आपस्तम्बादयः तद्यथाऽग्रे फलार्थेनि
र्मितइत्यादिवचनैरानुषङ्गिकफलतां नित्यकर्मणोविदुः श्रुतिश्च त्रयोधर्मस्कन्धायज्ञोऽध्ययनं दानमिति प्रथमस्तप एव द्वितीयोब्रह्मचर्या

स्वे स्वे कर्मण्यभिरतः संसिद्धिं लभतेनरः ॥ स्वकर्मनिरतः सिद्धिं यथा विन्दति तच्छृणु ॥ ४५ ॥

चार्यकुलवासी तृतीयोत्पन्तमात्मानमाचार्यकुलेवसादयन्निति गृहस्थवानप्रस्थब्रह्मचारिणउक्ता सर्वपते पुण्यलोकाभवन्तीति तेषाम-
न्तः करणशुद्धभावे मोक्षाभावमुक्ता शुद्धान्तःकरणानामेषामेव परिव्राजकभावेन ज्ञाननिष्ठया मोक्षमाह ब्रह्मसंस्थोऽमृतत्वमेतीति त-
देवं स्थिते ब्रह्मचारिगृहस्थोवानप्रस्थोवा मुमुक्षुः फलाभिसन्धित्यागेन भगवदर्पणबुद्ध्या स्वस्वे तत्तद्वर्णाश्रमविहिते नतु स्वेच्छामात्रकृते
कर्मणि श्रुतिस्मृत्युदिते अभिरतः सम्यगनुष्ठानपरः संसिद्धिं देहेन्द्रियसंघातस्याशुद्धिक्षयेन सम्यग्ज्ञानोत्पत्तियोग्यतां लभते नरः
वर्णाश्रमाभिमाना मनुष्यः मनुष्याधिकारत्वात् कर्मकाण्डस्य देवादीनां वर्णाश्रमाभिमानित्वाभावाद्युक्त एव तद्धर्मेष्वनधिकारः व-
र्णाश्रमाभिमानानपेक्षे तूपासनादावधिकारस्तेषामप्यस्तीति साधितं देवताधिकरणे ननु बन्धहेतूनां कर्मणां कथं मोक्षहेतुत्वं उपासना
विशेषादित्याह स्वकर्मनिरतः सिद्धिमुक्तलक्षणां यथा येन प्रकारेण विन्दति तच्छृणु श्रुत्वा तं प्रकारमवधारयेत्यर्थः ॥ ४५ ॥

यतो मायोपाधिकचैतन्यानन्दघनात्सर्वज्ञात्सर्वशक्तेरीश्वरादुपादानामिमित्ताच्च सर्वान्तर्यामिणः प्रवृत्तिरुत्पत्तिर्मायामयी स्वाप्नस्थादी-
नामिव भूतानां भवनधर्मणामाकाशादीनां येन चैकेन सद्रूपेण स्फुरणरूपेण च सर्वमिदं दृश्यजातं त्रिष्वपि कालेषु ततं व्याप्तं स्वा-
त्मन्येवान्तर्भावितं कल्पितस्याधिष्ठानानतिरेकात् तथा च श्रुतिः 'यतोवाइमानि भूतानि जायन्ते येन जातानि जीवन्ति यत्प्रयंत्यमि-
संविशन्ति तद्विजिज्ञासस्व तद्ब्रह्मेति' अत्र यतइति प्रकृतौ पञ्चमी यतोयेनेति चैकत्वं विवक्षितं 'आनन्दो ब्रह्मेति व्यजानात् आनन्दा-
द्ध्येव खल्विमानि भूतानि जायन्तेइति' च तस्य निर्णयवाक्यं मायां तु प्रकृतिं विद्यान्मायितं तु महेश्वरमित्यादि' श्रुत्यन्तराच्च मायो-
पाधिलाभः 'यः सर्वज्ञः सर्वविदित्यादि' श्रुत्यन्तरात्सर्वज्ञत्वादिलाभः एवं चेच्छ्रौतएवायमर्थो भगवता प्रकाशितः यतः प्रवृत्तिर्भूतानां

यतः प्रवृत्तिर्भूतानां येन सर्वमिदं ततम् ॥ स्वकर्मणा तमभ्यर्च्य सिद्धिं विन्दति मानवः
॥ ४६ ॥ श्रेयान् स्वधर्मो विगुणः परधर्मात्स्वनुष्ठितात् ॥ स्वभावनियतं कर्म कुर्वन्नाप्नोति
किल्बिषम् ॥ ४७ ॥

येन सर्वमिदं ततमिति तमन्तर्यामिणं भगवन्तं स्वकर्मणा प्रतिवर्णाश्रमं विहितेनाभ्यर्च्य तोषयित्वा तत्प्रसादादैकात्म्यज्ञानानिष्ठायोग्य-
तालक्षणां सिद्धिमन्तःकरणशुद्धिं विन्दति मानवः देवादिस्तूपासनामात्रेणेति भावः ॥ ४६ ॥ यतः स्वधर्मएव मनुष्याणां भगवत्प्रसाद-
हेतुरतः परधर्मात्सम्यगनुष्ठितादपि श्रेयान् प्रशस्यतरः स्वधर्मो विगुणोऽसम्यगनुष्ठितोपि तस्मात् क्षत्रियेण सता त्वया स्वधर्मो यु-
द्धादिरेवानुष्ठेयोन परधर्मो भिक्षाटनादिरित्याभिप्रायः ननु स्वधर्मोपि युद्धादिर्वन्धुवधादिप्रत्ययायहेतुत्वान्नानुष्ठेयइति नेत्याह स्वभा-
वनियतं पूर्वोक्तं शौर्यं तेजइत्यादि स्वभावजं युद्धादि कर्म कुर्वन् किल्बिषं पापं बन्धुवधादिनिमित्तं न प्राप्नोति तथा च प्राग्व्याख्यातं
सुखदुःखे समे कृत्वेत्यत्र विहितज्योतिष्टोमाङ्गपशुर्हिसायाइव विहितयुद्धाङ्गबन्धुर्हिसायाअपि प्रत्ययायहेतुत्वाभावात् तथा चोक्त-

मधस्तात् ॥ ४७ ॥ यस्मादेवं विहितहिंसादेर्न प्रत्यवायहेतुत्वं परधर्मश्च भयावहः सामान्यदोषेण च सर्वकर्माणि दुष्टानि तस्मादज्ञो-
वर्णाश्रमाभिमानी हेकौन्तेय सहजं स्वभावजं कर्म सदोषमपि विहितहिंसायुक्तमपि ज्योतिष्टोमयुद्धादि न त्यजेदन्तःकरणशुद्धेः प्रा-
ग्भवानन्योवा नह्यनात्मज्ञः कश्चित्क्षणमपि कर्माण्यकृत्वा स्थातुं शक्नोति न च परधर्माननुतिष्ठन्नपि दोषान्मुच्यते सर्वारम्भाः स्वध-
र्माः परधर्माश्च सर्वे हि यस्मात् दोषेण त्रिगुणात्मकत्वेन सामान्येनावृताः व्याप्ताः सदोषाप्येव तथा च प्राग्व्याख्यातं परिणामताप-
संस्कारैर्गुणवृत्तिविरोधाच्च दुःखमेव सर्वं विवेकिन इति तस्मादगत्यानात्मज्ञः कर्माणि कुर्वन् विषजकृमिरिव विषं सहजं कर्म युद्धादि
त्रिगुणात्मकत्वेन सामान्येन बन्धुवधादिनिमित्तत्वेन विशेषेण च सदोषमपि न त्यजेत् सर्वकर्मत्यागसमर्थत्वात् सर्वकर्मत्यागसमर्थ-
स्तु शुद्धान्तःकरणस्य जेदेवेत्यभिप्रायः ॥ ४८ ॥ किं पुनः सर्वकर्मत्यागः समर्थः योनित्यानित्यवस्तुविवेकजेनेहामुत्रार्थभोगवैराग्येण

सहजं कर्म कौन्तेय सदोषमपि न त्यजेत् ॥ सर्वारम्भाहि दोषेण धूमेनाग्निरिवावृताः ॥ ४८ ॥

शमदमादिसम्पन्नः कर्मजां सिद्धिमशुद्धिपरिक्षयद्वारा मुमुक्षुः शुद्धब्रह्मात्मैक्यजिज्ञासां प्राप्तः सः स्वेष्वमोक्षहेतुब्रह्मात्मैक्यज्ञानसाध-
नवेदान्तवाक्यश्रवणादि कर्तुं सर्वविक्षेपनिवृत्त्या तच्छेषभूतं सर्वकर्मसंन्यासं श्रुतिस्मृतिविहितं कुर्यादेव तस्मादेवंविच्छान्तोदान्तउ-
परतस्तितिक्षुः समाहितोभूत्वात्मन्येवात्मानं पश्येदिति श्रुतेः 'सत्यानृते सुखदुःखे वेदानिमं लोकममुंच परित्यज्यात्मानमन्विच्छेदि-
ति' स्मृतेश्च उपरतस्त्यक्तसर्वकर्मा भूत्वात्मानं पश्येदात्मदर्शनाय वेदान्तवाक्यानि विचारयेदिति श्रुत्यर्थः एतादृश एव ब्रह्मसंस्थो-
ऽमृतत्वमेतीति श्रुत्या धर्मस्कन्धत्रयविलक्षणत्वेन प्रतिपादितः परमहंसपरिव्राजकः परमहंसपरिव्राजकं कृतकृत्यं गुरुमुपसृत्य वेदा-
न्तवाक्यविचारसमर्थोयमुद्दिश्याथातोब्रह्मज्ञिज्ञासेत्यादिचतुर्लक्षणमीमांसा भगवता बादरायणेन समारम्भि कीदृशोऽसावित्याह स-
र्वत्र पुत्रदारादिषु सक्तिनिमित्तेष्वपि असक्तबुद्धिः अहमेषां ममैतदित्यभिष्वङ्गरहिता बुद्धिर्यस्य सः यतो जितात्मा विषयेभ्यः प्रत्यातुल्य-

वशीकृतान्तःकरणः विषयरोगे सति कथं प्रत्याहरणं तत्राह विगतस्पृहः देहजीवितभोगेष्वपि वाञ्छारहितः सर्वदृश्येषु दोषदर्शनेन नित्यबोधपरमानन्दरूपमोक्षगुणदर्शनेन च सर्वतोविरक्तइत्यर्थः य एवं शुद्धान्तःकरणः स्वकर्मणा तमभ्यर्च्य सिद्धिं विन्दति मानव-
इति वचनप्रतिपादितां कर्मजामपरमां सिद्धिं ज्ञानसाधनवेदान्तवाक्यविचाराधिकारलक्षणां ज्ञाननिष्ठायोग्यतां प्राप्तः स संन्यासेन शिखायज्ञोपवीतादिसहितसर्वकर्मत्यागेन हेतुना तत्पूर्वकेन विचारेणेत्यर्थः नैष्कर्म्यसिद्धिं निष्कर्मं ब्रह्म तद्विषयं विचारपरिनिष्पन्नं ज्ञानं नैष्कर्म्यं तद्रूपां सिद्धिः परमां कर्मजाया अपरमसिद्धेः फलभूतां अधिगच्छति साधनपरिपाकेण प्राप्नोति अथवा संन्यासेनेतीत्य-
भूतलक्षणे तृतीया सर्वकर्मसंन्यासरूपां नैष्कर्म्यसिद्धिं ब्रह्मसाक्षात्कारयोग्यतां नैर्गुण्यलक्षणां सिद्धिं परमां पूर्वस्याः सिद्धेः सा-

असक्तबुद्धिः सर्वत्र जितात्मा विगतस्पृहः ॥ नैष्कर्म्यसिद्धिं परमां संन्यासेनाधिगच्छति
॥ ४६ ॥ सिद्धिं प्राप्नोत्यथा ब्रह्म तथाप्नोति निबोध मे ॥ समासेनैव कौन्तेय निष्ठा ज्ञानस्य
या परा ॥ ५० ॥

त्विक्याः फलभूतामधिगच्छतीत्यर्थः ॥ ४९ ॥ प्रागुक्तसाधनसम्पन्नस्य सर्वकर्मसंन्यासिनो ब्रह्मज्ञानोत्पत्तौ साधनक्रममाह स्वकर्मणेश्व-
रमाराध्य तत्प्रसादजां सर्वकर्मत्यागपर्यन्तां ज्ञानोत्पत्तियोग्यतारूपां सिद्धिमन्तःकरणशुद्धिं प्राप्नोत्यथा ब्रह्म प्राप्नोति येन प्रकारेण शुद्ध-
मात्मानं साक्षात्करोति तथा तं प्रकारं निबोध मे मद्बचनादवधारयानुष्ठानं किमतिविस्तरेण नेत्याह समासेन सङ्क्षेपेणैव न तु विस्तरेण
हे कौन्तेय तदवधारणे किं स्यादित आह निष्ठा ज्ञानस्य या परा ज्ञानस्य विचारपरिनिष्पन्नस्य निष्ठा परिसमाप्तिः यदनन्तरं साधनान्तरं
नानुष्ठेयमस्ति परा श्रेष्ठा सर्वान्त्यावा साक्षान्मोक्षहेतुत्वात् तां सिद्धिं प्राप्तस्य ब्रह्मप्राप्तिरूपां ज्ञाननिष्ठां परां सङ्क्षेपेण निबोधेत्यर्थः ॥ ५० ॥
संयं ज्ञाननिष्ठा सप्रकारोच्यते विशुद्धया सर्वसंशयविपर्ययशून्यया बुद्ध्याऽहं ब्रह्मास्मीति वेदान्तवाक्यजन्यया बुद्धिवृत्त्या युक्तः सदा

तदन्वितः धृत्याधैर्येणात्मानं शरीरोन्द्रियसङ्घातं नियम्य उन्मार्गप्रवृत्तेर्निवार्यात्मप्रवणं कृत्वा चशब्देन योगशास्त्रोक्तं साधनान्तरं समुच्चीयते शब्दादीन् शब्दस्पर्शरूपरसगन्धान् विषयान् भोगेन बन्धहेतुन् सामर्थ्यात् ज्ञाननिष्ठार्थशरीरस्थितिमात्रप्रयोजनानुपयुक्ताननिषिद्धानपि त्यक्त्वा शरीरस्थितिमात्रार्थेषु च तेषु रागद्वेषौ व्युदस्य परित्यज्य चकारादन्यदपि ज्ञानविक्षेपकं परित्यज्य विविक्तसेवीत्यत्र स्यादित्यध्यातृतेन ब्रह्मभूयाय कल्पतइत्यन्तेन बान्वयः ॥ ५१ ॥ विविक्तं जनसम्मर्दरहितं पवित्रं च यदरण्यगिरिगुहादिं तत्सेवितुं शीलं यस्य सचित्तैकाग्र्यसम्पत्त्यर्थं तद्विक्षेपकारिरहितइत्यर्थः लज्वाशी लघु परिमितं हितं मेघं चाशितुं शीलं यस्य सनिद्रालस्यादि चित्तलयकारिरहितइत्यर्थः यतानि संयतानि वाक्कायमानसानि येनसः यमनियमासनादिसाधनसम्पन्नइत्यर्थः ध्यानयोगपरोनित्यं चित्तस्यात्माकारप्रत्ययावृत्तिध्यानं आत्माकारप्रत्ययेन निर्वृत्तिकतापादनं योगः नित्यं सदैव तत्परस्तयोरनुष्ठान-

बुद्ध्या विशुद्ध्या युक्तो धृत्यात्मानं नियम्य च ॥ शब्दादीन्विषयांस्त्यक्त्वा रागद्वेषौ व्युदस्य च ॥ ५१ ॥ विविक्तसेवौ लज्वाशी यतवाक्कायमानसः ॥ ध्यानयोगपरोनित्यं वैराग्यं समुपाश्रितः ॥ ५२ ॥

परोन तु मन्त्रजपतीर्थयात्रादिपरः कदाचिदित्यर्थः वैराग्यं दृष्टादृष्टविषयेषु स्पृहाविरोधि चित्तपरिणामं समुपाश्रितः साम्यङ्निश्चलत्वेन नित्यमाश्रितः ॥ ५२ ॥ अहङ्कारं महाकुलप्रसूतोऽहं महतां शिष्योऽतिविरक्तोऽस्मि नास्ति द्वितीयो मत्समइत्यादिमानं बलमसदाग्रहं न शरीरं तस्य स्वाभाविकत्वेन त्यक्तुमशक्यत्वात् दर्पं हर्षजन्यं मदं धर्मातिक्रमकरणं तद्गोहृष्यतिहसो धर्ममतिक्रामतीति स्मृतेः कामं विषयाभिलाषं वैराग्यं समुपाश्रितइत्यनेनोक्तस्यापि कामत्यागस्य पुनर्वचनं यत्नाधिक्यार्थं क्रोधं द्वेषं परिग्रहं शरीरधारणार्थमस्पृहत्वेपि परोपनीतं बाह्योपकारणं विमुच्य त्यक्त्वा शिखायज्ञोपवीतादिकमपि दण्डमेक कमण्डलुं कौपीनाच्छादनं च शास्त्राभ्यतुङ्घातं स्वशरीरयात्रार्थमादाय परमहंसपरिव्राजकोभूत्वा निर्ममोदेहजीवनमात्रेऽपि ममकाररहितः अतएवाहङ्कारमम-

काराभावादपगतहर्षविषादत्वात् शान्तश्चित्तविक्षेपराहितोयतिर्ज्ञानसाक्षनपरिपाकक्रमेण ब्रह्मभूयाय ब्रह्मसाक्षात्काराय कल्पते सम-
र्थोभवति ॥ ५३ ॥ केन क्रमेण ब्रह्मभूयाय कल्पतइति तदाह ब्रह्मभूतः अहं ब्रह्मास्मीति दृढनिश्चयवान् श्रवणमननाभ्यासात् प्रसन्ना-
त्मा शुद्धचित्तः शमदमाद्यभ्यासात् अतएव न शोचति नष्टं न काङ्क्षत्यप्राप्तं अतएव निग्रहानुग्रहयोरनारम्भात् समः सर्वेषु भूतेषु
आत्मौपम्येन सर्वत्र सुखं दुःखञ्च पश्यतीत्यर्थः एवंभूतोज्ञाननिष्ठोयतिर्मज्झति मयि भगवति शुद्धे परमात्मनि भक्तिमुपासनां मदा-
कारचित्तवृत्तिरूपां परिपाकनिदिध्यासनाख्यां श्रवणमननाभ्यासफलभूतां लभते पराश्रेष्ठामव्यवधानेन साक्षात्कारफलां चतुर्विधा-

अहङ्कारं वलं दर्पं कामं क्रोधं परिग्रहम् ॥ विमुच्य निर्ममः शान्तोब्रह्मभूयाय कल्पते
॥ ५३ ॥ ब्रह्मभूतः प्रसन्नात्मा न शोचति न काङ्क्षति ॥ समः सर्वेषु भूतेषु मज्झति ल-
भते पराम् ॥ ५४ ॥

भजन्तेमामित्यत्रोक्तस्य भक्तिचतुष्टयस्यात्यां ज्ञानलक्षणांमिति वा ॥ ५४ ॥ ततश्च भक्त्या निदिध्यासनात्मिकया ज्ञाननिष्ठया मामाद्वि-
तीयमात्मानमभिजानाति साक्षात्करोति यावान् विभुर्नित्यश्च यश्च परिपूर्णसत्यज्ञानानन्दधनः सदा विध्वस्तसर्वोपाधिरखण्डैकरस-
एकस्तावंतश्चाभिजाति ततोमामेवं तत्त्वतोज्ञात्वा अहमस्म्यखण्डानन्दद्वितीयं ब्रह्मेति साक्षात्कृत्य विशते ह्यज्ञानतत्कार्यनिवृत्तौ स-
र्वोपाधिशून्यतया सद्रूपएव भवति तदनन्तरं बलवत्प्रारब्धकर्मभोगेन देहत्यागानन्तरं नतु ज्ञानानन्तरमेव क्त्वाप्रत्ययेनैव तल्लोभे
तदनन्तरमित्यस्य व्यर्थ्यापातात् तस्मात्तस्य तावदेव चिरं यावन्नविमोक्षेयसम्पत्स्यइति श्रुत्यर्थएवात्र दर्शितोभगवता यद्यपि
ज्ञानेनाज्ञानं निवर्तितमेव दीपेनेव तमस्तस्य तद्विरोधिसंभावत्वात् तथापि तदुपादेयमहङ्कारदेहादि निरुपादानमेव यावत् प्रारब्ध-

कर्मभोगमनुवर्तते दृष्टत्वादेव नहि दृष्टेनुपपन्नं नाम तार्किकैरपि हि समवायिकारणनाशाद्व्यनाशमङ्गीकुर्वन्निरुपादानं द्रव्यं क्षण-
मात्रं तिष्ठतीत्यङ्गीकृतं नित्यपरमाणुसमवेतद्रव्यणुकनाशेत्वसमवायिकारणनाशादेव द्रव्यनाशः समवायानिरूपितकारणनाशत्वमुभ-
योरनुगतामिति नाननुगमः यत्त्वसमवायिकारणनाशमेव सर्वत्र कार्यद्रव्यनाशकमिच्छन्ति तेषामाश्रयनाशस्थले क्षणद्वयमनुपादानं
कार्यं तिष्ठति एवं च तत्रैव प्रतिबन्धसन्निपाते बहुकालावस्थितिः केन वार्येत प्रारब्धकर्मणश्च प्रतिबन्धकत्वं श्रुतिसिद्धं अन्तःकरण-
देहाद्यवस्थित्यन्यथानुपपत्तिं च सिद्धं एवं शिष्यसेवकाद्यदृष्टमपि तत्प्रतिबन्धकं तदभावमपेक्ष्य च पूर्वसिद्धएवाज्ञाननाशस्तत्कार्यमतः
करणादिकं नाशयतीति न पूनर्ज्ञानापेक्षा तदुक्तं 'तीर्थेश्वपचगृहेवा नष्टस्मृतिरपि परित्यजन्देहं ज्ञानसमकालमुक्तः कैवल्यं याति हत-
शोकइति' न जानामीत्यादिप्रत्ययस्तु तस्य निवृत्ताज्ञानस्याप्यज्ञाननाशजनितादनुपादानात् साक्षादात्माश्रयादेवाज्ञानसंस्कारात्तत्त्वज्ञान-
संस्कारनिर्वर्त्यादन्तकरणस्थित्यवधेरिति विवरणकृतः अहं ब्रह्मास्मीति चरमसाक्षात्कारानन्तरमहम्ब्रह्म न भवामि न जानामीत्यादिप्र-

भक्त्या मामभिजानाति यावान् यश्चास्मि तत्त्वतः ॥ ततो मां तत्त्वतो ज्ञात्वा विशते
तदनन्तरम् ॥ ५५ ॥

त्ययोनास्त्येव यदि परं घटं न जानामीत्यादिप्रत्ययः स्यात्तदुपपादनाय चेयं संस्कारकल्पनेति नानुपपन्नं अज्ञानलेशपदेनाप्ययमेव संस्का-
रो विवक्षितः नहि सावयवमज्ञानं येन कियन्नश्यति कियत्तिष्ठतीति वाच्यं अनिर्वचनीयत्वादेकदेशाभ्युपगमे तु तन्निवृत्त्यर्थं पुनश्चरमं ज्ञा-
नमपेक्षितमेव तच्च मृतिकाले दुर्घटमिति तत्त्वज्ञानसंस्कारनाशयता तस्याभ्युपेया ततश्च संस्कारपक्षाच्च कोपिविशेषइति पूर्वोक्तैव कल्पना
श्रेयसी ईदृशजीवन्मुक्त्यपेक्षया च प्राग्भगवतोक्तमुपदेक्ष्यन्ति ते ज्ञानं ज्ञानिनस्तत्त्वदर्शिनइति स्थितप्रज्ञलक्षणानि च व्याख्यातानि त-
स्मात्साधूक्तं विशते तदनन्तरमिति ॥ ५५ ॥ ननु योऽनात्मज्ञोऽशुद्धान्तःकरणः सोऽन्तःकरणशुद्धिपर्यन्तं सहजं कर्म न त्यज्येत यस्तु
शुद्धान्तःकरणः स नैष्कर्म्यसिद्धिं संन्यासेनाधिगच्छतीत्युक्तं संन्यासश्च ब्राह्मणेनैव कर्तव्यो न क्षत्रियवैश्याभ्यामिति प्रागुक्तं भगवता
कर्मणैव हि संसिद्धिमाप्तिता जनकादय इत्यत्र तत्र शुद्धान्तःकरणेन क्षत्रियादिना किं कर्माण्यनुष्ठेयानि किं सर्वकर्मसंन्यासः कर्तव्यः
नाद्यः आरुरुक्षोर्मुनेर्योगं कर्म कारणमुच्यते योगरूढस्य तस्यैव शमः कारणमुच्यते इत्यादिना योगमन्तःकरणशुद्धिनारूढस्य कर्मानु-

ष्ठाननिषेधात् नद्वितीयः स्वधर्मे निधनं श्रेयः परधर्मोभयावहइत्यादिना ब्राह्मणधर्मस्य सर्वकर्मसंन्यासस्य क्षत्रियादिकं प्रतिनिषेधात् नच कर्मानुष्ठानकर्मत्यागयोरन्यतरमन्तरेणतृतीयः प्रकारोऽस्ति तस्मादुभयोरपि प्रतिषिद्धत्वेन गत्यन्तराभविन चावश्यकर्तव्ये प्रतिषेधातिक्रमे कर्मत्यागएवश्रेयान् बन्धहेतुपरित्यागेन मोक्षसाधनपौष्कल्यात् नतु कर्माण्यनुष्ठेयानि चित्तविक्षेपहेतुत्वेन मोक्षसाधनज्ञानप्रतिबन्धकत्वादित्यभिप्रायमर्जुनस्यालक्ष्याह भगवान् यः पूर्वोक्तैः कर्मभिः शुद्धान्तःकरणः सोऽवश्य भगवदेकशरणः भगवदेकशरणतात्पर्यन्तत्वात् अन्तःकरणशुद्धेः एतादृशश्चेत् ब्राह्मणः संन्यासप्रतिबन्धराहितः सर्वकर्माणि संन्यस्य तु नामसंसारविमोक्षस्तु तस्य भगवदेकशरणस्य भगवत्प्रसादादेव एतादृशश्चेत् क्षत्रियादिः संन्यासानधिकारी सकरोत् नाम कर्माणि किंतु मद्ब्रह्मपाश्र्वयः अहं भगवान् वासुदेवएव व्यपाश्र्वयः शरण्यस्य समदेकशरणोमग्यर्पितसर्वात्मभावः संन्यासानधिकारात् सर्वकर्माणि सर्वाणि कर्माणि

सर्वकर्माण्यपि सदा कुर्वाणोमद्ब्रह्मपाश्र्वयः ॥ सत्प्रसादाद्वाप्नोति शाश्वतं पदमव्ययम्
॥ ५६ ॥ चेतसा सर्वकर्माणि मयि संन्यस्य मत्परः ॥ बुद्धियोगमुपाश्रित्य मच्चित्तः सततं
भव ॥ ५७ ॥

वर्णाश्रमधर्मरूपाणि लौकिकानि प्रतिषिद्धानि वा सदा कुर्वाणोमत्प्रसादात्ममेश्वरस्यानुग्रहात् अवाप्नोति हिरण्यगर्भवन्मद्विज्ञानोत्पत्त्या शाश्वतं नित्यं पदं वैष्णवमव्ययमपरिणामि एतादृशोभगवदेकशरणः करोत्येव न प्रतिषिद्धानि कर्माणि यादे कुर्यात्तथापि मत्प्रसादात्प्रत्यवायानुत्पत्त्या मद्विज्ञानेन मोक्षभागभवतीति भगवदेकशरणतास्तुत्यर्थं सर्वकर्माणि सर्वदा कुर्वाणोपीत्यनूद्यते ॥ ५६ ॥ यस्मान्मदेकशरणतामात्रं मोक्षसाधनं न कर्मानुष्ठानं कर्मसंन्यासोवा तस्मात् क्षत्रियत्वं चेतसा विवेकबुद्ध्या सर्वकर्माणि दृष्टादृष्टार्थानि मयोश्वरे संन्यस्य यत्करोषि यदश्नासीत्युक्तन्यायेन समर्थं मत्परः अहं भगवान् वासुदेवएव परः प्रियतमोयस्य समत्परः सन् बुद्धियोगं पूर्वोक्तसमत्वबुद्धिलक्षणं योगं बन्धहेतोरपि कर्मणोमोक्षहेतुत्वसम्पादकं मुपाश्रित्य अनन्यशरणतया स्वाकृत्य मच्चित्तः म-

यि भगवति वासुदेव एव चित्तं यस्य न राजनि कामिन्यादौ वा समाचित्तः सततं भव ॥५७॥ ततः किं स्यादिति तदाह मच्चित्तत्वं सर्वदुर्गाणि दुस्तराणि कामक्रोधादीनि संसारदुःखसाधनानि मत्प्रसादात् स्वव्यापारमन्तरेणैव तरिष्यसि अनायासेनैवातिक्रमिष्यसि अथचेत्तु चदितु त्वं मदुक्ते विश्वासमकृत्वाऽहङ्कारात्पण्डितोऽहमिति गर्वान्न श्रोष्यसि मद्बचनार्थं न करिष्यसि ततोविनङ्गसि पुरुषार्थाद्भ्रष्टो भविष्यसि कामकारेण संन्यासाद्याचरन् ॥५८॥ त्वंच अहङ्कारं धार्मिकोऽहं कूरं कर्म न करिष्यामीति मिथ्याभिमानमाश्रित्य न योत्स्ये युद्धं न करिष्यामीति मन्यसे यत् मिथ्यानिष्फलपण्यवसायोनिश्चयस्ते तव यस्मात्प्रकृतिः क्षत्रजात्यारम्भकोरजोगुणस्वभावत्वां नियोक्ष्यति युद्धे ॥५९॥ प्रकृति विवृणोति स्वभावजेन पूर्वोक्तक्षत्रियस्वभावजेन शौर्यादिना स्वेनानागन्तुकेन कर्मणा

मच्चित्तः सर्वदुर्गाणि मत्प्रसादात्तरिष्यसि ॥ अथ चेत्त्वमहङ्कारान्न श्रोष्यसि विनङ्गसि ॥ ५८ ॥ यदहङ्कारमाश्रित्य न योत्स्यदिति मन्यसे ॥ मिथ्यैषव्यवसायस्ते प्रकृतिस्त्वां नियोक्ष्यति ॥ ५९ ॥ स्वभावजेन कौन्तेय निबद्धः स्वेन कर्मणा ॥ कर्तुं नेच्छसि यन्मोहात्करिष्यस्यत्रशोऽपि तत् ॥ ६० ॥ ईश्वरः सर्वभूतानां हृद्देशेऽर्जुन तिष्ठति ॥ भ्रामयन्म सर्वभूतानि यन्त्राहृदानी मायया ॥ ६१ ॥

निबद्धावशकृतत्वं हेकौन्तेय यद्वन्धुवधादिनिमित्तं युद्धं मोहात् स्वतन्त्रोऽहं यथेच्छामि तथा सम्पादयिष्यामीति भ्रमात् कर्तुं नेच्छसि तदवशोऽपि अनिच्छन्नपि स्वाभाविककर्मपर तन्त्रः परमेश्वरपरतन्त्रश्च करिष्यस्येव ॥६०॥ स्वाभावाधीनतामुक्तेऽश्वराधीनतां विवृणोति ईश्वरईशानशीलोनारायणः सर्वान्तर्यामी 'यः पृथिव्यां तिष्ठन् पृथिव्या अन्तरोयं पृथिवी न वेद यस्य पृथिवी शरीरं यः पृथिवीमन्तरोयमयति यच्च किञ्चिज्जगत्सर्वं दृश्यते श्रूयतेपि वा अन्तर्बाहिश्च तत्सर्वं व्याप्य नारायणः स्थितइत्यादि' श्रुतिसिद्धः सर्वभूतानां सर्वेषां प्राणिनां तद्देशोऽन्तःकरणे तिष्ठति सर्वव्यापकोऽपि तत्राभिव्यज्यते सप्तद्वीपाधिपतिरिव रामउत्तरकोसलेषु हेऽर्जुन हे शुक्र शुद्धान्तःकरण एतादृशमीश्वरं त्वं ज्ञातुं योग्योसीति द्योत्यते किं कुर्वतिष्ठति भ्रामयन् इतस्ततश्चालयन् सर्वभूतानि परतन्त्राणि मा-

ययां लुप्तनायन्त्रारूढानीव सूत्रसञ्चारादियन्त्रमारूढानि दारुनिर्मितपुषादीन्यत्यन्तपरतन्त्राणि यथा मायावी भ्रामयति तद्वदित्यर्थशेषः
 ॥ ६१ ॥ ईश्वरः सर्वभूतानि परतन्त्राणि प्रेरयति चेत्प्राप्त विधिप्रतिषेधशास्त्रस्य सर्वस्य पुरुषकारस्य चानर्थक्यामत्यत्राह तमेवेश्वरं शरण-
 माश्रयं संसारसमुद्रोत्तरणार्थं गच्छ आश्रय सर्वभावेन सर्वात्मना मनसा वाचा कर्मणा च हेभारत तत्प्रसादात्तस्यैवेश्वररयानुग्रहा-
 त्त्वज्ञानोत्पत्तिपर्यन्तात् परां शान्तिं सकार्याविद्यानिवृत्तिं स्थानं अद्वितीयस्वप्रकाशपरमानन्दरूपेणावस्थानं शाश्वतं नित्यं प्राप्स्यसि
 ॥ ६२ ॥ सर्वगीतार्थमुपसहरन्नाह इति अनेन प्रकारेण ते तुभ्यमत्यन्तप्रियाय ज्ञानमात्ममात्रविषय मोक्षसाधनं गुह्याद्गुह्यतरं परमरह-
 स्यादपि संन्यासान्तात् कर्मयोगाद्गुह्यतरं तत्फलभूतत्वात् आख्यातं समन्तात् कथितं मया सर्वज्ञेन परमात्मेन अतोविमृश्य पर्यालोच्य

तमेव शरणं गच्छ सर्वभावेन भारत ॥ तत्प्रसादात्परां शान्तिं स्थानं प्राप्स्यसि शाश्वतम्
 ॥ ६२ ॥ इति ते ज्ञानमाख्यातं गुह्याद्गुह्यतरं मया ॥ विवृश्यैतदशेषेण यथेच्छसि तथा
 कुरु ॥ ६३ ॥

एतन्मयोपदिष्टं गीताशास्त्रमशेषे सामास्त्येन सर्वैकवाक्यतया ज्ञात्वा रवाधिकारानुरूपेण यथेच्छसि तथाकुरु न त्वेतदविमृश्यैव का-
 मकारेण यत्किञ्चिदित्यर्थः अत्र चैतावदुक्तं अशुद्धान्तःकरणस्य मुमुक्षोर्मोक्षसाधनज्ञानोत्पत्तियोग्यताप्रतिबन्धकपापक्षयार्थं फलाभि-
 सन्धिपरिण्यागेन भगवदर्पणबुद्ध्या धर्मानुष्ठानं ततः शुद्धान्तकरणस्य विविदिषात्पत्तौ गुरुमुपसृत्य ज्ञानसाधनवेदान्तवाक्यविचाराय
 ब्राह्मणस्य सर्वकर्म संन्यासः ततोभगवदेकशरणतया विविक्तसेवादि ज्ञानसाधनाभ्यासाच्छ्रवणमनननिदिध्यासनैरात्मसाक्षात्कारो-
 त्पत्त्या मोक्षइति क्षत्रियादेस्तु संन्यासानीधकारिणो मुमुक्षोरन्तःकरणशुद्ध्य नन्तरमपि भगवदाज्ञापालनाय लोकसंग्रहायच यथा
 कथञ्चित्कर्माणि कुर्वन्तोऽपि भगवदेवकशरणतया पूर्वजन्मकृतसंन्यासादिपरिपाकाद्वा हिरण्यगर्भन्यायेन तदपेक्षणाद्वा भगवदनुग्रह-

मात्रेणैव तत्त्वज्ञानोत्पत्त्याऽग्रिमजन्मनि ब्राह्मणजन्मलाभेन संन्यासादिपूर्वकज्ञानोत्पत्त्या वा मोक्षइति एवं विचारिते च नास्ति मोहा-
वकाशइति भावः ॥ ६३ ॥ अतिगम्भीरस्य गीताशास्त्रस्याशेषतः पर्यालोचनकेशनिवृत्तये कृपया स्वयमेव तस्य सारं सङ्क्षिप्य कथयति
पूर्वं हि गुह्यात् कर्मयोगात् गुह्यतरं ज्ञानमाख्यातमधुना तु कर्मयोगात्तत्फलभूतज्ञानाच्च सर्वस्मादतिशयेन गुह्यं रहस्यं गुह्यतमं परमं
सर्वतः प्रकृष्टं मे मम वचोवाक्यं भूयः तत्र तत्रोक्तमपि त्वदनुग्रहार्थं पुनर्वक्ष्यमाणं शृणु न लाभपूजाख्यात्याद्यर्थं त्वां ब्रवीमि तुष्टः
प्रियासि मे मम दृढमनिशयेन इति यतस्तेनैवेष्टत्वेन वक्ष्यामि कथयिष्याम्यष्टोपि सन्नहते तव हितं परमं श्रेयः ॥ ६४ ॥ तदेवाह
मयि भगवति वासुदेवे मनोयस्य समन्मनाः भव सदा मां चिन्तय द्वेषेण कंसशिशुपालादिरपि तथाऽतआह मङ्गलः प्रेम्णा मय्यनुरक्तः

सर्वगुह्यतमं भूयः शृणु मे परमं वचः ॥ इष्टोऽसि मे दृढमतिस्ततो वक्ष्यामि ते हितम्
॥ ६४ ॥ मन्मना भव मङ्गलतो मद्याजी मां नमस्कुरु ॥ मामेवैष्यसि सत्यं ते प्रतिजाने प्रि-
योऽति मे ॥ ६५ ॥

मद्विषयेनानुरागेण सदा मद्विषयं मनः कुर्विति विधीयते त्वद्विषयानुरागएव केनरयादित्यतआह मद्याजी मां यष्टुं पूजयितुं शीलं
यस्य ससदा मत्पूजापरोभव पूजोपकरणाभावे तु मां नमस्कुरु कायेन वाचा मनसा च प्रवर्हिभवनेनाराधय इदंचार्चनवन्दनाद्यन्ये-
षामपि भागवतधर्माणामुपलक्षणं तथा चोक्तं श्रीभागवते 'श्रवणं कीर्तनं विष्णोः स्मरणं पादसेवनं अर्चनं वन्दनं दास्यं सख्यमात्म-
निवेदनं इति पुसार्पिताविष्णौ भक्तिश्चेन्नवलक्षणा क्रियते भगवत्यद्धा तन्मन्ये धीतमुत्तममिति एवञ्च भक्तिरसायने व्याख्यातं विस्त-
रेण एवं सदा भागवतधर्मानुष्ठानेन मय्यनुरागोत्पत्त्या मन्मनाः सन् मां भगवन्तं वासुदेवमेव एष्यसि प्राप्स्यसि वेदान्तवाक्यजनि-
तेन मद्वबोधेन त्वञ्चात्र संशयं माकार्षीः सत्यं यथार्थं ते तुभ्यं प्रतिजाने सत्यामेव प्रतिज्ञा करोम्यस्मिन्नर्थेयतः प्रियोऽसि मे प्रियस्य
प्रतारणानोचितैवेति भावः सत्यं ते प्रारब्धकर्मणामऽन्ते सति मामेप्यसीति वा अनुवादापेक्षया विश्वासदाढर्यं प्रयोजनं प्रथमं व्या-

ख्यातमेव श्रेयः अनेन यत्पूर्वमुक्तं यतः 'प्रवृत्तिर्भूतानां येन सर्वमिदं ततं स्वकर्मणा तमभ्यर्च्य सिद्धिं विन्दति मानव इति' तद्व्याख्यातं मच्छब्देनेश्वरत्वप्रकटनात् ॥ ६५ ॥ अधुना तु ईश्वरः सर्वभूतानां तद्देशे तिष्ठति तमेव सर्वभावेन शरणं गच्छेति यदुक्तं तद्विवृणोति केचिद्वर्णधर्माः केचिदाश्रमधर्माः केचित्सामान्यधर्मा इत्येवं सर्वानपि धर्मान् परित्यज्य विद्यमानानविद्यमानान्वा शरणत्वेनानादृत्य मामीश्वरमेकमद्वितीयं सर्वधर्माणामधिष्ठातारं फलदातारं च शरणं ब्रज धर्माः सन्तु न सन्तुवा किं तैरन्यसापेक्षैः भगवदनुग्रहादेव त्वन्यनिरपेक्षादहं कृतार्थो भविष्यामीति निश्चयेन परमानन्दधनमूर्तिमनन्तं श्रीवासुदेवमेव भगवन्तमनुक्षणभावनया भजस्व इदमेव परमं तत्त्वं नातोधिकमस्तीति विचारपूर्वकेण प्रेमप्रकर्षेण सर्वानात्मचिन्ताशून्यया मनोवृत्त्या तैलधारावदविच्छिन्नया सततं चिन्तयेत्यर्थः अत्रमामेकं शरणं ब्रजेत्यननैव सर्वधर्मशरणतापरित्यागे लब्धे सर्वधर्मान् परित्यज्येति निषेधानुवादस्तुतत्र कार्यकारितालाभाय 'यज्ञाय यज्ञीये सांझं परकृत्वोद्वेयमित्यत्र' न गिरा गिरे तिब्रूयादिति वत् तथाच ममैव सर्वधर्मकार्यकारित्वान्मदेकशरणस्य नास्ति धर्मापेक्षेत्यर्थः एतेनेदमपास्तं सर्वधर्मात् परित्यज्येत्युक्तेनाधर्माणां परित्यागो लभ्यते अतो धर्मपदं कर्ममात्रपरमिति न तद्यत्र कर्मत्यागो विधीयते अपितु विद्यमानेपि कर्मणि तन्नानावरेण भगवदेकशरणतामात्रं ब्रह्मचारिगृहस्थवानप्रस्थभिक्षूणां साधारण्येन विधीयते तत्र सर्वधर्मान् परित्यज्जेति तेषां स्वधर्मादिरसम्भवेन तन्निवारणार्थं अधर्मे चानर्थफले कस्याप्यादराभावात्तत्परित्यागवचनमनर्थकमेव शास्त्रान्तरपाप्तत्वाच्च तस्माद्वर्णाश्रमधर्माणामभ्युदयहेतुत्वप्रसिद्धेर्मोक्षहेतुत्वमपि स्यादिति शङ्कानिराकरणार्थमेवैतद्वच इति न्याय्यं नच सर्वधर्माधर्मपरित्यागोत्रविधीयते संन्यासशास्त्रेण प्रतिषेधशास्त्रेण च लब्धत्वादेव न चेदमपि संन्यासशास्त्रं भगवदेकशरणतायाविधित्सितत्वात् तस्मात्सर्वधर्मान् परित्यज्येत्यनुवाद एव सर्वेषां तु शास्त्राणां परमं रहस्यमीश्वरशरणतैवेति तत्रैव शास्त्रपरिसमाप्तिर्भगवता कृता तामन्तरेण संन्यासस्यापि स्वफलापर्यवसायित्वात् अर्जुनं च क्षत्रियं संन्यासानधिकारिणं प्रति संन्यासोपदेशायोगात् अर्जुन व्याजेनान्यस्योपदेशेतु वक्ष्यामि ते हितं त्वा मोक्षयिष्यामि सर्वपापेभ्यस्त्वं माशुच इति चोपक्रमोपसंहारौ न स्यातां तस्मात्संन्यासधर्मेष्वप्यनादरेण भगवदेकशरणतामात्रे तात्पर्यं भगवतः यस्मात्त्वं मद्वेकशरणः सर्वधर्मानादरे अतोऽहं सर्वधर्मकार्यकारीत्वात्त्वां सर्वपापेभ्यो बन्धुवधादिनिर्मितेभ्यः संसारहेतुभ्यो मोक्षयिष्यामि प्रायश्चित्तं विनैव 'धर्मेण पापमपनुदतीति' श्रुतेर्धर्मस्थानीयत्वाच्च मम अतो माशुचः युद्धे प्रवृत्तस्य मम

बन्धुवधादिनिमित्तप्रत्यवायात् कथं निस्तारः स्यादिति शोकं माकार्षीः भाष्यकारैर्निरस्तानि दुर्मतानीह विस्तरात् ग्रन्थव्याख्यानमा-
त्रार्थी न तदर्थमहंयते 'तस्यैवाहं ममैवासासपवाहमिति त्रिधा भगवच्छरणत्वं स्यात्साधनाभ्यासपाकतः विशेषावर्णितोऽस्माभिः स-
र्वोभक्तिरसायने ग्रन्थविस्तरभीरुत्वादिङ्मात्रमिह कथ्यते' तत्राद्यं मृदुयथा सत्यपि भेदापगमेनाथ तवाहं न मामिकीनस्त्वं सामुद्रो-
हितरङ्गः कच न समुद्रो न तारङ्गः' द्वितीयं मध्यं यथा 'हस्तमुत्क्षिप्य यातोसि बलात् कृष्णाकिमद्भुतं त्वदयाद्यदिनिर्यासि पौरुषं गण-
यामिते' तृतीयमवधिमात्रं यथा 'सकलमिदमहं च वासुदेव परमपुमान्परमेश्वरः सपकः इति मतिरचलाभवत्यनन्ते त्वदयगतैव-
जतान् विहाय दूरादिति' द्रुतं प्रतियमवचनं अम्बरीषप्रल्हादगोपीप्रभृतयश्चास्यां भूमिकायामुदाहर्तव्याः अस्मिन् हि गीताशास्त्रे नि-
ष्ठात्रयं साध्यसाधनभावापन्नं विवक्षितमुक्तं च बहुधा तत्र कर्मनिष्ठा सर्वकर्मसंन्यासपर्यन्तोपसंहृता स्वकर्मणा तमभ्यर्च्य सिद्धिं

सर्वधर्मान् परित्यज्य मामेकं शरणं ब्रज । अहं त्वा सर्वपापेभ्योमोक्षयिष्यामि मा-
शुचः ॥ ६६ ॥

विन्दति मानवइत्यत्र मन्यासपूर्वकश्रवणादिपरिपाकसाहिता ज्ञाननिष्ठोपसंहृता ततोमां तत्त्वतोज्ञात्वा विशतेतदन्तरमित्यत्र भगवद्भ-
क्तिनिष्ठातृभयसाधनभूतोभयफलभूताच भवतीत्यन्तउपसंहृता सर्वधर्मान् परित्यज्य मामेकं शरणं ब्रजेत्यत्र भाष्यकृतस्तु सर्वधर्मान्प-
रित्यज्येति सर्वकर्मसंन्यासानुवादेन मामेकं शरणं ब्रजेति ज्ञाननिष्ठोपसंहृतेत्याहुः भगवदभिप्रायवर्णने के वयंवराकाः 'वचोयद्गीता-
ख्यं परमपुरुषस्यागमगिरां रहस्यं तद्व्याख्यामनतिनिपुणः कोवितनुतां अहंत्वेतद्बाल्यं यदिह कृतवानस्मि कथमप्यहेतुस्नेहानां तदपि
कुतुकायैव महतां' ॥ ६६ ॥ समाप्तः शास्त्रार्थः शास्त्रसंप्रदायविधिमधुना कथयति इदं गीताख्यं सर्वशास्त्रार्थरहस्यं ते तव संसारविच्छि-
त्तये मयोक्तं नातपस्काय असंयतेन्द्रियाय न वाच्यं कदाचन कस्यामप्यवस्थायामिति पर्यायत्रयेपि संबध्यते तपस्विनेप्यभक्ताय गुरो-
देवे च भक्तिरहिताय न वाच्यं कदाचन तपस्विने भक्तायापि अशुश्रूषवे शुश्रूषां परिचर्यामकुर्वते च न वाच्यं कदाचन

चशब्दः वाच्यं कदाचनेति पदद्वयाणवर्णार्थः न च मां योभ्यसूयति मां भगवन्तं वासुदेवं मनुष्यमसर्वज्ञत्वादिगुणकं मत्वा अभ्य-
सूयति आत्मप्रशंसादिदोषाध्यारोपणेनेश्वरत्वमसहमानोद्वेष्टियः तस्मैश्रीकृष्णोत्कर्षासहिष्णवेऽतपस्विनेऽभक्तायाशुश्रूषवेपि न वा-
च्यं कदाचनेत्यनुकर्षणार्थश्चकारः तपस्विनेभक्तयः शुश्रूषवे श्रीकृष्णानुरक्ताय च वाच्यमित्यर्थः एकैकविशेषणाभावेऽप्ययोग्यताप्रति-
पादनार्थाश्चत्वारो नकाराः मेधाविने तपस्विने वेत्यन्यत्र विकल्पदर्शनात् शुश्रूषा गुरुभक्तिभगवदनुरक्तियुक्ताय तपस्विने तद्युक्ताय
मेधाविने वा वाच्यं मेधातपसोः पाक्षिकत्वेपि भगवदनुरक्तिगुरुभक्तिशुश्रूषाणां नियमपवेति भाष्यकृतः ॥ ६७ ॥ एवं सम्प्रदायस्य
विधिमुक्ता तस्यकर्तुः फलमाह यःसंप्रदायस्य प्रवर्तकः इदं आवयोः संवादरूपं ग्रन्थं परमं निरातिशयपुरुषार्थं साधनं गुह्यं रह-

द्वटं ते नातपस्काय नाभक्ताय कदाचन ॥ न चाशुश्रूषवे वाच्यं न च मां योभ्यसूयति
॥ ६७ ॥ यद्वटं परमं गुह्यं मद्भक्तेष्वभिधास्यति ॥ भक्तिं मयि परां कृत्वा मामेवैष्यत्यसं-
शयः ॥ ६८ ॥

स्यार्थत्वात् सर्वत्र प्रकाशयितुमन्वहं मद्भक्तेषु मां भगवन्तं वासुदेवं प्रत्यनुरक्तेषु अभिधास्यति अभितोऽग्रन्थतोर्थतश्च धास्यति
स्थापयिष्यति भक्तेः पुनर्ग्रहणात् पूर्वोक्तविशेषणत्रयरहितस्यापि भगवद्भक्तिमात्रेण पात्रता सूचिता भवति कथमभिधास्यति
तत्राह भक्तिं मयि परां कृत्वा भगवतः परमगुरोः शुश्रूषैवेयं मया क्रियतइत्येवं कृत्वा निश्चित्य योभिधास्यति समामेवैष्यति मां
भगवन्तं वासुदेवमेष्यत्येव अचिरान्मोक्षतएव संसारादत्र संशयो न कर्तव्यः अथवा मयि परां भक्तिं कृत्वाऽसंशयोनिःसंशयः
सन्मामेष्प्यत्येवेति वा मामेवैष्यति नान्यमिति यथा श्रुतमेव वा योज्यं ॥ ६८ ॥ किञ्च तस्माद्भक्तेषु शास्त्रसम्प्रदायकृतः सका-
शादन्योऽनुष्येषु मध्ये कश्चिदपि मे सप्त प्रियकृतसः अतिशयेन प्रियकृतं मद्भिष्यप्रीत्यतिशयवाञ्छास्ति वर्तमाने काले

नापि प्रागासीत्तादृक् कश्चित् न च कालान्तरे भविता भविष्यति ममापि तस्मादन्यः प्रियतरः प्रीत्यतिशयविषयः कश्चिदप्यासीन्न
अधुना च भुवि लोकेस्मिन्नास्ति न च कालान्तरे भवितेत्यावृत्त्या योज्यम् ॥ ६९ ॥ अध्यापकस्य फलमुक्त्वाऽप्येतुः फलमाह आवयोः
संवादमिमं ग्रन्थं धर्म्यं धर्मादनपेतं योध्येष्यते जयरूपेण पठिष्यति ज्ञानयज्ञेन ज्ञानात्मकेन यज्ञेन चतुर्थाध्यायोक्तेन द्रव्य यज्ञादिश्रे-
ष्ठेनाहं सर्वेश्वरः तेनाध्येत्रा इष्टः पूजितः स्यामिति मे मतिर्मम निश्चयः यद्यप्यसौ गीतार्थमबुध्यमानएव जपति तथापि तच्छूण्वतोमम
मामेवासौ प्रकाशयतीति बुद्धिर्भवति अतो जपमात्रादपि ज्ञानयज्ञफलं मोक्षं लभते सत्त्वशुद्धिज्ञानोत्पत्तिद्वारा अर्थानुसन्धानपूर्वकं प-

न च तच्छान्मनुष्येषु कश्चिन्मे प्रियकृत्तमः ॥ भविता न च मे तस्मादन्यः प्रियतरो भुवि
॥ ६९ ॥ अध्येष्यते च यद्वर्मं धर्म्यं संवादमावयोः ॥ ज्ञानयज्ञेन तेनाहमिष्टः स्यामिति मे
मतिः ॥ ७० ॥ श्रद्धावाननसूयश्च शृणुयादपि योनरः ॥ सोऽपि मुक्तः शुभांल्लोकान् प्राप्नुया-
त्पुण्यकर्मणाम् ॥ ७१ ॥ कच्चिदेतच्छ्रुतं पार्थ त्वयैकाग्रेण चेतसा ॥ कच्चिदज्ञानसंमोहः
प्रनष्टस्ते धनंजय ॥ ७२ ॥

उतस्तु साक्षादेव मोक्षइति किं वक्तव्यमिति फलविधिरेवायं नार्थवादः श्रेयान्द्रव्यमयाद्यज्ञाज्ज्ञानयज्ञः परंतपेति प्रागुक्तम् ॥ ७० ॥
प्रवक्तुरध्येतुश्च फलमुक्त्वा श्रोतुरिदानीं फलं कथयति योनरः कश्चिदपि अन्यस्यैर्जपतः कारुणिकस्य सकाशात् श्रद्धावान् श्रद्धा-
युक्तः तथा किमर्थमयमुच्चैर्जपत्यवद्धं वा जपतीति दोषदृष्ट्याऽसूयया रहितोनसूयश्च केवलं शृणुयादिमं ग्रन्थं अपि शब्दात् किमुता-
र्थज्ञानवान् सोऽपिकेवलाक्षरमात्रश्रोताऽपि मुक्तः पापैः शुभान् प्रशस्तान् लोकान् पुण्यकर्मणामश्वमेधादिकृतां प्राप्तुयात् ज्ञानवतस्तु
किं वाच्यमिति भावः ॥ ७१ ॥ शिष्यस्य ज्ञानोत्पत्तिपर्यन्तं गुरुणा कारुणिकेन प्रयासः कार्यइति गुरोर्धर्मे शिक्षयितुं सर्वज्ञोपि पुनरुपदे-
शापेक्षा नास्तीति ज्ञापनाय पृच्छति कच्चिदिति प्रश्ने एतन्मयोक्तं गीताशास्त्रं एकाग्रेण व्यासङ्गरहितेन चेतसा हे पार्थ त्वया किं श्रुतं अ-
र्थतोवधारितं कश्चित् किं अज्ञानसंमोहः अज्ञाननिमित्तः संमोहो विपर्ययः अज्ञाननाशात् प्रनष्टः प्रकर्षेण पुनरुत्पत्तिविरोधित्वेन नष्टस्ते

तवहेधनञ्जय यदित्यात् पुनरुपदेशं करिष्यामीत्याभिप्रायः ॥ ७२ ॥ एवंपृष्टः कृतार्थत्वेन पुनरुपदेशानपेक्षतामात्मनः अर्जुनउवाच
नष्टउच्छिन्नःमोहः अज्ञानकृतोविपर्ययः तन्नाशकमाह स्मृतिलिङ्घ्वा त्वत्प्रसादान्मयायस्मात्त्वदुपेदशादात्मज्ञानं लब्धं सर्वसंशयान्ताक्रा-
न्ततया प्राप्तं अतः सर्वप्रतिबन्धशून्येनात्मज्ञानेन मोहोनष्टइत्यर्थः हे अच्युत आत्मत्वेन निश्चितवादी योग्यायोग्यस्मृतिलिङ्घने सर्वप्र-
न्थीनां विप्रमोक्षइति श्रुत्यर्थमनुभवन्नाह स्थितोस्मि गतसन्देहोनिवृत्तसर्वसन्देहः स्थितोऽस्मि युद्धकर्तव्यतारूपे त्वच्छासनं यावज्जीवं च
करिष्ये वचनं तव भगवतः परमगुरोराज्ञां पालयिष्यामीति प्रयाससाफल्यकथनेन भगवन्तं अर्जुनः परितोषयामास अनेन गीताशास्त्रा-

॥ अर्जुनउवाच ॥ नष्टोमोहः स्मृतिलिङ्घ्वात्प्रसादान्मयाच्युत ॥ स्थितोऽस्मि गतसन्देहः
करिष्ये वचनं तव ॥ ७३ ॥ सञ्जयउवाच ॥ इत्यहं वासुदेवस्य पार्थस्य चमहात्मनः
संवादमिममश्रौषमद्भुतं रोमहर्षणम् ॥ ७४ ॥ व्यासप्रसादाच्छ्रुत्वानिमं गुह्यतमं परम् ॥
योगं योगैश्वरात्कृष्णात्साक्षात्कथयतः स्वयम् ॥ ७५ ॥

ध्यायिनोभगवत्प्रसादादवश्यं मोक्षफलपर्यन्तं ज्ञानं भवतीति शास्त्रफलमुपसंहृतं तद्वाक्यं विजज्ञाविति वत् ॥ ७३ ॥ समाप्तः शास्त्रार्थः
कथासंबन्धनिदानीमनुसन्दधानः अद्भुतं चेतसोविस्मयाख्यविकारकरं लोकेष्वसंभाव्यमानत्वात् लोमहर्षणं शरीरस्य रोमाश्चाख्यवि-
कारकरं तेनातिपरिपुष्टत्वं विस्मयस्य दर्शितं स्पष्टमन्यत् ॥ ७४ ॥ व्यवहितस्यापि भगवदर्जुनसंवादस्य श्रवणयोग्यतामात्मनआह व्या-
सदत्तदिव्यचक्षुःश्रोत्रादिलाभरूपात् व्यासप्रसादात् इमं परं गुह्यं योगं योगाव्यभिचारिहेतुं संवादं योगेश्वरात् कृष्णात् स्वयं स्वेन
पारमेश्वरेण रूपेण कथयतः साक्षादेवाहं श्रुतवानस्मि न परंपरयेति स्वभाग्यमभिनन्दति अत्रेममिति पुल्लिङ्गपाठोभाष्यका-
रैर्व्याख्यातः एतदिति नपुंसकलिङ्गपाठस्यैव योगसामानाधिकरण्येन व्याख्यानमिदमिति तद्व्याख्यातारः ॥ ७५ ॥ पुण्यं श्रव-

येनापि सर्वपापहरं केशवार्जुनयोरिमं संवादमद्भुतं न केवलं श्रुतवानस्मि किंतु संस्मृत्य संस्मृत्य संप्रमे द्विरुक्तिः मुहुर्मुहुर्वारं वारं
 तद्दृश्यामि च हर्षं प्राप्नोमि च प्रतिक्षणं रोमाञ्चितोभवामीति वा ॥ ७६ ॥ यद्विश्वरूपाख्यं सगुणं रूपमर्जुनाय ध्यानार्थं भगवान् दर्श-
 यामास तदिदानीमनुसन्दधानआह तदिति विश्वरूपं हे राजन्मम महान्विस्मयोऽतएव तद्दृश्यामि चाहं स्पष्टमन्यत् ॥ ७७ ॥ एवं
 च सति स्वपुत्रे विजयादिसंभावनां परित्यजेत्याह यत्र यस्मिन् युधिष्ठिरपक्षे योगेश्वरः सर्वयोगसिद्धिनामीश्वरः सर्वज्ञः सर्वश-
 क्तिर्भगवान् कृष्णोभक्तदुःखकर्षणस्तिष्ठति नारायणः यत्र पार्थोधनुर्धरः यत्र गाण्डीवधन्वा तिष्ठत्यर्जुनोनरः तत्र नरनारायणाधि-

राजन्तसंस्मृत्य संस्मृत्य संवादमिदमद्भुतम् ॥ केशवार्जुनयोः पुण्यं दृश्यामि च मुहुर्मुहुः
 ॥ ७६ ॥ तच्च संस्मृत्य संस्मृत्य रूपमत्यद्भुतं हरेः ॥ विस्वयोभे महान् राजन् दृश्यामि च
 पुनः पुनः ॥ ७७ ॥ यत्र योगेश्वरः कृष्णोयत्र पार्थोधनुर्धरः तत्र श्रीर्विजयोभूतिर्धुवा-
 नीतिर्मतिर्मम ॥ ७८ ॥

ष्ठिते तस्मिन् युधिष्ठिरपक्षे श्रीः राज्यलक्ष्मीः विजयः शत्रुपराजयतिमित्तउत्कर्षः भूतिरुत्तरोत्तरं राजलक्ष्म्याविवृद्धिर्धुवाऽवश्यं
 भाविनीति सर्वत्रान्वयः नीतिर्नयः एवं मम मतिर्निश्चयः तस्मादथा पुत्रविजयाशां त्यक्त्वा भगवदनुगृहीतैर्लक्ष्मीविजयादि भा-
 ग्निभः पाण्डवैः सह सन्धिरेव विधीयतामित्यभिप्रायः 'वंशीविभूषितकरान्नवनीरदामात्पीताम्बरादरुणबिम्बफलाधरोष्ठात् पूर्ण-
 न्दुसुन्दरमुखादरविन्दनेत्रात् कृष्णात्परं किमपि तत्त्वमहं न जाने काण्डव्रयात्मकं शास्त्रं गीताख्यं येन निर्मितम् आदिमध्यान्तषट्-
 केषु तस्मै भगवते नमः श्रीगोविन्दमुखाराविन्दमधुनामिष्टं महाभारत गीताख्यं परमं रहस्यमृषिणा व्यासेन विख्यापितम् व्याख्यातं

भगवत्पदैः प्रतिपादं श्रीशङ्कराख्यैः पुनर्विस्पष्टं मधूसूदनेन मुनिना स्वज्ञानशुद्धौ कृतम् इह योस्ति विमोहयन् मनः परमानन्दधनः
सनातनः गुणदोषभृ देवएव नस्तृणतुल्योदयं स्वयं जनः श्रीरामविश्वेश्वरमाधवानां प्रसादमासाद्य मया गुरुणाम व्याख्यानमेतद्वि-

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगो नाम
अष्टादशोऽध्यायः ॥ १८ ॥ श्रीकृष्णार्पणमस्तु ॥ शुभं भवतु ॥

हितं सुबोधं समर्पितं तच्चरणाम्बुजेषु ॥ ॥ इति श्रीमत्परमहंसपरिव्राजकाचार्यश्रीविश्वेश्वरसरस्वतीपूज्यपादाशिष्यश्रीमधूसूदनसर-
स्वतीविरचितायां श्रीभगवद्गीतागूढार्थदीपिकायामष्टादशोऽध्यायः ॥ १८ ॥

पुस्तक प्राप्तिस्थानम् ।

कार्य्याध्यक्षो हरिदासगुप्तः ।

चौखम्भा संस्कृतपुस्तकालये-अथवा विद्याविलास यन्त्रालये ।

वाराणसी (बनारस सिटी)

५३



